




تمام فنون کے کتب ہمارے ویب سائٹ اور پلے سٹور سے فری ڈاؤن لوڈ کریں۔ ہم روزانہ کی بنیاد پر اس میں مزید نئے کتب شامل کر رہے ہیں نئے شامل شدہ کتب لیے روزانہ ہمارے پلے سٹور اور ویب سائٹ کو باقاعدگی سے چیک کیا کریں۔

اپنی کتاب کو ہمارے ویب سائٹ پر شائع کرنے کے لیے رابطہ کریں

منطق	خطبات	تفاسیر
معانی	سیرت	احادیث
تصوف	تاریخ	فقہ
تقابل ادیان	صرف	سوانح حیات
تجوید	نحو	درس نظامی
نعت	فلسفہ	لغت
تراجم	حکمت	فتاوی
تبلیغ و دعوت	بلاغت	اصلاحی
تمام فنون	مناظرے	آڈیو درس

﴿وَإِنَّهُ لَكِتَابٌ عَزِيزٌ﴾ [حم السجدة]

او بهشکه دا ذکر (قرآن) هر و مرو کلک (قوي) کتاب دی

عزیز التفاسیر

د قرآن کریم بنسټو ترجمه او تفسیر

د "الفرقان" [۲۱] ایت څخه تر، "الشعراء، النمل، القصص،

العنکبوت، الروم، لقمان، السجدة" پورې

نهم ټوک

مولوي سلطان عزيز (عزيز) أبو حذيفه عفا الله عنه

حسن خیل مومند، د نجم المدارس پخوانی استاذ


ناشر: د امر الکنونر العلمیة

بسم الله الرحمن الرحيم

- د دې کتاب لیکنه د الله ﷻ به توفیق په دار الهجرة (پېښور - پاکستان) کې په ۱۴۱۱/۲/۳ هـ ق = ۱۳۶۹/۶/۲ هـ ش نیټه د جمعې د شپې په دوه بجو پیل، او په ۱۴۲۶/۴/۱۲ هـ ق = ۱۳۸۴/۱/۳۱ هـ ش نیټه پای ته ورسېده.
- په ۱۴۲۹/۱/۱ هـ ق = ۱۳۸۶/۱۰/۲۰ هـ ش نیټه یې بیا کتنه، تصحیح او ډیزاین ترسره شوه او د الله ﷻ په فضل چاپ ته چمتو شو.
- له شروع نه تر پایه ورباندې اوولس کاله، څلور میاشتې او اوولس ورځې تېرې شوې، البته په دې حساب کې هره میاشت د دېرشو ورځو په لحاظ نیولې شوې ده.
- کمپوز: مولوي تبیان الحق عزیز حقاني. تصحیح: قاضي اسامه عزیز. د (دکتور اظهار الحق عزیز. نبراس الحق عزیز او حذیفه عزیز) په همکارۍ. ډیزاین: نبراس الحق عزیز. د حذیفه عزیز په همکارۍ.

څلورم چاپ

۱۴۳۷ هـ ق / ۱۳۹۵ هـ ش



د دې کتاب ټول حقوق محفوظ دي

د اړیکو پټې:

۱) برېښنالیک azizultafasir@gmail.com

۲) گرځنده تلفون: (۰۰۹۲۳۰۰۵۸۴۶۳۵۱)، (۰۰۹۲۳۱۶۵۲۷۹۳۰۳)

د لاسته راوړلو پټې:

۱) رشیدیه کتب خانہ، کابل، افغانستان.

گرځنده تلفون: (۰۷۷۱۹۶۱۰۲۸)، (۰۷۹۰۹۶۲۸۰۷)

۲) رشیدیه کتب خانہ، صدف پلازه، محله جنگي، د قصه خواني شاته، پېښور، پاکستان.

تلفون: (۰۹۱۲۵۶۵۵۳۸)



﴿ وَقَالَ الَّذِينَ لَا يَرْجُونَ لِقَاءَنَا لَوْلَا أُنْزِلَ عَلَيْنَا الْمَلٰٓئِكَةُ أَوْ نَرَىٰ رَبَّنَا لَقَدْ اسْتَكْبَرُوا فِيْٓ اَنْفُسِهِمْ وَعَتَوْا عُتُوًا كَبِيْرًا ﴿٢١﴾ يَوْمَ يَرَوْنَ الْمَلٰٓئِكَةَ لَا بُشْرٰى يَوْمَئِذٍ لِلْمُجْرِمِيْنَ وَيَقُولُوْنَ حِجْرًا مَّحْجُوْرًا ﴿٢٢﴾ وَقَدْ مَنَّ اِلٰى مَا عَمِلُوْا مِنْ عَمَلٍ فَجَعَلْنٰهُ هَبًا مِّنْثُوْرًا ﴿٢٣﴾ اَصْحٰبُ الْجَنَّةِ يَوْمَئِذٍ خَيْرٌ مُّسْتَقْرًا وَاَحْسَنُ مَقِيْلًا ﴿٢٤﴾ ﴾

[۲۱] او هغه کسان وایي کوم چې زمونږ د ملاقات (د قیامت د قیام) څخه نه ډارېږي چې په مونږ باندې (د پیغمبر د تصدیق دپاره) ولې پرېښتې نه رابښکته کېږي یا ولې (په همدې ارتباط) مونږ خپل رب ﷻ نه گورو؟ (چې تصدیق یې ترې واورو).

یقیناً دوی (دغه کسان) د خپلو ځانونو په هکله لویي کوي او (هم په تکبر او ظلم کېښي) د اندازې څخه تجاوز کوي ډېر لوی تجاوز.

[۲۲] په کومه ورځ (د مرگ یا د قیامت په ورځ) چې دغه کسان پرېښتې وگوري په دغې ورځ کېښي به مجرمانو (همدغو ظالمانو) ته هیڅ زیری (د خوشالۍ خبر) نه وي، (بلکې د غم او عذاب په نزول باندې به باوري شي) او (پرېښتو ته) به ووايي چې (مونږ ستاسو څخه) مانع منعه کړی شوې (کلکه پرده) غواړو (چې تاسو ونه گورو).

[۲۳] او مونږ به (د کفارو) هغو عملونو ته قصد وکړو کوم چې (په دنیا کېښي یې) عملي کړي وه هر څه عمل چې وي نو وبه یې گرځوو شیندلی شوی گرد (بالکل به یې ضائع کړو).

[۲۴] د جنت ملگري (جنتیان) به په دغې ورځ کېښي (د دوزخیانو څخه) د قرار نیولو د ځای د حیثه ډېر غوره وي او (هم) به د استراحت د ځای د حیثه ډېر ښایسته وي.

ارتباط او د مطلب خلاصه

په وړاندېنيو ایتونو کېښي د مشرکانو باطل اقوال حکایت شوي وه، په دې ایتونو کېښي همدغه موضوع تعقیب شوې ده او د هغوی د څه نورو اقوالو ذکر نازل شوی دی او هم یې نتایج ته څه اشاره شوې ده چې حاصل یې داسې راخېږي:

ای پیغمبره! د مشرکانو (کفارو) څه نور باطل اقوال او هم د دوی د باطلو اقوالو نتایج په خپل امت باندې داسې قرائت کړه چې:

۱- هغه کسان کوم چې د قیامت د ورځې د قیام څخه نه ډارېږي (یا ورته دروغ برېښي او یا یې په قصدي توګه دروغ گڼي) وایي چې محمد ﷺ خپلې د نبوت په دعوي کېښي رېښتیني نه دي، ځکه چې:

الف: که نوموړی پکېښي رېښتیني وي نو په مونږ باندې به پرېښتې رابښکته شوې وي او مونږ ته به یې راپېژاندلی وي چې دا د الله ﷻ پیغمبر دی تاسو یې په همدې صفت باندې وپېژنئ:

ب: او یا به مونږ خپل رب ﷻ لیدلی وي او د نوموړي تصدیق به یې زمونږ په وړاندې کړی وي

چې دا زما پیغمبر دی او زما د پلوه تاسو ته دراستولی شوی دی تاسو یې اطاعت وکړئ او نبوت یې قبول کړئ.

نو کله چې دا یو کار هم ونه شو نو معلومه شوه چې نوموړی په خپله دعوه کښې دروغژن دی، او مونږ د دروغژن اطاعت نه شو کولی.

۲- ای پیغمبره! د مشرکانو ذکر شوي اقوال د ډېر لوی تکبر څخه نمایندګي کوي دوی ته خپل ځانونه په خپل زړه کښې ډېر لوی برهښي او حتی خپل ځانونه د دې خبرې جوګه بولي چې یا د پرېستو د نزول افتخار حاصل کړي او یا د الله ﷻ په دیدار باندې مشرف شي، حال دا چې دوی د دغه یوه کار دپاره هم جوګه نه دي بلکې دوی په ظلم کښې ډېر لوی تجاوز کوي او تکبر یې د اندازې څخه وتلی دی، د دغه بې حده تکبر او ظلم نتائج به وګوري.

۳- د پرېستو ملاقات خو په دنیا کښې څه وړوکی کار نه دی چې هرڅوک یې لیاقت ولري او یا یې هرڅوک د ملاقات توان ولري.

هو! د قیامت په ورځ به مشرکان پرېستې وګوري او د ملاقات زور به یې ورته څرګند شي، خو په دغې ورځ کښې به هغوی ته هیڅ خوشالي نه وي بلکې په دغې ورځ کښې به همدغه مجرمان وایي چې زموږ او د پرېستو ترمنځ دې کلک او قوي مانع تحقق ومومي، مونږ د پرېستو ملاقات نه غواړو، په مونږ کښې د دوی د لیدلو وسه نشته.

یا په بل عبارت: په دغې ورځ کښې به مشرکان د پرېستو ملاقات نه غواړي خو پرېستې به د دوی ملاقات غواړي چې د سر او پښو څخه به یې ونیسي او دوزخ ته به یې سر په څپۍ ورواچوي (نو تادي مه کوئ د پرېستو لیدل درروان دي).

۴- په دغې ورځ کښې به مشرکان د خپلو ځانونو د نجات دپاره هیڅ وسیله موندنه نه کړي، د دوی باطل معبودان به یې د عبادت څخه انکار وکړي او کوم نېک عملونه چې دوی په دنیا کښې کړي دي لکه مېلمه پالنه، صله رحمي او یا کوم عملونه چې دوی ته په دنیا کښې نېک برهښي هغه به ټول مونږ ضائع کړو او د ګرد په شان به یې خواره واره او شیت پیت کړو، حتی چې د بېرته راغونډولو امید به یې هم د چا سره پاتې نه شي.

۵- خو بالمقابل په دغې ورځ کښې به مؤمنانو ته د دوی روغه عقیده او صالح عملونه ډېره ګټه ورسوي، او د جنت خاوندان به یې وګرځوي، نو دوی به په دغې ورځ کښې د خپل قرار ځای د حیثه ډېر بهتر وي او د خپل آرام ځای د حیثه به ډېر ښایسته وي چې جنتونو ته به په دائمې توګه داخل کړی شي او د هر ډول ستومانۍ څخه به ورته ارامي وروښله شي.

توضیحات

۱- په ﴿وَقَالَ الَّذِينَ لَا يَرْجُونَ لِقَاءَنَا﴾ کښې د ﴿لَا يَرْجُونَ﴾ کلمه د 'رَجَاء' (امید) څخه اشتقاقه شوې ده او مونږ د الله ﷻ په توفیق د [یونس: ۷] ایت لاندې لیکلي دي چې د امید سره د

فوت کیدلو خوف لازم وی، نو ځکه نوموړې کلمه عبد الله بن عباس (رضی اللہ عنہما) په "لا یخافون" سره تفسیره کړې ده، یعنې دا خبرې هغه کسان کوي کوم چې زمونږ د ملاقات (د قیامت د ورځې د قیام) څخه نه ډارېږي، که بالفرض دوی ترې څه ډار درلودی نو دغسې خبرې به یې نه وی کړې.

د پرنستو د رابنکته کیدلو معناوي

۲- د ﴿لَوْلَا أَنْزَلَ عَلَيْنَا الْمَلٰٓئِكَةُ﴾ کلمات علماوو کرامو په لاندې دوه وو معناوو باندې تفسیر کړي دي^(۱):

الف: مشرکانو د بهانو د نېولو دپاره غوښتل چې په هر یوه باندې د وحې پرنستې وربنکته شي او کتاب ورباندې ورنازل شي، همدې مضمون ته الله ﷻ اشاره کړې ده چې: ﴿بَلْ يُرِيدُ كُلُّ امْرِئٍ مِنْهُمْ أَنْ يُؤْتَىٰ صُحُفًا مُّنشَرَّةً﴾ [المدثر: ۵۲] یعنې بلکې د دوی (کفارو) هر سړی دا اراده لري او غواړي چې خورې پانې (کتاب) ورکړی شي (او د نبوت مقام ته ورسېږي).

ب: هغوی غوښتل چې د شهادت دپاره ورباندې پرنستې وربنکته شي چې دا (محمد ﷺ) په رښتیا پیغمبر دی، همدا خبره الله ﷻ د هغوی د خولو څخه حکایت کړې ده چې: ﴿أَوْ تَأْتِيَ بِاللَّهِ وَالْمَلٰٓئِكَةِ قَبِيلاً﴾ [الإسراء: ۹۲] یعنې مشرکان وایي چې: تر هغه به په تا باندې ایمان رانه وړو ترڅو چې ته مونږ ته الله ﷻ او پرنستې د مخامخ خبرو دپاره راولې او زمونږ په وړاندې ستا د نبوت تصدیق وکړي.

تبصره

۳- که څه هم ځینو علماوو کرامو دوهم تفسیر ته د مقام په لحاظ ترجیح ورکړې ده^(۲) مگر څرنگه چې دواړه معناوې سره یو تربله منافات نه لري او مشرکانو دواړه ډوله خبرې کولې نو د بدلیت په اعتبار سره د دواړو په اراده کولو کښې هم څه باک نشته.

عُتُو څه معنی؟

۴- په ﴿وَعَتَوْا عُتُوًا كَبِيرًا﴾ کښې د "عُتُوًا" کلمه د حد او اندازې څخه د تجاوز دپاره وضعه شوې ده^(۳)، خو په دې مقام کښې یې معنی داسې راخېږي چې: مشرکانو په خپل کفر او تکبر کښې د اندازې څخه ډېر لوی تجاوز کړی دی چې خپلو ځانونو ته د پرنستو په نزول او یا د الله ﷻ په دیدار باندې قول کوي، په اصطلاح د هغوی تکبر د چټي څخه وتلی دی.

مشرکان به پرنستې څه وخت وگوري؟

۵- په ﴿يَوْمَ يَرَوْنَ الْمَلٰٓئِكَةَ﴾ کښې د پرنستو د رویت او لیدلو وخت مفسرینو کرامو^(۴) په دوه وو وختونو باندې تفسیر کړي دي چې د دواړو اراده کول هم څه منافات نه لري هغه دا چې:

(۱) اسباب النزول للواحدی ص ۱۴۳: تفسیر ابي السعود ج ۶ ص ۲۱۱

(۲) روح المعانی ج ۱۹ ص ۳

(۳) القاموس المحيط ج ۳ ص ۱۵۲

(۴) تفسیر القاسمي ج ۱۲ ص ۲۵۷

الف: مشرکان به پرښتې په هغه وخت کښې وگوري کله چې دوی ته د ارواگانو د قبض دپاره ورشي او په ډېر غضب سره ترې ارواگانې قبض کړي. په همدې مضمون باندې په [الأنعام: ۹۳] ایت کښې صراحت شوی دی.

ب: هغوی به پرښتې د قیامت په ورځ وگوري، چې په دغه وخت کښې به د هیچا څخه پتې نه وي، نو مؤمنانو ته به بشارت او د خوشالۍ زیری ورکوي او کفار به د الله ﷻ عذاب ته ورتهل وي، العیاذ بالله ﷻ من العذاب.

د حجر معنی

۶- په ﴿وَيَقُولُونَ حِجْرًا مَّحْجُورًا﴾ کښې لاندې ټکو ته توجه پکار ده^(۱):

الف: د ﴿حِجْرًا﴾ کلمه د حرام معنی ورکوي چې همدغه معنی په ﴿مَّحْجُورًا﴾ سره تاکیده شوې ده، دا د یو پلوه او د بل پلوه په ﴿وَيَقُولُونَ﴾ کښې مستتر ضمیر پرښتو ته راجع دی.

یعنې د قیامت په ورځ یا د ځنګدن په حال کښې به پرښتې مؤمنانو ته په جنتونو سره بشارت او زیری ورکړي او کفارو ته به ووايي چې نن ورځ په تاسو باندې بشارت حرام گرځېدلی دی ډېر کلک حرام، چې هیڅکله به ترې استفاده ونه شي کړی.

ب: نوموړې کلمه د منعې په معنی سره ده چې په ﴿مَّحْجُورًا﴾ سره همدغه معنی تاکیده شوې ده، او په دې باندې علاوه په ﴿وَيَقُولُونَ﴾ کښې مستتر ضمیر کفارو (مشرکانو) ته راجع دی. نو حاصل یې داسې راڅرګړي چې: نن ورځ خو مشرکان د پرښتو د لیدلو غوښتنه کوي خو داسې وخت وروړوان دی چې دوی به پرښتو ته ووايي چې مونږ ستاسو د لیدلو څخه د ډېر کلک مانع مطالبه کوو چې زموږ او ستاسو ترمنځ قوي مانع او پرده ودروله شي (ستاسو په لیدلو او کتلو کښې زموږ تعذیب نغښتی دی).

مشرکان به په دغه وخت کښې ځکه په ذکر وکړو کلماتو باندې تلفظ وکړي چې دوی به په دنیا کښې د زیات خطر په وخت کښې په همدغو کلماتو سره پنا غوښتله، دوی به خیال وکړي چې دلته به هم ورباندې پنا راکړه شي او د عذابه به بچ کړی شو.

تبصره

۷- که څه هم ځینو علماوو کرامو لومړۍ معنی ته ترجیح ورکړې ده^(۲) خو مونږ ته د مقام په لحاظ سره دوهمه معنی ترجیح لري، اما د لومړۍ معنی اراده کول هم د بدلیت په اعتبار سره نه ردوو.

هباء څه معنی؟

۸- په ﴿فَجَعَلْنَاهُ هَبَاءً مَّنْثُورًا﴾ کښې مفسرینو کرامو د ﴿هَبَاءً﴾ کلمه په متعددو معناوو باندې

(۱) زاد السیر ج ۶ ص ۱۰: التفسیر الکبیر ج ۲۴ ص ۷۱
(۲) تفسیر الطبری ج ۱۹ ص ۲: تفسیر البغوي ج ۳ ص ۳۶۵

تفسیره کړې ده^(۱)، مگر مونږ ته بهتره برېښي چې نوموړې کلمه به د غبار (گرد) سره مرادفه وي^(۲)، چې په ﴿مَنْثُورًا﴾ سره تاکیده شوې ده، یعنې مونږ به د کفارو عملونو ته قصد وکړو او داسې به یې تیت پرک کړو لکه چې په تېز باد سره خاوره تيته او وشیندله شي. د کفارو د اعمالو د ضائع گرځولو څخه په دې مقام کېنې د کنایې په توګه په ﴿هَبَاءٌ مَنْثُورًا﴾ سره تعبیر شوی دی او په [النور: ۳۹] ایت کېنې د "سَرَاب" سره تشبیه ورکړه شوې ده او بالاخره په [ابراهیم: ۱۹] ایت کېنې د ایرو د ډېرۍ غوندې ګڼلې شوي دي چې تېز باد ورباندې وچلېږي.

د مقیل معنی

۹- په ﴿خَيْرٌ مُّسْتَقَرًّا وَأَحْسَنُ مَقِيلًا﴾ کېنې د "مَقِيل" کلمه یا میمی مصدر ده او یا اسم ظرف ده خو اصل باب یې: "قَالَ يَقِيلُ قَبْلُوتَهُ" دی. "قَبْلُوتَهُ" د غرمې د استراحت دپاره وضعه شوې ده برابره خبره ده چې خوب ورسره ملګری وي او که نه^(۳). په دې مقام کېنې بدون د خوبه استراحت مطلب دی ځکه چې په جنتیانو باندې خوب نه ورعارضېږي، ځکه چې خوب د مرګ ورور دی. د عبد الله بن عباس رضی الله عنهما څخه روایت دی چې: «إِنَّ حِسَابَ الْخَلْقِ يُكْمَلُ فِي وَقْتِ إِرْتِفَاعِ النَّهَارِ وَيَقِيلُ أَهْلُ الْجَنَّةِ فِي الْجَنَّةِ وَأَهْلُ النَّارِ فِي النَّارِ»^(۴) یعنې یقیناً د ټولو خلکو حساب به د قیامت په ورځ د لمر د پورته کېدلو په وخت کېنې پوره شي چې ورځ نیمایي ته ورسېږي نو د نیمې ورځې استراحت به جنتیان په جنت کېنې وکړي او دوزخیان به یې په دوزخ کېنې وکړي (په دوزخ کېنې به واپچول شي). یا په بل عبارت، د حساب د فیصله کېدلو وخت به داسې وي لکه چې په دنیا کېنې لمر د اسمان نیمایي ته پورته شي که نه نو هلته خوبه د لمر د ختلو او پرېوتلو نظام د منځه تللی وي. په دې باندې علاوه دوزخیانو ته د مقیل یا استراحت نسبت محض د مشاکله په توګه دی او بس.

یادونه

۱۰- کوم تحقیق چې د الله ﷻ په توفیق د [الفرقان: ۱۵] ایت لاندې د ﴿خَيْرٌ﴾ په کلمه کېنې تېر شوی دی همغه تحقیق دې په دې مقام کېنې د "خَيْرٌ، أَحْسَنٌ" د کلمو په هکله په نظر کېنې ونیول شي.

﴿وَيَوْمَ تَشْقُقُ السَّيِّئَاتُ بِالْغَمِّ وَتُنَزَّلُ الْمَلَائِكَةُ تَنْزِيلًا ۝۱۵﴾ أَلَمْ لِكُ يَوْمَئِذٍ الْحَقُّ لِلرَّحْمَنِ ۝
وَكَانَ يَوْمًا عَلَى الْكَافِرِينَ عَسِيرًا ۝۱۶﴾ وَيَوْمَ يَعْضُ الظَّالِمُ عَلَى يَدَيْهِ يَقُولُ يَلَيْتَنِي

(۱) اللباب فی علوم الكتاب ج ۱۲ ص ۵۱۳

(۲) القاموس المحيط ج ۴ ص ۴۷۷

(۳) لسان العرب ج ۱۱ ص ۵۷۷: مفردات الراغب ص ۴۳۵

(۴) المحرر الوجيز ج ۱۲ ص ۱۹

أَتَّخَذْتُ مَعَ الرَّسُولِ سَبِيلًا ﴿٢٥﴾ يَتَوَلَّيْ لِي لَمَنِّي لَمَّا أَخَذْنَا حَبِيلًا ﴿٢٦﴾ لَقَدْ أَضَلَّنِي
عَنِ الذِّكْرِ بَعْدَ إِذْ جَاءَنِي وَكَانَ الشَّيْطَانُ لِلْإِنْسَانِ خَذُولًا ﴿٢٧﴾ وَقَالَ الرَّسُولُ
يَرَبِّ إِنَّا قَوْمِي اتَّخَذُوا هَذَا الْقُرْآنَ مَهْجُورًا ﴿٢٨﴾ وَكَذَلِكَ جَعَلْنَا لِكُلِّ نَبِيٍّ عَدُوًّا مِّنَ
الْمُجْرِمِينَ وَكَفَىٰ بِرَبِّكَ هَادِيًا وَنَصِيرًا ﴿٢٩﴾

[۲۵] او (ای پیغمبره!) هغه ورځ (یاده کړه) چې اسمان په (سپینې) وریځې سره وچوي (سپینې) وریځې ترې راڅرګندي شي) او (هم ترې) پرېښتې رابښکته کړی شي رابښکته کول.

[۲۶] چې حقه (او رېښتیا) واکداري به (ظاهره او باطنه) په دغې ورځ کېږي ډېر مهربان الله ﷻ ته (ثابته) وي، او دا ورځ به په کفارو باندې ډېره سخته ورځ وي.

[۲۷] او (ای پیغمبره!) د مثال په توګه، ته هغه ورځ یاده کړه چې هر ظالم (کافر) به په خپلو لاسونو باندې (د حسرت او افسوس د کبله) چکونه لګوي، (او) وایي به چې: ای ارمان (او افسوس دی ما لره) چې ما د پیغمبر ﷺ لاره نیولې وی (او مخالفت مې ترې نه وی کړی).

[۲۸] ای زما افسوسه! (راشه چې همدا دې وخت دی) ای ارمان (او ای کاش!) چې ما فلانکې (شیطان) په دوستۍ سره نه وی نیولی.

[۲۹] یقیناً هغه خو زه د ذکر (قرآن کریم) څخه له هغه نه وروسته بې لارې کړم چې ماته (د پیغمبر په لاس) راغلی وه.

او (یقیناً) د انسان دپاره (د اړتیا په وخت کېږي) شیطان یوازې پرېښودونکی دی (چې نصرت ورسره نه کوي او نه یې کولی شي).

[۳۰] (مشرکان هغه خبرې کوي) او پیغمبر وایي چې: ای زما ربه! یقیناً زما قوم دغه قرآن پرېښودل شوی نیولی دی (عقیده او عملاً یې ورباندې پرېښی دی).

[۳۱] او (الله ﷻ ورته تسلي ورکوي چې: ای پیغمبره!) همدغه ډول (ستا غوندې) مونږ هر یو پیغمبر ته د مجرمانو (کافرانو) څخه دښمنان ګرځولي وه (نو لکه څنګه چې هغوی حوصله کوله ته هم حوصله کوه)، او ستا رب ﷻ د هدایت کوونکي او نصرت کوونکي په حیث بس دی (چې کامل قدرت لري).

ارتباط او د مطلب خلاصه

وراندېني ایتونه د مؤمنانو د حالت په بیان باندې تمام شوي وه چې د قیامت په ورځ به د استقرار دپاره ډېر ښه ځای ولري او هم به د ارامګاه په لحاظ د هر چا څخه ښایسته ارامګاه ولري، په دې ایتونو کې د کفارو او مشرکانو حالت ته اشاره شوې ده چې د قیامت په ورځ به د لوی حسرت سره مخامخ شي نو حاصل یې داسې راڅرګړي:

ای پیغمبره! په خپل امت باندې د قیامت د ورځې څه حالات قرائت کړه چې د کفارو د حسرت حالت هم پکښې نغښتی دی هغه دا چې:

۱- هغه ورځ ورپه یاده کړه چې د اسمانونو نظام درې ورې شي او د یوې امتیازي ورځې د پیدا کېدلو (څرگندېدلو) سره اسمانونه وچوي او دروازې-دروازې وگرځي. او په دې باندې علاوه د اسمانونو پرېښتې به ځمکې ته رابښکته کړي شي په یو امتیازي رابسته کولو سره، چې هر څوک به یې وگوري او لوی ازدحام به جوړ شي.

۲- نو په دغې ورځ کښې به ټوله واکداري په ډېر مهربان الله ﷻ پورې اختصاص موندل کړي، په دغه ورځ کښې به د ده ﷻ څخه په غیر هیڅوک موندل نه شي چې د واکدارۍ او پاچاهۍ دعوه وکړي، د دنیا ټول پاچاهان به د فقیرانو په قطار کښې ودرېږي او ټول خلک به هر یو انفرادي حیثیت ولري او بس.

۳- نو د همدې کبله به دغه ورځ په کفارو باندې ډېره سخته او ډېره غمزنه وي، چې ټول به پکښې د حسرت او افسوس سره مخامخ شي. د مثال په توګه:

۴- ته هغه ورځ خپل امت ته د عبرت اخستلو دپاره ورپه یاده کړه چې:
الف: چې دنیاوې ظالم او کافر به له ډېره حسرت په خپلو ګوتو نه بلکې په خپلو دواړو لاسونو باندې غاښونه لګوي او چکونه به ترې کوي او په عین حال کښې به وایي چې:
ب: ای کاش! چې ما د پیغمبر سره لاره نیولې وی او د هغه په لاره تللی وی.
ج: ای زما افسوسه! راشه همدا دې وخت دی، کاش چې ما فلانکې (جني شیطان او انسي شیطان) په دوستۍ سره نه وی نیولی او د هغه په لاره باندې نه وی تللی چې ماته په ډېر زیات ضرر باندې سام شو ځکه چې:

د: زه یې د حقې لارې څخه بې لارې کړم او کوم نصیحت چې ماته راغلی وه د هغه څخه یې غافل کړم حال دا چې د نصیحت قبول زما په قابو کښې وه او ماته د خپل مهربان رب ﷻ د پلوه راغلی وه.
۵- ځکه به نوموړی ظالم د قیامت په ورځ د لوی حسرت او افسوس سره مخامخ شي چې یقیناً شیطان د انسان دپاره خذول دی چې د خوشالۍ په وخت کښې ورته د دروغو وعدې ورکوي ترڅو یې د حقې لارې څخه واړوي، او د غم او حسرت په وخت کښې یې یوازې پرېښودونکی دی چې خپل غم کوه او خپل غم به کوم، نه زه تاته کومک درکولی شم او نه ته زما کومکي ګرځېدلی شي.

۶- ای خلکو! دا وه د کافر او ظالم حال چې د قیامت په ورځ ورسره هرو مرو او ضرور ملاقي کېدونکی دی. دا د یو پلوه، او د بل پلوه تاسو د نوموړي کافر او ظالم د غرور او تکبر دنیاوي حال ډېره زړه کړی چې د الله ﷻ پیغمبر یې په سپکو او سپورو خبرو سره او هم په چټي پلمو نیولو سره تر پوزو راوستلی دی تردې چې د خپل رب ﷻ په حضور کښې عرض کوي چې: ای زما ربه! زما دغه کافر قوم دغه قرآن (چې د دوی د نصیحت دپاره نازل شوی دی) پرېښی دی او عمل ورباندې نه کوي، او برسېره په دې د جادو او شعر لقبونه هم ورباندې ږدي.

نو الله ﷻ خپل پیغمبر ته توصیه کوي چې:

الف: بي حوصلې کېږه مه، او خپل صبر او استقامت مه خرابوه، په دغو مشکلاتو کېنې يوازې ته نه يې واقع شوی بلکه مونږ په ټولو زمانو کېنې د هر پیغمبر دپاره د مجرماتو د جملې څخه دښمنان پیدا کړي وه چې همدغسې ستغې سپورې خبرې به يې ورته کولې لکه څنگه يې چې تاته کوي، نو لکه څنگه چې هغوی صبر کاوه ته هم صبر کوه، د قیامت ورځ راروانه ده چې هر چاته به د خپلو کړو وړو جزا يا سزا ورکړی شي.

ب: ته په دې باندې مه غمژن کېږه چې ستا قوم ستا قرآن قبول نه کړ، د عدم قبول مسئولیت خو يې تاته متوجه نه دی، او د دې تشویش هم مه کوه چې کفار به د اسلام د ترقي مخنيوی وکړي، او دا ځکه چې ستا رب ﷻ د هدایت د حیثه کافي دی هدایت د همدغه ﷻ په اختیار کېنې دی، او همدارنگه د نصرت او کومک د حیثه هم کافي دی چې د ارادې مخه يې هيڅوک نه شي نیولی.

توضیحات

۱- ځینو علماوو کرامو په ﴿وَيَوْمَ تَشْقُقُ السَّمَاءُ بِالْغَمَمِ﴾ کېنې د ﴿بِالْغَمَمِ﴾ د "ب" په توري کېنې متعدد احتمالات لیکلي دي چې دا توری د "مع" په معنی سره دی، یا د سبب معنی ورکوي او داسې نور^(۱)، نو که څه هم دغه ټول احتمالات پکېنې صحت لري مگر کومه معنی چې مونږ ته واضحه برېښي هغه دا ده چې د "عن" معنی ورکړي، یعنې او هغه ورځ یاده کړه چې اسمان د سپنې وریځې څخه وچوي او هغه راڅرګنده شي، او په عین حال کېنې پرېنستې رابښکته کړی شي رابښکته کول. په دې تقدیر به ذکر شوی ایت شریف دې ایت شریف ته ورته وي چې: ﴿وَيَوْمَ تَشْقُقُ الْأَرْضُ عَنْهُمْ﴾ [ق: ۴۴] یعنې هغه ورځ یاده کړه چې ځمکه د مړو څخه وچوي او ټول ترې راووي او په جلتی سره د محشر میدان ته روان شي.

عَضُّ يَا عَضِيضُ څه معنی؟

۲- په ﴿وَيَوْمَ يَعَضُّ الظَّالِمُ عَلَى يَدَيْهِ﴾ کېنې د ﴿يَعَضُّ﴾ کلمه د "عض" لکه "مَدُّ" یا د "عَضِيضُ" لکه "قَتِيلُ" څخه اشتقاقه شوې ده، "عض" یا "عَضِيضُ" دې ته ویل کېږي چې څوک یو شی په غاښونو کېنې کلک ونیسي^(۲) چې په پښتو کېنې ورته چک یا خوله لګول وايي. که څه هم لري نه ده چې د قیامت په ورځ هر ظالم (کافر) په خپلو لاسونو باندې په حقيقي توګه خوله ولګوي^(۳) خو دغه ډول کلام په عربي محاوراتو کېنې د ډېر زیات ندامت او پښهمنانتیا دپاره استعمالېږي^(۴).

(۱) الباب فی علوم الكتاب ج ۱۲ ص ۵۱۶: تفسیر الکشاف ج ۲ ص ۲۷۵

(۲) لسان العرب ج ۶ ص ۱۸۸

(۳) روح المعاني ج ۱۹ ص ۱۲

(۴) مفردات الراغب ص ۳۴۹: تفسیر الکشاف ج ۲ ص ۲۷۶

ظالم او فلان څوک څوک دی؟

۳۔ مفسرینو کرامو په دې اړه متعدد اقوال کړي دي چې په ﴿وَيَوْمَ يَعْصُ الظَّالِمُ﴾ کښې "ظالم" د چا څخه عبارت دی؟ او په ﴿لَيْتَنِي لَمْ أَتَّخِذْ فُلَانًا حَلِيلًا﴾ کښې د "فلان" کلمه د چا څخه تعبیر ده؟^(۱) خو د عبد الله عباس رضی الله عنه په شمول جمهور علماء کرام وايي چې په ﴿الظَّالِمُ﴾ کښې "عُقْبَةُ بْنُ أَبِي مُعَيْطٍ" ته اشاره ده او د ﴿فُلَانًا﴾ څخه "أَبِي بَنْ خَلْفَ بْنِ وَهَبٍ" مراد دی؛ دوی په همدې هکله یوه قیصه ذکره کړې ده^(۲) چې د هغې مهم ټکي دا دي:

الف: عُقْبَةُ بْنُ أَبِي مُعَيْطٍ د سفر څخه راغلی وه او د خپل عادت په مطابق یې د مکې اشرافو ته مهلمستیا تیاره کړه، خو په دعوت شوو کسانو کښې نبي کریم ﷺ هم شامل وه، چې نوموړي ورسره څه ناسته پاسته درلودله.

ب: نبي کریم ﷺ دعوت قبول کړ او د نوموړي کور ته ورغی مگر د خوراک او څښاک څخه یې تر هغه منعه وکړه ترڅو چې نوموړی په ایمان مشرف شي.

ج: نو د څه بهانو انو څخه وروسته نوموړي طيبه کلمه وويلې او نبي کریم ﷺ د هغه په کور کښې خوراک او څښاک وکړ.

د: د نوموړي (عقبه) په ایمان راوړلو باندې د هغه صميمي او مخلص دوست (أبي بن خلف) خبر شو نو خپله دوستي یې په دې پورې مشروطه کړه چې نوموړی بېرته کفر ته واوړي.

ه: نو هغه د خپل دوست د راضي کولو دپاره بېرته مرتد شو خو دوست یې په ارتداد باندې باور ونه کړ ترڅو چې نوموړی د نبي کریم ﷺ مبارک مخ ته لاړې ورتوف کړي، چې نوموړی د دغې غټې بې ادبۍ مرتکب هم شو.

نو دوی وايي چې په ذکر وروسته ایتونو کښې د عُقْبَةُ او أَبِي هغه قیصه منعکسه شوې ده چې د قیامت په ورځ به تحقق ومومي.

دواړه خبرې رښتیا شوې

۴۔ د نبي کریم ﷺ دواړه خبرې رښتیا شوې هغه داسې چې:

الف: کله چې عُقْبَةُ بْنُ أَبِي مُعَيْطٍ ورته لاړې ورتوف کړې نو نبي کریم ﷺ ورته وويلې چې که ته چرته د مکې معظمې څخه بهر ماته لاس ته راغلی نو سر به دې د تنې څخه په توره باندې والوزوم^(۳). نو د بدر په اسیرانو کښې نوموړی عقبه هم شامل وه، نو نبي کریم ﷺ خپله خبره رښتیا کړه او علي ؑ يا عاصم بن ثابت ؑ ته یې امر وکړ او د نوموړي سر یې د تنې څخه جدا کړ (قتل یې کړ)^(۴).

(۱) زاد المسیر ج ۶ ص ۱۲

(۲) اسباب النزول للواحدی ص ۲۲۵: تفسیر البغوي ج ۳ ص ۳۶۷: تفسیر القرطبي ج ۱۳ ص ۲۵: المحرر الوجیز ج ۱۲ ص ۲۱

(۳) تفسیر البغوي ج ۳ ص ۳۶۷

(۴) سیرت ابن هشام ج ۲ ص ۲۸۷: سنن أبي داود ج ۲ ص ۱۰

ب. انبي بن خلف بن وهب په نبي کريم ﷺ باندې درکه کړې وه چې زه به دې وورنم، خو نبي کريم ﷺ ورته بالمقابل اطلاع ورکړې وه چې نوموړی به دا کار ونه کړي او زه به یې - إن شاء الله - وکړم^(۱). نو د اُحد په غزا کېنې یې نوموړی په خپل مبارک لاس سره په نېزه باندې وواشه او څه وخت وروسته په مکه معظمه کېنې د همدې تپ څخه مړ شو^(۲).

تبصره

۵. مونږ ته داسې برېښي چې د ﴿الظَّالِمُ﴾ څخه به مطلق ظالم (کافر) مطلب وي، او د ﴿فُلَانًا﴾ څخه به هغه بل ظالم او کافر مطلب وي چې د ده د خوشالۍ دپاره لومړني ظالم خپل پیغمبر یا د اسلامي داسې دعوت رد کړی وي او یا یې د قبولولو څخه خپل ځان گوښه کړی وي، برابره خبره ده چې دوی دواړه پخوا تېر شوي وي او یا به په وروستیو زمانو کېنې صورت ونیسي؛ مونږ ځکه اطلاق او عموم خوښ کړ چې:

الف. په همدغه اطلاق او عموم باندې د ﴿فُلَانًا﴾ کلمه دلالت کوي، چې د قیامت تر ورځې پورې به هر یو غولولی شوی ظالم د خپل خپل غولونکي نوم اخلي، مثلاً څوک به وایي چې کاش چې خالد مې په دوستۍ سره نه وی نیولی او څوک به د عمرو څخه شکایت کوي او داسې نور، خو الله ﷻ د ټولو څخه په ﴿فُلَانًا﴾ سره تعبیر وکړ.

که بالفرض مشخص کافر مطلب وی نو د ﴿فُلَانًا﴾ په عوض به د هغه نوم نازل شوی وي. ب: دا قیسه په ﴿وَكَانَ الشَّيْطَانُ لِلْإِنْسَانِ خَذُولًا﴾ سره تعقیبه شوې ده چې د ټولو انسانانو سره ښه تناسب لري.

ج: په دې باندې علاوه، په نصوصو کېنې د مفاهیمو عموم ته کتلې کېږي او د مواردو خصوص د اعتبار وړ نه وي.

خذلان څه معنی؟

۶. په ذکر شوي تعقیب کېنې شیطان ته د «خَذُول» لقب ورکړی شوی دی، «خَذُول» د مبالغې صیغه ده او د «خَذَلَ» یا «خَذَلَان» څخه اشتقاقه شوې ده، «خَذَلَ» یا «خَذَلَان» دېته وایي چې څوک د بل چا سره خپل کومک په داسې حال کېنې قطع کړي چې هغه ورته ډېر احتیاج وي او هم یې کومک او نصرت ته سترگې په لار او په تمه وي^(۳).

یعنې یقیناً چې د انسان په هکله شیطان ډېر بې وفا دی چې د پوره احتیاج په وخت کېنې یې یوازې پرېږدي او خپله بهزاري ترې اعلانوي. لکه چې الله ﷻ د نوموړي د خولې څخه حکایت کوي

(۱) روح المعانی ج ۱۹ ص ۱۲

(۲) سیرت ابن هشام ج ۳ ص ۸۲

(۳) مفردات الراغب ص ۱۴۵: لسان العرب ج ۱۱ ص ۲۰۲

چې: ﴿إِنَّ اللَّهَ وَعَدَكُمْ وَعْدَ الْحَقِّ وَوَعَدْتُكُمْ فَأَخْلَفْتُكُمْ﴾ [ابراهيم: ۲۲] يعنې د قيامت په ورځ چې خبره فيصله شي نو شيطان به خپلو پيروانو ته ووايي چې: يقيناً الله ﷻ ستاسو سره حقه وعده کړې وه خو تاسو ورباندې اعتماد ونه کړ او ما درسره وعده کړې وه خو زما وعده د دروغو وعده وه، د همدې کبله زه په خپله وعده باندې ونه درېدم او کومک مې درسره ونه کړ او نه يې کولی شم، نو نن ورځ نه زه ستاسو په درد خورم او نه تاسو زما په درد باندې دوا کېدلی شئ.

د ايت شريف ارشاد

۷- ذکر شوي ايتونه مونږ ته ارشاد کوي چې: لکه څنگه چې جنې شيطان بې وفا دي همدارنگه د ده شاگردان (انسي شيطانان) هم بې وفا دي، نو په کار دي چې هيڅوک د هغه چا سره انډيوالي ونه کړي او خبره يې ونه مني کوم چې د شريعت د چوکاټ څخه بهر کښول کوي. د همدې ډول انډيوالي اضرارو ته نبي کریم ﷺ په يوه حديث شريف کښې اشاره کړې ده چې: «وَنَافِخُ الْكِبْرِ إِمَّا أَنْ يُحْرِقَ ثِيَابَكَ وَإِمَّا أَنْ تَجِدَ رِيحًا خَبِيثَةً»^(۱) يعنې بد انډيوالان او ملگري د بنۍ د پوکوونکي (پښ) مثال لري چې په باد سره اور تازه کوي، نو د نوموړي ترڅنگ ناسته د دوه وو حالاتو څخه خالي نه ده: يا به دې په اور سره جامې وسوزوي او که دا ونه شي نو بده وېرېدو به ستا دماغ ته ورسېږي. همدارنگه د بد سړي انډيوالي به دې يا بربنډ کړي او د تقوى لباس به درڅخه بالکل وباسي، او يا به دې غير شرعي کارونو سره حساسيت کم کړي چې په غير شرعي کارونو سره به غصه نه درځي او په ورو ورو به ورسره اشنا شي. يا په بل عبارت: بد انډيوالان به يا سړی کافر کړي او يا به يې گنهگار کړي. مونږ ته دې الله ﷻ د دواړو څخه پنا راکړي.

يو نحوي تحليل

۸- په ﴿رَحَالَ الرَّسُولُ يَنْزِلُ إِنْ قَوِيَ﴾ الآية، په عطف کښې علماء کرام لاندې دوه نظره لري^(۲):
الف: ځينې وايي چې دا ايت شريف په ﴿يَعُضُّ الظَّالِمُ﴾ باندې عطف دی، يعنې هغه ورځ ياده کړه چې ظالم د ډېر ندامت څخه خپل لاسونه په غاښونو باندې وچيچي او په همدغه حال کښې ورباندې د الله ﷻ پيغمبر شهادت هم ورکړي چې دغه ظالم او د ده امثالو قرآن کریم مهجور گرځولی وه او بالکل يې د خپلو خانو ډپاره د ستور العمل نه وه جوړ کړی.
ب: او ځينې وايي چې دا ايت په ﴿وَقَالَ الَّذِينَ لَا يَرْجُونَ لِقَاءَنَا﴾ الآية، باندې عطف دي او د دواړو ترمنځ نور ايتونه د معترضو جملو حيثيت لري، نو حاصل به يې داسې راوخېږي چې: کفار دغسې او هاغسې خبرې کوي چې د قيامت په ورځ به يې انجام وگوري، او د همدې کبله د الله ﷻ پيغمبر شکايت کوي چې زما قوم په ذکر و شوو بهانو سره قرآن کریم مهجور گرځولی دی.

(۱) صحيح البخاري ج ۲ ص ۸۳۰

(۲) روح المعاني ج ۱۹ ص ۱۲: البحر المحيط ج ۸ ص ۱۰۲

زمونږ په فکر دوهم تحلیل د لومړي تحلیل څخه بهتر دی چې د وروستني متصل ایت سره په ډېره ښه وجه پیوند اخلي؛ چې د شکایت په مقابل کښې ورته د الله ﷻ د پلوه حوصله او صبر کول توصیه شوه چې د پخوانیو پیغمبرانو غوندې د دښمنانو په مقابل کښې د زغم څخه کار واخلم، دنیا د امتحان میدان دی د فیصلې میدان وروسته راروان دی.

شکایت دی ښه نه ده

۹- په ذکر شوي ایت شریف کښې الله ﷻ د خپل پیغمبر ﷺ څخه شکایت حکایت کړ ترڅو مشرکان په غوږ ووهي چې که پیغمبر ﷺ د خپل شکایت سره ښه راوې ملگرې کړي نو په تاسو به لوی مصیبت درنازل شي او ټول به پوښا شي.

نو تاسو خپل پیغمبر - چې د "رَحْمَةً لِّلْعَالَمِينَ" لقب ورکړی شوی دی - دې ته مه مجبوروی چې په تاسو باندې د عذاب د نزول دپاره د سوال لاسونه پورته کړي او الله ﷻ یې قبول کړي.

یادونه

۱۰- د الله ﷻ په توفیق د [المؤمنون: ۶۷] ایت لاندې په ﴿وَ اتَّخَذُوا هَٰذَا الْقُرْآنَ مَهْجُورًا﴾ کښې د "مَهْجُور" کلمه ښه پوره شرحه شوې ده چې بیا شرحه کولو ته یې اړتیا نه گورو.

﴿وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً وَاحِدَةً كَذَلِكَ لِنُثَبِّتَ بِهِ فُؤَادَكَ

وَرَتَّلْنَاهُ تَرْتِيلًا ۝ وَلَا يَأْتُونَكَ بِمَثَلٍ إِلَّا جِئْنَاكَ بِالْحَقِّ وَأَحْسَنَ تَفْسِيرًا ۝ الَّذِينَ

مُحْشَرُونَ عَلَىٰ وُجُوهِهِمْ إِلَىٰ جَهَنَّمَ أُولَٰئِكَ شَرٌّ مَّكَانًا وَأَضَلُّ سَبِيلًا ۝﴾

[۳۲] او هغه کسان کومو چې کفر غوره کړی دی وایي چې: ولې په ده (محمد) باندې قرآن ټول په یو ځل نازل نه کړی شو (او په وقفه نیزه توگه پرې نازل کړی شو).

(جواب یې دا دی چې:) مونږ په همدغه ډول باندې د دې دپاره (نازل کړي) ترڅو پرې ستا زړه (د حفظ او فهم د حیثه) تثبیت (او محکم) کړو.

او (ترڅو) یې (په تا باندې) په وقفه نیزه توگه قرائت کړو، په وقفه نیزه توگه قرائت (چې ستا په ذهن کښې کښي).

[۳۳] او (بل د دې دپاره چې) کفار تاته هیڅ مثال (عجیب اعتراض) رانه وړي (وړاندې نه کړي) مگر مونږ یې په حقه (د واقع مطابق جواب) دروړو (درکړو چې مخه یې ونیسي)، او (هم د دې دپاره چې مونږ تاته) د تفسیر (او بیان) د حیثه په احسن (کلام) سره (درتگ وکړو او درنازل یې کړو، چې د اعتراض بنیاد وباسي).

[۳۴] هغه کسان چې دوی به دوزخ ته په خپلو مخونو باندې حشر کړی شي همدغه (کسان) د مکان (د اوسېدني د ځای) د حیثه ډېر بد دي او د لارې د حیثه ډېر بې لارې دي (نو ځکه اعتراضات کوي).

ارتباط او د مطلب خلاصه

د مشرکانو د اعتراضاتو د جوابولو په لړ کې د هغوی یو بل اعتراض جواب شوی دی، یا په بل عبارت: په دې ایتونو کې د مشرکانو د هغه اعتراض دلیل رد شوی دی کوم چې الله ﷻ د هغوی د خولو څخه په [الفرقان: ۱۴] ایت کې حکایت کړی وه چې دا کتاب الهی کتاب نه دی بلکې د دروغو مجموعه ده، نو حاصل یې داسې راڅیږي چې:

هغه کسان وایي کومو چې کفر او شرک اختیار کړی دی چې دا کتاب (قرآن کریم) الهی کتاب نه دی بلکې د دروغو مجموعه ده چې د نبوت د مدعي سره نورو خلکو کومک کړی دی او د خلکو د غولونې دپاره یې ورباندې د الهی کتاب نوم ایښی دی. ځکه چې که دا رښتیا الهی کتاب وی نو ولې د نبوت په مدعي باندې په یو ځل نازل نه کړی شو، الله ﷻ خو وخت ته ضرورت نه لري بلکې هر یو کار د سترگو په رڼا (طرفة العين) کې کولی شي، دا د انسان کار دی چې د یو شي د جوړولو دپاره اوږد وخت ته ضرورت لري.

نو ای پیغمبره! د مشرکانو ذکر شوی اعتراض یا دلیل په لاندې ټکو کې جواب کړه چې:

۱- مونږ لکه څنگه چې یو کار د سترگو په رڼا کې کوو همدارنگه که مو اراده وشي او حکمتونه یې غوښتنه وکړي په اوږد وخت کې یې هم ترسره کوو؛ د قرآن کریم وقفه نیز نزل د همدې قبیلې څخه دی چې حکمتونه د همدغه ډول نزل غوښتنه کوي. د مثال په توګه:

الف: مونږ ځکه په تاباندې قرآن کریم په یو ځل درنازل نه کړ او په ورو ورو او مدار سره یې درنازولو ترڅو موقع په موقع ستا مبارک زړه ته ورباندې ډاډ او قوت ورکړو، چې ستا مبارک زړه ورته وخت په وخت ضرورت لري.

ب: څرنگه چې ته لیک او لوست نه شي کولی نو مونږ په تاباندې خپل کتاب په ارامۍ سره درنازل کړ، ترڅو ته وکړی شي چې په خپل ذهن کې یې وساتي، که بالفرض په یو ځل مو نازل کړی وی نو حفظ او په یاد ساتل به یې په تاباندې ډېر درنده تمام شوي وی.

ج: ستا د زمانې کفار په مختلفو وختونو کې په تاباندې مختلف نومونه ږدي او مختلف اعتراضات ورباندې واردوي، نو د قرآن کریم د نزل په تعدد سره یې مونږ رد نازلوو، او په ډېره بهتره طریقه باندې د هغو جوابونه درزده کوو. یا په بل عبارت: څرنگه چې مشرکان خپل اعتراضات په یو وار نه واردوي، همدارنگه مونږ قرآن کریم په یو وار نه نازلوو، که بالفرض هغوی هغه کار کړی وی نو مونږ به دا کار کړی وی.

د په دې باندې علاوه که مونږ په تاباندې قرآن کریم په یو ځل نازل کړی وی نو ته به مجبور وی چې د کفارو د هر اعتراض د مخنیوي دپاره دې پکې بېلې بېلې پلټنې کړي وی چې د هغه اعتراض جواب دا دی او د دغه جواب دا دی. نو الله ﷻ په تاباندې ډېر مهربان دی چې د پلټنې بوج یې ورباندې کېښود او وخت په وخت یې په احسن بیان سره د هغوی د اعتراضاتو مخنیوی پخپله وکړ.

۵. بالآخره څرنگه چې قرآن کریم په تشریعی احکامو باندې مشتمل دی او تشریعی احکام د غذا، حیثیت لري او د اوقاتو اختصاص ورته ضرور دی نو مونږ ځکه قرآن کریم په یو ځل درنازل نه کړ ترڅو تشریعی احکام په مناسبو وختونو کېنې درزده کړو.

۲. نو د قرآن کریم په تدریجي نزول کېنې زبنت ډېر حکمتونه نغښتي دي، خو هرڅوک چې د حقائقو د پلټنې څخه سرچپه روان وي او د حکمتونو څخه معکوسه نتیجه اخلي هغوی همدغه کسان دي چې دوزخ ته به سرچپه حشر کړی شي او په خپلو مخونو باندې به سرچپه ورروان شي. همدغه کسان د مکان په اعتبار ډېر بد او ناکاره دي او د لارې د حیثه ډېر بې لارې او گمراهان دي، نو تاته په کار دي چې د دغو کسانو په خبرو باندې بې حوصلې نه شي.

توضیحات

۱. تقریباً ټول علماء کرام په دې متفق دي چې تورات او انجیل او هم زبور درېواړه اسماني کتابونه په یو ځل نازل شوي دي^(۱) او دا ځکه چې موسی عليه السلام، عیسی عليه السلام او داود عليه السلام درېواړو لیک او لوست کولی شو^(۲)، خو یوازې قرآن کریم په وقفو-وقفو په درویشو کلونو کېنې نازل شوی دی ځکه چې نبي کریم ﷺ لیک او لوست نه شو کولی.

نو د وخت مشرکانو ورباندې نیوکه وکړه چې که دا قرآن کریم رښتیا اسماني کتاب وي نو په کار وه چې دا هم د هغو غونډې په یو ځل نازل شوی وي، همدغه اعتراض ته په دې ایتونو کېنې جواب ورکړی شوی دی.

مگر ځینې مفسرین کرام دا خبره نه مني چې ذکر شوي درېواړه کتابونه په یو ځل نازل شوي وه، بلکې هغه هم په وقفه-وقفه نازل شوي دي^(۳)، والله ﷻ اعلم.

سوال جواب

۲. که څوک وایي چې د ﴿كَذَٰلِكَ﴾ کلمات په اعراب کېنې څه شی واقع شوي دي او په "ذَٰلِكَ" سره څه شي ته اشاره ده؟

مونږ وایو چې: په "ذَٰلِكَ" سره هغه وقفه-وقفه تنزیل ته اشاره ده کوم چې د مقدري جملې مضمون دی، په دې جملې باندې وړاندېنۍ مذکوره جمله دلالت کوي، او ﴿كَذَٰلِكَ﴾ د خپل متعلق په اعتبار د همدغې مقدري جملې دپاره مفعول مطلق دی^(۴)، نو تصویر یې داسې کېږي چې: "إِنَّمَا النَّبِيُّ إِنْ أُنْزِلَ عَلَيْكَ هَٰذَا الْقُرْآنُ تُنْزِلًا مِّثْلَ ذَٰلِكَ التَّنْزِيلِ الْمَفْرُوقِ" یعنې ای پیغمبره! یقیناً مونږ په تاباندې دغه قرآن کریم په وقفه-وقفه نازل کړی دی، دغه ډول په وقفه-وقفه نازلول ﴿لِنُنْثِرَ بِهِ قُرْآنَكَ﴾ آیه.

(۱) روح المعاني ج ۱۹ ص ۱۵

(۲) تفسیر الکشاف ج ۳ ص ۲۷۸

(۳) تفسیر القاسمي ج ۱۲ ص ۲۶۱

(۴) تفسیر ابي السعود ج ۶ ص ۲۱۶

ترتیل څه معنی؟

۳- په ﴿وَرَزَّلْنَاهُ تَرْتِيلًا﴾ کښې د "تَرْتِيل" کلمه دېته وضعه شوې ده چې د یوه شي د مرتبو اجزاوو ترمنځ فاصله (وت) واقع کړې شي^(۱) لکه د غابونو ترمنځ چې فاصله (وت) موجودیت ولري. نو په دې تقدیر دغه جمله د هغې مقدري جملې تفسیر واقع کېږي کومې ته چې لږ وړاندې په دوهمه توضیح کښې اشاره شوې ده، یعنې مونږ په تاباندې دغه قرآن کریم په وقفه-وقفه درنازل کړ، په وقفه-وقفه نازلول (د نزولونو ترمنځ مو فاصلې واقع کړي).

یوه پوښتنه او د هغې جواب

۴- که څوک وایي چې په ﴿إِلَّا جِئْنَاكَ بِالْحَقِّ وَأَحْسَنَ تَفْسِيرًا﴾ کښې د "أَحْسَنَ" کلمې ته څه شي نصب ورکړی دی؟

مونږ وایو چې: دغه کلمه منصوبه نه ده بلکې مجروره ده چې په "الْحَقِّ" باندې عطفه ده او د "ب" توري جر ورکړی دی خو د غیر انصراف د کبله یې جر په فتحې سره صورت نیولی دی^(۲). نو د معنی حاصل یې داسې راخېږي چې: ای پیغمبره! په وقفه نیز نزول کښې بل حکمت دا دی چې هر کله کفار تاته څه باطل مثالونه وړاندې کړي او څه غیر مناسب لقبونه درباندي کېږدي نو مونږ یې په مقابل کښې حق نازل کړو چې د باطل ماغزه وباسي، او په داسې احسنه طریقه باندې جواب ورکړو چې هر څوک په واضحه توګه وپوهېږي چې دغه لقبونه ناحقه دي.

د وقفه نیز نزول نور حکمتونه

۵- د وقفه نیز نزول کومو حکمتونو ته چې په ایتونو کښې اشاره شوې وه هغه خو د الله ﷻ په توفیق د مطلب خلاصه کښې مونږ ولیکل خو دلته ورباندې وراضافه کوو چې: د قرآن کریم وقفه نیز نزول او گټې یوازې نبي کریم ﷺ پورې حصري نه وې، بلکې ټولو مسلمانانو ته دغه ډول نزول ډېر زیات په گټه تمام شو او مشرکانو ته هم په گټه تمامېده خو هغوی ترې غفلت وکړ مثلاً:

الف: د هغه وخت مسلمانان هم په اکثري توګه د لیک او لوست څخه بې برخې وه، نو په وقفه نیز نزول سره ورته د قرآن کریم حفظ او فهم دواړه اسان شوه.

ب: په دغه ډول نزول سره د وخت مسلمانان د تشریعي احکامو تعمیم ته آماده شوه، که ټول ورباندې په یو ځل نازل شوی وی نو احتمال وه چې پوره یې نه وی عملي کړی.

همدغه اساني د شرابو په تحریم کښې پوره څرګنده ده چې بیان یې د [البقرة: ۲۱۹] ایت لاندې تېر شوی دی، والحمد لله ﷻ.

ج: د قرآن کریم د هر ایت یا ایتونو په نزول سره د یو پلوه د نبوت علامات تازه کېدل، او د بل

(۱) المحرر الوجیز ج ۱۲ ص ۲۳

(۲) تفسیر ابی السعود ج ۶ ص ۲۱۶

پلوه د قرآن کریم د مقابلې دپاره د مشرکانو بیا بیا رابللو صورت نیوه، چې هر کړت به د عجز سره مخامخ کېدل، که بالفرض قرآن کریم په یو ځل نازل شوی وی نو هغوی به یې فقط په یو ځل سره د مقابلې څخه عاجزان شوي وی.

یادونه

۶- نبی کریم ﷺ په یوه حدیث کښې فرمایلي دي چې د قیامت په ورځ به خلک په درې ډوله د حشر میدان ته ورغونډ کړي شي، څوک پیاده، څوک سواره او څوک په مخونو^(۱)، دا حدیث مونږ د الله ﷻ په توفیق د [الإسراء: ۹۷] ایت لاندې په لفظ سره لیکلی دی هیله ده چې هلته یو ځل مراجعه وکړي شي.

﴿وَلَقَدْ آتَيْنَا مُوسَى الْكِتَابَ وَجَعَلْنَا مَعَهُ أَخَاهُ هَارُونَ وَزِيرًا ﴿٢٥﴾ فَقُلْنَا أَذْهَبَا إِلَى الْقَوْمِ الَّذِينَ كَذَبُوا بِآيَاتِنَا فَدَمْزَلْنَهُمْ نَذِيرًا ﴿٢٦﴾ وَقَوْمَ نُوحٍ لَمَّا كَذَبُوا الرُّسُلَ أَغْرَقْنَاهُمْ وَجَعَلْنَاهُمْ لِلنَّاسِ آيَةً وَأَعْتَدْنَا لِلظَّالِمِينَ عَذَابًا أَلِيمًا ﴿٢٧﴾ وَعَادًا وَثَمُودًا وَأَصْحَابَ الرِّسِّ وَقُرُونًا بَيْنَ ذَلِكَ كَثِيرًا ﴿٢٨﴾ وَكُلًّا ضَرَبْنَاهُ إِلَى امْتَثَلٍ وَكُلًّا بَعَثْنَا تَبِيرًا ﴿٢٩﴾ وَلَقَدْ آتَيْنَا عَلَى الْقَرْيَةِ الَّتِي أَمْطَرْنَا مَطَرًا السَّوْءَ أَفَلَمْ يَكُونُوا يَرَوْنَهَا بَلْ كَانُوا لَا يَتَذَكَّرُونَ ﴿٣٠﴾﴾

[۳۵] او یقیناً مونږ موسی ﷺ ته کتاب (تورات) ورکړی وه او (هم) مو د ده سره د ده ورور (هارون ﷺ) وزیر (ملگری او کومکی) ګرځولی وه.

[۳۶] نو مونږ دواړو ته وویلې چې: (معهود) قوم ته (د دعوت دپاره) لار شي. (ای پیغمبره! دغه قوم) هغه کسان وه کومو چې زمونږ ایتونو ته د دروغو نسبت کړی وه، نو دوی مونږ هلاک کړه هلاکول (دوی مو د څرمې د قلزم په بحیره کښې غرق کړه).

[۳۷] او (مونږ) د نوح ﷺ قوم (هم) هغه وخت (هلاک کړ) کله چې دوی (الهي) پیغمبرانو ته د نوح ﷺ په شمول) د دروغو نسبت وکړ (چې) دوی مو (ټول په عالمي طوفان کښې) غرق کړه او (د قیامت تر ورځې پورې مو) د خلکو دپاره (د خپل قدرت) یوه (عظیم الشانه) نښه وګرځول. او مونږ (په آخرت کښې د ټولو) ظالمانو دپاره دردناک عذاب (دوزخ) تیار کړی دی.

[۳۸] او (همدارنګه مونږ) عادیان او ثمودیان او (هم) اصحاب الرس او په دغه منځ (منځو) کښې ډېرې پېړۍ (هلاک کړي دي).

[۳۹] او هر یوه (هلاک کړی شوي قوم) لره مونږ (د خپل قدرت مثالونه د عبرت دپاره) بیان کړي

وه، او هر یو قوم (طبعیت نه بلکې) مونږ هلاک کړی دی هلاکول.

[۴۰] او یقیناً (ای پیغمبره!) دوی (د مکې مشرکان) په هغه ښار (ښارونو) باندې (د خپلو سفرونو په وخت کېنې) ورځي په کومو باندې چې باران ورولی شوی وه بد باران (د ډبرو باران). نو ایا دوی (تر اوسه پورې) نه وه چې دا (ښارونه) یې (د زړه په سترگو) لیدلی وي (او عبرت یې ترې اخستی وي)، بلکې (حقیقي خبره دا ده چې) دوی د بیا راپورته کېدلو (را ژوندي کېدلو) څخه نه ډارېږي (او نه ورباندې عقیده لري).

ارتباط او د مطلب خلاصه

وړاندې په [الفرقان: ۳۱] ایت کېنې الله ﷻ د ډاډینې په ترڅ کېنې نبي کریم ﷺ ته اشاره کړې وه چې پخوانیو پیغمبرانو هم دښمنان درلوده خو په عاقبت کېنې یې دښمنان هلاک شوه، په دې ایتونو کېنې د همغه ایت د مضمون په تعقیب څه مثالونه ښودل شوي دي.

دا د یو پلوه، او د بله پلوه وړاندېني ایتونه په ﴿وَأَضْلُ سَبِيلًا﴾ باندې تمام شوي وه او په دې ایتونو کېنې کفار په غوږ باندې وهل شوي دي که تاسو د خپل پیغمبر سره همدغې بدې وضعې ته ادامه ورکړئ نو ستاسو انجام به هم د هغوی د انجام غوندې صورت خپل کړي چې حاصل یې داسې راڅیږي: ای پیغمبره! د خپلې تسلی او د کفارو د عبرت دپاره لاندې مثالونه قرائت کړه:

۱- د هر څه څخه وړاندې د موسی ﷺ او هارون ﷺ د حالاتو یادونه وکړه چې:

الف: مونږ موسی ﷺ ته کتاب (تورات) ورکړی وه او هم د ده ﷺ ورور هارون ﷺ مو ورسره په نبوت او دعوت کېنې د کومکي په حیث ګرځولي وه، ترڅو دوی دواړه وکړي شي چې فرعونیانو ته په صحیحه توګه زمونږ هدايات او ارشادات ورورسوي.

ب: دوی دواړو ته مونږ ارشاد وکړ او مخاطب مو کړه چې تاسو دواړه هغه معهود قوم ته لاړ شئ کوم چې تاسو یې ډېر ښه پېژنئ چې فرعون ته په الوهیت قائل دي.

ای پیغمبره! نوموړی قوم هغه قوم وه کومو چې د موسی ﷺ د معجزاتو تکذیب کړی وه او د توحید ټول انځسي او افاقي دلایل یې د پښو لاندې کړي وه، د همدې کبله دوی د فرعون په عبادت باندې لګيا وه.

ج: دوی دواړه ورغله او ښه په جرئت سره یې زمونږ هدايات ورورسول او د نبوت د اثبات دپاره یې معجزات ورڅرګند کړه.

د: خو هغوی یې تکذیب وکړ او د جادو نوم یې ورباندې کېښود، نو ځکه مو ټول هلاک کړه او د قلزم په بحیره کېنې مو غرق کړه.

۲- همدارنګه مونږ نوح ﷺ خپل قوم ته ولېږه چې د بوت پرستی مخه یې ونیسي خو د ډېر اوږد دعوت سره سره (چې نهه نیم سوه کاله یې دوام وکړ) هغوی د خپلو کفریاتو څخه لاس وانخست او یوازې د نوح ﷺ نه بلکې د ټولو پیغمبرانو د حقانیت څخه یې انکار وکړ. نو:

الف: دغه قوم هم مونږ هلاک کړه او ټوله دنیا مو ورباندې دریاب وگرځوله (پکښې غرق مو کړه) او نوح عليه السلام او ورسره مسلمانانو ته مو په بهرې کښې نجات ورکړ.

ب: د دغه بوت پرست قوم غرقول مو د قیامت د ورځې پورې د ټولو خلکو دپاره د خپل کامل قدرت یوه نښه وگرځوله.

ج: بالاخره د ټولو ظالمانو (کافرانو) دپاره عموماً او د نوموړي قوم دپاره خصوصاً مونږ په قیامت کښې دردناک عذاب تیار کړی دی، چې برسېره په دنیاوي عذاب به ورسره مخامخ شي.

۳- همدارنگه مونږ عاديان هلاک کړه چې هود عليه السلام مو د پیغمبر په حیث ورلېږلی وه، او هم مو شمودیان هلاک کړه چې صالح عليه السلام مو وراستولی وه چې دواړو ډلو هرې یوې د خپل خپل پیغمبر تکذیب وکړ او خپل ځانونه یې په لوی لاس د هلاکت کندی ته واچول.

۴- د کوهي خاوندان مو هم هلاک کړه بلکې په دې منځکښې مو ډېرې پېړۍ د منځه یووړې البته کله چې هغوی د خپلو پیغمبرانو تکذیب وکړ او زمونږ په دلایلو باندې یې خپل غوږونه کانه کړه، نو څوک مو په یو ډول عذاب مبتلا کړه او څوک مو په بل ډول عذاب باندې اخته او هلاک کړه.

۵- مونږ هیڅ قوم په نااگاه توګه نه دی هلاک کړی بلکې هر یوه ته مو د پخوانیو هلاکو شوو قومونو مثالونه د عبرت دپاره بیان کړي دي، او هم مو د راتلونکو عذابونو د نزول څخه ډار کړی دی خو د دې سره سره هغوی خپلو خپلو کفریاتو ته ادامه ورکړه او د عبرتي مثالونو څخه یې عبرت وانخست. نو د همدغه دائمی غفلت د کبله مونږ هر یو تکذیب کوونکی قوم هلاک کړ البته په عجیبه او خارق العاده هلاکولو سره.

۶- ای پیغمبره! مونږ د همدغې تکذیب د کبله د لوط عليه السلام قوم هم هلاک کړی دی چې:

الف: کنډوالې کورونه او ښارونه یې سمدستي هم د هیچا څخه پټ نه دي، د مکې معظمې مشرکان شام ته په خپلو سفرونو کښې په همدغو کنډوالو باندې تېرېږي.

ب: په دغه قوم او همدغه ښار باندې ډېر بد باران ورولی شوی وه چې د کاهو باران ورباندې وکړی شو او ښارونه یې سرچپه کړي شوه.

ج: نو ای پیغمبره! ایا ستا د زمانې کفار دغو کنډوالو ته د زړه په سترګو نه ګوري او عبرت ترې نه اخلي؟

د: نو د کفریاتو څخه د لاس د نه اخستلو وجه یې دا ده چې دوی کنډوالې نه ګوري بلکې وجه یې دا ده چې دوی د قبرونو څخه په بیا راژوندي کېدلو باندې عقیده نه لري او د قیامت د ورځې څخه نه ډارېږي.

توضیحات

۱- په ﴿وَلَقَدْ آتَيْنَا مُوسَى الْكِتَابَ﴾ کښې د «کتاب» څخه تورات مراد دی چې همدا یې متبادره معنی ده خو مطلب دا نه دی چې موسی عليه السلام فرعون ته د تورات سره ورغلی وه بلکې مطلب دا دی

چې موسیٰ ﷺ ته مو د فرعونیانو د غرق څخه وروسته تورات هم ورکړې وه ترڅو ورباندې بني اسرائيل سمې لارې ته سوق کړي.

۲- په ﴿هٰرُونَ وَزِيرًا﴾ کښې د "وزير" کلمه د الله ﷻ په توفیق د [طه: ۲۹] ایت لاندې ډېره ښه تحليله شوې ده چې د کومک کوونکې معنی ورکوي نو بیا تحليلولو ته يې اړتیا نه گورو.

سوال جواب

۳- که څوک وايي چې په ﴿فَقُلْنَا اٰذْهَبَا۟ اِلَى الْقَوْمِ الَّذِيْنَ كَذَّبُوْا بِآيٰتِنَا﴾ کښې سړي ته په تبادر سره ذهن ته ورځي چې د "آياتنا" څخه به هغه نهه معجزې مطلب وي په کومو سره چې موسیٰ ﷺ فرعون ته ورغلی وه او په [الإسراء: ۱۰۱] ایت کښې ورته اشاره شوې ده، نو حاصل به يې داسې راوخېږي چې: تاسو دواړه هغه قوم ته ورشئ کومو چې زمونږ د ایتونو لا پخوا تکذيب کړی دی؛ حال دا چې د فرعونیانو تکذيب خو د ورتگ څخه وروسته صورت ونیوه؟
مونږ وايو چې:

الف: د "آياتنا" څخه د توحيد انفيسي او افاقي دلايل مطلب دي^(۱) چې هغوی يې لا د موسیٰ ﷺ د ورتگ څخه وړاندې تکذيب کړی وه، او فرعون ته په الوهيت قائل شوي وه.

ب: د "آياتنا" څخه همغه نهه معجزات مراد دي خو ماضي ﴿كَذَّبُوْا﴾ د مضارع (يکذبون) په معنی سره ده^(۲)، يعنې هغه قوم ته ورشئ چې هغوی به زمونږ په معجزاتو باندې باور ونه کړي مگر د حجت اتمام خو به ورباندې پوره شي.

ج: همغه نهه معجزات ترې مطلب دي خو موسیٰ ﷺ او هارون ﷺ ته خطاب په ﴿اِلَى الْقَوْمِ﴾ باندې تمام شوی دی، او د ﴿الَّذِيْنَ كَذَّبُوْا بِآيٰتِنَا﴾ کلمات په حکايت کښې اضافه شوي دي^(۳)، نو حاصل به يې داسې راوخېږي چې:

نو مونږ هغوی دواړو ته توصيه وکړه چې تاسو دواړه معهود قوم (فرعونيانو) ته ورشئ او توحيد ته يې راوبلئ.

ای پیغمبره! دغه معهود قوم هغه کسان وه کومو چې زمونږ نهه معجزاتو ته د دروغو نسبت کړی وه چې په همدې سبب مونږ پوپنا کړ او بنياد مو وروويست.

مونږ ته همدغه درېم جواب په زړه پورې برېښي، والله ﷻ أعلم بمراده بذلک.

د "دمار" او "تبار" معناوي

۴- په ﴿فَدَمَّرْنَاهُمْ﴾ کښې د "دمرنا" کلمه اصلاً د "دمار" - لکه "شراب" - څخه او په ﴿وَكُلًّا تَبَرْنَا﴾

(۱) تفسير الطبري ج ۱۹ ص ۱۳: روح المعاني ج ۱۹ ص ۱۸

(۲) التفسير الكبير ج ۲۴ ص ۸۱

(۳) تفسير ابن السعدي ج ۶ ص ۲۱۷

کښې د ﴿تَذَمُّرًا﴾ کلمه اصلاً د "تَبَارٌ" لکه "شَرَابٌ" څخه اشتقاقه شوې ده، او دغه دواړه (ذَمَارٌ، تَبَارٌ) د هلاکولو معنی ورکوي^(۱)، ته به وايې چې دواړه مترادفي دي.

يعني نو مونږ فرعونيان هلاک کړه چې د قلزم په بحيره کښې مو غرق کړه. او همدارنگه مونږ پخواني کفري پېړۍ هره يوه هلاکه کړه هلاکول، البته د کفرياتو د کبله.

يو نحوي تحليل

۵- په ﴿وَقَوْمَ نُوحٍ لَمَّا كَذَبُوا الرُّسُلَ﴾ کښې د "قَوْمٌ" کلمه په مقدار "ذَمْرًا" سره منصوبه ده چې ﴿فَدَمَّرْنَاهُمْ تَذَمُّرًا﴾ جمله ورباندې دلالت کوي^(۲)، کومه چې د فرعونيانو هلاکت سره تړاو لري، خو د همدغې جملې په مفعول (هُمْ) باندې نه شي عطف کېدلی ځکه چې دا جمله د "ف" توري په اعتبار سره د موسى عليه السلام او هارون عليه السلام په ورتګ باندې مرتبه شوې ده، حال دا چې د نوح عليه السلام قوم ډېر پخوا هلاک کړی شوی وه.

مګر همدغه مقدره جمله په ﴿أَغْرَقْنَاهُمْ﴾ سره تفسيره شوې ده، يعنې مونږ د نوح عليه السلام قوم د تکذيب په سبب هلاک کړه او په امتيازي ډول سره مو غرق کړه خو په عين حال کښې مو نوح عليه السلام او د کښتۍ سورو ته نجات ورکړ.

دا د يو پلوه، او د بله پلوه څرنگه چې ټول پيغمبران د شريعتونو په اصولو او هم په عقيدوي احکامو کښې متحد دي نو د يوه تکذيب په حقيقت کښې د ټولو تکذيب دی د همدې کبله د نوح عليه السلام تکذيب ته د جمعې په صيغه ﴿كَذَبُوا الرُّسُلَ﴾ سره اشاره وشوه.

أَصْحَابُ الرُّسُلِ څوک وه؟

۶- په ﴿وَأَصْحَابُ الرُّسُلِ﴾ کښې د "رُسُلٌ" کلمه متعددي معناوې لري، لکه د يوه کار ابتدايي حال، د يوه شي لږ اثار، د قبر کنودل او هغه څا کومه چې په ډېرو باندې جوړه شوې وي او داسې نورې^(۳). مګر په دې کښې چې د اصحاب الرس څخه کوم قوم مراد دی، دوی ته کوم پيغمبر وراستولی شوی وه، چرته اوسېدل، دغه لقب ولې ورکړی شوی دی؟ او داسې نور^(۴)؛ علماوو کرامو متعدد اقوال کړي دي.

خو څرنگه چې دغه ټول اقوال په صحيحو احاديثو باندې اتکاء نه لري او قرآن کریم پکښې ساکت دی، په دې باندې علاوه په بيان کښې يې څه خاصه گټه هم نشته، نو د همدې کبله مونږ د اصحاب الرس په هکله په همدومره بيان باندې اکتفاء کوو چې:

هغوی يو کافر قوم وه چې خپل پيغمبر يې قبول نه کړ، نو الله ﷻ ورته په غضب شو او داسې عذاب

(۱) مفردات الراغب ص ۱۷۲؛ لسان العرب ج ۴ ص ۸۸

(۲) تفسير ابي السعود ج ۶ ص ۲۱۸

(۳) القاموس المحيط ج ۲ ص ۳۳۶

(۴) تفسير الطبري ج ۱۹ ص ۱۵؛ تفسير القرطبي ج ۱۳ ص ۳۲؛ زاد المسير ج ۶ ص ۱۶

یې ورباندې ورنازل کړ چې د هغوی بېخ او بنیاد یې وویست، لکه څنګه یې چې د عادیانو او ثمودیانو بېخ او بنیاد ویستلی وه "فاعتبروا یا أولی الأبصار".

په "ذَلِكَ" سره څه شي ته اشاره ده؟

۷- په ﴿وَقُرُونًا بَيْنَ ذَلِكَ كَثِيرًا﴾ کښې په ﴿ذَلِكَ﴾ سره د مذکور په تاویل سره ذکر شو هلاکو شوو قومونو ته اشاره ده، لکه د نوح عليه السلام قوم، عادیان، ثمودیان او اصحاب الرس. نو حاصل یې داسې راخېژي چې: د ذکر شوو قومونو په منځ منځکښې مونږ ډېر قومونه او ډېرې پېړۍ هلاکې کړي دي چې په شمار او کیفیاتو باندې یې زمونږ څخه پرته بل څوک خبر نه دی.

﴿وَإِذَا رَأَوْكَ إِن يَتَّخِذُ وَنَكَ إِلَّا هُزُوءًا أَهَذَا الَّذِي بَعَثَ اللَّهُ رَسُولًا ۖ﴾ (۱۱) **إِنْ كَادَ لَيُضِلَّنَا عَنْ إِلَهِنَا لَوْلَا أَن صَبَرْنَا عَلَيْهَا وَسَوْفَ يَعْلَمُونَ حِينَ يَرَوْنَ الْعَذَابَ مَنْ أَضَلُّ سَبِيلًا ۖ﴾ (۱۲) **أَرَأَيْتَ مَنِ اتَّخَذَ إِلَهَهُ هَوَاهُ أَفَأَنْتَ تَكُونُ عَلَيْهِ وَكِيلًا ۖ﴾ (۱۳) **أَمْ تَحْسَبُ أَنَّ أَكْثَرَهُمْ يَسْمَعُونَ أَوْ يَعْقِلُونَ ۖ إِنْ هُمْ إِلَّا كَالْأَنْعَامِ بَلْ هُمْ أَضَلُّ سَبِيلًا ۖ﴾ (۱۴)******

[۴۱] او کله چې (ای پیغمبره!) مشرکان تا وگوري نو تا (بل شی) نه نیسي، مګر مسخره، (او یو تربله د ملنډو په توګه پوښتنه کوي چې): ایا دا هغه سړی دی چې الله تعالی د پیغمبر په حیث (مونږ ته) مبعوث کړی دی؟

[۴۲] (دا هم وایي چې): یقیناً دغه (سړی) نژدې وه چې مونږ د خپلو معبودانو (د عبادت) څخه بې لارې کړي که (دا خبره) نه وی چې مونږ په خپلو معبودانو باندې صبر وکړ (او ورباندې کلک شوو نو ضرور به یې په توحید باندې قناعت راکړی وی).

او ډېر ژر دی چې دوی به د عذاب د لیدلو په وخت کښې پوه شي چې څوک د لارې د حیثه ډېر بې لارې دی؟ (ته که دوی؟).

[۴۳] (ای پیغمبره!) ته (مونږ ته) د هغه چا په هکله خبر راکړه (د پوښتنو جواب ووايه) چا چې خپل معبود خپل خواش نیولی وي (د خپل هوا او هوس عبادت کوي؛ پوښتنې دا دي) ایا ته په هغه باندې وکیل (څارونکی) ټاکلی شوی یې؟ (دغسې نه ده نو د هغه جنایت ستا په غاړه نه اچول کېږي).

[۴۴] ایا ته گومان کوي چې د هغوی اکثریت اورېدل کوي یا د عقل څخه کار اخلي؟ (دغسې هم نه ده)، هغوی نه دي مګر د څارویو غوندې (بې غوږو او بې عقله دي)، بلکې (لا د څارویو څخه) د لارې د حیثه زیات بې لارې دي (نو گيله یا تمه ترې په کار نه ده).

ارتباط او د مطلب خلاصه

په وړاندېنیو ایتونو کښې د ځینو پخوانیو هلاکو شوو کفري قومونو د مثالونو ذکر نازل شوي وه،

ترڅو ورباندې نبي کریم ﷺ متسلي شي او د وخت کفار ترې د عبرت درس واخلي. په دې ایتونو کښې د یو پلوه د وخت د کفارو عکس العمل ته اشاره شوې ده او د بله پلوه پکښې نبي کریم ﷺ ته د تاکید دپاره د تسلي (د ادينې) توصیه بیا تکرار شوې ده نو حاصل یې داسې راڅپړي:

ای پیغمبره! اوس لاندې موضوعات قرائت کړه:

۱- په دې عوض چې د پخوانیو قومونو په ذکر سره د وخت د مشرکانو عناد څه کم شي او عبرت ترې واخلي، د دوی عکس العمل دا دی چې عناد یې په مستمر ډول اضافه کېږي حتی په تاباندې ملنډې وهي او مسخرې درباندي کوي، چې:

الف: کله د مشرکانو سترگې په تا باندې ولگېږي نو سمدستي دې بل شی نه نیسي مگر مسخره او خندنۍ، د همدې کبله:

ب: تاته د مسخرو په توگه اشاره کوي او یو تر بله سره د ملنډو په توگه وايي چې: ایا دغه سړی هغه دی کوم چې الله ﷻ (د ده په خیال) د پیغمبر په حیث رالېږلی دی؟ ایا په مکه او طائف کښې د دغه څخه بل بهتر سړی نه وه چې د پیغمبر په حیث مبعوث شوی وی؟ (دغه نه دی مگر دروغژن دی).

ج: په دغه سړي کښې نور څه کمال نشته همدا کمال پکښې دی چې ډېر قوي جادوگر دی او نطقیه قوه یې ډېره قوي ده، حتی نژدې وه چې د جادو په زور سره مونږ د حقې لارې څخه واړوي او د گمراهۍ په لار مو سوق کړي.

د: مگر د هغه د گمراه کولو مخه مونږ فقط په همدې باندې ونیوه چې د خپلو معبودانو په عبادت باندې کلک شوو او خپل استقامت مو خراب نه کړ، که بالفرض د بوتانو په نسبت زمونږ په اخلاص کښې څه قصور وی نو هر ورو به یې بې دینه کړي وی او گمراهان به یې راڅخه جوړ کړي وی.

۲- ای پیغمبره! ډېر وخت وروسته نه بلکې لږ وخت وروسته به ذکر شوي مسخره کوونکي پوه شي چې د لارې د حیثه خطا کار څوک دي؟ دوی لاره ورکه کړې ده او که ته په غلطه لاره باندې روان یې؟ هوا دا به هغه وخت وي کله چې دوی عذاب په سترگو باندې وگوري او خپله غلطې بڼه پوره ورڅرگنده شي، خو د دغه وخت پوهه به ورته هیڅ گټه ونه رسوي، بلکې حسرت او افسوس به یې لاسي وراضافه کړي.

۳- ای پیغمبره! د مشرکانو په ذکره شوې کړنلاره باندې مه متاثره کېږه او خپل ځان په پرېشانی حال کښې مه اچوه.

د دې دپاره چې تاته همدغه توصیه بڼه پوره جوته شي نو د هغه چا په باره کښې چې خپل معبود یې خپل خواهشات گړخولي وي لاندې دوه وو پوښتنو ته جواب ورکړه:

الف: یوه دا چې ایا ته په هغوی باندې د وکیل په حیث ټاکلی شوی یې چې مسئولیت به یې تاته راجع شي او په جنایاتو باندې به یې ته ونیولی شي؟

ب: بله دا چې ایا ته دا گومان کوي چې د هغوی اکثریت یا په غوږونو باندې د بل چا څخه څه اورېدل کوي او یا پخپله د عقل څخه څه کار اخلي چې پخپله پوه شي؟

پوره واضحه ده چې د دغو دواړو پوښتنو جوابونه منفي دي، چې نه د هغوی مسئولیت تاته راجع دی او نه هغوی د چا خبره اوري او بالاخره نه هغوی د عقل څخه کار اخلي، بلکې هغوی د څارویو څخه هم ښکته دي.

نو د دغو خلکو څخه د بې ادبي او مسخرو په هکله څه گېله نه ده په کار، او نه ترې د ایمان د راوړلو تمه صورت موندلی شي.

توضیحات

۱- په دې مقام کېښې الله ﷻ فقط د مشرکانو د تمسخر کلمات را حکایت کړي دي چې: ﴿أَهَذَا الَّذِي بَعَثَ اللَّهُ رَسُولًا﴾ ایا دا هغه سړی دی چې الله ﷻ د پیغمبر په حیث را بهرلی دی؟ خو په بل مقام کېښې یې ورته جواب هم نازل کړی دی چې: ﴿وَقَالُوا لَوْلَا نُزِّلَ هَذَا الْقُرْآنُ عَلَى رَجُلٍ مِّنَ الْقَرْيَتَيْنِ عَظِيمٍ﴾ أَهْمَ يَقْسِمُونَ رَحْمَتَ رَبِّكَ ﴿[الزخرف: ۳۱، ۳۲] یعنې مشرکان وايي چې دغه قرآن کریم ولې د طائف او مکې معظمې د دوه وو ښارونو څخه په یوه لوی بډايي او مالدار باندې نازل نه کړی شو؟ که بالفرض دا رښتياني الهي کتاب وی نو په دغه فقیر سړي به نه وی نازل شوی بلکې یو غټ سړی به ورته انتخاب شوی وی، ایا په ټولو خلکو کېښې همدغه (محمد) د رسالت دپاره غوره کړی شو؟

ای پیغمبره! ایا دوی (مشرکان) ستا د رب ﷻ د رحمت وېش کوي؟ دغسې نه ده، ستا رب ﷻ ډېر ښه پوهېږي چې د رحمت (نبوت) د ورکړې لیاقت څوک لري او څوک یې نه لري.

۲- د ﴿إِنْ كَادَ لَيُضِلَّنَا عَنْ إِلَهِنَا لَوْلَا أَن صَبَرْنَا عَلَيْهَا﴾ څخه لاندې دوه مطلبه د اشارې په توگه څرگندېږي:

الف: د نبي کریم ﷺ د نبوت دلایل ډېر قوي او موثر وه، د همدې کبله مشرکانو اعتراف وکړ چې که مونږ په خپله شرکي عقیده باندې بې دلیل ضد نه وی نیولي نو نژدې وه چې د نبوت مدعي مونږ ته د توحیدي عقیدې په اثبات او د شرکي عقیدې په ابطال باندې قناعت راکړی وی.

ب: مشرکانو خپلې استهزايي خبرې پخپله ردې کړې چې:

د نبوت مدعي د تمسخر لایق نه دی بلکې ډېر هوښیار او پوه سړی دی، حتی نژدې وه چې د غټانو په شمول مونږ ټولو ته په یوازې ځان په توحید باندې قناعت راکړي. یا په بل عبارت: که د بوتانو په عبادت کېښې زمونږ سر تنبگي نه وی نو د دغه یوه سړي عقل په مونږ باندې د پاسه وه او مونږ یې د مقابلي څخه ناتوانه وو، خو مونږ ته خپلې سر تنبگي ډېره گټه راوړسوله.

یادونې

۳- په دې مقام کېښې د ښه وضاحت دپاره لاندې دوه ټکي یاد ساتل په کار دي:

الف: د الله ﷻ په توفیق مونږ د [الأنعام: ۴۰] ایت لاندې لیکلي دي چې د ﴿أَرْءَيْتَ﴾ کلمه د

“أخبرني” (ماته خبر راکړه) معنی ورکوي، نو په کار دي چې د تحلیل دپاره هملته مراجعه وکړي شي، چې بیا تحلیل یې اوږدوالی پېښوي.

ب: مونږ - لله ﷻ الحمد والمنة - د [الأعراف: ۱۷۹] ایت لاندې د دې خبرې څو متعددي وجې لیکلې دي چې کفار د څارویو څخه په گمراهۍ کښې څنګه زیات دي؟، نو هیله ده چې د ﴿إِنْ هُمْ إِلَّا كَالْأَنْعَمِ بَلْ هُمْ أَضَلُّ سَبِيلًا﴾ د تفسیر دپاره هغه وجې یو ځل وکتلی شي.

﴿أَلَمْ تَرَ إِلَىٰ رَبِّكَ كَيْفَ مَدَّ الظِّلَّ وَلَوْ شَاءَ لَجَعَلَهُ سَاكِنًا ثُمَّ جَعَلْنَا الشَّمْسَ عَلَيْهِ دَلِيلًا﴾ (۱۱) ﴿ثُمَّ قَبَضْنَاهُ إِلَيْنَا قَبْضًا يَسِيرًا﴾ (۱۲) ﴿وَهُوَ الَّذِي جَعَلَ لَكُمُ اللَّيْلَ لِبَاسًا وَالنَّوْمَ سُبَاتًا وَجَعَلَ النَّهَارَ نُشُورًا﴾ (۱۳) ﴿وَهُوَ الَّذِي أَرْسَلَ الرِّيحَ بُشْرًا بَيْنَ يَدَيْ رَحْمَتِهِ﴾ (۱۴) ﴿وَأَنْزَلْنَا مِنَ السَّمَاءِ مَاءً طَهُورًا﴾ (۱۵) ﴿لِنُخْسِيَ بِهِ بَلَدَةً مِّثْيًا وَنُسْقِيَهُ مِمَّا خَلَقْنَا أَنْعَامًا وَأَنْآسِي كَثِيرًا﴾ (۱۶) ﴿وَلَقَدْ صَرَّفْنَاهُ بَيْنَهُمْ لِيَذَّكَّرُوا فَأَبَىٰ أَكْثَرُ النَّاسِ إِلَّا كُفُورًا﴾ (۱۷) ﴿وَلَوْ شِئْنَا لَبَعَثْنَا فِي كُلِّ قَرْيَةٍ نَذِيرًا﴾ (۱۸) ﴿فَلَا تُطِيعُ الْكَافِرِينَ وَجَهْدُهُمْ بِهِ جَهَادًا كَبِيرًا﴾ (۱۹) ﴿وَهُوَ الَّذِي مَرَجَ الْبَحْرَيْنِ هَذَا عَذْبٌ فُرَاتٌ وَهَذَا مِلْحٌ أُجَاجٌ وَجَعَلَ بَيْنَهُمَا بَرْزَخًا وَحِجْرًا مَحْجُورًا﴾ (۲۰) ﴿وَهُوَ الَّذِي خَلَقَ مِنَ الْمَاءِ بَشَرًا فَجَعَلَهُ نَسَبًا وَصِهْرًا وَكَانَ رَبُّكَ قَدِيرًا﴾ (۲۱) ﴿وَيَعْبُدُونَ مِن دُونِ اللَّهِ مَا لَا يَنْفَعُهُمْ وَلَا يَضُرُّهُمْ﴾ (۲۲) ﴿وَكَانَ الْكَافِرُ عَلَىٰ رَبِّهِ ظَهِيرًا﴾ (۲۳)

[۴۵] (ای پیغمبره!) ته د خپل رب ﷻ (قدرت) ته نه گوري چې څنګه یې سوري اوږد کړی دی؟ (اوږد یې پیدا کړی دی او حرکت ورکوي) او که چرته د همدې ﷻ اراده شوې وی نو ضرور به یې سوري (ځای په ځای) ساکن (ولاړ) گرځولی وی. بیا مونږ په همدې سوري باندې لمر دلالت کونکی جوړ کړی دی (چې شغلې یې د سوري په ضد دی او تاسو ورته احتیاج لری).

[۴۶] بیا مونږ همدا سوري خپل اقدس ذات ته راټولوو لې لې راټولول (د عدم خوا ته یې راکاږو).

[۴۷] او ستا رب ﷻ هغه اقدس ذات دی چې شپه یې ستاسو دپاره لباس (پتوونکې) گرځولې ده، او (هم) یې (درته) خوب راحت (ارامتیا گرځولی دی) او (هم) یې (درته) ورځ د پورته کېدلو (او) خورېدلو وخت گرځولې ده.

[۴۸] او ستا رب ﷻ هغه اقدس ذات دی چې د خپل رحمت (باران) څخه مخکښې زیری درکوونکي بادونه چلوي (چې وریځې راپورته کوي او حرکت ورکوي).

او (بیا) مونږ د اسمان د پلوه پاکیزه اوبه (باران) درښکته کوو.
[۴۹] د دې دپاره چې مونږ ورباندې مړ ښار (وچه کلکه ځمکه) ژوندی کړو او (هم) ورباندې د هغو (ساکنیانو) څخه کوم چې مونږ پیدا کړي دي ډېر څاروي او بنیادمان خړوبه کړو.
[۵۰] او یقیناً مونږ باران د بنیادمانو ترمنځ (په ډول-ډول سره) اړوو را اړوو ترڅو (پرې) دوی عبرت واخلي (او توحید ته پرې راجع شي).

خو اکثره خلک (د هر شي څخه) منعه کوي مگر د ناشکری څخه (نو اکثریت یې ناشکران دي).
[۵۱] او (ای پیغمبره!) که زمونږ اراده شوې وی نو په هره قریه (ښار) کښې به مو (بېل-بېل) داروونکي (پیغمبر) مبعوث کړي وی (نو مکلفیت او اجر به دې دواړه کم شوي وی).
[۵۲] نو ته د کفارو اطاعت مه کوه (بې اطاعتۍ ته یې ادامه ورکړه) او په قرآن کریم باندې ورسره لوی جهاد وکړه (قوي دعوت ورکړه).

[۵۳] او ستا رب ﷻ هغه اقدس ذات دی چې دوه دریابونه (خوږ او ترېو) یې سره ګډ کړي (پیوسته کړي) دي، چې دغه (یو) ډېر خوندور خوږ دی او دغه (بل) ډېر مالګین ترېو (او تریخ) دی.
او د دواړو دریابونو ترمنځ یې پرده ډېره کلکه (قدرتي) پرده ګرځولې ده (چې یو په بل باندې بغاوت نه شي کولی او د اوبو کیفیت یې د منځه نه شي وړلی).

[۵۴] او ستا رب ﷻ هغه اقدس ذات دی چې د اوبو (نطفې) څخه یې انسان پیدا کړی دی نو (د) نسب او خسرګنۍ (خاوند) یې ګرځولی دی (دوه ډوله قرابتونه یې ورکړي دي) او ستا رب ﷻ (په هر شي باندې) د قدرت څښتن دی (چې بدون د قرابتونو څخه یې هم پیدا کولی شوه).
[۵۵] او مشرکان د الله ﷻ څخه په غیر د هغو شیانو (بوتانو) عبادت کوي چې نه ورته ګټه رسولی شي (د عبادت په صورت کښې) او نه ورته ضرر رسولی شي (د عدم عبادت په صورت کښې).
او (په دې باندې علاوه) کافر انسان د خپل رب ﷻ په خلاف (د شیطان سره) کومک کوونکی دی (خلک ورسره د اسلام څخه اړوي).

ارتباط او د مطلب خلاصه

په وړاندېنيو ایتونو کښې د اسلام د حقانیت په هکله د مشرکانو اعتراضات جواب شوي او شبهات یې رد شوي وه، او په دې ایتونو کښې یې د حقانیت د اثبات دلایل نازل شوي دي.
یا په بل عبارت: هلته په تخلیه کښې بحث روان وه او دلته په تخلیه کښې بحث صورت نیسي، او تخلیه خو د همېشه دپاره په تخلیه باندې وړاندې وي، نو حاصل یې داسې راڅرګړي:
ای پیغمبره! د مشرکانو د اعتراضاتو او شبهاتو د بیان څخه وروسته اوس په خپل دعوتي امت باندې د توحید څه دلایل قرائت کړه ترڅو ورته د اسلام حقانیت څرګند شي هغه دا چې:

۱۔ ایا ته نه گوري (ته نه پوهېږي؟) بلکې پوهېږي چې ستا رب ﷻ په سوري کښې د خپل قدرت څومره نښې او علامات نغښتې دي او د خلکو دپاره يې پکښې څومره نعمتونه ځای په ځای کړي دي هغه دا چې:

الف: ستا رب ﷻ په څومره عجيبه ډول سره سوري اوږدوي (پيدا کوي) او د ځمکې ټول مخ ورباندې نيسي؟، که بالفرض ستا رب ﷻ ځمکه يا شفافه او يا روښانه پيدا کړې وي نو د ځمکې په مخ باندې به سوري موجوديت نه درلودی، او د سکونت قابله به نه وي، نو د سوري موجوديت د قدرت يوه نښه ده او د نعمتونو څخه يو نعمت دی.

ب: که ستا د رب ﷻ اراده شوې وي نو د موجوديت په صورت کښې به يې سوري ساکن (بې حرکت) گرځولی وي، چې په دغه صورت کښې به هم د انسانانو ډېر مصالح فوت شوي وي. نو د سوري حرکت د قدرت بل حجت او د نعمتونو څخه بل نعمت دی.

ج: بيا مونږ په همدغه سوري باندې لمر دليل گرځولی دی، يا په بل عبارت: په دنيا کښې مو رڼا پيدا کړې ده چې د سوري ضد ده، او سوري ورباندې ډېر ښه تشخيص کېږي او انسانان ترې گټه اخلي. او دا ځکه چې:

انسانان بلکې ساکینان لکه څنگه چې سوري ته اړتيا لري همدارنگه د لمر رڼا ته هم احتياج دي نو د دواړو ضدینو څخه استفاده کوي.

نو د سوري تشخيص د قدرت بله نښه او د نعمتونو څخه بل نعمت دی.

د: بيا مونږ په همدغه سوري باندې مختلف حالات (بدلون رابدلون) ورعارضوو چې کله يوې خوا ته لنډېږي او بلې خواته اوږدېږي او هم کله وړاندې شي او کله بېرته شي او بالاخره کله ښي طرف ته کېږي او کله کين خواته اوږي، او حتی کله يې په ورو ورو خپل اقدس ذات ته راغونډوو او بالکل خاتمه ورکوو (د عدم سره يې مخامخ کوو).

که بالفرض په سوري کښې ذکر شوی د حالاتو بدلون نه وي نو د خلکو ډېرې ښېگڼې او ډېر مصالح به فوت شوي وي، نو د سوري بدلون د قدرت بل حجت او د نعمتونو څخه بل نعمت دی.

۲۔ ستا رب ﷻ هغه اقدس ذات دی چې:

الف: ستاسو دپاره يې شپه لباس گرځولې ده چې تاسو پکښې پټېږئ او د دښمنانو څخه ورباندې نجات موندنه کوئ.

ب: همدغه اقدس ذات ﷻ ستاسو دپاره خوب د آرامۍ سبب جوړ کړی دی چې د خوب څخه وروسته ستاسو عقل او فکر په ځای کېږي او په اندامونو کښې مو نشاط او تازگي وده کوي، که بالفرض تاسو خوب نه درلودی نو ډېر ژر به د کمزورۍ سره مخامخ شوي وي.

ج: همدغه اقدس ذات ﷻ ستاسو دپاره ورځ د خوب څخه د راپورته کېدلو او په ځمکه کښې د معيشت دپاره د خوړېدلو وخت گرځولې ده چې خپلې اړتياوې پکښې پوره کړئ.

ايا د الله ﷻ څخه په غير بل څوک شته چې د شپې او ورځې او يا د خوب واک او اختيار ولري؟

۳- ستا رب ﷻ هغه اقدس ذات دی چې:

الف: د باران څخه وړاندې بادونه چلوي او وريځو ته ورباندې د یو ځای څخه بل ځای ته حرکت ورکوي، او هم ورباندې خلکو ته زیری په برخه کې چې دغه دی د الله ﷻ رحمت (باران) درروان دی.
ب: مونږ د بله پلوه نه بلکې د اسمان د پلوه په ځمکه باندې پاکې او سپېڅلې اوبه نازلوو، چې د څښلو دپاره پاکې دي، او د وینځلو دپاره پاکوونکې دي.

ج: د باران اوبه مونږ د دې دپاره نازلوو چې مړ ښار ورباندې را ژوندی کړو او سپېره ډاگونه او بیدیاوې ورباندې ترو تازه کړو او په حاصل یې ودروو.

د: په همدغه اوبو باندې مونږ خپل ټول مخلوقات خړوبوو، نو حشرات، حیوانات، څاروي، مرغان او بنیادمان او نور ساکینان ترې استفاده کوي او خپل ژوند ته ورباندې ادامه ورکوي.

دغه استفاده کوونکي مخلوقات دومره ډېر دي چې په شمار او اندازه باندې یې د الله ﷻ څخه په غیر بل څوک نه پوهېږي.

ه: او یقیناً مونږ همدغه د باران اوبه د انسانانو ترمنځ اړو او رارو چې په چا باندې یې نری ورو، په چا باندې په شېو شېو، په چا باندې پرېښک او په چا باندې د غټو څاڅکو والا، بالاخره په ځینو باندې یې ژر-ژر ورنازلوو او په ځینو باندې وچکالي ورولو او داسې نور.

دا ټول کیفیات د دې دپاره بدلوو او رابدلوو ترڅو دوی تدبیر او فکر وکړي چې د خپل رب ﷻ په وحدانیت قائل شي.

خو اکثره خلک زمونږ د نعمتونو شکریه نه کوي او په دلایلو کېنې مو سوچ نه کوي، نو ته به وایي چې د هر شي څخه یې منعه کړې ده او ترې اوبنتي دي مگر یوازې د یوه شي څخه لاس نه اخلي چې هغه د ناشکری څخه عبارت دی.

یوه توصیه:

۴- ای پیغمبره! څرنگه چې په خلکو کېنې ناشکري او کفران زیات دی او مخنیوی یې ډېر زیات جهاد ته ضرورت لري، او په دې باندې علاوه ته د ټولو عالمونو دپاره استولی شوی یې، چې ستا څخه وروسته بل پیغمبر نشته، نو ته په خپل استقامت باندې ډېر زور واچوه او زیات صبر وکړه ترڅو ستا درجې لا زیاتې لوړې شي.

که زمونږ اراده شوې وی چې د دعوت بوج په تاباندې کم کړو نو مونږ به په هر ښار کېنې جدا-جدا ویروونکي استولي وی، خو په دې صورت کېنې به ستا اجر ونه هم کم وی.

نو د همدې کبله تاته مونږ توصیه کوو چې د کفارو د اطاعت څخه خپل ځان همدغسې په څنګ وساته، او په همدغه قرآن باندې چې تاته مو درنازل کړی دی لوی جهاد وکړه او د خپل امت دپاره د لوی جهاد (نه سترې کیدونکي جهاد) ډېره کېږده ترڅو د قیامت تر ورځې پورې ادامه موندنه کړي، او ترڅو هغه خلا ډکه شي کومه چې د پیغمبرانو د عدم ارسال څخه منځته راځي.

۵- ستا رب ﷻ هغه اقدس ذات دی چې:

الف: دوه دریابونه سره یو تربله پیوسته کوي حال داچې دغه یو دریاب ډېر خوږ او تنده ماتوونکی دی او دغه بل دریاب ډېر ترېو دی ته به وایې چې ټوله مالګه ده (چې ترېوالی یې ترېخوالی ته مایل دی).

ب: خو د دغه پیوستون سره سره د یوه دریاب اوبه د بل سره نه ګډېږي چې په منځکښې یې ستا رب ﷻ ډېره مضبوطه معنوي پرده قائمه کړې ده، د دې قدرتي پردې په اثر د یوه اوبه د بل په اوبو کښې نه ورځایېږي چې تروش ګونې اوبه ترې جوړې شي.

۶- ستا رب ﷻ هغه اقدس ذات دی چې:

الف: د نرمو اوبو څخه یې انسان پیدا کړی دی چې نه پکښې کلکوالي موجودیت درلود او نه د عقل او تمیز او نورو حواسو لرونکې وې، خو انسان ته ترې ستا رب ﷻ ښه قوي، کلک او د عقل او حواسو درلودونکي بدنونه جوړ کړه.

ب: همدغه یو انسان یې بیا په دوه وو برخو باندې تقسیم کړ چې:

یوه برخه نارینه دي او د نسب خاوندان دي چې د نسب خپلولي په همدوی پورې ارتباط لري، لکه پلار توب او زوی توب. او بله برخه زنانه دي چې غیر نسبي خپلولی وړپورې مربوطه ده، لکه ترور توب او خواښتوب او داسې نور. او دا ځکه چې:

ستا رب ﷻ په هر شي باندې قادر دی او هر څه یې د لاسه پوره دي همده ﷻ کولی شوه چې ټول انسانان یې ځانته ځانته پیدا کړي وی، خو دغه ډول موجودیت د دوی په ګټه نه وه، او د زړه سوي ټول اسباب د منځه تلل.

یوه تبصره:

۷- ای پیغمبره! وړاندې چې ذکر شوه هغه دلایل او براهین دي چې ته یې په ابلاغ باندې مکلف یې، او دومره واضحه دي چې هیڅوک ترې سترګې نه شي پټولی او په هر میدان کښې به ته د همدغو دلایلو په اثر بریالی او کامیاب یې؛ مګر بالمقابل ستا دښمنان (کفار) د خپلو باطلو معتقداتو دپاره هیڅ دلیل او برهان نه شي قائمولی.

بلکې دوی د الله ﷻ څخه پرته د هغو شیانو عبادت کوي کوم چې هغوی ته نه څه ګټه رسولی شي او نه ترې د کوم ضرر مخنیوی کولی شي.

خو د دې سره سره دغه مهان او سپک انسان (چې د خپل ځان څخه د تبت مخلوق عبادت کوي) دومره سپین سترګی دی چې د خپل رب ﷻ په ضد د شیطان سره کومک کوي، او د خپل رب ﷻ د دین څخه خلک اړوي او یا یې ترې مخه نیسي.

توضیحات

۱- په دې مقام کښې لاندې ټکو ته توجه په کار ده:

الف: په ﴿مَدَّ الظِّلَّ﴾ کښې د ﴿مَدَّ﴾ کلمه د "مَدَّ" لکه "شَدَّ" څخه اشتقاقه شوې ده، "مَدَّ" خو د اوږدولو دپاره وضعه شوی دی، مگر دلته په لاندې دوه وو معناوو باندې مشتمل دی:

اول: چې اوږد پیدا کړی شوی وي، لکه د سهار سوری.

دوهم: چې په تدریج سره اوږد کړی شوی او غزولی شوی وي، لکه د زوال سوری چې د غرمې څخه په اوږدېدلو پیل کوي او د لمر پرېواته تر وخته پورې غزېږي.

دا د یو پلوه، او د بله پلوه ذکره شوې د ﴿مَدَّ﴾ کلمه په ضمني توګه په لنډون باندې هم دلالت کوي، یعنې ته ګوره چې ستا رب ﷻ سوري ته څنګه حرکت ورکوي، کله د لنډولو طرف ته او کله د اوږدولو طرف ته.

د همدغې ضمني معنی د کبله نوموړې کلمه د ﴿وَلَوْ شَاءَ لَجَعَلَهُ سَاكِنًا﴾ په جمله باندې تعقیبه شوه، یعنې که ستا د رب ﷻ اراده شوې وی نو سوری به یې حرکت ته نه وی پرېښی او ځای په ځای به یې ودرولی وی، چې په دې صورت کښې به د انسانانو ډېر منافع فوت شوي وی.

ب: د ﴿مَدَّ الظِّلَّ﴾ کلمه په همدې ایت کښې علماوو کرامو په لاندې معناوو باندې تفسیره کړې ده:

اول: جمهور علماء کرام (د عبد الله بن عباس رضی الله عنهما په شمول) وايي چې د لته د ﴿مَدَّ الظِّلَّ﴾ د کلمې څخه د هغه وخت سوری مطلب دی کوم چې د سبا د راختلو څخه پیل کېږي او د لمر په راختلو باندې اختتام پیدا کوي^(۱).

دوهم: د ځینو نورو علماوو کرامو په نزد دلته د ﴿مَدَّ الظِّلَّ﴾ څخه متعارف سوری مراد دی^(۲) کوم چې د لمر د سترګې سره اوږي او را اوږي.

زمونږ په فکر ذکرې شوې دواړه معناوې په خپل منځ کښې څه منافات نه لري نو بهتره دا ده چې دغه د ﴿مَدَّ الظِّلَّ﴾ کلمه په اطلاق سره پرېښودله شي چې دواړو ته شامله شي، چې ایت شریف د دواړو معناوو تحمل کولی شي.

ج: په ﴿ثُمَّ جَعَلْنَا الشَّمْسَ عَلَيْهِ دَلِيلًا﴾ کښې لمر ته په سوري باندې د دلیل (لارښود) لقب ورکړی شوی دی، او دا ځکه چې د لمر شغلې د سوري ضد دي او خلک وايي چې هر شی په خپل ضد سره ډېر ښه پېژاندل کېږي، که الله ﷻ د لمر شغلې نه وی پیدا کړې نو سوری به چا نه وی پېژاندلی او خلک به د همېشه دپاره د لمر د ګټو څخه محروم وي.

په دې تفسیر سره په ذکره شوې جمله کښې الله ﷻ خپل یوه بل لوی نعمت ته اشاره کړې ده، چې مونږ ستاسو دپاره لمر هم پیدا کړی دی، چې رڼا یې د سوري په ضد ده، او تاسو د دواړو ضدینو څخه استفاده کوئ. یا په بل عبارت: تاسو نه په سوچه سوري کښې ژوند کولی شئ او نه د سوچه لمر د زغم توان لرئ، او بالاخره نه د دواړو څخه بې پروايي کولی شئ.

(۱) تفسیر ابن کثیر ج ۳ ص ۳۲۰: الدر المنثور ج ۶ ص ۲۶۱

(۲) تفسیر ابی السعود ج ۶ ص ۲۲۲

د: ﴿ ثُمَّ قَبَضْنَاهُ إِلَيْنَا ۖ ﴾ جمله د سوري د معدومولو (نشت کولو) څخه کنایه ده، د همدې کبله د مړه کولو څخه په "قَبَضَهُ اللَّهُ إِلَيْهِ" سره تعبیر کېږي^(۱) چې فلانی سړی الله ﷻ خپل اقدس ذات ته قبض کړ (وفات شو).

دا د یو پلوه، او د بله پلوه په ﴿ قَبْضًا يَسِيرًا ۖ ﴾ کېنې د "تیسیر" کلمه که څه هم د اسان معنی ورکوي مگر کله-کله د قلیل (لږ) په معنی باندې هم استعمالېږي^(۲)، چې په دې مقام کېنې همدغه استعمال اراده کړی شوی دی.

نو د معنی حاصل یې داسې راخپړي چې: مونږ د اوږدولو څخه وروسته ذکر شوی سوری لږ لږ په تدریج سره کموو او د منځه یې وړو، آن تردې چې په نتیجه کېنې بالکل ټول د منځه لاړ شي او معدوم شي.

د سُبَات او نُشُور معناوې

۲- په ﴿ وَالنَّوْمَ سُبَاتًا وَجَعَلَ النَّهَارَ نُشُورًا ۖ ﴾ کېنې د "سُبَات" کلمه د راحت او آرام کولو دپاره وضعه شوې ده^(۳) او بالمقابل د "نُشُور" کلمه د خوږېدلو معنی ورکوي، یعنې الله ﷻ هغه اقدس ذات دی چې ستاسو دپاره یې شپه د آرام کولو دپاره مساعده گرځولې ده چې تاسو پکېنې استراحت کوئ او په مقابل کېنې یې درته ورځ د خوږېدلو وخت جوړه کړې ده چې تاسو پکېنې د روزی د لټون دپاره په ځمکه کېنې خواره واره شئ.

نو تاسو هم استراحت ته ضرورت لرئ چې حواس مو آرام ونیسي او هم خوږېدلو ته اړ یاست چې خپلو ځانونو ته روزي مونده کړئ، همدغه مضمون ته الله ﷻ اشاره کړې ده چې: ﴿ فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ ۖ ﴾ [الجمعة: ۱۰] یعنې کله چې د جمعې لمونځ اداء کړی شي نو تاسو په ځمکه کېنې خواره شئ او د الله ﷻ فضل (حلال مال) ولټوئ.

یو صرفي تحلیل

۳- په ﴿ أَنْعَمًا وَأُنَاسِي ۖ كَثِيرًا ۖ ﴾ کېنې د "أُنَاسِي" کلمه په اصل کېنې "أُنَاسِيْن" وه چې د انسان جمعه ده، لکه "بَنَاتِيْن" چې د "بَنَات" جمعه ده، نو د "ن" توری په "ي" بدل شو او د ادغام څخه وروسته ترې "أُنَاسِي" جوړ شو، او یا پکېنې هېڅ تغیر نه دی واقع شوی او د "أُنَاسِي" جمعه ده لکه "مُكَرَّاسِي" چې د "مُكْرَسِي" جمعه ده^(۴). په هر تقدیر د ﴿ كَثِيرًا ۖ ﴾ کلمه د ﴿ أَنْعَمًا وَأُنَاسِي ۖ ﴾ د مجموعې دپاره صفت واقع شوې ده^(۵)، یعنې په ذکر و شویو اوبو باندې مونږ زښت ډېر څاروي او انسانان څروبوو.

(۱) لسان العرب ج ۷ ص ۲۱۳

(۲) مفردات الراغب ص ۵۷۷

(۳) القاموس المحيط ج ۲ ص ۵۰۵

(۴) لسان العرب ج ۶ ص ۱۲

(۵) روح المعاني ج ۱۹ ص ۳۱

سوال جواب

۴۔ کہ څوک وايي چې په اوبو سره خو ټول څاروي او ټول انسانان بلکې په ځمکه باندې ټول ساکینان خړوبېږي، نو د «کَثِيرًا» د کلمې په نزول کېنې څه حکمت دی؟

مونږ وايو چې: د «کَثِيرًا» کلمه کله-کله په مطلق کثرت (ډېروالي) باندې دلالت کوي بې د دې چې د کلیت (ټولو) یا جزئیت (ځینو) نفی کول په لحاظ کېنې وساتل شي، همدې خبرې ته د الله ﷻ په توفیق د [البقرة: ۲۶] ایت لاندې اشاره شوې ده. په دې مقام کېنې همدغه استعمال مراد دی، والله ﷻ اعلم.

نو د معنی حاصل به یې داسې راوڅېږي چې مونږ د باران په اوبو باندې په مستقیمه توګه زښت ډېر څاروي او بنیادمان خړوبوو البته کوم چې د ښارونو څخه بهر په بیدیاګانو کېنې سکونت لري، او په غیر مستقیم ډول خو ټولو ساکینانو ته د باران په اوبو باندې ژوند وربښو چې د سیندونو او چینو اوبه هم اصلاً د باران څخه منشا اخلي.

د «ه» ضمیر مرجع څه شی دی؟

۵۔ په «وَلَقَدْ صَرَّفْنَاهُ بَيْنَهُمْ» کېنې د «ه» ضمیر په مرجع کېنې علماوو کرامو متعدد صورتونه ښودلي دي^(۱) چې مونږ فقط د دوه وو صورتونو په ذکر باندې اکتفاء کوو. هغه دا چې:

الف: دغه ضمیر د وړاندېنيو جملاتو مضمون ته راجع دی^(۲) چې په «هَذَا الْقَوْلُ» سره ترې تعبیر کولی شو^(۳) نو حاصل به یې داسې راوڅېږي چې:

یقیناً مونږ دغه بیان (چې بادونه راپورته کوو او د اسمان د پلوه پرې پاکیزه اوبه نازلوو، او هم په همدغو اوبو سره مړه ځمکه راژوندی کوو او ساکینان پرې خړوبوو) په ټولو اسماني کتابونو کېنې (د بنیادمانو ترمنځ) بیا بیا نازل کړی دی ترڅو پکېنې دوی تدبیر وکړي او توحید ته پرې خپل ځانونه ورسوي خو د دوی اکثریت پکېنې تدبیر نه کوي او د ناشکری څخه کار اخلي.

ب: دغه ضمیر په «مِنَ السَّمَاءِ مَاءً» کېنې «مَاءً» ته راجع دی لکه څنګه چې په «بِهِ، لُسْقِيَهُ» کېنې دواړه ضمیرونه ورته راجع دي.

اما د «تَضْرِيفُ» (د خلکو ترمنځ د اړولو او را اړولو) مثالونه یې دا دي:

اول: الله ﷻ په ځینو خلکو باندې لږ باران او په ځینو نورو باندې ډېر باران وروي:

دوهم: چرته د اسمانه تېز باران او چرته نرم باران رابښکته کوي.

درېم: چرته یې څاڅکي غټ-غټ او چرته یې څاڅکي واړه-واړه وي.

څلورم: چرته تالنده وي او چرته زول وي.

(۱) التفسير الكبير ج ۲۴ ص ۹۸

(۲) تفسير ابي السعود ج ۶ ص ۲۲۴: تفسير الکشاف ج ۳ ص ۲۸۵

(۳) روح المعاني ج ۱۹ ص ۳۱

پنجم چرته باران کال وي او چرته وچکالي او قحطي وي، او داسې نور نو په دې تقدیر يې حاصل داسې اخستل کېږي چې:

يفينا مونږ د خلکو ترمنځ په مختلفو صورتونو سره د باران اوبه اړوو او را اړوو، ترڅو پکښې دوی تفکر او تدبیر وکړي او د توحيد نتيجې ته ورباندې ورسېږي؛ مگر د دوی اکثريت ناشکري کوي او خپل ځانونه پرې يا کفر ته وباسي او يا يې ورباندې په کفر کښې لا کلکوي.

تبصره

۶- که څه هم ذکر شوي دواړه تفسيرونه يو تربله سره څه منافات نه لري او د بدليت په لحاظ دواړه اراده کېدلی شي، خو مونږ ته دوهم تفسير په زړه پوری برېښي چې د لاندې روايتونو څخه يې هم تائيد څرگندېږي:

الف: يوه ورځ عبد الله بن عباس رضی الله عنه و فرمايل چې: «لَيْسَ غَامٌ بِأَكْثَرَ مَطَرًا مِنْ غَامٍ وَلَكِنْ اللَّهُ يُصَرِّفُهُ كَيْفَ يَشَاءُ» يعنې يو کال د بل کال څخه د باران د حيثه زيات نه دی مگر الله ﷻ باران تاووي څنگه يې چې اراده وشي (په ځينو ځايونو لږ باران وروي او په ځينو نورو ډېر)، «ثُمَّ قَرَأَ هَذِهِ الْآيَةَ»^(۱) بيا نو نوموړي صحابي ﷺ د استشهاد په توگه ذکر شوی ايت شريف قرائت کړ.

ب: عبد الله بن مسعود ﷺ په خپل يوه اوږده حديث کښې ذکر شوی ايت شريف تفسير کړی دی^(۲) چې مضمون يې لاندې لوستلی شی:

اول: د باران په اندازه کښې ټول کلونه يو برابر دي (د يوه کال د باران اندازه د بل کال د باران د اندازې څخه کمه يا زياته نه ده، په هر کال کښې د باران وزن او پيمانه په يوه اندازه ده).

دوهم: کله چې يو قوم گناهونه وکړي نو الله ﷻ ترې باران بل قوم ته تاو کړي.

درېم: او که ټول گناهونه او عصيان وکړي نو الله ﷻ بيا همدغه (د دوی برخه باران) په دريابونو او بيابانونو باندې وروي.

د خلکو اکثريت څنگه ناشکري کوي؟

۷- پاتې شوه دا خبره چې د خلکو اکثريت څنگه ناشکري کوي؟ نو دا په لاندې حديث شريف کښې په ډېره ښه توگه واضحه شوې ده:

يوه ورځې د حديبي په مقام کښې د سبا د لمانځه څخه وروسته په داسې حال کښې چې د شپې باران شوی وه نبي کریم ﷺ په يوه قدسي حديث کښې د الله ﷻ څخه داسې حکايت وکړ چې: «أَصْبَحَ مِنْ عِبَادِي مُؤْمِنٌ بِي وَكَافِرٌ. فَأَمَّا مَنْ قَالَ مُطِرْنَا بِفَضْلِ اللَّهِ وَرَحْمَتِهِ فَذَلِكَ مُؤْمِنٌ بِي وَكَافِرٌ بِالْكَوْكَبِ وَأَمَّا مَنْ قَالَ مُطِرْنَا بِنُوءٍ كَذَا وَكَذَا فَذَلِكَ كَافِرٌ بِي وَمُؤْمِنٌ بِالْكَوْكَبِ»^(۳) يعنې الله ﷻ فرمايي چې: په دغه باران

(۱) تفسير ابن کثير ج ۳ ص ۲۲۱

(۲) تفسير البغوي ج ۳ ص ۳۷۲

(۳) صحيح البخاري ج ۱ ص ۱۱۷، ۱۴۱.

سره زما د بندگانو څخه ځینې په ماباندې مؤمنان شوه او ځینې راباندې کافران شوه، نو هر چا چې وویل چې په مونږ باندې د الله ﷻ په فضل او رحمت سره باران وکړی شو نو دغه سړی په ما باندې مؤمن شو او په ستوري باندې کافر شو. او هر چا چې وویل چې په مونږ باندې د دغه او هاغه ستوري په راختلو سره باران وکړی شو نو دغه سړی په ما باندې کافر شو او په ستوري باندې مؤمن شو.

په قرآن سره دعوت لوی جهاد دی

۸- په ﴿ وَجَاهِدْهُمْ بِهِ ۖ جِهَادًا كَبِيرًا ﴾ کښې الله ﷻ نبي کریم ﷺ ته توصیه کړې ده چې په قرآن کریم سره د کفارو په مقابل کښې لوی جهاد وکړه، براهین او زواجر ورته قرائت کړه او د پخوانیو هلاکو شوو کفارو حالات ورته بیان کړه او د قیامت د ورځې په کیفیاتو باندې اطلاع ورکړه او داسې نور. څرنگه چې ذکر شوی ایت شریف د هجرت څخه وړاندې نازل شوی دی چې مسلح (وسلوال) جهاد لا نه وه فرض شوی نو معلومه شوه چې د فی سبیل الله وسلوال جهاد څخه فی سبیل الله دعوت لوی جهاد دی چې هم پکښې اجروونه زیات دي او هم پکښې مسئولیت ډېر لوی دی، بلکې په کیفیت او نتائجو کښې هم د هغه څخه دا لوړ دی، که نه نو نبي کریم ﷺ ته به توصیه شوې وی چې ته سمدستي وړوکی جهاد کوه او لوی جهاد ته منتظر اوسه چې فرضیت یې در روان دی.

د وخت مشرکانو (کفارو) هم ذکر شوی مطلب درک کړی وده، د همدې کبله الله ﷻ ترې حکایت کړی دی چې: ﴿ وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ إِنَّا أَغْوَيْنَا بِهِ لَعَلَّكُمْ تَعْلَمُونَ ﴾ [فصلت: ۲۶] یعنې او هغه کسان کومو چې کفر غوره کړی دی (خپلو پیروانو او لویانو ته) وايي چې تاسو دغه قرآن ته غوږ مه ږدئ (چې اثر درباندي ونه کړي) او د قرائت په وخت کښې یې شور کوی (چې نور خلک یې هم وانه وري)، شاید چې تاسو (په دغې طریقې سره په قرآن باندې) غلبه موندنه کړئ (که نه نو د هغه اثر ډېر قوي دی او د ډېر لوی جهاد څخه نمایندګي کوي).

نو د هرې زمانې په علماوو کرامو باندې فرض ده چې خپله فريضه (دعوت إلى الله) وپېژني او په عمل کښې یې پیاده کړي، که نه نو د قیامت په ورځ به د ډېر لوی مسئولیت سره مخامخ شي

اللهم وفقنا لما تحب وترضى آمين يا مجيب الداعين *

د دریابونو ترمنځ پرده موجودیت لري

۹- په ﴿ وَهُوَ الَّذِي مَرَجَ الْبَحْرَيْنِ هَذَا عَذْبٌ فُرَاتٌ وَهَذَا مِلْحٌ أُجَاجٌ وَجَعَلَ بَيْنَهُمَا بَرْزَخًا وَجِجْرًا مَحْجُورًا ﴾ کښې دوه وو تګو ته توجه په کار ده: چې یو د ایت شریف د لغاتو د معناوو شرحه ده او بل دا چې په دې مقام کښې د دوه وو بحرونو څخه کوم-کوم بحرونه مطلب دي؟ او قوي پرده (برزخ) د څه شي څخه عبارت دی؟ نو:

الف: د لغاتو معناوې یې دا دي:

اول: د ﴿ مَرَجَ ﴾ کلمه د "مَرَجَ" - لکه "ضَرَبَ" - څخه اشتقاقه شوې ده، "مَرَجَ" اصلاً د خلط

(گلو ډډلو) دپاره وضعه شوی دی، خو په چراگاه (خرخای) کښې هم استعمالېږي چې هلته خاړوي پرېښودل کېږي چې په خپله خوښه پکښې ازاد وگرځي راوگرځي^(۱).

خو په دې مقام کښې ترې د 'خلط' معنی مراده نه ده ځکه چې په عین ایت کښې د 'برزخ' د کلمې سره منافات لري، بلکې د خلط سره لازمه معنی ترې مراده ده چې 'اتصال' دی. دوهم: د ﴿عَذَّبْتُ فِرَاتٍ﴾ هره یوه کلمه صفت مشبه ده^(۲) او هره یوه د خوندورو خوږو اوبو دپاره وضعه شوې ده چې دوهمه د اولې معنی تاکیدوي^(۳) چې د دواړو څخه مونږ په ډېرو خوږو او خوندورو اوبو سره تعبیر کوو.

درېم: د ﴿مِلْحُ أُجَاجٍ﴾ هره یوه کلمه هم صفت مشبه ده^(۴) او هره یوه د تروو اوبو دپاره وضعه شوې ده نو دوهمه د لومړۍ کلمې د معنی تاکید کوي، چې مونږ ترې د شدیدو تروو او ترخو اوبو معنی اخلو.

څلورم: مونږ د الله ﷻ په توفیق د 'برزخ' کلمه د [المؤمنون: ۱۰۰] ایت لاندې ښه تحلیل کړې ده چې د پردې او حائل معنی ورکوي، او همدارنګه مو الله ﷻ الحمد والمنة د [الفرقان: ۲۲] ایت لاندې د 'ججر، مخجور' دواړو کلمو په هکله لیکلي دي چې دوهمه د لومړنۍ تاکید دی او دواړه په کلک مانع او حائل باندې دلالت کوي.

نو په دې مقام کښې به د درېواړو کلمو (برزخ، ججر، مخجور) څخه په مجموعي توګه ډېره زیاته قوي پرده (حائل) مراده وي چې د هیچا په توان کښې ممکنه نه وي چې هغه د منځه یوسي او د بحرونو اوبه سره ګډې کړي.

ب: په دې خبره کښې (چې د بحرونو څخه کوم-کوم بحرونه مطلب دي او قوي پرده د څه شي څخه عبارت ده؟) علماء کرام په لاندې دوه وو ډلو باندې ویشل شوي دي:

اول: یو بحر د ټولو سیندونو د مجموعې څخه عبارت دی لکه: سیحون، جیحون او د ټولې دنیا نور سیندونه، چې د ټولو اوبه خوږې او مزه ناکې دي. او د بل بحر څخه د ټولو دریابونو مجموعه مطلب ده چې د ځمکې زیاته برخه یې اشغال کړې ده او اوبه یې تروې او ترخې دي^(۵).

همدارنګه د ځمکې په داخل کښې هم دواړه ډوله اوبه چلېږي، د همدې کبله ځینې ځاګانې خوږې اوبه لري او په ځینو نورو کښې تروې او ترخې اوبه موجودې وي.

دغه ډله علماء کرام وایي چې د قوي پردې څخه دلته ځمکه مطلب ده چې هم د دریابونو او سیندونو ترمنځ حائل ده او هم په خپله ګډه کښې خوږې اوبه او تروې اوبه نه پرېږدي چې سره ګډې وډې شي.

(۱) النهایة فی غریب الحدیث والاثراج ۴ ص ۳۱۴: تفسیر الطبري ج ۱۹ ص ۲۳

(۲) أضواء البیان ج ۶ ص ۳۳۹

(۳) القاموس المحيط ج ۳ ص ۱۷۶: لسان العرب ج ۲ ص ۶۵

(۴) مفردات الراغب ص ۶: لسان العرب ج ۲ ص ۲۰۷

(۵) التفسیر الکبیر ج ۲۴ ص ۱۰۱: فی ظلال القرآن ج ۵ ص ۲۵۷۲: المحرر الوجیز ج ۱۲ ص ۳۰: تفسیر ابن کثیر ج ۳ ص ۳۲۲

دوهم: بله ډله علماء کرام وایي چې دواړه دریابونه د متعارفو دریابونو څخه عبارت دي چې هم پکښې خوږې اوبه شته او هم په تروو او ترخو اوبو باندې مشتمل دي؛ چې دواړه ډوله اوبه په خپل منځکښې سره پیوستون لري خو ګډون په هیڅ صورت سره نه قبلوي.

په دې تقدیر کلکه پرده د هغې قوي پردې څخه عبارت ده چې د الله ﷻ د کامل قدرت څخه نمایندګي کوي، او په سترګو باندې نه لیدله کېږي^(۱)، خو د دواړو ډولونو اوبو ترمنځ حائله ده چې یو ډول هم بغاوت ته نه پرېږدي.

تبصره

۱۰- مونږ لري نه ګڼو چې اول تفسیر په اشاره النص سره مراد شي، خو په عبارة النص سره راته فقط دوهم تفسیر ترجیح لري او دا ځکه چې:

الف: په وړاندېنۍ توضیح کښې لږ وړاندې تېر شوه چې په ﴿مَرَجَ الْبَحْرَيْنِ﴾ کښې د ﴿مَرَجَ﴾ کلمه په خلط او پیوستون باندې دلالت کوي، حال دا چې په اول تفسیر کښې د دواړو دریابونو ترمنځ ځمکې ته د برزخ (حائل) لقب ورکړی شوی دی چې دواړه دریابونه پیوستون ته نه پرېږدي، او کله چې د یوه دریاب اوبه (سیندونه) په بل دریاب کښې وړولوېږي او سره پیوسته شي نو بیا خپل خوږوالی نه شي حفظ کولی، نو په دې صورت کښې ځمکه برزخ (حائل) نه جوړېږي.

ب: بلکې په بل ایت شریف کښې د دواړو دریابونو په پیوستون باندې صراحت شوی دی چې: ﴿مَرَجَ الْبَحْرَيْنِ يَلْتَقِيَانِ﴾ بَيْنَهُمَا بَرْزَخٌ لَا يَبْغِيَانِ ﴿[الرحمن: ۱۹، ۲۰]﴾ یعنې الله ﷻ دوه دریابونه خوشې کړي (بېولي) دي چې یو تربله سره پیوسته کېږي، حال دا چې د دواړو ترمنځ پرده ده چې یو په بل باندې بغاوت نه کوي (خو په لومړي تفسیر سره پیوستون بالکل صورت نه نیسي).

که څه هم دواړه دریابونه د بغاوت صلاحیت لري، چې یا دواړه ترخه شي او یا دواړه خواږه وګرځي او بالاخره یا دواړه خوږ لوړی جوړ شي.

دغه پرده دومره قوي ده چې که د دواړو دریابونو څخه په یوه کاسه کښې اوبه واچولی شي هم یو تربله سره بغاوت نه کوي.

ج: که څه هم په سیندونو باندې د بحرونو اطلاق کېږي لکه په [الکھف: ۶۰] ایت کښې، مګر متبادره معنی یې هغه لوی دریابونه دي کوم چې په ځمکه راچاپېر دي، نو ترڅو چې متبادره معنی امکان لري باید چې غیر متبادره معنی اراده نه کړی شي، لکه څنګه چې په اولني تفسیر کښې اراده کړی شوې ده.

د: د دریابونو ذکر شوي دوه ډولونه لیدلی شوي هم دي لکه چې امام الشنقيطي رحمه الله وایي چې: زه یوه ورځ د یو لوی دریاب په غاړه ناست وم چې یو لاس به مې اوبو ته ښکته کړ خوږې اوبه

(۱) تفسیر الطبري ج ۱۹ ص ۲۵: روح المعاني ج ۱۹ ص ۲۵: تفسیر ابی السعود ج ۶ ص ۲۲۵

به لاس ته راغلي او چې په عين وخت کښې به مې بل لاس ورتيت کړ نو تروې اوبه مې را اوچتې کړې. لنډه دا چې د درياب په همدغه يو ځای کښې دواړه ډوله اوبه موجودې وې او ترمنځ يې د الهي کامل قدرت پرده پرته وه چې په سترگو نه لیده کېدله.^(۱)

په دې باندې علاوه عدم ليدل خو په عدم موجوديت باندې دلالت نه کوي لکه چې د زوزو مازوزو بند چا نه دی ليدلی خو مسلمان ترې انکار نه کوي.

ه: داسې معلومېږي چې د قرآن کریم د نزول په وخت هم د ذکر و شوو دوه وو دريابونو په موجوديت باندې خلکو عقیده درلوده او ورته ثابت وه؛ که نه نو مشرکان خو اعتراض کولو ته شنه ناست وه، دا موقع به يې بې اعتراضه نه وی پرېښي.

عجيبه حکمتونه

۱۱- که څوک وايي چې: په دې کښې څه حکمت دی چې الله ﷻ اکثره لوی-لوی دريابونه تروه

پیدا کړي دي؟

مونږ وايو چې: الله ﷻ د حکمت څښتن دی چې هر يو کار يې په بې شمېره حکمتونو باندې ولاړ دی، نو لوی-لوی دريابونه يې د ډېرو حکمتونو په بنياد تروه پیدا کړي دي. لاندې مثالونه يې ولولئ^(۲):

الف: که د لویو-لویو دريابونو اوبه تروې او مالگیني نه وی نو بوی به يې کړی وی او د ډېرو زمانو په تېرېدلو سره به ورستې شوې وی، نو حیواناتو به پکښې ژوند نه وی کړی.

د همدې کبله الله ﷻ د سترگو اوبنکې تروې پیدا کړي دي ترڅو سترگو ته ضرر ناکې واقع نه شي او خلک رانده نه کړي.

ب: که د دريابونو اوبه بدبونه او فاسدې شوې وی نو ټوله ځمکه به د استوگنې څخه وتلې وی، ټوله به بوی نیولې وی، او هيڅ ساکن به ورباندې ژوند نه وی کړی، او داسې نور.

د نسب او صهر ارتباط

۱۲- که څه هم ﴿فَجَعَلَهُ نَسَبًا وَصِهْرًا﴾ عبارت اصلاً د مضاف (ذا) په حذف سره دی چې مونږ ترې

په ﴿ذَا نَسَبٍ وَصِهْرٍ﴾ سره تعبیر کولی شو^(۳)، خو بیا د مضاف اعراب (نُصَب) د هغه د حذف څخه وروسته

په مضاف الیه باندې اجراء شوی دی، يعنې الله ﷻ هغه اقدس ذات دی چې انسانان يې د يوې نطفې څخه پیدا کړي دي او په عين حال کښې يې په دوه وو ډولونو باندې وېشلي دي. هغه دا چې:

الف: يو ډول انسان د نسب خاوند دی او نارینه دی چې اولادونه همده ته منسوبېږي چې فلانی

د فلاني زوی.

ب: بل ډول انسان يې د صهر (نکاحي) قرابت خاوند جوړ کړی دی چې هغه د ښځينه انسان څخه

(۱) اضواء البيان ج ۶ ص ۲۴

(۲) روح المعاني ج ۱۹ ص ۳۴: الجواهر للطنطاوي ج ۱۲ ص ۲۲۱

(۳) تفسير البغوي ج ۳ ص ۳۷۲: تفسير ابي السعود ج ۶ ص ۲۲۶

عبارت دی چې پردي خلک ورباندې راځېلېږي.

همدا مضمون په بل ایت کېنې داسې نازل شوی دی چې: ﴿وَأَنَّهُ خَلَقَ الزَّوْجَيْنِ الذَّكَرَ وَالْأُنثَىٰ﴾ [النجم: ۴۵، ۴۶] یعنې په پخوانیو صحیفو کېنې دا خبره هم لیکلې شوې وه چې یقیناً الله ﷻ دوه فرده (جوره) پیدا کړې ده، چې یو نارینه دی او بل ښځینه دی، البته دغه جوره یې د یوې نطفې څخه پیدا کړې ده کله چې هغه په رحم کېنې واچوله شي. دا د یو پلوه او د بله پلوه مونږ ته څه لرې نه برېښي چې هر یو انسان (نارینه وي او که ښځینه) ذکر شوي دواړه قرابتونه ولري. او دا ځکه چې:

نارینه انسان نظر ځینو کسانو ته د نسب خاوند دی لکه پلار توب او زوی توب، او ځینو نورو ته د نکاحي قرابت درلودونکی دی، چې د چا زوم دی او د چا خسر دی.

همدارنگه زنانه هم د چا لور او د چا مور ده، او هم د چا خواښې او د چا انگور ده. په هر تقدیر قرابت او خپلولي (هر ډول چې وي) لوی نعمت دی چې د خواخوږۍ او تعاون بنیاد او بنسټ گڼلی کېږي. که بالفرض انسان د قرابت خاوند نه وی گرځولی شوی نو ژوند به یې د څارویو غوندې بې مینې او بې محبته وی، او تعاون به یې په منځکېنې نه وی.

﴿وَمَا أَرْسَلْنَاكَ إِلَّا مُبَشِّرًا وَنَذِيرًا﴾ ﴿٢٦﴾ قُلْ مَا أَسْأَلُكُمْ عَلَيْهِ مِنْ أَجْرٍ إِلَّا مَنْ شَاءَ أَنْ يَتَّخِذَ إِلَىٰ رَبِّهِ سَبِيلًا ﴿٢٧﴾ وَتَوَكَّلْ عَلَىٰ الْحَيِّ الَّذِي لَا يَمُوتُ وَسَبِّحْ بِحَمْدِهِ ۚ وَكَفَىٰ بِهِ بِذُنُوبِ عِبَادِهِ خَبِيرًا ﴿٢٨﴾ الَّذِي خَلَقَ السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ الرَّحْمَنُ فَسَلِّ بِهِ خَبِيرًا ﴿٢٩﴾ وَإِذَا قِيلَ لَهُمْ اسْجُدُوا لِلرَّحْمَنِ قَالُوا وَمَا الرَّحْمَنُ أَنَسْجُدُ لِمَا تَأْمُرُنَا وَزَادَهُمْ نُفُورًا ﴿٣٠﴾﴾

[۵۶] او (ای پیغمبره!) مونږ ته په هیڅ حال کېنې نه یې استولی مگر (په جنت سره) زیری ورکوونکی او (په دوزخ سره) ډاروونکی.

[۵۷] ته (خلکو ته) ووايه چې: زه ستاسو څخه (د قرآن کریم) په تبلیغ باندې هیڅ اجر (مزدوري) نه غواړم، مگر (فقط همدا مزدوري) چې څوک اراده ولري چې خپل رب ﷻ ته (روغه) لاره ونيسي (نو هغه ته روغه لاره وروښایم).

[۵۸] او (ای پیغمبره!) په هغه ژوندي (ابدي او ازلي) ذات ﷻ باندې توکل وکړه کوم چې نه مړ کېږي (فنا ورباندې نه ورځي)، او د همدې ﷻ د حمد سره تسبیح (د عیوبو څخه پاکي) هم (ملگري) کوه. او همدې ﷻ د خپلو بندگانو په گناهونو باندې د خبردارۍ د لحاظه بس دی (چې هر چاته موافقه سزا ورکړي).

[۵۹] (په) هغه اقدس ذات ﷻ (باندې توکل کوه) چې اسمانونه او ځمکې او هغه څه چې د دواړو ترمنځ دي (دا ټول) یې په شپږو ورځو کې پیدا کړه (او) بیا یې په عرش العظیم باندې (د خپل اقدس ذات سره مناسبه) استوا وکړه.

د هر مهربان الله ﷻ (ورباندې مناسبه استوا وکړه) نو ته (د نورو زیاتو معلوماتو دپاره) په همدغه ﷻ باندې د خبردار څخه پوښتنه وکړه (چې نور صفات یې هم درته بیان کړي).

[۶۰] او کله چې مشرکانو ته (ستا د پلوه) وویل شي چې د هر مهربان الله ﷻ ته سجده وکړئ (چې رحمن نومېږي)، نو دوی وايي چې: او رحمن څه شی دی؟ ایا مونږ هغه شی ته سجده وکړو چې ته راته ورباندې امر کوې (او مونږ یې نه پېژنو)؟

او (ستا همدا د سجده کولو امر) ورته (د اسلام څخه لا) نفرت زیاتوي (او کفر یې ورته قوي کوي).

ارتباطونه

۱- په وړاندېنيو ایتونو کېنې الله ﷻ د خپل توحید دلایل نازل کړي وه او نبي کریم ﷺ ته یې توصیه کړې وه چې په قرآن کریم باندې لوی جهاد ته ادامه ورکړي.

په دې ایتونو کېنې الله ﷻ د یو پلوه په لوی جهاد کېنې د نبي کریم ﷺ مکلفیت مشخص کړی دی او د بله پلوه یې هغو ارشاداتو ته اشاره کړې ده کومو ته چې نبي کریم ﷺ د لوی جهاد په اوږدو کې ضرورت درلود چې دا وایه او دا کوه.

۲- د هغو ایتونو په پای کېنې ټول کفار د شیطان کومکیان بنودل شوي وه، او د دې ایتونو په پای کېنې د همدغې دوستۍ نتیجه بنودله کېږي. نو حاصل یې داسې راڅپړي:

د مطلب خلاصه

ای پیغمبره! د لوی جهاد په چلولو کېنې لاندې وصایا په نظر کېنې ونیسه:

۱- لوی جهاد د دې څخه عبارت دی چې ته د خپل رب ﷻ د توحید دلایل خلکو ته ابلاغ کړې او په همدغه مطلب باندې د سوچه عقیدې دعوت ورکړې، او هم د قبول په صورت کېنې ورته بشارت ورسوي او د عدم قبول په صورت کېنې یې د اخروي عذاب څخه وډار کړې. دا ستا مکلفیت دی، د دې څخه علاوه ته د یو پیغمبر په صفت نور مکلفیت نه لري او دا ځکه چې ته خو مونږ نه یې استولی مگر فقط په داسې حال چې ته زیری ورکوونکی او ډاروونکی یې او بس.

۲- د جهاد په جریان کېنې کفار مخاطب کړه او ورته ووايه چې زه خو ستاسو څخه د دغه قرآن کریم په دررسونه باندې څه مزدوري نه غواړم او نه درته د څه شي تمه لرم، که بالفرض ما دا کار کولی نو تاسو به د عدم قبول دپاره څه وجه په لاس کېنې درلودلې وی.

زما ټوله غوښتنه ستاسو څخه فقط همدا ده چې ستاسو هرڅوک چې د خپل رب ﷻ په لاره باندې تلل غواړي نو زه هغه ته همدغه لار ورنښایم (زه ورته لارښود یم) چې په دې زمانه کېنې فقط همدا زه لارښود یم او بس.

نو که زما په دغې وینا باندې تاسو د اجرت او مزدوری نوم ږدئ نو ورباندې یې کېږدئ، د همدغې خبرې څخه په غیر نور هیڅ شی زه ستاسو څخه نه غواړم نو دا راته وواياست چې اوس نو ستاسو د ایمان نه راوړلو وجه څه شی کېدلی شي؟

۳- د جهاد په جریان کېنې فقط په خپل رب ښه باندې توکل کوه او د کفارو د غاښ چيچي څخه هیڅ مه ډارېږه او دا ځکه چې:

الف: ستا رب ښه هغه اقدس ذات دی چې همېشه ژوندی دی او هیڅکله د موت (مرگ) سره نه مخامخ کېږي ځکه چې مرگ د ممکناتو خاصه ده او ستا رب ښه د ممکناتو د سلسلې څخه بهر دی، د همدغه ښه څخه په غیر نور ټول موجودات فاني کېدونکي دي، او د فاني کېدونکو څخه ډار په کار نه دی.

نو ته په همدغه ازلي او ابدي الله ښه باندې توکل کوه او د همدغه ښه د تسبیحاتو سره حمدونه او ثناوې هم وایه.

ب: د کفارو د کفر مسئولیت تاته نه راجع کېږي، د هغوی جنایات د هغوی په غاړه دي چې ستا رب ښه ته ښه پوره څرگند دي، او همدا خبره بس ده چې الله ښه د خپلو بندګانو په ګناهونو او جنایاتو باندې خبردار دی، ته هیڅ تشویش مه کوه.

ج: ته به ولې په خپل رب ښه باندې توکل نه کوې چې همدې ښه هغه اقدس ذات دی چې ټول اسمانونه او ټولې ځمکې یې په شپږو ورځو کېنې پېدا کړي دي.

او بیا یې په عرش عظیم باندې د خپل اقدس شان سره مناسبه استواء کړې ده، او هم یې د ټولو تکویناتو واګي په خپل اختیار کېنې اخستې دي، نو ټول اختیار د همدغه ښه په واک کېنې دی، د بل چا د لاسه هیڅ پوره نه دي.

د: په دې باندې علاوه ستا رب ښه ډېر مهربان دی، ډېر ژر به د لوی جهاد په اوږدو کېنې ستا مشکلات حل کړي او دښمنان به دې ذلیل او مقهور وګرځوي.

ه: د دې دپاره چې تاته د خپل رب ښه ډېره لویه مهرباني ډېره ښه جوته شي نو د هغه چا څخه پوښتنه وکړه چې د الرحمن (ډېر مهربان الله ښه) په لوړو صفاتو باندې ښه پوره خبرتیا لري، یا په بل عبارت: پخپله د همدغه ښه څخه پوښتنه وکړه چې د هغو بې اندازې نعمتونو په هکله معلومات درکړي کومې یې چې د ځمکو او اسمانونو په پیدایښت کېنې نغښتې دي.

و: هو! هغه بنیادمان هم ورباندې څه ناڅه اجمالي معلومات درکولی شي کومو ته چې د پخوانیو اسماني کتابونو علم ورکړی شوی دی او د همدغه علم په رڼا کېنې یې په تاباندې هم ایمان راوړی دی لکه عبد الله بن سلام ښه او نور.

ز: اما د دوی څخه په غیر نور خلک خو یا په الرحمن ښه باندې خبرتیا نه لري او یا یې ورباندې خپل ځانونه ګول اچولي دي، حتی:

ح: کله چې دوی ته ستا د پلوه وویل شي چې: الرحمن ﷻ ته سرونه په سجده کېږدي او خاص همدۀ ﷻ ته عبادت وکړي، نو خپل ځانونه بالکل ناخبره نيسي او په تعجب سره داسې پوښتنه نه کوي چې الرحمن څوک دی؟ بلکې وايي چې: الرحمن څه شی دی چې مونږ ورته سجده وکړو؟
ط: او بیا تاته په ډېره بېباکانه توګه مخ در اړوي او درته وايي چې: ایا مونږ هغه شي ته سجده وکړو چې ته راته پرې امر کوي حال دا چې مونږ يې نه پېژنو؟
ي: د همدې کبله همدغه ارشاد (چې الرحمن ﷻ ته سجده وکړي!) د هغوی نفرت لا زیاتوي او د کفري خبرو په کولو سره يې د هدايت څخه لا لرې کېږي (چې د شیطان سره يې انډيوالي لا قوي کېږي).

توضیحات

۱- په ﴿قُلْ مَا أَسْأَلُكُمْ عَلَيْهِ مِنْ أَجْرٍ إِلَّا مَنْ شَاءَ أَنْ يَتَّخِذَ إِلَىٰ رَبِّهِ سَبِيلًا﴾ کېنې لاندې ټکو ته توجه په کار ده:

الف: د ﴿عَلَيْهِ﴾ ضمير هغه (تبليغ) ته راجع دی په کوم باندې چې په وړاندېني ایت کېنې د "أَرْسَلْنَا، مُبَشِّرًا، نَذِيرًا" کلمات دلالت کوي ځکه چې "رسول"، "مبشر" او "نذير" هغه څوک کېدلی شي چې د پیغامونو تبليغ (رسونه) يې په غاړه وي.

ب: د ﴿إِلَّا مَنْ شَاءَ﴾ استثناء کېنې علماء کرام دوه نظره لري^(۱):

اول: جمهور علماء کرام وايي چې: دا استثناء منقطعه ده، نو ټول عبارت يې داسې راخېږي چې: "إِلَّا مَنْ شَاءَ أَنْ يَتَّخِذَ إِلَىٰ رَبِّهِ سَبِيلًا فَلْيَفْعَلْ" يعنې زه ستاسو څخه په خپل تبليغ او دعوت باندې څه اجرت او مزدوري نه غواړم، مګر هغه څوک چې خپل رب ﷻ ته د سمې لارې د موندلو اراده لري هغه دې خپله اراده عملي کړي او په ما پسې دې راشي چې مطلب ته ورسېږي.

دوهم: د ځينو نورو په نظر دغه استثناء ادعاء متصله ده چې د سمې لارې موندل اجرت ګڼلې شوی دی، نو په دې تقدير يې حاصل داسې راخېږي چې: زه خو په تبليغ باندې ستاسو څخه بل هيڅ اجرت نه غواړم فقط همدا اجرت غواړم څوک چې خپل رب ﷻ ته د سمې لارې د موندلو نيت لري چې هغه ته لاره وروښاييم چې دغسې لار شه، یا په بل عبارت: که تاسو دغه کار او دغې غوښتنې ته د اجرت لقب ورکوي نو رښتيا چې زه د اجرت غوښتونکی يم.

که څه هم ذکر شوي دواړه نظرونه سره څه منافات نه لري د بدليت په اعتبار سره دواړه هم اراده کېدلی شي مګر مونږ ته دوهم نظر په زړه پورې برېښي چې لطافت او باريکي پکښې زیاته ده.

يادونه

۲- دا پنځم ایت دی چې د ﴿أَسْتَوَىٰ عَلَى الْعَرْشِ﴾ کلمات پکښې نازل شوي دي. په دې هکله چې مونږ ته الله ﷻ څه رابښودلي وه او هم يې راته ليکل ضرور برېښېدلي وه هغه مو د همدۀ ﷻ په

(۱) تفسير الکشاف ج ۳ ص ۲۸۸: الباب في علوم الكتاب ج ۱۴ ص ۵۵۳

توفیق د [الأعراف: ۵۴] ایت لاندې (چې د اول ځل دپاره پکښې ذکر شوي کلمات نازل شوي دي) لیکلي دي، نو بیا لیکل یې کتاب اوږدوي.

خو مهم او په زړه پوري مطالب

۳- د ﴿الرَّحْمَنُ فَتَنَّا بِهِ خَبِيرًا﴾ په اعراب او نورو مربوطاتو کښې مفسرینو کرامو متعدد تحلیلونه کړي دي^(۱)، که د چا زړه اوږد بحث ته نه په تنگېږي نو هملته دې مراجعه وکړي، مونږ د همغو ټکو په ذکر باندې اکتفاء کوو کوم چې راته په زړه پوري برېښېدلي دي هغه دا چې:

الف: د ﴿الرَّحْمَنُ﴾ معززه کلمه د ﴿ثُمَّ أَسْتَوَىٰ عَلَى الْعَرْشِ﴾ د مستتر ضمیر څخه بدل واقع شوې ده، لکه چې په ﴿الرَّحْمَنُ عَلَى الْعَرْشِ أَسْتَوَىٰ﴾ [طه: ۵] ایت کښې ورباندې صراحت شوی دی. ب: په ﴿بِهِ﴾ کښې د "ب" توري د ﴿خَبِيرًا﴾ په کلمې پورې تعلق نیسي چې وروسته ترې متصله ذکره ده او د "ه" ضمیر یې د ﴿الرَّحْمَنُ﴾ کلمې ته راجع دی چې وړاندې ترې متصله ذکره ده.

ج: په دې خبره کښې چې دلته د ﴿خَبِيرًا﴾ مصداق څوک دی؟ یا په بل عبارت: د چا په هکله نبي کریم ﷺ ته توصیه شوې ده (چې د "الرَّحْمَن" په ارتباط ترې پوښتنه وکړي او معلومات ترې واخلي؟) علماوو کرامو متعدد اقوال کړي دي^(۲)، لاندې مثالونه یې د نظره تېر کړئ:

اول: دلته د ﴿خَبِيرًا﴾ د کلمې مصداق هغه څوک دی د کوم څخه چې الله ﷻ په بل ایت کښې په ﴿وَمَنْ عِنْدَهُ عِلْمُ الْكِتَابِ﴾ سره تعبیر کړی دی چې فرمایلي یې دي: ﴿قُلْ كَفَىٰ بِاللَّهِ شَهِيدًا بَيْنِي وَبَيْنَكُمْ وَمَنْ عِنْدَهُ عِلْمُ الْكِتَابِ﴾ [الرعد: ۴۳] یعنې ای پیغمبره! کفار تاته وایي چې ته د الله ﷻ د پلوه د پیغمبر په حیث نه یې را استولی شوی نو ته ورته په جواب کښې ووايه چې زما او ستاسو په منځ کښې الله ﷻ د شهادت ورکونکي په حیث او هم هغه څوک د شاهد په حیث بس دی چې د چا په نزد د اسماني کتاب علم وي، لکه پرېښتې، د اهل الکتابو علماء او د قرآن کریم علماء.

نو په دې تقدیر به یې د معنی حاصل داسې راوڅیږي چې: ای پیغمبره! د هغه چا څخه د "الرَّحْمَن" په هکله پوښتنه وکړه کوم چې د همدې ﷻ په شان باندې څه ناڅه خبردار دی، لکه جبرائیل ﷺ او عبد الله بن سلام او نور.

په دې باندې علاوه الله ﷻ نبي کریم ﷺ ته توصیه کړې ده چې: ﴿فَإِنْ كُنْتَ فِي شَكٍّ مِّمَّا أَنْزَلْنَا إِلَيْكَ فَتَنَّا الَّذِينَ يَفْقَهُونَ الْكِتَابَ مِنْ قَبْلِكَ﴾ [یونس: ۹۴] یعنې نو ای پیغمبره! که ته (بالفرض المحال) د هغه کتاب څخه په شک کښې یې کوم چې مونږ تاته درنازل کړی دی نو د هغو کسانو څخه (په همدې هکله) پوښتنه وکړه کوم چې ستا څخه وړاندې اسماني کتاب قرائت کوي او ورباندې نازل شوی دی. دوهم: دلته د ذکرې شوې کلمې مصداق الله ﷻ دی چې په هر شي باندې خبردار دی، یعنې ای

(۱) تفسیر القاسمي ج ۱۲ ص ۲۷۱: روح المعاني ج ۱۹ ص ۲۸: تفسیر القرطبي ج ۱۳ ص ۶۴: التفسیر الکبیر ج ۲۴ ص ۱۰۵

(۲) زاد المسیر ج ۶ ص ۲۹

پیغمبره! ته د "الرَّحْمَن" (د هر مهربان الله ﷻ) په ارتباط د همدۀ ﷻ څخه پوښتنه وکړه چې د څومره حکمتونو په بنیاد یې په شپږو ورځو کښې دنیا پیدا کړې ده او بیا یې پرې د خپل اقدس ذات سره مناسبه استواء کړې ده؟! ترڅو نور معلومات هم درنازل کړي.

د دې توجیه تائید د وړاندېني ایت شریف څخه په لاس راځي چې الله ﷻ د ﴿حَبِيرًا﴾ په نامه باندې د خپل اقدس ذات څخه تعبیر کړی دی چې: ﴿وَكَفَىٰ بِهِۦٓ إِذْ تُؤَيَّدُ عِبَادَهُۥٓ حَبِيرًا﴾، نو گومان کېږي چې دلته به هم همدغه کلمه د الله ﷻ د اقدس ذات څخه عبارت وي.

تبصره

۴- مونږ ته ذکر شوي دواړه نظرونه په زړه پوري برهښي حال دا چې څه منافات هم سره نه لري، نو بهتره دا ده چې د بدلیت په لحاظ سره دواړه اراده کړی شي، والله ﷻ اعلم بمراده. هوا د لومړني نظر په ارتباط د سړي په ذهن کښې یوه پوښتنه ګرځي چې د څه حکمت په بنیاد نبي کریم ﷺ ته توصیه وشوه چې د اهل الکتابو څخه او یا د بل کوم عالم څخه د هر مهربان "الرَّحْمَن" په هکله معلومات واخله؟

نو د دې پوښتنې جواب مونږ د الله ﷻ په توفیق د [یونس: ۹۴] ایت لاندې لیکلي دي، هیله ده چې هملته مراجعه وکړی شي.

خو دلته ورباندې اضافه کوو چې: په دغې توصیه کښې اصلاً مشرکان په غوږ وهلې شوي دي چې د الله ﷻ په هکله د خپلې ګېډې څخه خبرې مه کوئ بلکې د نبي کریم ﷺ څخه یې معلومات واخلي چې الله ﷻ ورته خپل اقدس ذات ورپېژندلی دی او روزمره ورته وحې کوي.

هېر مونه شي

۵- هېر مونه شي چې د [الإسراء: ۱۱۰] ایت لاندې د ﴿وَمَا الرَّحْمَنُ﴾ په ارتباط څه بیان تېر شوی دی - لله الحمد والمنه - چې په دې مقام کښې یې د نظره تېرول بې ګټې نه دي.

د تلاوت اومه سجده

۶- په [الفرقان: ۶۰] ایت کښې د تلاوت اومه سجده ده چې د الله ﷻ په توفیق مونږ یې څه ضروري احکام د [الأعراف: ۱۰۶] ایت لاندې لیکلي دي هیله ده چې هملته مراجعه وکړی شي.

﴿تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا وَقَمَرًا مُنِيرًا﴾ ﴿وَهُوَ الَّذِي جَعَلَ اللَّيْلَ وَالنَّهَارَ خِلْفَةً لِّمَنۢ أَرَادَ أَن يَذَّكَّرَ أَوْ أَرَادَ شُكُورًا﴾ ﴿وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا﴾

وَالَّذِينَ يَبِيتُونَ لِرَبِّهِمْ سُجَّدًا وَقِيَمًا ﴿٦١﴾ وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا ﴿٦٢﴾ إِنَّهَا سَاءَتْ مُسْتَقَرًّا وَمُقَامًا ﴿٦٣﴾ وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا ﴿٦٤﴾

[۶۱] هغه اقدس ذات ﷻ ډېر زيات برکتناک (او د نعمتونو خاوند) دی چې په اسمان کښې يې ستوري گرځولي (پیدا کړي) دي، او (هم) يې پکښې (لمر) ډېره گرځولې ده او (بالآخرة هم يې پکښې) روښانه سپوږمۍ (پیدا کړې) ده.

[۶۲] او همدا (د ذکر و شوو شيانو پيدا کوونکی) هغه اقدس ذات دی چې شپه او ورځ يې (هره يوه د بلې) نانبه گرځولې ده (چې د استمرار په توګه يوه د بلې ځای نیسي). (البته) د هغه چا د (عبرت) دپاره کوم چې اراده لري چې پند واخلي (او) يا اراده لري چې (خپل رب ﷻ ته) شکر گزاري وکړي (همدوی ترې استفاده کوي).

[۶۳] او د ډېر مهربان الله ﷻ (مخلص) بندگان هغه دي کوم چې په ځمکه باندې د پوستوالي (تواضع) په حال گرځي (تکبر نه کوي)، او کله چې ورته جهال (ناپوهان په ستغو خبرو باندې) خطاب وکړي نو دوی ورته سلام وايي (د متارکې په سلام سره جواب ورکوي او د بالمثل جواب څخه ډډه کوي). [۶۴] او (د ده ﷻ مخلص بندگان) هغه دي کوم چې خپل رب ﷻ ته په داسې حال کښې شپه تېروي چې سجده کوونکي او قیام کوونکي (لمونځ ودروونکي) وي.

[۶۵] او هغه دي کوم چې (په همدغه حال کښې هم) وايي چې: ای زموږ ربه! زموږ څخه د دوزخ عذاب په څنګ کړه (موږ ترې بچ وساته)، يقيناً د دوزخ عذاب (د دوزخیانو سره) لازم دي (کفارو پورې) نه وښلي بیا ترې نه جدا کېږي.

[۶۶] يقيناً دوزخ د آرام نیولو او اوسېدلو د حیثه ډېر بد (او ناکاره) ځای دی.

[۶۷] او (د الله ﷻ مخلص بندگان) هغه دي چې کله دوی انفاق کوي (خپل مال مصرفوي نو) نه اسراف (د شرعي حد څخه تجاوز) کوي او نه (ترې) شومتیا (بخل) کوي. او (یا په بل عبارت) د دوی انفاق د دغه مذکور (بیان) ترمنځ ډېر کلک ولاړ وي (چې یوې خوا ته هم میلان نه کوي).

ارتباطونه

۱- په وړاندېنيو ایتونو کښې نبي کریم ﷺ ته توصیه شوې وه چې د الرَّحْمَنِ (ډېر مهربان الله ﷻ) د صفاتو په هکله د همدې ﷻ څخه زيات معلومات وغواړه چې په هر شي باندې خبردار دی، په دې ایتونو کښې د ده ﷻ د صفاتو په ارتباط څه نور معلومات نازل شوي دي.

۲- هلته د کفارو عناد او تکبر ته اشاره شوې وه او د هغوی سپکه او ستغه خطابه راحکایت شوې

ده چې: ﴿وَمَا أَرْحَمُنُ﴾ او الرحمن څه شی دی؟

او دلته د يو پلوه نبي کریم ﷺ ته د نوموړو جاهلانو د خطابي جواب بنودلی شوی دی، او د بله پلوه بالمقابل د مومنانو تواضع او لوړو صفاتو ته اشاره شوې ده چې حاصل يې داسې راڅرځي:

د مطلب خلاصه

ای پیغمبره! د وړاندېنیو ارشاداتو په نظر کښې نیولو سره اوس په خپل اُمت باندې لاندې مطالب قرائت کړه:

۱- هغه اقدس ذات (الرحمن ﷻ) ډېر برکتناک دی او ټول بهې انتها، نعمتونه او برکتونه په همدې ﷻ پورې اختصاص لري، چې اوه اسمانونه يې بهې ستونو پیدا کړي دي او په ستورو باندې يې نښانه کړي دي، په دې باندې علاوه ډېره لویه دېوه (لمر) يې هم پکښې پیدا کړی دی او په روښانه سپوږمۍ باندې يې هم رڼا کړي دي.

۲- الرحمن هغه اقدس ذات (ﷻ) دی چې شپه يې د ورځې پيړوه ګرځولې ده چې په دوامداره توګه ورپسې روانه ده او همدارنګه ورځ يې هم د شپې تابع جوړه کړې ده چې په نه سترې کېدونکو هلو ځلو سره شپه تعقيبوي او دغه تعاقب به د قيامت تر ورځې پورې ادامه ولري.

۳- دغه نعمتونه او د توحيد دلايل د هغه چا دپاره درنازل شوه کوم چې د پند او عبرت اخستلو اراده لري او هم غواړي چې د خپل رب ﷻ د نعمتونو شکريه وکړي، يا په بل عبارت همدوی ترې ګټه اخلي او بس. اما کفار د ډېر مهربان (الرحمن) ﷻ د نعمتونو څخه دنياوي استفاده کوي خو په معرفت او پېژندنه باندې يې خپل ځانونه ګول اچوي او وايي چې: ﴿وَمَا أَرْحَمُنُ﴾ او الرحمن څه شی دی؟

۴- بالمقابل د الرحمن (ډېر مهربان الله ﷻ) مخلص بندګان لاندې صفات لري:

الف: دوی هغه کسان دي چې په ځمکه کښې په آرامۍ او تواضع سره ګرځي راګرځي او د کفارو په شان تکبر نه کوي اود خپل رب ﷻ د نعمتونو څخه نه منکرېږي.

ب: دوی د جهالو جواب په جهل سره نه ورکوي بلکې کله چې د هغوی د پلوه په ستغو او سپورو خبرو باندې مخاطب شي نو دوی پرې د متارکې سلام اچوي او خپله حوصله د لاسه نه ورکوي.

نو (ای پیغمبره!) ته هم د کفارو (جهالو) د دې خطابي (چې: ﴿وَمَا أَرْحَمُنُ﴾) په اورېدلو سره مه بهې حوصلې کېږه او خپل استقامت مه خرابوه.

ج: د الرحمن سوچه بندګان هغه دي چې خپل رب ﷻ ته په عبادت باندې شپه سبا کوي، چې کله ورته په سجده پراته وي او کله ورته په تواضع ولاړ وي او بالاخره کله ورته په رکوع باندې مشغول وي (لمونځونه کوي).

د: دغه مخلص بندګان د عبادت سره سره د خپل رب ﷻ د عذابه ډارېږي او خپل رب ﷻ ته د سوال لاسونه پورته کوي چې: ای زموږ زړه! زموږ څخه د دوزخ د عذاب مخه واپوړې اومونږ ته ترې نجات راکړې، او دا ځکه چې:

اول: د دوزخ عذاب دوامدار او نه جدا کېدونکی دی.
دوهم: دغه دوزخ د آرام نېولو ډېر بد ځای دی او د اوسېداني (مېشت کېدلو) ډېر ناکاره او خطرناک ځای دی.

ه: د الرحمن ﷻ سوچه بندګان د کفارو په شان مسرفان نه دي بلکې کله چې دوی د خپلو مالونو څخه انفاق (خرڅ) کوي نو د شرعي چوکاټ څخه تجاوز نه کوي چې خپل مالونه په نامشروعو کارونو کې مصرف کړي، او نه دومره تنګي کوي چې په مشروعو ځایونو کې یې ونه لګوي او بخل وکړي. بلکې دوی په دوامداره توګه د دغه او هغه (اسراف او بخل) ترمنځ په اعتدال باندې ولاړ وي، نه هغې خواته میلان کوي او نه دې خواته کېږي، بلکې د دوی هر یو کس د اسراف او بخل ترمنځ لکه ونه مستقیم په خپل مکان وي که خزان ورباندې ورشي که بهار.

توضیحات

۱- په ﴿تَبَارَكَ الَّذِي جَعَلَ فِي السَّمَاءِ بُرُوجًا﴾ کېنې د الله ﷻ په توفیق د "تَبَارَكَ" کلمه د [الفرقان: ۱] ایت لاندې او د "بُرُوج" کلمه د [الحجر: ۱۶] ایت لاندې دواړه ښې توضیح شوې دي چې بیا توضیح کولو ته یې اړتیا نه گورو.

۲- که څه هم په ﴿وَجَعَلَ فِيهَا سِرَاجًا﴾ کېنې د "سِرَاج" کلمه د هغه روښانه شي دپاره وضعه شوې ده د کوم څخه چې د شپې د پلوه د رڼا کار اخستل کېږي^(۱) چې په پښتو کېنې ترې په ډېوې سره تعبیر کوو خو په دې مقام کېنې ترې لمر مراد دی، په همدې معنی باندې په بل ایت کېنې صراحت شوی دی چې: ﴿وَجَعَلَ الشَّمْسُ سِرَاجًا﴾ [نوح: ۱۶] یعنې ته نه گوري چې الله ﷻ په څنګه عالي شان کیفیت سره اوه اسمانونه یو د بل دپاسه پیدا کړي دي او سپوږمۍ یې پکښې د شپې د پلوه رڼا گرځولې ده او لمر یې پکښې د ورځې د پلوه ډېره گرځولی دی.

خلفه څه معنی؟

۳- په ﴿وَهُوَ الَّذِي جَعَلَ اللَّيْلَ وَالنَّهَارَ خِلْفَةً﴾ کېنې د ﴿خِلْفَةً﴾ کلمه د هغه شي دپاره وضعه شوې ده کوم چې د بل شي په تعقیب (وروسته) صورت نیسي^(۲)، ته به وایې چې هغه د دې خلیفه او نائب دی. نو د معنی حاصل یې داسې راخپړي چې: الله ﷻ هغه اقدس ذات دی چې شپه یې د ورځې دپاره نائبه گرځولې ده او ورځې ته یې د شپې نیابت وربښلی دی، نو نه د دواړو څخه دنیا خالي کېږي او نه پکښې سره دواړه جمعه کېږي.

نو دغه دواړه (شپه او ورځ) د یو پلوه د بنیادمانو دپاره ډېر لوی نعمتونه دي، او د بله پلوه د الله ﷻ ډېر لوی قدرتي دلایل دي، چې یوازې پند اخستونکي او شکر گزاران ترې استفاده کوي او بس.

(۱) لسان العرب ج ۲ ص ۲۹۷

(۲) مفردات الرانج ص ۸۶

د "هَوْن" معنی

۴- په ﴿يَمْشُونَ عَلَى الْأَرْضِ هَوْنًا﴾ کښې د "هَوْن" کلمه او همدارنگه د "هَوْن، هَوَان" کلمې، درېواړه د ذلت او سپکوالي او هم د پوستوالي معنی ورکوي، چې څه بیان یې د الله ﷻ په توفیق د [النحل: ۵۹] ایت لاندې تېر شوي دي.

خو په دې مقام کښې ورباندې وراضافه کوو چې په بنیادمانو کښې سپکوالی او پوستوالی په لاندې دوه ډولونو سره صورت نیسي^۱:

الف: یو هغه ډول دی چې د بل چا د پلوه په سړي باندې عارض او تحمیل شي، لکه چې په کفارو باندې به د قیامت په ورځ د الله ﷻ د پلوه د عذاب په صورت کښې عارض او ورنازل شي
ب: بل هغه دی چې څوک یې د خپل خان دپاره خوښ کړي، دا ډول پوستوالی او سپکوالی د وقار او تواضع معنی ورکوي، چې په مقابل کښې یې د تکبر او "فَوْح" کلمات استعمالېږي لکه چې الله ﷻ فرمایي: ﴿وَلَا تَمْشِ فِي الْأَرْضِ مَرَحًا﴾ [الإسراء: ۳۷] یعنې او ته په ځمکه باندې د ډېرې (افراطې) خوشالۍ (تکبر) په حال کښې مه ګرځه.

په دې مقام کښې همدغه معنی مراده ده نو حاصل به یې داسې راوڅېږي چې: د الله ﷻ مخلص بندګان هغه دي کوم چې په ځمکه باندې د تکبر او افراطې خوشالۍ په حال کښې نه ګرځي بلکې د وقار او تواضع په حال کښې ورباندې تلل کوي.

د متارکې سلام

۵- په ﴿وَإِذَا خَاطَبَهُمُ الْجَاهِلُونَ قَالُوا سَلَامًا﴾ کښې هغه مسنونه سلام مطلب نه دی کوم چې یو مسلمان یې په بل مسلمان باندې د ملاقات په وخت کښې اچوي او د الله ﷻ څخه ورته د عذابونو څخه نجات غواړي بلکې دلته د متارکې (پرېښودلو) سلام مطلب دی چې څوک د جهالو د پلوه په سپکو او سپورو خبرو سره وکنخل شي خو هغه بالمثل جواب ور نه کړي بلکې د سلام په اچولو باندې جواب ورکړي، ته به وایي چې جهال مخاطب ګرځوي چې زما د پلوه د بالمثل جواب (سپکو او سپورو) کنخلو څخه تاسو ته سلامتیا ده، همدغه جواب الله ﷻ د ابراهیم ﷺ د خولې څخه په [مریم: ۴۷] ایت کښې مونږ ته راحکایت کړی دی البته کله چې د خپل پلار د پلوه وکنخل شو.

یادونه

۶- په ﴿لِرَبِّهِمْ سُجَّدًا وَقِيَمًا﴾ کښې د ﴿سُجَّدًا وَقِيَمًا﴾ کلمات د لمانځه څخه کنایې دي، مونږ د الله ﷻ په توفیق د [الإسراء: ۷۸] ایت لاندې لیکلي دي چې د لمانځه څخه کله-کله په ارکانو یا په یو رکن سره تعبیر کېږي، په دې مقام کښې ترې په دوه وو رګونو (سجدي، قیام) سره تعبیر شوي

۱. لسان العرب ج ۱۳ ص ۴۳۹: مفردات الراغب ص ۵۴۵

دی، یعنی او د الله ﷻ مخلص بندگان هغه دي چې د خپل رب ﷻ د رضا دپاره په داسې حال شپه تېروي چې لمونځ کوونکي وي.

غرام څه معنی؟

۷- په ﴿إِنَّ عَذَابَهَا كَانَ غَرَامًا﴾ کښې د "غَرَام" کلمه د دائمې شر دپاره وضعه شوې ده چې په چا باندې ورنازل شي نو بیا ترې نه جدا کېږي^(۱)، اما کوم عذاب چې د چا څخه جدا کېږي هغه ته د "غَرَام" لقب نه شي ورکولی^(۲). نو حاصل یې داسې کېږي چې: د الله ﷻ مخلص بندگان د یو پلوه د خپل رب ﷻ د رضا دپاره د شپې عبادتونه کوي چې د ریاکاری څخه لرې وي او د بله پلوه په عین حال کښې د خپل رب ﷻ د عذاب څخه ډارېږي او دا ځکه چې د ده ﷻ د دوزخ عذاب داسې عذاب او داسې شر دی چې کله د چا سره لزوم مونده کړي نو بیا ترې نه جدا کېږي. یا په بل عبارت: مخلص بندگان د خپل رب ﷻ څخه هم ډارېږي او هم ورته امید او تمه کوي (ځکه چې ایمان یې د خوف او رجاء ترمنځ وي).

د إِسْرَاف او قَتَار معناوې

۸- په ﴿لَمْ يُسْرِفُوا وَلَمْ يَقْتُرُوا﴾ کښې د ﴿لَمْ يُسْرِفُوا﴾ کلمه د "إِسْرَاف" څخه اشتقاقه شوې ده چې پوره شرحه یې د الله ﷻ په توفیق د [الأنعام: ۱۴۱] ایت لاندې تېره شوې ده چې د شرعي چوکاټ څخه د تجاوز معنی ورکوي. همدارنګه د ﴿وَلَمْ يَقْتُرُوا﴾ کلمه د "قَتَار" څخه اخستله شوې ده چې د کلکې شومتیا دپاره وضعه شوې ده او پوره بیان یې د الله ﷻ په فضل د [الإسراء: ۱۰۰] ایت لاندې تېره شوی دی چې بیا لیکلو ته یې اړتیا نه گورو.

یو نحوي تحلیل

۹- د ﴿وَكَانَ بَيْنَ ذَٰلِكَ قَوَامًا﴾ په نحوي تحلیل کښې علماوو کرامو متعدد صورتونه تجویز کړي دي^(۳)، خو کوم تحلیل چې مونږ ته لنډ او په زړه پورې برېښي هغه په لاندې ټکو باندې ولاړ دی: الف: په ﴿وَكَانَ﴾ کښې مستتر ضمیر د "کَانَ" دپاره اسم دی او هغه اتفاق ته راجع دی په کوم باندې چې د ﴿أَنْفَقُوا﴾ کلمه دلالت کوي.

ب: د ﴿بَيْنَ﴾ کلمه په ﴿قَوَامًا﴾ پورې تعلق نیسي.

ج: په ﴿ذَٰلِكَ﴾ کښې د "مذکور" په تاویل سره "إِسْرَاف" او "قَتَار" دواړو ته اشاره ده چې د ﴿لَمْ يُسْرِفُوا﴾، ﴿لَمْ يَقْتُرُوا﴾ دواړو کلمو دپاره مصدرونه دي.

(۱) لسان العرب ج ۱۲ ص ۴۳۶: القاموس المحيط ج ۳ ص ۲۸۸

(۲) تفسیر ابن کثیر ج ۳ ص ۳۲۵

(۳) تفسیر ابي السعود ج ۶ ص ۲۲۹: الباب فی علوم الكتاب ج ۱۲ ص ۵۶۸

د: د ﴿قَوَامًا﴾ کلمه د مټان دپاره خبر دی.

نو د معنی حاصل یې داسې راڅیږي چې: د الله ﷻ مخلص بندگان هغه دي کوم چې د خپل مالي انفاق په وخت کښې نه اسراف کوي او نه د بخل (شومتیا) مرتکب کېږي، بلکې د هغوی انفاق د دغو دواړو (اسراف او شومتیا) ترمنځ ډېر کلک ولاړ وي چې یوې خوا ته هم میلان نه کوي. همدې مضمون ته په [الإسراء: ۲۹] ایت کښې اشاره شوې ده، هیله ده چې هلته یو ځل مراجعه وکړی شي.

یادونه

۱۰- په ذکر شوو ایتونو کښې د مخلصو بندگانو لاندې پنځو صفاتو ته اشاره شوې ده هغه دا چې: دوی تکبر نه کوي، د جاهلانو سره ناندري نه وهي، د تهجد لمونځونه کوي، د دوزخ څخه پنا غواړي، په انفاق (خرڅ) کښې اقتصاد (منخلاریتوب) کوي.

﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ وَمَنْ يَفْعَلْ ذَلِكَ يَلْقَ أَثَامًا ﴿٦٨﴾ يُضَاعَفْ لَهُ الْعَذَابُ يَوْمَ الْقِيَمَةِ وَيَخْلُدْ فِيهِ مُهَانًا ﴿٦٩﴾ إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ وَكَانَ اللَّهُ غَفُورًا رَحِيمًا ﴿٧٠﴾ وَمَنْ تَابَ وَعَمِلَ صَالِحًا فَلِنَّهُ يُتَوَبُّ إِلَى اللَّهِ مَتَابًا ﴿٧١﴾﴾

[۶۸] او (د الله ﷻ مخلص بندگان) هغه دي چې د الله ﷻ سره بل معبود نه بلي (شریک ورسره نه دروي)، او هغه نفس نه وژني د کوم (وژل) چې الله ﷻ حرام کړي وي، مگر په حقه سره، او (همدارنگه) زنا نه کوي.

او هرڅوک چې ذکر شوي کارونه وکړي (او یا ادامه ورکړي) نو (د خپلو اعمالو) د عقوبت (سزا) سره به ملاقي (مخامخ) شي.

[۶۹] هغه ته به د قیامت په ورځ عذاب (عقوبت) غبرگ کړی شي، او په همدې عذاب کښې به د ذلت (او سپکوالي) په حال کښې د همېشه دپاره اوسېدانه کوي.

[۷۰] مگر هغه څوک به (د عذاب او سپکاوي څخه بچ کړی شي) کوم چې توبه تائب شي او (بیا) خپل ایمان ته ادامه ورکړي، او (هم) عمل وکړي نېک (او صالح) عمل.

نو دغه کسان چې دي الله ﷻ به یې بدې په نېکیو تبدیلی کړي (د لا ډېرو نېکیو توفیق او توان به ورکړي). او (دا ځکه چې) الله ﷻ بښونکی (او) مهربان دی.

[۷۱] او هر څوک چې (د گناهونو څخه) هر ډول گناه چې وي، توبه وکړي او (هم) صالح عمل

وکړي، نو یقیناً هغه (بل چاته نه بلکې) الله ﷻ ته رجوع کوي (رجوع هم عادي رجوع نه بلکې) عالي
شانه رجوع

د مطلب خلاصه

په دې ایتونو کې د وړاندېنيو ایتونو مضمون تعقیب شوی دی او د مخلصو بندگانو څه نورو
صفاتو ته اشاره شوې ده چې حاصل یې داسې راڅیږي.
ای پیغمبره! د ډېر مهربان الله ﷻ د مخلصو بندگانو څه نور صفات هم په خپل امت باندې قرانت
کړه هغه دا چې:

۱- د الرحمن مخلص بندگان هغه دي کوم چې لاندې صفات او خاصیتونه لري:

الف: هغوی د الله ﷻ په عبادت کې بل چاته برخه نه ورکوي بلکې په سوچه توحید باندې ولاړ
وي او صرف د همدې عبادت کوي او بېرته کفر ته نه تاوېږي.
یا په بل عبارت: هغوی د مشرکانو غوندې نه دي چې د خپل رب ﷻ په عبادت کې بوتانو ته
په اشتراک باندې قائل دي، هغوی په رښتیاو معناو کې شرکي عقیده پرېښي ده چې د خپل
عمر په اوږدو کې ورته میلان قدرې هم نه کوي

ب: هغوی هغه څوک نه وژني د کوم قتل (وژل) چې الله ﷻ حرام کړی دی، هوا که شرعي اذن یې
مونده کړ نو بیا ترې ډډه نه کوي، البته دا هله چې شریعت یې په وژلو امر وکړي او یا اجازه ورکړي.

ج: هغوی د زنا څخه ځان ساتي او خپل غلیظ عورتونه په غیر شرعي محلونو کې نه استعمالوي.
۲- ای پیغمبره! مخلص بندگان ځکه د ذکر و شورو کارونو د اجراء کولو څخه خپل ځانونه ساتي او
هر څوک چې په دغو کارونو کې اخته وي او یا ترې د لاس اخستلو څخه وروسته بېرته ورتاو شي نو:

الف: د خپلو گناهونو د عقوبت (سزا) سره به مخامخ شي او د تېښتې لاره به مونده نه کړي.

ب: هغه ته به د قیامت په ورځ غبرگ عذاب ورکړی شي ځکه چې د یو پلوه یې پخپله جنایتونه
وکړه او د بله پلوه یې د نورو جنایتکارانو دپاره بنیاد کېښود او زمینه یې ورته برابره کړه.

ج: هغه به په همدغه عذاب کې په داسې حال کې د همېشه دپاره واچولی شي چې د ډېر
سپک او ذلیل (حقیر) به گرځولی شوی وي.

۳- مگر هغه کسان به د ذکرې شوې دائمې سزا څخه نجات موندونکي وي کوم چې:

الف: د کفر په شمول د ذکر و شورو گناهونو څخه توبه تائب شي او خپل رب ﷻ ته رجوع وکړي (په
ایمان مشرف شي)

ب: بیا خپل ایمان ته ادامه ورکړي او په ایماني حال باندې د مرگ تر وخته باقي پاتې شي.

ج: په ایمان باندې علاوه عملونه هم وکړي البته نېک او صالح عملونه چې د خپل ایمان رڼا
ورباندې تازه وساتي.

نو دغو کسانو ته به الله ﷻ د سپکوونکي عذاب او په همدې عذاب کې د همېشه والي څخه

نجات ورکړي او په دې باندې علاوه د دوی گناهونه به هم په ټپکیو باندې تبدیل کړي؛ او دا ځکه چې الله ﷻ بنسټګر او مهربان دی.

۴- ای پیغمبره! د الله ﷻ بنسټه او مهرباني یوازې په ذکر و شورو کسانو پورې اختصاص نه لري بلکې هغه څوک پکښې هم شاملېدی شي چې د کفریاتو او جنایاتو څخه توبه تائب شي او هم ټپک عمل وکړي، نو یقیناً هغه بل چاته رجوع نه ده کړې بلکې الله ﷻ ته یې رجوع کړې ده چې په خپلو بندګانو او په خپلو رجوع کوونکو باندې مهربان دی او هم ورته بنسټګر دی.

او همدارنګه هغه څه یې ارزښته رجوع نه ده کړې بلکې ډېره عالي او عظیم الشانه رجوع یې کړې ده چې د ډېر مهربان الله ﷻ په نزد باعزته رجوع ده (د قیامت په ورځ به یې ثمرات او نتائج وګوري).

توضیحات

۱- مونږ د الله ﷻ په توفیق د دې سورت (الفرقان) په سريزه کښې لیکلي دي چې د دې سورت په درېوو ایتونو کښې (چې ذکر شوي ایتونه دي) اختلاف دی، ځینې وايي چې دا هم د نور سورت غوندې مکي دي، او ځینې وايي چې فقط دا درې ایتونه پکښې مدني دي (د هجرت څخه وروسته نازل شوي دي).

د اختلاف وجه یې دا ده چې د شان نزول روایتونه یې متعدد دي چې ځینې یوه خوا تقویه کوي او ځینې بلې خوا ته ترجیح ورکوي. لاندې مثالونه یې ولولئ:

الف: یوه ورځ وحشي بن حرب - چا چې د احد په غزا کښې د نبي کریم ﷺ تره (حمزه ؓ) وژلی و - ده ﷺ ته ورغی او د اوږدو خبرو په ضمن کښې یې د ایمان د راوړلو وړاندیز وکړ، نو ذکر شوي ایتونه نازل شوه او ایمان یې راوړ^۱. د دې روایت څه څرګندېږي چې دا ایتونه مدني دي، ځکه چې د احد د غزا څخه وروسته نازل شوي دي.

ب: خو بالمقابل د عبد الله بن عباس رضی الله عنهما په نزد دا ایتونه مکي دي، د ده ﷺ د یوه روایت مضمون دا دی چې کله ﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ﴾ الآية، نازل شونو مشرکانو وویلې چې: مونږ د عفوې مستحق نه یاستو، ځکه چې مونږ دغه کارونه (شرک، قتل، زنا) درېواړه کړي دي، نو الله ﷻ د هغوی د اشتباه پورته کولو دپاره د ذکر شوي ایت شریف په تعقیب بل ایت نازل کړ چې ﴿إِلَّا مَنْ تَابَ وَآمَنَ﴾ الآية^۲.

تبصره

۲- مونږ ته داسې برېښي - والله ﷻ اعلم - چې دا ایتونه به په مکه معظمه کښې نازل شوي وي او د وحشي په قبضه کښې به نبي کریم ﷺ د استشهاد په توګه لوستي وي، او صحابه وو کرامو به

(۱) اسباب النزول للواحدی ص ۲۲۷

(۲) صحیح البخاري ج ۲ ص ۷۰۹

خو په لوستلو باندې هم د نزول اطلاق کړی دی. د ښه وضاحت دپاره لاندې یو مثال ولولئ:
د عبد الله بن مسعود رضی د یوه حدیث مضمون دی چې یوه ورځې یوه سړي د نبی کریم ﷺ سره
لاندې سوال جواب وکړ:

سړی: ای د الله رسول! کومه گناه د الله ﷻ په نزد ډېره لویه ده؟
نبی کریم ﷺ: دا گناه ډېره لویه ده چې ته د الله ﷻ سره په عبادت کښې په شریک باندې قائل
شي حال دا چې همدۀ ﷻ پیدا کړی یې.
سړی: بیا کومه گناه ډېره لویه ده؟
نبی کریم ﷺ: بیا دا گناه ډېره لویه ده چې د دې وېرې ته خپل اولاد ووژنې چې ستا سره خورای
څښاک وکړي.

سړی: بیا کومه یوه ډېره لویه ده؟
نبی کریم ﷺ: بیا دا چې د خپل گواندوي د مېرمن سره زنا وکړي، «فَأَنْزَلَ اللَّهُ ﷻ تَصْدِيقَهَا»^(۱) نو الله
ﷻ د نبی کریم ﷺ د خبرو تصدیق په ذکر شوي ایت کښې نازل کړ چې: «وَالَّذِينَ لَا يَدْعُونَ^(۲) الْآيَةَ»
خو ذکر شوی عین حدیث نورو محدثینو کرامو په لاندې تفاوت سره روایت کړی دی^(۳) چې:
الف: پوښتونکی یو نامعلوم سړی نه بلکې پخپله راوي (عبد الله بن مسعود رضی) ښودل شوی دی.
ب: د «فَأَنْزَلَ اللَّهُ ﷻ تَصْدِيقَهَا» په عوض «وَأَمَّا هَذِهِ الْآيَةُ» (یعنې او دغه ایت یې تلاوت کړ)
روایت شوی دی، او په نزول باندې یې د تلاوت اطلاق کړی دی.

خو پوښتنې او د هغو جوابونه

۳- په دې مقام کښې د سړي په ذهن کښې لاندې پوښتنې ګرځي راګرځي:
الف: که څوک وایي چې: الله ﷻ په وړاندېنيو ایتونو کښې د خپلو مخلصو بندګانو ثبوتي
صفات نازل کړي دي چې په تخلیه (ښایسته کولو) باندې مشتمل دي، او په دې ایتونو کښې یې د
هغوی سلبي صفات نازل کړي دي چې په تخلیه (د عیوبو څخه په پاکۍ) باندې اشمال لري.
نو پوښتنه دا ده چې: د څه حکمت په بنیاد ایتونو ته معکوس ترتیب ور نه کړی شو، ترڅو تخلیه
په تخلیه باندې مخکښې شوې وی، لکه چې په واقع کښې ورباندې وړاندې ده؟
مونږ وایو چې: په دې ایتونو کښې هغه سلبي صفات مطلب نه دي کومو چې په مخلصو بندګانو
کښې د ایمان د راوړلو څخه مخکښې صورت نیولی وه، ترڅو اعتراض وارد شي. بلکې دلته مطلب
دا دی چې مخلص بندګان د ایمان د راوړلو څخه وروسته د دغو قبیحو افعالو څخه ځانونه ساتي،
او بیا ورته رجوع نه کوي، د همدې کبله دغه سلبي صفات هر یو د مضارع په صیغې سره نازل
شوي دي چې: «لَا يَدْعُونَ»، «لَا يَقْتُلُونَ»، «لَا يَزْنُونَ» او مضارع خو په حال او استقبال باندې دلالت کوي.

(۱) صحیح مسلم ج ۱ ص ۶۳

(۲) جامع الترمذی ج ۲ ص ۱۵۳

ب: که خوګ وایې چې: ﴿وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ﴾ څخه څرګندېږي چې ځینې په حقه قتلونه هم شته، نو هغه کوم-کوم قتلونه دي؟

مونږ وایو چې: په حقه قتلونه مونږ د الله ﷻ په توفیق د [البقرة: ۱۷۸] ایت لاندې لیکلي دي چې تعداد یې شپږو ته رسېږي، خو په دې مقام کېنې ورباندې اوم ډول وراضافه کوو چې د محارب کافر (د چا سره چې جهاد فرض ګرځېدلی دی) د قتل څخه عبارت دی چې دا هم په حقه قتل کېنې شامل دی. ج: که خوګ وایې چې: په ﴿يَلْقَىٰ أَثَامًا﴾ کېنې د "آلام" کلمه څه معنی؟

مونږ وایو چې: ځینو علماوو کرامو لیکلي دي چې دغه کلمه په دوزخ کېنې د یوې ګندې نوم دی^(۱) مګر متبادره دا ده چې دغه کلمه د "إلم" د کلمې سره مرادفه ده چې په "آلام" سره جمعه کېږي او د ګناه معنی ورکوي، خو په دې مقام کېنې ترې د ګناهونو عقوبت او عذاب مطلب دی^(۲).

د: که خوګ وایې چې: ﴿يُضَاعَفْ لَهُ الْعَذَابُ يَوْمَ الْقِيَامَةِ﴾ څخه څرګندېږي چې ذکر و شو جنایتکارانو ته به د قیامت په ورځ غبرګ عذاب ورکړی شي، حال دا چې الله ﷻ فرمایي: ﴿وَمَنْ حَآءَ بِالسَّيِّئَةِ فَلَا تَجْزِيْ إِلَّا مِثْلُهَا﴾ [الانعام: ۱۶۰] یعنې او هر څوک چې په بدې (ګناه) سره راتګ وکړي نو هغه ته به جزا (سزا) ورته کړی شي مګر د هغې ګناه مثل؟

مونږ وایو چې: څرنگه چې کفار د خپلو جنایاتو په سبب د نورو خلکو دپاره د کفریاتو او جنایاتو بنیادونه ږدي او یا یې تازه ساتي نو دوی ته غبرګ عذاب ورکول کېږي، یو د ګمراه کېدلو او بل د ګمراه کولو.

د همدې کبله به الله ﷻ د قیامت په ورځ دوزخیان مخاطب کړي چې: ﴿لِكُلِّ ضِعْفٍ﴾ [الأعراف: ۳۸] یعنې او ستاسو د هر یوه (مشر او کشر) دپاره غبرګ عذاب دی، چې هر یوه د خپلې ګمراهۍ دپاسه بل ګمراه کړی دی.

ه: که خوګ وایې چې: ﴿وَيَحْتَلِدُ فِيهِمْ مُّهَانًا﴾ څخه معلومېږي چې قاتل او زناکار به په دوزخ کېنې همېشه وي، حال دا چې الله ﷻ فرمایلي دي چې: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [النساء: ۴۸] یعنې الله ﷻ دا خبره نه بښي چې څوک ورته په شرک باندې قاتل شي اما د دې شرک (او کفر) څخه په غیر نور ګناهونه هغه چاته بښي چې اراده یې ورته وشي.

مونږ وایو چې: په ﴿وَمَنْ يَفْعَلْ ذَلِكَ﴾ کېنې د ﴿ذَلِكَ﴾ کلمه د ذکر شوو درېو جنایاتو (شرک، قتل، زنا) مجموعې ته اشاره ده، او پوره واضحه ده چې مشرکان او کفار به په دوزخ کېنې همېشه وي، برابره خبره ده چې د قتل او زنا مرتکب شوي وي او که نه. په همدې مطلب باندې د شان نزول روایتونه دلالت کوي لکه چې وړاندې ذکره شوه، والحمد لله ﷻ.

(۱) لسان العرب ج ۱۲ ص ۶

(۲) صحيح البخاري ج ۲ ص ۷۰۱

و که څوک وایي چې: الله ﷻ فرمایي: ﴿وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا﴾ الآية [النساء: ۹۳] یعنی هر څوک چې یو مومن (په ظلم سره) په قصدي توګه ووژني نو د هغه جزا دوزخ دی چې همېشه به پکښې پروت وي.

یا په بل عبارت: په دوزخ کښې د همېشه والي دپاره یوازې قتل هم کفایت کوي، که څه هم قاتل کافر نه وي بلکې مسلمان وي.

مونږ وایو چې: د ذکر شوي ایت لاندې په دې کتاب کښې د الله ﷻ په توفیق د دغه سوال دپاره متعدد جوابونه لیکلي شوي دي چې تحقیقي جواب پکښې دا وه چې: «هِيَ جَزَاؤُهُ فَإِنْ شَاءَ اللَّهُ أَنْ يَتَجَاوَزَ عَنْهُ فَقُلْ»^(۱) یعنی دغه دوزخ د همېشه والي په توګه د قاتل جزا ده (ورسره مناسبه او انډول ده) اما که د الله ﷻ اراده وشي چې د دغه ډول جزا څخه ورته شي نو دا کار به وکړي، څه مانع نشته. ز که څوک وایي چې: په ﴿فَأُولَئِكَ يُبْذِلُ اللَّهُ سَيِّئَاتِهِمْ حَسَنَاتٍ﴾ کښې په نېکیو باندې د بدو بدلون څه معنی؟

مونږ وایو چې: دغه بدلون علماوو کرامو په لاندې دوه وو ډولو باندې تفسیر کړي دي^(۲):
اول: یو دا چې دا بدلون به په دنیا کښې صورت ونیسي چې الله ﷻ به ورته د توبې په اثر ګناهونه عفو کړي او د طاعتونو توفیق به ورکړي نو د هغوی ځای به په دغو ډک کړي.
دوهم: بل دا چې تبدیلی به په آخرت کښې تحقق موندل کړي چې توبه کوونکو ته به الله ﷻ برسېره د ګناهونو په بڼلو باندې د هغو په تعداد نېکی هم ورغځول کړي. د ښه وضاحت دپاره د یوه حدیث لاندې مضمون ولولئ:

یوه ورځې نبي کریم ﷺ وفرمایل چې: زه په هغه سړي باندې علم لرم چې جنت ته به د ټولو جنتیانو څخه وروسته ور داخل شي او د دوزخ څخه به د ټولو بهر وټونکو څخه وروسته بهر شي داسې چې: د یوه سړي په هکله به امر وکړي شي چې هغه ته خپل واره-واره ګناهونه وروراندې کړي او د لویو لویو ګناهونو څخه یې سکوت وکړي، کله چې دغه کار صورت ونیسي نو ورته به ویلی شي چې: ایا تا په هغې او دغې ورځ هغه او دغه ګناهونه کړي وه؟

نوموړی به د هرې پوښتنې جواب په "هو" سره ورکړي چې د انکار توان به نه لري، خو په عین حال کښې به ډارېږي چې د لویو لویو ګناهونو پوښتنې ورته متوجه نه کړي شي.

بیا به ورته ویلی شي چې: تاته د الله ﷻ د پلوه د هرې ګناه (بدې) په عوض یوه-یوه نېکې درکړې شوه. نو په دغه وخت کښې به نوموړی ګناهګار عرض وکړي چې: ای زما ربه! ما خو څه نور اعمال (ګناهونه) هم کړي وه، چې هغه دلته نه گورم، یا په بل عبارت کاش چې د هغو په عوض هم راته نېکي را کړي شوې وې.

(۱) متن لاسي داوود ج ۲ ص ۲۳۹

(۲) تفسیر ابن کثیر ج ۳ ص ۲۲۷

د حدیث راوی (ابو ذر رضی اللہ عنہ) وایی چې «فَلَقَدْ رَأَيْتُ رَسُولَ اللَّهِ ﷺ ضَجَّكَ حَتَّى بَدَتْ نَوَاجِدُهُ»^(۱) نو په دغه وخت کښې ما یقیناً د الله ﷻ پیغمبر ﷺ ولید چې (تعجب یې وکړ او) ویې خندل حتی چې دواړه نېغ نېغ غاښونه یې ښکاره شوه.

ح که څوک وایی چې: د ﴿وَمَنْ تَابَ﴾ الآية، مضمون خو په وړاندېني ایت کښې بیان شوی و، چې ﴿إِلَّا مَنْ تَابَ﴾ الآية؛ نو پوښتنه دا ده چې په تکراري نزول کښې یې څه حکمت دی؟
مونږ وایو چې: په وړاندېني ایت کښې صرف د درېوو جنایاتو (شرک، قتل، زنا) څخه د توبه کوونکو حال ته اشاره شوې وه او په دې ایت کښې د مطلقې توبې حکم بیان شوی دی، دغه ډول کلام ته په عربي لغت کښې "التعميم بعد التخصيص" وایی، یعنې عام وروسته د خاص څخه.
ي که څوک وایی چې: په ﴿وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا﴾ کښې د شرط او جزا څخه خبریه جمله تشکیل شوې ده او په خبریه جمله کښې ضرور ده چې باید مفیده وي حال د چې په دې مقام کښې ظاهراً مفیده نه برېښي بلکې د دې جملې په څېر ښکاري چې: "إِذَا طَلَّقَ الشَّفْسُ فَالشَّفْسُ طَلَّقَ" کله چې لمر راوځي نو لمر راوځي؟

مونږ وایو چې: دغه سوال ته علماوو کرامو متعدد جوابونه لیکلي دي^(۲) خو کوم جواب چې لږ او متبادر څرگندېږي هغه دا دی چې دلته شرط او جزا یو تریله په دوه وو ټکو باندې جدا کېږي چې یو د ﴿إِلَى اللَّهِ﴾ کلمات دي او بل د ﴿مَتَابًا﴾ کلمه ده چې تنوین پکښې د تعظیم دپاره دی. نو حاصل یې داسې راځي چې: هر څوک چې د مطلقې گناه څخه توبه تائب شي نو هغه بل چاته نه بلکې الله ﷻ ته رجوع وکړه چې په خپلو بندگانو باندې ډېر مهربان او توبه ورته ډېره محبوبه ده، نو د همدې کبله دغه رجوع کول ډېر عظیم الشان رجوع کول دي چې په دنیا او آخرت کښې به ورته په گټه تمام شي.
۴- هر مو نه شي چې په ذکر و شوو ایتونو کښې د مخلصو بندگانو د پنځو صفاتو څخه علاوه درېوو نورو صفتونو ته اشاره شوې ده هغه دا چې: دوی د شرک څخه ځانونه ساتي، ناحقه قتل نه کوي، زنا نه کوي.

او څلور نور صفات یې په راتلونکو ایتونو کښې راروان دي، هغه دا چې: دوی د عبثیاتو مجالسو ته نه حاضرېږي، او د حضور په صورت کښې پرې کریمانه تېرېدنه کوي، او هم په نصائحو او دلايلو باندې پند اخلي، او د ټولو مؤمنانو خیر غواړي. نو ټول دولس (۱۲) صفات شوه.

﴿وَالَّذِينَ لَا يَشْهَدُونَ الزُّورَ وَإِذَا مَرُّوا بِاللَّغْوِ مَرُّوا كِرَامًا﴾ وَالَّذِينَ إِذَا
ذُكِّرُوا بِفَآئِتٍ رَبِّهِمْ لَمْ يَحْجِرُوا عَلَيْهَا صُمًّا وَعُمْيَانًا وَالَّذِينَ يَقُولُونَ رَبَّنَا هَبْ

(۱) صحيح مسلم ج ۱ ص ۱۰۶

(۲) تفسير أبي السعود ج ۶ ص ۲۳۰: تفسير الكشاف ج ۲ ص ۲۹۵: البحر المحیط ج ۸ ص ۱۳۱: حاشية الشيخ زاده على تفسير البیضا

ج ۳ ص ۴۶۲

لَنَا مِنْ أَزْوَاجِنَا وَذُرِّيَّاتِنَا قُرَّةَ أَعْيُنٍ وَاجْعَلْنَا لِلْمُتَّقِينَ إِمَامًا ﴿٢٥﴾ أُولَٰئِكَ
يَجْزُونَ الْغُرْلَةَ بِمَا صَبَرُوا وَيُلْقُونَ فِيهَا تَحِيَّةً وَسَلَامًا ﴿٢٦﴾ خَالِدِينَ فِيهَا حَسُنَتْ
مُسْتَقَرًّا وَمُقَامًا ﴿٢٧﴾ قُلْ مَا يَعْبَأُ بِكُمْ رَبِّي لَوْلَا دُعَاؤُكُمْ فَقَدْ كَذَّبْتُمْ فَسَوْفَ
يَكُونُ لَكُمْ عَذَابٌ مُّهِينٌ ﴿٢٨﴾

[۷۲] او (د ډېر مهربان الله ﷻ مخلص بندگان) هغه دي کوم چې باطلو (غير شرعي کارونو) ته
نه حاضرېږي او کله چې په جنتي (بېکاره کارونو) باندې تېرېږي نو د کرامت (او شرافت) په حال
(پرې) تېرېږي (چې اشتراک پکې نه کوي او دعوت إلى الحق نه پرېږدي).
[۷۳] او هغه دي کوم چې کله د خپل رب ﷻ په ایتونو باندې پند ورکړی شي نو په داسې حال
کې ورباندې نسکورنه پرېوځي چې کانه او رانده وي (بلکې عبرت ترې اخلي).
[۷۴] او هغه دي کوم چې وايي: ای زموږ ربه! موږ ته د خپلو مېرمنو او اولادونو څخه د
سترگو یخوونکي وېښې (چې د دوی په تقوی سره موږ خوښ او خوشاله شو).
او (ای زموږ ربه! موږ د متقیانو دپاره امامان وگرځوې (موږ ته د دوی د امامت لیاقت راکړې).
[۷۵] (ای پیغمبره!) دغه کسان (چې وړاندې یې صفات ذکر شوه) دوی ته به د دوی د صبر په
سبب د (جنتي) مانېو جزا ورکړی شي، او هم به دوی په (جنتي) مانېو کې د تحفو او سلامونو سره
ملاقاتي کړی شي (يو تربله به تحفي ورکوي او سلامونه به اچوي).
[۷۶] په داسې حال کې چې (هلته) به پکې همېشه وي، (دا جنت) ډېر ښه دی د قراری د
ځای د حیثه او (هم) د اوسېداني د ځای د حیثه.
[۷۷] (ای پیغمبره!) ته خلکو ته (ووايه چې: زما رب ﷻ به تاسو ته هیڅ اعتناء (توجه) ونه کړي
(او عزت به درنه کړي) که چرته ستاسو بلنه (عبادت) نه وي (تاسو مخلص بندگان جوړ نه شئ).
نو یقیناً (تاسو عبادت ونه کړ چې د پیغمبر ﷺ) تکذیب مو وکړ، نو ډېر ژر دی چې د خپل
تکذیب (سزا به درپورې) لازمه شي (او درپورې به ونښلي).

د مطلب خلاصه

په دې ایتونو کې د مخلصو بندگانو متباقي صفاتو ته اشاره شوې ده چې د معنی حاصل یې
داسې راڅرګړي:
ای پیغمبره! په خپل امت باندې د ډېر مهربان الله ﷻ د مخلصو بندگانو څه نور صفات او ځینې
نور مطالب هم قرانت کړه هغه دا چې:
۱- د الله ﷻ د مخلصو بندگانو څه نور صفات دا دي:

الف: د الله ﷻ مخلص بندگان هغه دي کوم چې نه د دروغو او باطلو مجالسو ته حاضرېږي او نه په دروغو شهادت ورکوي چې د بل چا د دروغو تصدیق وکړي چې دا رښتیا دي.

ب: دوی عېشو مجالسو ته نه حاضرېږي او اشتراک پکښې نه کوي، خو کله چې ورباندې تېرېږي نو په شریفانه او کریمانه حال سره ورباندې تېرېږي چې د یو پلوه هلته د اشتراک په نیت توقف نه کوي او د بله پلوه د نوموړو مجالسو اشتراک کوونکو ته نصیحت کوي ترڅو ترې هغوی هم اجتناب وکړي.

ج: دغه مخلص بندگان هغه دي چې کله د بل پلوه هغوی ته پند ورکړي شي او د خپل رب ﷻ قدرتي دلایلو او احکامو ته متوجه کړي شي او یا یې چرته په خپلو سترگو وگوري نو:

اول: دوی ورباندې د کینو خلکو په توګه نه ورلوېږي چې د ناصح نصیحت ته غوږ کښېږدي او خپل ځان ورباندې کون واچوي.

دوهم: همدارنګه په هغه وخت کښې هم د رندو عادت او خوی نه خپلوي چې په کائناتو او یا په قرآن کریم او نورو اسماني کتابونو کښې یې په قدرتي دلایلو باندې سترګې وښلي، نو په دغه وخت کښې هم خپل ځانونه د هغه چا په قطار کښې نه دروي د کومو چې د زړه سترګې پندې دي او بصیرت نه لري.

د: دغه مخلص بندگان برسېره په دې چې په عملي توګه خپلو اولادونو او عامو مسلمانانو ته د هدایت دعوت ورکوي، د خپل رب ﷻ په حضور کښې ورته داسې غوښتنې هم کوي چې:

اول: ای زموږ ربه! موږ ته داسې مېرمنې او داسې اولادونه راوبښې چې د تقوی او دیندارۍ د امله ورباندې زموږ سترګې یخې شي او ورباندې خوشاله شو، یا په بل عبارت: ای زموږ ربه! زموږ مېرمنو او اولادونو ته هدایت وکړې (د ښکیو توفیق ورکړې او د بدو څخه یې اجتناب په برخه کړې).

دوهم: ای زموږ ربه! موږ د متقیانو دپاره امامان وگرځوې چې موږ ورته د تقوی بنیاد کېږدو او زمینه ورته برابره کړو. یا په بل عبارت: موږ متقیان جوړ کړې چې متقیان راپسې اقتداء وکړي، او فاجران (جنايتکاران) مو مه جوړوې چې عاصیان او گنهګاران راپسې اقتداء وکړي.

۲- ای پیغمبره! الله ﷻ خپلو مخلصو بندګانو ته (چې وړاندې یې متعدد صفات درنازل شوه) وعده ورکوي چې:

الف: هغوی ته به د هغه صبر او استقامت د کبله کوم چې وړاندې یاد کړی شوه، د اوچتو مانیو نېکه جزا ورکړي شي، او د جنتونو خاوندان به وگرځولي شي.

ب: په دغو مانیو او جنتونو کښې به هغوی د تحفو او سلامونو سره ملاقي کړي شي چې د هرې دروازې د پلوه به ورباندې پرېښتې وړد اخلېږي چې مبارک مو شه او دلته د هر آفت او هر غم څخه سلامت او خوشاله اوسی.

همدارنګه به هلته یو تربله تحفې وړاندې کوي او یو په بل باندې به سلامونه اچوي.

ج: په دې باندې علاوه هغوی به په دغو مانیو او جنتونو کښې همېشه وي او هیڅکله به ترې بهر نه کړي شي.

دا نو د هغوی دپاره ډېره خوشالي او خوښي ده ځکه چې دغه مانی او جنتونه د ارام نیولو او اوسېدلو د حیثه ډېر ښایسته او خوندور ځایونه دي.

۳- ای پیغمبره! خپل دعوتی امت ته دې ووايه چې

الف: تاسو ټول زما رب ﷻ د خپل عبادت دپاره پیدا کړي یاست ترڅو تاسو ټول د امتحان لاندې واقع کړی شئ، د همدې کبله یې ذکر و شوی مخلصو بندگانو ته په جنتونو کېښې اوچتې مانی وربښلې دي.

ب: نو که ستاسو عبادت او اخلاص موجودیت ونه لري زما رب ﷻ به تاسو ته هېڅ ارزښت درنه کړي او نه به درته څه اهتمام وکړي، بلکې په هر ډول عذاب باندې مو چې اخته کوي پرې اخته به مو کړي.

ج: نو کله چې تاسو ای کفارو! د ذکر و شوی مخلصو بندگانو غوندې د خپل رب عبادت خپل نه کړ بلکې د ده ﷻ د پیغمبر ﷺ تکذیب مو وکړ او په هغې لارې باندې لاړ نه شوی په کومې باندې چې تاسو د اهتمام مستحق گرځئ نو د خپلو کړو وړو او د خپل تکذیب جزا ته منتظر اوسئ چې ډېر ژر به درپورې ډېره کلکه وښلې او بیا به درڅخه هیڅکله جدا نه شي.

توضیحات

۱- په ﴿وَالَّذِينَ لَا يَشْهَدُونَ الزُّورَ﴾ کېښې د ﴿يَشْهَدُونَ﴾ کلمه د اشتقاق په لحاظ لاندې دوه احتماله لري^(۱).

الف: چې د "شهود" څخه اشتقاقه شي چې د "حضور" معنی ورکوي، نو په دې تقدیر به د ﴿الزُّورَ﴾ څخه باطل او ناجائز مجالس مطلب شي، یعنې هغوی غیر شرعي مجالسو ته نه حاضرېږي.

ب: چې د "شهادة" څخه مشتقه وگڼله شي، نو په دې تقدیر به د ﴿الزُّورَ﴾ څخه معهود دروغ مراد کړی شي چې په ناجائزه طریقه په چا باندې شهادت ورکړي، یعنې هغوی د دروغو شهادت نه ورکوي. زموږ په فکر ذکر شوي دواړه احتماله یو تربله څه منافات نه لري نو ځه لري نه ده چې د بدلیت په لحاظ دواړه اراده کړی شي، چې مخلص بندگان د دغو دواړو کارونو څخه خپل ځانونه په څنګ ساتي. خو د دې سره سره د راتلونکې توضیح څخه د لومړي احتمال ترجیح معلومېږي لکه چې لږ وروسته به د الله ﷻ په توفیق واضحه شي.

لغو څه معنی؟

۲- په ﴿وَإِذَا مَرُّوا بِاللَّغْوِ مَرُّوا كِرَامًا﴾ کېښې د "لغو" کلمه اصلاً د هغه بې ارزښته شي یا بې ارزښته کلام دپاره وضعه شوې ده کوم چې د اعتماد قابل نه وي^(۲) لکه عبث کارونه او عبث خبرې.

(۱) مفردات الرانجب ص ۲۷۶

(۲) القاموس المحيط ج ۴ ص ۱۵۵

خو په دې مقام کښې علماوو کرامو په متعددو معناوو باندې تفسیره کړې ده^۱ چې ډېره بهیر ده او جامع معنی یې هغه ده کومه چې شیخ المفسرین عبدالحامد غوره کړې ده. هغه دا چې دلته موږ یې کلمه د باطل (غیر مشروع) معنی ورکوي^۲.

نو په دې تقدیر د «اللفو» کلمه په معنی کښې د «الزور» کلمې ته ورنژدې کېږي دا د یو پلوه، او د بله پلوه د «کراماً» کلمه د «کریم» جمع ده، په دې مقام کښې «کریم» د هغه چا لقب دی کوم چې په باطلو کښې د اشتراک څخه ډډه کوي او په مخنیوي کښې یې زیار باسي. نو د معنی حاصل به یې داسې راوڅرزي چې: مخلص بندگان باطلو او غیر شرعي کارونو او مجالسو ته نه حاضرېږي او که بالفرض د تېرېدلو په حال کښې ورباندې پېښ شي نو هلته بیا کریمانه او شریفانه تېرېدل غوره کوي چې د اشتراک څخه یې اجتناب کوي او په مخنیوي کښې یې زیار باسي.

همدې مضمون ته نبي کریم ﷺ په خپل یوه اوږده حدیث کښې اشاره کړې ده چې: «فَالنَّاسُ رَجُلَانِ رَجُلٌ بُرِّئَ قَرِيبُ عَلَى اللَّهِ وَفَاجِرٌ شَقِيٌّ هَبْنِ عَلَى اللَّهِ»^۳ یعنې نو ټول خلک فقط په دوه ډوله سپړي کښې حصر کېږي. یو هغه سړی کوم چې نېکوکار او متقي وي او په الله ﷻ باندې د عزت او کرامت خاوند وي، او بل هغه څوک چې جنايتکار او بدبخته وي او په الله ﷻ باندې سپک او حقیر وي (څه ارزښت ورته نه لري).

قرة څه معنی؟

۳- په «هَبْ لَنَا مِنْ أَرْوَاحِنَا قُرَّةَ أَعْيُنٍ» کښې د «قُرَّة» کلمه د یخنی او سپوږمې دپاره وضعه شوې ده، برابره خبره ده چې د اوږي (دوبي) یخني وي او که د ژمي^۴ دغه کلمه د خپلې معنی (یخنی) سره ډېر ښه مناسبت لري چې د یخنی په حال کښې اوبه منجمدې گرځي او د حرکت څخه لوېږي (استقرار نیسي)، او په تودوبڼه کښې حرکت کوي او بهېږي.

په عربي محاوره کښې د «قُرَّةُ أَغْيُنٍ» کلمه د کنایې په توګه د خوشالي په حال کښې استعمالېږي، شاید چې وجه به یې دا وي چې کله-کله د ډېرې خوشالي د کبله هم د بنیادم د سترګو څخه اوبنګې بهېږي خو دا اوبنګې یخې او سړې وي، اما کومې اوبنګې چې د غم په وخت کښې د چا د سترګو څخه وبهېږي هغه گرمې او تودې وي^۵.

نو د معنی حاصل به یې داسې راوڅرزي چې: ای زموږ ږبه! زموږ ټول متعلقین لکه میرمنې او اولادونه (لمسیان کړوسیان) په شریعت باندې برابر کړه چې زموږ سترګې ورباندې یخې شي او په دنیا او آخرت کښې ورباندې خوشاله شو.

(۱) زاد المسیر ج ۶ ص ۲۷

(۲) تفسیر الطبري ج ۱۹ ص ۵۰

(۳) جامع الترمذی ج ۲ ص ۱۶۳

(۴) لسان العرب ج ۵ ص ۸۲

(۵) روح المعانی ج ۱۹ ص ۵۲

نو دا سوال د ابراهیم ﷺ سوال ته ورته دی چې: ﴿ رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي ﴾ [ابراهيم: ۴۰] یعنې ای زما ربه! ما د لمانځه ودروونکي وگرځوه او زما د اولادې څخه هم ځینې د لمانځه ودروونکي وگرځوه چې زما سترگې ورباندې یخې شي او ورباندې خوښ او خوشاله شم.

سوال جواب

۴- که څوک وایي چې: په ﴿ وَاجْعَلْنَا لِلْمُتَّقِينَ إِمَامًا ﴾ کښې د ﴿ إِمَامًا ﴾ کلمه مفرد ده چې د ﴿ وَاجْعَلْنَا ﴾ دپاره دوهم مفعول ده خو اول مفعول "نا" یې جمعه ده حال دا چې د عربیت د قواعدو په مقتضی باید چې "المة" نازل شوی وی ترڅو دواړو مفعولونو په جمعیت کښې مطابقت موندلی وي؟ مونږ وایو چې: د دې سوال دپاره علماوو کرامو گڼ جوابونه کړي دي^(۱) لاندې مثالونه یې ولولئ: الف: د ﴿ إِمَامًا ﴾ کلمه مفرد ده مگر په دې مقام کښې ترې جمعه مراده ده لکه څنگه چې په ﴿ فَإِنْ عُدُّوْا ﴾ [الشعراء: ۷۷] او په ﴿ وَهُمْ لَكُمْ عَدُوٌّ ﴾ [الکهف: ۵۰] ایتونو کښې د ﴿ عَدُوٌّ ﴾ کلمه مفرد ده مگر مراد ترې جمعه "اعداء" ده^(۲).

ب: دغه کلمه مصدر دی (لکه صیام) او په مصدر کښې خو جمعه هم شامله ده چې اطلاق یې په جمعه باندې هم کېږي لکه ﴿ إِنَّ الَّذِينَ كَفَرُوا سَوَاءٌ عَلَيْهِمْ ﴾ [البقرة: ۶].

ج: د ﴿ وَاجْعَلْنَا ﴾ جمله په حقیقت کښې د متعددو جملو څخه موزنه (مختصره) کړې شوې ده^(۳)، ته به وایي چې هر مخلص بنده به په خپل وخت کښې ویلي وي او یا به ووايي چې: اجْعَلْنِي لِلْمُتَّقِينَ إِمَامًا، اجْعَلْنِي لِلْمُتَّقِينَ إِمَامًا، تر اخره پورې.

خو د "اجْعَلْنِي" ټولې کلمې د ایجاز او اختصار په توګه په ﴿ وَاجْعَلْنَا ﴾ سره حکایت شوي دي، لکه څنگه چې په ﴿ يَنْبَأُهَا الرُّسُلُ كُلُّوا مِنَ الطَّيِّبَاتِ ﴾ [المؤمنون: ۵۱] کښې د ﴿ كُلُّوا ﴾ کلمه د هغو متعددو کلمو (کُلْ، کُلْ، کُلْ...) تر اخره پورې، څخه اختصار کړی شوې ده کومې چې هر پیغمبر ته د الله ﷻ د پلوه په خپلو خپلو وختونو کښې ویلي شوې وې.

اما د ﴿ إِمَامًا ﴾ کلمه په خپل افرادي حال باندې راحکایت شوې ده ترڅو په اصلي عبارت باندې دلالت وکړي.

نو د معنی حاصل یې داسې راخېژي چې: مخلصان بندګان هر یو د خپل خان دپاره د متقیانو د امامت او مقتدیت غوښتنه کوي.

ماثور تفسیر

۵- په ﴿ أُولَئِكَ يُجْزَوْنَ الْغُرَّةَ ﴾ کښې د ﴿ الْغُرَّةَ ﴾ کلمه نبي کریم ﷺ داسې توصیفه کړې ده

(۱) تفسیر الکشاف ج ۳ ص ۲۹۶: تفسیر الطبري ج ۱۹ ص ۵۲: زاد السیر ج ۶ ص ۲۸

(۲) روح المعاني ج ۱۹ ص ۵۳

(۳) تفسیر ابي السعود ج ۶ ص ۲۳۱

چې «إِنَّ أَهْلَ الْجَنَّةِ لَيَتَرَاءَوْنَ الْغُرَفَ فِي الْجَنَّةِ كَمَا تَرَاءَوْنَ الْكَوْكَبَ فِي السَّمَاءِ»^(۱) یعنی یقیناً په جنت کښې به جنتیان خپلې ماڼۍ یو تر بله دومره لوړې او اوچتې کورې لکه چې تاسو په دنیا کښې په اسمان کښې ستوري اوچت او هسک کورۍ.

عِبَّءُ څه معنی؟

۶- په ﴿قُلْ مَا يَعْبُؤُا بِكُمْ رَبِّي لَوْلَا دُعَاؤُكُمْ﴾ کښې د ﴿يَعْبُؤُا﴾ کلمه د «عِبَّءُ» لکه «ثَقُلُ» څخه اشتقاقه شوې ده، چې د ثقل او دروندوالي معنی ورکوي^(۲). خو علماوو کرامو یې په دې مقام کښې د ﴿دُعَاؤُكُمْ﴾ په لحاظ متعدد تفسیرونه کړي دي^(۳) چې ایت شریف د مراتبو په تفاوت سره د ټولو تحمل کولی شي مگر کوم تفسیر چې د مقام سره ښه مناسب دی او په تبادر سره د سړي ذهن ته ورځي هغه په لاندې نکاتو ولاړ دی:

الف: د «دُعَاءُ» کلمه مصدر ده او د عبادت معنی ورکوي، چې خپل فاعل ته مضافه ده.
ب: په ایت شریف کښې جنس انسانان مخاطب کړی شوي دي چې مسلمانان او کفار دواړه ډلې پکښې شاملې دي.

ج: خو په ﴿دُعَاؤُكُمْ﴾ کښې د مسلمانانو په لحاظ خطاب صورت نیولی دی او په ﴿كَذَّبْتُمْ﴾ کښې یې د کفارو په ملحوظ صورت موندلی دی.

نو د معنی حاصل یې داسې راخېږي چې: ای بندګانو! که ستاسو عبادت او اطاعت نه وي، نو زما رب ښه په تاسو باندې هیڅ پروا ونه کړي او په هیڅ ارزښت او وزن (عزت) به درته قائل نه شي، د همدې عبادت د کبله تاسو ته په جنت کښې اوچتې ماڼۍ درکوي او د عذابه مو پرې بیج کوي، په همدغه عبادت سره تاسو د څارویو د قطاره راوځئ، بلکې تاسو د همدې عبادت دپاره پیدا کړی شوي یاست.

خو څرنگه چې تاسو عبادت او اطاعت ته شا کړه او تکذیب او کفر ته مو ملاوې وتړلې نو ځکه تاسو د ذکر و جنتي هسکو ماڼیو څخه محروم کړی شوی او ډېر ژر به درپورې زما د رب عذاب په دنیا او آخرت کښې کلک وښلې، چې بیا به هیڅکله درڅخه جدا نه شي.

د الله ښه په توفیق او بې اندازې مهربانیو سره د «الفرقان» سورت ختم شو.

والحمد لله ښه علی نعمانه.

۱۴۲۰/۸/۱۰ هـ ق = ۱۳۷۸/۷/۲۸ هـ ش = ۱۹۹۹/۱۰/۲۰ م.

(۱) صحیح البخاري ج ۲ ص ۹۷۰: مستد احمد بن حنبل ج ۸ ص ۴۲۳

(۲) لسان العرب ج ۱ ص ۱۱۷

(۳) التفسیر الکبیر ج ۲۴ ص ۱۱۷: اللباب فی علوم الکتاب ج ۱۲ ص ۵۷۹

(۲۶) شعراء

الشعراء (۲۶)

سريزه

- ۱- دا سورت د "الشعراء" په نامه نومولې شوی دی چې همدغه کلمه د دې سورت په [۲۲۴] ایت کې نازل شوې ده، ته به وايې چې کفار (مشرکان) په غوږ باندې وهل کېږي چې په قرآن کریم باندې د شعر نوم او په نبي کریم ﷺ باندې د شاعر نوم مه ږدي، تاسو فقط د دې يوه سورت مضامين په نظر کې ونيسئ او په دقت سره فکر وکړئ چې ايا د شعر سره څه مناسبت لري؟
- ۲- دا سورت د جمهورو علماوو کرامو په نزد مکي سورت دی چې د هجرت څخه وړاندې نازل شوی دی^(۱)، مگر په وروستنيو څلورو ايتونو کې يې څه اختلاف شته چې د ځينو علماوو کرامو په نزد مدني ايتونه دي او د هجرت څخه وروسته نازل شوي دي^(۲).
- ۳- د دې سورت د ايتونو ټوله شمېره دوه سوه اوه ويشتو (۲۲۷) ته رسېږي^(۳) او د کلمو شمېره يې دولس سوه او اوه نوې (۱۲۹۷) ده، که څه هم د دې سورت د حروفو (تورو) شمېر چندان ډېر نه دی ايله پنځو زرو پنځو سوو او دوه څلوېښتو (۵۵۴۲) ته پورته کېږي^(۴) مگر د ايتونو په تعداد کې ترې يوازې د "البقرة" سورت زيات دی او بس، يا په بل عبارت: دا سورت د ايتونو د شمېر په لحاظ سره په ټول قرآن کریم کې دوهم نمره دی.

تناسب او مختويات

- ۴- څرنگه چې دواړه سورتونه (الفراقان، الشعراء) مکي سورتونه دي نو که څه هم د دواړو مختويات په اجمال او تفصيل سره فرق لري مگر تشابه او تناسب يې ډېر زيات دی، لاندې مثالونه يې ولولئ:
- الف: دواړه سورتونه د قرآن کریم په توصيف او تمجيد باندې پيل شوي دي.
- ب: په دواړو کې د الله ﷻ په توحيد او د نبي کریم ﷺ په نبوت باندې دلايل اقامه کړي شوي دي، او هم پکې د قيامت د ورځې تذکر شوی دی.
- ج: په دواړو کې د کفارو (مشرکانو) اعتراضات او شبهات جواب شوي دي.
- د: په دواړو کې نبي کریم ﷺ ته تسلي او ډاډينه ورکړه شوې ده.
- ه: په دواړو کې د پخوانيو ځينو پيغمبرانو قيصې د عبرت دپاره اجمالاً او يا تفصيلاً نازلې شوې دي.
- و: بالاخره په دواړو کې د تاريخ په اوږدو کې د کفارو عناد ته اشارې شوې دي او داسې نور.

(۱) تفسير القرطبي ج ۱۳ ص ۸۷

(۲) تفسير البغوي ج ۳ ص ۲۸۰

(۳) تفسير الطبري ج ۱۹ ص ۵۸

(۴) الباب في علوم الكتاب ج ۱۵ ص ۲

بِسْمِ اللَّهِ الرَّحْمَنِ الرَّحِيمِ

﴿ طَسَمَ ۝ تِلْكَ ءَايَاتُ الْكِتَابِ الْمُبِينِ ۝ لَعَلَّكَ بَخِيعٌ نَفْسِكَ إِلَّا يَكُونُوا مُؤْمِنِينَ ۝ إِن نُّشَأْ نُنَزِّلَ عَلَيْهِمْ مِنَ السَّمَاءِ ءَايَةً فَظَلَّتْ أَعْنَاقُهُمْ لَهَا خَاضِعِينَ ۝ وَمَا يَأْتِيهِمْ مِنْ ذِكْرِ مِنَ الرَّحْمَنِ مُحْدَثٍ إِلَّا كَانُوا عَنْهُ مُعْرِضِينَ ۝ فَقَدْ كَذَّبُوا فَسَيَأْتِيهِمْ أَنْبَاءُ مَا كَانُوا بِهِ يَسْتَهْزِءُونَ ۝ أُولَئِكَ يَرْوَأُ إِلَى الْأَرْضِ كَرِهَ أَنْبَتْنَا فِيهَا مِنْ كُلِّ زَوْجٍ كَرِيمٍ ۝ إِنَّ فِي ذَلِكَ لَآيَةً ۝ وَمَا كَانَ أَكْثَرُهُمْ مُؤْمِنِينَ ۝ وَإِنَّ رَبَّكَ لَهُوَ الْعَزِيزُ الرَّحِيمُ ۝ ﴾

د ډېر مهربان (او) ډېر بارحمة الله ﷻ په نامه

[۱]

[۲] دغه (راتلونکي ایتونه) د څرگند (او څرگندوونکي) کتاب (قرآن کریم) ایتونه دي.

[۳] شاید چې ته خپل ځان لره (له غمه) د دې کبله وژونکی شې چې کفار نه مسلمانېږي (ایمان نه راوړي، خو ته ورباندې دومره غمژن کېږه مه، ځکه چې:)

[۴] که زموږ اراده وشي نو په دوی باندې به د اسمانه (عظیم الشانه قدرتي) نښه ورنازله کړو، نو د دوی څټونه به ورته عاجزي کوونکي وگرځي (او د مخالفت توان به ترې سلب کړي).

[۵] او دوی (کفارو) ته د ډېر مهربان الله ﷻ د جابه هیڅ نوی (نازل شوی) ذکر (آیت) نه ورځي مگر دوی ترې اعراض کوونکي (مخ اړوونکي) دي.

[۶] نو یقیناً کفارو (ټولو ایتونو ته) د دروغو نسبت وکړ نو ژر به دوی ته د هغه شي (د حالاتو) خبرونه ورشي په کومو باندې چې دوی (برسېره په تکذیب) ملنډې وهي.

[۷] ایا (کفار تکذیب ته ادامه ورکوي) او ځمکې ته نه گوري چې د هرې کریمانه (شریفانه) نوعې څخه مو پکښې څومره ډېر نباتات زرغون کړي دي.

[۸] یقیناً په دغو (زرغونولو) کېنې هرو مرو (ډېره لویه قدرتي) نښه ده، (حال دا چې) د خلکو اکثریت ایمان راوړونکي نه دي.

[۹] او بې شکه (ای پیغمبره!) ستا رب ﷻ ضرور همدې د کلکې ارادې خاوند (او) مهربان دی.

ارتباطونه

د "الفرقان" د وروستي ایت مضمون دا وه چې: ای انسانانو! په تاسو باندې د عذاب د عدم نزول وجه صرف ستاسو عبادت دی چې د همدغه عبادت دپاره د امتحان په ملحوظ پیدا کړی شوي یاست، کله چې تاسو د عبادت څخه انکار وکړ او په شریعت باندې مو مسخرې (ملنډې) پیل کړې

نوډهر ژر به ستاسو سره عذاب په دنیا او آخرت کېنې لازم وگرځولی شي.

د دې سورت "الشعراء" په لومړنيو ایتونو کېنې د ذکر شوي مضمون په اړوند لاندې مطالبو ته اشاره شوې ده:

۱- ای کفارو! په تاسو باندې د عذاب نزول حتمي دی، تاسو د پخوانیو هلاکو شوو قومونو څخه عبرت واخلي، د الله ﷻ عذاب وروسته کېږي خو دروغ کېږي نه، ضرور به تاسو د هغوی په تگلاره سوق کېږئ.

۲- الله ﷻ قدرت لري چې تاسو تکذیب ته پرېږدي او مجبور وونکي معجزات در باندې درنازل کېږي او دا ځکه چې هغه ﷻ عزیز (د کلکې ارادې خاوند) دی، خو د مجبوریت ایمان د ده ﷻ په نزد باندې مقبول نه دی.

مگر د دې سره سره رحیم (ډېر مهربان) هم دی نو ستاسو په تعذیب کېنې عجله نه کوي او د سوچ او فکر فرصت درکوي، ترڅو د عقل څخه کار واخلي او په اجباري توګه نه بلکې په اختیاري توګه ایمان راوړئ چې د دنیا او آخرت خوشالی مو پکېنې نغبتې دي.

د مطلب خلاصه

یعنې ای پیغمبره! د بسم الله الرحمن الرحيم څخه وروسته په خپل امت باندې لاندې مطالب قرائت کړه چې:

۱- د دغه سورت ایتونه د هغه کتاب ایتونه دي کوم چې خپل ځان پخپله اثباتوي، او په خپل اعجاز سره خپل حقانیت پخپله څرګندوي، دا ځکه چې دا کتاب د هغو نورو څخه ترکیب شوی دی د کومو څخه چې د خلکو کلامونه ترکیب مومي. لکه ﴿طس﴾ او داسې نور. خو د دې سره سره ټول فصحاء او ټول بلغاء بلکې ټول مخلوقات یې د یوه وړوکي ایت د مثل د جوړولو توان نه لري. د انسانانو ترمنځ تفاوت شته (په ذکاوت، مهارت او نورو صفاتو کېنې یو برابر نه دي) خو دومره تفاوت نشته لکه د ځمکې او اسمان، چې فقط یو نفر دې ټول کتاب جوړ کړي او نور ټول دې په مجموعي او انفاقي توګه د یوه ایت د جوړولو توان ونه لري. که بالفرض المحال دا کتاب تا د خپله ځانه جوړ کړی وی نو ضرور به نورو خلکو هم لې یا ډېر ایتونه جوړ کړي وی او ستا سره به یې د انسانیت په منتضی څه ناڅه سیالي کړې وی.

نو پوره واضحه شوه چې دا کتاب د مخلوق کتاب نه دی بلکې د خالق ﷻ کتاب دی او بس. او دا هم واضحه شوه چې د کفارو د تکذیب وجه دا نه ده چې تا ورته خپل نبوت په اثبات نه دی رسولی، بلکې د دوی د تکذیب وجه فقط عناد دی او بس.

۲- نو په همدې بنیاد ته - ای پیغمبره - په دې خبره باندې مه غمزن کېږه چې کفار ایمان نه راوړي او تا د یوه پیغمبر په حیث نه قبلوي، که ته پرې دوامداره غمزن شي نو شاید چې ته د خپل ځان هلاکوونکي جوړ شي.

۳- هو! تاته فقط یو ډول معجزه نه ده درکړه شوې، هغه دا چې مونږ د اسمانه په کفارو باندې داسې خارق العاده (قدرتي نښه) ورنازله کړو چې ایمان راوړلو ته یې مجبور کړي او د تکبر اورمېړونه یې ورمات کړي (سرونه یې تپت کړي) او هیڅ د تردید او عدم قبول توان ونه لري. خو دا ډول معجزه ځکه تاته نه ده درکړه شوې - او نه به درکړه شي - چې په دغه وخت کېنې ایمان راوړل زمونږ په نزد مقبول نه دي، چې د امتحان (ازمېښت) لمن ټولېږي او هم د دغه ډول معجزې نزول د حکمت مقتضی نه ده.

۴- هو! د معجزاتو لېږل د الله ﷻ د ډېرې زیاتې مهربانۍ له امله صورت نیسي ترڅو په یوه نه په بله معجزه باندې کفار قانع شي او ایمان راوړي، خو په کفارو باندې حسرت دی چې په زښتو ډېرو معجزاتو کېنې په یوه هم نه قانع کېږي او ایمان نه راوړي. یا په بل عبارت د قرآن کریم هر یو ایت بېله بېله معجزه ده خو د کفارو حالت داسې دی چې دوی ته هیڅ تازه نازل شوی ذکر او پند نه ورځي (نه ورنازلېږي) مګر دوی ترې انکار او اعراض کوي، نو څومره چې د ایتونو نزول اضافه کېږي او ستا د نبوت دلایل زیاتېږي په همغې اندازه د کفارو کفر شدت او کلکوالی موندنه کوي، او تمسخر او خندنۍ یې لا زیات صورت نیسي.

۵- نو کفار د ګڼو معجزو د موجودیت سره سره خپل تکذیب ته ادامه ورکوي نو ډېر ژر به دوی د هغو حقائقو په حالاتو باندې خبر شي کوم چې دوی ورباندې مسخرې کوي او ملنډې ورباندې وهي، هلته به پښېمانه شي خو څه ګټه به ورته ونه شي رسولی.

۶- هسې نه چې مونږ د حقائقو د درک دپاره یوازې په نقلیه دلایلو باندې اکتفاء کړې ده، بلکې په دنیا کېنې مو په همدغه مطلب باندې زښت ډېر تکویني دلایل هم اقامه کړي دي؛ د مثال په توګه: ایا کفار خپل کفر ته ادامه ورکوي او دغې ځمکې ته نه ګوري کومه چې د دوی د پښو لاندې ده، چې د کرامت او فوائدو څخه ډک څومره نباتات مو پکښې زرغون کړي دي چې د دوی او د دوی د څارویو معیشت وربورې مربوط دی؟ ایا زمونږ څخه پرته بل څوک دا کار کولی شي؟ ایا څوک د یوه نبات په زرغونولو کېنې اشتراک درلودلی شي؟ ایا دا ټول عبث پیدا کړی شوي دي؟ چې په پای کېنې به هیڅ حساب کتاب ونه لري؟!

۷- ای پیغمبره! یقیناً چې د نباتاتو په زرغونولو کېنې د قدرت ډېره عظیم الشانه نښه پرته ده او کفایت کوي چې په همدغې یوې نښې باندې کفار قناعت وکړي او ایمان راوړي، خو په دوی باندې افسوس دی چې اکثریت یې د دغسې څرګند دلیل د لیدلو سره سره ایمان نه راوړي او د کفر څخه لاس نه اخلي.

۸- ای پیغمبره! یقیناً ستا رب ﷻ د کلکې ارادې خاوند دی هیڅوک یې د ارادې مخه نه شي نیولی چې سمدستي ورباندې عذاب ورنازل کړي، خو د دې سره سره مهربان هم دی او مهلت ورکوي ترڅو دوی ښه فکر وکړي او په خپلو کفریاتو باندې پښېمانه شي، که نه نو ستا رب ﷻ ته یې سمدستي پوښا کول څه مشکل کار نه دی.

توضیحات

۱۔ کہ خہ ہم د ﴿لَعَلَّكَ بَنِيعٌ نَّفْسُكَ﴾ غوندې عبارت وړاندې په [الكهف: ۶] ایت کښې تېر شوی دی او مونږ پکښې د الله ﷻ په توفیق خه شرحه لیکلې ده خو په دې مقام کښې ورباندې لاندې شرحه وراضافه کوو:

الف: ﴿بَنِيعٌ﴾ کلمه د "بَنِعٌ" لکه "ضَرْبٌ" خه اشتقاقه شوې ده. "بَنِعٌ" دېته ویل کېږي چې سړی خپل ځان له ډېره غمه ووژني^(۱).

ب: د "نَقْلٌ" کلمه دلته د ترجي (أُمید) دپاره نه ده بلکې دلته د اشفاق (نرمي کولو) دپاره ده^(۲). نو د معنی حاصل یې داسې راخېژي چې: ای پیغمبره! ته په خپل ځان باندې خه نرمي او شفقت وکړه او د دې کبله یې د وژلو سره مه مخامخ کوه چې کفار ایمان نه راوړي او په قرآن کریم او نورو څرگندو معجزاتو باندې سترګې پټوي.

همدا مضمون په بل ایت کښې داسې نازل شوي دي چې: ﴿فَلَا تَذْهَبْ نَفْسُكَ عَلَيْهِمْ حَسْرَتٍ﴾ [فاطر: ۸] یعنې ای پیغمبره! ستا مبارک نفس (روح) دې په کفارو باندې د حسرتونو د کبله د منځه لاړ نه شي چې دوی ایمان نه راوړي.

په دې ایت شریف کښې لاندې ډوه وو نکتو ته اشاره ده:

اول: نبي کریم ﷺ د کفارو په کفر باندې ډېر زیات غمژن کېده او په ایمان باندې یې ډېر زیات حارص وه (باید چې ټول د اعیان همدا ډول زړه سوی ولري).

دوهم: نبي کریم ﷺ د هغوی په کافر پاتې کېدلو باندې د همغوی د منافعو دپاره د حسرت او غم سره مخامخ وه چې د جنت څخه محروم شوه او په دائمی توګه دوزخیان جوړ شوه، نه د خپلو منافعو دپاره چې زما اجرت او مزدوري فوټه شوه، (باید اسلامي داعیان دغه نکته هېره نه کړي).

سوال جواب

۲۔ که څوک وایي چې: په ﴿فَظَلَّتْ أَعْنَاقُهُمْ لَهَا خَاضِعِينَ﴾ کښې د ﴿خَاضِعِينَ﴾ کلمه سالمه جمعه ده او په ﴿أَعْنَاقُهُمْ﴾ باندې حمله شوې ده، او په سالمه جمعه کښې دا شرط ده چې باید د مذکرو ذوالعقولو په صفاتو کښې صورت ونیسي، حال دا چې د "أَعْنَاقٌ" په کلمه کښې نه تذکیر شته او نه د عقل خاونده ده؟

مونږ وایو چې: د دغه سوال د جوابولو دپاره علماوو کرامو متعدد جوابونه کړي دي^(۳)، خو په زړه پوری جواب یې دا دی چې: د "أَعْنَاقٌ" کلمې د خپل مضاف الیه "هُم" څخه تذکیر او تعقیل دواړه کسب کړي دي، ته به وایې چې هم مذکره ده او هم عاقله ده.

(۱) مفردات الرامب ص ۲۵

(۲) تفسیر الکشاف ج ۳ ص ۲۹۸

(۳) تفسیر البغوي ج ۳ ص ۲۸۱: تفسیر القرطبي ج ۱۲ ص ۹۰

د دغه ډول خارق العاده نښې یو نظیر

۳- په ذکر شوي ایت شریف کښې چې کومې خارق العاده نښې ته اشاره ده د هغې د نظیر بیان الله ﷻ د یهودانو په هکله نازل کړی دی چې: ﴿وَإِذْ نَتَقْنَا الْجَبَلَ فَوْقَهُمْ كَأَنَّهُ ظُلَّةٌ﴾ [الأعراف: ۱۷۱] یعنې ته هغه وخت وریاد کړه چې مونږ د دوی (یهودو) په سرونو باندې د چترۍ په ډول غر ورپورته کړ، چې ایمان راوړی (خپل ایمان تجدید کړی) که نه نو د غره لاندې به چیت پیت کړی شی.

﴿وَإِذْ نَادَىٰ رَبُّكَ مُوسَىٰ أَنِ أَنتَ الْقَوْمَ الظَّالِمِينَ﴾ قَوْمَ فِرْعَوْنَ أَلَا يَتَّقُونَ ﴿۱﴾ قَالَ

رَبِّ إِنِّي أَخَافُ أَنْ يُكَذِّبُونِ ﴿۲﴾ وَيَضِيقُ صَدْرِي وَلَا يَنْطَلِقُ لِسَانِي فَأَرْسِلْ إِلَىٰ هَارُونَ ﴿۳﴾

وَلَهُمْ عَلَىٰ ذَنْبٍ فَأَخَافُ أَنْ يَقْتُلُونِ ﴿۴﴾ قَالَ كَلَّا فَادْهَبَا بِأَيَّتِنَا إِنَّهُمَا مُنْمَعُونَ ﴿۵﴾

فَأْتِيَا فِرْعَوْنَ فَقُولَا إِنَّا رَسُولُ رَبِّ الْعَالَمِينَ ﴿۶﴾ أَنْ أَرْسِلَ مَعَنَا بَنِي إِسْرَءِيلَ ﴿۷﴾

[۱۰] او هغه وخت یاد کړه چې ستا رب ﷻ موسیٰ ﷺ ته (بلا کیف) اواز وکړه چې: (ای موسیٰ!) ظالم قوم ته ورشه (چې په خپلو ځانونو باندې په کفر او په بني اسرائيلو باندې د حقوقو په سلبولو سره ظلم کوي).

[۱۱] (یعنې فرعون او) د فرعون قوم ته (ورشه او نقلي دلایل وروپه)، ایا دوی (د الله ﷻ د عذابه) نه ډارېږي (او د کونیه دلایلو څخه عبرت نه اخلي)؟

[۱۲] موسیٰ وویلې چې: ای زما ربه! یقیناً زه ډارېږم چې فرعونیان (به سمدلاسه) زما تکذیب وکړي (او دعوت ته به مې پرېږدي، ځکه چې تکبر یې ډېر زیات دی).

[۱۳] او زما سینه تنگېږي (حوصله مې کمه ده)، او (هم) زما ژبه (ښه) نه چلېږي، نو ته (یو استولی شوی) هارون ﷺ ته واستوه (چې هغه هم زما سره د پیغمبر په حیث ملگری شي).

[۱۴] او فرعونیانو لره په ماباندې یوه گناه (د یوې گناه دعوه) هم شته، نو زه ډارېږم چې هغوی به ما (په کسات اخستلو کښې) ووژني (او د دعوت سلسله به پرې کړي).

[۱۵] ستا رب ﷻ وویلې چې: دغسې نه ده (چې هغوی به تا ووژني، دا توان به زه هغوی ته ورته کړم) نو تاسو دواړه زمونږ د معجزاتو سره لاړ شی یقیناً مونږ (د نصرت او کومک د حیثه) ستاسو سره اورېدونکي (او سوال قبلوونکي) یاستو.

[۱۶] نو دواړه فرعون ته ورشي نو ورته ووايست چې: یقیناً مونږ دواړه د رب العالمین لېږلی شوي یاستو.

[۱۷] چې (په مونږ باندې ایمان راوړه او) بني اسرائيل زمونږ سره ولېږه (خوشې کړه چې مونږ یې اصلي تاتوبي شام ته بوځو).

ارتباط او د مطلب خلاصه

په وړاندېنيو ایتونو کښې نبي کریم ﷺ ته توصیه شوې وه چې د کفارو په کافر پاتې کېدلو باندې خپل ځان له غمه مه وژنه، او کفار پکښې ترهیب شوي وه چې ډېر ژر به د خپلو استهزاگانو په پایلو باندې خبر کړی شي. په دې ایتونو کښې د کفارو څخه د اوو هلاکو شوو قومونو قيصي د مثال په توګه شروع شوي دي چې د ټولو په اول سر کښې فرعونيان واقع دي کوم چې په تکبر کښې اول نمره ګان وه، ترڅو د یو پلوه د نبي کریم ﷺ دپاره د تسکین او ډاډینې باعثې جوړې شي او د بله پلوه د وخت د کفارو دپاره پرې عبرتي درس ورکړی شي. نو حاصل یې داسې راخېږي:

ای پیغمبره! ته د خپل ځان د تسکین دپاره او د وخت د کفارو د عبرت دپاره د فرعونيانو قيصه ياده کړه چې ستا رب ﷻ ورته څومره عالي شان پیغمبر (موسیٰ ﷺ) ورلېږلی وه او هغوی د ده ﷺ دعوت څنګه رد کړ، د قيصي څه لنډیز دا دی:

۱- ستا رب ﷻ موسیٰ ﷺ ته د خپلې ارادې مطابق نبوت ورکړ، چې هغه ﷺ یې هیڅ غوښتنه نه وه کړې او نه یې د نبوت د ورکړې امید درلود، خو په ناڅاپي توګه یې ورته په بلا کيفه ډول باندې اواز وکړه چې: ای موسی! ته زما د پلوه پیغمبر وګرځولی شوې، نو ظالم قوم ته لار شه او دعوت ورکړه چې د ظلم (کفر) څخه لاس واخلي او په تاباندې ایمان راوړي، دغه ظالم قوم د فرعون قوم دی چې همده ورته خپل ځان د معبود په صفت تراشلی دی. ایا دغه ظالم قوم زمونږ د عذاب (نیولو) څخه خپل ځانونه نه ساتي؟ دوی ته په کار دي چې وډار شي او خپل ځانونه ترې په ډډه کړي.

۲- موسیٰ ﷺ د رسالت د قبول او په دې باندې د خوشالېدلو څخه وروسته خپل څه ضروریات وړاندې کړه او عرض یې وکړ چې:

الف: زه تمه نه لرم چې هغوی به ایمان راوړي بلکې زه ډارېږم چې سمدلاسه به زما تکذیب وکړي (دوی ډېر زیات متکبران دي). هوا زما په ورتګ سره به ورباندې حجت اتمام شي او د قیامت په ورځ به اعتذار ونه کړی شي چې مونږ ته پیغمبر نه وه راغلی. نو ای زما ربه! د دعوت په اوږدو کښې زما سره خپل نصرت او امداد جاري وساته.

ب: زما حوصله کمزوري ده او په ستغو سپورو خبرو باندې مې سینه تنګېږي، څه لرې نه ده چې د دعوت په جریان کښې زه د بې حوصلګۍ سره مخامخ شم او د خپلې دندې په وړاندې بیولو کښې پاتې راشم، دا د یو پلوه.

ج: او د بله پلوه زما ژبه عموماً ښه نه چلېږي او په هغه وخت کښې ډېر بندش پیدا کوي کله مې چې سینه تنګه شي او په غصه شم.

نو زما هیله او سوال دا دی چې ته هارون (زما ورور) ته هم نبوت ورکړه او په دغې درنه دنده کښې یې راسره د یو پیغمبر په حیث شریک کړه. که څه هم زما ورور سمدستي په مصر کښې اوسېږي او د مناجات د مقام څخه ډېر لری پروت دی خو زما هیله دا ده چې هملته د نبوت زیری

ورکونکې پرېسته ور واستوه او هملته د نبوت تاج ورپه سر کړه. او دا ځکه چې زما د ورور (هارون) حوصله غټه ده، ډېر ژر نه په غصه کېږي، په ژبه کېږي هم زما څخه فصیح دی چې ژبه یې زما غوندې بندش او لکنه نه لري.

د: په دې باندې علاوه فرعونیان په ماباندې د یوې ګناه (د یوه نفر د قتل) دعوه هم لري چې د همدغه قتل د کبله زه د مصر څخه د مدین ښار ته تېښتېدلې وم، او په هارون باندې دغه دعوه نشته، نو زه ډارېم چې هغوی به زما دعوت ته غوږ کېښېږدي او سمدستي به د خپل انتقام په لټه کېږي پرېوځي او ما به قتل کړي.

یا په بل عبارت: ای زما ربه! زه خو دا دی ستا د پلوه مکلف شوم چې خپل شخصي دښمن دعوت کړم د کوم څخه چې زه په پټه کېږي ژوند کوم، نو ستا کومک او نصرت ته ډېر زیات اړ او محتاج یم، هسې نه چې د شخصي دښمنۍ د کبله په دعوت کېږي فتور (سستي) واقع شي.

۳- الله ﷻ موسیٰ ﷺ ته ډاډ ورکړ او ورته یې وفرمایل چې:

الف: هیڅکله به داسې ونه شي چې فرعونیان په انتقام کېږي تا ووژني.

ب: نو تاسو دواړه زمونږ د معجزاتو سره لار شئ ترڅو پرې هلته د خپل نبوت څرګندونه وکړئ. تاسو ډاډه اوسئ زمونږ نصرت او کومک ستاسو ملګري دی او مونږ ستاسو سوال جواب او خبرې اترې اورو.

ج: تاسو دواړه فرعون ته ورشئ او ورته ووايست چې:

اول: ای فرعون! که څه هم مونږ دوه پیغمبران یاستو او تاته د رب العالمین د پلوه را استولي شوي یاستو مګر ستا په نسبت د یوه پیغمبر حیثیت لرو چې د دواړو خبره او دعوت یو دی. هغه دا چې: په مونږ باندې ایمان راوړه او مونږ د الهي پیغمبرانو په حیث ومنه چې د ابدې دوزخ څخه بچ شئ او په دنیا او آخرت کې کامیاب شئ.

دوهم: زمونږ سره بني اسرائیل پرېږده چې مونږ یې بېرته خپل اصلي تاتوبي ته بوځو، د کوم څخه چې د یوسف ﷻ په ذریعه راوتلي وه چې د شام خاوره ده.

توضیحات

۱- په ﴿وَإِذْ نَادَىٰ رَبُّكَ﴾ الآية، کېږي چې کومو ټکو ته اشاره شوې ده هغه د "طه" سورت په لومړۍ رکوع کې نازل شوی دی، هیله ده چې هملته مراجعه وکړی شي.

دا مستانفه جمله ده

۲- د ﴿أَلَا يَتَّقُونَ﴾ د جملې په هکله علماوو کرامو متعدد نظریات لیکلي دي^(۱) چې د کوم اعراب په محل کې واقع ده او یا د سره اعرابي محل نه لري بلکې نحوي مستانفه جمله ده^(۲).

(۱) تفسیر الکشاف ج ۳ ص ۳۰۱: روح المعانی ج ۱۹ ص ۶۴
(۲) حاشیه الشیخ زاده علی تفسیر البیضاوی ج ۳ ص ۴۶۶

مونږ ته همدغه خبره متعینه برهښي چې د وړاندېني کلام سره فقط معنوي ارتباط لري او بس. نو د معنی حاصل به یې داسې راوڅیږي چې: ای موسی! که څه هم د فرعونیانو په وړاندې زما د توحید دلائل زښت ډېر دي (توله دنیا ورباندې ډکه ده) په کار وه چې هغوی بدون ستا د ورتګ څخه په همغو دلائلو باندې استناد کړی وی او فرعون ته یې د الوهیت لقب نه وی ورکړی او نه هغه دغه لقب د خپل ځان دپاره خوښ کړی وی، خو دا کار ونه شو. د همدې کبله تاته د تعجب په توګه پوښتنه متوجه کوم چې: ایا هغوی د الله ﷻ د عذابه نه ډارېږي؟ ایا دوی د کونیه دلائلو څخه کار نه اخلي؟ هوا هغوی په دغو دلائلو باندې سترګې پټې کړي دي نو ته هغوی ته د توحید دعوت ورکړه، او په معجزاتو سره یې د غفلت له خوبه راویښ کړه.

یادونې

- ۳- په دې مقام کې د ښه وضاحت دپاره د محترم لوستونکو پام لاندې یادونو ته را اړوو:
الف: د الله ﷻ په توفیق د موسی ﷺ د سینه تنګۍ په هکله په همدې کتاب کې د [الأعراف: ۱۵۴] ایت لاندې ښه کافي بحث تېر شوی دی چې یو ځل کتل یې ګټور دي.
ب: همدارنګه مونږ د [طه: ۲۷] ایت لاندې د موسی ﷺ د مبارکې ژبې د لکنې (غوتې) په باب ګټور معلومات لیکلي دي، والحمد لله ﷻ.
ج: په ﴿فَأَرْسِلْ إِلَىٰ هَارُونَ﴾ کې د "أَرْسِلْ" دپاره مفعول مقدر دی چې د "إِلَىٰ" توری ورباندې دلالت کوي، چې علماوو کرامو ترې په "ملکا" یا "جبرائیل" سره تعبیر کړی دی. یعنې نو هارون ﷺ ته پرېښته یا جبرائیل امین ﷺ ورولبږه او د نبوت تاج ورپه سر کړه چې زما سره په دعوت کې کومکي او ملګری جوړ شي.
د: په ﴿فَأَخَافُ أَنْ يَقْتُلُونِ﴾ کې هغې قيصې ته اشاره شوې ده کومه چې د موسی ﷺ او د یوه قبطي (فرعوني) سړي ترمنځ پېښه شوې وه، چې بشپړ تفصیل یې د [القصص: ۱۵] ایت لاندې راروان دی، اِنْ شَاءَ اللهُ ﷻ.

سوال جواب

- ۴- که څوک وایي: چې کله موسی ﷺ د کسات اختلو څخه ډارېده نو مصر ته ولې په سفر باندې روان وه؟ یا په بل عبارت: په همدغه سفر کې موسی ﷺ د نبوت د ورکړې څخه وړاندې د کسات اختلو څخه نه ډارېده نو په څه وجه ورسره د نبوت د ورکړې څخه وروسته ذکر شوی خوف او ډار پیدا شو؟
مونږ وایو چې: موسی ﷺ غوښتل چې په پټه سره به لس کاله وروسته مصر ته ورننوځي چې موضوع به خلکو ته ورپه یاده نه وي، او نه به یې څوک وپېژني چې دا فلانی دی، اما د رسالت سره خو دغه ډول (پټ) ورننوتل ممکن نه وه نو ځکه ورسره خوف پیدا شو.

دوه پوښتنې او د هغو جوابونه

۵۔ په دې مقام کېنې نحوي قواعدو ته پدې پام سره لاندې دوه پوښتنې راپورته کېږي:

الف: په ﴿ إِنَّا مَعَكُمْ مُسْتَمِعُونَ ﴾ کېنې د ﴿ كَيْفَ ﴾ کلمې سره موسی ﷺ او هارون ﷺ مخاطب کړی شوي دي نو په کار وه چې د ﴿ مَعَكُمْ ﴾ په عوض "مَعَكُمْ" نازل شوی وی، نو پوښتنه دا ده چې د څه حکمت په بنیاد دغسې نازل نه شو؟

مونږ وایو چې: علماوو کرامو دغه پوښتنه په متعددو طریقو باندې جوابه کړې ده^(۱) خو بهر جواب یې دا دی چې د ﴿ مَعَكُمْ ﴾ په نزول سره هغوی دواړو ته ډاډ ورکړی شوی دی چې تاسو به د دعوت په اوږدو کېنې دوه په دوه پاتې نه شئ بلکې ډېر پیروان به ولری؛ لکه چې همدغې اشارې هلته په مصر کېنې تحقق موندې کړ او هغو کسانو هم ورباندې ایمان راوړ کوم چې د دوی دواړو د مقابلې دپاره راغونډ شوي وه، لکه د ساحرانو ډله.

یا په بل عبارت: تاسو دواړه به په راتلونکي کېنې یو دعوتي ټولګی تشکیل کړئ او مونږ به د استمرار په توګه ستاسو د خبرو اترو او سوالونو او غوښتنو اورېدونکي او قبلوونکي یاستو، نو تاسو دواړه ډاډه اوسئ.

ب: څرنگه چې په ﴿ فَقُولَا إِنَّا رَسُولُ رَبِّ الْعَالَمِينَ ﴾ کېنې د "تَا" ضمیر د موسی ﷺ او هارون ﷺ څخه عبارت دی، نو نظر نحوي قواعدو ته په کار وه چې د ﴿ رَسُولُ رَبِّ الْعَالَمِينَ ﴾ په عوض "رَسُولَا رَبِّ الْعَالَمِينَ" نازل شوی وی، نو د دغه ډول په عدم نزول کېنې څه حکمت دی؟

مونږ وایو چې: دغې پوښتنې ته هم ډېر جوابونه شوي دي^(۲)، خو په زړه پوری جواب یې دا دی چې په دغه ډول نزول سره فرعون په غوږ وهلې شوی دی چې: ای فرعون! که څه هم موسی ﷺ او هارون ﷺ دوه پیغمبران دي خو په نسبت سره تاته دواړه د یو پیغمبر حیثیت لري، چې د دواړو خبره یوه ده او دعوت یې یو دی.

که بالفرض "رَسُولَا رَبِّ الْعَالَمِينَ" نازل شوی وی نو امکان یې درلود چې نوموړي پرې اعتراض کړی وی چې که ستاسو خبره رښتیا وی نو تاسو به تعدد نه درلودی او یو نفر به د پیغمبر په حیث رالېږلی شوی وی، نو کله چې د ﴿ رَسُولُ ﴾ کلمه مفرده نازله شوه نو د هغه د اعتراض مخه ونیوه شوه، د همدې کبله یې پرې اعتراض هم وارد نه کړ، والله ﷻ اعلم.

﴿ قَالَ أَلَمْ نُرَبِّكَ فِينَا وَلِيدًا وَلَبِثْتَ فِينَا مِنْ عُمُرِكَ سِنِينَ ۖ وَفَعَلْتَ فَعْلَتَكَ الَّتِي فَعَلْتَ وَأَنْتَ مِنَ الْكَافِرِينَ ۖ ۝ قَالَ فَعَلْتُهَا إِذَا وَأَنَا مِنَ الضَّالِّينَ ۖ فَفَرَزْتُ مِنْكُمْ لَمَّا

(۱) تفسیر القرطبي ج ۱۳ ص ۹۲: البحر المحیط ج ۸ ص ۱۴۵

(۲) الباب فی علوم الکتاب ج ۱۵ ص ۱۲: التفسیر الکبیر ج ۲۳ ص ۱۲۴

خَفَّتْكُمْ فَوَهَبَ لِي رَبِّي حُكْمًا وَجَعَلَنِي مِنَ الْمُرْسَلِينَ ﴿١٨﴾ وَتِلْكَ نِعْمَةٌ تَمُنُّهَا عَلَيَّ أَنْ
عَبَدْتُ بَنِي إِسْرَءِيلَ ﴿١٩﴾ قَالَ فِرْعَوْنُ وَمَا رَبُّ الْعَالَمِينَ ﴿٢٠﴾ قَالَ رَبُّ السَّمَوَاتِ
وَالْأَرْضِ وَمَا بَيْنَهُمَا إِنْ كُنْتُمْ مُوقِنِينَ ﴿٢١﴾ قَالَ لِمَنْ حَوْلَهُ أَلَا تَسْتَبْعُونَ ﴿٢٢﴾ قَالَ رَبُّكُمْ
وَرَبُّ آبَائِكُمُ الْأَوَّلِينَ ﴿٢٣﴾ قَالَ إِنْ رَسُولُكُمُ الَّذِي أَرْسَلَ إِلَيْكُمُ لَمَجْنُونٌ ﴿٢٤﴾ قَالَ
رَبُّ الْمَشْرِقِ وَالْمَغْرِبِ وَمَا بَيْنَهُمَا إِنْ كُنْتُمْ تَعْقِلُونَ ﴿٢٥﴾ قَالَ لَنْ أَتَّخِذَ إِلَهًا غَيْرِي
لَأَجْعَلَ لَكَ مِنَ الْمَسْجُونِينَ ﴿٢٦﴾ قَالَ أَوْلَوْ جِثَّتْكَ بَشَرٌ مِثْلِي ﴿٢٧﴾ قَالَ فَأْتِ بِهِ إِنْ
كُنْتَ مِنَ الصَّادِقِينَ ﴿٢٨﴾ فَأَلْقَى عَصَاهُ فَإِذَا هِيَ ثُعْبَانٌ مُبِينٌ ﴿٢٩﴾ وَنَزَعَ يَدَهُ فَإِذَا
هِيَ بَيْضَاءُ لِلنَّاظِرِينَ ﴿٣٠﴾

[۱۸] فرعون وويلې چې: (ای موسی!) ایا ته مونږ په خپلو (کورونو) کښې د ماشومتوب په حال
کښې نه وې روزلی؟! (بلکې روزلی مو وې)، او (هم) ته د خپل عمر څخه په مونږ کښې (ډېر) کلونه
اوسېدلي وې (دلته دې ډېر عمر تېر کړی دی).
[۱۹] او (همدارنگه) تا هغه فعل کړی دی کوم چې تا کړی دی (چې دواړو جانبو ته معلوم دی)
حال دا چې ته د ناشکرانو څخه یې (چې هلته دې هم ناشکري کړې ده چې قتل دې وکړ، او اوس دې
هم ناشکری ته ملا تړلې ده چې زما مقابلي ته را اوچت شوی یې).
[۲۰] موسی ﷺ (ورته په جواب کښې) وويلې چې: ما نوموړی فعل په هغه وخت کښې کړی وه چې
زه د ناخبرانو (او خطاکارانو) څخه وم (زه هلته پیغمبر نه وم او قصد مې نه وه کړی چې قتل وکړم).
[۲۱] نو کله چې زه ستاسو (د ظلم او تکبر) د امله وډار شوم، ستاسو څخه (د مدين په لور)
وتښېدل، نو ماته خپل رب ﷻ علم (او حکمت) راکړ او د پیغمبرانو د جملې څخه یې وگرځولم (که
بالفرض ستاسو د ظلم ډار نه وی نو زه به نه وی تښتېدلی).
[۲۲] او دغه (په تاسو کښې) روزنه (ستا په خیال) یو لوی نعمت دی چې په ماباندې یې احسان
باروی، (دغه نعمت) په دې سبب صورت نیولی وه چې تا (ټول) بني اسرائيل غلامان گرځولي وه (او د
دوی نارینه ماشومان دې ذبحه کول، که تا دا کار نه وی کړی ذکره شوې روزنه به نه وی متحققه شوې).
[۲۳] فرعون وويلې چې: (هغه) رب العالمين څه شی دی (د کوم عبادت ته چې ته ما وربولي؟)
[۲۴] موسی (جواب ورکړ او) ويلي چې (رب العالمين) د اسمانو او ځمکو او د هغو شيانو
رب دی کوم چې د دغو دواړو ترمنځ (موجودیت) لري.

(نو) که تاسو یقین کوونکي یاست (په دغې خبرې به یقین او باور وکړئ).

[۲۵] فرعون هغو کسانو ته وویلې کوم چې د ده په چاپیریال کښې (موجود) وه، چې ایا تاسو (دغه جواب ته) غوږ نه نیسئ؟ (تاسو دغه جواب نه اوري چې د سوال سره مطابقت نه لري)؟

[۲۶] موسی ﷺ (خپل جواب ښه واضح کړه او) ویې ویلې چې (رب العالمین) ستاسو رب او ستاسو د پخوانیو پلرونو رب (هم) دی.

[۲۷] فرعون (بیا د خپل چاپیریال کسانو ته) وویلې چې: یقیناً ستاسو هغه پیغمبر چې (په خپل خیال) تاسو ته دراستولي شوی دی هرومرو لیونی دی (چې ستاسو رب نه پېژني چې زه یم).

[۲۸] موسی ﷺ (په خپل جواب باندې نوره رڼا هم واچوله او) ویې ویلې چې: (رب العالمین) د مشرق او مغرب او هغو شیانو رب (هم) دی کوم چې د (دغو) دواړو ترمنځ موجود دي (ریښتیا یې په اسمان باندې هم جاري دی)، که تاسو یاست چې د عقل څخه کار اخلي (او لیونیان نه یاست نو په دغې خبرې به عقیده وکړئ).

[۲۹] فرعون (ورته) وویلې: که چرته هرو مرو زما څخه په غیر ته بل معبود ونیسې نو خامخا به ضرورتاً د بندیانو (اسیرانو) د جملې څخه وگرځوم.

[۳۰] موسی ﷺ وویلې چې: ایا (ته به دغه کار وکړې) اگر که زه تاته (په خپل نبوت باندې) څرگند دلیل راوړم (قائم کړم)؟

[۳۱] فرعون وویلې چې: نو ته دا (څرگند دلیل) راوړه (قائم کړه) که ته د رښتیا ویوونکو څخه یې.

[۳۲] نو (سمدستي) موسی ﷺ خپله همساو غورځوله نو ناڅاپه دا (همسا) څرگنده اژدها

(ښامار) وه.

[۳۳] او خپل لاس یې (گرهوان ته ننویست او بیا یې) راوویست نو ناڅاپه دا (لاس) د لیدونکو

(او نظر کوونکو) دپاره تک سپین خلیده (چې ټول یې هک پک کړه).

د مطلب خلاصه

یعنې د وړاندېني ارشاد په غوښتنه موسی ﷺ او هارون ﷺ دواړه فرعون ته ورغله او خپل دعوت یې داسې شروع کړه چې: ای فرعون! مونږ د رب العالمین د پلوه تاته را استولی شوي یاستو نو په مونږ باندې ایمان راوړه او بني اسرائيل راسره پرېږده چې خپل اصلي ټاټوبي (شام) ته یې بوځو. نو فرعون ورسره په لاندې ډول د مباحثې او سوال جواب سلسله اوږده کړه:

۱- فرعون موسی ﷺ ته خطاب وکړ چې:

الف: ایا ته مونږ په خپل کور کښې تازه زېږېدلی ماشوم نه وې تربیه کړی؟ ایا ستا ټوله روزنه مونږ نه ده ترسره کړې؟ ایا د دغې ټولې روزنې نتیجه دا شوه چې بهرته په مونږ باندې راوگرځېدلې او مونږ ته دعوت راکوي چې د رب العالمین بندگان جوړ شو؟

ب: ایا تا د خپل عمر څخه ډېر کلونه په مونږ کښې نه دي تېر کړي؟ ایا ستا ټوله نشا او نښا زمونږ په نعمتونو باندې نه ده ترسره شوې؟

ج: ایا تا هغه فعل نه دی کړی کوم چې تا کړی دی؟ (ایا زمونږ د قومیانو څخه دې یو تن نه دی وژلی) ستا دپاره فقط همدا هم ډېره غټه خبره ده چې مونږ دې ژوندی پرېږدو.
د: ای موسی! ته بل څوک نه یې بلکې هغه څوک یې چې زمونږ د نعمتونو ناشکري کوي او خپل جنایت دې هېر کړی دی.

۲- موسی ﷺ د فرعون ذکره شوې خطاب داسې جوابه کړه:

الف: رښتیا چې ما هغه کار کړی دی کوم ته چې تاسو د جنایت لقب ورکوی، حال دا چې هغه کار ما په قصدي توګه نه وه کړی، ما نه وه غوښتي چې ستا قومي ووژنم، د همدې کبله ما هلته کومه جارحه او وژونکې آله نه وه کارولې بلکې نوموړی د سوک څپېرې په جنگ کېنې مړ شو. یا په بل عبارت: زه ناخبره وم چې هغه به زما په سوک باندې مړ کېږي که نه نو سوک به مې هم نه وی ورکړی. ایا په خطا قتل باندې هم څوک جنایتکار ګڼلی کېږي؟

ب: ستاسو د ظلم او تکبر د کبله زه ستاسو په نزد جنایتکار وګڼلی شوم او زما د وژلو پلان مو جوړ کړ او د کسات اخستلو دسسه موراته طرحه کړه، نو زه ستاسو څخه وډار شوم او همدا ستاسو د لاسه مې لس کاله په جلا وطنۍ کېنې تېر کړه، او د مدین ښار ته وتښتېدلېم هلته مې پنا یوړه.

ج: زه چې نن په پوره جرئت تاته دعوت درکوم دا د دې خبرې دلیل دی چې ماته خپل رب ﷻ نبوت رابښلی دی او د پیغمبرانو د جملې څخه یې ګرځولی یم (ماته یې امر کړی دی چې تا د خپل رب ﷻ توحید ته وروبولم). که بالفرض ماته د نبوت منصب نه وی راکړی شوی نو نن به هم زه همغسې په ډار کېنې وي لکه چې لس کاله وړاندې په ډار کېنې وم، او هیڅکله به ستا په وړاندې په ډاګه نه وی درېدلی او خپل ځان به مې نه وي درځرګند کړی.

د: ایا دا کیفیت ستا په نزد یو نعمت دی او په ما باندې یې احسانوي چې ټول بني اسرائيل دې خپل غلامان او وینځې ګرځولي وه او فعلاً هم خپلې همدغې ظالمانه تګلارې ته ادامه ورکوي؟

که بالفرض ستا ظالمانه رویه نه وي (چې زمونږ د قومیانو نارینه اولادونه به دې ذبحه کول) نو زه به خپلې مور په سیند کېنې نه وی اچولی او ستا په کور کېنې به مې روزنه نه وی موندلې. ستا احسان ایښودل به هله په ځای خبره وي چې ستا کور ته زه خپلې مور (دورې وی او تا هلته روزلی وی، نو زه خو ستا کور ته خپلې مور نه بلکې سیند دروړی وم، چې خپل رب ﷻ په قدرتي توګه ستا په کور کېنې تربیه کړم.

دا د یو پلوه، او د بل پلوه تا خو ټول بني اسرائيل غلامان جوړ کړي دي، ایا ته نه شرمېږې چې د یوه ماشوم د روزنې د خبرې یاد کوي او د نورو بني اسرائيلو د غلام ګرځولو خبره دې له یاده وېستلې ده. تا باید د معبود په صفت نه بلکې د یوه پاچا په صفت زما د قومیانو ماشومان د قبطیانو د ماشومانو په څېر روزلي وي او ذبحه کړې دې نه وي.

۳- فرعون وویل چې: ای موسی! هغه رب العالمین څه شی دی د کوم عبادت ته چې ما دعوتوي؟ ایا هغه انسان دی یا پېری دی او یا بل شی؟

۴۔ موسیٰ ﷺ جواب ورکړ چې: رب العالمین د هغه اقدس ذات څخه عبارت دی چې د اسمانونو او ځمکو او هم د هغو ټولو شیانو تربیه کوونکی او روزونکی دی چې د دغو دواړو ترمنځ موجودیت لري. که تاسو یقین کوونکي یاست نو زما په خبره یقین وکړئ او رب العالمین په همدغه صفت باندې وپېژنی.

۵۔ د موسیٰ ﷺ په جواب باندې فرعون خپلو هغو مشرانو ته مخ وړ واپراوه کوم چې د ده په شاوخوا کې ناست وه او په ده باندې یې د الوهیت عقیده درلوده، او ورته یې ویلې چې: ایا تاسو د موسیٰ ﷺ جواب نه اوري؟ چې زه ترې د یوه شي پوښتنه کوم او هغه په بل شي باندې جواب راکوي. یا په بل عبارت: زه ترې د "رب العالمین" په باب پوښتنه کوم نه د "العالمین"، حال دا چې هغه "العالمین" په تفصیل سره جواب راکوي، ځکه چې د "زب العالمین" او د "زب السموات والأرض وما بينهما" خو فقط په اجمال او تفصیل سره فرق دی او بس، او د "زب" په تعریف کې خو شمولیت نه لري.

۶۔ موسیٰ ﷺ خپل ذکر شوی جواب ښه واضح کړ چې: رب العالمین د هغه اقدس ذات څخه عبارت دی چې هغه ستاسو او ستاسو د پخوانیو تېرو شوو پلرونو رب هم دی. یا په بل عبارت: ای فرعون! ته رب نه یې د ربوبیت دعوه مه کوه، بلکې ته پخپله مربوب یې، که بالفرض ته رب وی نو ستاسو د پلرونو رب څوک وه، هلته خو ته لا پیدا شوی هم نه وې.

۷۔ په عوض د دې چې فرعون د موسیٰ ﷺ جواب رد کړي، بیا یې خپل اراکین (د مجلس مشران) مخاطب کړه چې دغه سړی کوم چې تاسو ته یې خپل ځان د پیغمبر په صفت تراشلی دی، یقیناً لیونی دی، دا ځکه چې زما د ربوبیت څخه یې انکار وکړ بلکې زه یې هم په مربوبینو کې شامل کړم. یا په بل عبارت: د ده د لیونتوب غټه ښه دا ده چې دې ستاسو رب نه پېژني، ایا دی نه گوري چې د مصر واکداري د چا ده؟ ایا دغه واکداري او دغه ویاړي (چې زما څخه لاندې بهېږي) زما نه دي؟

۸۔ موسیٰ ﷺ خپل جواب ته څه نور وضاحت هم ورکړ چې: رب العالمین هغه اقدس ذات دی چې د لمر خېژول او پرېوستل د همدغه ﷻ په اختیار کې دي، د باد او باران بلکې د ټولو کائنات الجو اختیار د همدغه ﷻ سره دی. ایا ته لمر راخېژولی او یا پرېوستلی شي؟ ایا ته بادونه چلولی شي او د یوه څاڅکي د باران د رښکته کولو توان لري؟ ایا د ورځې او شپې اختلاف او بدلون ستا په توان کې شته؟

۹۔ کله چې فرعون د استدلال په میدان کې ماتې وخوړه نو سرکشی او تویيخ ته یې لاس واپچاوه او موسیٰ ﷺ یې مخاطب کړ چې: که ته زما څخه په غیر بل معبود ونیسي او زما د ربوبیت څخه انکار وکړي نو هرو مرو او ضرور به دې زه د بندیانو او زندانیانو په ډله کې شامل کړم، ستا غوندې لیونیان زما په جیلونو (بندیخانو) کې ډېر پراته دي.

۱۰۔ موسیٰ ﷺ نوموړي متکبر ته پوښتنه متوجه کړه چې: ایا ته به په هغه صورت کې هم د خپلې همدغې سر زورۍ څخه کار اخلي کله چې زه تاته د خپل نبوت او رسالت د اثبات دپاره پوره څرگند دلیل قائم کړم چې زه په رښتیا پیغمبر یم؟

۱۱۔ فرعون وویلې چې: ایا ستا سره د خپلې مدعی د اثبات دپاره څرگند دلیل هم شته؟ که دغسې دلیل لرې نو راوړاندې یې کړه او دا خبره ورباندې تصدیق کړه چې بې شکه ته د صادقانو د ډلې څخه یې.

۱۲۔ سمدستي موسی ﷺ لاندې دوه دلیلونه ورڅرگند کړه:
الف: خپله همسا یې وغورځوله چې د هغې څخه لویه اژدها جوړه شوه، او هیچا شک او شبه نه کوله چې دا واقعیت نه دی، خو کله چې موسی ﷺ همدغې اژدها (بنامار) ته لاس ورواچاوه نو سمدستي بېرته همسا وگرځېده.

ب: همدارنگه موسی ﷺ خپل لاس په خپل گړهوان کښې ورداخل کړ او بېرته یې رابهر کړ نو تک سپین وځلېد تا به ویل چې د لمر یوه ټوټه ده، او ټول کتونکي ورته هک پک او حیران ودرېدل. خو مجردې چې بېرته یې گړهوان ته ورننویست او بیا یې رابهر کړ نو خپل عادي رنگ او عادي حال ته وگرځېد.

توضیحات

۱۔ په ﴿أَلَمْ نُرَبِّكَ فِئْنَا وَلِيدًا﴾ کښې چې کومې قیصې ته اشاره شوې ده د هغې په ارتباط د القصص په لومړنیو ایتونو کښې د الله ﷻ په توفیق څه تفصیل راروان دی.

موسی ﷺ څومره عمر درلود؟

۲۔ په ﴿وَلَبِثْتَ فِئْنَا مِنْ عُمُرِكَ سِنِينَ﴾ کښې اشاره شوې ده چې موسی ﷺ د خپل عمر څه برخه د فرعون په کور کښې تېره کړې وه، چې تفصیل یې د الله ﷻ په توفیق د [الأعراف: ۱۳۳] ایت لاندې تېر شوی دی خو په دې مقام کښې ورباندې وراضافه کوو چې ځینو علماوو کرامو د موسی ﷺ عمر ته په لاندې ډول شرحه ورکړې ده^(۱):

الف: موسی ﷺ د خپل عمر دېرش (۳۰) کاله د فرعون په کور کښې تېر کړه.

ب: لس (۱۰) کاله د شعیب ﷺ سره د مدین په ښار کښې جلا وطنه وه.

ج: دېرش (۳۰) کاله یې فرعون ته دعوت وچلاوه.

د: او بالاخره پنځوس (۵۰) کاله د فرعون د غرقېدلو څخه وروسته هم ژوندی وه.

نو ټول عمر یې یو سلو شل (۱۲۰) کالو ته رسېده، والله ﷻ اعلم.

متعدد تفسیرونه

۳۔ په ﴿وَأَنْتَ مِنَ الْكَافِرِينَ﴾ کښې علماوو کرامو د ﴿الْكَافِرِينَ﴾ کلمې دپاره متعدد تفسیرونه کړي دي^(۲) خو کوم تفسیر چې مونږ ته په دې مقام کښې په زړه پورې برېښي هغه دا دی

(۱) الإتيان في علوم القرآن ج ۲ ص ۱۳۹: تفسیر المظهر ج ۷ ص ۶۳

(۲) تفسیر کبیر ج ۲۴ ص ۱۲۵: تفسیر الکشاف ج ۳ ص ۲۰۵: المحرر الوجيز ج ۱۲ ص ۵۴

چې: دغه کلمه د کفر څخه نه بلکې د کفران څخه اشتقاقه شوې ده چې د ناشکری معنی ورکوي^(۱)، نو حاصل یې به یې داسې راوڅیږي چې:

ای موسی! ته ډېر ناشکره سړی یې او دا ځکه چې ته مونږ په خپل کور کېنې د ماشومتوب په حال کېنې په ډېر ناز او عزت سره غټ کړې، خو کله چې ډېرش کلن شوې نو زموږ احسانات دې تر پښو لاندې کړه او همدا زموږ د خدمتگارانو څخه دې یو سړی وواژه او ماته دې سپک نظر وکړ. زه اوس هم ستا سره احسان کوم چې د هغه په کسات (بدل) کېنې دې نه وژنم، خو ته نن هم خپلې ناشکری ته ادامه ورکوي او غواړې چې زما پاچاهي په بل مخ چپه کړې. نو ښه دا ده چې زما احسانات په نظر کېنې ونیسې او له دغه کاره لاس واخلي کوم چې تا شروع کړی دی.

دا د یو پلوه، او د بل پلوه الله ﷻ خپله هغه وعده پوره کړه کومه یې چې موسی ﷺ ته په [الشعراء: ۱۵] ایت کېنې په ﴿کَلَّا﴾ سره ورکړې وه چې فرعونیان تا نه شي وژلی، د همدې کبله هغوی د موسی ﷺ وژلو ته اقدام ونه شو کړی حتی چې د دې جرئت یې هم ونه درلود چې په صراحت سره ورته د قاتل لقب ورکړي، بلکې دغه مطلب ته یې په کنایي توګه اشاره وکړه چې: ﴿وَفَعَلْتَ فَعَلْتَكُ الْتِي فَعَلْتَ﴾ او تا هغه ډول فعل کړی دی کوم چې تا کړی دی (قبطي دې وژلی دی).

ضلال څه معنی؟

۴- په ﴿وَإِنَّا مِنَ الضَّالِّينَ﴾ کېنې د "ضَالِّينَ" کلمه د "ضلال" څخه اشتقاقه شوې ده، مونږ د الله ﷻ په توفیق د [یوسف: ۸] ایت لاندې د "ضلال" دپاره متعددي معنوي ذکرې کړې دي خو په دې مقام کېنې علماوو کرامو په لاندې دوه معناوو سره تفسیر کړی دی^(۲):

الف: دلته د "ضلال" کلمه د جهل او ناپوهۍ معنی ورکوي، په همدې معنی باندې د ﴿فَوَهَبْ لِي رَبِّي حُكْمًا وَجْعَلْنِي مِنَ الْمُتَزَكِّينَ﴾ تعقيب دلالت کوي، یعنې: هو! ما هغه فعل کړی وه کوم ته چې ته اشاره کوي خو هغه داسې وخت وه چې ماته د نبوت علم نه وه راکړی شوی او د پیغمبرانو د جملې څخه نه وم ګرځولی شوی، نو دغه کار د ناپوهۍ د کبله صورت نیولی وه، په کار دي چې ماته پرې د ملامتۍ ګوته ونه نیوله شي.

ب: دغه کلمه د خطا (غیر قصد) په معنی سره ده، یعنې: دغه کار (قتل) ما په خطا سره کړی وه او د وژلو نیت (قصد) مې نه وه، د همدې کبله مې جارحه او قاتله آله نه وه کارولې بلکې فقط د سوک څخه مې کار اخستی وه، که ستاسو د ظلم او تجاوز ډار نه وی نو زه به بالکل نه وی تښتېدلی. په همدې مضمون باندې د ﴿فَقَرَرْتُ مِنْكُمْ لَمَّا خِفْتُكُمْ﴾ کلمات لارښوونه کوي.

زمونږ په فکر ذکرې شوې دواړه معناوي سره څه منافات نه لري، نو بهتره دا ده چې د بدلیت په لحاظ دواړه اراده کړی شي.

(۱) مفردات الراغب ص ۴۵۱

(۲) تفسیر الطبري ج ۱۹ ص ۶۷: تفسیر ابن کثیر ج ۳ ص ۳۳۲: تفسیر البغوي ج ۲ ص ۳۸۳: تفسیر القرطبي ج ۱۲ ص ۹۵

دا اقرار دی که انکار؟

۵۔ په ﴿وَتِلْكَ نِعْمَةٌ تَمُنُّهَا عَلَيَّ أَنْ عَبَّدْتُ بَنِي إِسْرَءِيلَ﴾ کښې د اعراب په لحاظ متعدد تحلیلونه شوي دي^(۱)، خو کوم تحلیل چې مونږ ته لنډ او بې تکلفه برهښي هغه په لاندې ټکو باندې ولاړ دی:

الف: د «تِلْكَ» کلمه مبتدا ده او هغه روزنې ته اشاره ده په کومې باندې چې د ﴿أَلَمْ نُرَبِّكَ فِينَا وَلِيدًا﴾ جمله دلالت کوي.

ب: د ﴿نِعْمَةٌ تَمُنُّهَا عَلَيَّ﴾ کلمات موصوف او صفت دي چې د ذکرې شوې مبتدا دپاره خبر واقع شوي دي.

ج: د ﴿أَنْ عَبَّدْتُ بَنِي إِسْرَءِيلَ﴾ کلمات د مقدرې مبتدا «هي» دپاره خبر دي چې د ﴿نِعْمَةٌ﴾ کلمې ته راجع ده، نو دغه جمله د ﴿نِعْمَةٌ﴾ دپاره تفسیره واقع شوې ده.

لنډه دا چې په دې ایت شریف کښې د لف او نشر غیر مرتب په ډول د فرعون د اولني اعتراض جواب نغښتی دی.

اما مضمون يې علماوو کرامو په لاندې دوه وو ډولونو باندې اخستی دی:

اول: ځينې وايي چې دا جمله د موسی عليه السلام د پلوه د فرعون په لومړي اعتراض باندې اقرار ده^(۲) چې هو! دغه روزنه چې ستا په کور کښې ماته راگرې شوې وه. یو نعمت او یو احسان وه چې ستا د پلوه په ماباندې ایښودلی شوی وه، او دا ځکه چې تا ټول بني اسرائيل غلامان گرځولي وه او د هغوی زامن دې وژل مگر په عین حال کښې دې زه نه غلام جوړ کړم او نه دې ووژلم. خو دا نعمت زما د دعوت مخه نه شي نیولی چې زه پرې د الله تعالی د پلوه مکلف شوی یم.

دوهم: ځينې نور وايي چې په ذکرې شوې جملې سره موسی عليه السلام د فرعون د نعمت انکار وکړ^(۳) چې:

ای فرعون! دغه ستا په کور کښې زما تربیه او روزنه ستا په نژد یو نعمت دی چې ته يې په ماباندې ږدي، خو دغې تربیې او روزنې د دې کبله صورت نیولی وه چې تا ټول بني اسرائيل (زما قومیان) غلامان جوړ کړي وه او په هغوی باندې ستا ظلم د اندارې څخه وتلی وه چې نارینه تازه زېږېدلي ماشومان به دې ورته ذبحه کول او لوړگاني به دې ورته ژوندی پرېښودلې، د همدغه ظلم او تېري په نتیجه کښې زه خپلې مور په دریاب کښې واچولم او ستا کور ته در ورسولی شوم، که تا دغه ظلم نه کولی نو زه به خپلې مور په خپلې غېږ کښې روزلی وی او ستا په کور کښې به نه وی روزلی شوی. لنډه دا چې ستا په کور کښې زما روزنه ستا احسان نه دی بلکې ستا د ظلم یو څرگند مثال دی، ته باید وشرمېږې او د نعمت نوم ورباندې کېږدې.

(۱) روح المعاني ج ۱۹ ص ۶۹: الباب في علوم الكتاب ج ۱۵ ص ۱۶

(۲) البحر المحیط ج ۸ ص ۱۴۸

(۳) المحرر الوجيز ج ۱۲ ص ۵۶: تفسير القاسمي ج ۱۳ ص ۹

تبصره

۶۔ مونږ ته د مقام، دقت او باريکۍ په لحاظ دغه دوهم ډول مضمون ترجيح لري او غوره راته برېښي، والله اعلم.

فرعون څه ډول کفري عقیده درلوده؟

۷۔ که څوک وايي: داسې څرگندېږي چې فرعون د هري وه (د الله ﷻ په موجوديت باندې قائل نه وه) د همدې کبله يې موسى ﷺ ته پوښتنه راجع کړه چې: ﴿وَمَا رَبُّ الْعَالَمِينَ﴾ او رب العالمين څه شی دی؟ حال دا چې د ځينو نورو نصوصو څخه معلومېږي چې نوموړی د هري نه وه، نصوص دا دي: الف: ﴿قَالَ لَقَدْ عَلِمْتَ مَا أَنْزَلَ هُنَا مِنْ رَبِّكَ إِلَّا رُبَّ السَّمَوَاتِ وَالْأَرْضِ﴾ [الإسراء: ۱۰۲] يعنې موسى ﷺ فرعون ته وويل چې: يقيناً ته په خپل زړه کښې پوهېږي چې دغه نهه معجزات بل هېچا نه دي نازل کړي مگر د اسمانونو او ځمکو رب ﷻ نازل کړي دي. نو فرعون دغه وينا رد نه کړه چې زه د اسمانونو او ځمکو رب نه پېژنم او نه يې معجزات پېژنم، بلکې په سکوت سره يې د هغه ﷻ خبره تائيده کړه.

ب: ﴿وَجَحَدُوا بِهَا وَاسْتَيْقَنَتْهَا أَنْفُسُهُمْ ظُلْمًا وَعُلُوًّا﴾ [النمل: ۱۴] يعنې فرعونيانو د ظلم او تکبر د کبله زمونږ د معجزاتو څخه په داسې حال انکار وکړ چې د دوی نفسونو (زړونو) ورباندې يقين کاوه چې دا په حقه سره د الله ﷻ د جانيه راغلي (نازلي) شوي دي.

نو پوښتنه دا ده چې: ايا ذکر شوي دواړه ډوله ايتونه سره تضاد او منافات نه لري؟

مونږ وايو چې: ظاهره دا ده چې فرعون د خالق الکاينات ﷻ په موجوديت باندې پوهېده مگر د عناد د کبله يې ورباندې اعتراف نه کاوه او د خلکو د اغفال دپاره يې ترې انکار کاوه، دغه ډول انکار ته د خلکو په اصطلاح کښې 'تجاهل عارفانه' وايي^(۱) چې خپل ځان په قصدي توگه د جاهلانو او ناپوهانو په قطار کښې ودروي چې زه نه پوهېږم، حال دا چې حقيقت هغسې نه وي. /

سوال جواب

۸۔ که څوک وايي چې: د ذکر شوي جواب په بنياد په کار وه چې د موسى ﷺ د پلوه فرعون د يوه موتمن په صفت پېژندلی شوی وی، ايمان خو بل شی نه دی بلکې د همدغه ذکر شوي علم څخه عبارت دی؟

مونږ وايو چې: ايمان د محض علم څخه عبارت نه دی چې په مقابل کښې يې جهل او ناپوهي واقع کېږي، بلکې ايمان د هغه علم (تصديق) څخه عبارت دی د کوم سره چې د هغه ضد (انکار او تکذيب) ملگری نه وي^(۲)، کوم علم او معرفت چې د تصور په رتبه کښې واقع وي او د تصديق مقام

(۱) اضواء البيان ج ۶ ص ۲۷۴

(۲) شرح المقاصد ج ۲ ص ۲۵۰

نه نه وي رسېدلی او يا د تصديق مقام ته رسېدلی وي خو انکار (تکذيب) ورسره ملگری وي هغه ايمان نه گنلی کېږي. همدې مضمون ته د [البقرة: ۱۴۶] ايت لاندې اشاره شوې ده، والحمد لله
لنډه دا چې فرعون په خالق الكائنات ﷻ باندې يقين درلود خو تصديق يې ورباندې نه درلود،
چې د يقين سره يې انکار (تکذيب) ملگری کړی وه، لکه چې په عين ايت کښې ورباندې د ﴿وَجَحَدُوا﴾
په کلمه دلالت کوي چې د جحود (انکار) څخه اشتقاقه شوې ده.

يوه پوښتنه او د هغې جواب

۹- که څوک وايي چې: الله ﷻ په دې مقام کښې د فرعون د خولې څخه د ﴿وَمَا رَبُّ الْعَالَمِينَ﴾
کلمات حکايت کړي دي خو په عين حادثه او عين مجلس کښې يې ترې د ﴿فَمَنْ رَبُّكُمَا يَمُوسَى﴾
[طه: ۴۹] (يعني ای موسی! ستاسو دواړو رب څوک دی؟) کلمات هم حکايت کړي دي؛ نو پوښتنه
دا ده چې ايا دغه دواړه حکايتونه سره يو تربله منافات نه لري؟
مونږ وايو چې: د دغه سوال دپاره لاندې جوابونه صورت نيولی شي:
الف: د مختلفو عبارتونو ترمنځ چې کوم مضمون مشترک دی همغه مضمون فرعون د سوال په
توگه موسی ﷺ ته راجع کړی وه^(۱)، چې مونږ د دغه مشترک مضمون د موندلو څخه عاجز ياستو.
نو د همدغه مشترک مضمون څخه الله ﷻ په يوه ايت کښې په يوه عبارت سره او په بل ايت کښې په
بل عبارت سره تعبير کړی دی.
ب: مونږ ته دا بهتره برېښي چې د فرعون د خولې څخه به دواړه عبارتونه وتلي وي او څه
ضرورت نشته چې دواړه عبارتونه په مشترک مضمون باندې تحميل کړو، والله ﷻ اعلم.

يادونه

۱۰- په ﴿فَإِذَا هِيَ تُعْبَانُ مُبِينٌ﴾ کښې د ﴿تُعْبَانُ﴾ کلمه د الله ﷻ په توفيق د [الأعراف: ۱۱۷]
لاندې څه اندازه شرحه شوې ده چې اضافه شرحې ته يې څه اړتيا نه گورو.
﴿قَالَ لِلْمَلَإِ حَوْلَهُ إِنَّ هَذَا لَسِحْرٌ عَلِيمٌ﴾ ﴿يُرِيدُ أَنْ يُخْرِجَكُمْ مِنْ أَرْضِكُمْ﴾
﴿يَسْخَرُهُ فَمَاذَا تَأْمُرُونَ﴾ ﴿قَالُوا أَرْجِهْ وَأَخَاهُ وَأَبْعَثْ فِي الْمَدَائِنِ حَاشِرِينَ﴾
﴿يَأْتُوكَ بِكُلِّ سَحَابٍ عَلِيمٍ﴾ ﴿فَجُمِعَ السَّحَرَةُ لِمِيقَاتِ يَوْمٍ مَعْلُومٍ﴾ ﴿وَقِيلَ لِلنَّاسِ هَلْ أَنْتُمْ مُجْتَمِعُونَ﴾ ﴿لَعَلَّنَا نَتَّبِعُ السَّحَرَةَ إِنْ كَانُوا هُمُ الْغَالِبِينَ﴾ ﴿فَلَمَّا جَاءَ﴾

(۱) روح المعاني ج ۱۹ ص ۷۳

السَّحَرَةُ قَالُوا لِفِرْعَوْنَ أَإِنَّا لَنَا أَجْرًا إِن كُنَّا نَحْنُ الْغَالِبِينَ ﴿٣٤﴾ قَالَ نَعَمْ وَإِنِّكُمْ إِذَا لُمِنَ الْمُقْرَبِينَ ﴿٣٥﴾ قَالَ لَهُمْ مُوسَى أَلْقُوا مَا أَنْتُمْ مُلْقُونَ ﴿٣٦﴾ فَأَلْقَوْا حِبَاهُهم وَعِصِيَّهم وَقَالُوا بِعِزَّةِ فِرْعَوْنَ إِنَّا لَنَحْنُ الْغَالِبُونَ ﴿٣٧﴾ فَأَلْقَى مُوسَى عَصَاهُ فَإِذَا هِيَ تَلْقَفُ مَا يَأْفِكُونَ ﴿٣٨﴾ فَأَلْقَى السَّحَرَةُ سَجْدِينَ ﴿٣٩﴾ قَالُوا ءَامَنَّا بِرَبِّ الْعَالَمِينَ ﴿٤٠﴾ رَبِّ مُوسَى وَهَارُونَ ﴿٤١﴾ قَالَ ءَامِنْتُمْ لَهُ قَبْلَ أَنْ ءَاذَنَ لَكُمْ إِنَّهُ لَكَبِيرُكُمُ الَّذِي عَلَّمَكُمُ السِّحْرَ فَلَسَوْفَ تَعْلَمُونَ لَا قُطْعَنَ أَيْدِيكُمْ وَأَرْجُلُكُمْ مِّنْ خَلْفٍ وَلَا صَلْبَتُكُمْ أَجْمَعِينَ ﴿٤٢﴾ قَالُوا لَا ضَيْرَ إِنَّا إِلَى رَبِّنَا مُنْقَلِبُونَ ﴿٤٣﴾ إِنَّا نَطْمَعُ أَنْ يَغْفِرَ لَنَا رَبُّنَا خَطِيئَتَنَا أَن كُنَّا أَوَّلَ الْمُؤْمِنِينَ ﴿٤٤﴾

[۳۴] فرعون د خپل چاپیریال (د مشرانو) ټولګي ته وویلې چې: یقیناً دغه (موسی ﷺ) بې شکه ډېر پوه جادوګر دی.

[۳۵] نوموړی غواړي چې تاسو د خپلې ځمکې (خپل وطن مصر) څخه د خپل جادو په سبب (په زور) وباسي، نو هغه څه شی دی چې تاسو پرې امر کوئ؟ (تاسو څه مشوره راکوئ چې څه وکړم؟)

[۳۶] د چاپیریال مشرانو وویلې چې: موسی ﷺ او د ده ورور (هارون ﷺ) وروسته کړه (د دوی موضوع وځنډوه) او په (خپلو) بنارونو کښې راغونډونکي (پولیس) ولېږه (خواره کړه چې):

[۳۷] تاته هر ښه پوه تکړه جادوګر راولي (چې د جادو مقابله یې وکړي او پر یې کړي).

[۳۸] نو پوه تکړه جادوګران د معلومې ورځې ټاکلي وخت ته راغونډ کړي شول.

[۳۹] او خلکو ته وویلې شوه چې: ایا تاسو (په خپله خوښه د جادوګرانو مقابلې ته) راغونډېدونکي یاست؟ (چې ننداره یې په خپلو سترګو وګورئ).

[۴۰] شاید چې مونږ (په اخلاص سره) د جادوګرانو (د دین) پیروي وکړو (ادامه ورکړو) که چرته همدوی (د مقابلې په میدان کښې) غالب (برلاسي) شوه.

[۴۱] نو کله چې جادوګران (د مقابلې میدان ته) راغله (او مقابلې ته ودرېده) نو فرعون ته یې وویلې چې: ایا مونږ لږه به یقیناً څه مزدوري (انعام) وي که چرته (په مقابلې کښې) مونږ همدا مونږ غلبه درلودونکي شوو (وګرځو او موسی ﷺ ته ماتې ورکړو)؟

[۴۲] فرعون (ورته په جواب کښې) وویلې چې: هو! (ولې نه) او (په انعام باندې علاوه به) یقیناً تاسو هرومرو په دغه وخت کښې د مقربینو (ماته د نژدې کسانو) څخه یاست.

[۴۳] هغوی (ساحرانو) ته موسی ﷺ وویلې چې: تاسو هغه څه وغورځوئ د کوم شي چې تاسو غورځوونکي یاست (لومړی نوبت تاسو واخلي).

[۴۴] نو هغوی خپل پري (رسی) او خپلې همساگانې (د جادوگرانو په حیث) وغورځولې او ویې ویلې چې: د فرعون په عزت (لویۍ) سوگند دی چې یقیناً ضرور همدا مونږ غلبه موندونکي یاستو.

[۴۵] نو (سمدستي) موسی (عليه السلام) خپله همسا وروغورځوله نو ناڅاپه همدا (همسا اژدها جوړه شوه او) هغه شیان یې (ټول) په سرعت سره بنویه تېر کړه کوم چې هغوی (د حقیقت څخه) اړولي وه (او ماران یې څرگند کړي وه).

[۴۶] نو (د همدې منظري د لېدلو د کبله) ساحران (په ځمکه باندې الله ﷻ ته) سجده کوونکي پرېوتلی شوه (او ایمان یې راوړ).

[۴۷] دوی وویلې چې: مونږ په رب العالمین باندې ایمان راوړی دی.

[۴۸] چې د موسی او هارون رب دی (د فرعون د ربوبیت څخه منکر یاستو).

[۴۹] فرعون (جادوگرانو ته) وویلې چې: ایا تاسو موسی (عليه السلام) ته د هغه څخه وړاندې معتقد شوی (ایمان مو پرې راوړ) چې ما درته اجازه درکړې وی؟ (ستاسو د دغه بدکار وجه دا ده چې): یقیناً دا (موسی ﷺ) هرو مرو ستاسو هغه مشر دی کوم چې تاسو ته یې جادو درزده کړی دی (دا ستاسو استاذ دی، تاسو په دستوري توګه خپل ځانونه مغلوب معرفي کړه).

نو ډېر ژر به تاسو پوه شئ (چې زه ستاسو سره څه کوم)، زه به هرو مرو ضرور ستاسو لاسونه او ستاسو پښې ردو بدل پرې کړم او هرو مرو ضرور به تاسو ټول په دار (باندې زورېند) کړم.

[۵۰] تازه مؤمنانو (ساحران) وویلې چې: (د دغو تعذیبونو مونږ ته) هیڅ ضرر نشته (مونږ یې پروا نه کوو ځکه چې) یقیناً مونږ (ستا د باطل دین څخه د) خپل رب ﷻ (حق دین) ته ورتاویدونکي یاستو.

[۵۱] یقیناً مونږ تمه لرو چې مونږ ته خپل رب ﷻ زمونږ ګناهونه (په دې سبب) وېښي چې (په دغه میدان کېښي) مونږ اولني مؤمنان شوو (او نورو ته مو بنیاد کېښود).

د مطلب خلاصه

په دې ایتونو کې چې د کومو حالاتو بیان ته اشاره شوې ده هغو په هغه وخت کې صورت نیولی وه چې فرعون د یو پلوه د استدلالاتو په مقابل کې ماتې وخوړه او د بله پلوه پکېښې د دوه وو معجزاتو (همسا، لاس) زهره وچوله. نو حاصل یې داسې راڅرګړي:

۱- فرعون خپلو اراکینو (مشرانو) ته مخ ورواړاوه چې:

الف: یقیناً دغه سړی (موسی ﷺ) هرو مرو ډېر پوه جادوګر دی، چې د بسترګو په رپ کېښې یې د همسا څخه اژدها جوړه کړه او خپل لاس یې تک سپین وېرېښاوه.

ب: د دغه جادوګر نور څه نیت نه دی فقط همدا یې نیت دی چې د جادو په زور باندې تاسو له دې وطنه وشړي او پخپله ورباندې منګولې ښځې کړي؛ یا په بل عبارت: نوموړی غواړي چې د یوسف پاچاهي بېرته راژوندي کړي.

ج: نو هغه څه شی دی چې تاسو ورباندې امر کوئ، ستاسو څه مشوره ده چې د نوموړي سره څه

وکریم، ایا سمدستی یې په وژلو اقدام وکړم؟ حال دا چې د وژلو بهانه ورته تیاره موجوده ده چې پخوا یې زمونږ څخه یو سړی وژلی وه، د هماغه کسات به ترې واخلم.

۲- د شوری غرو (د مجلس مشرانو) مشوره ورکړه او - د فرعون د وړاندېز په عبارت- دوی ورته امر وکړ چې:

الف: موسی (عليه السلام) او د ده ورور (هارون عليه السلام) ته لږ څه مهلت ورکړه او د وژلو خبره یې څه وخت وروسته کړه، ترڅو د دواړو باطل مسلک ټولو خلکو ته څرگند شي. نو:

ب: په خپلو ټولو ښارونو کښې پولیس خواره کړه، ترڅو تاته د هرې څنډې څخه هر یو ښه پوه او هر یو ښه تکړه جادوگر راولي، بیا نو د خپلو دغو تکړه جادوگرانو ډلې ته امر وکړه چې د موسی (عليه السلام) جادو مات کړي، بیا نو که د دوی دواړو سره هر یو عمل اجراء کړې کوم ضرر به پکښې نه وي، او که نه نو خلک به گومان وکړي چې مونږ یې د مقابلې توان نه لرو ځکه مو دوی دواړه د منځه یووړه.

۳- فرعون همدغه نقشه عملي کړه. نو:

الف: تکړه جادوگرانو یوه لویه اجتماع تشکیل کړه او د موسی (عليه السلام) مقابلې ته ودرېده، البته په هغه وخت کښې چې د مقابلې دپاره لا د وړاندې څخه ټاکلی شوی وه چې دا مقابله به د جشن په ورځ د جشن په میدان کښې د څانبت په وخت کښې صورت نیسي.

ب: د دغې مقابلې د نندارې دپاره خلک تشویق کړی شوه چې ټول په ټاکلې ورځ په ټاکلي ځای کښې حاضر شي، ترڅو په خپلو سترگو د مقابلې ننداره وکړي.

یا په بل عبارت: په خلکو باندې د راغونډولو په هکله زور او جبر ونه کړی شو خو متنفر نه شي، بلکې هغوی ته په ډېره پسته او نرمه لهجه وویلی شوه چې ایا تاسو د ذکرې شوې مقابلې د لیدلو دپاره راغونډېدونکي یاست؟ مونږ آرزو لرو چې تاسو مهرباني وکړئ او نندارې ته تشریف راوړئ او دا ځکه چې:

ج: دغه مقابله زمونږ دپاره یوه حیاتي موضوع ده چې زمونږ د دین قوت پکښې نغښتی دی. یا په بل عبارت: که څه هم مونږ په خپل دین باندې کلک یاستو، که جادوگران مغلوب شي او که غالب شي مونږ د خپل دین څخه اووښتونکي نه یاستو، اما د جادوگرانو د غلبې په صورت کښې شاید چې مونږ خپل دین ته د قلبی بصیرت په رڼا کښې ادامه ورکړو، او د همدې دین په حقانیت به مو سرونه ښه خلاص شي.

۴- نو کله چې خلک راغونډ شوه او ټاکلی وخت راوړسېد او هم جادوگران په ډېر غرور سره مقابلې ته ودرېده نو لاندې سوال جواب یې وکړ:

الف: دوی ټولو په یوه خوله فرعون مخاطب کړ چې: ایا مونږ لره به یقیناً څه اجرت او څه انعام راکړی شي، البته کله چې مونږ غالب شوو او مقابله مو وگټله؟

ب: فرعون په "هوا" سره جواب ورکړ چې: اجرت او انعام ستاسو منلی شوی حق دی خو په دې باندې علاوه به تاسو په دغه صورت کښې زما د نژدې ملگرو څخه وگرځولی شئ، چې هر وخت به

الشعراء (۲۶)

بدون د اجازې راتلای شی او په خپله خوښه به بهرته وځي، نه به په تاسو باندې په داخلېدلو کېښې څه قید قیود وي او نه به وتلو کېښې چې ژر شی وځي چې وخت مو خلاص شو (ستاسو د مجلس وخت به محدود نه وي).

۵- کله چې جادوگرانو ذکر شوی اطمینان ترلاسه کړ نو په ډېر غرور سره یې مقابلې ته لاندې ډول سره پیل کړه:

الف: دوی موسی ﷺ ته اختیار ورکړ چې: خوښه دې چې لومړی نوبت مونږ ته راکوې چې زمونږ د جادو جواب ته راکړې، او یا لومړی نوبت ته پخپله اخلې چې مونږ جواب درکړو؟

ب: موسی ﷺ لومړی نوبت هغوی ته ورکړ چې په میدان کېښې هغه څه وغورځوي د کوم چې تاسو غورځوونکي یاست، تاسو خپله وسه تمامه کړئ او څه چې په توان کېښې لرئ هغه ټول څرګند کړئ.

ج: جادوگرانو لومړی نوبت واخست او خپل پري او همساګانې یې میدان ته وغورځولې او څه یې چې زده وه هغه ټول منترونه یې ورباندې ولوستل، او:

د: کله یې چې د خپلو منترونو زور ولید نو ټولو په یوه خوله وویلې چې: زمونږ دې د فرعون په عزت باندې سوګند وي چې یقیناً همدا مونږ د غلبې خاوندان یاستو، زمونږ د جادو مقابلې هیڅوک نه شي کولی. ته به وایې چې موسی ﷺ په غوږ باندې وهي چې دغه دی اوس ستا نوبت دی، ایا ته زمونږ جواب ویلی شې؟

۶- سمدستي بدون د مقدماتو او منترونو څخه موسی ﷺ خپله همسا د مقابلې میدان ته وروغورځوله. نو:

الف: د سترگو په رپ کېښې ترې یوه لویه اژدها جوړه شوه او په ډېرې جلتۍ سره یې بې درنګه د جادوگرانو د جادو په خوړلو باندې شروع وکړه، چې د هغوی دروغین ماران یې د څرمې ښویه تېر کړه او یو یې هم پرېښود.

ب: بیا نو موسی ﷺ خپلې اژدها ته لاس ور واچاوه چې د سترگو په رپ کېښې بهرته خپلې پخوانۍ ښې ته ورتاوه شوه او همسا ترې جوړه شوه! تا به ویل چې دا هیڅکله اژدها نه وه ګرځېدلې.

۷- ذکرې شوې منظري په ټولو خلکو اثر واچاوه خو په جادوگرانو باندې یې د نورو څخه اثر

زیات وه ځکه چې دوی اهل الفن وه او د جادو او معجزې په فرق باندې د نورو څخه ښه پوهېده. نو

د همدې کبله دوی په ډېره توندۍ سره الله ﷻ ته په سجده پرېواته، تابه ویل چې د شا د پلوه چا ټېل

وهل او په سجده باندې یې وغورځول، او هم دوی ټولو په یوه خوله وویلې چې: مونږ د فرعون د

ربوبیت څخه انکار کوو، مونږ په هغه رب العالمن ﷻ باندې ایمان راوړی دی کوم چې د موسی ﷺ

او هارون ﷺ رب دی او دوی دواړه یې عبادت ته دعوت چلوي.

۸- په دغه وخت کېښې فرعون ډېر په غصه او ډېر وارخطا شو نو تازه ایمان راوړونکي یې تهدید

کړه او نور خلک یې په غوږ ووهل چې دغه ډول کار ته زړه ښه نه کړي، نو په ډېره قهرجنه لهجه یې

هغوی مخاطب کړه چې:

الف: ایا تاسو د هغه څخه وړاندې ایمان راوړ چې ما درته اجازه درکړې وی؟
 ب: ستاسو دغه عجله د دې خبرې دلیل دی چې تاسو په جادو کښې اخلاص څرگند نه کړ او په لوی لاس مو په دستوري توګه خپل ځانونه پرې وښودل، که تاسو د جادوګرۍ په اجراء کښې اخلاص کړی وی نو ضرور به تاسو برلاسي شوي وی.
 ج: حقیقت دا دی چې تاسو د موسی شاگردان یاست او هغه ستاسو استاذ دی چې جادو یې درته ښودلی دی، ستاسو ټولو خبره یوه ده هغه مو مشر دی او تاسو یې کشران یاست.
 د: نو هرومرو ډېر ژر به تاسو پوه شئ چې زه ستاسو سره څه کوم، زه به خامخا ضرور ستاسو لاسونه او پښې ردوبدل پرې کړم او هرومرو ضرور به تاسو ټول په دار خوړند کړم ترڅو درڅخه نور خلک عبرت واخلي، بیا دې نو ستاسو مشر (موسی ﷺ) تاسو زما څخه خلاص کړي (که خلاصولی موشي).
 ۹- جادوګرانو (تازه ایمان راوړونکو مؤمنانو) په ډېر متانت او ارامۍ سره د فرعون د تهدید په مقابل کښې وویلې چې:

الف: مونږ د وژلو او د اندامونو د پرې کولو هیڅ پروا نه لرو، څه چې ستا زړه غواړي هغه په مونږ باندې اجراء کړه، ستا د ټولو تعذیبونو نتیجه فقط مرګ دی او په دنیا کښې د مرګ څخه خلاصی نشته.

ب: مونږ هغه ژوند غوره کړی دی په کوم باندې چې مرګ نه شي ورتلی، مونږ د آخرت ژوند غواړو، مونږ خپل رب ﷻ ته ورتاویدونکې یاستو، چې هیڅکله به ستا تهدیدات په مونږ اثر ونه شي اچولی.

ج: مونږ خپل رب ﷻ ته تمه کوو چې پخواني ګناهونه راته وېشي او په دې باندې مو ونه نيسي چې د ده ﷻ د پیغمبر په مقابله کښې په مجادله باندې اخته وو.

د: مونږ ویاړو چې د خپل رب ﷻ په پیغمبر (موسی ﷺ) باندې رومي ایمان راوړونکي وګرځېدو. ای فرعون! موسی ﷺ په حقه پیغمبر دی چې ته به یې هیڅکله مقابله ونه کړې شي، دا دی مونږ ورباندې د ټولو څخه وړاندې ایمان راوړ او نور ایمان راوړونکي هم را روان دي.

توضیحات

- ۱- د ذکر و شوو ایتونو په ارتباط لاندې بحثونه وړاندې تېر شوي دي. والحمد لله ﷻ:
- الف: د ﴿فَمَاذَا تَأْمُرُونَ﴾ جمله د [الأعراف: ۱۱۰] ایت په توضیحاتو کښې توضیح شوې ده.
- ب: په ﴿قَالُوا أَرْجِهْ وَأَخَاهُ﴾ کښې د ﴿أَرْجِهْ﴾ کلمه د [الأعراف: ۱۱۱] ایت لاندې تحلیل شوې ده.
- ج: همدارنګه په دې موضوع کښې هم د [الأعراف: ۱۲۴] ایت لاندې تحقیق شوی دی چې ایا تازه مسلمانان (جادوګران) د فرعون د پلوه شهیدان کړي شوه او څنګه.
- د: په "الأعراف" او "طه" دواړو سورتونو کښې څه نورو نکاتو ته هم اشارې شوې دي چې باید هملته ولوستلی شي.

سوال جواب

۲۔ کہ څوک وایي چې: فرعونیان خود ساحرانو سره په مسلک او دین کښې متحد وه چې ټول د فرعون په الوهیت قائل او معتقد وه، حال دا چې د ﴿لَعَلَّنَا نَتَّبِعُ السَّحَرَةَ إِن كَانُوا هُمُ الْغَالِبِينَ﴾ څخه څرگند ېږي چې هغوی د ساحرانو د دین پیروي په غلبې پورې مربوطه کړې وه او وړاندې ورسره په عقیده کښې متحد نه وه؟

مونږ وایو: ځینو علماوو کرامو د ﴿السَّحَرَةَ﴾ د کلمې څخه موسی عليه السلام او هارون عليه السلام او هم د دوی قومیان مراد کړي دي^(۱)، یعنې دوی خپل ځانونه باانصافه معرفي کړه چې که دغه موسی عليه السلام ډله برلاسي شوه نو مونږ به خپل اصلي مسلک پرېږدو او د همدوی پیروي به وکړو. مگر دا جواب د یو پلوه متبادر نه دی او د بله پلوه د ﴿السَّحَرَةَ﴾ د کلمې مراد جوت نه برهښي ځکه چې په متصل ایت ﴿فَلَمَّا جَاءَ السَّحَرَةُ﴾ کښې ېې شکه د ﴿السَّحَرَةَ﴾ څخه د فرعون راغونښتلی شوي جادوگران مراد دي، نه موسی عليه السلام او د ده قومیان.

نو بهتر جواب دا دی چې: دلته د ﴿نَتَّبِعُ﴾ د کلمې څخه د پیروي شروع مطلب نه ده څو اعتراض وارد شي، بلکې پیروي ته په اخلاص سره ادامه ورکول مطلب دي. نو حاصل به یې داسې راڅېږي: شاید چې مونږ په ډېر اخلاص سره په دوامداره توګه د خپلو ساحرانو د دین پیروي وکړو البته کله چې مونږ د هغوی غلبه په خپلو سترګو وګورو.

د دې ډول استعمال یو نظیر په ﴿يَتَأْتِيَا الَّذِينَ ءَامَنُوا ءَامِنُونَ﴾ [النساء: ۱۳۶] کښې وړاندې تېر شوی دی، چې ای هغو کسانو چې ایمان یې راوړی دی! خپل ایمان ته په اخلاص سره ادامه ورکړی.

ضیو څه معنی؟

۳۔ په ﴿قَالُوا لَا ضَيْرَ﴾ کښې د ﴿ضَيْرَ﴾ کلمه او د ضُور، ضُر، ضُرُوزَة * کلمات ټول سره مترادف دي، بلکې اجوف او مضاعف یوه معنی ورکوي^(۲)، یعنې تازه مؤمنانو د فرعون د تهدید په مقابل کښې وویلې چې: مونږ ته د وژلو یا په دارکولو سره هېڅ ضرر او باک نشته، هرڅه چې وي تېر به شي، مونږ - لله الحمد - د خپلو ځانونو دپاره دائمی ژوند وګاټه، مونږ د مرګ څخه نه ډارېږو.

یوه پوښتنه او د هغې جواب

۴۔ که څوک وایي چې: الله تعالى د تازه مؤمنانو د خولې څخه حکایت کړی دی چې: ﴿أَنْ كُنَّا أَوَّلَ الْمُؤْمِنِينَ﴾ یعنې مونږ په دې سبب خپل رب تعالى ته تمه لرو چې مغفرت به راته وکړي چې مونږ په موسی عليه السلام باندې اولني ایمان راوړونکي یاستو. نو پوښتنه دا ده چې بني اسرائیلو خود دوی څخه وړاندې ایمان راوړی وه^(۳)، نو په ایمان راوړلو کښې دوی اول نمره ګان نه بلکې دوهم نمره ګان ګڼل کېږي؟

(۱) تفسیر المظهر ج ۷ ص ۶۶

(۲) تفسیر القرطبي ج ۱۳ ص ۹۹: مفردات الراغب ص ۳۰۸

(۳) التحرر الوجیز ج ۱۲ ص ۶۰

مونږ وايو چې: په دې مقام کښې د اوليت لاندې معناوې کېدلې شي^(۱):

الف: دوی د فرعون د اتباعو څخه اولني مؤمنان وگرځېدل.

ب: په عام محضر کښې دوی د هر چا څخه په ايمان راوړلو کښې مخکښې جوړ شوه.

ج: دوی هغه خلک وه کومو چې د فرعون په وړاندې په جرئت سره د موسی عليه السلام په نبوت باندې اعتراف وکړ، څه لرې نه ده چې په دغه وخت کښې آسیه (د فرعون مېرمن) رضي الله عنها يا د فرعون د قوم څخه يو مؤمن سړی په ايمان باندې مشرف شوي وي نو د هغوی ايمان به لا نوموړي متکبر ته نه وه څرگند شوی.

د: د دوی د اوليت څخه د امامت معنی مطلب وه، يعنې مونږ په ايمان راوړلو سره په غټه اجتماع کښې د ايمان راوړلو بنسټ ايښودونکي ياستو.

ه: بالاخره دا هم څه لرې نه ده چې هغوی خپلو ځانونو ته د اوليت لقب د خپلو معلوماتو په وجه ورکړی وي، چې دوی ته به نه وه معلومه چې پخوا لا بل چا ايمان راوړی دی، والله تعالى أعلم.

﴿وَأَوْحَيْنَا إِلَىٰ مُوسَىٰ أَنْ أَسْرِ بِعِبَادِيٰ إِنَّكَ مُتَّبَعُونَ﴾ ﴿فَأَرْسَلَٰ فِرْعَوْنُ فِي الْمَدَائِنِ خَاشِرِينَ﴾ ﴿إِنَّ هَٰؤُلَاءِ لَشِرْذِمَةٌ قَلِيلُونَ﴾ ﴿وَأِنَّهُمْ لَنَا لَغَائِظُونَ﴾ ﴿وَأِنَّا لَجَمِيعٌ حَبِيرُونَ﴾ ﴿فَأَخْرَجْنَاهُمْ مِّن جَنَّتِ وَعُيُونٍ﴾ ﴿وَكُنُوزٍ وَمَقَامٍ كَرِيمٍ﴾ ﴿كَذَٰلِكَ وَأَوْزَنْتَهَا بَنَىٰ إِسْرَءِيلَ﴾ ﴿﴾

[۵۲] او مونږ موسی عليه السلام ته وحې وکړه چې د شپې (په تياره کښې) زما بندگان (د مصر څخه) روان کړه (خو خبر اوسې چې) يقيناً تاسو تعقيب کړی شوي ياست (فرعونيان درېسې در روان دي).

[۵۳] نو (دوی په شپه کښې د مصر څخه روان شوه او) فرعون په خپلو ښارونو کښې راغونډوونکي (پوليس) ولېږل (خواره کړه چې لښکريان راغونډ کړي).

[۵۴] (د فرعون د پلوه خلکو ته وويلی شو چې): يقيناً دغه (بني اسرائيل) هر ورو يوه لږه (وږه) ډلگۍ ده.

[۵۵] او (د دغې کمزورۍ سره سره) دوی مونږ لږه (په خپلو ځانونو باندې) غصه کوونکي دي (مونږ يې په غصه کړي ياستو نو غواړو چې خپله غصه ورباندې سره کړو).

[۵۶] او يقيناً مونږ ټول وين (بېدار او هم مسلح) ياستو (د احتياط څخه پوره کار اخلو).

[۵۷] نو (فرعونيانو لښکر تيار کړ او بني اسرائيل يې تعقيب کړه چې په دغې طريقې سره) مونږ دوی د باغونو او چينو (جاري اوبو) څخه وويستل.

۱- الباب في علوم الكتاب ج ۱۵ ص ۲۸: تفسير المظهر ج ۷ ص ۶۷

[۵۸] او (هم مو) له خزانو او با کرامته مقامونو (څخه اخراج کړه چې دوی به پرې فخر کاوه).
[۵۹] ای پیغمبره! مونږ د فرعونیانو څخه باغونه او نور شیان، دغه ډول (واخستل) او بني اسرائیلو ته مو نوموړي شیان (بالمثل) وړیا ورکړه.

د مطلب خلاصه

په دې ایتونو کې د فرعون او فرعونیانو انجام ته اشاره شوې ده چې حاصل یې داسې راڅیږي چې: ای پیغمبره! د ذکر و شوو دوه وو معجزاتو څخه علاوه موسی عليه السلام فرعونیانو ته خپلې نورې معجزې هم وخت په وخت وښودلې مگر هغوی پرې باور ونه کړ او نتیجه یې دا شوه چې:
۱- مونږ موسی عليه السلام ته وحې وکړه چې د شپې شپې په توره تیاره کېنې زما بندگان (بني اسرائیل) د مصر څخه روان کړه او حرکت ورکړه، خو تاسو ټول په دې باندې پوه شئ چې فرعون تاسو یې تعقیبه نه پرېږدي او ضرور درېسې در روانېږي خو تاسو به خپله حوصله نه خرابوئ او وارخطا کېږئ به نه.
۲- کله چې موسی عليه السلام زمونږ د هدایت په مطابق خپلو قومیانو ته حرکت ورکړ نو فرعون داسې کړنلاره خپله کړه چې په خپلو ټولو ښارونو (په خپل ټول قلمرو) کېنې یې پولیس خواره کړه، خو دا خل یې د جادوگرانو په عوض د خپل رعیت مخور کسان او جنگیالي منصبداران راغونډ کړه او خلکو ته یې ویلې چې:

الف: دغه د موسی عليه السلام ډله وړه ډله ده او د ورانکاری د کبله یې مونږ تر پوزو رسولي یاستو، زمونږ د دین تقبیح وایي او غواړي چې خلک یې لارې کړي.

ب: دغه وړه ډله پخوا هم دلته په مصر کېنې اوسېدله خو په فساد کېنې یې گوتې نه وهلې نو مونږ هم ورباندې څه غرض نه کاوه، دا چې نن ورته مونږ په غصه یاستو دا ټوله گناه په همدوی باندې ده، همدوی خپلو ځانونو ته مونږ په غصه کړي یاستو او درگړده غصه مو لا نوره هم اضافه کوي.

ج: دا دی دوی غواړي چې د مصر څخه ووځي او زمونږ په مقابل کېنې یوه جنگي جبهه جوړه کړي، ترڅو مونږ د دې وطن څخه وشړي او پخپله پکېنې حکومت وچلوي، یا په بل عبارت: دوی غواړي چې د خپل نیکه (یوسف عليه السلام) حکومت راژوندی کړي.

د: خو په دې مطلب کېنې به هیڅکله کامیاب نه شي، ځکه چې مونږ ټول مسلح یاستو او هغوی خلع سلاح دي، مونږ هوښیار یاستو خپله آینده سنجولی شو (د دوی په شومو اغراضو باندې پوهېږو).
ه: نو تاسو ټول راغونډ شئ چې مخه یې ونیسو او بېرته یې مصر ته راستانه کړو ترڅو د پخوا په

شان زمونږ په خدمت کېنې مشغول وگرځي.

۳- نو د موسی عليه السلام او د بني اسرائیلو د تعقیب دپاره فرعون ښه غټ لښکر چمتو کړ او خپل لوی لوی منصبداران یې پکېنې شامل کړه. نو:

الف: پخپله فرعون د لښکر دپاره د اعلی قومندان په حیث په اول سر کېنې روان شو او د مصر څخه د قلم د بحیرې په لور وخوځید، کوم لور ته چې موسی عليه السلام او د ده عليه السلام ملګري لا پخوا روان شوي وه.

ب: په دغه ډول سره مونږ فرعونیان د مصر څخه وويستل او باغونه او چينې او هم خزاني او باکرامته خايونه او ماني مو ترې پاتې کړې، چې بېرته ورته راستانه نه شوه.

ج: ای پیغمبره! مونږ دغسې کارونه هم کوو، او لویو-لویو متکبرانو ته دغسې ماتې ورکوو.
د: مونږ د فرعونیانو څخه باعزته ژوند واخست او بني اسرائيلو ته مو وړيا ورکړ، او دا ځکه چې دوی توان نه درلود چې د فرعون د غلامۍ څخه ځانونه خلاص کړي او یا یې د منځه یوسي خو دا کارونه مونږ په قدرتي توګه وکړه.

توضیحات

۱- مونږ د [الشعراء: ۱۸] ایت لاندې لیکلي دي - والحمد لله ﷻ چې موسی ﷺ فرعونیانو ته دېرش کاله دعوت وچلاوه، خو څه نتیجه یې ورنه کړه چې په ایمان مشرف شوي وی، بلکې په انجام کېنې ټول غرق شوه چې په همدې ایتونو کېنې ورته اشاره شوې ده.

بیا پولیس واستول شوه

۲- په ﴿فَأَرْسَلَ فِرْعَوْنُ فِي الْمَدَائِنِ حَاشِرِينَ﴾ کېنې اشاره ده چې فرعون خپل پولیس دوه ځله د خپل مملکت په ټولو ښارونو کېنې خواره کړي او لېږلي وه، اول ځل یې د دې دپاره استولي وه چې ښه تکره جادوګران ورته راغونډ کړي، چې په [الشعراء: ۳۶] ایت کېنې ورته اشاره شوې ده؛ او دوهم ځل یې د دې دپاره استولي وه چې جنګي خلک او تکره منصبداران ورته راغونډ کړي، داسې معلومېږي - والله ﷻ اعلم - چې دا ځل به یې لښکري چونډو ته پولیس استولي وي چرته چې د هغوی استوګنځایونو شتون درلود.

د څو لغاتو معناوې

۳- په دې مقام کېنې د لاندې لغاتو معناوې د نظره تېرې کړئ:

الف: په ﴿إِنْ هُنَّ إِلَّا لَيُؤْذِمَنَّ﴾ کېنې د "شُرْذِمَةٌ" کلمه د "قَلِيلٌ" د معنی دپاره وضعه شوې ده^(۱)، نو ځکه چې د ﴿قَلِيلُونَ﴾ په کلمه باندې توصیفه شوې هم ده نو ډېره وړه ډله ترې مرادېږي، یعنې دغه بني اسرائيل ډېر زیات لږ خلک دي او مونږ زښت ډېر یاستو.

ب: په ﴿وَأَنَّهُمْ لَنَا لَآغَابُظُونَ﴾ کېنې د "لَآغَابُظُونَ" کلمه د "غَيْظٌ" څخه اشتقاق شوې ده چې د شدیدې غُصې معنی ورکوي او باب یې متعدي (غَاظَهُ، يَغِيظُهُ، غَيْظًا) جوړېږي^(۲)، نو حاصل یې داسې راخېژي چې: بني اسرائيل وړوکی ټولګی دی، تر اوسه پورې چې دوی ژوندي پاتې وه بل څه وجه نه وه فقط زمونږ حوصله او زغم وه چې دوی ته یې فرصت ورکړی وه، دوی په دوامداره توګه مونږ په

(۱) لسان العرب ج ۱۲ ص ۳۲۲

(۲) القاموس المحيط ج ۳ ص ۴۳۴

غصه کوي نو آخر يې مونږ مجبور کړو چې خپله غصه ورباندې سره کړو او انتقام ترې واخلو، نو تاسو نکره جنگيالان یو هم په کور کېنې پاتې نه شئ او ټول راغونډ شئ چې هغوی تعقیب کړو. ځينو علماوو کرامو د فرعونيانو د هغه لښکر تعداد ډېر غټ ښودلی دی کوم چې د موسی علیه السلام په تعقیب پسې خوځېدلی وه^(۱)، که څوک یې د لوستلو شوق لري نو هملته دې مراجعه وکړي. ج: په ﴿وَإِنَّا لَجَمِيعُ خَذِرُونَ﴾ کېنې د ﴿خَذِرُونَ﴾ کلمه د "جذر" - لکه "علم" - څخه اشتقاقه شوې ده چې په دې مقام کېنې لاندې دوه معناوې درلودلی شي^(۲):

اول: چې "جذر" د بېدارۍ او هوښیارۍ معنی ورکړي، یعنې مونږ ټول وینښ او بېدار او هم هوښیار او احتیاط کاري خلک یاستو، مونږ د خپل مملکت څخه د خطر مخنیوی کولی شو، د لښکرو سوق کول زمونږ د ډار نښه نه بلکې د احتیاط کارۍ نښه ده.

دوهم: چې "جذر" د وسلې (سلاح) معنی ورکوي، یعنې مونږ ټول مسلح (وسلوال) یاستو او د چا د تعقیب پسې چې مونږ ملاوې تړلي دي هغوی ټول بهې وسلې (خلع سلاح) دي، هغوی زمونږ په مقابل کېنې هیڅکله هم مقاومت نه شي کولی، نو تاسو په ډاډه زړه هغوی تعقیب کړئ. که څه هم ذکرې شوې دواړه معناوې سره څه منافات نه لري مگر د فرعونيانو د تکبر او غرور سره اوله معنی ډېره نښه سلېنت نيسي، چې په دغو خبرو سره یې په خپلې وارخطایۍ باندې پرده اچوله.

یو اعرابي تحلیل

۴- د ﴿كَذَلِكَ﴾ د کلماتو په اعراب کېنې علماوو کرامو متعدد تحلیلونه کړي دي، خو کوم تحلیل چې مونږ ته بهتر برېښي هغه دا دی چې دغه کلمات د مقدر "أَخَذْنَا" دپاره مفعول واقع شوي دي او فعلیه جمله تشکیلوي چې د ﴿وَأَوْرَثْنَاهَا بَنِي إِسْرَءِيلَ﴾ فعلیه جمله ورباندې عطفه ده. نو حاصل یې داسې راڅرګړي چې: مونږ د فرعونيانو څخه په دغسې طریقې سره باغونه او فاخړه مکانونه او نور شیان واخستل او بني اسرائيلو ته مو بالمثل ورکړه.

ایا بني اسرائيل مصر ته ستانه شوه؟

۵- که څوک وایي چې: په ﴿وَأَوْرَثْنَاهَا بَنِي إِسْرَءِيلَ﴾ کېنې د "ها" بارز منصوب ضمیر د "جئات، عبون، کنوز، مقام کریم" مجموعې ته راجع دی، نو د معنی حاصل به یې داسې راوڅرګړي چې: ذکر شوي شیان مونږ د فرعونيانو څخه واخستل او بني اسرائيلو ته مو ورکړه. نو پوښتنه دا ده چې بني اسرائيل خو د فرعونيانو د غرق څخه وروسته د سینا (تیه) په بیدیا کېنې بند پاتې شوه او بېرته مصر ته ستانه نه شوه، لکه چې په همدې خبره باندې د قرآن کریم زینت ډېر ایتونه دلالت کوي. لاندې مثالونه یې ولولئ:

(۱) روح المعاني ج ۱۹ ص ۸۱

(۲) تفسیر الکشاف ج ۳ ص ۳۱۵: القاموس المحيط ج ۳ ص ۴۲۴

الف: ﴿أَدْخُلُوا الْأَرْضَ الْمَقْدَسَةَ الَّتِي كَتَبَ اللَّهُ لَكُمْ﴾ [المائدة: ۲۱] الآيات، یعنی د سینا په بیدیا کښې موسی ﷺ خپل قوم مخاطب کړ چې: ای زما قومه! تاسو هغې مقدسې ځمکې (شام) ته په جهاد سره ور داخل شئ: کومه چې الله ﷻ ستاسو دپاره په خپل علم کښې ټاکلې ده او وعده یې درکړې ده. ب: ﴿وَجَنُوزَنَا بَنِي إِسْرَءِيلَ الْبَحْرَ فَأَتَوْا عَلَى قَوْمٍ يَعْكُفُونَ عَلَى أَصْنَامٍ لَهُمْ﴾ [الأعراف: ۱۳۸] الآيات یعنی مونږ بني اسرائيل د بحر (قلمز) څخه هغې خوا ته ورتهر کړه، نو دوی هلته په یو قوم باندې ورغله چې د خپلو بوتانو په عبادت باندې کلک ولاړ وه، نو دوی د موسی ﷺ څخه وغوښتل چې مونږ ته هم دغسې یو معبود ودر وه لکه چې دغه قوم یې لري. لنډه دا چې د سینا د بیدیا پېښې ټولې دلالت کوي چې بني اسرائيل بهرته مصر ته نه دي ستانه شوي، چې د قرآن کریم په متعددو ایتونو کښې ورته اشارې شوې دي. مونږ وایو چې: علماوو کرامو ذکر شوي سوال ته متعدد جوابونه کړي دي. لاندې مثالونه یې ولولئ: اول: ځینې علماء کرام د سینا د بیدیا واقعات بالکل نالیدلي نيسي او وایي چې: د فرعونیانو د غرق څخه وروسته بني اسرائيل په مصر باندې قابض شوي دي^(۱).

یا به د دوی نظر دا وي چې بني اسرائيل د مصر د دورې څخه وروسته د سینا بیدیا ته تللي دي او هغو واقعاتو پکښې صورت نیولی دی کوم چې په قرآن کریم کښې ځای په ځای بیان شوي دي. والله ﷻ أعلم. او یا به دوی د هغه چا قول راجح گڼي څوک چې د دریاب په قوسي انفلاق باندې قائل دي^(۲)، چې موسی ﷺ او د ده ملگرو ته په دریاب کښې د الله ﷻ په کامل قدرت سره داسې کوڅې جوړې شوې چې دواړه طرفونه یې مصر ته وتلي وه، نو بني اسرائيل همغې وچې ځمکې ته ورغله د کومې څخه چې په دریاب کښې وربښکته شوي وه، او فرعونیان په همدغو قوسي دریابي کوڅو کښې غرق شوه.

دوهم: ځینې علماء کرام وایي چې: د ﴿وَأَوْرَثْنَاهَا﴾ مطلب دا نه دی چې سمدستي بني اسرائيل مصر ته ورستانه شوه او د فرعونیانو باغونه او نور شیان یې تملک کړه، بلکې مطلب یې دا دی چې د زمانې په اوږدو کښې همدغه کار صورت ونيوه، چې د سليمان ﷺ سلطنت - چې د بني اسرائيلو څخه وه - مصر ته هم شامل شوی وه^(۳).

درېم: ځینې نور علماء کرام د ذکر شوو دواړو قولونو ترمنځ په تطابق باندې قول کوي چې: د فرعونیانو د غرق څخه وروسته بني اسرائيل په دوه وو ډلو باندې وویشلی شوه، ځینې بهرته مصر ته ستانه شوه، او ځینې نور د موسی ﷺ سره د سینا بیدیا ته لاړه او بیا د یوشع ﷺ په زمانه کښې د جهاد په برکت په شام باندې قابض شوه.

(۱) تفسیر القرطبي ج ۱۲ ص ۱۰۵

(۲) المحرر الوجیز ج ۱۲ ص ۶۵: روح المعانی ج ۱۹ ص ۸۷

(۳) المحرر الوجیز ج ۱۲ ص ۶۲

الشعراء (۲۶)

خلورم: ځينې وايي چې: د ﴿ وَأَوْرَثْنَاهَا ﴾ معنی دا ده چې مونږ د فرعونيانو څخه باغونه او نور شيان پاتې کړه او دوی مو پوپنا کړه خو بني اسرائيلو ته مو بالمثل باغونه او نور شيان د شام په ځمکه کښې ورکړه^(۱). نو په دې قول سره د "ها" ضمير مطلقو باغونو او نورو شيانو ته راجع دی، نه مشخص ته.

دا ډول استعمال په ټولو محاورو کښې موندل کېږي، لکه چې يوه پښتون شاعر ويلي دي چې^(۲):
څوک له خاورو اير و پاڅوي تخت ورکا :: څوک له تخته د اير و په ډېران ولي
پوره واضحه ده چې په دغه شعر کښې مشخص تخت او مشخص ډېران مطلب نه دی، بلکې مطلب دا دی چې الله ﷻ چاته عزت ورکوي (په تخت يې کېږي) او څوک توهينوي (له تخته يې کوزوي)، ته به وايي چې د اير و په ډېران يې غورځولی دی.

تبصره

۶- الله ﷻ د خپل کتاب په مراد باندې ډېر ښه پوهېږي خو مونږ ته داسې برېښي چې په ايت شريف کښې به د ذکر و شوو څلورو اقوالو څخه دوهم او څلورم قول ته اشاره وي. دا ځکه چې الله ﷻ د جهاد په برکت بني اسرائيلو ته د زمانو په اوږدو کښې هم د شام برکتناکه ځمکه ورکړې ده او هم يې د سليمان ﷺ په سلسله د مصر په ځمکه باندې قابض گرځولي دي، لکه چې همدې مطلب ته د الله ﷻ په توفيق د [الأعراف: ۱۳۷] ايت لاندې اشاره شوې ده.

﴿ فَاتَّبَعُوهُمْ مُشْرِقِينَ ﴾ ۱ ﴿ فَلَمَّا تَرَاءَ الْجَمْعَانِ قَالَ أَصْحَابُ مُوسَىٰ إِنَّا لَمُدْرِكُونَ ﴾ ۲ ﴿ قَالَ كَلَّا إِنَّ مَعِيَ رَبِّي سَيَهْدِينِ ﴾ ۳ ﴿ فَأَوْحَيْنَا إِلَىٰ مُوسَىٰ أَنِ اضْرِبْ بِعَصَاكَ الْبَحْرَ ۖ فَانْفَلَقَ فَكَانَ كُلُّ فِرْقٍ كَالطَّوْدِ الْعَظِيمِ ﴾ ۴ ﴿ وَأَزْلَفْنَا ثَمَّ الْآخِرِينَ ﴾ ۵ ﴿ وَأَنْجَيْنَا مُوسَىٰ وَمَنْ مَعَهُ أَجْمَعِينَ ﴾ ۶ ﴿ ثُمَّ أَغْرَقْنَا الْآخِرِينَ ﴾ ۷ ﴿ إِنَّ فِي ذَٰلِكَ لَآيَةً ۖ وَمَا كَانَ أَكْثَرُهُمْ مُّؤْمِنِينَ ﴾ ۸ ﴿ وَإِنَّ رَبَّكَ هُوَ الْعَزِيزُ الرَّحِيمُ ﴾ ۹

[۶۰] نو فرعونيان په بني اسرائيلو پسې (روان) شوه (او) په داسې حال کښې (ور ورسېدل) چې هغوی د لمر د ختلو په وخت کښې داخلېدونکي وه (تازه لمر راختلی وه).
[۶۱] نو کله چې دواړو ډلو يوه بله ولېده نو د موسی ﷺ ملگرو (ډلې) وويلې چې: يقيناً مونږ هرو مرو موندلی شوي (نيولی شوي) ياستو (د نجات لاره نشته).

(۱) روح المعاني ج ۱۹ ص ۸۳

(۲) د عبد الرحمن مومند ديوان ص ۲۵۴

- [۶۲] موسی ﷺ (ورته ډاډ ورکړ او ورته یې) وویلې چې دغسې نه ده یقینا زما سره خپل رب ﷻ (په نصرت سره ملګری) دی، ژر ده چې (د نجات لاره به) راته وښایي.
- [۶۳] نو مونږ موسی ﷺ ته وحې وکړه چې په خپله همسا سره دریاب ووهه، نو (دریاب یې وواهه او سمدستي) وچاود (توتې-توتې شو او خای په خای ودرېد او کوڅې پکښې جوړې شوې)، نو هره یوه توتې یې د ډېر لوی غره غوندې وګرځېدله (په بل عبارت: د اوبو دیوالونه جوړه شوه).
- [۶۴] او مونږ همدغه خای ته نور خلک (فرعونیان) ورنژدې کړه (د بېرته ستنېدلو توان مو ورته کړ چې وتښتې).
- [۶۵] او مونږ موسی ﷺ ته او هغو ټولو کسانو ته (د فرعونیانو او هم د غرق څخه) نجات ورکړ کوم چې د ده ﷺ سره ملګري وه.
- [۶۶] بیا مو نور خلک (فرعونیان ټول په دریاب کښې) غرق کړه.
- [۶۷] یقینا په دغه (ذکر شوي بیان) کښې (زما د قدرت او ستا د نبوت) عظیم الشانه نښه (پته پرته) ده، حال دا دی چې په (هره زمانه کښې) د خلکو اکثریت ایمان راوړونکي نه دي.
- [۶۸] او یقینا (ای پیغمبره!) ستا رب ﷻ هرو مرو همدې د کلکې ارادې خاوند (او هم) ډېر مهربان دی (چې سمدستي کفار نه هلاکوي او د توبې فرصت ورکوي).

د مطلب خلاصه

- یعنې ای پیغمبره! د موسی ﷺ د تعقیب دپاره فرعون ښه غټ لښکر تیار کړ نو:
- ۱- په تعقیب پسې یې روان شوه، آن تر دې چې د لمر خاته په وخت کښې هغوی ته ور ورسېده، او د خپل قایم لاندې یې واقع کړه.
 - ۲- نو کله چې لږ څه ښه ورنژدې شوه او دواړو ډلو سره یو تریله ولیده، نو فرعونیان ډېر خوشاله شوه چې دغه دی اوس خپل مطلب ته ورسېدو، او بني اسرائیل ډېر خپه او غمګین شوه چې د یو پلوه د دښمن مجهز لښکر راروان دی او د بله پلوه لوی دریاب په وړاندې بهېږي چې تېرېدل ترې ممکن نه دي.
 - نو د همدې کبله یې موسی ﷺ ته خپل غم او اندېښنه څرګنده کړه چې یقینا مونږ موندلی شوي کسان یاستو، او په سات ګړۍ کښې به د فرعونیانو په اسارت کښې واقع شو.
 - ۳- موسی ﷺ خپلو ملګرو (بني اسرائیلو) ته ډاډ ورکړ چې دغسې نه ده لکه څنګه چې تاسو خیال کوئ او دا ځکه چې زما سره خپل رب ﷻ ملګری دی، مونږ د همدغه ﷻ په توصیه باندې دغه طرف ته راوتلي یاستو، بالاخره زما د رب خبره رښتیا شوه (چې فرعونیان به مونږ تعقیب کړي)، نو تاسو هیڅ مه خپه کېږئ ډېر ژر دی چې ماته به خپل رب ﷻ د نجات لاره را معلومه او څرګنده کړي.
 - ۴- نو په همدغه وخت کښې مونږ موسی ﷺ ته وحې وکړه او د نجات لاره مو ورته وښودله چې الف ای موسی! ته په خپلې همسا سره دریاب ووهه.

ب: موسی ﷺ په خپلې همسا باندې دریاب وواځه چې د وهلو سره سم یې انفلاق وکړ او وچاود او ټوټې ټوټې شو. نو:

ج: هره یوه ټوټه د یوه لوی غره په شان ودرېده او متعددې کوڅې پکښې جوړې شوې، او سمدستي د خټو څخه وچې هم شوې.

د: بیا مونږ موسی ﷺ ته وځې وکړه چې د نجات دپاره د خپلو ملگرو سره په دغو دریابې کوڅو او لارو کښې دریاب ته وربښکته شی.

ه: نو دوی د هدایت سره سم دریاب ته وربښکته شوه او په عین حال کښې مونږ هغه نور (فرعونیان) همدغه ځای ته ورنژدې کړه او بیا مو جرئت ورکړ چې بني اسرائیل د دریاب په داخل کښې تعقیب کړي. نو:

و: نتیجه دا شوه چې موسی ﷺ او ورسره ملگرو ته مو په مجموعي ډول نجات ورکړ، چې روغ رمټ د دریاب بلې خواته پورېوتله او د دښمن او د دریاب دواړو څخه خلاص او بچ شوه. اما کله چې د فرعوني لښکر وروستنی نفر دریابې کوڅو ته ور داخل شو او اولنی نفر یې لا د دریاب بلې خواته نه وه رسېدلی نو په دغه وخت کښې مو دریاب ته امر وکړ چې په خپل طبعي حالت باندې وبېږي، نو په نتیجه کښې فرعونیان د څرمې غرق شوه او یو نفر یې هم ژوندی پاتې نه شو.

۵- ای پیغمبره! د ذکرې شوې قیصې په بیان کښې ستا د نبوت ډېر لوی عظیم الشان دلیل نفېتی دی، ځکه چې ته خو د هغو جریاناتو په وخت کښې حاضر نه وې چې موسی ﷺ د نبوت منصب ترلاسه کړ او بیا یې د فرعون په دعوت باندې لاس پورې کړ، ته خو نه د مقابلې په میدان کښې حاضر وې او نه دې د فرعون د غرقېدلو په وخت موجودیت درلود، نو څرگنده شوه چې ته په حقه پیغمبر یې او کوم بیانات چې تا ورکړه هغه ټول تاته د خپل رب ﷻ د پلوه وځې شوي دي. خو د دغو څرگندو دلایلو سره سره ستا د زمانې د کفارو څخه اکثریت ایمان نه راوړي او ستا په نبوت باندې نه معتقد کېږي، ځکه چې دا په هره زمانه کښې د خلکو عادت دی.

۶- ای پیغمبره! یقیناً چې ستا رب ﷻ همدی د کلکې ارادې خاوند دی هیڅوک یې د ارادې په وړاندې خنډ نه شي واقع کېدلی، نو که اراده وکړي ستا د زمانې په کفارو باندې به هم د فرعونیانو په څېر مهلک حالت ورنازل کړي، خو د دې سره سره رحیم او ډېر مهربان هم دی چې دوی ته د تفکر دپاره فرصت ورکوي او تعذیب یې تالوي؛ نو دوی ته په کار دي چې د همدغه فرصت څخه ګټه پورته کړي او په ایمان باندې مشرف شي.

توضیحات

- ۱- په دې مقام کښې لاندې نکاتو ته توجه په کار ده:
- الف: د نبوت په لومړۍ مرحله کښې موسی ﷺ ويلي وه چې: **إِنِّي أَخَافُ أَنْ يُكَذِّبُونِي** (الشعراء: ۱۲) یعنې ای زما ربه! زه ډارېږم چې فرعونیان به ماته د دروغژن نسبت وکړي (زه تمه نه لرم چې ایمان به راباندې راوړي).

څرنگه چې موسی ﷺ ته د هغوی تکبر ښه څرگند وه او خوی (عادت) یې ورته ښه معلوم وه، نو په نتیجه کښې د ده خبره رښتیا شوه چې هغو څو معدودو کسانو ورباندې ایمان راوړ کومو ته چې مونږ د الله ﷻ په توفیق د [یونس: ۸۳] ایت لاندې اشاره کړې ده، او نورو ټولو ورباندې کفر غوره کړ او د هلاکت سره مخامخ شوه.

ب: د فرعونیانو د پلوه د موسی ﷺ تعقیب د قریشو (مشرکانو) تعقیب ته ورته وه چې د مکې معظمې څخه د نبی کریم ﷺ د مقابلې دپاره آن د بدر مقام ته ورغله، نو هغوی د غرق سره مخامخ شوه او دوی د فاحش شکست سره لاس او گړهوان شوه.

ج: مونږ د الله ﷻ په توفیق د [الأعراف: ۱۳۶] ایت لاندې تحقیق کړی دی چې فرعونیان د نیل په رود (سیند) کښې نه بلکې د قلزم په بحیره کښې غرق شوي دي، چې بیا تحقیقولو ته یې اړتیا نه گورو.

طَوْدُ څه معنی؟

۲- په ﴿فَكَانَ كُلُّ فِرْقٍ كَالطَّوْدِ الْعَظِيمِ﴾ کښې د "طَوْدُ" کلمه د لوی غره دپاره وضعه شوې ده^(۱)، خو کله چې په دې مقام کښې په ﴿الْعَظِيمِ﴾ باندې توصیفه شوې ده نو د معنی حاصل به یې داسې راوخېژي چې: د دریاب هره یوه توتو په لویو غرونو کښې د ډېر لوی غره غوندې وگرځېدله.

په دریاب کښې دولس کوڅې جوړې شوې

۳- که څوک وایي چې: د دغو بحري توتو شمېر څومره ته رسېدلی وه؟

مونږ وایو چې: د توتو په شمېر او نورو کیفیاتو کښې یې ځینو تفاسیرو ډېر اوږد بحث کړی دی^(۲) که څوک یې د لوستلو شوق لري نو هملته دې مراجعه وکړي، مونږ فقط همدومره لیکو چې د ټولو شمېر چې هرڅو ته رسېدلی وي، وي به، مگر د عبد الله بن عباس رضی الله عنهما او هم د عبد الله بن مسعود رضی الله عنهما په روایت د کوڅو تعداد دولسو ته رسېده^(۳)، لکه چې پخپله بني اسرائيل دولس قومه وه چې د یعقوب رضی الله عنهما د دولسو زامنو اولاده وه، او د هر قوم دپاره جدا کوڅه ټاکلې شوې وه. خو الله ﷻ دغه دولس لارې (کوڅې) سمدستي د ختو څخه هم وچې کلکې وگرځولې، تا به ویل چې هیڅکله ورباندې اوبه نه دي تېرې شوې^(۴)، الله ﷻ همدغه وچوالي ته اشاره کړې ده چې: ﴿فَأَضْرَبَ لَهم طَرِيقًا فِي الْبَحْرِ يَبَسًا﴾ [طه: ۷۷] یعنې مونږ موسی ته وحي وکړه چې: زما بندگان د مصر څخه د شپې روان کړه او په دریاب کښې ورته وچه لاره ووهه (جوړه کړه).

خلک د همدغو کوڅو په هکله سره وایي چې: هغه کومه ځمکه ده چې په ټول عمر کښې ورباندې فقط یو ځل لمر لگېدلی دی؟ نو هغه د همدغو کوڅو ځمکه ده چې یوځل په لمر سره وچه شوې ده.

(۱) مفردات الراغب ص ۳۱۸

(۲) روح المعاني ج ۱۹ ص ۸۶

(۳) الدر المنثور ج ۶ ص ۳۰۱: تفسیر ابن کثیر ج ۳ ص ۳۲۶

(۴) تفسیر الطبري ج ۱۹ ص ۸۰

یوه پوښتنه او د هغې جواب

۴- که څوک وایي چې په ﴿وَمَا كَانَ أَكْثَرُهُمْ مُؤْمِنِينَ﴾ کې کښې د 'هَمْ' ضمیر کومو خلکو ته راجع دی؟ یا په بل عبارت: د فرعونیانو اکثریت ایمان راوړونکي نه وه او که د نبي کریم ﷺ د زمانې د کفارو اکثریت ایمان راوړونکي نه دي؟
مونږ وایو چې:

الف: ځینې علماء کرام وایي چې: ذکر شوی د 'هَمْ' ضمیر فرعونیانو ته راجع دی^(۱)، یعنې الله ﷻ مونږ ته خبر راکړی دی چې د هغوی اکثریت ایمان راوړونکي نه وه. شاید چې دغه ډله علماء کرام به د ﴿وَكَانَ﴾ په کلمه باندې استدلال نیسي چې د ماضي صیغه ده او په تېره زمانه باندې دلالت کوي^(۲).

ب: ځینې علماء کرام وایي چې: نوموړی ضمیر د نبي کریم ﷺ دعوتي امت ته راجع دی^(۳)، یعنې ای پیغمبره! دغه ذکره شوې قیصه ستا د نبوت د اثبات دپاره ډېر ښه څرگند دلیل دی او د دې زمانې د کفارو دپاره ډېر ښه عبرتي درس دی، خو د دوی اکثریت ایمان راوړونکي نه دي، چې ستا نبوت قبول کړي او عبرتي درس ترې واخلي.

همدا مضمون په بل ایت کې داسې منعکس شوی دی چې: ﴿وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ﴾ [یوسف: ۱۰۳] یعنې ای پیغمبره! که څه هم ته د خلکو په ایمان باندې ډېر حرص کوي چې په ایمان باندې مشرف شي، مگر حقیقت دا دی چې په یوه زمانه کې هم د خلکو اکثریت ایمان راوړونکي نه دي.

تبصره

۵- ځینو مفسرینو کرامو د ذکر شوي ضمیر په مرجع کې ډېر اوږد بحث کړی دی^(۴)، مگر کوم شی چې مونږ ته بهتر برېښي هغه دا دی چې:

الف: د ﴿وَكَانَ﴾ کلمه کله-کله د استمرار دپاره هم استعمالېږي^(۵)، لکه چې الله ﷻ فرمایلي دي چې: ﴿وَكَانَ الْإِنْسَانُ كُفُورًا﴾ [الإسراء: ۶۷] یعنې انسان په دوامداره توګه ناشکره دی.

ب: زموږ په فکر ذکر شوی ضمیر مطلق انسان ته راجع دی چې ذکر و شو دواړو نظرونو ته شامل دی، نو ضرورت نشته چې یوې زمانې پورې اختصاص ورکړو.

یعنې ای پیغمبره! مطلق انسان ناشکره دی د همدې کبله نه په موسیٰ ﷺ باندې د خپلې زمانې

(۱) تفسیر المظهر ج ۷ ص ۶۹

(۲) التفسیر الکبیر ج ۲۴ ص ۱۴۱

(۳) تفسیر ابي السعود ج ۶ ص ۲۴۶

(۴) روح المعانی ج ۱۹ ص ۹۰

(۵) لسان العرب ج ۳ ص ۳۶۷؛ مفردات الراغب ص ۴۶۱

د اکثریت خلکو ایمان راوړ او نه به په تاباندې د دوی اکثریت ایمان راوړي، که څه هم ته ورته بې شمېره معجزې او د خپل نبوت دلایل ورڅرگند کړي.

یادونې

۶- په دې مقام کې ځینو مفسرینو کرامو ډېر څه لیکلي دي که څوک یې د لوستلو شوق لري نو هملته دې ورته مراجعه وکړي، مونږ ته یې دلته رانقلول گټور څرگند نه شوه نو د همدې کبله یې مونږ محض په نوملیک باندې اکتفاء کوو هغه دا چې:

الف: امیر المؤمنین عمر رضی الله عنه د مصر رودنیل ته خط لېږلی وه چې وچلېږه او هغه یې اطاعت کړی وه.^(۱)
ب: موسی عليه السلام چې کله د مصر څخه د شام په لور روان شوی وه نو د یوسف عليه السلام د هلوکو تابوت یې هم د خپله خانه سره نقل کړی وه.^(۲)

ج: د نظربندی او چالاکۍ زبني ډېرې عجیبې قيصې.^(۳)

﴿وَأَتْلُ عَلَيْهِمْ نَبَأَ إِبْرَاهِيمَ﴾ (۱۱) إِذْ قَالَ لِأَبِيهِ وَقَوْمِهِ مَا تَعْبُدُونَ ﴿۱۲﴾ قَالُوا نَعْبُدُ أَصْنَامًا فَنَنْظِلُ لَهَا عَنِكِفِينَ ﴿۱۳﴾ قَالَ هَلْ يَسْمَعُونَكُمْ إِذْ تَدْعُونَ ﴿۱۴﴾ أَوْ يَنْفَعُونَكُمْ أَوْ يَضُرُّونَ ﴿۱۵﴾ قَالُوا بَلْ وَجَدْنَا آبَاءَنَا كَذَّالِكَ يَفْعَلُونَ ﴿۱۶﴾ قَالَ أَفَرَأَيْتُمْ مَا كُنْتُمْ تَعْبُدُونَ ﴿۱۷﴾ أَنْتُمْ وَأَبَاؤُكُمْ الْأَقْدَمُونَ ﴿۱۸﴾ فَلَهُمْ عَذَابٌ أَلِيمٌ ﴿۱۹﴾ إِلَّا رَبَّ الْعَالَمِينَ ﴿۲۰﴾ الَّذِي خَلَقَنِي فَهُوَ يَهْدِينِ ﴿۲۱﴾ وَالَّذِي هُوَ يُطْعِمُنِي وَيَسْقِينِ ﴿۲۲﴾ وَإِذَا مَرِضْتُ فَهُوَ يَشْفِينِ ﴿۲۳﴾ وَالَّذِي يُمِيتُنِي ثُمَّ يُحْيِينِ ﴿۲۴﴾ وَالَّذِي أَطْمَعُ أَنْ يَغْفِرَ لِي خَطِيئَتِي يَوْمَ الدِّينِ ﴿۲۵﴾

[۶۹] او (ای پیغمبره!) په خپل امت باندې د ابراهیم عليه السلام مهم خبر (مهمه قيصه) ولوله.

[۷۰] کله یې چې خپل پلار (آزر) او خپل قوم ته وویلې چې: هغه څه شی دی چې تاسو یې عبادت کوئ؟

[۷۱] هغوی وویلې چې: مونږ د بوتانو عبادت کوو او په دوامداره توګه ورته په عبادت سره ودرېدونکي یاستو (مونږ ته ډېر درانه دي).

[۷۲] ابراهیم وویلې چې: ایا تاسو ته خپل بوتان اورېدل کوي چې کله یې تاسو بلئ (ستاسو سوالونه اوري)؟

(۱) تفسیر القرطبي ج ۲ ص ۱۰۲

(۲) الدر المنثور ج ۶ ص ۲۰۲: تفسیر ابن کثیر ج ۲ ص ۲۲۵

(۳) الجواهر للطنطاوي ج ۱۴ ص ۳۰-۴۲

الشعراء (۲۶)

[۷۳] (او) یا تاسو ته (د عبادت په صورت کښې) گټه رسوي، (او) یا (درته د عدم عبادت په صورت کښې) زیان او تاوان رسوي؟

[۷۴] هغوی (نمرودیانو) وویلې چې: (نه) بلکې مونږ خپل پلرونه موندلي دي چې دغه ډول (عبادت) به یې کاوه.

[۷۵] ابراهیم ﷺ وویلې چې: ایا نو تاسو گورئ (پوهېږئ؟ بلکې پوهېږئ!) هغه شیان چې تاسو یاست چې عبادت یې کوی.

[۷۶] تاسو او ستاسو پخواني پلرونه (هم وه چې د دوی عبادت به یې کاوه).

[۷۷] نو یقیناً دوی (دغه ټول بوتان) زما دپاره دښمنان دي، مگر رب العالمین (ﷻ)، چې ستاسو معبود نه دی زما معبود دی او زما کارساز دی او دا ځکه:

[۷۸] رب العالمین ﷻ هغه اقدس ذات دی چې زه یې پیدا کړی يم نو همدی ﷻ راته (د دنیا او آخرت) سمه لاره ښایي.

[۷۹] او هغه اقدس ذات دی چې ماته خوراک راکوي او ماته څښاک راکوي (زما اړتیاوې پوره کوي).

[۸۰] او چې کله زه مریض (ناروغ) شم نو همدی ﷻ شفاء راکوي.

[۸۱] او هغه اقدس ذات دی چې ما مړ کوي (زما روح قبض کوي) بیا به مې (د قیامت په ورځ) بیرته ژوندی کړي.

[۸۲] او هغه اقدس ذات دی چې زه (ورته) تمه لرم چې د جزا په ورځ به راته زما گناه وښيي (او د خلاف الاولي کارونو څخه به راته ژغور شي).

د مطلب خلاصه

په دې ایتونو کښې د موسیٰ ﷺ او د فرعونیانو د قیصې په تعقیب د ابراهیم ﷺ (رئیس الموحدين) او د نمرودیانو د قیصې ځینې نکات حکایت شوي دي چې حاصل یې داسې راخېږي: ای پیغمبره! اوس د عبرت دپاره په خپل اُمت باندې عموماً او د مکې په مشرکانو باندې خصوصاً (چې خپل ځانونه ابراهیمي دین ته منسوب بولي) د ابراهیم ﷺ او د نمرودیانو د قیصې ځینې مهم ټکي قرائت کړه چې:

۱- هغه وخت وریاد کړه چې کله ابراهیم ﷺ خپل پلار او خپل قوم (نمرودیانو) ته په تحقیر آمېزه لهجه وویلې چې: هغه څه شیان دي چې تاسو یې عبادت کوئ؟ هغه څه ارزښت لري؟ ایا تاسو پخپله د هغو څخه بهتر نه یاست؟ چې خبرې کولی شئ او اورېدل مو په توان کښې شته دي.

۲- هغوی (په جواب کښې) وویلې چې: مونږ د خپلو بوتانو عبادت کوو، چې مونږ ته دومره گران او معزز دي چې په دوامداره توگه ورته په عبادت باندې ولاړ یاستو او په هیڅ وخت کښې ترې غفلت نه کوو، ته هم باید زموږ د بوتانو سپکاوی ونه کړې، چې چرته درته په غصه نه شي.

۳۔ ابراهیم ﷺ بیا هغوی ته پوښتنې راجع کړې چې:

الف: ایا کله چې تاسو خپل بوتان وبلئ او اوږ ورته وکړئ، نو هغوی ستاسو خبره اوري؟ (هغوی تاسو ته په جواب کښې "هو" یا "نه" ویلی شي؟)

ب: ایا ستاسو بوتان (معبودان) تاسو ته د عبادت او اطاعت په صورت کښې څه گټه دررسولی شي؟ او د بې اطاعتۍ او عدم عبادت په وخت کښې تاسو ته د څه ضرر توان لري چې انتقام درڅخه واخلي؟

۴۔ نمرودیانو په جواب کښې وویلې چې: زمونږ بوتان دغه یو کار هم نه شي کولی خو مونږ خپل پلرونه او نیکونه په همدغه حال باندې موندلي دي چې په عبادت باندې به یې هغسې کلک وه، لکه چې نن ورځ ورباندې مونږ کلک یاستو. ای ابراهیم! ایا تاته زمونږ پلرونه په باطله لاره باندې روان ښکاري؟ ایا مونږ د خپلو پلرونو تگلاره پرېږدو او ستا پیروي وکړو؟ دا هیڅکله نه شي کېدلی.

۵۔ ابراهیم ﷺ هغوی ته یوه ډېره مهمه اطلاع ورکړه او د تعریض په توګه یې ورته خپله تگلاره څرګنده کړه چې: ای مشرکانو! ایا نو تاسو گوري (تاسو په دې باندې پوهېږئ)؟ باید تاسو پرې پوه شئ چې هغه بوتان د کومو چې تاسو عبادت کوئ او د کومو چې ستاسو پخوانیو پلرونو عبادت کاوه، هغه ټول زما دښمنان دي، او همدارنګه زه د هغو دښمن یم، زه د هغو سره بغض او کینه لرم بلکې زه ترې خپله بهزاري اعلانوم، او دا ځکه چې د دغو بوتانو په توان کښې هیڅ شی نشته.

مګر بالمقابل تاسو په دې باندې هم پوه شئ چې رب العالمین زما دوست دی، زه یې عبادت کوم او مینه محبت ورسره لرم او زه د همدې څخه ډارېږم او دا ځکه چې:

الف: همدغه رب العالمین ﷻ زه د نشت څخه پیدا کړی یم، او روزمره راته د دنیا او آخرت سمه سیده لاره ښایي، عقل او حواس ټول همده ﷻ راکړي دي.

ب: همدغه رب العالمین ﷻ ماته خوراک او څښاک راکوي، او د ژوند ضروریات راپوره کوي او ګرمې (ارټیاوې) مې تکمیلوي.

ج: او چې کله زه مریض شم نو همدې ﷻ شفا راکوي او د مرض څخه مې خلاصوي.

د: همدغه رب العالمین ﷻ چې زه یې عبادت کوم. هغه اقدس ذات دی کوم چې ماته یې ژوند راکړی دی او په ما کښې یې روح پو کړی دی، او کوم چې همدغه روح به د خپلې ارادې سره سم زما څخه بهرته اخلي او د مرګ سره به مخامخ کېږم، او بالآخره کوم چې ما به د قیامت په ورځ بیا ژوندی کوي او قبض کړی شوی روح به ماته بهرته عنایت کوي.

ه: په دې ټولو باندې علاوه، رب العالمین هغه اقدس ذات دی چې زه ورته تمه لرم چې د جزا په ورځ به راته ګناهونه او خطاګانې (خلاف الاولی کارونه) وښيي.

نو ای مشرکانو! ایا ستاسو بوتان د ذکر و شوو کارونو څخه کوم یو کار کولی شي؟ یا یې کوم یو کړی دی؟ او بالآخره تاسو ورته د ګناهونو د عفوي او مغفرت څه تمه درلودلې شئ؟ کله چې د رب العالمین صفات ستاسو په باطلو معبودانو کښې یو هم نشته نو ایا په دغو کښې د عبادت استحقاق شته؟

۱۔ کہ څوک وایی چې: د ﴿إِذْ قَالَ لِأَبِيهِ وَقَوْمِهِ﴾ ایت او همدارنگه د نورو ایتونو څخه څرگندېږي چې ابراهیم عليه السلام خپل پلار ته دعوت ورکړی دی چې د شرک څخه لاس واخلي او په توحید باندې قائم شي، اما - نظر زموږ معلوماتو ته - د مور په هکله دعوت ترې نه دی حکایت شوی، نو پوښتنه دا ده چې د دې څه وجه ده؟

مونږ وایو: د دې وجه دا ده چې د ابراهیم مور مؤمنه وه^(۱) او په ده باندې یې ایمان راوړی وه، والله تعالى أعلم بحقیقة الحال وإليه المرجع والمآب.

الأسلوب الاحمق وبهزنی

۲۔ که څوک وایی چې په ﴿نَعْبُدُ أَصْنَامًا فَنَنْظِلُ لَهَا عَنكِفِينَ﴾ کښې خود مشرکانو جواب په ﴿نَعْبُدُ أَصْنَامًا﴾ باندې پوره کېده، نو پوښتنه دا ده چې: څه وجه ده چې هغوی پرې د ﴿فَنَنْظِلُ لَهَا عَنكِفِينَ﴾ کلمات اضافه کړه؟

مونږ وایو: چې کله جواب ورکوونکی په خپل جواب کښې داسې کلمات اضافه کړي په کومو کښې چې څه گټه او حکمت مرموز وي نو هغه جواب ته د "الأسلوب الحکیم" لقب ورکولی کېږي، لکه چې یو مثال یې په [البقرة: ۱۸۹] ایت کښې نازل شوی دی.

او که بالمقابل داسې کلمات پکښې زیات کړي کومې چې په فتنه او فساد باندې لارښوونه کوي نو هغه جواب د "الأسلوب الاحمق" په نامه نومولی کېږي^(۲).

دا جواب د همدې قبیلې څخه دی، ځکه چې: په دې مقام کښې مشرکانو په اضافه کلماتو سره خپل زیات خبث او فساد څرگند کړی دی، چې مونږ د خپلو بوتانو په عبادت باندې افتخار کوو او په دوامداره توګه ورته په سجده پراته یاستو، یا په بل عبارت: مونږ ته خپل معبودان درانه دي خو ته ورته سپک نظر کوي او په ﴿مَا تَعْبُدُونَ﴾ سره ترې تعبیر کوي چې ستاسو معبودان څه شی دي؟

پوښتنې او جوابونه

۳۔ د ﴿فَلَيْئَهمْ عَدُوٌّ لِّي﴾ په ارتباط د سړي په ذهن کښې لاندې پوښتنې جوړلېږي:
الف: د ﴿فَلَيْئَهمْ﴾ ضمیر بوتانو ته راجع دی حال دا چې بوتان جمادات دي، د عداوة نسبت ورته صحت نه شي موندلی؟

مونږ وایو چې:
اول: دلته د قیامت د ورځې عداوة مطلب دی او هلته خو په جماداتو کښې هم عداوة حکایت

(۱) زاد السیر ج ۶ ص ۴۱

(۲) روح المعانی ج ۱۹ ص ۹۳

شوی دی؛ الله ﷻ فرمائی چې: ﴿وَيَكُونُونَ عَلَيْهِمْ ضِدًّا﴾ [مریم: ۸۲] یعنی مشرکان خپلو معبودانو ته تمه لري چې په درد باندې به یې وخوري، مگر خبره دغسې نه ده، د قیامت په ورځ به د دوی بوتانو (معبودان) د دوی د عبادت څخه انکار وکړي او په همدوی باندې به دښمنان جوړ شي.

دوهم: څرنگه چې د بوتانو عبادت د عبادت کوونکو دپاره د الله ﷻ د غضب باعث دی نو د مجاز په توګه داسې وګڼل شوه لکه چې همدوی ذو العقول وي، او عداوة ترې متصور وي.

ب: که څوک وایي چې: د ﴿عَدُوٌّ﴾ کلمه د "إن" دپاره خبر ده، نو په کار وه چې "أَعْدَاءُ" نازله شوي وی ترڅو د هغه د اسم "هُم" سره په جمعیت کښې مطابقه شوې وي؟

مونږ وایو چې: د دغې پوښتنې دپاره خو علماوو کرامو متعدد جوابونه کړي دي^(۱)، یو جواب یې دا دی چې د "عَدُوٌّ" کلمه د هغو کلماتو څخه ده کومې چې د افراد څخه علاوه په جمعیت کښې هم کله-کله استعمالېږي^(۲). په دې مقام کښې همدغه استعمال د اجراء لاندې نیولی شوی دی نو د ﴿عَدُوٌّ﴾ څخه "أَعْدَاءُ" مطلب دی.

دا منقطعه استثناء ده

۴- که څه هم ځینو علماوو کرامو نظر دې ته چې مشرکانو په خپلو معبودانو کښې الله ﷻ هم شامل ګانه په ﴿إِلَّا رَبُّ الْعَالَمِينَ﴾ کښې استثناء متصله اخستې ده^(۳)، نو حاصل یې داسې راڅرګولی دی چې: ای مشرکانو! ستاسو ټول معبودان ماته دښمنان دي مګر یکي یو معبود "رَبُّ الْعَالَمِينَ" مو راته دښمن نه دی.

خو څرنگه چې شرکي عبادت د الله ﷻ په نزد د عدم عبادت سره یو برابر دی نو بهتره ده چې الله ﷻ د هغوی په معبودانو کښې شامل ونه ګڼل شي ترڅو ذکره شوې استثناء منقطه وګرځي. نو حاصل به یې داسې راوڅرګړي چې: ای مشرکانو! ستاسو ټول معبودان زما دښمنان دي او بالفرض المحال که زه یې عبادت وکړم نو د الله ﷻ غضب او عذاب ته به مې ورکش کړي، او هیڅ اړتیا به مې پوره نه کړي، مګر رب العالمین (چې ستاسو معبود نه دی بلکې زما معبود دی) زما ټول احتیاجات پوره کوي او هر شی یې د توانه پوره دی، نو معبودیت د همدې سره مناسب دی او بس.

سوال جواب

۵- که څوک وایي چې: په دې کښې څه حکمت دی چې ابراهیم ﷺ په ﴿وَالَّذِي أَطْمَعُ أَنْ يَغْفِرَ لِي خَطِيئَتِي يَوْمَ الدِّينِ﴾ کښې د یو پلوه د خپلې ګناه (خلاف الأولى) مغفرت د ﴿أَطْمَعُ﴾ په کلمه باندې وغوښت چې په شک باندې دلالت کوي حال دا چې پیغمبرانو ته خو مغفرت قطعي دی، او د

(۱) روح المعاني ج ۱۹ ص ۹۵: التفسير الكبير ج ۲۴ ص ۱۴۳

(۲) تفسير الكشاف ج ۳ ص ۳۱۹

(۳) زاد المسير ج ۶ ص ۴۰

بله پلوه یې مغفرت ته د قیامت د ورځې ﴿يَوْمَ الدِّينِ﴾ پورې اختصاص ورکړ حال دا چې دغه اختصاص ته څه اړتیا نه وه؟

مونږ وایو چې: ابراهیم عليه السلام په ذکر و شوو عبارتو کې مشرکان په غوږ باندې وهلې دي چې تاسو باید په ﴿يَوْمَ الدِّينِ﴾ باندې عقیده وکړئ او هلته د الله ﷻ څخه د خپلو گناهونو د مغفرت تمه وکړئ، چې دغه دواړه (په قیامت عقیده او د گناهونو د مغفرت تمه) سره لازم او ملزوم دي.

د همدې کبله کله چې یوه ورځ عائشې (أم المؤمنین رضی الله عنها) د نبی کریم ﷺ څخه پوښتنه وکړه چې: ای د الله رسول! ابن جدعان (پخواني مشرک) خو د جاهلیت په زمانه کې مسکینانو ته خوراک ورکړی دی او د خپلوانو سره یې صله الرحمې (خواخوږي) کړې ده، ایا نوموړي ته به (دغه کارونه) څه گټه رسوونکي واقع شي؟ نو نبی کریم ﷺ جواب ورکړ چې: دا به ورته گټه ونه رسوي ځکه چې: «إِنَّهُ لَمْ يَقُلْ يَوْمًا رَبِّ اغْفِرْ لِي خَطِيئَتِي يَوْمَ الدِّينِ»^(۱) یقیناً نوموړي یوه ورځ هم نه دي ويلي چې: ای زما ربه! ماته د جزا په ورځ زما گناه وښه (یا په بل عبارت: نوموړي د قیامت په ورځ عقیده نه درلوده).

﴿رَبِّ هَبْ لِي حُكْمًا وَالْجَقْنِي بِالصَّالِحِينَ﴾^(۲) وَأَجْعَلْ لِي لِسَانَ صِدْقٍ فِي الْآخِرِينَ

﴿وَأَجْعَلْنِي مِنْ وَرَثَةِ جَنَّةِ النَّعِيمِ﴾^(۳) وَأَغْفِرْ لَأَبِي إِنَّهُ كَانَ مِنَ الضَّالِّينَ ﴿۸۳﴾ وَلَا

تُخْزِنِي يَوْمَ يُبْعَثُونَ ﴿۸۴﴾ يَوْمَ لَا يَنْفَعُ مَالٌ وَلَا بَنُونَ ﴿۸۵﴾ إِلَّا مَنْ أَتَى اللَّهَ بِقَلْبٍ سَلِيمٍ ﴿۸۶﴾

[۸۳] ای زما ربه! ماته (په دنیا کې) د حقو فیصلو (او حقو خبرو) توان راوښي او (په آخرت کې) مې د صالحانو (انبیاءو د ټولگي) سره پیوسته کړې (کوم چې د عیالین په اعلی مقام کې مېشت دي).
[۸۴] او ماته په وروستیو (راتلونکو خلکو) کې رېښتینی یاد وگرځوي (راکړې، چې اقتداء راپسې وکړي).

[۸۵] او ما د جنت النعیم (د نعمتونو د جنت) د وارثانو (وریا ورکړی شوو) څخه وگرځوي.

[۸۶] او زما پلار ته مغفرت (هدایت) وکړې یقیناً نوموړي د گمراهانو څخه دي.

[۸۷] او ما په ورځ د بعثت کې (چې خلک د قبرونو څخه راپورته کړي شي) مه رسوا کوي.

[۸۸] په هغې ورځ کې چې (هیچاته) نه مالونه گټه رسولی شي او نه زامن.

[۸۹] مگر هغه چاته چې الله ﷻ ته (د شرک او کفر څخه) په روغ زړه ورغلی وي (مړ شوی وي).

ارتباط او د مطلب خلاصه

په وړاندېنيو ایتونو کې د مشرکانو سره د توحید په هکله د ابراهیم عليه السلام د سوال جواب مقابله راحکایته شوې وه او په دې ایتونو کې هغه سوالونه نازل شوي دي کوم چې د ده عليه السلام د پلوه د الله ﷻ

په حضور کښې وړاندې شوي وه، او د تعريض په توګه يې هغوی پر غوږ وهلې وه چې: ایا تاسو د خپلو بوتانو څخه دغه او هغه شيان غوښتلې شئ لکه څنګه يې چې زه د خپل رب ﷻ څخه غواړم؟ او ایا هغوی د دغسې سوالونو د اجابت توان لري؟ نو حاصل يې داسې راڅرګړي چې:

ای پیغمبره! اوس په خپل امت باندې هغه سوالونه قرائت کړه کوم چې ابراهيم ﷺ د خپل رب ﷻ په حضور کښې وړاندې کړي وه او کوم چې د پخې (قوي) عقيدې څخه استازیتوب کوي، او ورکړه يې یوازې په الله ﷻ پورې اختصاص لري، هغه دا چې:

۱- ای زما ربه! ماته حکمت (او د حقو حکمونو او فیصلو توان) راکړې.

۲- ای زما ربه! ما د صالحانو (او نېکانو) سره پیوسته کړه او د همغوی په ډله کښې مې وشمېره.

۳- ای زما ربه! ما په وروستنیو خلکو کښې په نېک نامه یاد کړې، چې ماته دعاء وکړي او ستا د احکامو په تعميل کښې ما پسې اقتداء وکړي.

۴- ای زما ربه! ما د هغو کسانو څخه وګرځوه کومو ته چې ستا د پلوه په وړیا توګه جنة النعيم ورکول کېږي (او د اخروي نعمتونو مستحق ګرځولي شوي دي).

۵- ای زما ربه! زما پلار ته مغفرت وکړې یقیناً نوموړی سمدستي د ګمراهانو څخه دی او په غلطه لاره روان دی.

۶- ای زما ربه! ما په هغې ورځ کښې د رسوایی او خجالت څخه وساتې په کومه کښې چې هیڅاته نه هغه مالونه څه ګټه رسولی شي کوم يې چې په دنیا کښې په خیریه کارونو کښې لګولي وي، او نه ورته هغه اولادونه په درد خوري کوم چې په دنیا کښې مؤمنان وه او د صالحه اعمالو خاوندان وه، مګر دغه دواړه په دغې ورځ کښې هغه چاته ګټور تمامېږي کوم چې الله ﷻ ته په روغ زړه ورغلي وي (عقيدوي مريض نه وي) او په همدغې سالمې عقيدې باندې مړ شوی هم وي، نو دغسې کسانو ته په نوموړي ورځ کښې د خیرات شوو مالونو اجر ورکول کېږي او هم ورته صالح اولادونه شفاعت کولی شي.

د همدې کبله زه د خپل ګمراه پلار دپاره د خپل رب ﷻ څخه مغفرت غواړم چې هدايت ورته وکړي او په ایمان باندې يې مشرف کړي ترڅو ورته زه په هغې ورځ کښې شفاعت وکړم شم.

توضیحات

۱- په ﴿وَالْحَقُّنِي بِالصَّلَاحِ﴾ کښې د «الصَّالِحِينَ» د کلمې څخه د پیغمبرانو هغه ټولګی مطلب دی کوم چې د «عَلَّيْنِ» په لوړ مقام کښې د قیامت تر ورځې پورې مېشت دی، همدغه ټولګی ته نبي کریم ﷺ اشاره کړې ده چې د څنګدن په حال يې کښې فرمایلي دي چې: «اللَّهُمَّ اغْفِرْ لِي وَارْحَمْنِي وَالْحَقُّنِي بِالرَّفِيقِ الْأَعْلَى»^(۱) ای الله! ماته مغفرت وکړې او په ما باندې رحم وکړې او (هم) ما د لوړ ټولګي (د پیغمبرانو د ډلې) سره پیوسته کړې.

(۱) صحيح البخاري ج ۲ ص ۸۴۷: صحيح مسلم ج ۲ ص ۲۸۶

الشعراء (۲۶)

الله ﷻ د ابراهیم ﷺ د ذکر شوي سوال قبول ته اشاره کړې ده چې: ﴿وَإِنَّهُ فِي الْآخِرَةِ لَمِينٌ الصَّالِحِينَ﴾ [النحل: ۱۲۲] یعنې او یقیناً ابراهیم ﷺ په آخرت کښې د صالحانو (د لوړو درجاتو د خاوندانو) څخه دی.

لسان صدق څه معنی؟

۲- دا ایت شریف ﴿وَأَجْعَلْ لِي لِسَانَ صِدْقٍ فِي الْآخِرِينَ﴾ علماوو کرامو په متعددو ډولونو سره تفسیر کړی دی^(۱) لکه:

الف: د مجاز په توګه د ﴿لِسَانَ﴾ څخه یادښت مطلب دی، چې په لسان (ژبه) باندې صورت نیسي، یعنې ای زما ربه! په وروستیو خلکو کښې ماته رښتینی یادښت راکړه، یا په بل عبارت: ماته په راتلونکو خلکو کښې عام مقبولیت راپرزو کړه چې اقتداء راپسې وکړي او د امام په صفت مې قبول کړي.

ب: د ﴿لِسَانَ صِدْقٍ﴾ څخه یو رښتینی داعي (پیغمبر) مطلب دی، یعنې: ای زما ربه! زما په اولاده کښې داسې یو پیغمبر مبعوث کړه چې نبوت یې د قیامت تر ورځې پورې ادامه ولري، او زما خط السیر ژوندی وساتي، ترڅو زما دعوتي اجرونه قطع نه شي او د دنیا تر پایه پورې پایښت ولري. مونږ ته داسې برېښي چې ذکر شوي دواړه تفسیرونه سره څه منافات نه لري او دواړه الله ﷻ ابراهیم ﷺ ته ورکړي دي، چې د ده ﷺ په اولاده کښې یې آخر الزمان پیغمبر (محمد ﷺ) مبعوث کړی دی چې دین به یې د قیامت تر ورځې پورې باقي پاتې وي، نبي کریم ﷺ همدغه مطلب ته په یوه اوږده حدیث کښې اشاره کړې ده چې: «دَعَاؤُ أَبِي إِبْرَاهِيمَ»^(۲) یعنې زه د خپل نیکه ابراهیم ﷺ دعاء یم چې په ماباندې ورته الله ﷻ قبوله کړې ده.

همدارنګه ابراهیم ﷺ ته الله ﷻ عام مقبولیت هم وربښلی دی چې په وروستیو ټولو ادیانو کښې عام مقبولیت لري او ټول پیروان یې د اتباع مدعیان دي، البته څوک په حقه لکه محمدي (ﷺ) امت، او څوک په غلطه لکه یهود، نصاری او داسې نور.

یادونه

۳- په دې موضوع کښې چې ابراهیم ﷺ خپل مشرک پلار (آزر) ته په ﴿وَاعْفِرْ لِأَبِي﴾ سره مغفرت غوښتی وه، د [التوبة: ۱۱۴] ایت لاندې ښه تحقیقي بحث تېر شوی وَالْحَمْدُ لِلَّهِ ﷻ چې بیا تحقیقولو ته یې څه اړتیا نه ګورو نو محققین دې هملته مراجعه وکړي.

د "خِزْيُ" یا "خِزَايَةُ" معناوې

۴- په ﴿وَلَا تَحْزَنِي يَوْمَ يُبْعَثُونَ﴾ کښې د ﴿وَلَا تَحْزَنِي﴾ کلمه د "خِزْيُ" یا "خِزَايَةُ" څخه اشتقاقه شوې

(۱) تفسیر ابن کثیر ج ۲ ص ۲۳۸: روح المعاني ج ۱۹ ص ۹۸
(۲) مسند احمد بن حنبل ج ۶ ص ۸۴

ده، او مونږ د [آل عمران: ۱۹۲] ایت لاندې د الله ﷻ په توفیق لیکلي دي چې دغه دواړه مصدرونه بالترتیب د شرمنده ګرځولو (خجالت کولو) او شرمنده ګرځېدلو (خجالت کېدلو) معناوې ورکوي. خو د مقام په لحاظ بهتره برېښي چې هلته به یې اصلي مصدر "خزي" (شرمول او رسوا کول) وي، لکه چې همدا مضمون په یوه حدیث شریف کې منعکس شوی دی هغه دا چې نبی کریم ﷺ په خپل یوه اوږده کلام کې فرمایلي دي چې: «يَا رَبِّ! إِنَّكَ وَعَدْتَنِي أَنْ لَا تُخْزِيَنِي يَوْمَ يُبْعَثُونَ فَأَيُّ خَزْيٍ مِنْ أَبِي الْأَبْعَدِ» یعنې د قیامت په ورځ به ابراهیم ﷺ ووايي چې: ای زما ربه! تا خو ماسره وعده کړې وه چې زه به تا په هغې ورځ کې نه شرمنده کوم (نه به دې رسوا او خجالت کوم) په کومه کې چې خلک د قبرونو څخه راپورته کړي شي، نو د دې څخه به غټه (زیاته) رسوایی څه شی وي چې نن ورځ زما پلار ستا د رحمت څخه لرې دی او په سات ګړۍ کې به دوزخ ته ورتهېل وهلې شي؟

الله ﷻ به جواب ورکړي چې: «إِنِّي خَرَّمْتُ الْجَنَّةَ عَلَى الْكَافِرِينَ»^(۱) یقیناً ما خپل جنت په کفارو باندې حرام ګرځولی دی او ستا پلار په دنیا کې کافر وه (د سلیم زړه درلودونکی نه وه).

سلیم زړه څه معنی؟

۵- د ﴿يَوْمَ لَا يَنْفَعُ مَالٌ وَلَا بَنُونَ﴾ (۱) إِلَّا مَنْ أَتَى اللَّهَ بِقَلْبٍ سَلِيمٍ په استثناء کې علماء و کرامو متعدد احتمالات لیکلي دي^(۲)، مګر کوم احتمال چې بې تکلفه او د مقام سره ښه مناسب دی هغه دا دی چې: دغې استثناء ﴿إِلَّا مَنْ أَتَى اللَّهَ﴾ به د ﴿لَا يَنْفَعُ﴾ د کلمې د مقدر مفعول (احداً) څخه صورت نیولی وي، دا د یو پلوه، او د بله پلوه عبد الله بن عباس رضی الله عنهما (رئيس المفسرين) د "قلب سليم" تفسیر داسې کړی دی چې: «أَنْ يَشْهَدَ بَانَ لَا إِلَهَ إِلَّا اللَّهُ»^(۳) یعنې سلیم او روغ زړه هغه دی کوم چې د الله ﷻ په توحید باندې شهادت ورکوي او د کفرې او شرکې عقیدې څخه روغ رمت پاتې وي.

نو حاصل به یې داسې راوڅرځي چې: ای زما ربه! زه ځکه ستا په حضور کې خپل پلار په هکله د مغفرت (هدایت) سوال کوم چې د قیامت ورځ را روانه ده، په دغې ورځ کې خو هیڅانه مالونه او زامن ګټه نه شي رسولی مګر هغه چاته چې الله ﷻ ته په سالم زړه ورغلی وي (د توحید په عقیده او شهادت باندې مړ شوی وي)، نو که نن ورځ زما پلار د کفر د مرض څخه روغ نه شي او په همدغې کفرې عقیدې باندې مړ شي نو زه به هم ورته څه ګټه ونه شم رسولی او شفاعت به یې ونه شم کړی، او که په توحیدې عقیدې باندې مړ شي نو بیا خو ورته زه شفاعت کولی شم، او تاته ډېر امید دی چې زما شفاعت به ورته ګټور هم واقع کړي.

یا په بل عبارت: لکه څنګه چې ابراهیم ﷺ د سلیم زړه خاوند وه لکه چې الله ﷻ فرمایي: ﴿إِذْ جَاءَ رَبُّهُ بِقَلْبٍ سَلِيمٍ﴾ [الصافات: ۸۴] یعنې ای پیغمبره! هغه وخت یاد کړه چې ابراهیم ﷺ خپل

(۱) صلیح البخاري ج ۱ ص ۲۷۳

(۲) تفسیر الکشاف ج ۳ ص ۲۲۰

(۳) تفسیر ابن کثیر ج ۳ ص ۳۳۹

رب ښه ته په سلیم زړه سره ورغی (د مرګ د ګړۍ پورې د توحید په عقیده ولاړ وه)؛ همدارنګه هغه ښه غوښتل چې پلار یې هم د سلیم زړه خاوند شي.

لنډه دا چې د ابراهیم ښه ذکر شوی سوال د نبی کریم ښه دعوت ته ورته دی کوم یې چې خپل تره (ابو طالب) ته د مرض الموت په حال کښې ورکړی وه چې: «إِيَّاهُ غِمِّ قُلْنَا إِنَّهُ إِلَّا اللَّهُ كَلِمَةً أَخَاجُكَ بِهَا عِنْدَ اللَّهِ»^(۱) یعنې ای زما کاکا! ته د توحید کلمه ووايه چې زه ورباندې د قیامت په ورځ د الله ښه په وړاندې ستا دپاره استدلال وکړم او مغفرت درته ترې وغواړم.

مګر د ابراهیم ښه د پلار غوندې ابو طالب هم په خپل کفر باندې کلک شو (د کفرې دوستانو خبره یې ومنله) او د «لَا إِلَهَ إِلَّا اللَّهُ» د کلمې د ویلو څخه یې منعه وکړه بلکې وروستۍ خبره یې دا وه چې زه د عبد المطلب په دین باندې مړ کېږم.

زړه پاچا دی

ع د بدن دپاره زړه د پاچا مثال لري چې په ټولو اندامونو او جوارحو باندې د خپلې ارادې حکومت چلوي، او د خپلې غوښتنې مطابق یې څرخوي، د همدې کبله نبی کریم ښه په یوه اوږده حدیث کښې فرمایلي دي چې: «أَلَا وَإِنَّ فِي الْجَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ الْجَسَدُ كُلُّهُ أَلَا وَهِيَ الْقَلْبُ»^(۲) یعنې او اګاه اوسئ چې یقیناً په بدن کښې یوه ټوټه بې هډوکو غوښه ده، کله چې هغه صالحه شي نو ټول بدن صالح کېږي، او کله چې فاسده شي نو ټول بدن فاسدېږي (بې لارې کېږي) اګاه اوسئ چې دغه غوښه د زړه څخه عبارت ده.

﴿وَأَزَلَفَتْ الْجَنَّةُ لِلْمُتَّقِينَ﴾ ﴿١٩﴾ وَبُرَزَتْ الْجَحِيمُ لِلْغَاوِينَ ﴿٢٠﴾ وَقِيلَ لَهُمْ أَيْنَ مَا كُنْتُمْ تَعْبُدُونَ ﴿٢١﴾ مِنْ دُونِ اللَّهِ هَلْ يَنْصُرُونَكُمْ أَوْ يَنْتَصِرُونَ ﴿٢٢﴾ فَكَبَّوْا فِيهَا هُمْ وَالْغَاوُونَ ﴿٢٣﴾ وَجُنُودُ إِبْلِيسَ أَجْمَعُونَ ﴿٢٤﴾ قَالُوا وَهُمْ فِيهَا يَخْتَصِمُونَ ﴿٢٥﴾ تَاللَّهِ إِنْ كُنَّا لَفِي ضَلَالٍ مُبِينٍ ﴿٢٦﴾ إِذْ نُسَوِّكُمْ بِرَبِّ الْعَالَمِينَ ﴿٢٧﴾ وَمَا أَضَلُّنَا إِلَّا الْمُجْرِمُونَ ﴿٢٨﴾ فَمَا لَنَا مِنْ شَافِعِينَ ﴿٢٩﴾ وَلَا صَدِيقٍ حَمِيمٍ ﴿٣٠﴾ فَلَوْ أَنَّ لَنَا كَرَّةً فَنَكُونُ مِنَ الْمُؤْمِنِينَ ﴿٣١﴾ إِنَّ فِي ذَلِكَ لَآيَةً وَمَا كَانَ أَكْثَرُهُمْ مُؤْمِنِينَ ﴿٣٢﴾ وَإِنَّ رَبَّكَ لَهُوَ الْعَزِيزُ الرَّحِيمُ ﴿٣٣﴾

[۹۰] او متقیانو (مؤمنانو) ته به (د محشر په میدان کښې، جنت ورنژدې کړی شي) چې په لیدلو باندې یې خوشاله شي.

(۱) صحیح البخاري ج ۲ ص ۷۰۳

(۲) صحیح البخاري ج ۱ ص ۱۳

[۹۱] او گمراهانو ته به (پکښې) دوزخ څرگند کړی شي (چې په لیدلو یې خپه شي).
 [۹۲] او گمراهانو ته به (په دغې ورځ کښې د تخجیل دپاره) وویلی شي چې: هغه (بوتان) چرته دي د کومو چې تاسو (په دنیا کښې) وی چې (د هغو) عبادت به مو کاوه؟
 [۹۳] (البته) د الله ﷻ څخه په غیر. ایا هغوی (نن ورځ) ستاسو سره نصرت (کومک) کوي؟ (ان) یا هغوی (د خپلو ځانونو څخه د عذاب) مخه نیولی شي؟ (چې د خپلو ځانونو سره نصرت وکړي او نجات ورکړي).
 [۹۴] نو (بیا) به (دغه) بوتان سر په څړۍ (په شدت سره) په دوزخ کښې ور وغورځولی شي؛ دوی او گمراهان (د دوی عبادت کوونکي هم).
 [۹۵] او د ابلیس لښکرې هم (بلکې) ټول (به پکښې ور واچولی شي او دوزخ به ورباندې ډک کړی شي).

[۹۶] گمراهان به په داسې حال کښې چې (د خپلو بوتانو سره) به جگړې کوي ووايي چې:
 [۹۷] په الله ﷻ باندې سوگند دی چې: یقیناً مونږ په څرگنده گمراهۍ کښې وو.
 [۹۸] (البته) هغه وخت چې تاسو (ناتوانه) مو د رب العالمین سره (په عبادت کښې) برابرولی (او د الوهیت لقب مو درکاوه).

[۹۹] او مونږ په (دغې څرگنده) گمراهۍ کښې نه یاستو اچولي مگر مجرمانو (جنایتکارانو).
 [۱۰۰] نو (نن ورځ) مونږ ته هیڅ شفاعت کوونکي نشته (تاسو شفاعت نه شئ کولی).
 [۱۰۱] او نه (مونږ ته) گرم (مخلص) دوستان شته، (تاسو راته دښمنان وگرځېدلی).
 [۱۰۲] نوای کاش! چې مونږ لره بهرته (دنیا ته) بیا ورتلل وی نو چې د مؤمنانو څخه گرځېدلي وی.
 [۱۰۳] (ای پیغمبره!) یقیناً په دغه (بیان) کښې (د توحید او نبوت) لویه نښه ده، او (اما په یوه زمانه کښې هم) د خلکو اکثریت ایمان راوړونکي نه دي.
 [۱۰۴] او یقیناً ستا رب ﷻ ضرور همدی ﷻ د کلکې ارادې خاوند (او) ډېر مهربان دی.

د مطلب خلاصه

په وړاندېنيو ایتونو کښې الله ﷻ د ابراهیم ﷺ د مبارکې خولې څخه د قیامت د ورځې د حالاتو یو مثال راحکایت کړی وه او په دې ایتونو کښې یې د همدغې ورځ څه نور حالات هم نازل کړي دي چې حاصل یې داسې راخېږي:

ای پیغمبره! په خپل امت باندې د قیامت د ورځې څه نور حالات هم قرائت کړه ترڅو ورته خپل ځانونه چمتو کړي او تیاري ورته ونیسي هغه دا چې:

- ۱- د محشر په میدان کښې به متقیانو (مؤمنانو) ته جنت ورنژدې کړی شي ترڅو دوی ته نعمتونه او سپېڅلي مکانونه څرگند شي او هلته د ورځې څخه لا پخوا روحاً خوشاله شي، چې که د الله ﷻ رضا وي نو سات گړۍ ته به د دغو نعمتونو څخه استفاده وکړو.
- ۲- بالمقابل به گمراهانو او بې لارې خلکو ته په همدغه میدان کښې دوزخ ورڅرگند کړی شي

الشعراء (۲۶)

ترخو دوی وپوهېږي چې دغه یې استوگنځای دی او ترخو د دخول څخه لا وړاندې په روحي عذاب باندې اخته شي.

۲- په دغه وخت کېنې به دوزخیانو (کفارو) ته د توبیخ او تخجیل دپاره لاندې پوښتنې متوجه کړي شي چې:

الف: ای کفارو! ستاسو د باطلو معبودانو نصرت چرته دی؟ چې تاسو به یې د الله ﷻ څخه په غیر عبادت کاوه او تاسو ورته په تمه وی چې څه گټه به درته ورسوي، ترڅو نن ورځ تاسو د دغه دوزخ څخه بچ کړي چې تاسو یې په سترگو گوري.

ب: ایا هغوی ستاسو نصرت کولی شي؟ او یا هغوی د خپلو ځانونو څخه د عذاب مخه اړولی شي؟

۴- بیا به دوزخ ته دوزخیان په لاندې ترتیب سره ورتهیل وېلی شي:

الف: لومړی به پکېنې همدغه باطل معبودان (بوتان) په ډېر شدت سره ور واچولی شي، ترڅو ترې د خپلو عبادت کوونکو د نصرت امید پرې شي.

ب: بیا به نو د عابدینو (گمراهانو) د ورتهیل وهلو نوبت ورسېږي او ټول به ورتهیل وېلی شي.

ج: همدارنگه به ابلیس او د ده ټول جنې لښکرې به هم هملته ور وغورځولی شي، حال دا چې هیڅوک به هم نه له خپله ځانه او نه د بل چا څخه د عذاب د مخنیوي توان ولري.

۵- بیا به کفار په داسې حال کېنې خپلو بوتانو ته ووايي چې د هغوی سره به جگړه کوي او ملامت به ورباندې وراچوي، چې: مونږ په الله ﷻ باندې سوگند یادوو چې یقیناً مونږ په هغه وخت کېنې د څرگندې گمراهۍ مرتکب وو چې ستاسو غوندې ناتوانه مخلوق مو د رب العالمین سره برابر کړی وه او په عبادت کېنې مو ورسره شریکان ګرځولي وه، که مونږ هلته ستاسو په دغې ناتوانۍ باندې پوه وی نو هیڅکله به مو تاسو ته خپل سرونه په عبادت سره نه وی ښکته کړي.

۶- حقیقت دا دی چې مونږ بل هیچا هم نه یاستو گمراه کړي مگر فقط او فقط د مجرمانو ډلې؛ چې انسي او جنې شیطانانو زمونږ په بې لارې کولو کېنې سره لاس یو کړی وه او مونږ یې د حق څخه په څنګ کړو. که د دوی شیطانیت نه وی نو ای بوتانو- تاسو خو په دنیا کېنې جمادات وی او هیڅ مو د لاسه پوره نه وه، ستاسو ناتواني خو لا هلته څرګنده وه خو په مونږ باندې شیطانانو سترګې پټې کړې وې.

۷- بیا به دوزخیان د خپل تحسر او پښیمانی څرګندونه وکړي او وېه وایي چې:

الف: ای زمونږ حسرته او افسوسه! راشه چې همدا دې وخت دی، نن ورځ مونږ نه شفاعت کوونکي لرو چې زمونږ دپاره د الله ﷻ په حضور کېنې شفاعت وکړي او د عذابه مو خلاص کړي بلکې هغه څوک پخپله په عذاب اخته دي کومو ته چې مونږ د شفاعت تمه درلوده او په همدې منظور مو ورته عبادت کړی وه، او نه کوم رښتینی دوست لرو چې په مونږ باندې یې زړه وسوزي او د دوستۍ د کبله زمونږ په خلاصون کېنې کوم قدم پورته کړي، او څه گټه راته راوړسوي.

ب: په دې باندې علاوه، اوس بېرته دنیا ته ستنېدل هم نشته، نو ای کاش! چې مونږ یو ځل بیا هلته

ستانه کړی شوي وی، نو مونږ به د هیڅ شیطان خبره نه وی منلې او هم به مو د الله ﷻ په عبادت کښې شریک نه وی درولی، بلکې مونږ به په رښتیاڼۍ توګه د مؤمنانو د ډلې څخه ګرځېدلي وی، مونږ ایل به ایل اوس پوه شوو چې مونږ په غلطه لاره باندې روان وو او سمه لاره مو پرېښې وه.

۸- ای پیغمبره! یقیناً چې د ابراهیم ﷺ د قیصې او هم د آخرت د حالاتو په بیان کښې د الله ﷻ د کامل قدرت او ستا د نبوت ډېر عظیم الشان دلیل نغښتی دی، که بالفرض المحال ته په حقه پیغمبر نه وی نو د ذکر و شوو بیاناتو څخه به دې هیڅ شی نه وی قرائت کړی.

خو د دې سره سره د خلکو اکثریت نه پخوا ایمان راوړونکی وه. لکه چې په ابراهیم ﷺ باندې یې ایمان رانه وړ. او نه اوس ایمان راوړونکی دی چې په تاباندې ایمان راوړي.

۹- ستا د زمانې کفار هم د دې جوګه دي چې عذاب ورباندې ورنازل کړی شي خو یقیناً ستا رب ﷻ د دې سره سره چې د کلکې ارادې خاوند دی (هیڅوک یې د ارادې په وړاندې خنډ نه شي واقع کېدلی) ډېر مهربان هم دی، چې هغوی ته مهلت او فرصت ورکوي ترڅو د کفریاتو څخه توبه تائب او په سمه لاره باندې روان شي.

توضیحات

۱- که څوک وایي چې: ذکر شوي ایتونه د ابراهیم ﷺ د مبارکې خولې څخه حکایت دی او که الله ﷻ د هغه ﷺ په بیان باندې علاوه د قیامت د ورځې څه نور حالات هم شرحه کړي دي؟ مونږ وایو چې: ځینو علماوو کرامو دا ایتونه هم د ابراهیم ﷺ د کلام تنمې ګڼلي دي^(۱)، مګر مونږ ته بهرته برېښي چې دا ایتونه به په حکایت کښې شامل نه وي او د الله ﷻ د پلوه به د قیامت د ورځې په باب اضافه معلومات وي.

۲- د ﴿وَأُزْلِفَتِ الْجَنَّةُ لِلْمُتَّقِينَ﴾ دپاره لاندې دوه تفسیره صورت نیولې شي^(۲):

الف: د دخول په وخت کښې به جنتیانو ته جنت ورنژدې کړی شي چې د سترګو په رڼ کښې به هملته ورورسېږي، ته به وایي چې ورته رانژدې کړی شوی دی.

همدې مضمون ته الله ﷻ اشاره کړې ده چې: ﴿وَأُزْلِفَتِ الْجَنَّةُ لِلْمُتَّقِينَ غَيْرَ بَعِيدٍ﴾ [ق: ۳۱] یعنې جنت به متقیانو ته ورنژدې کړی شي چې لرې به ترې نه وي.

ب: چې جنت به جنتیانو ته د خپله خایه انتقال او ورنژدې کړی شي، ته به وایي چې د هغوی د استقبال دپاره یې مخې ته ورشي. الله ﷻ په هر شي باندې قادر دی او هر څه یې د توانه پوره دي.

۳- د ﴿وَبُرُزَّتِ الْجَنَّةُ لِلْفَاوِينَ﴾ ایت نبی کریم ﷺ تفسیر کړی دی چې: «بُؤْتَىٰ بِجَهَنَّمَ يَوْمَئِذٍ لِّهَا سَبْعُونَ أَلْفَ رِغَامٍ مِّنْ كُلِّ رِغَامٍ سَبْعُونَ أَلْفَ مَلَكٍ يَّجْرُونََهَا»^(۳) یعنې د قیامت په ورځ به په داسې حال کښې

(۱) التفسیر الکبیر ج ۲۴ ص ۱۵۲

(۲) روح المعانی ج ۱۹ ص ۱۰۲

(۳) جامع الترمذی ج ۲ ص ۸۵

الشعراء (۲۶)

دوزخ راوستلی شی چی اویا زره مهارونه (پری) به لری، او د هر مهار (پری) سره به اویا زره پرېنښي وي، چی د حشر میدان ته به یې راکاږي.

کټکټه څه معنی؟

۴- په ﴿ فَكَيْفَ يُؤْمِنُ أَهْلُهَا ﴾ کښې د کټکټوا کلمه د کټکټه لکه دخرجه څخه اشتقاقه شوې ده، کټکټه په یوه زور ځای کښې د مکرر (بیاسیا) غورځولو معنی ورکوي.^۱
دا د یو پلوه، او د بله پلوه د ذکرې شوې کلمې په مستتر ضمیر کښې علماوو کرامو^۲ متعدد احتمالات لیکلي دي چی چاته راجع دي، خو مونږ ته بهتره برېښي چی دغه ضمیر به د کفارو باطلو معبودانو ته راجع وي^۳ لکه څنگه چی د ﴿ هَلْ يَنْصُرُونَكُم اَوْ يَنْصُرُونَ ﴾ مستتر ضمیرونه همدوی ته راجع دي، او د ﴿ غَاوُنَ ﴾ کلمه به په باطله سره د عبادت کوونکو معنی ورکړي.
نو حاصل به یې داسې راوخېږي چی نو د کفارو باطل معبودان او پخپله کفار او همدارنگه ابلیس او د ده لښکري دوی ټول به لاندې باندې پر مخونو باندې په دوزخ کښې ور واچولی شي او په داخل د دوزخ کښې به په مکرره توګه ورتهیل وهلی کېږي او ملاقونه به ورکول کېږي آن تر دې چی بېخ ته یې ورسولی شي، اعادنا الله ﷻ منها.

سوال جواب

۵- که څوک وايي چی په ﴿ وَخُنُودُ اِبْلِيسَ اُخْتَفُونَ ﴾ کښې د خنود کلمه د کومو لښکرو معنی ورکوي، یا په بل عبارت: د ابلیس لښکري څوک څوک دي؟
مونږ وايو چی د ابلیس لښکري د ده د پیروانو څخه عبارت دي، برابره خبره ده چی د انسانانو څخه وي او که د جنیانو څخه وي^۴، مګر څرنگه چی په دې مقام کښې د ابلیس انسي پیروانو ته د ﴿ وَالْغَاوُنَ ﴾ په کلمه باندې اشاره شوې ده نو شاید چی دلته به ترې د ده جني پیروان مطلب وي، برابره خبره ده چی د ده خپله اولاده وي او یا نور پیریان وي، والله ﷻ اعلم

یوه پوښتنه او د هغې جواب

۶- که څوک وايي چی په ﴿ اِذْ نُسَوِّدْكُمْ بِرَبِّ الْعَالَمِينَ ﴾ کښې د نسم په ضمیر سره چاته خطاب دی، یا په بل عبارت: دوزخیان به په دوزخ کښې د چا سره په جګړه بوخت شي؟
مونږ وايو چی که څه هم دوزخیان به هلته د شیطان او خپلو مشرانو او هم د خپلو بوتانو (باطلو معبودانو) سره جګړې وکړي، مګر په دې مقام کښې داسې معلومېږي چی دلته به د خپلو بوتانو

۱) السار العرب ج ۱ ص ۹۷ - الفاموس المحيط ج ۴ ص ۵

۲) روح المعانی ج ۹ ص ۱۰۳

۳) البحر المحيط ج ۸ ص ۱۶۹

۴) تفسیر الطبري ج ۱۹ ص ۸۸

سره جگره مطلب وي، ځکه چې د یو پلوه په همدوی کښې خبره راروانه ده او د بله پلوه شیطان او مشرانو ته په ﴿وَمَا أَضَلُّنَا إِلَّا الْمُجْرِمُونَ﴾ کښې د ﴿الْمُجْرِمُونَ﴾ په کلمې سره اشاره شوې ده. په همدې مضمون باندې الله ﷻ بل ایت هم نازل کړی دی چې ﴿قَالَ قُوا إِلَهُمُ الْفُلْوَ إِنْكُمْ لَكَاذِبُونَ﴾ [النحل: ۸۶] یعنې د قیامت په ورځ چې کفار په خپلو بوتانو باندې ملامته ورواچوي نو هغوی به ورته خبره بهرته ورمسترده کړي او جواب به ورکړي چې تاسو دروغزنان یاست.

سوال جواب

۷- که څوک وایي چې: په دې کښې څه حکمت دی چې الله ﷻ د کفارو د خولې څخه په ﴿فَمَا لَنَا مِنْ شَافِعِينَ﴾ کښې د ﴿شَافِعِينَ﴾ کلمه جمعه او په ﴿وَلَا صَدِيقٍ خَمِيمٍ﴾ کښې ترې د ﴿صَدِيقٍ﴾ کلمه مفرده حکایت کړې ده؟

مونږ وایو چې: علماوو کرامو د همدغه سوال دپاره متعدد جوابونه کړي دي^(۱) خو کوم جواب چې په زړه پوری برېښي هغه دا دی چې: د «صديق» کلمه د خپل ضد «غدو» په شان په افراد او جمعي دواړو کښې استعمالېږي نو دلته ترې د جمعیت معنی مراده ده^(۲)، نو څرنگه چې د ﴿شَافِعِينَ﴾ شفاعتگرو او پخو دوستانو دواړه جمعي په ﴿فَمَا لَنَا﴾ کښې د کفارو د جمعي سره مقابلي واقع شوې دي نو توزیع فائده کوي؛ نو حاصل به داسې راوڅرې چې: د قیامت په ورځ به کفار ووايي چې زمونږ یوه نفر ته هم نه یو شفاعتگر شته او نه یو گرم (مخلص) دوست.

﴿كَذَّبَتْ قَوْمُ نُوحٍ الْمُرْسَلِينَ﴾ (۱) إِذْ قَالَ لَهُمْ أَخُوهُمْ نُوحٌ أَلَا تَتَّقُونَ ﴿۲﴾ إِنْ لَكُمْ رَسُولٌ أَمِينٌ ﴿۳﴾ فَاتَّقُوا اللَّهَ وَأَطِيعُوا ﴿۴﴾ وَمَا أَسْأَلُكُمْ عَلَيْهِ مِنْ أَجْرٍ إِنْ أَجِرِيَ إِلَّا عَلَى رَبِّ الْعَالَمِينَ ﴿۵﴾ فَاتَّقُوا اللَّهَ وَأَطِيعُوا ﴿۶﴾ قَالُوا أَنْتُمْ لَكُمْ وَاتَّبَعَكَ الْأَرْذَلُونَ ﴿۷﴾ قَالَ وَمَا عَلِمِي بِمَا كَانُوا يَعْمَلُونَ ﴿۸﴾ إِنْ حِسَابُهُمْ إِلَّا عَلَى رَبِّي لَوْ تَشْعُرُونَ ﴿۹﴾ وَمَا أَنَا بِطَارِدِ الْمُؤْمِنِينَ ﴿۱۰﴾ إِنْ أَنَا إِلَّا نَذِيرٌ مُبِينٌ ﴿۱۱﴾ قَالُوا لَيْنَ لَمَّا تَنْتَهِ يَنْسُوحْ لَتَكُونَنَّ مِنَ الْمَرْجُومِينَ ﴿۱۲﴾ قَالَ رَبِّ إِنْ قَوْمِي كَاذِبُونَ ﴿۱۳﴾ فَافْتَحْ بَيْنِي وَبَيْنَهُمْ فَتْحًا وَنَجِّنِي وَمَنْ مَعِيَ مِنَ الْمُؤْمِنِينَ ﴿۱۴﴾ فَأَنْجَيْنَاهُ وَمَنْ مَعَهُ فِي الْفُلِّ الْمَشْحُونِ ﴿۱۵﴾ ثُمَّ

(۱) تفسیر الکشاف ج ۳ ص ۲۲۲

(۲) الباب فی علوم الکتاب ج ۱۵ ص ۵۴

أَغْرَقْنَا بَعْدَ الْبَاقِينَ ﴿۱۰۵﴾ إِنَّ فِي ذَلِكَ لَآيَةً وَمَا كَانَ أَكْثَرُهُمْ مُؤْمِنِينَ ﴿۱۰۶﴾ وَإِنَّ رَبَّكَ
لَهُوَ الْعَزِيزُ الرَّحِيمُ ﴿۱۰۷﴾

- [۱۰۵] د نوح ﷺ قوم ټولو پیغمبرانو ته د دورغو نسبت وکړه.
- [۱۰۶] هغه وخت چې دوی ته د دوی (نسبي) ورور (خواخوږي) نوح ﷺ وویلې چې: ایا تاسو د الله ﷻ څخه نه ډارېږئ؟ (چې شرک ته ادامه ورکوي).
- [۱۰۷] یقیناً زه ستاسو دپاره (د الله ﷻ د پلوه) را استولی شوی امانتګر یم.
- [۱۰۸] نو د الله ﷻ څخه وډار شئ او زما اطاعت وکړئ (بوت پرستې پرېږدئ).
- [۱۰۹] او زه ستاسو څخه د پیغام په رسونه څه اجرت (مزدوري) نه غواړم، زما اجرت نه دی مګر په رب العالمین باندې دی (چې پخپله یې په خپل اقدس ذات ﷻ باندې لطفاً منلی دی).
- [۱۱۰] نو د الله ﷻ څخه وډار شئ او (صرف) زما اطاعت وکړئ.
- [۱۱۱] د نوح ﷺ قوم (په جواب کښې) وویلې چې: ایا مونږ په داسې حال کښې په تېاباندې ایمان راوړو چې بې شرفان (فقیران) ستا پیروي کوي؟
- [۱۱۲] نوح ﷺ (د نوموړو جواب رد کړ او ورته یې) وویلې چې: زما په هغه عمل باندې علم نشته کوم چې زما پیروان دي چې (هغه عمل) کوي (او نه یې پوښتنه کوم، زه خو د ټولو خلکو دپاره را استولی شوی یم).
- [۱۱۳] زما د پیروانو محاسبه خو نه ده مګر زما په رب ﷻ باندې ده (چې په زړونو باندې یې پوهېږي)، که تاسو څه شعور (لږ علم) ولرئ (نو د هغوی اخلاص او بې اخلاصي به د ایمان د نه راوړلو دپاره پلمه ونه نیسئ).
- [۱۱۴] او (بله دا واورئ چې) زه (په هېڅ صورت سره) د مؤمنانو (خپلو پیروانو) شپونکي نه یم.
- [۱۱۵] زه نه یم مګر څرګند ډاروونکی یم.
- [۱۱۶] د نوح ﷺ قوم وویلې چې: ای نوحه! که چرته ته (د دغه توحیدي دعوت څخه) منعه نه شې نو هرومرو ضرور به ته د رجم کړی شوو څخه وګرځې (مونږ به دې په کابو ووزنئ).
- [۱۱۷] نوح ﷺ وویلې چې: ای زما ربه! یقیناً زما قوم زه (د اوږده دعوت څخه وروسته) نکذیب کړم.
- [۱۱۸] نو زما ترمنځ او زما د قوم ترمنځ فیصله وکړې فیصله کول (چې ټول هلاک کړي) او ما او هغه چاته نجات راکړې کوم چې زما سره دي چې (په مایاندې) د ایمان راوړونکو څخه عبارت دي.
- [۱۱۹] نو مونږ نوح ﷺ ته او هغه چاته نجات ورکړ کوم چې ورسره به ډکه بهرې کښې (سواره) وه.
- [۱۲۰] بیا مو (د دوی د نجات څخه) وروسته پاتې خلک (کفار ټول) غرق کړه.
- [۱۲۱] (ای پیغمبره!) یقیناً په دغه (بیان) کښې (د الله ﷻ د کامل قدرت او ستا د نبوت) عظیم

الشانه نښه شته، او د خلکو اکثریت (په یوه زمانه کښې هم) ایمان راوړونکي نه دي. [۱۲۲] او بې شکه ستا رب ﷻ هرو مرو همدې ﷻ د کلکې ارادې خاوند (او) ډېر مهربان دی (چې د قدرت سره سره کفارو ته مهلت ورکوي).

د مطلب خلاصه

په دې ایتونو کښې د نوح ﷻ عبرتي قیصې ته اشاره شوې ده او هغه نکات یې نازل شوي دي کوم چې د دې مقام سره مناسب وه، نو حاصل یې داسې راخېږي: ای پیغمبره! د عبرت اخستلو دپاره په خپل امت باندې د نوح ﷻ د قیصې ځینې نکات قرائت کړه هغه دا چې:

۱- د نوح ﷻ قوم هم د هغو خلکو د جملې څخه وه کومو چې یوازې نوح ﷻ نه وه تکذیب کړی بلکې ټول پیغمبران یې دروغ‌غږان گڼلي وه، نو هغه وخت یاد کړه کله چې د دوی نسبي ورور او خواخوږي او زړه سواندي نوح ﷻ دوی ته وویل چې:

الف: ای زما قومه! ایا تاسو د الله ﷻ د عذابه نه ډارېږئ او خپل ځانونه ترې نه ساتئ؟ بلکې خپل ځانونه ترې په وقایه کښې کړئ، نو د شرک څخه لاس واخلي، په توحید قائل شئ او زما په رسالت باندې اقرار وکړئ او دا ځکه چې:

ب: یقیناً زه ستاسو دپاره د الله ﷻ د پلوه رالېږلی شوی یم، او کوم پیغام چې ماته راکړی شوی دی په هغه کښې ډېر زیات امانتګر یم، او هو بهو یې تاسو ته رسوم.

په دې باندې علاوه، ما خو په تاسو کښې د نبوت څخه وړاندې هم ډېر عمر تېر کړی دی او تاسو ته ثابت ده چې زه امانتګر یم، نو کله چې ما د بندګانو سره خیانت نه دی کړی نو د الله ﷻ سره به څنګه خیانت وکړم چې خپل ځان په دروغو رالېږلی شوی در معرفي کړم.

ج: نو تاسو د الله ﷻ څخه وډار شئ او زما اطاعت وکړئ، ترڅو تاسو په دنیا او آخرت کښې د خوشالیو خاوندان وګرځئ.

د: ای زما قومه! زه ستاسو څخه د الله ﷻ د پیغامونو په رسونه باندې څه مزدوري او اجرت نه غواړم، بلکې د هیڅ شي تمه درڅخه نه لرم، زما اجرت او ثواب په هغه اقدس ذات ﷻ باندې دی چې زه یې تاسو ته را استولی یم. یا په بل عبارت: زما اجرت په رب العالمین باندې دی چې پخپله یې په خپل اقدس ذات باندې ماته منلی دی. که بالفرض المحال ما ستاسو څخه اجرت غوښتلی وی نو د عدم اطاعت دپاره به ستاسو څه بهانه جوړه شوې وی.

ه: کله چې اجرت هم درڅخه نه غواړم نو تاسو ته په کار دي چې دالله ﷻ څخه وډار شئ او زما خبرې ومنئ او قبولې یې کړئ.

۲- ذکر شوي کافر او مشرک قوم نوح ﷻ ته جواب ورکړ چې: ای نوحه! که ته د الله ﷻ امانتګر رسول شي او اجرت هم راڅخه ونه غواړې، نو د دې سره سره مونږ په تاباندې ایمان نه راوړو، ځکه چې:

الف: کومو خلکو چې په تاباندې ایمان راوړی دی هغوی سادگان دي او تا غولولی دي، مونږ هوبیار خلک یاستو، ته مونږ نه شي غولولی.

ب: هغوی فقیران دي، په تاباندې یې په اخلاص سره نه بلکې د تمې دپاره ایمان راوړی دی، او مونږ به ایا یاستو تاته څه تمه نه لرو.

ج: هغوی اهل الحرف (کسبه) دي، څوک موچیان، څوک جولگان او څوک نور کسب کوونکي دي، او مونږ شرمېږو چې په مجالسو کښې ورسره گډون وکړو، نو د هر څه څخه وړاندې ته د خپلو مجالسو څخه هغوی وشړه نو بیا به گورو چې ایمان درباندي راوړو او که نه. نو ای نوحه! ایا مونږ په تاباندې په داسې حال کښې ایمان راوړو چې ستا پیروي حقیر خلک کوي؟ دا کار به هیڅکله ونه کړو.

۳- نوح عليه السلام: خپل قوم ته په لاندې ټکو کښې جواب ورکړ چې:

الف: زه پوه نه یم چې زما پیروان څه څه کارونه کوي، او نه زما دا کار دی چې په ایمان راوړلو کښې شرطونه ولگوم، زه ټولو خلکو ته را استولی شوی یم، چې هر کسب کوي، کوي به یې.

ب: زما پیروانو په ماباندې په ظاهر کښې ایمان راوړی دی، او ماته همدا ظاهر کفایت کوي، زه د هغوی د زړونو مالک نه یم او نه یې زما سره محاسبه ده، د هغوی د زړونو مالک الله تعالى دی او همدی تعالى به ورسره محاسبه کوي، همدی تعالى پوهېږي چې په اخلاص سره یې ایمان راوړی دی او که د غرض دپاره. که تاسو څه شعور او لږ څه کمه پوهه لرئ نو په دغو واهیانو باندې استدلال مه نیسئ او د ایمان د نه راوړلو دپاره یې بهانې مه جوړوئ.

ج: تاسو په دې باندې پوه شئ چې زه ستاسو د خوشالولو د کبله د خپلو پیروانو (مؤمنانو) شړونکی نه یم، او هیڅکله به دغه کار ته اقدام ونه کړم.

د: زه د الله تعالى په نزد نور څه مسئولیت نه لرم زه فقط او فقط په څرگنده توگه داروونکی یم، ستاسو په کفر باندې زه نه نیولی کېږم، ستاسو کفر همدا ستاسو د غاړې هار دی او بس.

۴- د اوږده دعوت څخه وروسته نوح عليه السلام: د خپل قوم د پلوه مخاطب کړی شو چې: ای نوحه! که نه د دغه دعوت څخه لاس وانخلي نو ضرور هرو مرو به ته د رجم کړی شوو خلکو څخه وگرځي، او دېرو لاندې به دې مړ کړو، مونږ دې زیاتې پوزو ته راوستلي یاستو.

۵- نو په دغه وخت کښې نوح عليه السلام: خپل رب تعالى ته سوال وکړ چې:

الف: ای زما ربه! ته خو ډېر ښه پوهېږي چې زما هلې ځلې موثرې واقع نه شوې، او یقیناً ماته خپل قوم د دروغژن نسبت وکړو، او په راتلونکي کښې مې هم ورته امید نشته چې د کفر او شرک څخه به لاس واخلي.

ب: ای زما ربه! زما او زما د قوم ترمنځ حقه فیصله وکړې، چې ماته او هغو کسانو ته نجات راکړي کوم چې زما سره دي او په ماباندې یې ایمان راوړی دی، او زما په دغه کافر قوم باندې مهلک عذاب ورنازل کړي چې بېخ او بنیاد یې وباسي.

۶- ای پیغمبره! مونږ د نوح عليه السلام: سوال قبول کړ نو نوح عليه السلام: او هغو کسانو ته مونږ نجات ورکړ کوم

الشعراء (۲۱)

چې د ده ﷺ سره په ډکه بهرې کښې سواره وه، بلکهې ټوله بهرې مو د نجات خاونده وگرځوله او په انسانانو په شمول هر شی چې پکښې وه هغه مو ټول د هلاک څخه بچ کړه.

او بیا مو د دوی د نجات څخه وروسته د بهرې د سوړو څخه په غیر ټول پاتې مخلوق په اړه کښې غرق کړ او ټوله دنیا مو ورته دریاب وگرځوله.

۷- یقیناً په دغه بیان کښې د الله ﷻ د کامل قدرت او ستا د نبوت ډېر لوی عظیم الشانه نښه پته ده خو د دې سره سره نه د پخوانیو خلکو اکثریت ایمان راوړی وه او نه به ستا د زمانې اکثریت ایمان راوړی.

۸- ستا د زمانې کفار هم د دې جوگه دي چې مهلک عذاب ورباندې ورنازل کړی شي، خوای پیغمبره! یقیناً ستا رب ﷻ د کلکې ارادې خاوند دی او په عین وخت کښې ډېر مهربان هم دی، کفارو ته مهلت ورکوي چې توبه تائب او په ایمان مشرف شي.

توضیحات

۱- د نوح ﷺ د قیصې ښه ډېر تفصیل د هود ﷻ په سورت او نورو سورتونو کښې ځای په ځای تېر شوی دی والحمد لله ﷻ، او همدارنگه د نوح په سورت کښې -إن شاء الله ﷻ- راوړان دی، نو مونږ نه غواړو چې دلته ورباندې کتاب اوږد کړو، هیله ده چې هملته مراجعه وکړی شي.

سوال جواب

۲- که څوک وایي چې: د نوح ﷻ قوم خو یوازې د نوح ﷻ تکذیب کړی وه حال دا چې الله ﷻ دوی تکذیب ﴿الْمُرْسَلِينَ﴾ ټولو پیغمبرانو ته منسوب کړ؟

مونږ وایو چې: هر یو پیغمبر خپل قوم ته وایي چې د الله ﷻ ټول پیغمبران په حقه دي، نو کله چې کوم قوم د خپل پیغمبر تکذیب وکړي نو هغوی په حقیقت کښې ذکره شوې خبره هم تکذیبه کړه او د ټولو پیغمبرانو څخه یې انکار وکړ، نو د یوه پیغمبر تکذیب د ټولو پیغمبرانو تکذیب ته متضمن دی. په دې باندې علاوه، د نوح ﷻ قوم په اصل کښې د رسالت څخه انکاري وه، نو که بالفرض هغوی ته د څرمې ټول پیغمبران ور استولي شوي وی هم نو د ټولو څخه به یې انکار کړی وی. همدارنگه ټول پیغمبران په عقایدو او هم د شریعتونو په اصولو کښې متحد دي نو د یوه پیغمبر تکذیب د ټولو پیغمبرانو د تکذیب معنی ورکوي.

هېر مونه شي

۳- هېر مونه شي چې ذکر شوی سوال جواب د دې سورت (الشعراء) په لاندې ایتونو کښې هم صورت نیسي:

الف: د هود ﷻ د قیصې په [۱۲۳] ایت کښې.

ب: د صالح ﷻ د قیصې په [۱۴۱] ایت کښې.

ج: د لوط علیه السلام د قیصې په [۱۶۰] ایت کښې.
د: د شعيب علیه السلام د قیصې په [۱۷۶] ایت کښې.

یوه پوښتنه او د هغې جواب

۴- که څوک وایي چې: په دې کښې څه حکمت دی چې په همدغه مقام کښې الله ﷻ د نوح علیه السلام د مبارکې خولې څخه د ﴿فَأَنْقُضُوا إِلَهَكُمْ وَأَطِيعُوا﴾ کلام تکراراً حکایت کړه؟
مونږ وایو چې: ذکر شوي کلام د دلایلو په اعتبار سره تکرار موندلی دی چې هر یو دلیل په استقلال سره د همدغه کلام غوښتونکی دی. مثلاً:

الف: نوح علیه السلام هغوی مخاطب کړه چې: زه امانتګر پیغمبر یم باید تاسو د امانت د کبله زما څخه انکار ونه کړئ، نو د الله ﷻ څخه وډار شئ او زما اطاعت وکړئ چې زما اطاعت د الله ﷻ اطاعت دی.
ب: زه ستاسو څخه څه اجرت نه غواړم چې په تاسو باندې بوج شي او ځان ته ګټه وکړم، یا په بل عبارت: زما دعوت بې غرضه دی او ستاسو په ګټه دی؛ نو د الله ﷻ څخه وډار شئ او زما اطاعت وکړئ چې زما اطاعت د الله ﷻ اطاعت دی.

په یاد ولرئ

۵- په یاد ولرئ چې همدغه سوال جواب ته ورته سوال جواب د دې سورت (الشعراء) په لاندې ایتونو کښې هم صورت نیسي:

الف: د هود علیه السلام د قیصې په [۱۲۶] او [۱۳۱] ایتونو کښې.
ب: د صالح علیه السلام د قیصې په [۱۴۴] او [۱۵۰] ایتونو کښې.

رُذُل، رُذَال څه معنی؟

۶- په ﴿وَأَتَّبَعَكَ الْأَرْذُلُونَ﴾ کښې د "ارذلون" کلمه د "ارذل" - لکه "اشرف" - جمع ده، لکه چې څه شرحه یې د [هود: ۲۷] ایت لاندې تېره شوې ده، والحمد لله ﷻ.
دغه کلمه د "رُذُل" یا "رُذَال" څخه اشتقاقه شوې ده چې د حقارت او سپکوالي دپاره وضعه شوې دي^(۱)، او په مقابل کښې یې "فضل" او "شرف" استعمالېږي او ورسره تضاد لري.
دغه کلمه لکه چې په "ارذلون" باندې جمع شوې ده، همدارنګه په "ارذل"، "ارذال"، "ارذلاء"، "رُذُل" باندې هم جمع کېږي^(۲).

د نوح علیه السلام قوم ځکه د وخت مؤمنانو ته ذکر شوی لقب ورکاوه چې دوی بډایان نه وه بلکې په کار او کسب باندې یې د رزق پلټنه کوله، لکه جولانګري، حجامت او داسې نور، او د هغوی په نزد

(۱) اللاموس المحيط ج ۲ ص ۳۲۹: مفردات الراغب ص ۱۹۹
(۲) لسان العرب ج ۱۱ ص ۲۸۰

تول شرف او عزت په مالدارۍ او بډای توپ کښې منحصر وه، لکه چې په هره زمانه کښې کفار همدا خیال لري.

﴿كَذَّبَتْ عَادُ الْمُرْسَلِينَ﴾ (١١٢) إِذْ قَالَ لَهُمُ أَخُوهُمْ هُودٌ أَلَا تَتَّقُونَ ﴿١١٣﴾ إِنِّي لَكُمْ رَسُولٌ
أَمِينٌ ﴿١١٤﴾ فَاتَّقُوا اللَّهَ وَأَطِيعُوا أَمْرِي ﴿١١٥﴾ وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ
الْعَالَمِينَ ﴿١١٦﴾ أَتَبْنُونَ بِكُلِّ رِيعٍ ءَايَةً تَعْبَثُونَ ﴿١١٧﴾ وَتَتَّخِذُونَ مَصَانِعَ لَعَلَّكُمْ تَخْلُدُونَ
﴿١١٨﴾ وَإِذَا بَطِشْتُمْ بَطِشْتُمْ جَبَّارِينَ ﴿١١٩﴾ فَاتَّقُوا اللَّهَ وَأَطِيعُوا أَمْرِي ﴿١٢٠﴾ وَاتَّقُوا الَّذِي أَمَدُّكُمْ
بِمَا تَعْلَمُونَ ﴿١٢١﴾ أَمَدُّكُمْ بِاتَّعَمٍ وَبَنِينَ ﴿١٢٢﴾ وَجَنَّاتٍ وَعُيُونٍ ﴿١٢٣﴾ إِنِّي أَخَافُ عَلَيْكُمْ
عَذَابَ يَوْمٍ عَظِيمٍ ﴿١٢٤﴾ قَالُوا سَوَاءٌ عَلَيْنَا أَوَعَظْتَ أَمْ لَمْ تَكُنْ مِنَ الْوَاعِظِينَ ﴿١٢٥﴾
إِنْ هَذَا إِلَّا خُلُقُ الْأَوَّلِينَ ﴿١٢٦﴾ وَمَا نَحْنُ بِمُعَذِّبِينَ ﴿١٢٧﴾ فَكَذَّبُوهُ فَأَهْلَكْنَاهُمْ إِنَّ فِي ذَلِكَ
لَآيَةً ﴿١٢٨﴾ وَمَا كَانَ أَكْثَرُهُمْ مُؤْمِنِينَ ﴿١٢٩﴾ وَإِنَّ رَبَّكَ لَهُوَ الْعَزِيزُ الرَّحِيمُ ﴿١٣٠﴾

[۱۲۳] د عاد قبیلې (عادیانو) ټولو پیغمبرانو عليه السلام ته د درغو نسبت وکړ.

[۱۲۴] کله چې دوی ته د دوی (خواخوږی نسبي) ورور هود عليه السلام وویلې چې: ایا تاسو د الله ﷻ څخه نه ډارېږئ (او د عذابو یې خپل ځانونه نه ساتئ)؟

[۱۲۵] یقیناً زه ستاسو دپاره، امانتگر رالېږلی شوی یم.

[۱۲۶] نود الله ﷻ خه ودار شی اوزما اطاعت وکړی (ترخود الهي عذاب به پاتې شی).

[۱۲۷] او زه ستاسو څخه په پيغام رسونه باندې هيڅ عوض (او مزدوري) نه غواړم (چې په تاسو باندې بوج شي)، زما عوض (ثواب او اجر) نه دی مگر په رب العالمين ﷻ باندې دی (چې لطفاً يې په خپل اقدس ذات باندې لازم کړی دی).

[۱۲۸] ایا تاسو په هره لور په باندې یوه نښه (یادگار) په داسې حال کې ابادوئ چې تاسو عبث کوونکي یاست (کوم صحیح غرض په نظر کې نه لری)؟

[۱۲۹] او تاسو ډېرې کلکې (او دنگې) بنگلې جوړوئ. شايد (ستاسو په خيال) تاسو به (په دنيا کښې) همېشه اوسېږئ (او د مرگ سره به ترې انتقال ونه کړئ).

[۱۳۰] او کله چې تاسو (چاته) په شدت (او قوت) سره د لاس وراچولو نیت وکړئ نو تاسو په داسې حال کې لاس وراچوئ چې سرکشي کوونکي (تکبر کوونکي) یاست (تاسو هیڅ زړه سوی او ترحم نه لرئ).

[۱۳۱] نو د الله ﷻ څخه وډار شی او زما اطاعت وکړی (د خپلو عقایدو په اصطلاح باندې علاوه خپل اعمال هم اصلاح کړی).

[۱۳۲] او تاسو د هغه اقدس ذات ﷻ څخه وډار شی چې ستاسو سره یې په هغو نعمتونو سره امداد کړی دی (درکړي یې دي) په کومو باندې چې تاسو پوهېږئ (تاسو ته معلوم دي).
[۱۳۳] (مثلاً) ستاسو سره یې په څارویو او زامنو (په ورکړې) سره امداد کړی دی.
[۱۳۴] او په باغونو او چینو (بهبدونکو اوبو) سره (هم).

[۱۳۵] یقیناً زه په تاسو باندې د (همدې ناشکری د دوام په صورت کې) د لویې ورځې د عذاب څخه ډارېږم.

[۱۳۶] عادیانو وویلې (هود ﷺ ته یې جواب ورکړ) چې: په مونږ باندې (په عدم تاثیر کېنې) برابره ده چې ته (مونږ ته) وعظ وکړې (توحید ته مو دعوت کړې او) یا ته د وعظ کوونکو (دعوت کوونکو) څخه ونه ګرځې (ساکت پاتې شې).

[۱۳۷] دغه (دین چې مونږ ورباندې روان یاستو) نه دی مګر د لومړنیو خلکو خوی (او دین) دی، (او مونږ د هغوی تقلید کوونکي یاستو).

[۱۳۸] او مونږ معذب کړی شوي نه یاستو (په مونږ باندې عذاب نه نازلېږي).

[۱۳۹] نو عادیانو هود ﷺ تکذیب کړ، نو مونږ (ټول د څرمې) هلاک کړه (او تېز باد مو ورباندې وچلاوه).

(ای پیغمبره!) یقیناً په دغه (ذکر شوي بیان) کېنې (ستا د نبوت او د الله ﷻ د توحید) لویه (قدرتي) نښه (پرته) ده او (د دې سره سره) د خلکو اکثریت ایمان راوړونکي نه دي.
[۱۴۰] او یقیناً ستا رب ﷻ د کلکې ارادې خاوند (او) ډېر مهربان دی.

د مطلب خلاصه

د پیغمبرانو د عبرتي قیصو څخه په دې ایتونو کېنې د هود ﷻ د قیصې ځینې نکات نازل شوي دي چې حاصل یې داسې راڅېږي:

- ۱- ای پیغمبره! په خپل امت باندې د هود ﷻ څه حالات ولوله ترڅو ترې عبرت واخلي، هغه دا چې:
عادیانو هم ټولو پیغمبرانو ته هغه وخت د دروغو نسبت وکړ کله چې دوی ته نسبي خواخوږی ورور (هود ﷻ) وویلې چې: ای زما قومه! د شرک او کفر څخه لاس واخلي او د الله ﷻ د عذاب څخه وډار شی او خپل ځانونه په لوی لاس د الهي غضب په کنده کېنې مه غورځوی، ایا تاسو د بل چا د عذاب څخه نه بلکې د الله ﷻ د عذاب څخه نه ډارېږئ چې په هر شي باندې قادر دی؟
- ۲- دا فرصت له لاسه مه ورکوی، یقیناً زه ستاسو دپاره امانتګر رالېږلی شوی یم، چې ما انزل الله درته هو بهو بیانوم او هیڅ کمبود او زیادت پکېنې نه وراچوم، او برسېره په دې زه خو په تاسو کېنې لا د وړاندې څخه په امانتګر باندې مشهور وم.

۳۔ نو د الله ﷻ څخه وډار شی او زما اطاعت وکړی چې په امانتداری سره درته الهي احکام بیانوم. او په دې باندې علاوه:

۴۔ زه ستاسو څخه په خپل بیان او په خپل دعوت باندې کوم مزدوري او عوض هم نه غواړم. هسې نه چې زه بالکل عوض نه اخلم بلکې زما اجرت او ثواب په رب العالمین ﷻ باندې دی چې د مهربانۍ د مخې یې په خپل اقدس ذات باندې لازم کړی دی، که بالفرض المحال ما ستاسو څخه په خپل دعوت باندې عوض غوښتی وی نو ستاسو به حق وی چې په ماباندې مو اتهام لگولی وی او زما اطاعت مو نه وی کړی.

۵۔ ای زما قومه! ما ستاسو دپاره الهي شریعت راوړې دی چې ستاسو د دنیا او آخرت ټپکښې پکښې نغښتې دي، تاسو خو یوازې عقیدوي فساد نه لرئ بلکې اعمال او کړه وړه مو ټول فاسد دي او اصلاح غواړي. د مثال په توګه:

الف: ایا تاسو په هره لوره باندې بې فایدې منارې او یادگارونه جوړوئ؟ حال دا چې دا ټول عبثیات دي چې صرف د دنیاوي افتخاراتو په بنیاد صورت نیسي.

ب: تاسو د آخرت ژوند بالکل هېر کړ دی او په دنیا کېنې ډېر ښایسته مکانونه او دنگې ماڼۍ جوړوئ، او دومره زیار پکښې باسي لکه چې تاسو به دلته همېشه یاست او د مرګ سره به نه مخامخ کېږئ، حال دا چې خبره داسې نه ده، د مرګ څخه نه شی خلاصېدلی.

ج: کله چې تاسو هغه چاته لاس اچوئ او حمله ورباندې کوئ چې تاسو ورباندې زورور یاست، نو متکبران او بې رحمانه حمله پرې کوئ، د الله ﷻ په مخلوق باندې ستاسو بالکل زړه نه سوزي.

۶۔ نو د الله ﷻ څخه وډار شی او زما اطاعت وکړی، د خپلو عقایدو په اصلاح باندې علاوه خپل اعمال هم اصلاح کړئ (لکه چې وړاندې یې مثالونو ته اشاره وشوه).

۷۔ ای زما قومه! د هغه اقدس ذات ﷻ څخه وډار شی او شکریه یې وکړئ چې ستاسو سره یې په بې شمېره نعمتونو باندې امداد کړی دی، او تاسو یې په خپلو سترګو گورئ او درته معلوم دي لکه:

الف: تاسو ته یې څاروي درېښلي او ستاسو دپاره یې تابع او منقاد ګرځولي دي، چې هم یې غوښې خورئ، هم ورباندې درانه بارونه انتقالوئ او همدارنګه ورڅخه نورې استفادې هم کوئ.

ب: ستاسو سره یې په زامنو سره امداد کړی دی چې د یو پلوه مو په ژوند کېنې کومکيان دي او د بله پلوه مو خلیفه ګان دي.

ج: تاسو ته الله ﷻ د تورو خاورو څخه ښایسته باغونه راویستلي دي چې په ډول-ډول میوه لرونکو او غیرو میوه لرونکو ونو باندې مشتمل دي.

د: همدارنګه یې درته د ځمکې څخه چینې راخوتولې دي او سیندونه یې درته پکښې بهولي دي.

۸۔ نو ای زما قومه! ستاسو د ناشکری د کبله زه په تاسو باندې د لویې ورځې د عذاب څخه ډارېږم، نو په ماباندې ایمان راوړئ او د کفر او کفریاتو څخه لاس واخلئ.

۹- هود عليه السلام ته خپل قوم د دعوت د تردید په هکله وویلې چې:

الف: ای هوده! ستا نصائح په مونږ باندې هیڅ اغیز نه لري او دعوت دې راباندې بالکل بې اثره دی، بلکې په مونږ باندې دا خبره یو برابر ده چې ته مونږ ته وعظ وکړې او توحید ته مو دعوت کړې، او که خپل ځان د واعظینو څخه جوړ نه کړې، ستا سکوت او عدم سکوت ته مونږ په یوه نظر گورو، او دا ځکه چې:

ب: په کومه لاره باندې چې مونږ روان یاستو دا زمونږ د پخوانیو (پلرونو او نیکونو) خوی او عادت دی، چې هغوی ورباندې تللي دي مونږ هم ورباندې خو.

په پخوانیو خلکو کښې هم ځینو خلکو د نبوت دعوی کړې وې، ته هم د همغو غوندې د نبوت دعوه کوونکی یې چې په دروغو دې خپل ځان پیغمبر تراشلی دی.

ج: مونږ د عذاب نه ډارېږو او ستا په خبره هیڅ باور نه لرو، بلکې مونږ معذب کړی شوي نه یاستو.

۱۰- نو په دغه ډول سره عادیانو د خپل پیغمبر (هود عليه السلام) تکذیب وکړ نو مونږ دوی ټول د څرمې هلاک او پوښا کړه، چې اوه شپې او اته ورځې مو ورباندې تېر باد وچلاوه، چې د خرماگانو د ډډونو غوندې یې په ځمکه باندې وغورځول.

۱۱- ای پیغمبره! په دې مقام کښې هم په خپل اُمت باندې دا مطالب قرائت کړه چې:

الف: په ذکر شوي بیان کښې د الله تعالی د قدرت او توحید او هم ستا د نبوت ډېره لویه نښه نغښتې ده، خو د خلکو اکثریت نه پخوا ایمان راوړی دی او نه به وروسته ایمان راوړي.

ب: یقیناً ستا رب تعالی د کلکې او قوي ارادې خاوند دی او په هر وخت کښې کولی شي چې په کفارو باندې خپل عذاب ورنازل کړي. خو د دې سره سره ډېر مهربان هم دی چې دوی ته فرصت او مهلت ورکوي ترڅو دوی توبه تائب شي، او د عذاب مخه ترې واړوي.

توضیحات

۱- په ﴿أَتَتَّبِعُونَ بِكُلِّ رِيعٍ ءَايَةً تَعْبَثُونَ﴾ کښې د ﴿رِيعٍ﴾ کلمه د "ریعة" جمع ده^(۱) چې علماوو کرامو په متعددو معناوو باندې تفسیره کړې ده، لاندې مثالونه یې ولولئ:

الف: عبد الله بن عباس رضی الله عنهما او ځینې علماوو کرام وايي چې: د نوموړې کلمې اطلاق په هر لور (اوچت) ځای یا په هر غره باندې کېږي چې د ډېرې لرې مسافې څخه لیدل کېږي^(۲).

ب: دا کلمه د هغې لارې نوم دی کومه چې د دوه وو غرونو ترمنځ غزېدلې وي^(۳).

خو مونږ ته په دې مقام کښې اولنی تفسیر راجح برېښي چې د ﴿ءَايَةً﴾ د کلمې سره ډېر ښه تناسب لري؛ دا یو پلوه، او د بله پلوه د ﴿تَعْبَثُونَ﴾ کلمه د "تعبث" - لکه "شرف" - څخه اشتقاقه شوې

(۱) الباب فی علوم الكتاب ج ۱۵ ص ۶۰

(۲) تفسیر البغوي ج ۲ ص ۳۹۳: لسان العرب ج ۸ ص ۱۳۹

(۳) روح المعاني ج ۱۹ ص ۱۱۰

ده، "عَبَثٌ" د هغه کار کولو دپاره وضعه شوی دی کوم چې په صحیح غرض باندې مشتمل نه وي بلکې محض د لوبو او ساتېرۍ دپاره صورت ونيسي.

نو د معنی حاصل به یې داسې راوڅرزي چې: ای زما قومه! ایا تاسو خپل ضروریات هېر کړي دي او په کفر باندې علاوه په عبثیاتو او د لوبو په کارونو باندې مشغول یاست؟ تاسو په هر اوچت ځای باندې منارې او تعمیرات جوړوي چې ضرورت ورته نه لری او نه پکښې استوگنه کوی، بلکې ستاسو غرض پکښې فقط همدا دی چې ستاسو د قوت او مهارت دپاره د یوې نښې او یوه یادگار په حیث پاتې شي، نو تاسو ته په کار دي چې د عبثیاتو څخه لاس واخلئ او په ضروریاتو باندې مشغول شي.

مصانع څه معنی؟

۲- په ﴿وَتَتَّخِذُونَ مَصَانِعَ﴾ کښې د ﴿مَصَانِعَ﴾ کلمه د "مَصْنَعَةٍ" جمع ده^(۱)، چې د ښارونو او ماڼیو (بنګلو) دپاره وضعه شوې ده^(۲)، نو د معنی حاصل یې داسې راڅرزي چې: ای زما قومه! عجیبه ده چې تاسو د خپل دنیاوي ژوند دپاره څومره زیات زیار باسی او ماڼۍ قوي او ښکلې جوړوي لکه چې تاسو به دلته همېشه یاست، اما بالمقابل د آخروي ژوند دپاره هیڅ تیاری نه نيسي لکه چې تاسو هیڅ مرګ نه لری چې هلته ورائتقال شي، حال دا چې تاسو به هرو مرو په مرګ سره دا دنیا پرېږدئ او هلته به دائمی ژوند پیل کوی، نو تاسو ته په کار دي چې د دائمی کور د تیاري غم وخورئ او هېر یې نه کړئ، لکه چې اوس مو هېر کړی دی.

د بَطْش معنی

۳- په ﴿وَإِذَا بَطِشْتُمْ بَطْشَتُمْ جَبَّارِينَ﴾ کښې د ﴿بَطِشْتُمْ﴾ دواړه کلمې د "بَطْشٌ" لکه "ضَرْبٌ" څخه اشتقاقې شوې دي، "بَطْشٌ" په قوت سره کلکو نیولو ته وايي^(۳). څرنګه چې عاديان ډېر بې رحمه او په زړونو باندې سخت خلک وه، نو ځکه هود عليه السلام دوی ته په خپلو نصائحو کښې د نرمۍ او ترجم نصیحت هم شامل کړ چې: ای زما قومه! تاسو د الله تعالى په مخلوق باندې زړه وسوزئ، په غیر شرعي توګه څوک مه نيسي او سکنجي مه ورکوی، دا ډېر لوی تکبر دی او د تکبر انجام خراب وي.

هېر مو نه شي!

۴- هېر مو نه شي چې د عاديانو غوندې د دې زمانې کفار هم په عقیدوي فساد (کفر) باندې برسېره په عملي فساد باندې هم اخته دي، چې په لهو لعب (عبثیاتو) کښې مشغول دي او د دنیا د ژوند دپاره ډېر کلک او قوي کورونه جوړوي ته به وايې چې دوی به دلته همېشه وي؛ خو د آخرت د ژوند دپاره هیڅ تیاری نه نيسي ته به وايې چې دوی مرګ نه لري.

(۱) تفسیر القرطبي ج ۱۳ ص ۱۲۴

(۲) القاموس المحيط ج ۲ ص ۸۶۰

(۳) القاموس المحيط ج ۱ ص ۲۸۷؛ لسان العرب ج ۶ ص ۲۶۷

الشعراء (۲۶)

په دې باندې علاوه، د دې زمانې په کفارو کښې هم بې رحمې زښته ډېره ده چې په ډول-ډول سنگجو او تعذيبونو سره مسلمانان زوروي او تعذيبوي، د افغانستان په څوارلس کلن جهاد کښې بې ډېر مثالونه تېر شوي دي، حتی چې د خلقيانو (کمونستانو) د پلوه ځينې مسلمانان ژوندي دفن کړي شوي دي او سترگې ترې ويستلي شوي دي او داسې نور.

نو د آخر الزمان امت دپاره په کار ده چې د عاديانو څخه عبرت واخلي او خپل ځانونه عقیده او عملاً سم کړي چې د الله ﷻ د عذاب سره مخامخ نه شي. اما په خصوصي توګه د دې امت مسلمانو ته هم په کار دي چې په ټول اسلام کښې داخل شي او په انتخابي توګه ورباندې عمل ونه کړي بلکې په کلي توګه يې په خپلو ځانونو باندې تطبيق کړي.

د دې مقام د ښه وضاحت دپاره لاندې احاديث د نظره تېر کړئ:

الف: نبي کریم ﷺ فرمايلي دي چې: «مِنْ حُسْنِ إِسْلَامِ الْقَوْمِ لُرُكُهُ مَا لَا يَغْنِيهِ»^(۱) يعنې د سړي مسلمانۍ ته دا کار هم ډېر ډول او سنگار وربښي چې هغه کارونه پرېږدي کوم چې هغه ته مقصودي نه وي، او د عبثياتو څخه وي.

ب: عبد الله بن عمر رضی الله عنهما وايي چې: يوه ورځې نبي کریم ﷺ زما په اوږو باندې مبارک لاس کېښود او راته وېي فرمايل: «كُنْ فِي الدُّنْيَا كَأَنَّكَ غَرِيبٌ أَوْ غَائِرٌ سَبِيلٍ»^(۲) په دنيا کښې داسې اوسه لکه چې (دلته) مسافر (بې وطنه) يې او يا په لارې باندې تېرېدونکی يې، (دنيا پورې زړه مه تړه او آخرت مه هېروه).

ج: نبي کریم ﷺ په يوه اوږده حديث کښې فرمايلي دي چې: «...قَوْمٌ مَعَهُمْ سَيَاطٌ كَأَذْنَابِ الْبَقَرِ يَضْرِبُونَ بِهَا النَّاسَ»^(۳) يعنې دوه ډلې خلک اهل النار دي چې ما نه دي ليدلي وروسته به پيدا شي، يوه ډله داسې قوم دی چې د غوايانو د لکيو غونډې متروکې (قمچنې) به ورسره وي او خلک به ورباندې وهي.

سوال جواب

۵- که څوک وايي چې: په ﴿إِنْ هَذَا إِلَّا خُلُقُ الْأَوَّلِينَ﴾ کښې د ﴿هَذَا﴾ په کلمې سره څه شي ته اشاره ده؟

مونږ وايو چې: د ذکرې شوې کلمې په مشار إليه کښې علماوو کړمو متعدد احتمالات ليکلي دي^(۴) لاندې مثالونه يې ولولئ:

الف: په دې کلمې سره هغه دين ته اشاره ده په کوم باندې چې عاديان روان وه، او مقام ورباندې

(۱) جامع الترمذي ج ۲ ص ۵۹

(۲) صحيح البخاري ج ۲ ص ۹۴۹

(۳) صحيح مسلم ج ۲ ص ۳۸۳

(۴) المحرر الوجيز ج ۱۲ ص ۳۷: تفسير ابن كثير ج ۳ ص ۲۴۲

دلالت کوي. يعنې: اى هوده! زموږ دين زموږ د پلرونو (پخوانيو) دين دى چې موږ ته په ميراث باندې پاتې دى، موږ به يې په هيڅ صورت باندې پرېږدو.

ب: هغه وعظ ته اشاره ده په کوم باندې چې وړاندېني کلمات دلالت کوي. يعنې: اى هوده! ستا دعوت او وعظ د پخوانيو خلکو عادت دى، ستا غوندې په دروغو باندې د نبوت مدعيان پخوا هم ډېر تېر شوي دي، لکه څنگه چې هغوى ورباندې عقیده نه ده کړې موږ هم په تاباندې ايمان راوړونکي نه ياستو.

ج: هغه حال ته اشاره ده په کوم باندې چې دنيا روانه ده، يعنې په دغه حال باندې چې موږ ياستو (چې پيدا کېږو او مړه کېږو) پخواني هم په همدغه حال باندې تېر شوي دي او هيڅوک بېرته د قبره څخه نه دي راپورته شوي.

که څه هم ذکر شوي درېواړه احتمالات سره يو تربله منافات نه لري څه لري نه ده چې د بدليت په لحاظ درېواړه مراد وي، اما لاندې وجوهو ته په کتلو سره لومړنى احتمال قوي برېښي، والله اعلم: اول: د همدغه لومړي احتمال په مضمون باندې په بل ايت کښې صراحت شوى دى چې: ﴿وَمَا نَحْنُ بِتَارِكِي آلِهَتِنَا عَنْ قَوْلِكَ﴾ [هود: ۵۳] يعنې اى هوده! ستا نبوت موږ ته په ثبوت نه دى رسېدلى نو موږ ستا د خبرې د کبله د خپلو معبودانو پرېښودونکي نه ياستو، موږ به هيڅکله د خپل دين څخه بله خوا نه کړى شو.

دوهم: متصل ايت ﴿وَمَا نَحْنُ بِمُعَذِّبِينَ﴾ هم همدغه احتمال تائيدوي چې: ستا خبرې ټولې دروغې دي، موږ ستا په تهديد سره د عذابه ډارېدونکي نه ياستو بلکې موږ معذب کړى شوي نه ياستو او هيڅکله به راباندې عذاب نازل نه کړى شي.

﴿كَذَّبَتْ ثَمُودُ الْمُرْسَلِينَ﴾ (۱۱) إِذْ قَالَ لَهُمُ أَخُوهُمْ صَالِحٌ أَلا تَتَّقُونَ ﴿١٢﴾ إِنِّي لَكُمْ رَسُولٌ أَمِينٌ ﴿١٣﴾ فَاتَّقُوا اللَّهَ وَأَطِيعُوا أَمْرِي ﴿١٤﴾ وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ ﴿١٥﴾ أَتُرْكُونَ فِي مَا هَنَأْنَا أَمِينًا ﴿١٦﴾ فِي جَنَّاتٍ وَعُيُونٍ ﴿١٧﴾ وَزُرُوعٍ وَنَخْلٍ طَلْعُهَا هَضِيمٌ ﴿١٨﴾ وَتَنَجُّونَ مِنَ الْجِبَالِ بُيُوتًا فَرِهِينَ ﴿١٩﴾ فَاتَّقُوا اللَّهَ وَأَطِيعُوا أَمْرِي ﴿٢٠﴾ وَلَا تُطِيعُوا أَمْرَ الْمُسْرِفِينَ ﴿٢١﴾ الَّذِينَ يُفْسِدُونَ فِي الْأَرْضِ وَلَا يُصْلِحُونَ ﴿٢٢﴾ قَالُوا إِنَّمَا أَنْتَ مِنَ الْمُسَحَّرِينَ ﴿٢٣﴾ مَا أَنْتَ إِلَّا بَشَرٌ مِثْلُنَا فَأْتِ بِآيَةٍ إِنْ كُنْتَ مِنَ الصَّادِقِينَ ﴿٢٤﴾ قَالَ هَٰذِهِ نَاقَةُ لَهَا شِرْبٌ وَلَكُمْ شِرْبُ يَوْمٍ مَعْلُومٍ ﴿٢٥﴾ وَلَا تَمَسُّوهَا بِسُوءٍ فَيَأْخُذَكُمْ

$$r(t) = \frac{1}{2} \omega^2 t^2$$

د. ی. عبدالرشید (II) دنده لیکونکی (III) څه څه څه

وَالَّذِينَ هُمْ عَنْ آلِهِمْ وَنُسُلِهِمْ غَافِلُونَ ﴿١٥٠﴾

[illegible][illegible]

بِسْمِ اللَّهِ الرَّحْمَنِ الرَّحِيمِ

(۱۴۴) $\frac{1}{2} \log_2 \frac{1}{2} = -\frac{1}{2} \log_2 2 = -\frac{1}{2} \times 1 = -\frac{1}{2}$

(۱۶۴) نو والدہ سیدہ و ذار شی او زما اطاعت و قری (۱۶۵) ما اطاعت و اللہ اطاعت و

[illegible]

بوابه دي مقرر به راب العالمين ﷺ بالدي ذي (چم) لطفاً بيم به خيال الله من ذات بالندي وياي ديه

۱۱۴۶) آیا تاسو به په څه (معمودو) کليمې د اغېزې درلودلو په حال پرېښودل شئ، او ځای به

داعی، قوم، جمی، دلہ (ستاسو پد شاو خوا قلمی)، موجود پت لری؟

(۱۴۷) (به بل عبارت ایات سو به به باغونو او چیدو (به د و لکواو به) کبیر (بانی پر به د و لکواو) (۱۴۸)

(۱۴۸) او (اها تاسو به) په کابلونو او د خرماوو په داسې ونو کېسې (پرېښودل شي) چې مېرمن

(کچھوری) ہم، (د) اور والی (د کچلہ) خیل، یہ خیل اور و قہم، ناولی، دی

(۱۴۹) (ایا، کاسو و غرونو شطه (په غرونو کښې، په داسې حال کې چې کونډې او کورونډې نورې

چهار تکثیر کووندگی (او لفظ کووندگی) **یاست** (او دا تکثیر به در بالندگی سرچیده نه نمی).

(۱۵۰) نوره الله **بِسْمِ اللَّهِ** حُجَّه و هار شی او زما اطاعت و کری (چم) زما اطاعت و الله **عَلَيْهِ** اطاعت دی.

(۱۵۶) او تاسو د حد خطه د تهرېدونکو د امر اطاعت مه کوئ (چې دا د سلطان اطاعت دی).

(۱۵۲) (البته) هغه (د خدای تعالیٰ لخواه) د کسانو په ځانګړي ځانګړتیا او (په خپل

وخت کهنې، پکښې) اصلاح نه کوي (د هېچا خبر نه شواړي).

[152] نمود پانو (صالح) (نه) وويلي چي، پنهانا نه د جادو کړي شوو خچه يېم (په) د خپلې

۱۵۴] (۱۵۴) [۱۵۴]

(۱۵۲) نه نه یی، مگر زمونی په شان پشپام یی، نو نه (په خپل لېوت باندې)، د لیل زوایه (د لیل)

۱۵۵) د لیل چې مونږ یې فرمایش درکړو، که نه د صادقانو خچه یې (ازمون) وروسته پوره کېدای.

(۱۵۵) | صالح الله وويلي جي دغه ده (د معجزې) اولهه (چې) ناسو يې سرخايش لږ کړې ده، (۱۵۶)
داسه اولهه ده (چې) ناسو يې سرخايش لږ کړې ده، (د خاويي) دپاره د اوبو د معلومې

داسې اوښه ده چې هغې ته د اوبو يو نوټ دی او ستاسو (د خاړو) په اوبو کې داسې کله به وي؟

(۱۵۶) اور علی بن ابی طالب

سویز دولتی بانکوں کے ذریعے سرمایہ کاری کی جائے گی۔

دوسری دلوئی ورخی عذاب بہ مو ونیسی (عذاب بہ دریا بندی تارن شہ)

[۱۵۷] نو هغوی د معجزې اوښه زخمې کړه (چې حلاله یې کړه) نو دوی په داسې حال باندې وگرځېده چې (په زخمې کولو باندې یې بې وخته) پښېمانه کوونکي شوه.

[۱۵۸] نو (درې ورځې وروسته) هغوی لره الهي عذاب ونيوه (چې ټول پنا شوه).

یقیناً په دغه (بیان) کېنې (د قدرت) ډېره لویه ښه پرته ده، او د خلکو اکثریت (په یوه زمانه کېنې هم) ایمان راوړونکي نه دي.

[۱۵۹] او یقیناً (ای پیغمبره!) ستا رب ﷻ د کلکې ارادې درلودونکي (او هم) ډېر مهربان دی.

د مطلب خلاصه

په دې ایتونو کېنې د صالح ﷺ د قيصې ځينو مهمو ټکو ته اشاره شوې ده، چې حاصل یې داسې راڅرګړي:

ای پیغمبره! په خپل امت باندې د صالح ﷺ او د ده د قوم قيصه ولوله چې عبرت ترې واخلي هغه دا چې:

۱- د عاديانو په شان ثموديانو هم د ټولو پیغمبرانو تکذيب وکړ او د مطلق رسالت څخه انکارې شوه. ځکه چې:

۲- ثموديانو ته د دوی خواخوږي نسبي ورور صالح ﷺ د نصيحت په توګه وويلې چې:

الف: ایا تاسو د الله ﷻ څخه نه ډارېږئ؟ او د ده ﷻ د عذابه خپل ځانونه بچ نه ساتئ؟ چې په کفریاتو او شرکیاتو باندې اخته یاست.

ب: یقیناً ستاسو د هدایت دپاره د الله ﷻ د پلوه زه د یو پیغمبر په حیث را استولی شوی یم، او کوم پیغامونه چې ستاسو دپاره ماته راکړه شوي دي په هغو کېنې د پوره امانت خاوند یم، چې هو بهو یې تاسو ته در رسوم.

ج: نو د الله ﷻ څخه وډار شئ او زما اطاعت وکړئ او د شرک څخه لاس واخلي.

د: په دې باندې علاوه زه خو ستاسو څخه د پیغامونو په رسونه باندې کوم عوض نه غواړم چې په تاسو باندې بوج شي او یا ما په خودغرضۍ باندې متهم کړئ، بلکې زه ستاسو اجرت او عوض ته څه اړتیا او احتیاج هم نه لرم او دا ځکه چې:

ه: زما اجرت او ثواب په بل چا نه دی بلکې په رب العالمین ﷻ باندې دی چې د خپل لطف د کبله یې په خپل اقدس ذات ﷻ باندې منلی دی او هیڅکله په خپله وعده کېنې خلف هم نه کوي، چې اجر رانه کړي.

و: ای زما قومه! ایا تاسو خیال کوئ چې په هغو نعمتونو کېنې به تاسو د همېشه دپاره په امن کېنې اوسېږئ کوم چې ستاسو په شاوخوا کېنې موجودیت لري او تاسو ترې ډول-ډول استفادې کوئ؟

ز: یا په بل عبارت، ستاسو څه خیال دی چې ستاسو دغه باغونه او بهیدونکي اوبه (راخوټېدونکي چينې) او هم دغه رنګارنګ کښتونه او د کجورو لوړې او دنګې ونې به چې په وېو کېنې یې د ګڼوالي

د کبله او د کجورو د ډېروالي د کبله ځینې دانې په ځینې نورو کښې ننوتلې دي، همېشه وي او هېڅکله به ورباندې زوال ورنه شي؟ دغسې نه ده دا ټول زوال لري.

ح: ای زما قوم! ایا تاسو د غرونو څخه په ډېر مهارت سره کوټې او کورونه تراشئ او افتخار ورباندې کوئ؟ او ستاسو گومان دی چې دغه تراشلی شوي کورونه او کوټې به تاسو د الهي عذاب څخه وساتي او هلته به پکښې پټ شي؟ دا گومان مه کوئ؛ د الله ﷻ د عذاب څخه هېڅ شی چاته نجات نه شي ورکولی، نو ډېر ژر به مو افتخار او تکبر په سر مات شي.

ط: نو د الله ﷻ څخه وډار شئ چې بنیاد ویستونکي عذاب به ورباندې نازل کړي، او زما اطاعت وکړئ چې زما اطاعت د الله ﷻ اطاعت دی او د ده ﷻ رضاء زما په اطاعت کښې نغښتې ده. ی: تاسو د مسرفانو (د حد څخه د تجاوز کوونکو) او د شیطان اطاعت مه کوئ او هم د هغو مشرانو خبره مه منئ کوم چې د شیطان په لښکر کښې شامل دي او تاسو کفریاتو ته راکاږي. البته دغه د مسرفانو ډله د هغو کسانو څخه عبارت ده چې:

اول: په ځمکه کښې فساد ته وده ورکوي او کفریات او جنايات پکښې خوروي.

دوهم: او د اصلاح غوښتونکي نه دي، او نه غواړي چې خلک د خیر په لاره سوق شي.

۳- ثمودیانو صالح ﷺ ته په لاندې ډول جواب ورکړ او د ده ﷻ نصائح یې رد کړه چې:

الف: ای صالحه! ته خو په مونږ کښې ډېر د تمې سړی وې، زمونږ تاته امید وه چې ته به په راتلونکي کښې د خپلو پلرونو د دین ډېر خدمت وکړې، حال دا چې تا زمونږ امیدونه د خاورو سره برابر کړه، د دې بله وجه نه شي کېدلی بې د دې چې ته جادو کړی شوی یې، او د جادو په اثر دې فکر بالکل سرچپه شوی دی، چې د خپلو پلرونو معبودان ردوي او د باطلو لقب ورکوي.

ب: په دې باندې علاوه، ته خو بل څوک نه یې بلکې زمونږ غوندې بنیادم یې، نو دا امتیاز تا د کومه کړ چې ته پیغمبر شوې او مونږ پیغمبران نه شوو؛ که بالفرض الله ﷻ اراده کړې وی چې مونږ ته پیغمبر راواستوي نو هرو مرو به یې انسان نه بلکې پرېښته د همدغه منصب دپاره ټاکلې وی.

ج: نو که ته د نبوت په ادعاء باندې کلک یې، نو مونږ ته په خپل نبوت باندې هغه معجزه راوړه د کومې چې مونږ تاته فرمایش درکوو او مونږ یې درڅخه غواړو، که په خپله مدعی کښې د صادقانو څخه یې نو ژر شه زمونږ فرمایش پوره کړه.

۴- کوم فرمایش چې ثمودیانو صالح ﷻ ته ورکړی وه (چې د اوبې معجزه مونږ ته حاضره کړه، بیا به ستا په نبوت باندې عقیده وکړو) هغه فرمایش الله ﷻ پوره کړ. نو:

الف: صالح ﷻ ثمودیان مخاطب کړه چې دا هغه فرمايشي معجزه ده چې تاسو ورباندې زیات زور اچولی وه، دا یوه قدرتي اوبه ده چې په معجزانه توګه خلق کړی شوې ده، د دې اوبې ټول کړه ډډه د عادي اوبې په څېر نه دي. د همدې کبله:

ب: د دې اوبې څخه ستاسو څاروي ډارېږي او په اوبه خور کښې ورسره نه شي جمعه کېدلی، نو په کار دي چې ذکره شوې اوبه ستاسو د څارویو سره په وار اوبه خور ته ورخوښې کړی شي، چې

د دغې اوبنې دپاره معلومه (متعینه) ورځ وټاکلې شي، په دې ورځ کېنې به ستاسو څاروي اوبه خور ته نه پرېښودل کېږي.

ج: په دې باندې علاوه تاسو دغې اوبنې ته څه ضرر مه رسوئ او د عادي اوبنې خیال ورته مه کوئ، که نه نو تاسو به د لویې ورځې عذاب ونیسي، چې په دنیا کېنې به ورباندې بنیاد ویستونکی عذاب درنازل کړی شي او په آخرت کېنې به د دوزخ د عذاب سره مخامخ کړی شي؛
 ۵- ای پیغمبره! ثمودیانو د صالح عليه السلام نصیحت ته اعتناء ونه کړه او د اوبه خور وېش یې تحمل نه کړی شونو:

الف: د همدې کبله یې ذکره شوې قدرتي اوبه د خپل یوه بدبخت سړي په لاس باندې لومړی زخمې او بیا یې مړه کړه (نجره یې کړه).

ب: د اوبنې د وژلو سره جوخت هغوی ته د عذاب نېنې نېنې څرگندې شوې نو د همدې کبله د هغې په وژلو باندې پښېمانه شوه، خو پښېمانۍ ورته څه گټه ونه شوه رسولی، او الهي عذاب ترې راپېر شو او ټول یې پوپنا کړه.

ع: ای پیغمبره! په ذکر شوي بیان کېنې ډېره لویه قدرتي نېنه پرته ده چې ستا نبوت ورباندې په ډېره ښه وجه په اثبات رسېږي، خو د دې سره سره د خلکو اکثریت ایمان راوړونکی نه وه، او ایمان راوړونکی نه دی.

۷- په دې باندې علاوه، ستا رب ﷻ هرومرو همدی ﷻ د کلکې ارادې خاوند دی هیڅوک یې د ارادې مخنیوی نه شي کولی، خو ډېر مهربان هم دی چې خلکو ته د توبې او ایمان راوړلو دپاره فرصت ورکوي او په عجله سره ورباندې عذاب نه ورنازلوي.

توضیحات

۱- په ﴿أَتَتَّكُونَ فِي مَا هُنَّآءَ آمِينَ﴾ کېنې د "مَا" کلمه په راتلونکو متصلو دوه وو ایتونو کېنې تفسیره شوې ده، یعنې: ای ثمودیانو! ایا تاسو به د کفریاتو سره سره په هغو نعمتونو کېنې باقي پرېښودل شي چې دغلته (ستاسو په شاوخوا کېنې) موجودیت لري، چې د باغونو او نورو شیانو څخه عبارت دی؟ ایا دغه نعمتونه به زوال ونه لري؟ ایا تاسو به د مهلک عذاب سره مخامخ نه شئ؟ (دا خیال مو د خپلو مغزو څخه وباسئ).

د دوه وو لغاتو معناوې

۲- په ﴿طَلَعَهَا هَظِيمٌ﴾ کېنې د لاندې دوه وو لغاتو معناوې ولولئ:
 الف: د "طَلَع" کلمه د خرما د ونې هغه وېږ ته په لومړي حال کېنې ویله کېږي کوم چې لا د شخولې څخه نه وي راوتلی^(۱)، خو په دې مقام کېنې علماوو کرامو په میوه (کجورو) باندې تفسیره

کړې ده^(۱). یا په بل عبارت: دلته د ذکرې شوې کلمې څخه د کجورو وېی په هغه حال کېنې مطلب دی چې د شخولې څخه راوتلی وي او په کجورو باندې ښه ډک وي، د همدې کبله ذکرې شوې کلمې ته د "هضم" لقب ورکړی شوی دی.

ب: د ﴿ هَضِمٌ ﴾ کلمه د "هضم" - لکه "ضرب" - څخه اشتقاقه شوې ده، "هضم" د یوه پاسته شي میده میده کولو ته ویل کېږي^(۲)، نو په هغه طعام باندې هم د "هضم" اطلاق کېږي کوم چې په کېده کېنې مات مات (میده میده) شي.

نو د معنی حاصل به یې داسې راوڅېږي چې: ستاسو په ماحول کېنې د کجورو داسې گنې ونې دي چې وېی یې د ډېروالي د کبله یو په بل کېنې ننوتلي دي، ته به وایې چې یو په بل کېنې هضم شوي (میده میده) شوي او پکېنې منحل شوي دي.

همدې مضمون ته په بل ایت کېنې داسې اشاره شوې ده چې: ﴿ وَالنَّخْلَ بَاسِقَاتٍ لَهَا طَلْعٌ نَضِيدٌ ﴾ [ق: ۱۰] یعنې مونږ په اوبو سره د خرماوو داسې دنګې (لوړې) ونې زرغونې کړې دي چې د کجورو وېی یې لاندې باندې (او یو په بل سواره) دي.

فاره څه معنی؟

۳- په ﴿ وَتَنْجِتُونَ مِنَ الْجِبَالِ بُيُوتًا فَرِهِينَ ﴾ کېنې د ﴿ فَرِهِينَ ﴾ کلمه د "فاره" جمعه ده چې علماوو کرامو په لاندې دوه وو معناوو سره تفسیره کړې ده^(۳):

الف: دا کلمه د "فَرَّةٌ يَفْرُوهُ" - لکه "شَرَفٌ يَشْرُفُ" - څخه اشتقاقه شوې ده چې د متکبر معنی ورکوي. یعنې ای زما قومه! تاسو په غرونو کېنې د فخر دپاره کورونه او کوټې تراشي او تکبر پرې کوی نو ستاسو څه خیال دی چې د کبر کاسه به مو نسکوره نه شي او دا خوشالي به درياندې سرچپه نه شي؟
ب: دغې کلمې د "فَرَّةٌ يَفْرُوهُ" - لکه "ضَرْبٌ يَضْرِبُ" - څخه اشتقاق موندلی دی چې د حاذق (ماهر) معنی ورکوي، یعنې: ای زما قومه! تاسو په ډېر مهارت سره په غرونو کېنې کوټې او کورونه تراشي چې نور څوک دغه کار نه شي کولی، نو تاسو د دغه نعمت شکریه وکړئ او د الله ﷻ څخه وډار شئ. مونږ ته دواړه تفسیرونه په زړه پوري برېښي، نو که د بدلیت په لحاظ دواړه اراده کړی شي هیڅ باک یې نشته.

سوال جواب

۴- که څوک وایي چې: د ﴿ وَلَا يُضْلِحُونَ ﴾ د جملې مضمون خو د ﴿ الَّذِينَ يُفْسِدُونَ فِي الْأَرْضِ ﴾ په جمله کېنې اداء شوی دی، نو د همدغه مضمون په تکراري نزول کېنې څه حکمت دی؟

(۱) تفسیر الخازن ج ۳ ص ۴۸۶: تفسیر المظهری ج ۷ ص ۷۹
(۲) تفسیر الطبري ج ۱۹ ص ۱۰۰
(۳) القاموس المحيط ج ۳ ص ۴۸۵: لسان العرب ج ۱۳ ص ۵۲۱: روح المعاني ج ۱۹ ص ۱۱۳: الدر المنثور ج ۶ ص ۳۱۵

مونږ وايو چې: د ذکرې شوې جملې په نزول سره واضحه شوې ده چې دغو مفسدانو د دوام په توګه په ځمکه کېنې فسادونه کول، هسې نه چې کله-کله به يې اصلاح هم د لاسه واقع کېدله. دغه مضمون په بل ایت کېنې داسې نازل شوی دی چې: ﴿وَكَانَ فِي الْمَدِينَةِ بَشَرٌ زَفِرَ يُفْسِدُونَ فِي الْأَرْضِ وَلَا يُصْلِحُونَ﴾ [النمل: ۴۸] يعنې او د ثموديانو په ښار (ججر) کېنې د فساد مشران نهه اشخاص وه چې په ځمکه کېنې به يې د دوام په توګه فسادونه خورول او هيڅکله به يې اصلاح نه کوله.

د فتنې همدغو نهو مشرانو د لاندې فسادونو طرحې هم جوړې کړې وې:
الف: دوی دسيسه تياره کړې وه چې: د شپې په تياره کېنې به د صالح عليه السلام په کور باندې مرګونې حمله کوي او صالح عليه السلام به وژني خو سبا ته به خلکو ته وايي چې مونږ ترې هيڅ خبر نه ياستو [النمل: ۴۹].

ب: همدغو فسادي مشرانو د ناقه الله (د معجزې د اوښې) د قتل پلان هم جوړ کړی وه. که څه هم دوی دغه پلان د يوه بدبخت سړي په لاس باندې تطبيق کړ چې 'قَدَارُ بْنُ سَالِفٍ' نومېده^(۱)، مګر د پلان په تطبيق باندې ټول راضي وه او ټولو غوښتل چې اوښه ووژله شي، د همدې کبله په ﴿فَعَقَرُوهَا﴾ کېنې د 'عَقَرُ' (زخمي کولو) نسبت ټولو ثموديانو ته شوی دی، چې لومړی يې زخمي کړه او بيا يې مړه کړه.

پاتې شوه دا خبره چې په کوم اندام باندې يې زخمي کړه، نو د دې بيان د [هود: ۶۵] ایت لاندې تېر شوی دی - لله الحمد والشکر - چې تکراري بيان ته يې اړتيا نه گورو.

يادونه

۵- مونږ د الله تعالى په توفيق د صالح عليه السلام د خارق العاده اوښې په هکله د [الأعراف: ۷۷] ایت لاندې څه معلومات ليکلي دي. او په دې مقام کېنې هم پکېنې ځينو علماوو کرامو څه تفصيل ليکلی دی^(۲)، که څوک يې د لوستلو شوق لري نو هملته او يا دلته دې مراجعه وکړي.

سوال جواب

۶- که څوک وايي چې د ﴿فَأَصْبَحُوا نَادِمِينَ﴾ څخه څرګندېږي چې ثموديان په خپلو کړو باندې پښېمان شوه، او پښېماني خو د توبې معنی ورکوي، نو پوښتنه دا ده چې: د پښېمانتيا څخه وروسته ورباندې څنګه عذاب ورنازل شو حال دا چې الله تعالى توبه قبلوونکی او مهربان دی؟
مونږ وايو چې: که څه هم علماوو کرامو د ذکر شوي سوال دپاره ډېر جوابونه کړي دي^(۳) خو کوم

(۱) الدر المنثور ج ۶ ص ۳۱۶

(۲) تفسير ابن کثير ج ۳ ص ۲۴۴

(۳) روح المعاني ج ۱۹ ص ۱۱۴

جواب چې په زړه پوری دی هغه دا دی چې: د ثمودیانو توبه یې وخته وه، دوی هغه وخت توبې نه اقدام وکړ کله چې ورباندې د الهي عذاب نزول شروع شو، په همدغه حال کښې دوی درې ورځې ژوندې وه، او همدغه درې ورځې د دوی د ندامت ورځې وې.

همدغه جواب ته الله ﷻ اشاره کړې ده چې: ﴿فَعَقَرُوهَا فَقَالَ تَمَتُّعُوا فِي دَارِكُمْ ثَلَاثَةَ أَيَّامٍ ذَٰلِكَ زَعْدُكُمْ مَكْذُوبٌ﴾ [هود: ۶۵] یعنی: کله چې ثمودیانو د معجزې اوبه زخمې او بیا نحره (حلاله) کړه نو صالح ﷻ هغوی ته وویلې: اوس نو تاسو په خپلو کورونو کښې فقط درې ورځې مزې چرچې وکړئ (ستاسو عمر فقط همدا درې ورځې پاتې دی) بیا به تاسو ټول پوښا شئ، دغه وعده دروغ کړی شوې نه ده، هرو مرو رښتیا کېږي.

په یاد ولری

۷- کوم عذاب ته چې په ﴿فَأَخَذَهُمُ الْعَذَابُ﴾ کښې اشاره شوې ده، هغه مونږ د الله ﷻ په توفیق د [الأعراف: ۷۸] ایت لاندې ښه پوره خپرلی دی چې بیا خپرلو ته یې اړتیا نه گورو.

﴿كَذَّبَتْ قَوْمُ لُوطٍ الْمُرْسَلِينَ﴾ (۱) إِذْ قَالَ لَهُمْ أَخُوهُمْ لُوطُ أَلَا تَتَّقُونَ ﴿۲﴾ إِنِّي لَكُمْ رَسُولٌ أَمِينٌ ﴿۳﴾ فَاتَّقُوا اللَّهَ وَأَطِيعُوا أَمْرِي ﴿۴﴾ وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَىٰ رَبِّ الْعَالَمِينَ ﴿۵﴾ أَتَأْتُونَ الذُّكْرَانَ مِنَ الْعَالَمِينَ ﴿۶﴾ وَتَذَرُونَ مَا خَلَقَ لَكُمْ مِنْكُمْ مِنْ أَرْوَاحِكُمْ ۚ بَلْ أَنْتُمْ قَوْمٌ عَادُونَ ﴿۷﴾ قَالُوا لَئِنْ لَمْ تَنْتَهِ يَنلُوطُ لَتَكُونَنَّ مِنَ الْمُخْرَجِينَ ﴿۸﴾ قَالَ إِنِّي لِعَمَلِكُمْ مِنَ الْقَالِينَ ﴿۹﴾ رَبِّ نَجِّنِي وَأَهْلِي مِمَّا يَعْمَلُونَ ﴿۱۰﴾ فَجَنَّبْنَاهُ وَأَهْلَهُ أَجْمَعِينَ ﴿۱۱﴾ إِلَّا عَجُوزًا فِي الْغَابِرِينَ ﴿۱۲﴾ ثُمَّ دَمَرْنَا الْآخَرِينَ ﴿۱۳﴾ وَأَمْطَرْنَا عَلَيْهِمْ مَطَرًا فَسَاءَ مَطَرُ الْمُنْذَرِينَ ﴿۱۴﴾ إِنَّ فِي ذَٰلِكَ لَآيَةً ۖ وَمَا كَانَ أَكْثَرُهُمْ مُؤْمِنِينَ ﴿۱۵﴾ وَإِنَّ رَبَّكَ لَهوَ الْعَزِيزُ الرَّحِيمُ ﴿۱۶﴾﴾

[۱۶۰] د لوط ﷻ قوم ټولو پیغمبرانو ته د دروغو نسبت وکړ.
[۱۶۱] کله چې دوی ته د دوی (نسبي خواخوږي) ورور لوط ﷻ وویلې چې: ایا تاسو (د الله ﷻ څخه) نه ډارېږئ (او د ده ﷻ د عذابه خانونه نه ساتئ)؟
[۱۶۲] یقیناً زه ستاسو دپاره امانتګر پیغمبر یم.
[۱۶۳] نو د الله ﷻ څخه وډار شئ او زما اطاعت وکړئ (چې زما اطاعت د همدغه ﷻ اطاعت دی).

الضوء

[۱۶۴] او زه ستاسو څخه په پیغام رسونه باندې هیڅ غوښ (او مزدوری نه غواړم) زما لور (ثواب) نه دی مگر په رب العالمین څخه باندې دی (چې لطفاً یې په خپل اقدس ذات باندې منلی شي)
[۱۶۵] ایا د ټولو عالمونو څخه (یوازې همدا) تاسو نارینه وو ته (د جنسي ارتباط په حیث) ورغې؟
[۱۶۶] او هغه زنانه پرېږدئ کومې چې ستاسو رب څخه ستاسو دپاره پیدا کړي دي چې ستاسو مېرمنو څخه عبارت دي؟ بلکې (حقیقت دا دی چې) تاسو (د انساني چوکاټ څخه) تجاوز (کړئ) کوونکي قوم یاست.

[۱۶۷] هغوی (په جواب کېنې) وویلې چې: ای لوطه! که ته (د دغو خبرو او دعوت څخه) من نه شي نو هرومرو ضرور به ته (د دې وطن څخه) د وېستلې شوو (خلکو) څخه وگرځي (توبه دا ده چې ساکت پاتې شي).

[۱۶۸] لوط ځان وویلې چې: یقیناً زه ستاسو (دغه کرغېړن) عمل ته د غضب کېدونکو ډلې څخه یم (نو غلی نه شم کېناستلی).

[۱۶۹] (بیا لوط ځان خپل رب ته د سوال لاسونه پورته کړه چې) ای زما ربه! ماته او زما اهل ته: هغه کار (د سزا) څخه نجات راکړې کوم چې دوی یې عملي کوي (او په دوی باندې عذاب ورنازل کړي).
[۱۷۰] نو مونږ لوط ځان او د ده ټول اهل (تې) ته نجات ورکړ.

[۱۷۱] مگر نه (یوې) بودی (کافرې) بنځې ته چې (زمونږ په علم او تقدیر کېنې په هلاکو شوو کېنې) د باقي (پاتې) کېدونکو څخه وه.

[۱۷۲] بیا (د دوی د نجات څخه وروسته) مونږ نور خلک هلاک کړه.

[۱۷۳] او په دوی باندې مو (د خپل غضب د اظهار دپاره) باران ورواوه باران وروول (چې ډیرې مو ورباندې وورولې)، نو د ډارولې شوو کسانو باران ډېر بد باران وه.

[۱۷۴] (ای پیغمبره!) یقیناً په دغه (ذکر شوي بیان) کېنې ډېره لویه قدرتي نښه پرته ده (چې زما په وحدانیت او ستا په نبوت باندې دلالت کوي)، او (یو ځل بیا په خپل اُمت باندې قرائت کړه چې) د خلکو اکثریت (پخوا هم ایمان راوړونکې نه وه او په راتلونکي کېنې هم) ایمان راوړونکي نه دي.
[۱۷۵] او یقیناً ستا رب څخه همدی د کلکې (نه ماتېدونکې) ارادې خاوند (او ډېر مهربان دی چې خلکو ته د توبې فرصت ورکوي).

د مطلب خلاصه

په دې ایتونو کېنې د لوط ځان د قيصي ځینو نکاتو ته اشاره شوې ده چې حاصل یې داسې راڅرګړي چې: ای پیغمبره! په خپل اُمت باندې د لوط ځان د قيصي ځینې عبرتي ټکي قرائت کړه چې عبرت ترې واخلي، هغه دا چې:

۱- د لوط ځان قوم هم ټولو پیغمبرانو ته د دروغونو نسبت وکړ، کله چې د دوی نسبي خواخوږي ورور (لوط ځان) هغوی ته وویلې چې:

الف: ایا تاسو د الله ﷻ څخه نه ډارېږئ او د ده ﷻ د عذابه خپل ځانونه نه په وقایه کښې کوی چې کفریات پرېږدئ او په توحید عقیده خپله کړئ؟

ب: یقیناً زه ستاسو دپاره امانتګر پیغمبر یم، چې الهي پیغامونه درته هو بهو رسوم او په هیڅ ډول سره خیانت پکښې نه کوم.

ج: نو د الله ﷻ څخه وډار شئ او زما اطاعت وکړئ، چې زما اطاعت بعینه د الله ﷻ اطاعت دی (زه همدغه ﷻ را استولی یم).

د: او زه ستاسو څخه د پیغامونو په رسونه باندې څه اجرت او عوض هم نه غواړم چې په تاسو باندې بوج شي او یا په ما باندې د خودغرضۍ اتهام ولګوی. زما اجرت او ثوابونه څو نه دي مګر په رب العالمین ﷻ باندې دي چې لطفاً یې په خپل اقدس ذات باندې منلي دي او په خپلو وعدو باندې پوره وفاء کوونکي دي، زما همدغه اجرت بس دی.

ه: ای زما قومه! د ټولو عالمونو څخه یوازې همدا تاسو نارینه وو ته د جنسي ارتباط په حیث ورځئ؟! حال دا چې ستاسو څخه وړاندې بل هیڅ قوم دغه بد او کرځېرن عمل ته اقدام نه دی کړی.

و: او تاسو دغه بدکار ته څه مجبوریت هم نه لرئ، الله ﷻ ستاسو د غریزې د اشباع دپاره ستاسو زنانه پیدا کړي دي، خو تاسو داسې مخلوق یاست چې خپلې هغه زنانه پرېږدئ کومې چې ستاسو رب ﷻ ستاسو دپاره پیدا کړي دي او د هغه مخلوق سره جنسي ارتباط نیسئ کوم چې ستاسو رب ﷻ د همدغه کار دپاره نه دي پیدا کړي. نو:

ز: اصلي خبره دا ده چې تاسو د انساني حد څخه تجاوز کوونکي خلک یاست، تاسو ته په کار دي چې د کفر او دغه تجاوز څخه لاس واخلئ.

۲- د لوط ﷻ قوم په ډېر تهدید سره جواب ورکړ چې: ای لوطه! که ته د دغه نصیحت او دعوت څخه لاس وانخلي نو هرو مرو به ته د دغه ښار څخه وویستلی شي، ستا غوندې ډېر کسان مونږ د دې ښارونو څخه وویستلي دي، نو په خپل ځان رحم وکړه او سکوت اختیار کړه ریا په بل عبارت: زموږ سبل کوه چې مونږ څه کوو.

۳- لوط ﷻ یو ځل بیا خپل قوم مخاطب کړ چې:

الف: زه سکوت نه شم اختیارولی او غلی نه شم کېناستلی او دا ځکه چې زه د هغه عمل دپاره کوم چې تاسو یې مرتکب کېږئ، د دښمنانو د ډلې څخه یم. نو زه به هرو مرو د خپلې دښمنۍ اظهار کوم، زه ورته په غصه یم، زه به ضرور خپله غصه څرګندوم.

ب: بیا لوط ﷻ خپل رب ﷻ ته سوال وکړ چې: ای ربه! ماته او زما اهل ته د هغه عمل او هغې جزا څخه نجات راکړې په کوم باندې چې زما قوم اخته دی، او په دوی باندې د خپل غضب یو مثالي (عذاب) ورنازل کړې، چې په راتلونکي زمانه کښې د خلکو دپاره یو مثال وګرځي.

۴- نو مونږ د لوط ﷻ سوال قبول کړ چې:

الف: لوط عليه السلام ته او د یوې بودی زنانه څخه په غیر د ده عليه السلام ټول اهل (تبر) ته مو نجات ورکړه. بیا مو متباقي ټول قوم هلاک کړ، چې په هلاک شوي متباقي کافر قوم کښې ذکره شوي بودی د شامله وه، کومه چې د لوط عليه السلام خپله ماندینه (مهرمن) وه.

ب: او د هلاکت څخه علاوه مو ورباندې یو ډول باران هم (د توهین دپاره) ووراوه، چې ډېره باران وه چې د ډېرو څخه یې تشکیل موندلی وه، او په هغه قوم باندې ورنازل شوی وه کوم چې: الهي عذاب د اړولې شوی وه خو هغوی ترې نه وه ډارېدلي.

۵- ای پیغمبره! په ذکر شوي بیان کښې د الله تعالى د کامل قدرت او ستا د رښتیاېي نبوت ډېره غټه (عظیم الشانه) نښه نغښتې ده، خو خلک ترې عبرت نه اخلي، د همدې کبله نه په پخوانیو زمانو کښې د خلکو اکثریت ایمان راوړی دی او نه به ستا په زمانه کښې ایمان راوړونکی وگرځي. نو ته بهې حوصلې کېږه مه، او ډاډه اوسېږه.

۶- په دې باندې علاوه دا خبره هم په خپل اُمت باندې قرائت کړه چې: یقیناً ستا رب تعالى کلکې ارادې خاوند دی، هیڅوک یې د ارادې په وړاندې خنډ نه شي واقع کېدلی، خو د دې سره سره ډېر مهربان هم دی، د همدې کبله په عذاب باندې عجله نه کوي او کفارو ته موقع او فرصت ورکوي چې توبه تائب شي او د کفریاتو څخه لاس واخلي.

توضیحات

۱- که څه هم ځینو علماوو کرامو^(۱) په ﴿أَتَأْتُونَ الذُّكْرَانَ مِنَ الْعَالَمِينَ﴾ کښې د 'مین' توري نه: ﴿الذُّكْرَانَ﴾ د کلمې سره تعلق ورکړی دی او حاصل یې داسې راویستلی دی چې: ایا تاسو د عالمونو څخه نارینه وو ته د جنسي ارتباط دپاره ورتلل کوئ، حال دا چې په عالمونو - یعنې په انسانانو - کښې خو زنانه ډېرې دي چې الله تعالى درته په نکاح سره جائزې کړې دي.

مگر مونږ ته بهتره برېښي چې ذکر شوي توري (مین) ته د ﴿أَتَأْتُونَ﴾ پورې تعلق ورکړی شي، یعنې: ای زما قومه! ایا د ټولو عالمونو څخه یوازې تاسو هغه خلک یاست چې نارینه وو ته د جنسي ارتباط دپاره ورتگ کوئ؟! چې ستاسو څخه وړاندې هیڅا دغه کار ته اقدام نه دی کړی. مونږ ځکه د 'مین' د توري دغه ډول تعلق بهتر وگانه چې په همدغه مضمون باندې په بل ایت کښې صراحت شوی دی چې: ﴿وَلَوْ طَأَّ إِذْ قَالَ لِقَوْمِهِ أَتَأْتُونَ الْفَاحِشَةَ مَا سَبَقَكُمْ بِهَا مِنْ أَحَدٍ مِنَ الْعَالَمِينَ﴾ [الأعراف: ۸۰] یعنې او مونږ لوط عليه السلام د پیغمبر په حیث لېږلی وه کله چې هغه خپل قوم ته وویل چې: ایا تاسو داسې بهې شرمه کار ته ورتگ کوئ چې ستاسو څخه وړاندې ورته د عالمونو څخه هیڅا اقدام نه دی کړی، نو تاسو د دغه کار بنیاد ایښودونکي یاست.

او عین مضمون په [العنکبوت: ۲۸] ایت کښې هم راروان دی، اِنْ شَاءَ اللَّهُ تعالى.

د "قَلَى، قَلَاءُ" معناوی

۲- په ﴿قَالَ إِنِّي لِعَمَلِكُمْ مِنَ الْقَالِينَ﴾ کښې د "قَالِينَ" کلمه د "قَلَى" یا "قَلَاءُ" څخه اشتقاقه شوې ده، چې د ډېر زیات بغض او بدو گڼلو معنی ورکوي^(۱)، یعنې لوط عليه السلام د کفارو د تهدید په مقابل کښې وویلې چې: یقیناً ستاسو د دغه کرغېرن عمل سره ټولې پریښتې او د قیامت د ورځې پورې ټول مومنان بغض کوونکي دي، او زه هم د همدغې ډلې څخه یم چې ډېر په کرکه ورته گورم او ډېر بد بې گنم، نو د همدې کبله ستاسو د تهدید پروا نه لرم او غلی نه شم کښاستلی چې تقبیح یې نه کړم.

سوال جواب

۳- که څوک وایي چې: په ﴿إِلَّا عَجُوزًا فِي الْغَيْرِينَ﴾ کښې د ﴿فِي الْغَيْرِينَ﴾ کلمات د متعلق په اعتبار سره د ﴿عَجُوزًا﴾ دپاره صفت واقع شوی دی، نو د معنی حاصل یې داسې راخېږي چې مونږ لوط او د ده عليه السلام ټول تېر ته نجات ورکړ مگر په هلاکو شوو کښې پاتې شوې بودی ته مو نجات ور نه کړ. نو پوښتنه دا ده چې: دغه بودی (د لوط عليه السلام ماندینه) خو په لمرخاته کښې په هلاکو شوو کښې شامله شوه چې په کفارو باندې عذاب ورنازل شو، اما د نجات په وخت کښې خو (چې په شپه کښې یې صورت نیولی وه) نو موږ یې په هلاکو شوو کښې شامله نه وه بلکې ژوندی وه، ایا ذکره شوې استثناء صحت موندلی شي؟

مونږ وایو چې: د نجات په وخت کښې الله تعالى مقدره کړې وه چې دغه بودی په هلاکو شوو کښې شامله او پاتې ده، نو د الله تعالى علم او تقدیر داسې وگڼلی شو لکه چې سمدستي شامله وي، نو ځکه یې د نجات موندونکو څخه استثناء صحت مونده کړ.

په همدې مضمون باندې په بل ایت کښې صراحت شوی دی چې: ﴿قَدْ زَنَٰهَا مِنَ الْغَيْرِينَ﴾ [النمل: ۵۷] یعنې: نو مونږ لوط عليه السلام او د ده عليه السلام اهل ته نجات ورکړ مگر د ده عليه السلام ماندینې ته مو نجات ور نه کړ چې په عین وخت کښې مونږ نوموړې د هغه کسانو څخه مقدره کړې وه کوم چې په هلاک شوو کښې پاتې کېدونکي وه.

﴿كَذَّبَ أَصْحَابُ لَيْكَةِ الْمُرْسَلِينَ﴾ (۱) إِذْ قَالَ لَهُمْ شُعَيْبٌ أَلَا تَتَّقُونَ ﴿۲﴾ إِنِّي لَكُمْ رَسُولٌ أَمِينٌ ﴿۳﴾ فَاتَّقُوا اللَّهَ وَأَطِيعُوا أَمْرِيَ ﴿۴﴾ وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَىٰ رَبِّ الْعَالَمِينَ ﴿۵﴾ أَوفُوا الْكَيْلَ وَلَا تَكُونُوا مِنَ الْمُخْسِرِينَ ﴿۶﴾ وَزِنُوا بِالْقِسْطَاسِ الْمُسْتَقِيمِ ﴿۷﴾ وَلَا تَبْخَسُوا النَّاسَ أَشْيَاءَهُمْ وَلَا تَعَثُوا فِي الْأَرْضِ مَفْسِدِينَ ﴿۸﴾

وَاتَّقُوا الَّذِي خَلَقَكُمْ وَالْجِبِلَّةَ الْأُولَى ﴿۱۷۶﴾ قَالُوا إِنَّمَا أَنْتَ مِنَ الْمُسَحَّرِينَ ﴿۱۷۷﴾ وَمَا أَنْتَ إِلَّا بَشَرٌ مِثْلُنَا وَإِنْ نَظُنُّكَ لَمِنَ الْكَاذِبِينَ ﴿۱۷۸﴾ فَأَسْقِطْ عَلَيْنَا كِسْفًا مِّنَ السَّمَاءِ إِنْ كُنْتَ مِنَ الصَّادِقِينَ ﴿۱۷۹﴾ قَالَ رَبِّیْ أَعْلَمُ بِمَا تَعْمَلُونَ ﴿۱۸۰﴾ فَكَذَّبُوهُ فَأَخَذَهُمْ عَذَابٌ یَّوْمِ الظُّلَّةِ إِنَّهُ كَانَ عَذَابَ یَوْمٍ عَظِيمٍ ﴿۱۸۱﴾ إِنَّ فِي ذَٰلِكَ لَآیَةً وَمَا كَانَ أَكْثَرُهُمْ مُّؤْمِنِينَ ﴿۱۸۲﴾ وَإِنَّ رَبَّكَ لَهُوَ الْعَزِیزُ الرَّحِيمُ ﴿۱۸۳﴾

[۱۷۶] د ځنگله ملګرو ټولو پیغمبرانو ته د دروغو نسبت وکړې.

[۱۷۷] کله چې دوی ته شعيب (عليه السلام) وويلې چې: ايا تاسو (د الله ﷻ څخه) نه ډارېږئ (چې کفر ياتو ته ادامه ورکوي)؟

[۱۷۸] يقيناً زه ستاسو دپاره (د الله ﷻ د پلوه) امانتګر پیغمبر یم.

[۱۷۹] نو د الله ﷻ څخه وډار شئ او زما اطاعت وکړئ (چې د هغه ﷻ اطاعت زما په اطاعت کېنې نغښتی دی).

[۱۸۰] او زه ستاسو څخه په پیغام رسونه باندې څه اجرت (عوض) نه غواړم، زما اجرت (او ثواب) نه دی مګر په رب العالمين ﷻ باندې دی (چې لطفاً يې په خپل اقدس ذات باندې منلی دی).
[۱۸۱] تاسو (خلکو ته) پېمانه پوره ورکوي او (په پېمانه کېنې) د کمبود کوونکو د ډلې څخه مه کېږئ (مه جوړېږئ).

[۱۸۲] او تاسو په سمې (برابري) تلې سره ټول وکړئ.

[۱۸۳] او تاسو خلکو ته د هغوی شيان ناقص (کم) مه خپروي (چې ډنډې ووهي)، او (همدارنگه) تاسو په ځمکه کېنې په داسې حال حرکت مه کوي چې فساد اچوونکي ياست (تاسو پکېنې په اصلاح سره حرکت وکړئ).

[۱۸۴] او تاسو د هغه اقدس ذات ﷻ څخه وډار شئ چې تاسو يې (د نشت څخه) پيدا کړي ياست او لومړنی ټولګی يې هم (پيدا کړی دی لکه ستاسو پلرونه او نور).

[۱۸۵] د ځنگله ملګرو (د شعيب (عليه السلام) په جواب کېنې) وويلې چې: يقيناً ته د جادو کړی شو (د ډلې) څخه يې (چا درياندې جادو کړی دی چې عقل يې درځراب کړی دی).

[۱۸۶] او ته نه يې مګر زمونږ په شان بنيادم يې او يقيناً مونږ (د تنزل په صورت کېنې) په تاباندې ګومان کوو چې ته هرومرو د دروغ ژنانو څخه يې (که تنزل ونه کړو نو زمونږ په همدغې خبره يقين دی).

[۱۸۷] نو ته په مونږ باندې د اسمانه ټوټې راوغورخوه که چرته ته د صادقانو (د جملې څخه) يې (مونږ ستا د تهديد څخه نه ډارېږو).

[۱۸۸] شعيب ﷺ وويلي چي: زما رب ﷻ په هغو کارونو باندې ډېر ښه پوهېږي چې تاسو يې عملي کوئ (نو تاسو ته به په مناسب ډول سزا درکړي، د عذاب نزول د همدې ﷻ په واک کېږي دی او بس).

[۱۸۹] نو د ځنگله ملګرو شعيب ﷻ تکذيب کړ نو دوی لره د سيوري (چترې) د ورځې عذاب ونيول (او ټول پوپنا شوه). يقيناً دا (عذاب) د لويې (سختې) ورځې عذاب وه.

[۱۹۰] بې شکه په دغه (بيان) کېږي (د الهي قدرت) هر وړو ډېره لويه ښه پرته ده، او د خلکو اکثريت په يوه زمانه کېږي هم ايمان راوړونکي نه دي.

[۱۹۱] او يقيناً ستا رب ﷻ (ای پيغمبره!) د کلکې (قوې) ارادې خاوند دی (خو د دې سره-سره) ډېر مهربان هم دی (خلکو ته د توبه کولو وخت ورکوي).

د مطلب خلاصه

په دې ايتونو کېږي د شعيب ﷻ د قيصې ځينو عبرتي نکاتو ته اشاره شوې ده چې حاصل يې داسې راڅرخي: ای پيغمبره! په خپل اُمت باندې د شعيب ﷻ د حالاتو ځينې نکات د عبرت دپاره فرائت کړه هغه دا چې:

۱- د ځنگله ملګرو ټولو پيغمبرانو ته د شعيب ﷻ په شمول د دروغو نسبت وکړ البته کله چې دوی ته شعيب ﷻ وويلي چې:

الف: ايا تاسو د الله ﷻ څخه نه ډارېږئ؟ ايا تاسو د ده ﷻ د عذابه خپل ځانونه نه په وقايه کېږي کوئ؟ چې ايمان راوړئ او د کفر ياتو څخه لاس واخلي.

ب: يقيناً زه ستاسو دپاره د الله ﷻ د پلوه رالېږلی شوی يم، ترڅو تاسو ته الهي پيغامونه په ډېرې امانتدارۍ سره هو بهو ورسوم.

ج: نو د الله ﷻ څخه وډار شئ او زما اطاعت وکړئ چې زما اطاعت بالکل د الله ﷻ اطاعت دی.

د: او زه ستاسو څخه په پيغام رسولو باندې هيڅ اجرت او عوض نه غواړم، زما عوض او اجر په بل هېچا باندې نه دی مګر په هغه رب العالمين ﷻ باندې دی چې په خپل اقدس ذات باندې يې په خپل لطف سره منلی دی او وعده کړې يې دی.

ايا د ده ﷻ څخه پرته بل څوک شته چې په خپله وعده باندې د ده ﷻ څخه ډېر زيات کلک وي؟

ه: ای زما قومه! په تاسو کېږي يوازې عقيدوي انحراف رواج نه دی بلکې تاسو برسېره په عقيدوي فساد باندې په عملي فسادونو باندې هم اخته ياست، نو د الله ﷻ څخه وډار شئ او خلکو ته پيماڼه پرې ورکړئ، او د هغو کسانو څخه مه کېږئ کوم چې په پيماڼو کې نقصان واقع کوي او ټګي کوي.

و: همدارنگه تاسو ته توصيه کوم چې په برابره تله باندې وزن وکړئ او په تله کې ډنډې مه وښئ او داسې مه کوئ چې خلکو ته د هغوی مالونه او شيان د ټګۍ په ذريعه ناقص وڅېږوئ، حال دا چې کله خپلو ځانونو ته ټول کوي نو بيا پکېږي ډنډې نه وښئ او نقصان پکېږي نه واقع کوي.

ز: لنډه دا چې په ځمکه کې د فساد کوونکو په حيث حرکت مه کوئ، بلکې د فسادونو څخه

لاس واخلی هر یو فساد چې وي (خپل ځانونه په عملي او عقیدوي دواړو لحاظونو سره د فساد څخه خالي کړی).

ح: د هغه الله ﷻ څخه وډار شی چې تاسو یې هم پیدا کړي یاست او - ستاسو د پلرونو په شمول وړاندېني او مخکیني خلک یې هم پیدا کړي دي، الله ﷻ په هر شي باندې قدرت لري، د سترگو په رڼا کې ستاسو د ټولو بنیاد ویتلې شي.

۲- د ځنگله ملګرو د شعيب ﷺ په جواب کې وویل چې:

الف: یقیناً په تاباندې جادو کړی شوی دی چې ستا دماغ یې خراب کړي دي او اوتې بوتې وایې، ټول خلک په یوه لاره روان دي او تا بله لاره خپله کړې ده او دعوت هم ورته چلوي.

ب: ته خو بل څوک نه یې بلکې زمونږ غوندې یو بنیادم یې، نو دا امتیاز تاته د کومه شو چې ته پیغمبر وګرځولی شوی او مونږ نه؛ که بالفرض الله ﷻ مونږ ته د پیغمبر د را استولو اراده کړې وي نو ضرور به یې مونږ ته پرېسته را استولې وي. نو د همدې کبله:

ج: مونږ یقین لرو چې ته دروغ ژن یې، خو که ډېر تنزل وکړو نو وبه وایو چې مونږ په تاباندې ګومان کوو چې ته د دروغ ژنانو د ډلې څخه یې او په دروغو دې مونږ ته خپل ځان پیغمبر تراشلی دی، چې په خپل نبوت باندې کوم دلیل هم نه لري.

د: که ته رښتیا پیغمبر او د صادقانو د ډلې څخه یې نو په مونږ باندې د اسمانه ټوټې راوغورځوه چې مونږ ټول ترې لاندې مړه شو، مونږ ستا د تهدیداتو څخه نه ډارېږو او نه ستا د خبرو د اورېدلو حوصله لرو.

۳- شعيب ﷺ هغوی مخاطب کړه چې: د عذاب نزول زما په لاس کې نه دی، زه نه شم کولی چې په تاسو باندې د اسمان کومه ټوټه دروغوړځوم او یا درېاندې ځمکه خسف کړم، او نه ما تاسو ته د عذاب د نازلولو لپاره کړې ده. د عذاب نازلول فقط د الله ﷻ په واک کې دی او بس چې ستاسو په اعمالو او کړو وړو باندې ډېر ښه پوهېږي، اختیار لري چې څه ډول عذاب درېاندې نازلوي او یا د څه وخته پورې فرصت درکوي.

۴- خو د شعيب ﷺ د جِدو جهد سره سره هغوی پرې ایمان رانه وړ او تکذیب یې کړ، نو هغوی د سیوري د ورځې عذاب ونيول چې مونږ وړېاندې ورنازل کړ او د ټولو بنیاد مو پرې وویست. یقیناً دغه عذاب د لویې دردناکې ورځې عذاب وه چې ډېره بده ورځ وړېاندې ورغله او د څرمې پوښا شوه.

۵- ای پیغمبره! یقیناً په دغه ذکر شوي بیان کې ستا د نبوت د اثبات دپاره او ستا د رب ﷻ د توحید دپاره ډېره لویه ښه پرته ده، خو خلک ورڅخه عبرت نه اخلي، نو د همدې کبله د دوی اکثریت نه پخوا ایمان راوړونکی وه او نه به په راتلونکي کې ایمان راوړونکی وګرځي.

بې شکه ستا رب ﷻ په هر وخت کې د کلکې ارادې خاوند دی چې هیڅوک یې د ارادې مخه نه شي بندولی، چې د عذاب د رښکته کولو مخنیوی یې وکړي، خو د دې سره سره ډېر مهربان هم دی چې د عذاب په نزول باندې عجله نه کوي او د ایمان راوړلو فرصت د خلکو د لاسه نه وباسي.

توضیحات

۱- که څوک وایي چې د شعيب عليه السلام د قوم څخه په ﴿كَذَّبَ أَصْحَابُ لَيْكَةِ الْمُرْسَلِينَ﴾ کښې د ﴿أَصْحَابُ لَيْكَةِ﴾ په کلمه سره تعبیر شوی دی او په [الحج: ۴۴] ایت کښې په ﴿وَأَصْحَابُ مَذْنِبَ﴾ سره یاد شوي دي. نو پوښتنه دا ده چې: ایا دغه دواړه نومونه (مَذْنِب، الْاَيْكَةِ) د یوه ښار نومونه دي چې په مصداق کښې متحد دي او که څنګه؟

مونږ وایو چې: لکه څنګه د [الأعراف: ۸۵] ایت لاندې ورته د الله تعالى په توفیق اشاره شوې ده، علماء کرام د ذکر شوي سوال په جواب کښې په لاندې ډول اختلاف لري:

الف: ځینې علماء کرام وایي چې: دواړه نومونه سره په مصداق کښې متحد دي^(۱)، نو د شعيب قوم ته په دې اعتبار د "أَصْحَابُ مَذْنِبَ" لقب ورکړی شوی دی چې د دوی د ښار نوم همدغه وه، او د "أَصْحَابُ الْاَيْكَةِ" په نامه ځکه یادېږي چې هغوی د ونو څنګل درلود، چې د "الْاَيْكَةِ" کلمه اصلاً د ونو د څنګل معنی ورکوي^(۲). څرنګه چې دغه کافر قوم د همدغه څنګله عبادت کاوه نو په دې مقام کښې د ﴿إِذْ قَالَ لَهُمْ شُعَيْبٌ﴾ سره د "أَخُوهُمْ" کلمه نازله نه شوه ځکه چې د إخوت څخه د اشتراک وړمه پورته کېږي، ترڅو شعيب عليه السلام د دغې وېرې څخه په څنګ وساتلی شي.

ب: ځینې علماء کرام وایي چې: شعيب عليه السلام یوه قوم ته لېږلی شوی وه چې هغوی اوه ښارونه درلوده، د یوه نوم "مَذْنِب" او د بل ښار نوم "الْاَيْكَةِ" وه^(۳)، بلکې د عبد الله بن عباس رضی الله عنهما د یوه روایت څخه هم د ښارونو تعدد معلومېږي^(۴).

هوا د دغو ټولو ښارونو اوسېدونکي په کفر باندې علاوه په شر او فساد او هم فسق او فجور کښې په یو خوی او په یوه لاره باندې روان وه، چې په پېمانه کښې یې کمبود کاوه او په تله کښې یې ونډې وهله او داسې نور.

نو څرنګه چې شعيب عليه السلام د "الْاَيْكَةِ" د ښارونو سره نسبي اړیکې نه درلودې^(۵)، نو په دې مقام کښې د ﴿إِذْ قَالَ لَهُمْ شُعَيْبٌ﴾ په عوض "إِذْ قَالَ لَهُمْ أَخُوهُمْ شُعَيْبٌ" نازل نه کړی شو. خو شعيب عليه السلام د "مَذْنِب" د ښاریانو سره نسبي اړیکې درلودې د همدې کبله الله تعالى مونږ ته حکایت کړی دی چې: ﴿وَإِلَی مَذْنِبَ أَخَاهُمْ شُعَيْبًا﴾ [هود: ۸۴] یعنی: او مونږ د مدين ښاریانو ته د دوی نسبي خواخوږی وروړ شعيب عليه السلام لېږلی وه.

الله تعالى د خپل کتاب په اسرارو باندې ډېر ښه پوهېږي خو مونږ ته دوهم قول راجع برېښي، او څه

(۱) تفسیر ابن کثیر ج ۲ ص ۳۴۵

(۲) تفسیر القرطبي ج ۱۳ ص ۱۳۵

(۳) المعمر الوجیز ج ۱۲ ص ۷۷

(۴) الدر المنثور ج ۶ ص ۳۱۸

(۵) روح المعاني ج ۱۹ ص ۱۷۷

مانع نه گورو چې د ښارونو په تعدد باندې قول وکړو.

پاتې شوه د وېرمې خبره، نو چا چې د شعيب عليه السلام د قوم دپاره د "الْأَيْكَةِ" په معبودیت باندې قول کړی دی هغوی خپل قول د سلفو صالحینو کوم روایت ته نه دی منسوب کړی، ته به وایې چې یو اجتهادي احتمال یې لیکلی دی، په دې باندې علاوه، د یو پیغمبر په شان کښې وېرمه هم څه ارزښت نه لري او نه د چا ذهن ته ورځي.

سوال جواب

۶- که څوک وایې چې: په کوم مطلب باندې چې د ﴿وَلَا تَكُونُوا مِنَ الْمُخْبِرِينَ﴾ جمله دلالت کوي عین مطلب د ﴿وَلَا تَبْخُسُوا النَّاسَ أَشْيَاءَهُمْ﴾ د جملې څخه هم فهمېږي، نو پوښتنه دا ده چې د دغه یوه مطلب په تکراري نزول کښې څه حکمت دی؟

مونږ وایو چې: دلته یو مطلب تکراري نه دی نازل شوی بلکې په لومړنۍ جمله باندې د ﴿أَوْفُوا بِالْكَيْلِ﴾ د جملې مضمون تاکید شوی دی، یعنې تاسو پیمانې کول پوره کړئ او په همدې هکله د ناقص کوونکو د ډلې څخه مه گرځئ، او په دوهمه جمله باندې د ﴿وَزِنُوا بِالْقِسْطَاسِ الْمُسْتَقِيمِ﴾ مضمون تائید شوی دی، یعنې تاسو په انصافي تله باندې تول وکړئ او د خلکو مالونه او نور شیان په ډنډې وهلو سره ناقص مه گرځوئ.

دا د یو پلوه، او د بله پلوه د الله تعالى په توفیق د [الإسراء: ۳۵] ایت لاندې د "الْقِسْطَاس" کلمه ډېره ښه تحلیل شوې ده چې بیا تحلیلولو ته یې اړتیا نه گورو.

جِبْلَة څه معنی؟

۳- په ﴿وَالْجِبْلَةَ الْأُولَى﴾ کښې د "جِبْلَة" کلمه چې د "جَبَل" د کلمې سره په اصلي تورو کښې متخذه ده، که څه هم په دې مقام کښې علماوو کرامو په متعددو معناوو باندې تفسیره کړې ده^(۱)، مگر عبد الله بن عباس رضي الله عنه (رئيس المفسرين) وایې چې: دلته د جماعت او لوی ټولګي معنی ورکوي^(۲)، لکه چې غر غټ او لوی وي. یعنې او تاسو د هغه الله تعالى څخه وډار شئ چې تاسو یې د نشت څخه پیدا کړي یا ست او پخوانی (اولنی) غټ ټولګی یې هم پیدا کړی دی چې ستاسو د پلرونو او نورو مخلوقاتو څخه عبارت دی چې د غرونو غونډې غټ-غټ ټولګي وه.

عین مضمون په بل ایت کښې داسې نازل شوی دی چې: ﴿قَالَ رَبِّكُمْ وَرَبُّ آبَائِكُمُ الْأُولَى﴾ [الشعراء ۲۶] یعنې موسی عليه السلام فرعونیانو ته وویلې چې: رب العالمین هغه اقدس ذات دی چې ستاسو رب دی او ستاسو د رومبنيو (پخوانیو) پلرونو هم رب دی، لکه څنګه چې ستاسو ضروریات پوره کوي همدارنګه یې د هغوی ضروریات هم په خپلو خپلو وختونو کښې پوره کړي دي.

(۱) روح المعاني ج ۱۹ ص ۱۱۹: القاموس المحيط ج ۱ ص ۴۴۰

(۲) تفسیر الطبري ج ۱۹ ص ۱۰۹: لسان العرب ج ۱۱ ص ۹۸

۴۔ په ﴿ فَأَسْقِطْ عَلَيْنَا كِسْفًا مِّنَ السَّمَاءِ ﴾ کښې د کسف کلمه د الله ﷻ په توفیق د [الإسراء: ۹۲] ایت لاندې ښه پوره تحلیل شوی ده چې د کسفة جمع ده او د توتو معنی ورکوي، نو بیا تحلیلولو ته اړتیا نه گورو.

يَوْمَ الظُّلَّةِ د کومې ورځې نوم دی؟

۵۔ په ﴿ فَأَخَذَهُم عَذَابُ يَوْمِ الظُّلَّةِ ﴾ کښې د ﴿ يَوْمِ الظُّلَّةِ ﴾ د هغې ورځې نوم دی په کومه کښې چې د شعيب رضي الله عنه په قوم باندې بنياد ويستونکی عذاب ورنازل شو، او دا نوم ورته ځکه ایښودلی شوی دی چې:

د عبد الله بن عباس رضي الله عنهما او د څو نورو سلفو صالحينو په روايت: کله چې د شعيب رضي الله عنه د قوم د هلاک وخت راورسېد نو الله ﷻ ورباندې ډېره سخته تودوبڼه (گرمې) ورنازل کړه، چې نه يې د کورونو په داخل کښې طاقت کېده او نه بهر، او حتی نه ورته اوبو څه گټه رسولی شوه، بلکې ټول وطن ورته تنور وگرځېد.

په عين حال کښې الله ﷻ په بيديا کښې يوه وريخ (الظُّلَّة) راپورته کړه چې دوی ټول د هغې سيوري ته ور وخغلېده، چې څه ناڅه سره هوا ترې لاندې چلېده، نو يو تربله يې سره نارې کړې چې هلې دلته راشي، دلته څه گوزاره کېږي.

کله چې دوی ټول هلته ورغونډ شوه نو د همدغې وريخې (الظُّلَّة) څخه ورباندې الله ﷻ سوزوونکی اور وربښکته کړ چې ټول يې د مولخانو غونډې کباب کړه، نو دغې ورځې ته ﴿ يَوْمِ الظُّلَّةِ ﴾ ويل کېږي^(۱).

د دغې ورځې عذاب

۶۔ څرنگه چې په ﴿ عَذَابُ يَوْمِ الظُّلَّةِ ﴾ کښې د ﴿ عَذَابِ ﴾ اضافت ﴿ يَوْمِ ﴾ ورځې ته شوی دی خو تشخيص شوی نه دی چې د دغې ورځې عذاب په څه ډول وه، نو داسې معلومېږي چې په ذکر شوي قوم باندې په دغې ورځ کښې متعدد عذابونه نازل شوي دي. لاندې مثالونه يې ولولئ:

الف: په دغې ورځ کښې ورباندې د پاسه اور وربښکته شو، چې د پنځمې توضيح په روايت کښې يې لږ وړاندې تفصيل تېر شو، والحمد لله ﷻ.

ب: ځمکه ورباندې وجر قوله شوه، لکه چې په [الأعراف: ۹۱] ایت کښې ورته اشاره شوې ده.

ج: همدارنگه يوه هيبتې چيغه او کرېکه هم ورباندې مسلطه شوې وه، چې په [هود: ۹۴] ایت کښې ورباندې صراحت شوی دی.

(۱) الدر المنثور ج ۶ ص ۳۲۰: تفسير الطبري ج ۱۹ ص ۱۱۱

وَإِنَّهُ لَنَزِيرٌ لِّرَبِّ الْعَالَمِينَ ﴿١٩٢﴾ نَزَلَ بِهِ الرُّوحُ الْأَمِينُ ﴿١٩٣﴾ عَلَى قَلْبِكَ لِتَكُونَ مِنَ الْمُنذِرِينَ ﴿١٩٤﴾ بِلِسَانٍ عَرَبِيٍّ مُبِينٍ ﴿١٩٥﴾ وَإِنَّهُ لَفِي زُبُرِ الْأَوَّلِينَ ﴿١٩٦﴾ أَوَلَمْ يَكُنْ لَهُمْ آيَةٌ أَن يَعْلَمَهُ عُلَمَتُؤَا بَنِي إِسْرَءِيلَ ﴿١٩٧﴾ وَلَوْ نَزَّلْنَاهُ عَلَى بَعْضِ الْأَعْجَمِينَ ﴿١٩٨﴾ فَقَرَأَهُ عَلَيْهِمْ مَا كَانُوا بِهِ مُؤْمِنِينَ ﴿١٩٩﴾ كَذَلِكَ سَلَكْنَاهُ فِي قُلُوبِ الْمُجْرِمِينَ ﴿٢٠٠﴾ لَا يُؤْمِنُونَ بِهِ حَتَّى يَرَوُا الْعَذَابَ الْأَلِيمَ ﴿٢٠١﴾ فَيَأْتِيَهُمْ بَغْتَةً وَهُمْ لَا يَشْعُرُونَ ﴿٢٠٢﴾ فَيَقُولُوا هَلْ نَحْنُ مُنْظَرُونَ ﴿٢٠٣﴾

- [۱۹۲] او یقیناً دا (قرآن کریم) هر و مرو د رب العالمین ﷺ نازل کړی شوی دی.
- [۱۹۳] قرآن کریم (د رب العالمین ﷺ د پلوه) امانتگري پرېستې (جبرائیل ﷺ) نازل کړی دی.
- [۱۹۴] (البته) ستا په (مبارک) زړه باندې (بې نازل کړی دی) د دې دپاره چې ته د ډاروونکو د ډلې څخه شې (خلک پرې د الهي عذابو وډار کړي).
- [۱۹۵] (دا قرآن کریم بې) په روښانه عربي ژبې (لغت) سره (نازل کړی دی).
- [۱۹۶] او یقیناً دا (قرآن کریم) د ذکر له لحاظه د لومړنیو (پخوانیو پیغمبرانو) په صحیفو (او کتابونو) کې (هم لیکلی) دی.
- [۱۹۷] ایا د کفارو دپاره (د قرآن کریم په حقانیت کې) دا کافي (دلیل نه دی چې د بني اسرائيلو علماء ورباندې علم لري چې دا الهي کتاب دی؟ دا ورته لوی دلیل دی خو دوی عناد نیولي دي).
- [۱۹۸] او (عناد بې دومره کلک دی چې) که مونږ دا قرآن کریم (د عربیت او فصاحت او بلاغت درلودلو سره سره) په ځینو اعجمیانو (غیر ناطقو ساکنانو) باندې نازل کړی وي.
- [۱۹۹] نو دوی (غیر ناطقو) دا قرآن کریم په (عنادي) کفارو باندې لوستی وی نو (په دغه خارق العاده حال کې به هم) هغوی پرې ایمان راوړونکي نه وي (ایمان به یې ورباندې نه وي راوړی او څه بهانه به یې ورته تراشلي وي).
- [۲۰۰] (ای پیغمبره!) مونږ په دغه ډول (بلیغ بیان) سره قرآن کریم د مجرمانو (کفارو) په زړونو کې ورننېسو (خو د عناد کبله پکې ځای نه نیسي).
- [۲۰۱] (نو عنادي) کفار به ورباندې تر هغه ایمان رانه وړي ترڅو چې دردناک عذاب وگوري.
- [۲۰۲] نو چې دوی ته په داسې حال کې ناڅاپه ورشي (ور ورسېږي) چې دوی (ورباندې) شعور (لږ خبر هم) ونه لري.
- [۲۰۳] نو (په دغه وخت کې) به ووايي چې: ایا مونږ ته مهلت راکړی شوی دی؟ (کاشکې چې لږ فرصت راکړی شوی وي چې ایمان مو راوړی وي).

ارتباط او د مطلب خلاصه

د دې سورت (الشعراء) په لومړنيو ايتونو کښې د مقدمې په توگه لاندې مطالبو ته اشاره شوې وه:

- ۱- نبی کریم ﷺ په حقه د الله ﷻ د پلوه خلکو ته را استولی شوی دی.
- ۲- قرآن کریم په حقه د الله ﷻ د پلوه په نبی کریم ﷺ باندې نازل شوی دی (د ده ﷺ خپل تصنيف نه دی).

۳- د کفارو د ایمان د نه راوړلو وجه دا ده چې دوی عناد نیولي دي، که همدغه حال ته ادامه ورکړي نو په انجام کښې به د الهي عذاب سره مخامخ شي، لکه چې همدا د عنادیانو انجام دی. بیا الله ﷻ د اوو پیغمبرانو د قیصو ځینې نکات نازل کړه چې ذکر شوي درېواړه مطالب یې په ډېره ښه توگه په اثبات ورسول.

کله چې د اوو قیصو د نکاتو ذکر ختم شو، نو په دې ايتونو کښې د کلام مخ بېرته د ذکر شوو درېواړو مطالبو اثبات ته واړول شو، چې حاصل یې داسې راڅرځي:

۱- یعنې ای پیغمبره! د خپل صداقت او د قرآن کریم د حقانیت څه نور دلایل هم په خپل امت باندې قرائت کړه ترڅو واضحه شي چې کفار عناد نیولي دي ځکه ایمان نه راوړي. هغه دا چې: الف: دا کتاب په تاباندې د رب العالمین ﷻ د پلوه نازل کړی شوی دی، که بالفرض د رب العالمین ﷻ د پلوه نه بلکې په عالمونو کښې د بل چا د پلوه نازل شوی وی او یا تا پخپله جوړ کړی وی نو ضرور به داسې شخص یا داسې ټولگی موندلی شوی وی چې اقلأ د دې کتاب په مثل یې یو ایت یا یو سورت جوړ کړی وی.

ب: دا کتاب د رب العالمین ﷻ د پلوه یوې امانتگرې پرېستې (جبرائیل ﷺ) رابښکته کړی دی چې هو بهو یې تاته دروړی او ستا په مبارک زړه باندې یې درنازل کړی دی، نو د نزول په جریان کښې هم پکښې د زیادت او نقصان د واقع کېدلو امکان نشته.

ج: البته دا د دې دپاره چې ته د ډاروونکو د ډلې څخه وگرځې، دا ځکه چې د خلکو سره توان نشته چې جبرائیل ﷺ څخه مستقیماً څه زده کړي او یا ورسره ملاقات وکړي.

د: هو! رب العالمین د قرآن کریم د نزول دپاره د عربي څرگند لغت خوښ کړ چې ستا لومړني مخاطبین په همدغه لغت باندې خبرې کوي، که نه نو د ایمان د نه راوړلو دپاره به دوی ته ډېره ښه بهانه په لاس ورغلې وی، چې مونږ عرب یاستو او کتاب راته په غیر عربي لغت کښې نازل شوی دی.

۲- د قرآن کریم د حقانیت بل دلیل دا دی چې یقیناً د پخوانیو خلکو په کتابونو کښې هم ذکر شوی دی چې آخر الزمان پیغمبر به مبعوث کېږي او هغه به کتاب هم ورکولی کېږي، نو دا دی ته مبعوث شوې او دا قرآن کریم درکړی شو او د پخوانیو کتابونو (لکه تورات او انجیل) خبره تصدیق شوه. په همدغه مضمون باندې د بني اسرائیلو ټول علماء علم لري او ورباندې پوه دي، خو دا بېله خبره ده چې ځینې ورباندې اقرار کوي او ځینې نور ترې په قصدي او عنادي توگه انکاري دي.

لنډه دا چې ایا د قرآن کریم د حقانیت دپاره دا دلیل کافی نه دی چې د بني اسرائیلو علماء ورباندې پوهېږي او هغوی یې پېژني او شاهدي ورباندې وایی؟

۳- د قرآن کریم د حقانیت دلایل پوره واضحه دي خو د مشرکانو د ایمان د نه راوړلو وجه داده چې دوی عناد نیولي دي. د مثال په توګه: مشرکان تاته وایی چې دا کتاب الهي کتاب نه دی دا ستا خپل تصنیف دی، چې ته هم عرب یې او کتاب هم په عربي لغت باندې صورت نیولی دی. خو که بالفرض دا کتاب مونږ په یوه اعجمي سړي او یا په بل غیر ناطق څاروي باندې نازل کړی وی هم دوی به ورباندې ایمان نه وی راوړی او بهانه به یې نیولی وی چې: عجیبه ده چې کتاب عربي دی او په اعجمي باندې نازل شوی دی، ایا دا به مناسبه نه وه چې همدا کتاب په یوه عربي سړي باندې نزول موندلی وی، نو څرګنده شوه چې دا د الله ﷻ د پلوه نه دی نازل شوی که نه نو دغسې نامناسبه نزول به صورت نه وی نیولی بلکې د دغه اعجمي په زړه کښې پېری ننوتلی دی او په عربي ژبه خبرې کوي.

۴- ای پیغمبره! مونږ په دغسې قوي دلایلو سره دا قرآن کریم د مجرمانو او مشرکانو په زړونو کښې ورننباسو چې په هیڅ معقوله وجه ترې انکار نه شي کولی، بې د دې چې عناداً او تکبراً ترې انکار اختیار کړي.

۵- د دې کبله چې کفار عناد نیولي دي نو:

الف: تر هغه به په قرآن کریم باندې ایمان رانه وږي ترڅو چې په خپلو سترګو سره ډرډناک عذاب وګوري، چې ناڅاپه ورباندې ورنازل شي او دوی یې په ورنازلېدلو باندې هیڅ شعور او لږ علم ونه لري.

ب: په دغه وخت کښې به افسوس کوي او وایی به چې: ایا مونږ ته څه مهلت او فرصت راګولی کېږي چې مونږ ایمان راوړو او په سابقه خطا باندې پرده واچوو؟
نو په دغه وخت کښې به نه دوی ته فرصت او مهلت ورکړی شي او نه به د دوی پښهمني په دره وځوري چې ایمان یې قبول شي.

توضیحات

۱- په ﴿وَإِنَّهُ لَتَنْزِيلُ رَبِّ الْعَالَمِينَ﴾ کښې د ۵ ضمیر قرآن کریم ته راجع دی چې د همدې سورت په لومړنیو ایتونو ﴿الْكِتَابِ الْمُبِينِ﴾ [۲]، ﴿مِنْ ذِكْرِ مَنْ أَرْسَلْنَا مِنْ قَبْلِكَ مِنْ رُسُلِنَا﴾ [۵] کښې ترې په کتاب او ذکر سره تعبیر شوی دی. نو حاصل یې داسې راڅېږي چې:

یقیناً دا قرآن کریم د رب العالمین ﷻ د پلوه نازل کړی شوی دی او د همدې ﷻ د پلوه یې نزول جریان لري، که نه نو د پخوانیو پیغمبرانو په زمانو کښې خو تا موجودیت نه درلود، چې د هغوی خبرې دې اورېدلې وي او یا دې د هغوی حالات لیدلي وي.

همدارنګه ته نه لوستونکی یې او نه استاذ لري، او نه نن ورځ چاته رښتیاڼي معلومات شته چې

نا به تري اخذ او زده کړه کړې وي، نو پوره واضحه شوه چې دا د رب العالمين ﷺ د پلوه نازل شوی دی چې هر څه ورته معلوم او څرگند دي.

رُوحُ الْأَمِينِ څوک دی؟

۲- په ﴿تَزَلَّ بِهِ الرُّوحُ الْأَمِينُ﴾ (عَلَى قَلْبِكَ) کښې د علماوو کرامو په اجماع سره د "رُوحُ الْأَمِينِ" څخه جبرائیل ﷺ مراد دی^(۱) لکه چې الله ﷻ ورباندې صراحت کړی دی چې: ﴿قُلْ مَنْ كَانَ عَدُوًّا لِجِبْرِيلَ فَإِنَّهُ نَزَّلَهُ عَلَى قَلْبِكَ بِإِذْنِ اللَّهِ﴾ [البقرة: ۹۷] یعنې: ای پیغمبره! یهودانو ته ووايه چې: هر څوک چې د جبرائیل ﷺ دپاره د دې کبله دښمن وي چې په تاباندې یې قرآن کریم نازل کړی دی نو یقیناً ده ﷺ خوستا په مبارک زړه باندې د الله ﷻ په امر نازل کړی دی؛ نو همغه کس په حقیقت کښې د الله ﷻ دپاره هم دښمن دی.

پاتې شوه دا خبره چې دغې مقدسې پرېستې ته د "رُوحُ الْأَمِينِ" لقب په څه مناسبت ورکړی شوی دی؟ نو د دې وجه دا ده^(۲) چې دغه پرېسته د الله ﷻ د پلوه په ډېرې امانتدارۍ سره وحې انتقالوي، او وحې د بندگانو دپاره د "روح" مثال لري چې ابدې ژوند ورباندې ترلاسه کېږي، نو ذکره شوې پرېسته داسې وگڼله شوه لکه چې ټوله سراسري روح وي. او یا دا چې ټوله سراسري روح ده او د خلکو په څېر نه ده چې په بدنونو کښې یې ارواح (ارواگانې) موجودیت لري^(۳). د همدې موضوع څه شرحه د [النحل: ۱۰۲] ایت لاندې تېره شوې ده وَالْحَمْدُ لِلَّهِ هَلْتُمْ دې وکتله شي.

یوه پوښتنه او د هغې جواب

۳- که څوک وایي چې: د څه حکمت په بنیاد الله ﷻ په دې مقام کښې د ﴿عَلَى قَلْبِكَ﴾ په عوض "عَلَيْكَ" نازل نه کړ، حال دا چې دا عبارت لنډ دی او مطلب ورباندې اداء کېږي؟ مونږ وایو چې: الله ﷻ د خپل کتاب په اسرارو باندې ډېر ښه پوهېږي، خو داسې برېښي چې د "قلب" د کلمې په نزول سره به دې ته اشاره شوې وي چې الله ﷻ د نبي کریم ﷺ په مبارک زړه کښې قرآن کریم داسې ځای په ځای کړی دی چې ترې نه هیرېږي. د همدې مضمون څخه په بل ایت شریف کښې داسې تعبیر شوی دی چې: ﴿إِنْ عَلَيْنَا جَمْعُهُمْ وَقُرْآنُهُ﴾ [القيامة: ۱۷] یعنې: ای پیغمبره! د قرآن کریم د وحې په وخت کښې تادې او عجله مه کوه، یقیناً ستا په مبارک زړه کښې د دې قرآن راغونډول (حفظ کول) په مونږ باندې دي، او بیا یې ستا په مبارکه ژبه لوستل هم په مونږ باندې دي، ته هیڅ تشویش مه کوه چې ستا څخه به هېر شي او یا به یې هو بهو ونه شي لوستلی.

(۱) البحر الرجبیز ج ۱۲ ص ۷۹

(۲) البحر المحيط ج ۷ ص ۲۴۸

(۳) روح المعانی ج ۱۹ ص ۱۲۰

سوال جواب

۴۔ کہ څوک وایي چې: د "قرآن" کلمه خو بالاتفاق د نظم او معنی - دواړو - د مجموعې دپاره وضعه شوې ده^(۱)، او په ﴿وَإِنَّهُ لَفِي زُبُرِ الْأَوَّلِينَ﴾ کېنې د "إِنَّهُ" ضمیر همدغه "القرآن" ته راجع دی لکه چې لږ وړاندې په ﴿وَإِنَّهُ لَنَنْزِيلُ رَبِّ الْعَالَمِينَ﴾ کېنې د "إِنَّهُ" ضمیر همدغه "القرآن" ته راجع و. نو پوښتنه دا ده چې: پخواني اسماني کتابونه (تورات، انجیل، زبور) خو درېواړه په عجمي لغت باندې نازل شوي وه، ایا د دې امکان شته چې عجمي کتاب په عربي کتاب باندې اشتهال ولري؟ مونږ وایو چې: د پخوانیو کتابونو اشتهال معنی دا نه ده چې په "القرآن" باندې "من حیث انه القرآن" مشتمل وه، بلکې په لاندې دوه وو لحاظونو سره یې ورباندې اشتهال درلود^(۲):

الف: هلته د دې کتاب (القرآن) ذکر موجود وه چې آخر الزمان پیغمبر به مبعوث کېږي او اسماني کتاب به ورکول کېږي.

الله ﷻ همدا مضمون د عیسیٰ ﷺ څخه داسې حکایت کړی دی چې: ﴿وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ﴾ [الصف: ۶] یعنی عیسیٰ ﷺ بني اسرائيلو ته وویلې چې زه ستاسو دپاره د الله ﷻ د پلوه په داسې حال را استولی شوی یم چې زه په یوه بل پیغمبر باندې زهري درکونکی یم کوم به چې زما څخه وروسته راشي او احمد به یې نوم وي (او د کتاب درلودونکی به هم وي).

ب: هغه کتابونه د دې کتاب په هغو مضامینو باندې مشتمل وه کوم چې نه منسوخیږي او په ټولو اسماني ادیانو کېنې یې موجودیت درلود لکه عقیدوي احکام او د فرعي احکامو کلیات او یا لکه د الله ﷻ اسماء او صفات او داسې نور. د همدې کبله الله ﷻ دې کتاب (قرآن کریم) ته د "مُصَدِّق" لقب ورکړی دی چې: ﴿وَلَمَّا جَاءَهُمْ كِتَابٌ مِنْ عِنْدِ اللَّهِ مُصَدِّقٌ لِمَا مَعَهُمْ﴾ [البقرة: ۸۹] یعنی: او هرکله چې اهل الکتابو ته د الله ﷻ د نزد څخه په داسې حال باندې کتاب (قرآن کریم) ورغی چې د هغو کتابونو تصدیق کوونکی دی کوم چې د دوی سره دي، هم هغوی پرې کفر اختیار کړ.

یوه پوښتنه او د هغې جواب

۵۔ که څوک وایي چې: نظر پاسني جواب ته په کار وه چې ابو حنیفه عبد الرحمن د قرآن کریم په عجمي ترجمه او معنی باندې (په هره ژبه چې وي) لمونځ جائز نه وی گنلې ځکه چې یوازې معنی او ترجمه خو قرآن نه دی، او په لمانځه کېنې د قرآن کریم قرائت فرض دی؟

مونږ وایو چې:

الف: نوموړي امام عبد الرحمن د خپل قول څخه رجوع کړې ده^(۳)، نو د همدې رجوع په بنیاد نه سوال ته ځای پاتې کېږي او نه جواب ته.

(۱) المحرر الوجیز ج ۱۲ ص ۷۹

(۲) تفسیر ابي السعود ج ۶ ص ۲۶۴

(۳) تفسیر المظهر ج ۷ ص ۸۴

الشعراء (۲۶)

ب: که څه هم نوموړي امام عبد الرحمة د ځينو حکمتونو او ځينو اسرارو د کبله په ذکر شوي جواز باندې حکم کړی وه او ضرورت ورته ښکاره شوی وه مگر د ده په نزد هم "القرآن" بدون د نظم څخه یوازې د معنی دپاره نه دی وضعه شوی، د همدې کبله نوموړي امام مېرمن ويلي دي چې جنب سړی او حائضې ښځې ته جائزه ده چې د قرآن کریم ترجمه ولولي^(۱).

که بالفرض هغه مېرمن ته یوازې معنی قرآن برېښېدلی نو د دغه جواز حکم به یې نه وی کړی چې: ذکر شوي دواړه اشخاص بالاتفاق د قرآن کریم د تلاوت څخه منعه کړی شوي دي. په ذکره شوې موضوع کېنې مونږ همدومره بحث کافي وګاڼه څومره چې وړاندې تېر شو، که څوک د دې څخه زیات اوږد بحث غواړي نو ځينو اوږدو کتابونو^(۲) ته دې مراجعه وکړي.

د بني اسرائيلو علماء یعنی څوک؟

ع- څرنگه چې الله ﷻ په ﴿ اَنْ يَعْلَمَهُ عُلَمَتُا بَنِي إِسْرَءِيلَ ﴾ کېنې د ﴿ عُلَمَتُا ﴾ کلمه مطلقه نازله کړې ده، نو ظاهره دا ده چې دا کلمه به د بني اسرائيلو ټولو علماوو ته شامله وي برابره خبره ده چې مسلمانان وي - لکه عبد الله بن سلام او نور - او يا کفار وي، خو مسلمانان يې اظهار کوي او کفار په عنادې توګه ورباندې خپلې خولې پټوي، ته به وايې چې بالکل نه پوهېږي چې دا په حقه اسماني کتاب دی او دا په حقه آخر الزمان پیغمبر دی.

د أعجم يا أعجمي معناوې

۷- په ﴿ وَلَوْ تَرَزَّلْتَهُ عَلَى بَعْضِ الْأَعْجَمِينَ ﴾ کېنې د "أَعْجَمِينَ" کلمه جمع ده خو په مفرد باندې یې په لاندې دوه ډولونو سره تلفظ کېږي^(۳):

الف: "أَعْجَمِي" چې د تاکید دپاره ورپورې د نسبت مشدده "ي" پیوسته شوې ده، لکه چې په "احمري" کېنې د "ي" توري د مبالغې دپاره دی.

ب: "أَعْجَمٌ" چې دغه "ي" ورپورې پیوستون نه لري. هوا ذکره شوې مشدده نسبتې "ي" د جمعیت په حال کېنې هم کله د تخفیف دپاره حذفېږي او کله باقي پاتې کېږي، د همدې کبله په ذکر شوي ایت کېنې "عَلَى بَعْضِ الْأَعْجَمِيِّينَ" قرائت هم روایت شوی دی^(۴).

"أَعْجَمٌ" يا "أَعْجَمِي" دواړه کلمې هره یوه هغه چاته یا هغه ساکن ته وضعه شوې ده کوم چې کلام یا اواز ولري خو په اواز کېنې یې ابهام وي، لکه ګونګی عرب یا غیر عرب انسان او یا مرغې او څاروی^(۵). خو پخپله په کلام باندې یې هم اطلاق کېږي؛ یا په بل عبارت: ذکرې شوې دواړه

(۱) نور الأنوار في الأصول وحواشيه ص ۱۰

(۲) روح المعاني ج ۱۹ ص ۱۲۵

(۳) تفسير الكشاف ج ۳ ص ۳۳۶

(۴) المحرر الوجيز ج ۱۲ ص ۸۰

(۵) انشاء البيان ج ۶ ص ۳۸۱؛ القاموس المحيط ج ۲ ص ۱۶۵

کلمې د متکلم او کلام دواړو صفت واقع کېدلی شي^(۱) لکه څنگه چې په 'فصیح' او 'تبلغ' سره دواړه (متکلم او کلام) اتصاف مومي.

نو په دې مقام کېنې به یې د معنی حاصل داسې راوڅیږي چې: ای پیغمبره! ته د کفارو په کانډ پاتې کېدلو باندې ډېر مه غمژن کېږه، دوی عناد نیولي دي چې په قرآن کریم باندې د بشري کتاب نوم ږدي او په إعجاز باندې یې سترگې پټوي، که بالفرض مونږ دغه قرآن کریم په عربي لغت کېنې په هماغه إعجازي کیفیت سره د یوه غیر عرب سړي په ژبه او یا د یوه څاروي او یا مرغې په ژبه په مشرکانو باندې قرائت کړی وی - چې بالکل د کتاب د جوړولو احتمال نه لري - نو هم دوی به ورباندې ایمان نه وی راوړی او څه نورې بهانې او پلمې به یې تراشلې وی.

سوال جواب

۸- که څوک وایي چې: په ﴿كَذَّٰلِكَ سَلَكَتْهُ فِي قُلُوبِ الْمُجْرِمِينَ﴾ کېنې د ﴿سَلَكَتْهُ﴾ غائب ضمیر څه شي ته راجع دی؟

مونږ وایو چې: که څه هم ځینو علماوو کرامو دغه ضمیر هغه کفر ته راجع گڼلی دی په کوم باندې چې ﴿مَا كَانُوا بِهِ مُؤْمِنِينَ﴾ دلالت کوي^(۲) نو حاصل یې داسې اختی دی چې: ای پیغمبره! مونږ د کفارو او مجرمانو په زړونو کېنې په دغه ډول سره کفر ورننباسو او مهر ورباندې وهو چې هیڅ دلیل او برهان ورباندې اثر نه شي اچولي او عناد یې ورڅخه زیاتېږي؛ مگر بهتره دا ده چې ذکر شوی ضمیر قرآن کریم ته راجع شي لکه چې وړاندې بېرته ضماير هم قرآن کریم ته راجع دي^(۳)، ترڅو د یو پلوه د ضمايرو د انتشار مخه ونیوه شي او د بله پلوه د ایت شریف متبادره معنی واخستله شي. نو حاصل به یې داسې راوڅیږي چې: ای پیغمبره! مونږ په دغسې پخو دلایلو سره - چې وړاندې ذکر شوه - د مجرمانو او کفارو په زړونو کېنې قرآن کریم ورننباسو چې ایمان راوړي او عقیده پرې وکړي لکه چې مؤمنانو ورباندې ایمان راوړی دی او عقیده یې ورباندې کړې ده؛ خو د دې سره سره د هغوی په زړونو کېنې د عناد د کبله ځای نه نیسي او ورپورې نه نښلي.

عین همدغه مضمون ته په [الحجر: ۱۲] ایت کېنې هم اشاره شوې ده چې څه وضاحت هلته ورکړی شوی دی، والحمد لله.

﴿أَفِعْذَابِنَا يَسْتَعْجِلُونَ﴾ ﴿أَفَرَأَيْتَ إِنْ مَتَّعْنَاهُمْ سِنِينَ﴾ ﴿ثُمَّ جَاءَهُمْ مَا كَانُوا يُوعَدُونَ﴾ ﴿مَا أَغْنَىٰ عَنْهُمْ مَا كَانُوا يُمْتَعُونَ﴾ ﴿وَمَا أَهْلَكْنَا مِنْ قَرْيَةٍ إِلَّا لَهَا مُنْذِرُونَ﴾ ﴿ذِكْرَىٰ وَمَا كُنَّا ظَالِمِينَ﴾

(۱) لسان العرب ج ۱۲ ص ۲۸۶

(۲) تفسیر البغوي ج ۲ ص ۲۹۹؛ تفسیر ابن کثیر ج ۲ ص ۲۴۸

(۳) تفسیر ابی السعود ج ۶ ص ۲۶۵

[۲۰۴] ایا نو مشرکان (د بل چا په عذاب باندې نه بلکې) زمونږ په عذاب باندې په توندۍ سره غوښتنه کوي؟

[۲۰۵] ایا ته گوري (ته مونږ ته خبر راکړه چې): که مونږ دغو (عذاب غوښتونکو) ته ډېر کلونه نفعه ورکړو (په دنیا کېنې ښه ډېر عمرونه ور وېښو او ښه اوږد مهلت ورپېرزو کړو).

[۲۰۶] (او) بیا ورته هغه عذاب ورشي (ور رسېږي) کوم چې دوی دي چې (د نزول) وعده یې

ورسره کېږي.

[۲۰۷] نو د دوی (د عذاب) څخه به هغه (مهلت) څه شی دفعه کړي کوم چې دوی وه چې نفعه ورباندې ورکړه شوې وه (او یا به پکېنې څه تخفیف راولي)؟

[۲۰۸] او مونږ هیڅ کلی (ښار) نه دی هلاک کړی مګر په داسې حال کې چې هغوی (د دې ډپاره) ډاروونکي درلودل.

[۲۰۹] چې هغوی ته پند ورکړي (او زمونږ احکام ورپه زړه کړي)، او مونږ ظالمان (تیری کوونکي) نه یاستو (چې پرته د ډاروونکو د ورلیږلو څخه یې هلاک کړو).

ارتباط او د مطلب خلاصه

ډراندې ایتونه په دې تمام شوي وه چې کله عنادي کفارو ته دردناک عذاب ورسېږي نو سمدستي د مهلت غوښتنه کوي چې ایا مونږ ته به مهلت راکړی شي چې د خپلو کفریاتو څخه توبه نائب شو.

دا ایتونه په دې شروع شوي دي چې عنادي کفار د دردناک عذاب په نزول سره عجله کوي او غواړي چې مهلت یې ختم کړو، نو حاصل یې داسې راخبري چې:

۱- ای پیغمبره! عنادي کفار د عجیبه حالت درلودونکي دي:

الف: اوس (چې مونږ ورته مهلت ورکړی دی ترڅو د فرصت څخه استفاده وکړي او ایمان راوړي) د مهلت د ختمولو غوښتنه کوي چې هله ژر شه په مونږ باندې الهي عذاب رانازل کړه؛ ایا نو دوی د بل چا په عذاب باندې نه بلکې زمونږ په عذاب سره عجله کوي؟

ب: مونږ د عذاب په ورنازلولو باندې په هر وخت کېنې کامل قدرت لرو، خو کله چې ورباندې د دوی د غوښتنې مطابق دردناک عذاب وربښکته کړو نو سمدستي به بیا مهلت غواړي.

ج: حقیقت دا دی چې عنادي کفار په هیڅ وخت کېنې د مهلت څخه استفاده نه شي کولی او نه ورته د عذاب په مخنیوي یا د عذاب په تخفیف کېنې څه گټه رسولی شي. او دا ځکه چې:

د: ایا نو ته نه گوري چې که مونږ همدغو عنادي کفارو ته ډېر کلونه وخت ورکړو چې د دنیا د نعمتونو څخه استفاده وکړي او د خپلې عقیدې د سمون په هکله فکر وکړي، او بیا د ډېرو کلونو څخه وروسته ورباندې موعود دردناک عذاب ورنازل شي، نو دوی ته به د ډېرو کلونو مهلت څه فائده وکړي؟ ایا په دغو ډېرو کلونو کېنې به د دوی عقل سر ته ورشي او په خپلې گمراهۍ باندې به

پوه شي؟ ايا دغه ډېر کلونه فرصت به د دوی څخه د عذاب مخه بنده کړي؟ او يا به يې په عذاب کښې څه تخفيف پېښ کړي؟

۵: همدارنگه که مونږ د عذاب د نزول څخه وروسته د عنادي کفارو څخه د عذاب مخه واړوو او بيا نوي او تازه مهلت ورکړو او يا بالفرض المحال دوی د محشر د ميدان څخه بهرته دنيا ته راستانه کړو چې خپلې پخوانۍ خطاوې تلافی کړي او په سمه لاره باندې روان شي، نو ايا دوی به دغه تازه مهلت څخه استفاده وکړي او په سمه لاره به روان شي؟
دوی به بيا هم خپل پخواني کفریات تکرار کړي؛ نو دوی په هيڅ صورت د مهلت او فرصت څخه گټه نه پورته کوي.

و: ای پیغمبره! نو د دغو عنادي کفارو په کافر پاتې کېدلو باندې مه غمژن کېږه، د دوی په هکله ستا دنده فقط همدا ده چې الهي پیغامونه ورته ورسوي او د الهي عذاب څخه يې وډار کړي. نور نو دوی پوهېږي او ستا رب ﷻ.

۲- همدارنگه مونږ په پخوانيو زمانو کښې هم هيڅ قوم نه دی هلاک کړی او هيڅ ښار موندی پوپنا کړی مگر ډاروونکي (پیغمبران) به مو ور ولېږل، البته د دې دپاره چې هغوی ته پند ورکړي او زمونږ احکام ورته وخت په وخت په تکراري توگه ابلاغ کړي.

خو کله به چې هغوی پند قبول نه کړ او د پیغامونو په ابلاغ باندې به يې غوږونه کاڼه کړه نو مونږ به ورباندې بنیاد وټیښتوونکی عذاب ورنازل کړ، دا ځکه چې مونږ هيڅکله ظلم کوونکي او تېری کوونکي نه یاستو، چې د پیغمبرانو د لېږلو څخه پرته کوم قوم پوپنا کړو.

توضیحات

۱- د ﴿ مَا أَغْنَىٰ عَنْهُمْ مَا كَانُوا يُمْتَعُونَ ﴾ څخه د اشارې په توگه معلومېږي چې د دنیا د ډېرو کلونو اسودگۍ او خوشالۍ په اخروي عذاب کښې هيڅ تخفيف نه شي راوستلی، او بالمقابل د دنیا غمونه او مشقتونه چې هرڅومره ډېر او هر څومره اوږده شي د جنت په خوشاليو کښې هيڅ ترېخوالی نه شي پېښولی.

همدې مضمون ته نبي کریم ﷺ اشاره کړې ده چې فرمایي: «يُؤْتَى يَوْمَ الْقِيَامَةِ بِأَهْلِ الدُّنْيَا مِنَ الْكُفَّارِ فَيَقَالُ اغْمِسُوهُ فِي النَّارِ غَمْسَةً فَيَقْسُ فِيهَا ثُمَّ يُقَالُ لَهُ أَيُّ فُلَانٍ هَلْ أَصَابَكَ نَعِيمٌ قَطُّ فَيَقُولُ لَا مَا أَصَابَنِي نَعِيمٌ قَطُّ، وَيُؤْتَى بِأَشِدَّاءِ الْمُؤْمِنِينَ ضُرًّا وَبَلَاءٌ فَيَقَالُ اغْمِسُوهُ غَمْسَةً فِي الْجَنَّةِ فَيَقْسُ فِيهَا غَمْسَةً فَيَقَالُ لَهُ أَيُّ فُلَانٍ هَلْ أَصَابَكَ ضَرْ قَطُّ أَوْ بَلَاءٌ فَيَقُولُ مَا أَصَابَنِي قَطُّ ضَرْ وَلَا بَلَاءٌ»^(۱) یعنې: د قیامت په ورځ به د کفارو د جملې څخه د دنیاوالو ښه زیات نعمت درلودونکی سړی حاضر کړی شي چې د ده په اندازه به هيڅوک د پراخو نعمتونو درلودونکی نه وي تېر شوی. نو د ده په هکله به امر وکړی شي چې په دوزخ کښې یوه غوټه ورکړي؛ نو فقط یوه غوټه به پکښې ورکړی شي. بیا به ورته ویلي شي چې:

الشعراء (۲۶)

ای فلانیہ! ایا تاته کله هم څه نعمت رسېدلې دی؟ ایا په دنیا کېنې تا چرته څه خوشالي لیدلې ده؟ نوموړی به جواب ورکړي چې ماته هیڅکله نعمت نه دی رسېدلې او ما هیڅکله چرته خوشالي نه ده لیدلې. یا په بل عبارت: د دنیا ټولې خوشالۍ به د دوزخ په یوې غوټې سره هېرې کړي. او د مؤمنانو څخه به هغه مؤمن سړی راوستلی شي چې په هیڅا باندې د ده څخه زیات مشقونه او بلاګانې نه وي ورغلي، چې په غمونو کېنې اول نمره تېر شوی وي. نو د ده په هکله به هم ویلی شي چې د جنت په نعمتونو کېنې یوه غوټه ورکړې، نو د جنت د نعمتونو څخه مزه به وروځکلی شي. بیا به ترې پوښتنه وکړي شي: چې ای فلانیہ! ایا په تا باندې په دنیا کېنې څه مشقت او څه درد یا غم درغلی دی او یا څه آفت او بلا درباندي کله نازله شوې وه؟ نو مؤمن به جواب ورکړي چې هیڅکله په ما باندې نه څه غم او درد راغلی دی او نه مې چرته څه مشقت او زحمت لیدلی دی. یا په بل عبارت: د دنیا ټول کړاوونه او سختۍ به یې د جنت د لږې مزې په ځکلو سره د یاده ووځي.

یو اعرابي تحلیل

۲- په ﴿إِلَّا لَهَا مُنْذِرُونَ﴾ ذکرې کېنې د ﴿ذِكْرِي﴾ د کلمې په اعراب کېنې علماوو کرامو متعدد احتمالات جائز ګڼلي دي^(۱)، خو مونږ دا خوښه کړه چې دغه کلمه به تقدیراً منصوبه وي او د ﴿لَهَا مُنْذِرُونَ﴾ دپاره به مفعول له واقع شوې وي. نو حاصل به یې داسې راوڅېړي چې: مونږ هیڅ قریه او ښار نه دی هلاک کړی مګر په داسې حال کې چې زمونږ د پلوه به یې داروونکي (پیغمبران) درلوده، چې د دې دپاره به وراستولی شوي وه چې پند ورکړي او شرعي احکام ورپه زړه کړي، خو د دې سره سره به هغوی پند قبول نه کړ او د پیغمبرانو تکذیب ته به یې ادامه ورکړه نو مونږ به ورباندې بنیاد وټیټونکی عذاب ورنازل کړ.

﴿وَمَا تَنْزَلَتْ بِهِ الشَّيَاطِينُ﴾ ﴿وَمَا يَنْبَغِي لَهُمْ وَمَا يَسْتَطِيعُونَ﴾ ﴿إِنَّهُمْ عَنِ السَّمْعِ

لَمَعَزُولُونَ﴾

[۲۱۰] او دا (قرآن کریم) شیطانانو نه دی رابښکته کړی (بلکې روح الامین نازل کړی دی).
[۲۱۱] او نه شیطانانو ته مناسبه ده (چې رابښکته یې کړي، ځکه چې مضامین یې د دوی په ضد دي)، او (حتی) نه وسه (توان) لري (چې دا کار وکړي. او دا ځکه چې):
[۲۱۲] یقیناً شیطانان (د پریستو د خبرو) د اورېدلو څخه هرو مرو په څنګ کړی شوي دي (نو د الهي کلام د اورېدلو توان به د کومه کړي، دوی خو د غوږ نیولو په وخت کېنې په شغلو باندې ویشلې کېږي).

ارتباط او د مطلب خلاصه

په وړاندېنيو ایتونو کېنې د عنادي کفارو څخه په غیر نورو ټولو خلکو ته د قرآن کریم حقانیت په اثبات رسول شوی وه او په دې ایتونو کېنې د عنادي کفارو یو اعتراض او اتهام جواب شوی دی چې: دا کتاب په محمد باندې روح الامین نه دی نازل کړی بلکې دا د شیطانانو کار دی. د همدې کبله کله چې د څه حکمتونو په اساس د جبرائیل عليه السلام نازلېدل وځنډېده نو یوې قرېشې بنځې (د ابو لهب مېرمنې) ویلې چې: «أَبْطَأَ عَلَيْهِ شَيْطَانُهُ»^(۱) یعنې په محمد باندې د خپل شیطان د پلوه نزول تال شو او کھانت یې ورباندې بند کړ. نو الله تعالى د همدغه اتهام د رد دپاره د «الضُّحَى» سورت نازل کړ.

په دغو ایتونو کېنې هم د ذکر شوي اتهام او اعتراض جواب نازل شوی دی، نو حاصل یې داسې راڅېړي چې: ای پیغمبره! دا کتاب په تا باندې روح الامین (جبرائیل عليه السلام) نازل کړی دی او شیطانانو نه دی نازل کړی لکه څنګه چې عنادي کفار ورباندې د عوامو د اغفال او غولونې دپاره تور او تهمت لګوي. او دا ځکه چې:

۱- دا کتاب سراسري ارشاد او هدایت دی او هم صداقت او عدالت دی او هم امر بالمعروف او نهی عن المنکر دی، چې دا یو هم د شیطانانو سره څه مناسبت نه لري، چې په ځمکه کېنې فسادونه خوروي او خلک په جنگ اچوي، د هغوی کار خو امر بالمنکر او نهی عن المعروف دی او داسې نور.

۲- په شیطانانو کېنې دا توان نشته چې قرآن کریم ته ورنژدې قدرې شي پاتې خولا رانا زلول، ځکه چې دوی د پریستو د کلام د اورېدلو څخه عزل کړی شوي دي، نو د الله تعالى د کلام اورېدل خو ورته بالکل محال کار دی، نو څرګنده شوه چې د عنادي کفارو ذکر شوی اعتراض بېخي بې بنیاده دی.

توضیحات

۱- د ﴿وَمَا تَنْزَّلَتْ بِهِ﴾ الآية، جمله د ﴿تَنْزَلَ بِهِ الرُّوحُ الْأَمِينُ﴾ [الشعراء: ۱۹۳] په جمله باندې عطف ده^(۲)، نو حاصل یې هغسې راڅېړي څنګه چې ورته وړاندې په خلاصه مطلب کېنې اشاره وشوه.

عزل څه معنی؟

۲- په ﴿إِنَّهُمْ عَنِ السَّمْعِ لَمَعَزُولُونَ﴾ کېنې د «مَعَزُولُونَ» کلمه د «عَزَلَ» لکه «ضَرَبَ» څخه اشتقاقه شوې ده، «عَزَلَ» دېته وايي چې یو شی د یو پلو څخه بل پلو ته جدا او په څنګ کړی شي^(۳). په دې مقام کېنې یې د معنی حاصل داسې راڅېړي چې: شیطانان په هیڅ وجه د قرآن کریم د رابښکته کولو توان نه لري، ځکه چې دغه کار خو به په هغه وخت کېنې صورت نیولی شوی چې د

(۱) صحیح البخاري ج ۱ ص ۱۵۱

(۲) تفسیر المظهر ج ۷ ص ۸۶

(۳) الفامرس المحيط ج ۲ ص ۲۱۷

هغوی څخه د وحې د اورېدلو توان نه وی اخستلی شوی، هغوی خو د پریستو د خبرو صلاحیت د لاسه ورکړی دی نو د الهي وحې د اورېدلو توان به د کومه کړي.

په همدې موضوع کښې چې شیطانان د پریستو خبرې نه شي اورېدلی او په شغلو باندې ویشتلې کېږي، د الله ﷻ په توفیق د [الحجر: ۱۸] ایت لاندې ښه تحقیقي بحث تېر شوی دی چې بیا تحقیقولو ته یې څه اړتیا نه گورو.

﴿ فَلَا تَدْعُ مَعَ اللَّهِ إِلَهًا آخَرَ فَتَكُونَ مِنَ الْمُعَذِّبِينَ ﴾ ۱۳۷ ﴿ وَأَنْذِرْ عَشِيرَتَكَ الْأَقْرَبِينَ ﴾ ۱۳۸ ﴿ وَأَخْفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ ﴾ ۱۳۹ ﴿ فَإِنْ عَصَوْكَ فَقُلْ إِنَّي بِرِئَاسَةِ مَا تَعْمَلُونَ ﴾ ۱۴۰ ﴿ وَتَوَكَّلْ عَلَى الْعَزِيزِ الرَّحِيمِ ﴾ ۱۴۱ ﴿ الَّذِي يَرْنُكَ حِينَ نَقُومُ ﴾ ۱۴۲ ﴿ وَتَقْلُبُكَ فِي السَّجْدِينَ ﴾ ۱۴۳ ﴿ إِنَّهُ هُوَ السَّمِيعُ الْعَلِيمُ ﴾ ۱۴۴ ﴿

[۲۱۳] نو (ای پیغمبره) ته د الله ﷻ سره بل معبود مه بله! (عبادت یې مه کوه) نو ته به د عذاب کړی شوو څخه شي (الهي عذاب به درياندې نازل شي).

[۲۱۴] او خپل نژدې اقارب (قومیان) دې (د الله ﷻ د عذابه) وډار کړه.

[۲۱۵] او خپل وزر دې هغه چاته بنسکه کړه (نرمي ورسره وکړه) کوم چې ستا پیروي کوي چې د مومنانو څخه عبارت دي.

[۲۱۶] نو که ستا (نژدې) خپلوانو (قومیانو) ستا نافرمانی وکړه (او ستا دعوت یې رد کړ) نو (ورته) روايه چې: یقیناً زه د هغه شي څخه بهزار یم کوم چې تاسو یې کوئ (چې د کفر څخه عبارت دی).

[۲۱۷] او د کلکې ارادې په خاوند (او په) ډېر مهربان (الله ﷻ) باندې توکل وکړه.

[۲۱۸] (په) هغه اقدس ذات ﷻ (باندې توکل وکړه) چې تا گوري (البته په) هغه حین کښې چې نه (دعوت او انذار ته) پورته کېږي (حفاظت یې درسره ملگری دی).

[۲۱۹] او (هغه اقدس ذات ﷻ چې) په سجده کوونکو کښې ستا تاوېدل راتاوېدل (هم گوري).

[۲۲۰] یقیناً همدا (اقدس ذات ﷻ د ټولو اقوالو) اورېدونکی (او په هر شي باندې) ښه پوه دی (همدې ﷻ ستا د دښمنانو ټول اقوال اوري او په ټولو پلانونو باندې یې پوه دی).

ارتباط او د مطلب خلاصه

آن د [الشعراء: ۱۹۲] ایت څخه راپه دېخوا د قرآن کریم د حقانیت او صداقت دلایلو ته اشاره شوې وه، او په دې ایتونو کښې نبي کریم ﷺ ته صراحتاً او ټول امت ته اشاره په همدې ارتباط څه ارشادات نازل شوي دي چې عمل ورباندې وکړي، نو حاصل یې داسې راخېږي: ای پیغمبره! د قرآن کریم حقانیت او صداقت په اثبات ورسېد خو د دې سره سره عنادي کفار په

خپل انکار باندې کلک ولاړ دي، نو ته د هغوی په دائمې انکار باندې ډېر مه غمژن کېږه چې ټوله توجه دې هغې خوا ته واوړي، بلکې لاندې ارشاداتو ته هم توجه وکړه او په عمل کېنې یې پیاده کړه:

۱- نو ته د الله ﷻ سره بل معبود مه دروه او په عبادت کېنې ورسره شریک مه نیسه (همدغه توحیدي خاصیت ته ادامه ورکړه)، که نه نو ته به هم د معذبینو څخه وگرځولی شې او د کفارو غوندې به په تاباندې هم د الله ﷻ د پلوه غضب وورولی شي.

۲- همدارنگه په خاصه توګه خپل نژدې خپلوان د الله ﷻ د عذابه وډار کړه چې د شریکاتو او کفریاتو څخه ځانونه وساتي او یا ترې ځانونه خلاص کړي، که نه نو دوی به هم د نورو کفارو غوندې معذب کړی شي او ستا قرابت به ورته هیڅ ګټه ونه شي رسولی.

۳- کفار غواړي چې ته د خپله څنګه موثمنان وشرې چې هغوی ته حقیر او سپک په نظر ورځي، خو پام کوه چې دا کار ونه کړې، بلکې د هغو کسانو دپاره خپلې وژرې ښکته کړه او خپل ځان ته یې رانژدې کړه کوم چې ستا پیروي کوي او خبره دې مني، البته چې دغه کسان د مطلق موثمنانو څخه عبارت دي؛ برابره خبره ده چې ستا د نژدې خپلوانو په ډله کېنې شامل وي او یا شامل نه وي.

۴- نو که ستا د دعوت او انذار څخه وروسته ستا نژدې خپلوانو عصیان ته ادامه ورکړه او ستا دعوت یې قبول نه کړ نو په ډاګه ورته ووايه چې: زه ستاسو څخه او ستاسو د عملونو څخه بېزار یم، نه مې تاسو په کار یاست او نه ستاسو عملونه.

۵- ذکر شوي عاصیانو او نافرمانانو ته ښه په جرئت سره خپل دریځ څرګند کړه او د ضرر څخه یې بالکل مه ډارېږه بلکې په خپل رب ﷻ باندې توکل وکړه، او دا ځکه چې:

الف: ستا رب ﷻ د کلکې ارادې خاوند دی چې نه څوک د ده ﷻ د ارادې په وړاندې خنډ واقع کېدلی شي او نه د ده ﷻ د ارادې څخه په غیر څه شی موجودیت موندلی شي.

ب: خود دې سره سره ډېر مهربان هم دی، نو سمدستي چې په کفارو باندې عذاب نه وربښکته کوي وجه یې دا ده چې هغوی ته فرصت ورکوي ترڅو توبه تائب شي او د کفریاتو څخه ایمان ته راوګرځي.

ج: ای پیغمبره! ته همېشه د خپل رب ﷻ د حفاظت لاندې یې، په هغه وخت کېنې هم تا ګوري چې ولاړېږي او یا کېنې او هم یا ګرځې راګرځې او توحید ته دعوت چلوې او داسې نور.

د: حتی ستا رب ﷻ په هغه وخت کېنې هم تا ګوري چې ته په سجده کوونکو (تهجد کوونکو) باندې نظارت او نگراني کوي او په توره شپه کېنې یې په حالاتو باندې خپل ځان خبروي.

ه: لنډه دا چې: یقیناً ستا رب ﷻ د ټولو خبرو اورېدونکی دی، په هر چا پورې چې تعلق ولري، او په ټولو حالاتو باندې پوه دی، برابره خبره ده چې ستا حالات وي او یا ستا د دښمنانو حالات وي چې د کومې دسیسې پلان درته طرحه کوي او داسې نور.

توضیحات

۱- په ﴿وَأَنْذِرْ عَشِيرَتَكَ الْأَقْرَبِينَ﴾ کېنې د "عَشِيرَة" کلمه مونږ د الله ﷻ په توفیق د [التوبة: ۲۴]

ایت لاندې د ضرورت په اندازه خبرې ده چې زیاتې خبرې ته یې اړتیا نه گورو، خو په دې مقام کې ورباندې وراضافه کوو چې:

د دې ایت لاندې چې بحث پکښې روان دی - ځینو علماوو کرامو د خپلوانو طبقات تقریباً په شپږو درجو باندې ویشلي دي او د هرې درجې نوم یې هم ذکر کړی دی لکه 'قَبِيلَةٌ' او 'عِمَارَةٌ' او داسې نور^(۱)؛ که څوک یې د لوستلو شوق لري نو لطفاً دې هملته مراجعه وکړي.

نبي کریم ﷺ ارشادات عملي کړه

۲- کله چې ذکر شوي ارشادات نازل شوه نو نبي کریم ﷺ سمدستي په عمل کې پیاوړه کړه، د تمجیل صورتونه یې په گڼو احادیثو کې روایت شوي دي، ځینو مفسرینو کرامو ته دې الله ﷻ اجرونه ورکړي چې په همدې هکله یې د احادیثو یوه مجموعه راغونډه کړې ده^(۲)، خو مونږ فقط د لاندې یوه حدیث په رانقلولو باندې اکتفاء کوو. هغه دا چې:

د ذکر و شوي ارشاداتو په نزول سره نبي کریم ﷺ د صفا په غونډۍ ودرېد او هرې قبیلې ته یې په نامه نامه غږ وکړ چې: ای فلاني خپلوا ای فلاني خپلوا دلته راغونډ شئ!

د همدغه مبارک اواز په اورېدو سره د ابو لهب په شمول ټول قریش هلته ورغله حتی چا چې څه عذر درلود هغه خپل استازی ورواستاوه ترڅو وگوري چې څه خبره ده. نو نبي کریم ﷺ دغه ټوله اجتماع مخاطبه کړه او داسې سوال جواب یې ورسره وکړ چې:

الف: نبي کریم ﷺ ورته وفرمایيل چې: «أَرَأَيْتُمْ تَوَاصَوْا بَيْنَكُمْ أَنْ تَكُونَ لَكُمْ دِيَارٌ يُرِيدُ أَنْ يُغَيِّرَ عَلَيْكُمْ أَكْثَمَ مُضَدِّقِي^(۱)» یعنې: زه تاسو ته یوه پوښتنه راجع کوم او ستاسو څخه غواړم چې ماته یې جواب راکړئ هغه دا چې که زه تاسو ته ووايم چې د همدې وطن او همدې وادې په داخل کې ستاسو دپاره د سوړو یو زورور لښکر پټ دی او غواړي چې په تاسو باندې په شپه کې ناڅاپي حمله وکړي او تاسو ټول ناله ترغه کړي، نو ایا تاسو به زما تصدیق کوونکي وگرځئ او زما د خبرې تصدیق به وکړئ؟

ب: نو ټولو په یوه خوله جواب ورکړ چې: «نَعَمْ مَا جَرَّبْنَا عَلَيْكَ إِلَّا صِدْقًا» هوا مونږ به ستا تصدیق وکړو، او دا ځکه چې مونږ ته ستا صداقت او رښتینوالی په تجربې سره ثابت دی.

ج: نو نبي کریم ﷺ وویل چې: «فَأَيُّ نَذِيرٍ لَكُمْ بَيْنَ يَدَيْ عَذَابٍ شَدِيدٍ» یقیناً زه ستاسو دپاره د ډېر سخت عذاب د نازلېدلو څخه وړاندې ډاروونکی یم، چې د شرک څخه لاس واخلي او د الله ﷻ سره په عبادت کې شریک مه دروي که نه نو د ډېر سخت عذاب سره به مخامخ شئ.

د: اجتماع د گډون کوونکو څخه ابو لهب وویل چې: «ثُمَّ لَكَ سَائِرُ الْيَوْمِ الْهَذَا جَمْعَتُنَا؟» باقي ورځ دې تالره هلاک وي (یا په بل عبارت: ژوندی پاتې نه شې) ایا تا مونږ د دې خبرې دپاره راغونډ کړي یاستو؟

(۱) روح المعانی ج ۱۹ ص ۱۳۴

(۲) تفسیر ابن کثیر ج ۲ ص ۲۴۹: الدر المنثور ج ۶ ص ۲۲۴

ه: «فَنَزَّلَتْ ﴿تَبَّتْ يَدَا أَبِي لَهَبٍ﴾ (السورة)»^(۱) نو الله ﷻ دا سورت نازل کر چي: ﴿تَبَّتْ يَدَا أَبِي لَهَبٍ وَتَبَّ﴾ (السورة) يعني د ابو لهب لاسونه دي هلاک شي او ژوندي دي پاتي نه شي.

يادونه

۳- که څه هم ځينو علماوو کرامو په ﴿فَإِنْ عَصَوْكَ﴾ کښي مستتر ضمير ﴿الْمُؤْمِنِينَ﴾ ته راجع گڼلی دی^(۲) چي نژدې ذکر دی، يعني که مؤمنانو ستا څخه په عمل کښي عصيان وکړ نو ته ترې خپله بېزاري اعلانه کړه؛ مگر بهتره او ظاهره دا ده چي ذکر شوی ضمير په ﴿وَأَنْذِرْ عَشِيرَتَكَ الْأَقْرَبِينَ﴾ کښي «عَشِيرَة» ته راجع وگڼل شي^(۳) چي بحث په همدوی کښي راروان دی، يعني که ستا نژدې خپلوانو دعوت قبول نه کړ او خپل عصيان ته يې ادامه ورکړه نو خپله بېزاري ترې اعلانه کړه، او د ضرر څخه يې مه ډارېږه او په الله ﷻ باندې توکل وکړه چي هيڅ ضرر به درته ونه شي رسولي.

سوال جواب

۴- که څوک وايي چي: په ﴿جِئْنَا نَقُومُ﴾ کښي د ﴿نَقُومُ﴾ کلمه د «قيام» څخه اشتقاقه شوې ده، نو پوښتنه دا ده چي دلته د قيام څخه د څه شي دپاره قيام او ورپورته کېدل مطلب دي؟ مونږ وايو چي: که څه هم دلته قيام مطلق دی هر ډول پورته کېدلو ته شامل دی لکه لمانځه ته قيام، يا دعوت او انذار ته قيام او داسې نور^(۴)، مگر څرنگه چي لږ وړاندې په ﴿وَأَنْذِرْ عَشِيرَتَكَ الْأَقْرَبِينَ﴾ کښي د «أَنْذِرْ» کلمه نازل شوې ده نو مونږ ته بهتره برېښي چي دلته به د قيام څخه د انذار او دعوت دپاره د قيام او ورپورته کېدل مطلب وي، لکه چي په همدې مطلب باندې په بل ايت کښي صراحت شوی دی چي: ﴿يَتَأْتِيَ الْمُؤْمِنِينَ ﴿١﴾ قَدْ فَانَّذِرْ﴾ [المذثر: ۱، ۲] يعني: ای خپل ځان په جامه کښي راتاوونکي (پيغمبره) پورته شه او د خپل رب ﷻ د عذابه خلک وډار کړه.

يوه پوښتنه او د هغې جواب

۵- که څوک وايي چي: نبي کریم ﷺ خو په هر وخت کښي د الله ﷻ تر نظر لاندې وه لکه چي فرمايي: ﴿وَأَصْبِرْ لِحُكْمِ رَبِّكَ فَإِنَّكَ بِأَعْيُنِنَا﴾ [الطور: ۴۸] يعني او ته د خپل رب ﷻ حکم او فيصلې ته صبر وکړه (ورته منتظر اوسه) ځکه چي يقيناً ته زموږ د بلا کيفه سترگو لاندې يې او زموږ حفاظت همېشه ستا ملگري دی؛ نو پوښتنه دا ده چي د څه حکمت په بنياد په دې مقام کښي يوازې د هغه حال ذکر ته تخصيص ورکړی شوی دی کوم ته چي په ﴿وَتَقَلَّبَكَ فِي السَّجْدِينَ﴾ کښي اشاره شوې ده؟ يعني: الله ﷻ په سجده کوونکو (لمونځ کوونکو) کښي ستا تاوېدل او راتاوېدل گوري.

(۱) صحيح البخاري ج ۲ ص ۷۰۲

(۲) اللباب في علوم الكتاب ج ۱۵ ص ۹۴

(۳) روح المعاني ج ۱۹ ص ۱۳۶

(۴) تفسير ابن کثير ج ۳ ص ۲۵۲؛ تفسير المظهر ج ۷ ص ۸۹

مونڊ واپو ڇي:

الف: له وړاندي الله ﷻ نبي ڪريم ﷺ ته توصيه وکړه ڇي: ﴿وَأَخْفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ﴾ يعني: او ته خپلې وزرې هغه چاته بنسټه (خوري) کړه کوم څي ستا پيروي کوي ڇي د مومنانو څخه عبارت دي، د دوی سره ناسته ولاړه کوه او د مشرکانو د غوښتنې په مطابق يې د خپلو مجالسو څخه مه سره.

نو په دې ايت کښې د ناستې ولاړې صورت حال ته اشاره شوې ده ڇي: اي پيغمبره! الله ﷻ د مومنانو سره ستا ناسته ولاړه گوري څي کله ورسره د جمعې په لمانځه باندې مشغول يې او په امامت سره ورته د لمانځه ارکان اداء کوي (لکه قيام، رکوع، سجود)، او کله په تهجد کوونکو مومنانو باندې د شپې د مخې دوره وهي او د ليدلو څخه يې خوند اخلي او داسې نور. نو د مومنانو سره همدغې وضعې ته ادامه ورکړه او پام کوه څي د مشرکانو غوښتنه قبوله نه کړې ڇي د خپلو مجالسو او ناستې پاستې څخه يې وشړې او د خپلو برکاتو څخه يې محروم کړې.

ب: دا سورت مکي سورت دی او په مکه معظمه کښې مومنان کمزوري وه نو الله ﷻ خپل پيغمبر ﷺ ته واده ورکړ ڇي: غمژن کېږه مه، الله ﷻ ستا قوت او د مومنانو دېروالي گوري څي په نژدې وخت کښې به ستا دښمنان تاله ترغه شي او ستا پيروان (مومنان) به د قوت خاوندان شي؛ نو ډېر ژر به داسې وخت راشي څي ته به بې غمه د خپلو پيروانو په منځکښې اوږې راوړې او دوی ټول به ستا په شاوخوا باندې راتاوي او په آرامۍ سره به د خپل رب ﷻ په عبادت باندې مشغول ياست.

يادونه

ع: ځينو مفسرينو کرامو د ﴿وَتَقَلُّبِكَ فِي السَّجْدَيْنِ﴾ ايت شريف په نورو ډولونو سره تفسير کړی دی او څه احکام يې ترې استنباط کړي دي^(۱)، خو مونږ ته هغه ټول بې ارتباطه څرگند شوه نو ځکه مو پکښې بحث ونه کړ، که څوک يې د لوستلو شوق لري نو هملته دې مراجعه وکړي.

﴿هَلْ أَنتُم مِّن تَنَزَّلُ الشَّيَاطِينُ﴾ (۱) ﴿تَنَزَّلُ عَلَىٰ كُلِّ أَفَّاكٍ أَثِيمٍ﴾ (۲) ﴿يُلْقُونَ السَّمْعَ وَأَكْثُرُهُمْ كَذِبُونَ﴾ (۳) ﴿وَالشُّعْرَاءُ يَتَّبِعُهُمُ الْغَاوُونَ﴾ (۴) ﴿أَلَمْ تَرَ أَنَّهُمْ فِي كُلِّ وَادٍ يَهِيمُونَ﴾ (۵) ﴿وَأَنَّهُمْ يَقُولُونَ مَا لَا يَفْعَلُونَ﴾ (۶) ﴿إِلَّا الَّذِينَ ءَامَنُوا وَعَمِلُوا الصَّالِحَاتِ وَذَكَرُوا اللَّهَ كَثِيرًا وَانْتَصَرُوا مِنْ بَعْدِ مَا ظَلَمُوا وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ (۷)

(۱) تفسير المظهر ج ۷ ص ۸۹: روح المعاني ج ۱۹ ص ۱۳۸: التفسير الكبير ج ۲۴ ص ۱۷۳

- [۲۲۱] ایا مونږ تاسو ته په هغه چا باندې خبر درکړو چې شیطانان (ورباندې) وربښکته کېږي؟
- [۲۲۲] شیطانان په هر ډېر دروغژن (او) ډېر گنهگار باندې وربښکته کېږي.
- [۲۲۳] (او دغه) دروغژنان (شیطانانو ته) غوږ ږدي، او د دوی اکثریت (د اقوالو د جبهه) دروغژنان دي (اکثره خبرې یې دروغې دي).
- [۲۲۴] او شاعران چې دي د دوی پیروي گمراهان کوي (نه لاره موندونکي).
- [۲۲۵] ایا ته نه گورې چې یقیناً دوی (د هرې موضوع) په کنده کېږي (د لیونیانو غوندې) ورلوېږي (او د حق او باطل لحاظ یې نه ساتي).
- [۲۲۶] او (ته نه گورې چې) یقیناً دوی هغه څه وایي چې کوي یې نه.
- [۲۲۷] مگر هغه کسان (ذکر شوي خاصیتونه نه لري) کومو چې ایمان راوړی وي او نهک عملونه کوي او (هم) الله ﷻ ډېر یادوي، او د هغه وخت څخه وروسته انتقام اخلي چې په دوی باندې ظلم وکړی شي (په بدۍ سره وستایل شي).
- او ژر دی چې هغه کسان به پوه شي کومو چې ظلم کړی دی (کفر یې اختیار کړی دی) چې دوی به د ورتاوېدلو کوم ځای ته ورتاوسي (چې د دوزخ څخه عبارت دی).

ارتباط

په دې ایتونو کې یو ځل بیا د نبی کریم ﷺ صداقت او د قرآن کریم حقانیت ته اشاره شوې ده.

سوال جواب

- که څوک وایي چې: په دې مقام کېږي د نبی کریم ﷺ د صداقت او د قرآن کریم د حقانیت په هکله لاندې ایتونه نازل شوي دي:
- ۱- ﴿وَإِنَّهُ لَنَنْزِيلُ رَبِّ الْعَالَمِينَ﴾ الآيات.
 - ۲- ﴿وَمَا نَنْزَلُ بِهِ الشَّيْطَانُ﴾ الآيات.
 - ۳- ﴿هَلْ أَنْتُمْ عَلَىٰ مَن نَّزَّلُ الشَّيْطَانُ﴾ الآيات.
- نو پوښتنه دا ده چې د څه حکمت په بنیاد د ایتونو دغه درېوې مجموعه په اتصال سره نازلې نه شوې او د ځینو ایتونو په نزول سره یوه د بلې څخه جدا کړې شوې ده؟
- مونږ وایو -والله ﷻ اعلم- چې: په دغه ډول نزول کېږي دې ته اشاره ده چې هره یوه مجموعه د مطالبو د اثبات دپاره مستقل دلیل ده. نو که بالفرض درېوې مجموعه په اتصال سره نازلې شوې وي نو چا به په درېوې باندې د یوه دلیل گومان کړی وي، حال دا چې حقیقت دغسې نه دی.

د مطلب خلاصه

یعنې ای پیغمبره! په خپل امت باندې د خپل صداقت او د قرآن کریم د حقانیت څه نور دلایل هم قرائت کړه او د کفارو هغه اتهام رد کړه چې په تا باندې د کاهن یا شاعر نوم ږدي او قرآن کریم ته د

کهانت (جوگ) یا شعر لقب ورکوي، هغه دا چي:

۱- محمد ﷺ رښتياني پيغمبر دی او جوگي نه دی لکه چې تاسو ورباندې اتهام لگوي، او دا ځکه چې د ده صفات د جوگيانو او کاهنانو د صفاتو سره بالکل منافات لري، ایا زه تاسو ته خبر درکړم چې جوگيان څوک څوک دي؟ او شيطانان په چا چا باندې نازلېږي؟ شيطانان په هغو کسانو باندې ورنازلېږي چې د لاندې صفاتو درلودونکي وي:

الف: چې هغوی ډېر دروغژنان وي.
ب: چې هغوی ډېر بدکاره او په ځمکه کښې فساد اچوونکي وي.
ج: چې هغوی د شيطانانو خبرو ته غوږ ږدي او دروغ ترې زده کوي، د همدې کبله يې اکثره خبرې دروغې وي.
نو ایا ذکر شوي د کاهنانو او جوگيانو صفات په محمد ﷺ کښې موندلی کېږي؟ ایا تاسو ترې په پخواني څلويښت کلن عمر کښې چرته دروغ اورېدلي دي؟ ایا محمد ﷺ په دوامداره توګه امر بالمعروف او نهی عن المنکر کښې مشغول نه دی؟
نو که بالفرض المحال ستاسو خبرې څه حقيقت درلودی نو د ذکر شوو صفاتو په عوض به د جوگيانو د صفاتو درلودونکی وی.

۲- همدارنګه محمد ﷺ شاعر هم نه دی او دا ځکه چې:

الف: د شاعرانو په شاوخوا کښې ګمراهان راغونډېږي او هر فاسق او فاجر يې پيروي کوي. ایا د محمد ﷺ ټول پيروان صالحان نه دي؟ ایا د ده ﷺ په ملګرو کښې تاسو چرته فاسق او فاجر ليدلی دی؟

لنډه دا چې شاعر حقې لارې ته هدايت نه شي کولی او محمد ﷺ هادي دی.
ب: شاعران په هره موضوع کښې د ليونيانو په څېر ورلولېږي، ته به وايې چې ترې اوبښان دي او په خپل اوبه خور باندې په خفاسته ورتوبېږي. دوی چې هره يوه موضوع په نظر کښې ونيسي نو بيا هيڅ فکر نه کوي چې په دې کښې بحث کول ښه کار دی او که بدکار، د دوی نهايي هدف فقط دخپلو اشعارو سيلابونه وي او بس.

نو ایا تاسو د محمد ﷺ څخه چرته دغه ډول عمل ليدلی دی؟

ج: شاعران په خپلو اشعارو کښې هغه خبرې کوي کومې چې په عمل کښې نه پياده کوي او د عمل جامه نه وراغوندي (دوی په قول کښې زړور وي خو په عمل کښې بې زړه وي).
ایا تاسو ته چرته محمد ﷺ داسې خبره کړې ده چې هغې ته يې د عمل جامه نه وي وراغوستې؟
ایا د جهاد په صفونو کښې د هر چا څخه وړاندېوالی نه لري؟ ایا د ده شجاعت او مېړانې ته څوک رسېدلی شي؟ ایا د ده په نزد بدون د عمله فقط د خولې وينا د الله ﷻ د غضب موجب نه ده؟

۳- هوا د شاعرانو د جملې څخه چې وړاندې يې صفات بيان شوه. يوه ډله وتلې ده چې د ذکر شوو صفاتو درلودونکي نه دي. هغوی دا دي:

الف: چا چې په الله ﷻ باندې ایمان راوړی وي او هیڅ شریک ورسره نه دروي، او همدارنگه په محمد ﷺ باندې د یو پیغمبر په حیث معتقد وي.

ب: څوک چې نېک عملونه کوي او د بې عمله خبرو څخه ځان ساتي او د باطلو په تقویه کې شعرونه نه وايي.

ج: څوک چې الله ﷻ د هر یادوي او د شیطان اندیوالي نه کوي.

د: څوک چې د حق نصرت او پلوي کوي، او د کفارو څخه انتقام اخلي البته کله چې دوی مظلومان واقع شي او هغوی ورباندې تعرضي شعري حملې وکړي.

۴- ای پیغمبره! په ذکر و شوو دلایلو سره ستا صداقت او د قرآن کریم حقانیت ښه پوره څرگند شو، خو د دې سره سره ظالمان (کفار) د عناد د کبله د خپلو کفریاتو څخه لاس نه اخلي.

نو د هر ژر دی چې دوی به پوه شي چې د بیرته ورتاوېدلو کوم ځای ته دوی بیرته ورتاوېږي؟ یا په بل عبارت: دوی به د دوزخ عذابونه په خپلو سترگو وگوري او په خپلو کړو به بې وخته پښیمانه شي، چې هیڅ گټه به ورته ونه شي رسولی.

توضیحات

۱- په ﴿يُلْقُونَ السَّمْعَ﴾ کې د ﴿يُلْقُونَ﴾ کلمه د "إلقاء" څخه اشتقاقه شوې ده چې په دې مقام کې د "إضغاء" یعنې غوږ ایښودلو معنی ورکوي^(۱). نو د معنی حاصل یې داسې راڅیږي چې جوگیان د شیطانانو دروغینو خبرو ته غوږ نیسي.

سوال جواب

۲- که څوک وایي چې لږ وړاندې تېر شوه چې: ﴿إِنَّهُمْ عَنِ السَّمْعِ لَمَعَزُولُونَ﴾ [الشعراء: ۲۱۲] یعنې یقیناً شیطانان پرېښتو ته د غوږ ایښودلو څخه په څنګ کړی شوي دي، نو څه توان نه لري چې څه غیبي خبره ترې واوري؛ نو پوښتنه دا ده چې ایا دا ایت: ﴿يُلْقُونَ السَّمْعَ وَأَكْثُرُهُمْ كَذِبُونَ﴾ چې بحث پکې روان دی د هغه ایت سره مناقض او منافي نه دی؟ مونږ وایو چې:

الف: په هغه ایت کې مطلب دا وه چې نن ورځ شیطانان د پرېښتو خبرو ته په هغه ډول سره غوږ نه شي نیوی لکه څنګه به یې چې د نبی کریم ﷺ د بعثت څخه وړاندې ورته غوږ نیوه او څه با ارزښته استفاده به یې ترې کولی شوه^(۲). په دې ایت کې عین مضمون منعکس شوی دی چې دوی د پرېښتو خبرو ته غوږ نیسي خو فقط د گوډو ماتې استفادې څخه پرته با ارزښته استفاده ترې نه شي کولی.

(۱) مفردات الرأغب ص ۴۷۴

(۲) روح المعاني ج ۱۹ ص ۱۴۳: تفسیر الکشاف ج ۳ ص ۳۴۲

ههڏا جواب د [الحجر: ۱۸] ایت لاندې د الله ﷻ په توفیق ښه مشرح لیکلی شوی دی.
ب: دغه ایت خو به د هغه ایت سره په هغه وخت کښې تناقض درلودلی وی چې د ﴿يُلْقُونَ﴾ مستتر
ضمیر شیطانانو ته راجع وی او جواب ته به اړتیا پېښه شوې وی، حال دا چې دغه ضمیر کاهنانو ته
راجع دی^(۱) چې د ﴿كُلِّ أَفَّاكٍ أَثِيمٍ﴾ کلمات ورباندې دلالت کوي.

نو په دې تقدیر نه سوال شته او نه جواب، او حاصل یې داسې راڅرګړي چې: شیطانان په کاهنانو
باندې وربښکته کېږي چې په دروغو او معصیتونو باندې اخته دي، او د خپلو استاذانو وسوسو او
شیطانونو ته غوږ ږدي او بیا ورباندې خلک غولوي. اما نبی کریم ﷺ خو د هر ډول دروغو او
معصیتونو څخه معصوم دی نو شیطانان ورسره هیڅ تناسب نه لري چې ورباندې وربښکته شي او
وسوسې ورواچوي.

په دې ایت کښې ځینو مفسرینو کرامو ډېر اوږد بحث کړی دی^(۲) که د چا اوږده بیان ته زړه نه
په تنګېږي نو هملته دې مراجعه وکړي.

یوه پوښتنه او د هغې جواب

۳- که څوک وایي چې: د ﴿عَلَىٰ كُلِّ أَفَّاكٍ أَثِيمٍ﴾ څخه څرګندېږي چې جوګیان ټول دروغڅښان دي
حال دا چې د ﴿وَأَكْثَرُهُمْ كَذِبُونَ﴾ دلالت کوي چې فقط اکثریت یې دروغڅښان دي؟
مونږ وایو چې: دلته اکثریت د اشخاصو په لحاظ نه دی چې اعتراض وارد شي، بلکې د اقوالو
په لحاظ دی، یعنې د جوګیانو د خبرو اکثریت دروغ دي مثلاً په سلو کښې یې کله-کله فقط یوه
رښتیا موندله کېږي؛ حال دا چې د نبی کریم ﷺ ټول اقوال رښتیا او د واقع سره مطابق دي.

هَیْمُ څه معنی؟

۴- په ﴿أَنَّهُمْ فِي كُلِّ وَادٍ يَهِيمُونَ﴾ کښې د ﴿يَهِيمُونَ﴾ کلمه د "هَیْمُ" - لکه "يَتِيمُ" - څخه
اشتقاقه شوې ده، "هَیْمُ" هغه لیونتوب ته وایي چې چاته د عشق له کبله ورپېښ شي، یا هغې تندې
نه وایي د کومې له کبله چې اوبښان په خپل اوبه خور باندې په ډېره بېړه او خفاسته ورتوی شي^(۳).
نو د معنی حاصل یې داسې راڅرګړي چې: د شاعرانو عادت دی چې د اشعارو د جوړولو په وخت
کښې د عشقي لیونیانو غوندې او یا د ډېرو سختو تېرو اوبښانو غوندې ورباندې پیل کوي، چې نه د
رښتیا او دروغو خیال ساتي او نه واقعیت او غیر واقعیت ته ګوري، کله یو سړی په توصیف سره
اسمان ته اوچت کړي او کله یې په تقبیح او بد ویلو سره تحت الثری (د ځمکې تل) ته ورسوي او په
یوه سړي باندې د خپلو اغراضو په اختلاف سره متناقض نومونه ږدي.

(۱) البحر المحیط ج ۸ ص ۱۹۹: المحرر الوجیز ج ۱۲ ص ۸۵

(۲) التفسیر الکبیر ج ۲۴ ص ۱۷۴: روح المعانی ج ۹ ص ۱۳۹

(۳) اللاموس المحيط ج ۲ ص ۵۵۷: لسان العرب ج ۱۲ ص ۶۲۶

سوال جواب

۵۔ کہ څوک وایي چې: شعر خو ټولو عربو پېژانده چې د منظوم قافیه درلودونکي کلام څخه عبارت دی، او عرب لا څه چې عجم هم په دې باندې پوهېده چې قرآن کریم منظوم لایه درلودونکی کلام نه دی، دا د یو پلوه، او د بله پلوه د عربو په نزد خو شعر معزز کلام برېښېده او شاعرانو ته به یې د ډېر عزت په نظر کتل. نو پوښتنه دا ده چې په څه غرض او په کومه تراشلي شوې پلمه باندې مشرکانو نبي کریم ﷺ ته د شاعر لقب ورکاوه او یا یې په کوم غرض او په کومه پلمه باندې قرآن کریم د اشعارو د مجموعې په نامه سره باله؟

مونږ وایو چې: د رد د وجوهو څخه څرگندېږي۔ لکه چې شرحه یې د مطلب په خلاصه کښې نېره شوې ده۔ چې د مشرکانو په نزد د مرو بهرته راژوندي کېدل او د قیامت قیام او نور شرعي حقان تخیلات او غیر واقع گڼل کېده.

یا په بل عبارت: لکه څنگه چې د شاعرانو کلام په حقائقو نه بلکې په تخیلاتو باندې ولاړ وي لکه چې وایي: «أَحْسَنُ الْبَغْرِ اكْذِبُهُ» یعنې ډېر ښایسته شعر هغه دی کوم چې ښه ډېر دروغ ژن وي او په کوم کښې چې دروغ ښه ډېر وي؛ همدارنگه هغوی د ذکر شوي لقب په ایښودلو سره عوام خلک دې ته هڅول چې په قرآن کریم باندې باور او عقیده مه کوي، چې مضامین یې د شعر په تخیلاتو څخه په غیر بل شی نه دي او په حقائقو باندې ولاړ نه دي.

د همدې کبله په ایتونو کښې د همدغې غولونې په رد باندې زور اچولی شوی دی، که بالفرض د دوی په نزد قرآن کریم منظوم قافیه درلودونکی کلام وي، نو بیا به الله ﷻ په ایتونو کښې همدغه خنډه رده کړې وي.

د شعر په باب څو شرعي احکام

۶۔ په دې مقام کښې د محترم لوستونکو پام لاندې شرعي احکامو ته را اړوو:

الف: که کوم سړی د کفارو اشعار د کوم مسلمان سړي د خولې څخه د حکایت په توگه واورې، څه باک یې نشته، خو چې په کفریاتو او عبثیاتو باندې مشتمل نه وي. او دا ځکه چې:

د یوه صحابي ﷺ د وینا مضمون دی چې: ما نبی کریم ﷺ ته د أمیة بن ابی الصلت (کافر اشعار اورول نو د هر بیت په اورېدلو سره به یې راته امر کاوه چې بل هم راته واوروه، آن تردې چې ټول اشعار (بیتونه) سلو ته ورسېده، بیا نبی کریم ﷺ وفرمایل چې: «كَاذِبٌ أَوْ يُسْلِمُ»^(۱) یعنې: نژدې ده چې نوموړی کافر شاعر مسلمان شوی وي.

ب: د دې خبرې باک نشته چې په جومات کښې هغه اشعار ولوستلی شي په کومو کښې چې شرعي مضامین انځور شوي وي. او دا ځکه چې:

د أم المؤمنين (عائشې رضی اللہ عنہا) د وینا لاندې مضمون دی چې حسان بن ثابت ؓ ته به په جومات کښې د نبی کریم ﷺ په امر ممبر ایښودل کېده چې د هغه د پاسه به یې د نبی کریم ﷺ څخه د کفارو په مقابل کښې دفاع کوله^(۱).

او همدارنگه د جابر بن سمره ؓ د وینا لاندې مضمون دی چې: زه د نبی کریم ﷺ سره د سلو کړنو څخه زیات ناست شوی یم چې صحابه وو کرامو ؓ به یې په حضور کښې اشعار لوستل او د جاهلیت د زمانې ځینې کارونه به یې یادول، حال دا چې: «وَهُوَ سَاكِتٌ قَرِيبًا تَبَسُّمٌ مَقْهَمٌ»^(۲) نبی کریم ﷺ به چې وه خو کله-کله به یې ورسره مسکا هم کوله.

ج: د کفارو په ضد د اشعارو ویل هم یو ډول جهاد دی؛ نبی کریم ﷺ فرمایلي دي چې: «إِنَّ الْمُؤْمِنَ يُجَاهِدُ بِنَفْسِهِ وَلِسَانِهِ»^(۳) یعنې یقیناً موږ من سړی په خپله توره او په خپله ژبه (دواړو) سره جهاد کوي.

همدارنگه نبی کریم ﷺ په یوه اوږده حدیث کښې فرمایلي دي چې: «فَهِيَ أَسْرَعُ فَيَهْمٍ مِنْ نَضْحِ الْبَلْبَلِ»^(۴) یعنې نو شعرونه په کفارو کښې د غشو د ویشتلو څخه په زیاتې تېزۍ سره اثر کوي.

د همدې کبله به نبی کریم ﷺ حسان بن ثابت ؓ (شاعر) ته دعاء کوله او مخاطب کاوه به یې چې: «يَا حَسَنُ أَجِبْ عَنْ رَسُولِ اللَّهِ اللَّهُمَّ أَيْدُهُ بِرُوحِ الْقُدُسِ»^(۵) یعنې: ای حسنه! د الله ﷻ د پیغمبر د پلوه (کفارو ته) جواب ورکړ، ای الله! حسان په روح القدس (جبرائیل امین ؑ) سره تائید کړي.

د: سړي ته جائزه نه ده چې په مباحو اشعارو کښې دومره توغل (د حد څخه تیری) وکړي چې د قرآن کریم د تلاوت، د شرعي علومو د زده کړې او هم د الله ﷻ د ذکر څخه یې غافل کړي. دا ځکه چې:

ابو سعید الخدری ؓ وايي چې: مونږ د نبی کریم ﷺ سره په "عُجْرَج" نومې ځای کښې روان وو چې یو شاعر راپېښ شو او د شعر په ویلو باندې اخته وه، نو نبی کریم ﷺ وفرمایلي چې: «خُذُوا الشَّيْطَانَ لَأَنَّهُ يَمْتَلِي خَوْفَ رَجُلٍ قَبِيحًا خَيْرٌ لَهُ مِنْ أَنْ يَمْتَلِي شِعْرًا»^(۶) یعنې دغه شیطان (شاعر) راوښی، ضرور چې د کوم سړي گېله د زوو د حیثه ډکه شي دا ورته د دې څخه بهتره ده چې د شعر د حیثه ډکه شي (چې قرآن او علم او الهي اذکارو ته پکښې ځای پاتې نه شي).

شاید چې همدغه ډول اشعارو ته به اشاره شوې وي چې په جومات کښې دې ونه ولوستلی شي چې: «نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يُسْتَقَادَ فِي الْمَسْجِدِ وَأَنْ تُشَدَّ فِيهِ الْأَشْعَارُ وَأَنْ تُقَامَ فِيهِ الْخُدُودُ»^(۷) یعنې نبی کریم ﷺ د دې څخه منعه کړې ده چې په جومات کښې قصاص واخستل شي.

(۱) جامع الترمذي ج ۲ ص ۱۱۱

(۲) جامع الترمذي ج ۲ ص ۱۱۲

(۳) مسند احمد بن حنبل ج ۵ ص ۲۵۰

(۴) جامع الترمذي ج ۲ ص ۱۱۲

(۵) صحيح البخاري ج ۱ ص ۶۵

(۶) صحيح مسلم ج ۲ ص ۲۴۰

(۷) سنن أبي داود ج ۲ ص ۲۶۱

او چې شعرونه پکښې ولوستل شي او بالاخره چې حدود پکښې جاري کړي شي.

ه: عائشه أم المؤمنين رضی الله عنها وايي چې: «الشَّعْرُ كَلَامٌ فِيهِ حَسَنٌ وَفِيهِ قَبِيحٌ فَخَذَ الْحَسَنُ وَذَمَّ الْقَبِيحَ»^(۱) يعني شعر خو بل شی نه دی بلکې کلام (خبرې) دي، چې ځينې يې ښې دي او ځينې يې بدې او بدرنگې دي، نو ښې يې واخله او بدرنگې يې پرېږده.

د همدې کبله نبي کریم ﷺ فرمايلي دي چې: «إِنَّ مِنَ الشَّعْرِ جُكْمَةً»^(۲) يعني يقيناً ځينې اشعار حکمت دی چې خلک د غیر شرعي کارونو څخه منعه کوي.

و: بد اشعار او په تېره بيا هغه اشعار چې سرود او رقص ورسره ملګری وي، د بې دينۍ ډېره لويه ذريعه ده. د همدې مطلب د تائيد دپاره لاندې اثر ولولئ:

عبد الله بن عباس رضی الله عنهما وايي چې کله مکه معظمه فتحه شوه نو شيطان (ابليس) په ژړغونې لهجه اواز پورته کړ او خپله ټوله اولاده يې ورغونده شوه، نو دوی يې مخاطب کړه چې: «يَتَسَوُوا أَنْ تَرُدُّوا أُمَّةَ مُحَمَّدٍ عَلَى الشِّرْكِ بَعْدَ يَوْمِكُمْ هَذَا وَلَكِنْ أَفْشُوا فِيهِمَا الشَّعْرَ»^(۳) يعني تاسو د دې څخه نا اميده شئ چې د دې ورځې څخه وروسته به د محمد امت بېرته په شرک باندې ورتاو کړئ، خو تاسو په مدينه منوره او مکه معظمه کښې شعر خور کړئ او رواج ورکړئ، چې دا د اخلاقي فساد ډېره ښه ذريعه ده.

که تاسو څخه څوک پوښتنه وکړي چې 'رقية الزنا' څه شی دی، يعني هغه کوم يو دم دی چې شيطان يې په خلکو باندې چف کوي او زنا ته يې سوق کوي؟ نو جواب ورکړئ چې د زنا دم غیر شرعي شعرونه او غزلې دي.

وربه شې خبر به شې

۷- څرنگه چې الله ﷻ په دې سورت (الشعراء) کښې د نبي کریم ﷺ صداقت او د قرآن کریم حقانيت په بېلا بېلو اساليبو او طريقو سره په اثبات ورساوه، خو کفارو او مشرکانو خپلې کفرې او شرکې تګلارې ته تغير ورنه کړ، نو الله ﷻ دغه سورت په ﴿وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ سره ختم کړ. نو حاصل يې داسې راخېژي چې: ډېر ژر دی چې کفار به خپله غلطې په خپلو سترگو وګوري او هم به پوه شي چې د بېرته ورتاوېدلو کوم ځای ته دوی ورتاوېږي او هلته څومره سخت عذابونه دي.

د الله ﷻ په فضل او توفيق سره د [الشعراء] سورت ترجمه او تفسير پای ته ورسېده

نَعُوذُ بِاللَّهِ مِنَ النَّارِ وَمِنْ غَضَبِ الْجَبَّارِ، وَصَلَّى اللَّهُ عَلَى رَسُولِهِ وَصَحْبِهِ أَجْمَعِينَ.

۱۴۲۰/۹/۷ هـ ق = ۱۳۷۸/۹/۲۵ هـ ش = ۱۹۹۹/۱۲/۱۶ م

(۱) تفسير البغوي ج ۳ ص ۴۰۵

(۲) صحيح البخاري ج ۲ ص ۹۰۸

(۳) تفسير القرطبي ۱۳ ص ۱۵۲

النمل (۲۷)

سریزه

۱۔ دغه سورت ته د نورو سورتونو څخه په دې بېلتون ورکړی شوی دی چې د ﴿النمل﴾ کلمې ته یې اضافت موندلی دی کومه چې د دې سورت په [۱۸] ایت کې نازل شوې ده، خو مباحث یې په ذکره شوې کلمه پورې انحصار نه لري.

۲۔ دا سورت مکي سورت دی او د هجرت څخه وړاندې په مکه معظمه کې نازل شوی دی^(۱).

۳۔ د دې سورت د ایتونو شمېره درې نوي (۹۳) ایتونو ته رسېږي^(۲).

۴۔ د کلمو شمېره یې یو زرو یو سلو نهه څلوېښت (۱۱۴۹) ده^(۳).

۵۔ د حرفونو شمېره یې څلور زره اوه سوه نهه نوي (۴۷۹۹) ده^(۴).

د دې سورت اجمالي محتويات

۶۔ په دې سورت کې د نورو مکي سورتونو غوندې د مباحثو محور (چورلین) عقیدوي موضوعات دي، لکه د الله ﷻ وحدانیت، د نبی کریم ﷺ نبوت او داسې نور؛ خو په دې باندې علاوه لاندې محتويات هم پکې شامل دي:

الف: غیبي علم د الله ﷻ پورې خاص دی، د همدې کبله سلیمان ﷺ د دې سره سره چې پیغمبر وه د بلقیس په حکومت باندې علمي احاطه نه درلوده.

ب: شکر گزاری د خپله شکر گزار په ګټه تمامېږي.

ج: د قیامت د قیام څخه وړاندې به په ځمکه کې "دابة الارض" پیدا کړی شي.

د سورتونو تناسب

۷۔ دا سورت (النمل) او وړاندېني سورت (الشعراء) سره ډېرې کلکې اړیکې لري، لاندې څو مثالونه یې ولولئ:

الف: په دواړو سورتونو کې د قرآن کریم اعجاز او حقانیت ته اشاره شوې ده.

ب: هغه هم د څو پیغمبرانو په عبرتي قیصو باندې مشتمل وه، او دلته هم د څو پیغمبرانو قیصو ته اشاره کېږي. خو:

دلته د موسی ﷺ او لوط ﷺ د قیصو ځینې مهمې نکتې د هغه سورت د تکمیل په توګه نازلې شوې دي، او د داود ﷺ او سلیمان ﷺ د حالاتو څو نمونو په ابتدايي توګه نزول موندلی دی.

ج: په دواړو سورتونو کې د نبی کریم ﷺ تسلي او ډاډینه په نظر کې نیولې شوې ده.

د: په دواړو کې کفار خپل ناکاره انجام ته متوجه کړی شوي دي، اوداسې نور.

(۱) تفسیر البغوي ج ۳ ص ۴۰۵: الدر المنثور ج ۶ ص ۲۴۰

(۲) تفسیر الطبري ج ۱۹ ص ۱۳۱: تفسیر القرطبي ج ۱۳ ص ۱۵۴

(۳) اللباب فی علوم الكتاب ج ۱۵ ص ۱۰۳

(۴) تفسیر الخازن ج ۴ ص ۵۰۱

بِسْمِ اللَّهِ الرَّحْمَنِ الرَّحِيمِ

﴿ طَسَّ تِلْكَ ءَايَتُ الْقُرْءَانِ وَكِتَابٍ مُبِينٍ ﴿١﴾ هُدًى وَبُشْرَى لِلْمُؤْمِنِينَ ﴿٢﴾ الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ بِالْآخِرَةِ هُمْ يُوقِنُونَ ﴿٣﴾ إِنَّ الَّذِينَ لَا يُؤْمِنُونَ بِالْآخِرَةِ زِينَتُهُمْ أَعْمَلَهُمْ فَهُمْ يَغْمَهُونَ ﴿٤﴾ أُولَئِكَ الَّذِينَ لَهُمْ سُوءُ الْعَذَابِ وَهُمْ فِي الْآخِرَةِ هُمْ الْأَخْسَرُونَ ﴿٥﴾ وَإِنَّكَ لَتَلْقَى الْقُرْءَانَ مِنْ لَدُنْ حَكِيمٍ عَلِيمٍ ﴿٦﴾ ﴾

د ډېر مهربان (او) ډېر با رحمہ الله ﷻ په نامه

[۱]

دغه (ایتونه چې درروان دي) د قرآن کریم او څرگند (یا څرگندوونکي) کتاب ایتونه دي.
[۲] په داسې حال کې چې (دا ایتونه) د مومنانو دپاره هدايت او بشارت دی (چې همدوی ترې گټه پورته کوي).

[۳] هغه مومنان چې لمونځ دروي او زکات ورکوي او دوی په آخرت (قیامت) سره همدوی یقین (او باور) کوي.

[۴] یقیناً هغه کسان چې په آخرت (د قیامت په ورځ) ایمان نه راوړي، مونږ ورته خپل (بد) عملونه نښته کړي دي، نو دوی پکښې سرگردانه تاوېږي (راتاوېږي او د نجات لار ترې نه شي موندلې).

[۵] دغه (ډله) هغه کسان دي چې دوی ته (په دنیا کې) بد عذاب دی، او دوی په آخرت کې همدوی ډېر زیات تاوانیان دي (چې هلته یې عذاب دانمي دی او انقطاع نه لري).

[۶] او (ای پیغمبره!) یقیناً تاته د حکمت (او) د پوهې د څښتن (الله ﷻ) له نزد څخه هرومرو قرآن کریم دراجول کېږي (وحي کېږي).

ارتباط او د مطلب خلاصه

ډراندې سورت په لاندې مطالبو باندې ختم شوی وه:

- ۱- نبي کریم ﷺ په حقه پیغمبر دی، جوگی (کاهن) او شاعر نه دی.
- ۲- دا کتاب (قرآن کریم) په حقه د الله ﷻ د پلوه نازل شوی دی، جوگ او شعر نه دی.
- ۳- څوک چې د نبي کریم ﷺ نبوت او د قرآن کریم حقانیت نه مني نو هغوی به ډېر ژر پوه شي چې د عذاب په کومه کنده کېږي به ورواچولی شي.
- په دې ایتونو کې په همدغو مطالبو باندې ډراندې بیرته څه رڼا اچوله شوې ده چې حاصل یې داسې راڅرګړي:
- ای پیغمبره! د بسم الله الرحمن الرحيم د ویلو څخه وروسته یو ځل بیا په خپل امت باندې

لاندې مطالب قرائت کړه:

۱- دغه راتلونکي سورت يا راتلونکي ايتونه د هغه قرآن کریم سورت يا ايتونه دي چې مونږ تاته په حقه سره درنازل کړي دي. يا په بل عبارت: دا د هغه کتاب برخې دي کوم چې خپل ځان پخپله په اثبات رسوي، بلکې د اثبات دليل يې بالکل څرگند او واضحه دي، هغه دا چې: دغه کتاب د هغو تورو او کلماتو څخه ترکيب شوی دی د کومو څخه چې د عربي ژبو خلکو محاورې او کتابونه ترکيب شوي دي، لکه "ط، س" او داسې نور، خو د دې سره سره هيڅوک د دې کتاب غوندې نه يو سورت جوړولی شي او نه د يوه ايت په جوړولو باندې قدرت لري، حال دا چې دا کتاب گڼ شمېر سورتونه او زبنت ډېر ايتونه لري.

د انسانانو ترمنځ د اذهانو تفاوت شته خو دومره تفاوت نشته لکه د ځمکې او د اسمان، چې يو کس د ټول کتاب په جوړولو قدرت ولري او نور ټول انسانان د يوه ايت د جوړولو توان ونه لري، نو معلومه شوه چې دا د مخلوق کلام نه دی بلکې د خالق ﷻ کلام دی.

۲- که څه هم دا کتاب ټولو خلکو ته هدايت او بشارت دی، بايد چې ټول ترې گټه پورته کړي، خو په عملي توگه ترې يوازې مؤمنان گټه پورته کوي چې لاندې صفات ولري:

الف: هغه مؤمنان چې د دې کتاب د هدايت سره سم لمونځونه دروي او بدني عبادتونه کوي.
ب: هغه مؤمنان چې د خپلو مالونو زکاتونه ورکوي او په مالي عبادت باندې مصروف وي.
ج: هغه مؤمنان چې همدوی په آخرت باندې پخه عقیده لري، چې د مرگ څخه وروسته بيا راژوندي کېدل حق دي ترڅو هرڅوک د خپلو کړو وړو جزا يا سزا وگوري (دا دنيا الله ﷻ عبث نه ده پيدا کړې او حساب کتاب زاروان دی).

۳- هو! کوم کسان چې په آخرت باندې عقیده نه لري نو:

الف: د هغوی د نېکۍ استعداد ختم دی، او مونږ يې په زړونو باندې مهر لگولی دی.
ب: هغوی ته مونږ د قبيحو اعمالو بنياست په زړونو کېښې خلق کړی دی چې خپله دغه تگلاره ورته بهتره برېښي او سرگردانه پکښې تاوېږي راتاوېږي، او د نجات لار نه شي موندلې.
ج: دغه کسان هغه کسان دي چې د همدوی دپاره په دنيا کېښې ډېر بد او سخت عذاب ټاکلی شوی دی.

د: او په آخرت کېښې همدغه کسان ډېر زيانکاران او تاوانيان دي، چې په هيڅ وجه يې د زيان او تاوان جبران نه شي کېدلی او نه يې عذاب انقطاع لري.

۴- ای پيغمبره! بې شکه دا قرآن کریم تاته د بل چا د پلوه نه بلکې د الله ﷻ د پلوه په وحې سره درکول کېږي، چې د ډېر لوی حکمت خاوند دی او هم د ډېر لوی علم درلودونکی دی، نو ځکه يې دا قرآن کریم تاته د حکمتونو او علومو څخه مالا مال ډک کړی دی.

توضیحات

۱- د دې سورت ذکر شوي لومړني ايتونه د "البقرة" د لومړنيو ايتونو سره په مطالبو کېښې زياته

نسابه لري، چې پوره بيان يې هملته تېر شوی دی - الله ﷻ الحمد والشکر - خو دلته ورباندې لاندې رضاحتونه ورزیاتوو:

الف: په ﴿إِنَّ الَّذِينَ لَا يُؤْمِنُونَ بِالْآخِرَةِ زَيَّنَّا لَهُمْ أَعْمَلَهُمْ فَهُمْ يَعْمَهُونَ﴾ ایت شریف کښې د ﴿حَتَّمْ اللَّهُ عَلَى قُلُوبِهِمْ وَعَلَى سَمْعِهِمْ﴾ الآية، مضمون اداء شوی دی.

یا په بل عبارت: الله ﷻ په دې مقام کښې د ﴿حَتَّمْ﴾ څخه په تزیین (بنايسته کولی) سره تعبیر کړی دی، چې پوره شرحه يې د الله ﷻ په توفیق د [البقرة: ۲۱۲] ایت لاندې تېره شوې ده.

نو حاصل يې داسې راخېږي چې: مونږ عنادي کفارو ته د دوی کفرې کړنلاره بنایسته کړې ده، ځکه چې دوی خپل هغه بصیرت ضائع کړی دی په کوم باندې چې د حق او باطل فرق صورت نیسي.

ب: په ﴿أُولَئِكَ الَّذِينَ هُمْ سُوءُ الْعَذَابِ﴾ کښې د ﴿سُوءُ الْعَذَابِ﴾ بد عذاب څخه دنیايوي عذاب مطلب دی، لکه چې د بدر په غزا کښې ورباندې کفار اخته شوه، نو نظر دغه عذاب ته هغوی خاسران (زیانکاران) دي چې په مرگ سره ختم شوه.

ج: په ﴿وَهُمْ فِي الْآخِرَةِ هُمْ الْأَخْسَرُونَ﴾ کښې دهسته اشاره ده چې اخروي عذاب ته په کتلو سره کفار 'اخسرون' ډېر زیانکاران دي، چې هلته نه مرگ شته او نه يې عذاب انقطاع مونده کوي بلکې ابد الآباد به پکښې پراته وي.

۲- په ﴿وَإِنَّكَ لَتَلْقَى الْقُرْآنَ﴾ کښې د ﴿لَتَلْقَى﴾ کلمه اصلاً د 'إلقاء' څخه اشتقاقه شوې ده چې د 'إلقاء' او وحې معنی ورکوي^(۱). یعنې: ای پیغمبره! دا قرآن کریم تاته د حکیم او علیم اقدس ذات ﷻ د پلوه د وحې په توګه دراجولی کېږي او درښودلی کېږي، نو ته د کفارو د خطر څخه هیڅ تشویش مه کوه، دا به ضرور خپل وروستني پړاو ته رسېږي او هیڅوک به يې د وړاندې تګ مخنیوی ونه کړي شي. همدا مضمون په بل ایت کښې داسې نازل شوی دی چې: ﴿إِنَّا سَنُلْقِي عَلَيْكَ قَوْلًا ثَقِيلًا﴾ [المزمل: ۵] یعنې په یقین سره به مونږ په تاباندې دروند قول (قرآن کریم) د وحې په ذریعه درواچوو (درنازل کړو)، نو خپل ځان ورته چمتو کړه.

﴿إِذْ قَالَ مُوسَىٰ لَأَهْلِيهِ إِنِّي آنَسْتُ نَارًا سَافَتِيكُمْ مِنْهَا يَخْبِرُ أَوْ أَيْتِيكُمْ بِشِهَابٍ قَبَسٍ لَّعَلَّكُمْ تَصْطَلُونَ﴾ ﴿١٧﴾ فَلَمَّا جَاءَهَا نُودِيَ أَنَّ بُورِكَ مَنْ فِي النَّارِ وَمَنْ حَوْلَهَا وَسُبْحَنَ اللَّهُ رَبِّ الْعَالَمِينَ ﴿١٨﴾ يَمْوَسَّىٰ إِنَّهُ أَنَا اللَّهُ الْعَزِيزُ الْحَكِيمُ ﴿١٩﴾ وَأَلْقَىٰ عَصَاكَ فَلَمَّا رَءَاهَا نُتْزَلًا مِنْ جَانِّ وَّلِيٍّ مَذْهِرًا وَلَمْ يُعَقِّبْ يَمْوَسَّىٰ لَا تَخَفْ إِنِّي لَا الْمُرْسَلُونَ

(۱) القاموس المحيط ج ۴ ص ۱۶۴؛ لسان العرب ج ۱۵ ص ۲۵۵

﴿إِلَّا مَنْ ظَلَمَ ثُمَّ بَدَّلَ حُسْنًا بَعْدَ سُوءٍ فَإِنِّي غَفُورٌ رَحِيمٌ﴾ وَأَدْخِلْ يَدَكَ فِي جَيْبِكَ تَخْرِجَ بَيْضَاءَ مِنْ غَيْرِ سُوءٍ فِي تِسْعِ آيَاتٍ إِلَىٰ فِرْعَوْنَ وَقَوْمِهِ إِنَّهُمْ كَانُوا قَوْمًا فَاسِقِينَ ﴿١٧﴾ فَلَمَّا جَاءَتْهُمْ آيَاتُنَا مُبْصِرَةً قَالُوا هَذَا سِحْرٌ مُّبِينٌ ﴿١٨﴾ وَجَحَدُوا بِهَا وَاسْتَيْقَنَتْهَا أَنفُسُهُمْ ظُلْمًا وَعُلُوًّا فَانْظُرْ كَيْفَ كَانَ عَاقِبَةُ الْمُفْسِدِينَ ﴿١٩﴾﴾

[۷] هغه وخت یاد کړه چې موسی ﷺ خپل اهل (خپلې مېرمنې) ته وویلې چې: یقیناً ما اور ولید (تاسو همدلته تم شی)، ژر دی چې زه به تاسو ته د اور (له خای) څخه (د لارې د موندلو) خبر راوړم، او یا به تاسو ته را اخستلې شوې (د اور) شغله راوړم، شاید چې تاسو (ترې اور بل کړئ او) تودوبنه (ورباندې) حاصله کړئ.

[۸] نو کله چې موسی ﷺ اور ته ورغی نو (هلته) ورته اواز وکړی شو چې: (ای موسی!) هغه څوک برکتناک گرځولی شوی دی کوم چې په دغه اور (رڼا) کېنې دی او هغه څوک هم چې د اور (رڼا) په چاپیریال کېنې موجود دی (چې ته پخپله هم پکېنې شامل یې)، او الله ﷻ ته (د هر ډول نواقصو او امثالو څخه) پاکي ده چې رب العالمین دی (او د ټولو مخلوقاتو خالق دی).

[۹] ای موسی! یقیناً شان دا دی چې همدا زه (خبرې کوونکی) الله ﷻ یم، د کلکې ارادې خاوند (او هم) د حکمت څښتن (یم).

[۱۰] او (ای موسی!) ته خپله همسا (په ځمکه) وغورځوه.

(موسی ﷺ خپله همسا د امر سره سمه وغورځوله) نو کله یې چې ولیده چې (اژدها ترې جوړه شوه او) د نري مار په څېر (تېزه) بنورېږي، نو په داسې حال کېنې یې ترې مخ وازاوه چې بېرته تېښتېدونکې وه او (ورباندې) راتاونه شو.

(بیا ورته اواز وشو چې) ای موسی! ډارېږه مه، یقیناً زه چې یم زما په نزد پیغمبران نه ډارېږي (او ته هم یو پیغمبر یې).

[۱۱] مگر هغه څوک (ډارېږي) چې (پیغمبر نه وي او په خپل ځان) ظلم وکړي، بیا د بدې (ظلم) څخه وروسته نیکي عوض کړي (په بدل کېنې یې نیکي وکړي او توبه وباسي)، نو یقیناً زه بښونکی (او) مهربان یم (په دوی باندې هم زما د پلوه ډار نه شته).

[۱۲] او (ای موسی!) خپل لاس دې په خپل گړهوان کېنې ننباسه نو (بېرته به) بدون د مرض (او عیب) څخه تک سپین (خلېدونکی) راووخې.

(دغه دواړه معجزې) په نهو معجزو کېنې (شاملې) دي (ننه به درته پوره کړم)، (نو ته د دغو معجزو سره) فرعون او د ده قوم ته (د پیغمبر په حیث لار شه)، یقیناً دوی (فرعونیان) فسق کوونکي قوم دی (توحید ته دعوت ورکړه).

النمل (۲۷)

[۱۳] نو کله چې فرعونيانو ته (د موسی ﷺ په لاس) زمونږ معجزې په داسې حال کښې ورغلې (ورورسولې شوې) چې بصیرت درلودونکې وې (د خلکو د اذهانو روښانوونکې وې) نو هغوی ویلې چې دغه (هره یوه معجزه) ښکاره جادو دی.

[۱۴] او فرعونيانو په معجزو سره د ظلم او تکبر (عناد) د کبله په داسې حال کښې انکار وکړ چې نفونو (زړونو) یې ورباندې کلک یقین کاوه (چې دا حقې دي).
نو (ای پیغمبره!) ته وگوره چې د فساد اچوونکو (فرعونيانو) عاقبت څنگه شو؟ (چې ټول په قلمزم کښې غرق شوه).

ارتباط او د مطلب خلاصه

وراندېني ایتونه په دې تمام شوي وه چې: ای پیغمبره! د الله ﷻ د پلوه تاته قرآن کریم درکړی شوی دی چې د حکمتونو او علومو څخه مالا مال ډک دی؛ په دې ایتونو کښې د موسی ﷺ د نبوت په ذکر سره د څو پیغمبرانو د حالاتو بیان شروع شوی دی چې د حکمتونو او علومو څخه نمایندګي کوي. نو حاصل یې داسې راڅیږي چې:

ای پیغمبره! په دې قرآن کریم کښې په خپلو امتیانو باندې د موسی ﷺ د نبوت ابتدایي حال قرائت کړه، ترڅو دوی پوه شي چې ته په حقه پیغمبر یې چې د وحې په ذریعه معلومات درکول کېږي، هغه دا چې:

۱- هغه وخت ورپه یاد کړه چې کله موسی ﷺ خپلې مېرمنې سره د مدین د ښار څخه د مصر په لور روان وه، حال دا چې د یوه پلوه تکه توره شپه وه او ژمی وه چې سړوبنه زښته ډېره وه، او د بله پلوه دوی دواړو هغه لاره غلطه کړې وه کومه چې مصر ته غزېدلې وه او دوی دواړو غوښتل چې مصر ته پرې ځانونه ورسوي.

نو موسی ﷺ خپلې مېرمنې ته په لاندې ټکو کښې ډاډینه او مشورې ورکړې:

الف: زه هغه دی اور گورم چې بلېږي.

ب: تاسو همدلته تم شئ، زه همدغه اور ته ورځم.

ج: هلته به یا څوک موندل کړم او د لارې معلومات به ترې واخلم چې د مصر په طرف کومه لاره غزېدلې ده، او یا به ترې د کوم اوچوکي په څوکه کښې د اور شغله راوړم چې تاسو ورباندې دلته اور بل کړئ او خپل ځانونه ورباندې تاوده کړئ، او یا به دواړه مطلبه ترلاسه کړم.

۲- نو کله چې موسی ﷺ خپله مېرمن هلته منتظره کړه او پخپله د لیدلې شوې اور په خوا روان او ورسېد، نو هلته ورته داسې اواز وکړی شو چې:

الف: ای موسی! دغه رڼا چې تاته اور برېښي دا په حقیقت کښې اور نه دی چې سوزول کوي بلکې دایو الهی نور او رڼا ده، چې سراسري برکت دی. څوک چې د دغه اور (رڼا) په داخل کښې دی او څوک چې د دغه اور (رڼا) په شاوخوا کښې موجودیت لري هغه ټول برکتناک دي، چې خلکو ته به یې خیر

ورسېږي او د ضرر څخه به يې په امان کښې وي، ته هم په همدغې برکتناکه ډله کښې شامل يې.
ب: الله ﷻ ته د ټولو عيوبو او نواقصو څخه پاکي ده چې په عالمونو کښې د هېچا سره شفاف نه لري او نه په څه شي کښې حلول کوي، بلکې همدې ﷻ د ټولو عالمونو رب دی او ټول يې پيدا کړي دي، همدا خبره په ذهن کښې کلکه ونيسه او پوه شه چې:

ج: ای موسی! يقيناً شان دا دی چې همدا زه ارشاد کوونکی او خبرې کوونکی الله ﷻ یم، چې په هر کار کښې مې اراده نافذه ده او هيڅوک او هيڅ شی مې د ارادې په وړاندې خنډ نه شي راتګ کېدلی، او همدارنګه همدا زه د حکمت څښتن یم، هر يو کار مې د حکمت په بنياد صورت نيسي، دا چې زه اوس تاته مستقيماً ارشادات درکوم دا هم د حکمت غوښتنه ده.

د: ای موسی! زما د پلوه تاته د نبوت تاج درېه سر کړی شو او د دې دپاره چې ستا په نبوت باندې خلک باور وکړی شي، نو تاته به متعددي معجزې درکړم. د مثال په توګه: ته خو د خپل لاس همسا په ځمکه باندې وغورځوه.

ای پیغمبره! موسی ﷺ سمدستي خپله همسا په ځمکه باندې وغورځوله، نو ويې لېدله چې د هغې څخه لوی ښامار (اژدها) جوړه شوه او په خفاسته کښې دومره کړندې وه لکه چې نری مار په تېزۍ سره خوځېږي او خفلي.

کله چې موسی ﷺ ذکره شوې اژدها وليدله نو په داسې حال کښې ترې بېرته په شاتلونکي وه چې خپل مخ يې ترې واړاوه او بېرته ورباندې ورتاو نه شو. په عين وخت کښې مونږ موسی ﷺ ته توصيه وکړه چې:

ه: ای موسی! ډارېږه مه، يقيناً ته د پیغمبرانو د جملې څخه يو پیغمبر يې او پیغمبران خو په ټولو حالاتو کښې او په خاصه توګه زما په نزد (د مناجات په حال کښې) د هيڅ شي څخه نه ډارېږي، ځکه چې پیغمبرانو ته زما د پلوه هيڅ خطر نشته او همدوی زما د عذابونو څخه په امن کښې دي. و: زما په نږد د پیغمبرانو څخه په غیر نورو خلکو ته د عذاب خطر شته دی، نو دوی ته په کار دي چې زما څخه وډار شي، مګر هغه څوک چې ظلم (ګناه) وکړي او بيا خپله ګناه او بدې په نېکۍ او ښه حال باندې بدله کړي (توبه وباسي) نو يقيناً زه د هغه دپاره ښونکی او مهربان یم.

ز: ای موسی! ستا د معجزاتو دوهم مثال دا دی چې: ته دې خپل لاس په خپل ګرېوان کښې دننه کړه، نو په داسې حال کښې به تک سپين رابهر شي چې کوم عيب او مرض به ورپورې پيوستون ونه لري، او چې بيایې ورننېاسې او بېرته يې راوباسې نو سمدستي به خپل اصلي حال ته واوړي. موسی ﷺ خپله دغه معجزه هم په عملي شکل سره وليده.

ح: بيا مونږ موسی ﷺ ته ارشاد وکړ چې دغه دواړه معجزې په هغو نهو معجزو کښې شاملې دي په کومو باندې به چې ته د فرعونيانو په وړاندې په خپل رسالت او نبوت باندې استدلال کوي. ط: نو ای موسی! ته د دغو معجزو سره فرعون او د ده قوم ته لار شه او هغوی ته دعوت ورکړه چې د کفریاتو او فسق او فجور څخه لاس واخلي او د الله ﷻ بندګۍ او عبادت ته راتاو شي، ځکه

چې یقیناً دوی ټول فاسقان دي، او داسې قوم دی چې د الله ﷻ د اطاعت څخه وتلی دی.
۳- ای پیغمبره! هر کله چې موسی ﷺ زمونږ د ارشاداتو سره سم د داسې معجزاتو سره هغوی ته ورغی کومې چې بصیرت درلودونکې وې او خلکو ته یې دومره بصیرت ورکاوه چې د موسی ﷺ په رسالت او نبوت باندې باور وکړي، نو:
الف: د هر څه څخه وړاندې هغوی وویلې چې: دغه خوارق معجزات نه دي بلکې دا جادو دی او موسی ﷺ جادوگر دی.

ب: هغوی د معجزاتو څخه د ظلم او تکبر په وجه په داسې حال انکار وکړ چې په زړونو کې یې ورباندې باور درلوده چې دا جادو نه دی او رښتیا یې معجزې دي، خو قبولې یې نه کړې او خپلو کفریاتو ته یې ادامه ورکړه.

۴- نو ته وگوره چې د مفسدانو (فرعونیانو) عاقبت څنگه شو؟ ایا د قلم په بحیره کې د څرمې غرق نه شوه؟ نو په کار دي چې ستا د دعوتی امت کفار ترې عبرت واخلي او حق ته غاړې کېږدي.

توضیحات

۱- مونږ د الله ﷻ په توفیق د ﴿ إِذْ قَالَ مُوسَىٰ لَأَهْلِيَّ إِنِّي أَنتَ تَارًا ﴾ په اړه لاندې توضیحات لیکلي دي چې بیا لیکلو ته یې اړتیا نه گورو:

الف: د موسی ﷺ د مېرمنې څخه د تفخیم او تکریم په توګه په "اهل" سره تعبیر شوی دی او د جمعې ضمائر ورته راجع کړی شوي دي [طه: ۱۰] ایت.

ب: د "تار" کلمه په څلورو معناوو باندې دلالت کوي، یا په بل عبارت: اور په څلور ډوله دی، او دلته څلورم ډول اور مراد دی چې رڼا لري او حرارت نه لري، څه لرې نه ده چې مونږ ترې په نور سره تعبیر وکړو [طه: ۱۲] ایت.

د درېوو لغاتو معناوې

۲- په ﴿ أَوْ أَتِيَكُمْ بِسَحَابٍ مِّمَّنْ لَّعَلَّكُمْ تَصْطَلُونَ ﴾ کې د لاندې لفظونو معناوې ولولئ:

الف: "سحاب" هغې شغلې ته ویل کېږي، کومه چې د بل کړی شوې اور څخه پورته کېږي^(۱).

ب: "مِمن" د غټ اور د هغې کوچنۍ برخې څخه عبارت دی چې بل ځای ته انتقال او هلته ترې اور بل کړی شي^(۲)، خو په دې مقام کې د "سحاب" دپاره صفت واقع شوی دی، چې په "مَقْبُوس" سره ترې تعبیر کېږي^(۳) او د اخستلي شوي معنی ورکوي.

ج: د ﴿ تَصْطَلُونَ ﴾ کلمه په اصل کې "تَصَلُّونَ" ده چې د "ط" توری پکې د "ت" څخه بدل

(۱) مفردات الراغب ص ۲۷۴

(۲) لسان العرب ج ۶ ص ۱۶۷

(۳) تفسیر ابی السعود ج ۶ ص ۲۷۲

راغلی دی، او د مجردو مصدر یې 'ضَلَّی' - لکه 'ضَرَبُ' - دی، 'ضَلَّی' د یو شي کباب کولو او په اړه کښې د سوزولو دپاره غورخولو ته وضعه شوی دی، خو کله چې د افتعال تر باب لاندې واقع شي - لکه چې دلته واقع شوی دی - نو بیا ترې د تودېدلو معنی اخستله کېږي^(۱).

نو د معنی حاصل یې داسې راخېژي چې: تاسو زما تر بهرته راستنېدلو پورې دلته تم شي او ما پسې مه راځئ، زه به د دغه اړخه تاسو ته د لارې خبر راوړم که هلته څوک وه او لاره ورته معلومه وه، او یا به ترې اخستله شوې شغله راوړم، شاید تاسو ترې دلته اړ بل کړئ او خپل خانونه ورباندې تاوده کړئ.

هېر مونه شي

۳- هېر مونه شي چې د دې ټکړې ﴿أَنْ بُورِكَ مَنْ فِي النَّارِ وَمَنْ حَوْلَهَا﴾ په تفسیر کښې علماوو کرامو ښه اوږد بحث کړی دی^(۲)، که څوک یې د لوستلو شوق لري نو هملته دې مراجعه وکړي. خو کوم تفسیر چې مونږ ته بهتر برېښېدلی دی هغه په لاندې نکاتو باندې ولاړ دی:

الف: د عبدالله بن عباس رضي الله عنه (رئيس المفسرين) څخه روایت دی چې: «كَانَتْ تِلْكَ النَّارُ نُورًا»^(۳) یعنې دغه اړ په حقیقت کښې سوزوونکی اړ نه وه، بلکې هغه یو نور (رڼا) وه چې موسی عليه السلام ورباندې د اړ گومان کړی وه.

ب: که څه هم اکثره مفسرین کرام وايي^(۴) چې د ﴿مَنْ فِي النَّارِ﴾ څخه پرېستې مطلب دي چې دغه بابرکته مقام ته رابښکته شوې وي، او د ﴿وَمَنْ حَوْلَهَا﴾ څخه یوازې موسی عليه السلام مطلب دی، مگر مونږ ته داسې برېښي - والله أَعْلَمُ - چې د ﴿وَمَنْ حَوْلَهَا﴾ کلمات به د موسی عليه السلام څخه علاوه هغو پرېستو ته هم شامل وي په کومو باندې چې د نور څخه بهر منطقه مالا مال ډگه وه، زمونږ په نزد د دغو کلماتو څخه د پرېستو دېروالی څرگندېږي.

ج: مونږ ځکه د اکثره علماوو قول ته ترجیح ور نه کړه چې زمونږ په نزد ذکر شوی نور هغه نور نه وه کوم ته چې نبي کریم صلی الله علیه و آله اشاره کړې ده چې: «جَبَابَةُ النُّورِ»^(۵) یعنې د الله تعالى د دیدار حاجب (مانع) نور دی نو ځکه یې په دنیا کښې د مخلوق سره د لیدلو توان نشته.

که بالفرض ذکر شوی نور همدغه نور وی نو د یو پلوه به هلته پرېستو شتون نه وی درلودلی چې همدغه حجاب به یې مانع گرځیدلی وي، او د بله پلوه به موسی عليه السلام هم بې هوښه شوی وي لکه چې الله تعالى فرمایي: ﴿فَلَمَّا تَجَلَّى رَبُّهُ لِلْجَبَلِ جَعَلَهُ دَكًّا وَخَرَّ مُوسَى صَعِقًا﴾ [الأعراف: ۱۴۳] یعنې: نو هرکله چې د موسی عليه السلام رب تعالى (د رب لپاره څه نو) غره ته ورڅرگند شو نو غر یې هوار کړ او موسی عليه السلام

(۱) القاموس المحيط ج ۲ ص ۸۴۷

(۲) تفسیر الطبري ج ۱۹ ص ۱۳۲: المحرر الوجيز ج ۱۲ ص ۹۲: التفسير الكبير ج ۲۴ ص ۱۸۲

(۳) الدر المنثور ج ۶ ص ۳۴۱

(۴) تفسیر البغوي ج ۲ ص ۴۰۶

(۵) صحيح مسلم ج ۱ ص ۹۹

په ځمکه باندې، بې هوښه (بې خوده) پرېوت.

عبد الله بن عباس رضی الله عنهما د ﴿ فَلَمَّا تَجَلَّىٰ رَبُّهُ لِلْجَبَلِ ﴾ تفسیر په «ظَهَرَ نُورُ رَبِّهِ لِلْجَبَلِ»^(۱) سره کړی دی، یعنې: نو کله چې غره ته د موسی ﷺ د رب ﷻ څخه نور ورڅرگند شو. بلکې ذکر شوی نور هلته د دې دپاره خلق کړی شوی وه چې موسی ﷺ د خپل اهل څخه جدا او د الله ﷻ په مناجات باندې مشرف شي، او د نبوت منصب ترلاسه کړي.

نو د معنی حاصل به یې داسې راوڅیږي چې: ای موسی! په کومه سیمه کښې چې ته فعلاً قرار لرې دا یوه مبارکه سیمه ده او د رحمت په پرېستو باندې ډکه ده، چې څوک د نور په داخل کښې دي او څوک ترې بهر په شاوخوا کښې موجودیت لري، نو تاته نبوت درکړی شو او ته هم مبارک وگرځېدلې چې ډېر خلک به ستا په ذریعه په ایمان باندې مشرف شي.

ای موسی! د دغه نور چې تا ورباندې د اور گومان کاوه څخه خوتا د لږ گټې تمه درلوده چې یا به ورباندې هغه ورکه شوې لاره موندل کړي کومه چې مصر ته غزېدلې ده، یا به ورباندې د خپل اهل د سروېښې مخنیوی وکړي او څه گټه به درته ورسوي، خو دا دی ته به اوس یوازې خپل اهل ته نه بلکې ټولو خلکو ته داسې گټه ورسوي چې د دوزخ د گرمۍ څخه به نجات ورکړي، او داسې لاره به ورته په گوته کړي کومه چې سمه سیده جنت ته غزېدلېده.

موسی ﷺ ډېر سخت وډار شو

۴- د ﴿ وَلِیٰ مُذِبِرًا وَلَمْ یُعَقِّبْ ﴾ څخه داسې معلومیږي چې کله د همسا څخه په قدرتي توګه تېزه اژدها جوړه شوه نو موسی ﷺ ترې د بشریت د کبله ډېر سخت وډار شو، لکه چې ذکرې شوې کلمې ورباندې په لاندې ډول دلالت کوي:

الف: ﴿ وَلِیٰ ﴾ یعنې: موسی ﷺ سمدستي د اژدها د لیدلو څخه مخ واپراوه.

ب: ﴿ مُذِبِرًا ﴾ یعنې: په داسې حال کښې یې ترې اعراض وکړ چې بېرته ستون شو او د تېښتې لاره یې خپله کړه.

ج: ﴿ وَلَمْ یُعَقِّبْ ﴾ یعنې: د شا گرځولو څخه وروسته نه بېرته بنارمار ته ورستون شو او نه یې ورته سترګې وړ وړولې چې یو ځل بیا ورته وګوري^(۲).

دا منقطعه استثناء ده

۵- که څه هم د ﴿ إِلَّا مَن ظَلَمَ ثُمَّ بَدَّلَ حُسْنًا بَعْدَ سُوءٍ فَإِنِّي غَفُورٌ رَّحِيمٌ ﴾ په استثناء کښې مفسرینو کرامو ډېر اوږد بحث کړی دی^(۳) که څوک یې د لوستلو شوق لري نو هلته دې مراجعه وکړي، مګر

(۱) تفسیر البغوي ج ۲ ص ۱۹۷

(۲) لسان العرب ج ۱ ص ۵۱۹: مفردات الراغب ص ۲۵۲

(۳) تفسیر ابن السموذ ج ۶ ص ۲۷۵: تفسیر الطبري ج ۱۹ ص ۱۳۶: تفسیر القرطبي ج ۱۳ ص ۱۶۱: روح المعاني ج ۱۹ ص ۱۶۵: البحر المحیط ج ۸ ص ۲۱۴

مونږ ته بهتره برهڻي چې دغه استثناء به منقطعه وي، ځکه چې د ﴿الْمُزْسَلُونَ﴾ کلمه (چې په دې مقام کې مستثنی منه واقع شوې ده) د ﴿مَنْ ظَلَمَ﴾ ته نه شي شاملېدلی ترڅو ترې په "إِلَّا" سره اخراج شي او د متصلې استثناء تعريف ورباندې صدق موندنه کړي.

سوال جواب

۶_ که څوک وايي چې: په منقطعه استثناء کېنې خو د "إِلَّا" توري د "لکين" معنی ورکوي چې د استدراک دپاره دی، یا په بل عبارت: په "لکين" سره خو هغه توهم د منځه وړل کېږي کوم چې د وړاندېني کلام څخه د چا ذهن ته ورځي^(۱)، نو پوښتنه دا ده چې په دې مقام کېنې ذکر شوی توهم څه شی دی؟ مونږ وايو: چې کله الله ﷻ په وړاندېني کلام کېنې ټول پیغمبران د خوف او ډار څخه بچ وبلل نو څه لرې نه ده چې د چا توهم (خیال) ته ورشي چې د پیغمبرانو امتیان به هم د خوف او ډار څخه بچ وي، نو الله ﷻ دغه توهم په ﴿إِلَّا مَنْ ظَلَمَ﴾ سره پورته کړ. نو حاصل یې داسې راخبري چې: ای موسی! زما په نزد ټول پیغمبران د څرمې نه ډارېږي چې زه به ورباندې عذاب ورنازل کړم، نو ته هم زما په نزد مه ډارېږه چې بنامار به درباندې مسلط کړم، اما د پیغمبرانو څخه په غیر نور خلک هم د خوف څخه بچ کېدلی شي خو چې د ظلم او گناه څخه وروسته نیکی وکړي او توبه وباسي، نو په دغه صورت کېنې زه غفور او رحیم یم، نو څه لرې نه ده چې مغفرت ورته وکړم او د خوف څخه امان ورکړم.

یوه پوښتنه او د هغې جواب

۷_ که څوک وايي چې په ﴿وَجَحَدُوا بِهَا وَاسْتَيْقَنَتْهَا أَنْفُسُهُمْ ظُلْمًا وَعُلُوًّا﴾ کېنې د "جَحَدُوا" کلمه د "جُحُود" څخه اشتقاقه شوې ده چې د انکار معنی ورکوي، او د "اسْتَيْقَنَتْهَا" کلمې د "اسْتَيْقَان" څخه اشتقاق موندلی دی چې په کلک یقین باندې دلالت کوي؛ نو پوښتنه دا ده چې: ایا دا ممکنه ده چې فرعونيانو دې په یوه حال کېنې په معجزاتو باندې هم یقین کړی وی او هم دې ترې منکران شوي وي؟ ایا په یوه زړه کېنې دوه متضاد صفتونه تحقق موندلی شي؟

مونږ وايو چې د همدغه سوال په ارتباط د الله ﷻ په توفیق د [الإسراء: ۲۰-۱۰] او [الشعراء: ۲۳] ایتونو لاندې څه وضاحتونه تېر شوي دي خو په دې مقام کېنې ورباندې لاندې وضاحت وراضافه کوو چې: د یقین سره د هغه انکار جمعه کېدل څه محال او غیر ممکن کار نه دی کوم چې په عناد او تکبر باندې ولاړ وي، او د فرعونيانو انکار د همدې قبیلې څخه وه د همدې کبله الله ﷻ په ﴿ظُلْمًا وَعُلُوًّا﴾ سره مقید کړی دی.

نو د معنی حاصل یې داسې راخبري چې: فرعونيان د معجزو څخه واقعا منکران نه وه بلکې د عناد او تکبر د کبله یې ترې انکار کاوه، او د الله ﷻ په نزد هغه یقین د اعتبار وړ دی او ایمان

(۱) شرح ملا جامي فی النحر ص ۲۵۴

گنلی کهری چې د هر ډول انکار څخه پاک وي او د ایمان ضد (انکار) ورسره ملگری نه وي، که څه هم نکبري او عنادي انکار وي.

په دې جواب باندې علاوه په عین موضوع کښې ځینو مفسرینو کرامو څه نور تحقیق هم کړی دی^(۱) که څوک یې د لوستولو شوق لري نو هملته دې مراجعه وکړي.

﴿وَلَقَدْ آتَيْنَا دَاوُدَ وَسُلَيْمَانَ عِلْمًا وَقَالَا الْحَمْدُ لِلَّهِ الَّذِي فَضَّلَنَا عَلَى كَثِيرٍ مِّنْ عِبَادِهِ الْمُؤْمِنِينَ﴾ ۱۵ وَوَرِثَ سُلَيْمَانُ دَاوُدَ وَقَالَ يَتَأْتِيهَا النَّاسُ عُلْمَنَا مَنْطِقَ الطَّيْرِ وَأُوتَيْنَا مِنْ كُلِّ شَيْءٍ إِنَّ هَذَا لَهُوَ الْفَضْلُ الْمُبِينُ ۱۶ وَحُشِرَ لِسُلَيْمَانَ جُنُودُهُ مِنَ الْجِنِّ وَالْإِنسِ وَالطَّيْرِ فَهُمْ يُوزَعُونَ ۱۷ حَتَّىٰ إِذَا أَتَوْا عَلَىٰ وَادِ النَّمْلِ قَالَتْ نَمْلَةٌ يَتَأْتِيهَا النَّمْلُ أَخْلُوا مَسْكَنَكُمْ لَا تَحْطِمَنَّكُمْ سُلَيْمَانُ وَجُنُودُهُ، وَهُمْ لَا يَشْعُرُونَ ۱۸ فَتَبَسَّمَ ضَاحِكًا مِّن قَوْلِهَا وَقَالَ رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَٰلِدَيَّ وَأَنْ أَعْمَلَ صَالِحًا تَرْضَاهُ وَأَدْخِلْنِي بِرَحْمَتِكَ فِي عِبَادِكَ الصَّالِحِينَ ۱۹

[۱۵] او بې شکه مونږ داود عليه السلام او سليمان عليه السلام (دواړو ته علم ورکړی وه، او دوی دواړو وويلې چې: ټولې ستاينې هغه الله تعالی لره دي چې مونږ یې د خپلو مومنانو بندگانو څخه په ډېرو باندې بهتر ګرځولي یاستو.

[۱۶] او (په علم او نبوت کښې) سليمان عليه السلام د (خپل پلار داود عليه السلام وارث (قائم مقام) شو، او سليمان عليه السلام (خلک مخاطب کړه او ورته یې) وويلې چې: ای خلکو! مونږ ته د مرغانو وينا راښودلې شوې ده او مونږ ته د هر (ضروري) شي څخه (غټه برخه) راګرځې شوې ده، يقيناً چې دغه (احسان) هرومرو همدا څرګند فضل دی (چې مونږ ته پرې امتياز راګرځې شوی دی).

[۱۷] او سليمان عليه السلام ته د پيريانو او انسانانو او (هم) د مرغانو څخه خپل (تشکیل شوی) لښکر ورنول کړی شو (او د تيارسي په حال ودرېد)، نو دوی (د خوږېدلې او بې نظميو څخه) را ايسارول کېده.

[۱۸] آن تردې چې دوی (سليمان عليه السلام او د ده لښکر) په واد النمل (د مېړتنو په خوږ) باندې ورغله (ورنژدې شوه) نو يوه مېړي (يا يوې مېړې) وويلې چې: ای مېړتنو! تاسو (ټول) د خپلو اوسېداني ځايونو ته ننوځئ چې هرومرو سليمان عليه السلام او د ده لښکر مو په داسې حال کښې مات (جيت پيټ) نه کړي چې دوی به (په تاسو باندې) شعور نه لري (درباندې به خبر نه وي).

[۱۹] نو سلیمان ﷺ د هغې د وینا (د اورېدلو) څخه په داسې حال کې چې مسکې شو چې (د خپل رب ﷻ په نعمتونو باندې) خندېدونکې وه (خوشالي کوونکې وه).
 او (بیا یې) وویلې چې: ای زما ربه! ماته (د نېکۍ) الهام وکړه (او د بدو څخه مې را ایسار کړه) چې (ترڅو) زه ستا د هغو نعمتونو شکر وباسم کوم چې تا په ما باندې او زما په مور او پلار (داود ﷺ) باندې (انعام) کړی دی، او چې (ترڅو) زه (ستا په توفیق سره) داسې صالح عمل وکړم چې نه یې خوښوي (او نه ورباندې راضي کېږي)، او (ای زما ربه!) ما د خپل رحمت په سبب د خپلو صالحو بندګانو په ډله کې دې داخل کړه (کوم چې ته یې جنت ته تېاسې).

ارتباط او د مطلب خلاصه

په وړاندېنيو ایتونو کې د هغو نعمتونو ذکر شوی وه کوم چې موسیٰ ﷺ ته ورکړی شوي وه، او په دې ایتونو کې داود ﷺ او سلیمان ﷺ ته د ورکړې شوو نعمتونو ذکر کېږي خو د سلیمان ﷺ په حالاتو زیاته رڼا اچولې شوې ده چې څومره علمي پانګه ورکړه شوې وه او هغه ورباندې څومره شکر گزار وه. نو حاصل یې داسې راڅیږي:

ای پیغمبره! په خپل امت باندې د داود ﷺ او سلیمان ﷺ څه حالات قرائت کړه ترڅو ستا د نبوت د اثبات دپاره څرګند دلیل جوړ شي، هغه دا چې:

- ۱- مونږ داود ﷺ او د ده زوی سلیمان ﷺ ته امتیازي علوم ورکړي وه، نو دوی دواړه شکرگزاران بندګان وه او دواړو به وویلې چې: ټولې ستاینې او ثناګانې هغه اقدس ذات ﷻ پورې مختصې دي چې مونږ ته یې د علومو په نسبت په خپلو ډېرو موټنانو بندګانو باندې بهتري راپېژړو کړې ده او ورباندې ممتاز یې ګرځولي یاستو.
- ۲- لکه څنګه چې هغوی دواړو ته امتیازي علوم ورکړي شوي وه همدارنګه دواړه په نبوت باندې سرلوري کړي شوي هم وه، نو د داود ﷺ څخه وروسته د نبوت په منصب کې سلیمان ﷺ د خپل پلار (داود ﷺ) په مقام کې ودرېد او هغه ﷺ علمي وارث وګرځېد.
- ۳- سلیمان ﷺ خلکو ته دعوت ورکړ چې په شریعت باندې منګولې ښځې کړي، او د خپل نبوت د اثبات دپاره یې د هغوی توجه لاندې ټکو ته واړوله:

الف: ای خلکو! مونږ ته د الله ﷻ د پلوه د مرغانو خبرې رابښودلې شوې دي، دا ستاسو دپاره ډېره لویه معجزه ده چې زه په حقه پیغمبر یم، که نه نو مونږ به د هغوی په چنهار باندې نه وی پوه شوي چې دوی څه وايي.

ب: په دې باندې علاوه مونږ ته د هغو ټولو شیانو څخه ښه غټه برخه راکړه شوې ده، کوم چې د یوه پاچا او سیاستمدار سره مناسبه وي، یا په بل عبارت: مونږ ته په نبوت باندې برسېره حکومت او پاچاهي هم راکړه شوې ده.

ج: یقیناً دغه ذکر شوي شیان بالکل څرګند فضل دی چې مونږ ته د الله ﷻ د پلوه راعنايت

شوي دي، مونږ د دغو نعمتونو شكریه کوو، نو تاسو یې هم باید شكریه وکړئ او په الهی شریعت باندې کلک شی.

۴- ای پیغمبره! په خپل امت باندې د سلیمان ﷺ یوه قیصه ولوله چې د ده ﷺ فضائل او علمی بهتري پکښې انځور شوی دی هغه دا چې:

الف: یو ځل سلیمان ﷺ خپلو لښکرو ته د تیارشۍ امر صادر کړ چې د سفر اراده یې درلوده. ب: نو سمدستي ورته ښه غټ لښکر تیار شو چې د پیریانو او انسانانو او هم د مرغانو څخه یې تشکیل موندلی وه، خو د دې سره سره چې دغه غټ لښکر د مختلفو اجناسو څخه تشکیل شوی وه، حرکت یې ډېر منظم او د ادارې لاندې وه، نه یې په پیل کښې بې نظمۍ واقع کېدلې شوې او نه په اخر کښې.

ج: سلیمان ﷺ د خپل سمبال کړي شوي لښکر سره حرکت وکړ او ټول د باد په چلښت سره د ځمکې څخه پورته شوه او والوتل، آن تر دې چې د میرتنو په یوه جاله باندې ورغله. نو:

د: نو د میرتنو مشر په خپلو اتباعو باندې غږ وکړ چې: ای میرتنو! تاسو ټول خپلو کورونو او د اوسېداني ځایونو ته ننوځئ او یو هم دباندې پاتې نه شی، او دا ځکه چې سلیمان ﷺ د یوه عظیم الشان لښکر سره زمونږ د جالې په لور په حرکت دی، هسې نه چې په همدې ځای کښې رانیځته شي او دمه وکړي، او تاسو چیت پیت کړي نو زه درته توصیه کوم چې هرومرو او ضرور دې سلیمان ﷺ او د ده لښکر په داسې حال کښې تاسو د پښو لاندې میده میده نه کړي چې دوی در باندې خبر او پوه نه وي چې دلته لا ستاسو جاله ده.

ه: نو کله چې سلیمان ﷺ د میرتنو د مشر ذکره شوې توصیه واورېده نو مسکي شو او په خداخدا کښې یې ویلې چې:

اول: ای زما ربه! زما همت پیاوړی کړې او افکار مې د تشتت څخه وساتي، ترڅو د هغو نعمتونو شكریه وکړم کوم چې تا په ما باندې نازل کړي دي او زما په مور او پلار باندې دې راوړولي دي. دوهم: او همدارنگه ماته د دې توان را کړې چې زه داسې صالح عملونه وکړم کوم چې ته خوښوي او ته ورباندې راضي کېږي.

درېم: ای زما ربه! ما په خپل رحمت سره د قیامت په ورځ د خپلو صالحو بندګانو په ټولګي کښې شامل کړې.

توضیحات

۱- په ﴿وَلَقَدْ آتَيْنَا دَاوُدَ وَسُلَيْمَانَ عِلْمًا﴾ کښې د "عِلْم" کلمه مطلقه ده، الله ﷻ ډېر ښه پوهېږي چې دوی دواړو ته به یې کوم-کوم علوم وربښودلي وه، خو د داود ﷺ د علم یوه مثال ته په بل ایت کښې اشاره شوې ده چې: ﴿وَعَلَّمْنَاهُ صَنْعَةَ لَبُوسٍ لَّكُمْ لِيُخْصِنَكُمْ مِنْ بَأْسِكُمْ﴾ [الانبیاء: ۸۰] یعنې او مونږ داود ﷺ ته ستاسو دپاره د زغرو د جوړولو صنعت وربښودلی وه، د دې دپاره

چې تاسو د خپلو جنگونو له ضرره بچ کړي.
اما د سلیمان ﷺ د علم یو مثال خو په راتلونکي ایت کښې راروان دی چې: ﴿عَلَّمَنَا مَنطِقَ الطَّيْرِ﴾
یعنې مونږ ته د مرغانو اوازونه (خبرې) بنودلې شوې دي.

د ایت شریف ارشاد

۲- په ﴿الَّذِي فَضَّلْنَا عَلَىٰ كَثِيرٍ مِّنْ عِبَادِهِ الْمُؤْمِنِينَ﴾ کښې الله ﷻ د دې اُمت علماوو کرامونه ارشاد کړي دی چې په خپلو ورکړي شوو علومو باندې شکريه وکړي او تواضع ورسره ملگرې کړي. لکه څنگه چې سلیمان ﷺ د تواضع په توګه اشاره وکړه چې په علومو کښې زما څخه لوړ رتبه مومنان هم شته دي، هسې نه چې زه په ټولو کښې اول نمره یم.

سوال جواب

۳- که څوک وايي چې: په ﴿وَوَرِثَ سُلَيْمَنُ دَاوُدَ﴾ کښې یوازې سلیمان ﷺ د داود ﷺ وارث ګڼلی شوی دی، حال دا چې داود ﷺ خو سل (۱۰۰) مېرمنې درلودې^(۱)، نو پوښتنه دا ده چې ایا نور وارثان یې نه درلوده؟

مونږ وايو چې: داود ﷺ نور وارثان درلوده حتی چې د سلیمان ﷺ په شمول ترې نولس (۱۹) زامن پاتې وه^(۲)، مګر په دې مقام کښې د "وراثه" څخه مالي وراثت مطلب نه دی ځکه چې د پیغمبرانو په مال کښې د مرګ څخه وروسته ټول امتیان اشتراک لري، لکه چې تحقیق یې د [مریم: ۶] ایت لاندې تېر شوي دي والحمد لله ﷻ، بلکې دلته په خلافت او نبوت کښې وراثت مطلب دی. نو د معنی حاصل یې داسې راخېژي چې: داود ﷺ د خپل خلافت او نیابت دپاره سلیمان ﷺ وټاکه چې عمر یې ايله دولس یا ديارلس کاله وه^(۳) چې بیا وروسته ورته الله ﷻ نبوت هم ورکړ نو په نبوت او خلافت دواړو کښې د خپل پلار (داود ﷺ) په ځای باندې ودرېد او قائم مقام یې جوړ شو.

خو پوښتنې او د هغو جوابونه

۴- په ﴿وَقَالَ يٰٓأَيُّهَا النَّاسُ عَلَّمَنَا مَنطِقَ الطَّيْرِ وَأَوْتَيْنَا مِنْ كُلِّ شَيْءٍ﴾ کښې د سړي په ذهن کښې لاندې پوښتنې ګرځي راګرځي:

الف: ایا په "عَلَّمَنَا، أَوْتَيْنَا" کښې د "نا، تا" ضمیرونه د داود ﷺ او سلیمان ﷺ (دواړو) څخه عبارت دي لکه چې لږ وړاندې په ﴿فَضَّلْنَا﴾ کښې د "تا" ضمیر د دواړو څخه عبارت وه؟ یا په بل عبارت: ایا داود ﷺ ته هم د مرغانو خبرې وربنودلې شوې وې؟

مونږ وايو چې: د ﴿فَضَّلْنَا﴾ کلمه د "قالا" دپاره مقوله ده، یعنې داود ﷺ او سلیمان ﷺ دواړو

(۱) تفسیر ابن کثیر ج ۲ ص ۲۵۸

(۲) تفسیر ابن السموذ ج ۶ ص ۲۷۶

(۳) تفسیر روح المعاني ج ۱۹ ص ۱۷۰

ویلې چې: ټول حمدونه هغه اقدس ذات ﷻ پورې مختص دي چې مونږ ته یې په ډېرو مؤمنانو باندې بهرني راکړې ده.

او د «عَلَيْهَا، أَوْيْنَا» دواړه کلمې د «قَالَ» دپاره مقولې دي چې یوازې د سلیمان ﷻ څخه حکایت دي، نو ظاهره دا ده چې داود ﷻ ته به د مرغانو په خبرو باندې پوهه نه وه ورنښودلې شوې، مګر کله به یې چې ذکر کاوه نو مرغانو به ورسره بدرګه کاوه، الله ﷻ فرمایي چې: ﴿وَالطَّيْرُ مَحْشُورَةٌ﴾ [ص: ۱۹] یعنې: او مونږ داود ﷻ ته مرغان په داسې حال کېنې تابع ګرځولي وه چې هغه ته به (د ذکر کولو په وخت کېنې) ورغونډه کړی شوي وه.

په دې باندې علاوه، متبادره دا ده چې سلیمان ﷻ به خلکو ته ذکر شوې خطابه د خپل پلار د مړینې څخه وروسته ورکړې وي چې نیابت یې اشغال کړی وه او د نبوت تاج ورپه سر کړی شوی وه، نو په خطابه کېنې به یې یوازې د خپل ځان د حالاتو بیان مراد وه او بس.

ب: که څوک وایي چې د ذکر شوي جواب غوښتنه دا ده: چې سلیمان ﷻ د خپل ځان څخه د «ثَا، نَا» په عوض په «ثِي، نِي» سره تعبیر کړی وی، چې په انفراد (یو کس) باندې دلالت کوي؟ مونږ وایو چې:

اول: د مرغانو په خبرو باندې په پوهېدلو کېنې د سلیمان ﷻ اُمت هم بې برخې نه وه، چې د همدې ﷻ د پلوه به ورته ترجماني کېدلې.

دوهم: د پیغمبر فضائل د اُمت د فضائلو څخه هم استازیتوب کوي، د همدې کبله مونږ د «خَيْرُ الْأُمَّةِ» لقب ګټلی دی، نبی کریم ﷺ فرمایلي دي چې: «إِنَّكُمْ وَلِقِيتُمْ سَبْعِينَ أُمَّةً أَنْتُمْ خَيْرُهَا وَأَكْرَمُهَا عَلَى اللَّهِ»^(۱) یعنې ای زما اُمته! یقیناً تاسو او یا اُمته پوره کړي دي (ستاسو څخه وړاندې ډېر اُمتونه تېر شوي دي) چې تاسو د ټولو بهتر اُمت یاست او په الله ﷻ باندې د زیات عزت او کرامت درلودونکی اُمت یاست. درېم: که څه هم د مفرد څخه په جمعه سره تعبیر کول د تعظیم دپاره صورت نیسي د همدې کبله الله ﷻ فرمایي چې: ﴿وَنَحْنُ أَقْرَبُ إِلَيْهِ مِنْ حَبْلِ الْآرِيدِ﴾ [ق: ۱۶] یعنې او مونږ انسان ته د ده د څارګونو څخه (په علم او قدرت سره) ډېر زیات نژدې یاستو؛ مګر کله-کله د تواضع په غرض هم تحقق مومي، لکه چې زموږ هر یو کس د انفراد په حال کېنې هم وایي چې: «اهْدِنَا الصِّرَاطَ الْمُسْتَقِيمَ» یعنې ای الله! مونږ ته (ما ته) سمه لاره راوښايې.

د سلیمان ﷻ د راحکایت شوو اقوالو څخه معلومېږي چې هغه ﷻ د خپل ځان څخه د «ثَا، نَا» په تعبیر کېنې تواضع مطلب وه. همدا مطلب په ذکره شوي مجموعه کېنې د [۱۶] ایت څخه څرګندېږي. د همدې کبله مونږ (د کتاب مؤلف) د سلیمان ﷻ په څېر د خپل ځان څخه په «مونږ» سره د تواضع په غرض تعبیر کوو، بالفرض که په «زه» سره ترې تعبیر وکړو نو ځینې کسان (خصوصاً عنادیان) به ترې د تکبر معنی واخلي، العیاذ بالله ﷻ منه.

(۱) سنن ابن ماجه ص ۲۱۷؛ مسند احمد بن حنبل ج ۷ ص ۲۳۷

ج: ایا سلیمان ﷺ ته د مرغانو (الوتونکو ساکبنانو) څخه په غیر د نورو ساکبنانو خبرې هم وربښودلې شوې وې او که څنگه؟

مونږ وایو چې: راتلونکي ایتونه دلالت کوي چې سلیمان ﷺ د مېړتنو په خبرو باندې پوهېده، حال دا چې مېړتانه په الوتونکو ساکبنانو کښې شامل نه دي. که څه هم مېړتانه کله-کله په عارضې توګه وژرې درلودلې شي خو په دغه وخت کښې ورته بیا مېړتانه نه ویل کېږي. نو څه لرې نه ده چې د الوتونکو څخه په غیر د نورو ساکبنانو په خبرو باندې هم پوهېده. د: ایا سلیمان ﷺ ته د ټولو مرغانو په خبرو باندې پوهه ورکړه شوې وه؟

مونږ وایو چې: ظاهره دا ده چې پوهې یې د یوې نوعې پورې اختصاص نه درلود بلکې د هرې نوعې مرغانو خبرې وربښولې شوې وې. د همدې کبله ځینو علماوو کرامو په یوه اوږده حدیث کښې د مختلفو مرغانو خبرې د سلیمان ﷺ د مبارکې خولې څخه راحکایت کړې دي، چې فلانکې مرغی داسې وایي او فلانکې هغسې وایي^(۱)، که څوک یې د لوستلو شوق لري نو هملته دې مراجعه وکړي. ه: ایا سلیمان ﷺ ته هر شی ورکړی شوی وه چې په ﴿وَأُتِينَا مِنْ كُلِّ شَيْءٍ﴾ کښې ورباندې د ﴿كُلِّ﴾ کلمه دلالت کوي چې د احاطې او استغراق دپاره وضعه شوې ده؟

مونږ وایو چې: ذکره شوې کلمه د مجاز یا کنایې په توګه د کثرت او ډیروالي دپاره هم استعمال کېږي که څه هم ټول افراد پکښې نه وي احاطه شوي، او په دې مقام کښې همدغه استعمال مراد دی^(۲)، نو حاصل یې داسې کېږي چې: او مونږ ته هغه ټول شیان په کثرت سره راکړی شوي دي کومو ته چې یو پاچا اړتیا لري^(۳)، یا په بل عبارت: زمونږ اړتیاوې پوره کړې شوي دي.

وَزَعٌ څه معنی؟

و: په ﴿فَهُمْ يُوزَعُونَ﴾ کښې د ﴿يُوزَعُونَ﴾ کلمه د «وَزَعٌ»_ لکه «ضَرْبٌ»_ څخه اشتقاقه شوې ده، «وَزَعٌ» خو اصلاً منعه کولو ته ویل کېږي^(۴). خو د لښکر اداره او تنظیم هم په همدې نامه باندې یادېږي، نو حاصل یې داسې راخېژي چې: د سلیمان ﷺ لښکر د دې سره سره چې د متضادو افرادو څخه یې تشکیل مونده کاوه_ لکه پیریان، بنیادمان او مرغان_ خو په عین حال کښې د کامل تنظیم لاندې وه، چې نه څوک وړاندې کېدلو ته پرېښودل کېده او نه څوک وروسته پاتې کېدلی شو بلکې په منظمه توګه به یې حرکت کاوه.

لښکرکشي د څه دپاره؟

ع_ ځینو مفسرینو کرامو لیکلي دي چې: سلیمان ﷺ دغه لښکرکشي یا «سوق الجیشي»^(۵)

(۱) تفسیر القرطبي ج ۱۲ ص ۱۶۵: تفسیر البغوي ج ۲ ص ۴۰۹

(۲) روح المعاني ج ۱۹ ص ۱۷۲

(۳) تفسیر ابن کثیر ج ۲ ص ۳۵۸

(۴) مفردات الراغب ص ۵۵۸: لسان العرب ج ۸ ص ۳۹۰

جہاد دپارہ کړې وه^۱ ترڅو هغه خلک ایل کړي کوم چې ده ﷺ ته غاړه ایښودونکي نه وه؛ نه یې ورته د پاچا په حیث او نه د یوه پیغمبر په حیث اطاعت کاوه. که څوک غواړي چې د ذکر شوي لښکر عظمت او شہامت او هم دا چې څومره مجهز وه ولولي، نو ځینو اوږدو کتابونو^۲ ته دې مراجعه وکړي.

خو د پام وړ ټکي

۷- په ﴿ حَتَّىٰ إِذَا أَتَوْا عَلَىٰ وَادِ النَّعْلِ ﴾ الآية، کښې لاندې ټکو ته توجه په کار ده:

الف: په ﴿ وَادِ النَّعْلِ ﴾ کښې د "وادي" کلمه د دوه وو غرونو منځ ته او یا هغه ځای ته وضعه شوې ده په کوم کښې چې اوبه بهېږي^۳، چې په پښتو کښې ورته خوږ وايي. په دې مقام کښې د ﴿ وَادِ النَّعْلِ ﴾ څخه په شام یا طائف کښې یوه سیمه مراده ده چې میرپتانه پکښې زښت ډېر وه^۴، په اصطلاح د میرپتنو جاله وه.

ب: که څوک وايي چې: په ﴿ قَالَتْ نَعْلَةٌ ﴾ کښې د ﴿ نَعْلَةٌ ﴾ کلمې د "توری" د تانیث دپاره دی که د وحدت دپاره؟ یا په بل عبارت: میرپتنو ته نور میږي قومنده ورکړه چې خپلو مساکنو ته ننوځي، او که ښځې میږي دا کار وکړي؟

مونږ وايو چې: ځینو مفسرینو کرامو ذکر شوی توری (ة) د تانیث دپاره اخستی دی او د قومندانې میږي په اړه یې په یوه قیصه باندې علاوه نور بیان هم لیکلي دي^۵، که څوک یې د لوستلو شوق لري نو هملته دې مراجعه وکړي؛ لنډه دا چې د دوی په نزد په ﴿ نَعْلَةٌ ﴾ سره موټه میږي مراده ده.

مگر ځینې نور علماء کرام وايي چې: د اعتبار وړ خبره دا ده چې دغه توری دلته د وحدت دپاره دی، نو لکه څنګه چې په ﴿ قَمْلَةٌ ﴾ کښې د "توری" د سپړې په وحدت باندې دلالت کوي همدارنګه د ﴿ نَعْلَةٌ ﴾ د "توری" هم د میږي وحدت ته اشاره ده، برابره خبره چې میږي مذکور وي او که موټ وي^۶ نو سړی نه پوهېږي چې د میرپتنو قوماندان به مذکر وه او که موټ، الله ﷻ ډېر ښه پوهېږي.

ج: که څوک وايي چې: د میرپتنو مشر یا مشر څنګه پوه شوه چې دغه دی سلیمان ﷺ (د الله ﷻ پیغمبر) د خپل لښکر سره رارسېدونکی دی؟

مونږ وايو چې: دا یوه خارق العاده پوهه وه چې هغه یا هغې ته الله ﷻ ور الهام کړې وه، د دغه ډول خارق العاده یو نظیر په یوه اوږده حدیث کښې د ابو هریره رضی الله عنه څخه روایت شوی دی چې څه لنډ مضمون یې دا دی:

(۱) روح المعاني ج ۱۹ ص ۱۷۳
 (۲) تفسیر البغوي ج ۲ ص ۴۱۰
 (۳) مفردات الرامب ص ۵۵۴: لسان العرب ج ۱۵ ص ۲۸۴
 (۴) تفسیر امي السعدي ج ۶ ص ۱۷۸: تفسیر الخازن ج ۳ ص ۵۱۰
 (۵) تفسیر الکشاف ج ۳ ص ۳۵۵: حاشیة الشیخ زاده علی تفسیر البیضاوي ج ۳ ص ۴۸۸
 (۶) البحر المحیط ج ۸ ص ۲۱۹

یوه ورځ د یوه یهودي شپونکي څخه لیوه (شرمخ) گډه وتښتوله خو هغه تالاش وکړ او ترې راخلاصه یې کړه، نو لیوه ورته په یوه غونډۍ باندې نېغ کېناست او د شپونکي سره یې لاندې خبرې اترې وکړې. اول: لیوه (شرمخ) وویلې چې: تا خو زما څخه هغه رزق د لاسه وویست چې ماته د الله ﷻ د پلوه را روزي شوی وه.

دوهم: شپونکي وویلې چې: په الله ﷻ سوگند دی چې، دغسې عجیبه شی ما هیڅکله نه دی لیدلی چې لیوه خبرې کوي!

درېم: لیوه وویلې چې: د دې څخه ډېر عجیبه لا دا ده چې د دغو دوه وو تورو غرونو ترمنځ په مدینه منوره کېنې یو سړی (محمد ﷺ) دی چې تاسو ته (د یوه پیغمبر په حیث) د وړاندې او بېرته زمانو حالات بیانوي.

بیا ذکر شوی یهودي شپونکی نبي کریم ﷺ ته ورغی او ذکره شوې قصه یې ورته تېره کړه، نو نبي کریم ﷺ یې تصدیق وکړ او بیا یې وفرمایې چې: «إِنَّهَا أَمَارَةٌ مِنْ أَمَارَاتِ بَيْنِ يَدَيِ السَّاعَةِ قَدْ أَوْشَكَ الرَّجُلُ أَنْ يَخْرُجَ فَلَا يَرْجِعَ حَتَّى تُحْدِثَهُ نَعْلَاهُ وَسَوْطُهُ مَا أَحْدَثَ أَهْلُهُ بَعْدَهُ»^(۱) یعنې: یقیناً دا د هغو نښو څخه یوه نښه ده کومې چې د قیامت د قیام څخه وړاندې تحقق مومي، داسې وخت هم راتلونکی دی چې نژدې به وي یو سړی چې د خپله کوره بهر لار شي نو بېرته به لا نه وي راستون شوی چې هغه ته به خپلې پڼې او خپله متروکه هغه کارونه بیان کړي (او پرې خبر به یې کړي) کوم چې د ده اهل (کور والو) د ده څخه وروسته کړي وي.

د: که څوک وایي چې: ﴿لَا تَحْطِمَنَّكُمْ﴾ کلمه د «حَطْمٌ» لکه «ضَرْبٌ» څخه اشتقاقه شوې ده چې د ماتولو (او چیت پیت کولو) معنی ورکوي^(۲)، حال دا چې سلیمان ﷺ خو د خپل ټول لښکر سره د باد په ذریعه په هوا راروان وه او میړتانه لاندې په ځمکه باندې خواره واره وه، نو پوښتنه دا ده چې د میړتنو مشره او یا مشر له کومې وجې په خپلو اتباعو باندې وډاره شوه چې د لښکر لاندې به چیت پیت شي؟

مونږ وایو چې: که څه هم د دغه سوال دپاره مفسرینو کرامو څه نور جوابونه کړي دي^(۳)، خو بهتر جواب یې دا دی چې د میړتنو مشر یا مشره وډاره شوه چې که په دغه مقام کېنې سلیمان ﷺ د خپل لښکر سره رانښکته شي نو دغه کار به صورت ونیسي، نو د احتمالي خطر د کبله یې هغوی ته ذکره شوې توصیه وکړه.

په دې باندې علاوه، دا څه لرې نه ده چې هغه یا هغې ته به دومره پوهه ورکړه شوې وه چې دغه دی سلیمان ﷺ د لوی لښکر سره در رسېدونکی دی، خو په دې باندې به نه وي پوه کړی شوی چې دوی پیاده نه دي بلکې په هوا کېنې در روان دي.

(۱) مسند احمد بن حنبل ج ۳ ص ۱۷۵

(۲) مفردات الراغب ص ۱۲۲

(۳) اللباب فی علوم الکتاب ج ۱۵ ص ۱۳۲

د سلیمان ﷺ د خپل لښکر واد النمل د مېړتنو د جالې، لجه درې مېله لرې وه چې د هغو د مشر یا مشري قومنده یې واورېدلې. نو څه لرې نه ده چې الله ﷻ په خارق العاده توګه د هغه ﷺ لور ته رسولې وي، او یا په باد ور وړي وي چې لښکي علماء کرام وایي الله ﷻ باد ته امر کړی وي چې ای باده! په ځمکه کېنې چې هر څوک څه خبره کوي نو هغه به نه اخلې او سمدستي به یې د سلیمان ﷺ شویو ته رسوي.^{۱۱}

دا ځینو مفسرینو گرامر د مېړتنو په هکله زیات دېر معلومات لیکلي دي او زیات دېر خامښونه او عادتونه یې ورته ثابت کړي دي.^{۱۲} نو که څوک یې د لوستلو شوق لري نو هملته دې مراجعه وکړي مونږ ته یې دلته راقلول ګټور څرګند نه شوه.

خدا په درې ډوله ده

۱- په **قَسَمٌ** صاحبګاڼ قولېا کې کېنې د **قَسَمٌ** کلمه د **قَسَمٌ** څخه اشتقاقه شوې ده او د **قَسَمٌ** کلمې د **ضَحَكٌ** څخه اشتقاق موندلې. نو **قَسَمٌ**، **ضَحَكٌ** او **قَهْقَهه** درېوایه د خدا ګانو ډولونه دي چې فرقونه یې لاندې لوستلې شي.^{۱۳}

الف: **قَسَمٌ** هغې خدا ته ویل کېږي د کومې سره چې د خولې څخه څه اواز پورته نه شي خو په شوللو کېنې څه خوشالي څرګنده شي، چې لیدونکي پرې پوهېږي او اورېدونکي پرې نه پوهېږي، دغې خدا ته په پښتو کېنې **مسکاً** وایي.

ب: **ضَحَكٌ** هغې خدا ته وایي چې شولې پرې پورته شي (شاهپونه ښکاره شي) او څه اواز هم ورسره ملګری وي چې نژدې خلک یې اوري او بس.

ج: **قَهْقَهه** د همدغې خدا نوم دی چې د **ضَحَكٌ** په نامه یادېږي خو په هغه وخت چې ضمیمه (ملګری) یې په نژدې خلکو باندې برسېره اواز لري خلک هم اورېدلی شي.

داسې معلومېږي چې سلیمان به د مېړتنو د مشر یا مشري د خبرو په اورېدلو سره لومړی مسکې شوی وي او بیا به یې خپله خدا د ضحک مرتبې ته رسولې وي چې جائزه مرتبه ده، اما درېمه درجه خدا (قَهْقَهه) شرعاً جائزه نه ده.

سوال جواب

۹- که څوک وایي چې: څه وجه وه چې سلیمان ﷺ د مېړتنو د مشر یا مشري د خبرې په اورېدلو سره مسکې او بیا په خدا شو؟
مونږ وایو چې: سلیمان ﷺ په هغو نعمتونو باندې خپله خوشالي څرګنده کړه کومو ته یې چې د

۱۱- المصدر الموجز ج ۱ ص ۱۰۰
۱۲- المصدر الموجز ج ۲ ص ۳۳۸
۱۳- الجوامع للطحاوی ج ۱ ص ۱۳۷- ۱۷۲: تفسیر العرشي ج ۱ ص ۱۲۹
۱۴- الجوامع للطحاوی ج ۱ ص ۱۷۹

النمل (۲۲)

لري مسافې څخه د مېړتنو د مشري يا مشر د وينا په سبب فکر شو، د همدې کبله يې خپله خندا د الله ﷻ په مناجات باندې ختمه کړه چې: ﴿ رَبِّ اَوْزِعْنِي ۝ الْاَيَةُ ۝

يادونه

۱۰- په ﴿ رَبِّ اَوْزِعْنِي اَنْ اَشْكُرَ نِعْمَتَكَ ﴾ کښې د ﴿ اَوْزِعْنِي ۝ ﴾ کلمه د 'وَزَع' - لکه 'ضَرْب' - څخه اشتقاقه شوې ده او مونږ د الله ﷻ په توفيق وړاندې په پنځمه توضيح کښې ليکلي دي چې 'وَزَع' د منډ کولو دپاره وضعه شوې ده، خو ذکره شوې کلمه دلته مفسرينو په 'اَلْهَمْنِي' سره تفسيره کړې ده.^(۱) نو داسې معلومېږي چې دغه تفسير به د معنی په لازم سره صورت نيولی وي، نو حاصل به يې داسې راوڅرځي چې: ای زما ربه! ما د هغو کارونو څخه منعه کړې کوم چې ما د شکر گزار څخه لري کوي، او هغه کارونه په زړه کښې راواچوي چې ته ورباندې راضي کېږې او ستا د نعمتونو د شکرگزارۍ سبب جوړېږي.

يوه پوښتنه او د هغې جواب

۱۱- که څوک وايي چې د ﴿ وَاَنْ اَعْمَلَ صَالِحًا ۝ او ﴿ وَاَدْخِلْنِي بِرَحْمَتِكَ فِي عِبَادِكَ الصَّالِحِينَ ﴾ دواړه جملې په يوه مضمون باندې دلالت کوي، نو د کومې وجې د کبله سليمان ﷺ په يوه جمله باندې اکتفاء ونه کړه؟

مونږ وايو چې: د دواړو جملو په مضمونونو کښې توپير شته دی، هغه دا چې لومړۍ جمله په دنيا پورې تړاو لري او دوهمه په آخرت پورې. نو حاصل يې داسې راڅرځي چې: ای زما ربه! ماته په دنيا کښې توفيق راکړې چې نېک عملونه وکړم، او په آخرت کښې مې د پيغمبرانو سره خپلې رضا او جنت ته داخل کړې.

نو په حقيقت کښې سليمان ﷺ د هغو نعمتونو غوښتنه کړې ده کوم چې ابراهيم ﷺ ته ورکړي شوي وه، الله ﷻ فرمايي چې: ﴿ وَءَاتَيْنَاهُ فِي الدُّنْيَا حَسَنَةً وَّآْنَهُ فِي الْآخِرَةِ لَمِنَ الصَّالِحِينَ ﴾ [النمل: ۱۲۲] يعنې: او مونږ ابراهيم ﷺ ته په دنيا کښې حسنة (نيکي) ورکړې وه او يقيناً نوموړی ﷺ په آخرت کښې د صالحانو د ډلې څخه دی.

﴿ وَتَفَقَّدَ الطَّيْرَ فَقَالَ مَا لِيَ لَا أَرَى الْهَٰذِهِدَ أَمْ كَانَ مِنَ الْغَايِبِينَ ۝
لَأَعَذِّبَنَّهُ عَذَابًا شَدِيدًا أَوْ لَأَذْهَبَنَّهُ أَوْ لَيَأْتِيَنِي بِسُلْطٰنٍ مُّبِينٍ ۝ فَمَكَثَ غَيْرَ بَعِيدٍ
فَقَالَ أَحْطَتْ بِمَا لَمْ تُحِطْ بِهِءَ وَجِئْتُكَ مِنْ سَبَلٍ بِنَبَأٍ يَقِينٍ ۝ إِنِّي وَجَدْتُ امْرَأَةً

(۱) تفسير الطبري ج ۱۹ ص ۱۴۲

نَمْلِكُهُمْ وَأُوتِيَتْ مِنْ كُلِّ شَيْءٍ وَلَهَا عَرْشٌ عَظِيمٌ ﴿٢٠﴾ وَجَدْتُهَا وَقَوْمَهَا يَسْجُدُونَ لِلشَّمْسِ مِنْ دُونِ اللَّهِ وَزَيَّنَ لَهُمُ الشَّيْطَانُ أَعْمَلَهُمْ فَصَدَّهُمْ عَنِ السَّبِيلِ فَهُمْ لَا يَهْتَدُونَ ﴿٢١﴾ أَلَا يَسْجُدُوا لِلَّهِ الَّذِي يُخْرِجُ الْخَبَاءَ فِي السَّمَوَاتِ وَالْأَرْضِ وَيَعْلَمُ مَا تُخْفُونَ وَمَا تُعْلِنُونَ ﴿٢٢﴾ اللَّهُ لَا إِلَهَ إِلَّا هُوَ رَبُّ الْعَرْشِ الْعَظِيمِ ﴿٢٣﴾

[۲۰] او سليمان ﷺ مرغان و لتبول (د دوی حاضري يې واخسته او هډه يې تر نظر لاندې رانغی) نور يې ويلې چې: مالره څه دي چې زه هډه نه گورم ايا نوموړی د غائبانو (غير حاضرانو) څخه دی؟
[۲۱] هرومرو ضرور به زه هغه (د غیاب په صورت کښې) په سخت عذاب سره معذب کړم (او) يا به يې هرومرو ضرور ذبحه کړم (او) يا به (د خپل خان د نجات دپاره) ماته هرومرو څرگند دليل راوړي.
[۲۲] نو هډه (لې) خنډ وکړ نه لرې (نه ډېر)، نو (بيا راغی او) ويې ويلې چې: (ای پیغمبره!) ما په هغو شيانو باندې (د علم د حیثه) احاطه کړې ده په کومو باندې چې تا احاطه نه ده کړې (او په کامله توگه پرې علم نه لرې) او (لې څه تفصيل يې دا دی چې) ما تاته د سبا د ښار څخه باوري (تحقيقي) خبر راوړی دی.

[۲۳] ما (هلته) يوه ښځه (بلقيسه) وموندله چې په دوی (د سبا په اوسېدونکو) باندې يې حکومت کاوه، او نوموړې ښځې (ملکې) ته (د پاچاهۍ) د هر شي څخه (پرېمانه) ورکړی شوي وه، او په دې باندې علاوه) د نوموړې ملکې دپاره لوی (قيمتي) تخت هم وه.

[۲۴] ما ملکه او د هغې قوم (رعیت) وموندل چې د الله ﷻ څخه په غير يې لمر ته سجدي کولې (دوی د څرمې لمر پرستان وه)، او شيطان ورته خپل (کفری) عملونه ښايسته کړي وه نو دوی يې د (سې) لارې څخه اړولي وه، نو دوی (بدون د جهاده) لاره نه مونده کوي (په سمه لاره باندې نه ځي).

[۲۵] (شيطان) د دې دپاره (بلقيسيان د لارې څخه اړولي وه) چې دوی هغه الله ﷻ ته سجدي ونه کړي چې په اسمانونو کښې پټ شيان راوباسي (رښکاره کوي لکه ستوري، باران او داسې نور)، او په ځمکو کښې (پټ شيان هم بهر راوباسي لکه تخمونه او داسې نور).

او (ای بلقيسيانو!) الله ﷻ په هغو شيانو باندې (هم) پوهېږي چې تاسو يې پټوي او په هغو باندې (هم) چې تاسو يې څرگندوي (بلکې پټ او ښکاره ورته يو برابر دي).

[۲۶] الله ﷻ چې دی (په حقه سره) معبود نشته مگر همدی ﷻ دی، چې د (داسې) لوی عرش رب دی (چې په ټولو مخلوقاتو باندې يې احاطه کړې ده).

ارتباط او د مطلب خلاصه

په وړاندېنيو ايتونو کښې دې ته هم اشاره شوې وه چې د سليمان ﷻ په لښکرو کښې مرغان هم

شامل وه، په دې ایتونو کښې هغې قیصې ته اشاره کېږي کومه چې د یوه مرغې (هدهد) او سلیمان ترمنځ پېښه شوې وه چې حاصل یې داسې راڅېږي:

ای پیغمبره! د میرتنو د عبرتي قیصې څخه وروسته اوس په خپل امت باندې د هدهد (ملاچرگک) عبرتي قیصه ولوله، هغه دا چې:

۱- یوه ورځې سلیمان عليه السلام د خپلو پیروانو څخه د مرغانو پلټنه وکړه چې څوک شته او څو نشته، خو د پلټنې په اوږدو کښې یې هدهد په نظر ورنغی، نو د همدې کبله یې وویل چې:

الف: څه دي مالره چې هدهد (ملاچرگک) نه گورم؟ ایا نوموړی دلته چرته پټ ناست دی او که غیر حاضر دی، خپلې دندې ته نه دی حاضر شوی؟

ب: خامخا او هرومرو به (د غیاب په صورت کښې) ورسره داسې چال چلند وکړم چې:

اول: یا به یې په سخت عذاب سره معذب کړم، ښکې به یې وباسم او په پنجره کښې به یې ایسار کړم.

دوهم: یا به یې ذبحه کړم، او ژوند ته به یې خاتمه ورکړم.

درېم: یا به دغه یوه جزا هم ورنه کړم، البته په هغه صورت کښې چې د خپل غیاب د اعتذار دپاره څرگند دلیل راوړي او خپل ځان ته نجات ورکړي.

۲- ډېر وخت لا تېر نه وه، په سات گړۍ کښې ذکر شوی غائب ملاچرگک د سلیمان عليه السلام په وړاندې حاضر شو او د خپل غیاب معذرت یې په لاندې ډول وړاندې کړ:

الف: ای جنابه! ماته مه په غصه کېږه او زما معذرت قبول کړه، چې په خپل غیاب کښې مې په داسې علومو باندې احاطه کړې ده چې ته ورباندې احاطه نه لرې. یا په بل عبارت: ما ستا د پاره گټور معلومات راغونډ کړي دي او اجازه راکړه چې درته بیان یې کړم.

ب: ما ستا دپاره د سبا د ښار څخه یقیني مهم خبرونه راوړي دي.

ج: هغه دا چې زه د خپل غیاب په وخت کښې د سبا ښار ته تللی وم: د دغه مملکت پاچاهي د ښځې په لاس کښې ده، دغې ملکې ته د پاچاهۍ د لوازمو څخه هر شی ورکړی شوی دی چې د یوه شي هم ورسره کمبود نشته حتی چې د زښت ډېر ښایست خاونده هم ده، او هم دغه ملکه یو عظیم الشان تخت لري چې په جواهراتو او ریوراتو باندې جړاو شوی دی.

د: ای جنابه! د دین په لحاظ د دغو خلکو خاصیتونه دا وه چې:

اول: دوی ټولو د څرمې د الله ﷻ څخه په غیر لمر ته سجدې کولې او په عبادت یې مشغول وه.

دوهم: دوی ته همدغه غیر ښائز عملونه شیطان ښایسته کړي وه او ډېر ورباندې کلک ولاړ وه.

درېم: (یا په بل عبارت) شیطان ذکر شوي خلک د سمې لارې څخه اړولي وه نو دوی به په راتلونکي کښې هم سمه لاره مونده نه کړي، نو جهاد ته اړتیا لیده کېږي چې ته ورباندې جهاد شروع کړې ترڅو د شیطان څخه خلاص شي او سمې لارې ته راواوړي.

ه: البته د سبا د ښار اوسېدونکي د دې دپاره شیطان د سمې لارې څخه اړولي وه ترڅو دوی هغه

الذین ذات ۛ ته سجدې ونه کړي کوم چې په اسمانونو کېنې پټ شیان راوباسي، لکه چې د باران څاڅکي او د بېلۍ دانې په ځمکه وربنکته کوي، همدارنگه هغه پټې دانې هم راوباسي او رازرغونوي کومې چې د تخمونو په شکل په خاورو کېنې پټې پرتې وي، نو همداراز به د قیامت په ورځ په ځمکه کېنې خاورې شوي ساکینان هم را ژوندي کړي او د حشر میدان ته به یې ترې راوباسي.

و: ای د سبا اوسېدونکو! الله ۛ هغو شیانو باندې هم پوه دی کوم چې تاسو یې په خپلو زړونو کې پټوي او هغه هم ورته معلوم دي کوم چې تاسو یې څرگندوي. بلکې الله ۛ ته د پټ او ښکاره بیخ فرق نشته، او دا ځکه چې: الله ۛ چې دی په ښه باندې معبود دی او د عبادت مستحق نشته مگر همدې ۛ دی، چې د عظیم الشان عرش رب او خاوند دی، البته هغه عرش عظیم چې په ټولو مخلوقاتو باندې یې احاطه کړې ده.

توضیحات

۱- که څوک وایي چې: په ۛ وَتَفَقَّدَ الطَّيْرَ فَقَالَ مَا لِيَ لَا أَرَى الْهَدْدَ ۛ کېنې د کومې وجې د کله سلیمان ۛ د هدد موجودیت ضروري وباله؟

مونږ وایو چې: د دغې وجې په تشخیص کېنې مفسرینو کرامو اوږده بیانات لیکلي دي^(۱) چې څه خلاصه یې لاندې لوستلی شی:

الف: په ذکر شوي سفر کېنې - چې د میرېتنو قبصې پکېنې صورت نیولی وه - اویا په بل سفر کېنې، د سلیمان ۛ اوبو ته ضرورت شو، چې وچ بیابان او بیډیا کېنې ښکته شوي وه، او هدد په مرغانو کېنې هغه مرغې وه چې د ځمکې په داخل کېنې یې اوبه لیدلې شوې چې دلته نژدې دي او دلته ډېرې ژورې دي. نو سلیمان ۛ هغه وپاته چې په ځمکه کېنې نژدې اوبه ورته معلومې کړي، ترڅو یې پیریان راوباسي او لښکر ترې استفاده وکړي.

هو! د دې سره سره چې هدد په خاورو کېنې پټې اوبه گوري خو هغه تلاک نه گوري چې د ده د ښکار کولو دپاره ایښودلی شوی وي او په نړۍ خاورو باندې پټ کړی شوی وي، او دا ځکه چې: إِذَا نُزِّلَ الْقَدْرُ غَمَى الْبَصَرُ وَذَهَبَ الْخَدَرُ^(۲) یعنې کله چې لیکلی شوی وخت راوړسېږي نو سترگې ږنډې شي او ډار لاړ شي.

ب: د سلیمان ۛ د تخت د پاسه به مرغانو خپل وزرونه خورول ترڅو د لمر څخه ورباندې سیوري وکړي، د پوښتنې په ورځ کېنې د هدد وژر ځای خالي وه او په سلیمان ۛ باندې ترې د لمر شغله ولگېده، نو ځکه یې پوښتنه وکړه چې هدد چرته دی، چې په ماباندې د لمر وړانگه راپرېوتله.

ج: سلیمان ۛ به د خپل رعیت هر یوه پوښتنه کوله چې په مجلس کېنې به حاضر نه شو، نو په دغې ورځ کېنې هدد غائب وه ځکه د پوښتنې لاندې واقع شو.

^(۱) روح المعانی ج ۱۹ ص ۱۸۲: تفسیر القرطبي ج ۱۳ ص ۱۷۷: تفسیر الغازن ج ۳ ص ۵۱۲: المحرر الوجیز ج ۱۲ ص ۱۰۲
^(۲) تفسیر ابن کثیر ج ۳ ص ۳۵۹

د هرې نوعې مرغانو په خپلو منځو کښې نوبت ترلی وه چې وار په وار به د سلیمان ﷺ حضور کښې حاضرېدل، ترڅو د هدایت په مطابق اجراءات وکړي، نو څرنگه چې هډه په خپل نوبت کښې حضور نه درلود نو ځکه د پلټنې لاندې راغی.

تبصره

۲- که څه هم ذکرې شوې څلور واړه وجې احتمالات دي، په ایت او په صحیح حدیث باندې نه دي ثابتې شوې^(۱)، نو څه لرې نه ده چې د هډه پلټنې څو کرته صورت نیولی وي او هغه څو کره غائب شوی وي، خو په یوه غیاب کښې به یې ورته د بلقیسې د پاچاهۍ خبر راوړی وي. خو مونږ ته څلورمه وجه د ایت شریف سره ډېره نژدې برېښي او دا ځکه چې په ﴿وَتَفْقَدُ الطَّيْرَ﴾ کښې "تَفْقَدُ" کلمه د "تَفْقَدُ" څخه اشتقاقه شوې ده، "تَفْقَدُ" د دې دپاره وضعه شوی دی چې سړی د یوه شي په فقدان (نشتوالي) باندې ځان پوه کړي، چې شته که نشته.

نو د معنی حاصل یې داسې راخېږي چې: سلیمان ﷺ د مرغانو پلټنه وکړه او د دوی حاضري یې واخسته چې کوم مرغې شته او کوم نشته، نو په نتیجه کښې څرگنده شوه چې ملاچرګ (هډه) غیر حاضر وه، او خپل نوبت ته نه وه حاضر شوی.

که بالفرض سلیمان ﷺ یوازې د ملا صیب پلټنه کړې وی - لکه چې د نورو درېواړو وجو څخه څرگندېږي - نو د ذکر شوي عبارت په عوض به "وَتَفْقَدُ الْهُدْهُدَ" نازل شوی وي.

سخت عذاب د کوم عذاب څخه عبارت وه؟

۳- په ﴿لَأُعَذِّبَنَّهُ عَذَابًا شَدِيدًا﴾ کښې علماوو کرامو شدید عذاب په متعددو معناوو باندې تفسیر کړی دی، چې تقریباً دولسو معناوو ته رسېږي، لکه د ټپکو ویستل او لمر ته غورځول، یا په پنجره کښې ایسارول او د خپلو سیالانو څخه جدا کول، یا د خپل خدمت څخه شړل او داسې نورې^(۲). خو ظاهره دا ده چې ذکرې شوې معناوې به محض تمثیلي حیثیت لري، نه به پکښې حصر مطلب وي او نه به پکښې تعین مراد وي.

سوال جواب

۴- که څوک وایي چې: د دې خبرې څه مانع موجود وه چې سلیمان ﷺ د غائب هډه کار د بل هډه څخه اخستی وي او هغه ته یې عتاب نه وي متوجه کړی، هډه دان څو څه کم نه وه؟ مونږ وایو چې: په وړاندې تبصره کښې واضحه شوه چې ذکر شوی حضور نوبتي حضور وه چې خاص او معهود هډه پکښې ناغېږي کړې وه، یا په بل عبارت: د عتاب وجه دا نه وه چې د هغه کار ترسره نه شو بلکه وجه یې دا وه چې عصیان او نافرمانۍ صورت نیولی وه.

(۱) تفسیر الطبري ج ۱۹ ص ۱۴۴

(۲) زاد المسیر ج ۶ ص ۶۲: تفسیر المظهر ج ۷ ص ۱۰۸: البحر المعیط ج ۸ ص ۲۲۴

په دې باندې علاوه، غائب هُدهد د نورو هُدهدانو مشر او رئیس وه^(۱)، نو کومه پوهه چې هغه ته ورکړه شوې وه نورو ته نه وه ورکړه شوې. لنډه دا چې لکه څنگه چې د انسانانو په پوهه کې تفاوت شته دی او ټول یو برابر نه دي همدارنگه د مرغانو (هُدهدانو) بلکې د ټولو ساکینانو پوهه او شعور هم بې تفاوته نه دی^(۲).

سبأ د کوم وطن نوم دی؟

۵- که څه هم په ﴿وَجِئْتُكَ مِنْ سَبَإٍ بِنَبَإٍ يَقِينٍ﴾ کې د "سبأ" د کلمې په هکله -إِنْ شَاءَ اللَّهُ- د [سبأ: ۱۵] ایت لاندې څه گټور معلومات راوان دي خو په دې مقام کې د لاندې معلوماتو په ذکر باندې اکتفاء کوو:

الف: سبأ د هغه ښار نوم دی کوم چې د "صَنْعَاء" د ښار څخه (چې د یمن پایتخت دی) د درېوو زره ميله لرې دی^(۳)، او د شام څخه (چې د سلیمان ﷺ پایتخت وه) لږ تر لږه یو نیم زره ميله لرې دی^(۴).

ب: په کوم وخت کې چې ملاچرگک د سبأ د ښار لیدنه کړې وه هلته ورباندې د ښځې حکومت چلېده چې "بلقیس" نومېده^(۵)، او ځینو علماوو کرامو یې ښې اوږدې سوانح لیکلي دي^(۶)، که څوک یې د لوستلو شوق لري نو هملته دې مراجعه وکړي.

یوه پوښتنه او د هغې جواب

۶- که څوک وایي چې: ایا دا عجیبه نه ده چې په یو نیم زره ميله فاصله کې سلیمان ﷺ د بلقیس په حکومت باندې خبر نه وه او په لومړي ځل پرې ملا صیب خبر کړ، حال دا چې پیریان یې تابع وه او باد ورته مسخر وه چې خبرونه به یې ورته رسول؟ مونږ وایو چې: په ایت شریف کې د ملا صیب د خولې څخه دا کلمات ﴿أَخَطْتُ بِمَا لَمْ تُحِطْ بِهِ﴾ راڅرګایت شوي دي، یعنې: ما تاته د داسې وطن معلومات راوړي دي چې ته هم ورباندې خبر یې خو علمي احاطه پرې نه لرې، چې په سترگو دې نه دی لیدلی او ما په غږولو سترگو لیدلی دی. لنډه دا چې سلیمان ﷺ ورباندې خبر وه خو لیدلی یې نه وه او ښې کریم ﷺ فرمایلي دي چې: ﴿لَيْسَ الْخَبْرُ كَالْمُعَانَةِ﴾^(۷) یعنې خبر بدل د لیدلو غوندې نه دي، لیدل ډېر قوي دي.

(۱) الدر المنثور ج ۷ ص ۳۴۹

(۲) فی ظلال القرآن ج ۵ ص ۲۶۲۶

(۳) لسان العرب ج ۱ ص ۹۴

(۴) تفهیم القرآن ج ۳ ص ۷۷۸

(۵) المحرر الوجیز ج ۱۲ ص ۱۰۴

(۶) روح المعانی ج ۱۹ ص ۱۸۸

(۷) مسند احمد بن حنبل ج ۱ ص ۴۶۱

یادونه

۷۔ په ﴿ وَأُوتِيتْ مِنْ كُلِّ شَيْءٍ ﴾ کښې د ﴿ كُلِّ ﴾ د کلمې څخه کثرت مراد دی، یعنې هغې ته ښه پرمخانه شیان ورکړي شوي دي او اړتیاوې یې پوره کړي شوي دي. په همدې ارتباط د [النمل: ۱۶] ایت لاندې څه تحقیق تېر شوي دي - والحمد لله - هغه دي یو ځل بیا وکتلی شي ډېر ځولري نه وي.

د بلقيسي عجيبه تخت

۸۔ په ﴿ وَهَذَا عَرْشٌ عَظِيمٌ ﴾ کښې د بلقيسي عجيبه تخت ته اشاره شوې ده چې ځينو مفسرينو کرامو ډېر ښه تشریح کړې دی او ښه ډېر معلومات یې پکښې لیکلي دي^(۱)، مونږ همدومره لیکو چې: «سَرِيرٌ كَرِيمٌ حُسْنُ الصُّنْعَةِ وَغَلَاءُ الثَّمَنِ»^(۲) یعنې هغه تخت د دوه وو وجود کبله د کرامت څخه ډک وه، یو دا چې صنعت (جوړښت) یې ښایسته وه او بل پکښې ډېر قیمتي جواهر کارېدلي وه.

د تلاوت اتمه سجده

۹۔ په ﴿ أَلَّا يَسْجُدُوا لِلَّهِ ﴾ الآیه کښې د تلاوت اتمه سجده ده چې مونږ یې اړونده احکام د الله ﷻ په توفیق د [الأعراف: ۲۰۶] ایت لاندې لیکلي دي، هیله ده چې علاقمندان هملته مراجعه وکړي.

یو نحوي تحلیل

۱۰۔ د ﴿ أَلَّا يَسْجُدُوا لِلَّهِ ﴾ په اعراب کښې علماوو کرامو متعدد تحلیلونه کړي دي^(۳) خو کوم تحلیل چې مونږ ته لنډ او متبادر برېښي هغه دا دی چې دلته أجلیه "ل" مقدر دی او وړاندې په ﴿ فَصَدَّهُمْ عَنِ السَّبِيلِ ﴾ کښې د "صَدَّ" پورې تعلق نیسي. نو حاصل به یې داسې راوڅرځي چې: نو شیطان د بلقيسي رعیت د دې دپاره د سمې لارې څخه اړوي ترڅو دوی هغه الله ﷻ ته سجده او عبادت ونه کړي چې په اسمانونو او ځمکو کښې پټ شیان بهر راوباسي؛ د همدې کبله یې د سبا ښار - چې تر اوسه پټ وه او چا ورباندې علمي احاطه نه ده کړې - راڅرگند کړ او زه یې هلته وروستلم.

څو سوالونه او جوابونه

۱۱۔ ظاهره دا ده چې: د ﴿ أَحَطَّتْ بِمَا لَمْ يُحِطْ ﴾ څخه نیولې آن تر ﴿ هُوَ رَبُّ الْعَرْشِ الْعَظِيمِ ﴾ پورې ټولې جملې د هُدهد د ځولې څخه الله ﷻ راحکایت کړي دي^(۴)، نو په همدې هکله د سړي په ذهن کښې لاندې پوښتنې ګرځي راګرځي:

الف: په ذکر شوي کلام سره خو هُدهد یوازې سلیمان ﷺ مخاطب کړی وه او خپل اعتذار یې

(۱) تفسیر ابی السعود ج ۶ ص ۲۸۱

(۲) صحیح البخاري ج ۲ ص ۷۰۲

(۳) اللباب فی علوم الكتاب ج ۱۵ ص ۱۴۲

(۴) البحر المحیط ج ۸ ص ۲۳۲

ورنه وړاندې کړې وه، نو پوښتنه دا ده چې: په ﴿ مَا تَخْفُونَ وَمَا تَعْلِنُونَ ﴾ کښې د جمعې په دواړو مسترو ضمیرونو سره څوک مخاطب ګرځولي شوي دي؟

مونږ وایو چې: په دغو دواړو ضمیرونو کښې لاندې دوه صورتونه تحقق موندلی شي او دواړه صحت لري:

اول: په دغو دواړو باندې هغه څوک مخاطب ګرځېدلی دی کوم چې د سلیمان ﷺ په شاوخوا کښې موجود وه، او د همدې معذرت یې اورېده.

د همدې کبله سلیمان ﷺ همدې ته د متکلم مع الغیر په صیغه جواب ورکړ چې: ﴿ سَنَنْظُرُ ﴾ [النمل: ۲۷] یعنې ژر دی چې مونږ به وګورو چې ته رښتیا وایې او که ته دروغ ژن یې. اعتراض به په هغه وخت کښې په ځای وی چې د اعتذار د اورېدلو په وخت کښې سلیمان ﷺ ګوښی وی.

دوهم: په دغو دواړو ضمیرونو سره بلقیسیان د التفات په توګه مخاطب ګرځولي شوي دي، التفات د غیاب څخه خطاب ته صورت نیولی دی.

نو حاصل یې داسې راڅپړي: همدې وویلې چې هغوی باید هغه الله ﷻ ته سجدې وکړي کوم چې په اسمانونو او ځمکو کښې پټ شیان بهر ته راوباسي، او په دې باندې علاوه: ای بلقیسیانوا الله ﷻ په هغو شیانو باندې هم پوهېږي چې تاسو یې په زړونو کښې پټوي او په هغو باندې هم چې تاسو یې څرګندوي، بلکې پټ او ښکاره ورته یو برابر دي.

ب: که څوک وایي چې: همدې په څه باندې پوه شو چې بلقیسیان کفار دي؟ ایا مرغان کافر او مسلمان پېژني؟ ایا مرغان هم د الله ﷻ په توحید باندې دلایل اقامه کولی شي؟

مونږ وایو چې: د دغه سوال جواب د الله ﷻ په توفیق د [النمل: ۱۸] ایت لاندې تېر شوی دی او په یوه مثال سره واضحه شوی دی، هیله ده چې علاقمندان هملته اومې (۷) توضیح ته مراجعه وکړي، چې د میرتنو مشره د سلیمان ﷺ په راتګ باندې څنګه پوه شوه.

ج: که څوک وایي چې: ایا دا عجیبه نه ده چې د ملاچرګګ د پلوه د باقیسې تخت په "عظیم" سره توصیف شو چې ﴿ وَلَهَا عَرْشٌ عَظِيمٌ ﴾، او په عین لقب باندې یې د الله ﷻ عرش هم وستایه چې: ﴿ هُوَ رَبُّ الْعَرْشِ الْعَظِيمِ ﴾، په کار دا وه چې هغه ته یې دغه لقب نه وی ورکړی؟

مونږ وایو چې: ملاچرګګ (همدې) د دواړو عرشونو فرق ته په تنکیر او تعریف سره اشاره کړې ده هغه دا چې:

د بلقیسې تخت دومره لوی نه دی چې لویوالی یې هر چاته څرګند وي، بلکې هغه یوازې د بلقیسیانو په نزد لوی دی او یوازې همدوی ته لوی ښکارېږي او په دنیاوي پاچاهانو کښې نوموړې د لوی تخت خاونده ده، اما د الله ﷻ عرش د ټولو مخلوقاتو په نزد عظیم دی او ټول یې په عظمت سره پېژني.

څه لري نه ده چې ملا صیب به خپل کلام ته د همدغه اعتراض د کبله په ﴿ اللَّهُ لَا إِلَهَ إِلَّا هُوَ رَبُّ الْعَرْشِ الْعَظِيمِ ﴾ سره اختتام ورکړی وي.

﴿ قَالَ سَنَنْظُرُ أَصَدَقْتَ أَمْ كُنْتَ مِنَ الْكَاذِبِينَ ﴾ ﴿۱۷﴾ أَذْهَبَ بِكِتَابِي هَذَا فَأَلْفَهٗ إِلَيْهِمْ ثُمَّ تَوَلَّى عَنْهُمْ فَأَنْظُرْ مَاذَا يَرْجِعُونَ ﴾ ﴿۱۸﴾

[۲۷] سلیمان ﷺ: (د هډه د اعتذار په هکله) وویلې چې: ژر به وگورو چې ایا تا رښتیاڼی اعتذار وړاندې کړ او یا ته د دروغژنانو د ډلې څخه یې. (د صدق او کذب د معلومولو طریقه دا ده چې) [۲۸] زما دغه مکتوب (لیک) یوسه (چې زما مهر ورباندې لگېدلی دی) نو هغوی (بلقیسیان) ته یې ور وغورځوه، بیا ترې په څنګ شه نو وگوره چې هغه څه شی دی چې دوی (پرې بلقیس ته) رجوع کوي (او مشوره ورکوي).

د مطلب خلاصه

په دې ایتونو کې د هډه د معذرت په هکله د سلیمان ﷺ عکس العمل ته اشاره شوې ده چې حاصل یې داسې راڅرګړي: ای پیغمبره! سلیمان ﷺ د هډه معذرت سمدستي قبول نه کړ ترڅو چې د هغه دروغ او رښتیا معلوم کړي، نو د همدې کبله یې ورته وویلې چې: ۱- مونږ به وگورو چې ته رښتیا وایې او که ته د دروغژنانو څخه یې او د دروغو معذرت دې وړاندې کړی دی.

نو سمدستي یې د بلقیسې په نامه یو لیک ولیکه او مهر یې کړ او هډه یې مخاطب کړ چې: ۲- ای هډه! زما دغه لیک واخله او د ټولو بلقیسیانو په نمایندګۍ یې هغې ته په خارق العاده توګه وروغورځوه.

۳- بیا ترې بېرته راستون شه خو په عین حال کې وگوره او ښه فکر وکړه چې هغوی د مکتوب په باب یو تریله په څه خبرو اترو رجوع کوي او په مقابل کې یې څه تصمیم نیسي؛ یا په بل عبارت: چې هغوی بلقیسې ته څه مشوره ورکوي.

توضیحات

- ۱- د لیک په ور رسولو کې مفسرینو کرامو لاتدې دوه صورتونه لیکلي دي: الف: بلقیسه (ملکه) د خوب په خپله کوټه کې ویده وه او هډه د دروېڅې څخه وړ داخل شواو لیک یې ورته په سینه باندې کېښود^(۱).
- ب: ذکره شوې ملکه په تخت باندې ناسته وه او چارچاپېر یې لښکریانو پېره او ګز مه کوله چې هډه ورغی او په سر باندې یې ورته خپل وزرونه وړپول، کله چې هغې خپل سر وړپورته کړ نو لیک یې ورباندې ور وغورځاوه^(۲).

(۱) تفسیر ابن کثیر ج ۲ ص ۳۶۱: المحرر الوجیز ج ۱۲ ص ۱۰۷
(۲) تفسیر القرطبي ج ۱۳ ص ۱۹۰

په دې باندې علاوه، ځينې علماء کرام وايي چې بلقيسه هيڅ پوهه نه شوه چې دغه ليک ماته د کومه طرفه راواچولی شو، که نه نو خپل قوم ته خو به يې دومره ويلی وی چې د دغه ليک راورونکی هډه ده^(۱). مگر مونږ ته دوهمه وجه د ايت شريف سره نژدې برېښي او دا ځکه چې: اول: په ﴿فَالِقَةَ إِبْرَاهِيمَ﴾ کښې د "الْقَو" کلمه د "إِلْقَاء" څخه اشتقاقه شوې ده چې د وراچولو معنی ورکوي، نه د اېښودلو (لکه چې د اولې وجې غوښتنه ده).

دوهم: د ﴿إِبْرَاهِيمَ﴾ څخه څرگندېږي چې هډه ته توصيه شوې وه چې مکتوب په علني توگه ورسره چې ټول بلقيسيان يې وگوري، که نه نو د ﴿إِبْرَاهِيمَ﴾ په عوض به يې ورته په "إِبْرَاهِيمَ" سره توصيه کړې وی چې يوازې بلقيسي ته يې ورواچوه.

سوال جواب

۲- که څوک وايي چې: په ﴿مَاذَا يَرْجِعُونَ﴾ کښې د ﴿يَرْجِعُونَ﴾ د کلمې دپاره مرجع څه شی دی؟ مونږ وايو چې: که څه هم اکثر و مفسرينو کرامو ليکلي دي چې مرجع يې پخپله بلقيسيان دي^(۲)، يعني ای هډه! د ليک د وراچولو څخه وروسته د هغوی څخه په څنگ شه، او چرته غلی کېنه او وگوره! چې بلقيسيان زما د ليک په هکله هغې ته په څه شي رجوع کوي او هغې ته څه مشوره ورکوي، نو دغه معلومات هم د خانه سره راوړه.

مگر دا هم څه لرې نه ده چې په ايت شريف کښې مطلب دا وي چې ليک وروغورخوه او بيا ترې بيرته راستون شه، نو ته هم وگوره او مونږ به هم وگورو چې هغوی د ليک د جواب په هکله په څه شي سره رجوع کوي او په همدې اړه څه ډول غبرگون څرگندوي، بيا به نو ورسره مناسب چال چلند کوو.

يادونه

۲- که څوک غواړي چې د مرغانو ډېر عجائب او غرائب ولولي نو ځينو اوږدو کتابونو^(۳) ته دې مراجعه وکړي چې ښه خوندور بحث يې پکښې کړی دی، خو دلته رانقلول يې مونږ ته گټور ونه برېښېدل.

﴿قَالَتْ يَا أَيُّهَا الْمَلَأُو إِنَّ إِلَيَّ يَكْتَبُ كَرِيمٌ﴾ ۱۰ ﴿إِنَّهُ مِنْ سُلَيْمَانَ وَإِنَّهُ بِسْمِ اللَّهِ الرَّحْمَنِ الرَّحِيمِ﴾ ۱۱ ﴿أَلَا تَعْلَمُونَ عَلَىٰ وَأَتُونِي مُسْلِمِينَ﴾ ۱۲ ﴿قَالَتْ يَا أَيُّهَا الْمَلَأُو أَفْتُونِ فِي أَمْرِ مَا كُنْتُ قَاطِعَةً أَمْرًا حَتَّىٰ تَشْهَدُونِ﴾ ۱۳ ﴿قَالُوا نَحْنُ أَوْلُوا قُوَّةٍ وَأُولُوا بَأْسٍ﴾

^(۱) في ظلال القرآن ج ۵ ص ۲۶۳۹

^(۲) البحر المحيط ج ۸ ص ۲۳۲: تفسير الكشاف ج ۳ ص ۲۶۳

^(۳) المعجم للطبائعي ج ۱۳ ص ۱۷۲

شَدِيدٍ وَالْأَمْرُ إِلَيْكِ فَانْظُرِي مَاذَا تَأْمُرِينَ ﴿٢٩﴾ قَالَتْ إِنَّ الْمُلُوكَ إِذَا دَخَلُوا قَرْيَةً أَفْسَدُوهَا وَجَعَلُوا أَعِزَّةَ أَهْلِهَا أَذِلَّةً وَكَذَلِكَ يَفْعَلُونَ ﴿٣٠﴾ وَإِنِّي مُرْسِلَةٌ إِلَيْهِمْ بِهَدِيَّةٍ فَنَاظِرَةٌ بِمَ يَرْجِعُ الْمُرْسَلُونَ ﴿٣١﴾

[۲۹] بلقیسی وویلې چې: ای (د مشرانو) ډلې! یقیناً ماته د کرامت څخه ډک مکتوب را اچولی شوی دی.

[۳۰] بې شکه دا (مکتوب) د سلیمان د پلوه (رالېږلی شوی) دی (چې د شاماتو پاچا دی)، او بې شکه (د) مکتوب (مضمون) دا دی چې: "بسم الله الرحمن الرحيم".

[۳۱] تاسو په ماباندې لویي (او تکبر) مه کوئ او تاسو ماته غاړې ایښودونکي راشئ (تسلیم شی).

[۳۲] بلقیسی وویلې چې: ای (د مشرانو) ډلې! ماته زما په (ذکر شوي) کار کښې قوي فیصله راکړئ، زه د هیڅ کار پرې کوونکې نه یم ترڅو چې تاسو ماته حاضر شی (او ماته څه پرېکړه تصویب کړئ).

[۳۳] (د مشرانو) ډلې وویلې چې: مونږ د ښه قوت خاوند یاستو او د سخت جنگ څښتنان یاستو (د خپل وطن دفاع ته چمتو یاستو)، او امر (اختیار او حکم) تالره دی، نو ته وگوره! هغه څه (حکم) دی کوم چې ته (ورباندې مونږ ته) امر کوې (چې په سر او سترگو یې اجراء کړو).

[۳۴] بلقیسی وویلې چې: یقیناً (دنیاوې) پاچاهان کله چې دوی یوه ښار ته (د غلبې په صورت کښې) ورننوځي نو هغه فاسدوي (خرابوي)، او د ښار د اهالیو معزز خلک ذلیلې جوړوي او (ای پیغمبره! د بلقیسی خبره رښتیا ده) دوی همدغسې کوي.

[۳۵] او (دا یې هم وویلې چې): یقیناً زه چې یم (دغو) خلکو ته د (ډیرې سترې) تحفې ورلېږونکې یم، نو (بیا) کتونکې یم چې (د هغوی د پلوه ماته زما) لېږلی شوي کسان په څه شي سره رجوع کوي (چې زما تحفه به قبوله کړي او که به یې رده کړي، نو بیا به دوهم تصمیم نیسم).

د مطلب خلاصه

په دې ایتونو کښې هغه صورت حال ته اشاره شوې ده کوم ته چې بلقیسی د سلیمان د مکتوب په هکله عملي لباس وراغوستی وه، نو حاصل یې داسې راخېږي:

ای پیغمبره! کله چې بلقیسه په ذکر شوي مکتوب باندې پوه شوه. نو:

۱- د هر شي څخه وړاندې یې خپله شورا دائره کړه او هغه یې مخاطبه کړه چې:

الف: ای د شورا غړو! تاسو په ډېر دقت سره غوږ ونیسئ چې د نننۍ ورځې موضوع زه تاسو ته واضح کړم هغه دا چې:

ب: ماته په ډېره يوه عجيبه طريقه باندې يو ليک رارسېدلی دی چې د يوه مرغه د پلوه راباندې راواچولی شو، تر اوسه پورې دغسې کار ما نه چرته ليدلی وه او نه مې اوريدلی وه.
ج: دا ليک ډېر باکرامته ليک دی د کرامت يوه وجه يې همدا ده چې دا ليک د هغه چا د پلوه رالېږلی شوی دی چې مرغان هم د هغه په ولکه کېنې دي، او ورته منقاد دي.
د: د ليک شکل دا دی چې: دا ليک د سليمان بن داود عليه السلام د پلوه را استولی شوی دی چې د شاماتو پاچا دی.

ه: يقيناً دا ليک د دنيا د پاچاهانو د ليکونو په شان نه دی چې په خپلو نومونو او يا د خپلو بوتانو په نومونو باندې يې شروع کوي، بلکې دا ليک په "بسم الله الرحمن الرحيم" سره پيل شوی دی، يعنې د الله ﷻ په نامه پيل شوی دی چې ډېر مهربان او زيات بارحمه دی.

و: د ليک مضمون ډېر لنډ او ډېر جامع دی چې: ای د سبا د ښار اوسېدونکو! په ماباندې لويي او تکبر مه کوئ (چې اطاعت ته مې غاړې کېښېږدئ)، ماته په داسې حال کې راشئ چې غاړې ايښودونکي ياست.

۲- د موضوع د توضيح کولو څخه وروسته د ډېر تاکيد دپاره يو ځل بيا هغې د خپلې شورا غړي د موضوع اهميت ته متوجه کړه چې:

الف: ای د شورا غړو! زه دغه ليک په ډېر مشکل کېنې اچولې يم، ماته د مشکل د حل کولو لاره راپه گوته کړئ او ښه قوي فيصله راکړئ چې زه په دغه کار کېنې څه وکړم.

ب: تاسو خو پوهېږئ چې زه هيڅ کار ستاسو د فيصلې څخه په غير نه اجراء کوم، ترڅو چې تاسو حاضر شئ او فيصله وکړئ بيا نو زه اجراءات کوم، په دغه کار کېنې هم زما تگلاره همدغه ده.

۳- د شورا غړو ټولو په يوه خوله د جنگ لاره غوره کړه او ويي ويلې چې:

الف: مونږ خو د ښه قوت خاوندان ياستو او په جنگي لحاظ هم د سخت جنگ درلودونکي ياستو چې نظامي وسائل ښه پرېمانه لرو. يا په بل عبارت: مونږ د سليمان عليه السلام د مقابلې توان لرو او د خپل مملکت څخه دفاع کولی شو، فقط ستا قومندې ته گورو او بس.

ب: مونږ د دې څخه اضافه په دغه کار کېنې وروستۍ پرېکړه تاته سپارو او ستا خوښې ته منتظر ياستو، نو ته پکښې فکر وکړه، ته چې مونږ ته هر څه امر وکړې هغه زمونږ قبول دی.

۴- بلقيسي خپله نهايي پرېکړه داسې اعلان کړه چې:

الف: سمدستي د جنگ لاره ښه نه ده، ترڅو چې مونږ د سولې له لارې مشکل حل کړی شو نو بايد جنگ ته لاس وانچوو. او دا ځکه چې د دنيا د پاچاهانو عادت دی چې کله کوم ښار ته په جنگي قوت سره داخل شي نو هغه خرابوي او باعزته خلک يې ذليله گرځوي.

ب: نو که مونږ بالفرض د جنگ لاره خپله کړو نو ضرور به سليمان د خپل لښکر سره زمونږ ښار ته داخلېږي او همدلته به جنگ پيل کېږي او همدا به د جنگ ميدان جوړېږي.

ج: نو که مونږ بيرته وتلو ته مجبور کړه نو ډېره ښه ده او که نه نو زمونږ ښار به خراب او وران

النمل (۲۷)

وېجاړ کړي. په دې باندې علاوه، زمونږ د ښار (مملکت) باعزته کسان به ذلیلان وگرځوي او د ډېرې زیاتې بې عزتۍ سره به یې مخامخ کړي.

ای پیغمبره! د بلقیسې خبره رښتیا ده چې د دنیا پاچاهان همدغسې عادت لري چې د خپلې مخې سره ښارونه خرابوي او خلک سپکوي او داسې نور.

د: نوموړې خپلو خبرو ته ادامه وکړه او خپل نهایي نظریې په لاندې ډول سره څرګند کړ چې زه غواړم چې د لیک رالېږونکو سره داسې چال چلند وکړم چې: د هر څه څخه وړاندې هغوی نه زه د یوې عظیم الشانې تحفې لېږونکی یم، بیا به گورم چې هغوی زما د تحفې په هکله څه غبرگون څرګندوي بیا به نو د هغوی د غبرگون مطابق تصمیم نیسم چې څه ورسره وکړم.

توضیحات

- ۱- که څوک وایي چې: څه وجه وه چې بلقیس د سلیمان عليه السلام لیک ته په ﴿ اَلَيْقَىٰ اِلٰى كَتَبْتُ كَرِيْمٌ ﴾ کښې د "کریم" لقب ورکړ چې ماته ډېر باکرامته مکتوب را اچولی شوی دی؟
مونږ وایو چې: د مکتوب د کرامت دپاره علماوو کرامو متعددې وجې لیکلې دي چې تقریباً انو وجو ته رسېږي^(۱)، خو بهتر وجوه یې هغه دي کوم چې پخپله د ایت شریف څخه څرګندېږي هغه دا چې:
الف: د ﴿ اَلَيْقَىٰ ﴾ کلمه د لالت کوي چې د دې کتاب کرامت دا دی چې ماته را رسېدلویې په عجیبه او خارق العاده توګه صورت نیولی دی، چې د یوه مرغه د پلوه ماته راواچولی شو. داسې معلومېږي چې د لیک د رالېږونکي حکومت په مرغانو باندې هم چلېږي.
ب: د ذکر شوي لیک رالېږونکي د الله تعالى په نامه سره خپل لیک پیل کړی دی او بسم الله الرحمن الرحیم یې په لومړي سر کښې لیکلی شوی دی.
که څه هم بلقیسیان لمر پرستان وه خو د الله تعالى په موجودیت باندې معتقد وه.
ج: لیک ډېر لنډ او ډېر معنی دار دی چې: ﴿ اَلَّا تَعْلَمُوْا عَلٰی وَاَنْتُوْنِ مُسْلِمٰیْنَ ﴾، یعنې تاسو په ما باندې تکبر مه کوئ او ماته غاړه ایښودونکې راشئ.

د لیک شکل څنگه وه؟

- ۲- ځینې علماء کرام وایي چې د سلیمان عليه السلام د لیک شکل په لاندې ډول وه^(۲):

بسم الله الرحمن الرحيم.

مِنْ عَبْدِ اللَّهِ سُلَيْمَانَ بْنِ دَاوُدَ إِلَىٰ بَلْقِيسَ مَلِكَةِ سَبَأَ

السَّلَامُ عَلَىٰ مَنْ اتَّبَعَ الْهُدَىٰ. أَمَّا بَعْدُ!

لَا تَعْلَمُوْا عَلٰی وَاَنْتُوْنِ مُسْلِمٰیْنَ.

[خاتم سلیمان]

(۱) زاد المسیر ج ۶ ص ۶۵

(۲) حاشیه الشیخ زاده علی تفسیر البیضاوی ج ۳ ص ۴۹۸

دوه ډوله تفسیر

۳- په ﴿وَكَذَلِكَ يَفْعَلُونَ﴾ جمله علماوو کرامو په لاندې دوه ډولونو سره تفسیره کړې ده^(۱) :
الف: ځینې علماء کرام وایي چې دا جمله د بلقیسی د کلام حکایت دی چې هغې خپل وړاندېنی کلام تاکید کړی دی، نو مطلب یې داسې راڅیړي چې: ای د شورا غړو! دنیاوي پاچاهان د غلبې په صورت کښې ښارونه وړانوي او اوسېدونکي یې بې عزته کوي؛ او همدغسې کوي لکه څنگه چې ما وویلې، تاسو زما په دغې خبره کښې هیڅ شک شبه مه کوئ.

ب: په دې جملې سره د بلقیسی د کلام په منځکښې د معترضې جملې په شکل د الله ﷻ د پلوه د هغې د کلام مضمون تاکید او تصدیق شوی دی. یعنې: ای پیغمبره! دنیاوي پاچاهان د غلبې په صورت کښې همدغسې کوي لکه څنگه چې بلقیسی د خپلې شورا غړو ته خپل نظر څرگند کړی وه (د هغې خبره رښتیا ده).

مونږ ته همدغه دوهم تفسیر په زړه پورې برېښي، ځکه چې په همدې تفسیر باندې ﴿وَكَذَلِكَ﴾ کښې حرفي خطابي "ک" دلالت کوي چې یو کس ته ورباندې خطاب صورت نیسي، دغه کس په دې مقام کښې نبي کریم ﷺ دی.

که بالفرض ذکره شوې جمله د بلقیسی د کلام حکایت وی نو ضرور به د "وَكَذَلِكَ" په جمعې سره نازله شوې وی، او دا ځکه چې هغې خو په ﴿يَتَأْتِيَا الْمَلَأُ﴾ سره خپلې ټولې شورا ته خطابه ورکوله.

هدیه څه معنی؟

۴- په ﴿وَإِنِّي مُرْسِلَةٌ إِلَيْهِم بِهَدِيَّةٍ﴾ کښې د "هَدِيَّة" کلمه د هغې شي نوم دی کوم چې انسانان یې یو تر بله د محبت د اظهار دپاره وړیا ورکوي^(۲)، چې په پښتو کښې ورته سوغات ویل کیږي.
همدې مضمون ته نبي کریم ﷺ اشاره کړې ده چې: «تَهَادَوْا فَإِنَّ الْهَدِيَّةَ تُذْهِبُ وَخَرَّ الصُّدْرُ»^(۳) یعنې تاسو یو تر بله سره هدیې او تحفې (سوغاتونه) ورکوئ ځکه چې هدیه (تحفه) د زړه کینه او عداوت د منځه وړي.

څرنگه چې د سلیمان ﷺ لیک بلقیسی ته په خارق العاده توګه ورسېد، نو هغه پرې ډېره وډاره شوه او د یوې غټې تحفې وړ استولو ته یې اقدام وکړ، ترڅو معلوم کړي چې:
الف: که سلیمان ﷺ دنیاوي پاچا وي او پیغمبر نه وي نو تحفه به قبوله کړي او مونږ به یې د شړه او جنگه خلاص شو، دا به د ښو اړیکو بنیاد وګرځي.
ب: او که په پاچاهۍ باندې علاوه پیغمبر هم وي، نو ضرور به زموږ تحفې را مستردې کړي او تر هغه به راضي نه شي ترڅو چې مونږ د هغه شریعت ته غاړې کېږدو او ورته تسلیم شو.

(۱) تفسیر القرطبي، ج ۱۳ ص ۱۹۵: روح المعاني ج ۱۹ ص ۱۹۸

(۲) مفردات الراغب ص ۵۳۹

(۳) جامع الترمذي ج ۲ ص ۳۴: مسند احمد بن حنبل ج ۳ ص ۲۷۱

النمل (۲۷)

لنډه دا چې مونږ د جنگ پلویان نه یاستو، یا به په تحفو سره د سلیمان ﷺ دښمني په معجزه باندې بدله کړو او یا به ورته خپل ځانونه بې قیده او شرطه تسلیم کړو، په دواړو صورتونو کې به د هغه د جنگ څخه بچ شو.

۵- پاتې شوه دا خبره چې سلیمان ﷺ ته د بلقیسی عظیم الشانه تحفه په کومو کومو قیمتي شیانو باندې مشتمله وه، نو د هغې په تفصیل کې ځینو مفسرینو کرامو^(۱) زښت ډېر اوږد بیانات لیکلي دي؛ که څوک یې د لوستو شوق لري نو هملته دې مراجعه وکړي، مونږ ونه غوښتل چې دا کتاب (عزیز التفاسیر) ورباندې اوږد کړو او څه مهمه گټه ترلاسه نه کړی شو.

﴿ فَلَمَّا جَاءَ سُلَيْمَنُ قَالَ أُمِدُّونَنِي بِمَالٍ فَمَا أَتَيْنِيَ اللَّهُ خَيْرٌ مِّمَّا أَتَيْتُكُمْ بَلْ أَنْتُمْ بِهَدْيِكُمْ تَفْرَحُونَ ﴾ ﴿٣٦﴾
 ﴿ أَذِلَّةٌ وَهُمْ صَاغِرُونَ ﴾ ﴿٣٧﴾

[۳۶] نو کله چې (د بلقیسی قاصد او لېږلی شوی) سلیمان ﷺ ته ورغی نو هغه (ورته) وویل چې: ایا تاسو ماته په (دنياوي) مال سره امداد راکوی؟! نو هغه شی (نبوت او مال) چې ماته الله ﷻ راکړي دي ډېر بهتر دی د هغه شي (مال) څخه چې تاسو ته یې درکړي دي، (زه په مال سره نه خوشالېږم) بلکې تاسو په خپلې هدیه (تحفې سره) خوشالېږئ (تاسو ته ډېر لوی شی برېښي، زه ستاسو په ایمان راوړلو باندې خوښېږم او بس).

[۳۷] (ای د بلقیسی قاصده!) ته بېرته هغوی ته (د خپلو تحفو سره) ورستون شه، نو هرو مرو ضرور به مونږ (د عدم اطاعت په صورت کې) هغوی ته د داسې لښکر سره ورشو چې د مقابلې توان به یې ونه لري، او هرو مرو ضرور به هغوی د سبا د ښار څخه په داسې حال کې وباسو چې د سپکاوي او حقارت سره به مخامخ وي او په همدغه کیفیت به راضي هم وي (چې د وژلو څخه به ورته بهتر وي).

د مطلب خلاصه

یعنې: بلقیسی خپل تصميم عملي کړ او ښه قیمت لرونکې تحفه یې ترتیب کړه نو:

- ۱- د یوه وفد په ذریعه یې سلیمان ﷺ ته ور واستوله.
- ۲- کله چې د وفد مشر ذکره شوې تحفه سلیمان ﷺ ته وړاندې کړه نو د هغه ﷺ د پلوه په عکس العمل کې دغه وفد مخاطب کړی شو چې:
 الف: ای د بلقیسی جرگې! ایا تاسو زما سره په بل شی نه بلکې په دنیاوي مال سره امداد کوئ؟
 ستاسو امدادي مالونه او تحفې ماته هیڅ ارزښت نه لري.

(۱) تفسیر البغوي ج ۳ ص ۴۱۷؛ تفسیر القرطبي ج ۱۳ ص ۱۹۶

النمل (۲۷)

ب: بلکې الله چې کوم شی ماته راکړی دی هغه د هغه شي څخه بهتر دی کوم یې چې تاسو نه درکړی دی، ماته یې پاچاهي راکړې ده، چې د هیڅ شي کمبود راسره نشته، او هم یې په نبوت سره سرلوړی کړی يم.

ج: تاسو ما د دې دپاره نه یاست دعوت کړي چې زه ستاسو څخه دنیاوي مال ترلاسه کړم، او ورباندې خوشاله شم، هغه تاسو یاست چې دنیاوي مال درته باارزښته برېښي او دغه تحفه (چې) تاسو د خپلو ځانونو سره دلته راوړې ده، ډېره عظیم الشانه په نظر درځي او په همدې خوښېږي او خوشالي ورباندې کوي.

د: زه چې په کوم شي باندې خوشالېږم او ستاسو څخه یې غواړم، هغه ایمان دی، چې ما د یوه پیغمبر په صفت قبول کړی او ایمان راباندې راوړی.

ه: ای د وفد مشره! ته د خپلو تحفو سره بېرته خپلو وطنوالو ته ورستون شه او یو ځل بیا ورته زما هغه دعوت تکرار کړه کوم چې ما د همدې په ذریعه ورلېږلی وه، هغه دا چې په ماباندې تکبر مه کوي او غاړې راته کېږدي. که نه نو:

و: هرومرو او ضرور به مونږ د داسې عظیم الشانه لښکر سره ورشو چې هغوی به یې هیڅ مقابله ونه شي کړي، او هم به یې هرومرو ضرور د سبا د ښار څخه د ذلت په حال کېښي وباسو، په دغه وخت کېښي به هغوی په همدغه ذلت او سپکاوي باندې راضي او خوشاله وي چې د وژلو څخه به ورته غوره برېښي. هغوی به هرومرو پښېمانه وگرځي خو په هغه وخت کېښي به ورته پښېماني څه گټه ونه کړي.

توضیحات

۱- که څوک وايي چې: په ﴿ فَلَمَّا جَاءَ سُلَيْمَنُ ﴾ کېښي د ﴿ جَاءَ ﴾ مستتر ضمير چاته راجع دی؟ مونږ وايو چې: دغه ضمير "رَسُولٌ" ته راجع دی چې په وړاندې ايت کېښي ورباندې د ﴿ وَإِنِّي مُرْسِلَةٌ إِلَيْهِم بِهَدِيَّةٍ ﴾ کلمات دلالت کوي.

دغه رسول (لېږلی شوی) د جرگې مشر وه چې "المنذر بن عمرو" نومېده^(۱)؛ نو شاید چې د لومړي ملاقات په وخت کېښي به یوازې همدې خبرې کړې وي او د جرگې نور غړي به ساکت وه، نو ځکه الله ﷻ په حکایت کېښي د ورتګ نسبت یوازې همدې ته وکړ چې: ﴿ فَلَمَّا جَاءَ سُلَيْمَنُ ﴾، او نور غړي یې یاد نه کړه. اما د خبرو اترو په مجالسو کېښي ټولو اشتراک درلود او نصائح ټولو ته متوجه وه، نو الله ﷻ په ﴿ أْتِمِدُّوْنَ بِمَالٍ ﴾ کېښي ټولو ته خطاب را حکایت کړه.

بالآخره لکه څنګه چې عادت دی چې پیغام یا اخطار یوازې د جرگې مشر ته ورکول کېږي، نو سليمان ﷻ به هم د ترخیص په وخت کېښي یوازې همدې مخاطب کړی وي، چې مونږ ته یې الله ﷻ په افراد ﴿ أَرْجِعْ إِلَيْهِمْ ﴾ سره حکایت رانازل کړ.

(۱) تفسیر البغوي ج ۲ ص ۴۱۹

د ذلہ او صغر معناوې

۲- په ﴿وَلَنُخْرِجَنَّهُمْ مِّنْهَا أَذِلَّةً وَهُمْ صَاغِرُونَ﴾ کښې د لاندې کلمو معناوې ولولئ:

الف: د "أَذِلَّةً" کلمه د "ذَلِيلٌ" جمع ده او د "ذَل" څخه اشتقاقه شوې ده، "ذَل" هغه سپکاوي او حقارت ته وضعه شوی دی کوم چې د مغلوبیت څخه پیدا شوی وي^(۱).

ب: د ﴿صَاغِرُونَ﴾ کلمه د "صَاغِرٌ" جمع ده، "صَاغِرٌ" هغه چاته ویل کېږي کوم چې د څه مجبوریت د کبله په خپل سپکاوي او حقارت باندې راضي وي^(۲).

نو د هغوی حاصل یې داسې راخېږي چې: ای د بلقیسی قاصده! ته بیرته ورستون شه او پوه ش چې که بلقیسیان زما هغه پیغام او دعوت قبول نه کړي کوم چې هغوی ته د هډه په ذریعہ رسېدلی وه، نو هرومرو به زموږ د قوي لښکر د پلوه هغوی د حقارت او سپکاوي سره مخامخ شي او په همدغه حال کښې به د سبا د ښار څخه د ذلت او سپکاوي په درلودلو سره وویستلی شي، په دغه وخت کښې به هغوی په همدغه سپکاوي او حقارت باندې راضي او خوشاله هم وي چې د وژلو څخه به ورته بهتر برېښي.

﴿قَالَ يَتَأْتِيهَا الْمَلَأُ أَيُّكُمْ يَأْتِينِي بِعَرْشِهَا قَبْلَ أَنْ يَأْتُونِي مُسْلِمِينَ﴾ (۳۸) قَالَ عِفْرِيتُ مِّنَ الْجِنِّ أَنَا ءَاتِيكَ بِهِ قَبْلَ أَنْ تَقُومَ مِنْ مَّقَامِكَ وَإِنِّي عَلَيْهِ لَقَوِيٌّ أَمِينٌ (۳۹) قَالَ الَّذِي عِنْدَهُ عِلْمٌ مِّنَ الْكِتَابِ أَنَا ءَاتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ فَلَمَّا رَآهُ مُسْتَقِرًّا عِنْدَهُ قَالَ هَذَا مِنْ فَضْلِ رَبِّي لِيَبْلُوَنِي ءَأَشْكُرُ أَمْ أَكْفُرُ وَمَنْ شَكَرَ فَإِنَّمَا يَشْكُرُ لِنَفْسِهِ وَمَنْ كَفَرَ فَإِنَّ رَبِّي غَنِيٌّ كَرِيمٌ (۴۰) قَالَ نِكْرُوا هَٰذَا عَرْشَهَا نَنْظُرْ أَتَهْتَدِي أَمْ تَكُونُ مِنَ الَّذِينَ لَا يَهْتَدُونَ (۴۱)﴾

[۳۸] سليمان ﷺ وويلې چې: ای (د مشرانو) ډلې! ستاسو کوم یو کس به ماته د بلقیسی تخت راوړي، (البته) د دې څخه وړاندې چې هغوی ماته غاړې ایښودونکي راشي (راورسېږي).

[۳۹] د پیریانو څخه قوي (غښتلي) کس وويلې چې: زه به یې درته راوړم (البته) د دې څخه مخکښې چې ته د خپل مقام څخه پورته شي (او د خلکو فیصلې بس کړې)، او یقیناً زه به دغه (انتقال) باندې د قوت (توان) خاوند یم (او هم) امانتګر یم.

[۴۰] هغه چا وويلې د کوم په نزد چې د اسماني کتاب څخه علم وه (اسم اعظم یې پېژاند) چې:

(۱) مفردات الراغب ص ۱۸۳

(۲) القاموس المحيط ج ۲ ص ۸۲۶

زه به يې درته راوړم (البته) د دې څخه وړاندې چې تاته خپل نظر بېرته راتاو شي (د سترگو په رپ کښې به يې راوړسوم).

نو کله چې (هغه د سترگو په رپ کښې تخت حاضر کړ او) سليمان ﷺ تخت په خپل نزد باندې فرار نهوونکی (اېښودل شوی) وليد نو ويې ويلې چې: دغه (تخت) زما د رب ﷻ د فضل (د کبله دلته اېښودل شوی) دی، (البته دا) د دې دپاره چې ما امتحان کړي چې زه (د خپل رب ﷻ) شکر گذاري کوم او که ناشکري يې غوره کوم، او هرڅوک چې شکر گذاري وکړي نو يقيناً هغه د خپل ځان دپاره شکر گذاري وکړه (گټه يې همده ته راجع ده او بس)، او هرڅوک چې ناشکري وکړي نو يقيناً زما رب ﷻ (د خلکو د شکر گذاري څخه) يې پروا دی (او) د کرم خاوند دی.

[۴۱] (بيا) سليمان ﷺ وويلې چې: بلقيسې ته خپل تخت نااشنا وگرځوی (څه تغير پکښې واقع کړی، البته) د دې دپاره چې مونږ وگورو چې نوموړې (خپل تخت ته د پېژندلو) لاره مومي (او) يا دا دهغو کسانو څخه ده چې لاره (ورته) نه شي موندلې.

د مطلب خلاصه

په دې ايتونو کښې د هغه وخت مهمو ټکو ته اشاره شوې ده چې کله بلقيسه د سليمان ﷺ د ملاقات دپاره ور روانه شوه او د شام حدودو ته ور ورسېدله، نو حاصل يې داسې راخېژي:

ای پیغمبره! کله چې بلقيسې ته خپل وفد (جرگه) بېرته ورسنه شوه او خپل قاصد ورته ټول کیفیت هو بهو بيان کړ او په اخطار باندې يې هم خبره کړه، نو سمدستي د سليمان ﷺ د ملاقات دپاره ور روانه شوه، خو کله چې ورباندې سليمان خبر شو نو بيا لاندې حالات پېښ شوه:

۱- سليمان ﷺ د خپلې پاچاهۍ معزز او مخور کسان مخاطب کړه چې: زه غواړم چې د بلقيسې تخت د يمن څخه دلته را انتقال کړم، بلکې په دومره عجله سره يې رانقلول غواړم چې د هغې د منقاد گرځېدلو څخه وړاندې دلته را ورسولی شي، نو په تاسو کښې څوک دی چې دا کار وکړي؟

۲- د پيريانو د جملې څخه يوه قوي نفر ورته اطمینان ورکړ چې دا کار به زه وکړم او د هغه وخت څخه وړاندې به يې دلته ستا په حضور کښې کېږدم چې ته د خپل دغه ځای څخه پورته شې چې اوس ورباندې د فيصلو دپاره ناست يې، ته بالکل بې غمه اوسه زه په دغه کار باندې وسه لرم او قوت مې ورباندې د پاسه دی، او په دې باندې علاوه امانتگر هم يم چې د تخت د زيوراتو څخه به به هيڅ شي کښې خیانت ونه کړم او نه به يې پرېږدم چې بل څوک پکښې خیانت وکړي.

۳- د نوموړي عفريت (قوي) په تعقيب هغه چا سليمان ﷺ ته خبر ورکړ د چا په نزد چې د کتاب الله څخه څه خاص علم موجوديت درلود، چې زه به ذکر شوی تخت د هغه څخه وړاندې ستا په مخکښې کېږدم او درته به يې حاضر کړم چې يوه شي ته د کتلو څخه وروسته تاته خپل نظر بېرته درتاو شي، يا په بل عبارت: زه به يې د سترگو په رپ کښې راوړسوم.

۴- د سليمان ﷺ د همدغه دوهم نفر خبره خوښه شوه چې په علم باندې يې اتکاء درلوده، نو

النمل (۲۷)

همدی یې د تخت په راوړلو باندې مامور کړ او هغه سمدستي خپل ماموریت ترسره کړ او تخت یې د یمن څخه شام ته د سترگو په رپ کښې راوړساره.

۵- نو کله چې سلیمان عليه السلام ولید چې د بلقيسي تخت یې په وړاندې ایښی دی نو ویې ویلې چې الف: دا زما د رب ﷻ فضل دی چې زما د اتباع او پېروۍ په اثر زما یوه امتي د سترگو په رپ کښې د بلقيسي تخت دلته حاضر کړ.

ب: البته دا کار زما د رب ﷻ د پلوه په ماباندې یو امتحان دی چې زه یې شکر کوم او که ناشکري یې کوم.

ج: زما رب ﷻ زما شکر ته لا څه چې د هیچا شکر کولو ته څه اړتیا نه لري، نو هرڅوک چې شکر وکړي د هغه د خپل خان دپاره گټه ده چې نعمتونه به ورباندې اضافه شي، او هرڅوک چې ناشکري وکړي نو هغه فقط خپل خان ته ضرر ورساوه، دا ځکه چې زما رب ﷻ په یقيني توگه د هر شي او هر چا څخه بي پروا دی، خو د دې سره سره کریم دی او په شکر گذاري سره خپل نعمتونه اضافه کوي.

۶- بیا سلیمان عليه السلام خپلو نوکرانو ته هدایت ورکړ چې د بلقيسي تخت د هغې دپاره ناآشنا وگرځوي، یا په بل عبارت: څه تغیر او تبدیل پکښې واقع کړي، ترڅو مونږ د یوه پلوه نوموړې آزمایو چې عقل او ذکاوت یې په کومه درجه کښې دی، ایا د خپل تخت پېژاندلو ته هدایت موندلی شي او که دا د هغو کسانو د جملې څخه ده چې پېژاندلو ته یې لاره نه شي موندلی، او د بله پلوه هغې ته د خپل نبوت یوه معجزه هم ور ولیده کړو چې مونږ د هغې تخت په څارځ العاده توگه دلته حاضر کړی دی.

توضیحات

۱- که څه هم د بلقيسي د لومړي وخت څخه زړه نه وه چې د سلیمان عليه السلام سره په جنگ باندې اخته شي، مگر د خپل اطمینان دپاره یې د یوې جرگې په لاس سلیمان عليه السلام په تحفه باندې امتحان کړ او پوهه شوه چې دا یو عادي پاچا نه بلکې دا یو پیغمبر پاچا دی، نو د ده سره جنگ کول بل څه نه دي بلکې خپل خان وژل او سپکول دي، د همدې کبله یې وغوښتل چې مخامخ خبرې ورسره وکړي او بیا بیعت ترسره کړي.

نو خپل تخت یې په محفوظ ځای کښې وساته او د امنیت دپاره یې ورباندې ښه غښتلی ټولگی وټاکه چې حفاظت یې وکړي^(۱) او پخپله د سلیمان عليه السلام ملاقات ته ورروانه شوه.

د تخت په انتقال کښې څه غرض وه؟

۲- که څه هم علماوو کرامو^(۲) د تخت په انتقال کښې د سلیمان عليه السلام غرض په متعددو وجوه باندې تعبیر کړی دی، چې ځینې وجوه خو بالکل د نبوت د منصب سره منافات لري، مگر مونږ ته چې کومه وجه په زړه پورې او د سیاق او سباق (وړاندې بهرته) سره مناسبه برېښي هغه دا ده چې:

(۱) تفسیر القرطبي ج ۱۳ ص ۲۰۲

(۲) زاد المسیر ج ۶ ص ۶۹: الباب فی علوم الکتاب ج ۱۵ ص ۱۶۳

سليمان عليه السلام لومړی ځل د هډه په سلسله په خارق العاده ډول بلقيسه دعوت کړه چې په نتيجه کې د انقياد په حال د ملاقات دپاره وروړوانه شوه، نو د دوهم ځل دپاره يې وغوښتل چې نوموړي ته د خپل نبوت يوه بله معجزه وروليده کړي ترڅو په اطمنان سره منقاده او په اسلام کې داخله شي. د همدې کبله کله چې هغې خپل تخت وليد نو په اطمنان سره يې اعتراف وکړ چې: ﴿وَأُتِينَا أَنْبَاءَ مَنْ قَبْلَهَا وَكُنَّا مُسْتَبِينَ﴾ يعنې او مونږ ته خو د دغې معجزې څخه وړاندې د هډه په ذريعه او د وفد (جرگې) په سلسله ستا په نبوت باندې علم راگرې شوی وه او مونږ لا پخوا تاته غاړه ايښودونکي وه، خو دغې معجزې زمونږ اطمنان حاصل کړ او علم مو پرې ښه قوي شو.

عفريت څه معنی؟

۳- په ﴿قَالَ عَفَرْتُ مِنَ آلِجَنِّ﴾ کې د ﴿عَفَرْتُ﴾ کلمه د "غفر" لکه "شرف" څخه اشتقاقه شوې ده، "غفر" د خاورو معنی ورکوي^(۱)، او عرب وايي چې: "عَافَرَ زَيْدٌ غَمْرًا" يعنې په پهلوانۍ کې زید په عمرو باندې برلاسی شو نو په خاورو کې يې لت پت (خړ پر) کړ. نو ذکره شوې کلمه د هغه چا دپاره وضعه شوې ده کوم چې جید او کره نظر لري او د کار په اجرا کې د ډېر زيات نفوذ خاوند وي او په ډېرې ښې طريقې سره يې ترسره کولی شي^(۲)، برابره خبره ده چې نوموړی کس انسان وي او که پېړی، نو د تشخيص دپاره ورسره په ايت شريف کې د ﴿مَنْ آلِجَنِّ﴾ کلمه نازله شوې ده، چې دغه کس انسان نه وه بلکې پېړی وه. نوموړي کس سليمان عليه السلام ته د تخت د انتقال وعده ورکړه، ترڅو چې ته د دغه ځای څخه (چې اوس د خلکو د شخړو د فيصلو دپاره ناست يې) پورته کېږي نو زه به تخت راوړسوم ته به وايې چې هغه ويلي وي چې تر غرمې پورې به دا کار وکړم، ځکه چې سليمان عليه السلام به د سبا څخه تر غرمې پورې د قضاء او فيصلو دپاره کېناست^(۳).

سوالونه او جوابونه

۴- د ﴿قَالَ الَّذِي عِنْدَهُ عِلْمٌ مِّنَ الْكِتَابِ﴾ الآية، په ارتباط د سړي زړه د لاندې پوښتنو جوابونه غواړي:

الف: دغه کس څوک وه چې په ايت کې ترې په ﴿الَّذِي﴾ سره تعبير شوی دی؟
مونږ وايو چې: د دغه کس په تعين کې علماء و کرام متعدد اقوال کړي دي^(۴) لاندې مثالونه يې ولولئ:

اول: دغه کس د پرېستو څخه يوه پرېسته يا جبرائيل امين عليه السلام وه.

(۱) مفردات الراغب ص ۲۵۱

(۲) القاموس المحيط ج ۳ ص ۲۶۰

(۳) تفسير الطبري ج ۱۹ ص ۱۶۲

(۴) روح المعاني ۹ ص ۲۰۳: زاد المسير ج ۶ ص ۷۰: التفسير الكبير ج ۲۴ ص ۱۹۷: تفسير القرطبي ج ۱۳ ص ۲۰۴

دوهم: دغه کس خضر ﷺ وه.

درېم: دغه کس پخپله سلیمان ﷺ وه. په دې قول سره په ﴿أَنَا أَنَا إِلَهُكَ﴾ قَبْلَ ۚ کېنې په دې سره د سلیمان ﷺ د پلوه عفریت مخاطب ګرځول کېږي چې: ای عفریته! ته وګوره چې زه یې درنه د سترګو په رپ کېنې راوړم.

څلورم: دغه کس د بني اسرائيلو څخه یو صالح سړی وه چې آصف "عبد الرحمن" نومېده. اکثر و علم او همدغه څلورم قول غوره ګڼلی دی، او مونږ ته هم همدغه قول غوره برېښي، چې د عبد الله بن عباس رضی الله عنهما څخه روایت شوی دی^(۱).

څرنگه چې د آصف "عبد الرحمن" کرامت د سلیمان ﷺ د پاره معجزه وه بلکې هغه عبد الرحمن د همدغه ﷺ په پېړۍ سره د ذکر شوي کرامت خاوند ګرځېدلې وه، نو ځکه سلیمان ﷺ د نوموړي په کار د تخت په انتقال، د الله ﷻ شکر اداء کړه چې: ﴿هَذَا مِنْ فَضْلِ رَبِّي﴾ الآية.

ب: نوموړی آصف "عبد الرحمن" د څه ډول علم خاوند وه چې ذکر شوی خارق العاده کار یې ورباندې ترسره کړ؟

مونږ وايو چې: د الله ﷻ په نومونو کېنې یو نوم دی چې: د "اسم الله الأعظم" یعنې د الله ﷻ د لوی نوم لقب ورکړی شوی دی، هر څوک چې په همدغه نامه سره د الله ﷻ څخه کوم شی وغواړي نو الله ﷻ یې غوښتنه قبلوي، نو آصف "عبد الرحمن" په همدغه نامه باندې علم درلود او په همدغه نامه باندې یې سوال وکړ. د ښه وضاحت دپاره لاندې حدیث ولولئ:

د یوه اوږده حدیث مضمون دی چې یوه ورځې نبي کریم ﷺ د یوه سړي څخه د سوال څه کلمات واورېده نو ویې وفرمایل چې: «قَدْ سَأَلَ اللَّهُ بِاسْمِ اللَّهِ الْأَعْظَمِ الَّذِي إِذَا سُئِلَ بِهِ أُعْطِيَ وَإِذَا دُعِيَ بِهِ أَجَابَ»^(۲) یعنې: یقیناً دغه سړي د الله ﷻ څخه د الله ﷻ په هغه لوی نوم سره سوال وکړ کوم چې د ده ﷻ څخه ورباندې د څه شي سوال وکړی شي هغه ورکوي، او که پرې وبللی شي نو هغه قبلوي.

ج: دغه کتاب د کوم کتاب څخه عبارت دی چې په ﴿الْكِتَابِ﴾ کېنې په تعریف سره ورته اشاره شوې ده؟

مونږ وايو: څرنگه چې وړاندې ترجیح ورکړه شوه، د تخت راوړونکی پرېسته نه وه بلکې انسان وه، نو د ﴿الْكِتَابِ﴾ څخه هغه کتاب مطلب دی کوم چې د الله ﷻ د پلوه نازل شوی وي^(۳) لکه تورات، انجیل او زبور.

د: په ﴿طَرَفُكَ﴾ کېنې د "طَرَف" کلمه د څه شي څخه عبارت ده؟

مونږ وايو چې: د "طَرَف" کلمه اصلاً د سترګو د ښو دپاره وضعه شوې ده او د ښو ښورولو ته هم

(۱) تفسیر ابن کثیر ج ۳ ص ۲۶۴: الدر المنثور ج ۶ ص ۲۶۰

(۲) مسند احمد حبل ج ۹ ص ۱۰، ۱۳

(۳) البحر المحیط ج ۸ ص ۲۴۰

النمل (۲۷)

نظر وایي، خود سترگو په نظر کښې هم استعمالهږي^(۱) چې په دې مقام کښې همدغه استعمال مراد دی، خو علماوو کرامو په لاندې دوه وو معناوو باندې تفسیره کړې ده:

اول: ځینې وایي چې: د نظر بېرته راتاوېدل د سرعت څخه کنایي دي^(۲)، یعنې زه به د بلقيسې تخت په دومره تېزۍ سره راوړم لکه د سترگو ریږدل.

دوهم: ځینې وایي چې: دلته کنایي معنی نه بلکې خپله حقیقي معنی مراده ده^(۳)، یعنې زه به یې د سترگو په رپ کښې راوړم؛ همدا معنی سعید بن جبیر الشہید "مبدی الرحمن" داسې تعبیر کړې ده چې: **قَالَ بَلْبَقَانُ النَّظْرُ إِلَى السَّمَاءِ، فَمَا أَطْرَقَ حَتَّى جَاءَ بِهِ فَوْضَعَهُ بَيْنَ يَدَيْهِ**^(۴) یعنې د علم خاوند سلیمان ؑ نه وویل چې ته پورته آسمان ته وگوره، نو کله چې هغه ؑ آسمان ته وکاته نو خپل سر یې لا نه وه رانیټ کړی (ښکته یې لا نه وه کتلي) چې تخت یې راوړ او په مخکښې یې ورته کېښود.

مونږ ته همدغه دوهم تفسیر په زړه پورې برېښي او څه مجبوریت نه گورو چې د طرف کلمه په کنایي معنی باندې تفسیره کړو.

ه: که څوک وایي چې: د شام او یمن ترمنځ خو یو نیم زره میله، یا د دوه وو میاشتو د منزل مسافه ده^(۵)، نو په کار دي چې د "طرف" کلمې لومړۍ معنی په زړه پورې وگڼله شي چې تناسب یې ورسره څرگند دی، نه دوهمه معنی چې تناسب یې ورسره پوره څرگند نه دی؟

مونږ وایو چې: دوهمه معنی ورسره څرگند تناسب لري، دا ځکه چې دا کار د ممکناتو څخه دی او الله ﷻ په هر ممکن کار باندې قادر دی؛ یا په بل عبارت: د تخت انتقال یوه معجزه وه او ټول معجزات په همدغې خارق العاده او حیرانوونکې کیفیت سره صورت نیسي، تاسو خو د موسی ؑ د همسا معجزه او د صالح ؑ د اوبښې معجزه درپه زړه کړئ.

په دې باندې علاوه سرعت کوم ټاکلی حد نه لري چې د هغه څخه ورپورته محال وگڼلی شي، لکه چې همدا موضوع ځینو مفسرینو کرامو د لمر په طلوع کښې واضحه کړې ده^(۶) که څوک یې د لوستلو شوق لري نو هملته دې مراجعه وکړي مونږ ته یې لیکل چندان ضرور ونه برېښېدل.

و: که څوک وایي چې: د تخت انتقال په څه کیفیت سره صورت ونیوه؟
مونږ وایو چې:

اول: ځینو علماوو کرامو ویلي دي چې: الله ﷻ د بلقيسې تخت هلته معدوم کړ او د سلیمان ؑ په حضور کښې یې تازه خلق کړ^(۷).

(۱) مفردات الراغب ص ۳۱۲.

(۲) تفسیر القرطبي ج ۱۳ ص ۲۰۶: البحر المحيط ج ۸ ص ۲۴۰.

(۳) تفسیر ابی السعود ج ۶ ص ۲۸۷.

(۴) الدر المنثور ج ۶ ص ۲۶۱.

(۵) تفسیر المظهر ج ۷ ص ۱۱۷.

(۶) حاشیه الشیخ زاده علی تفسیر البضاوي ج ۳ ص ۴۹۳.

(۷) روح المعانی ج ۱۹ ص ۲۰۵.

دا جواب مونږ ته د ایتونو سره چندان موافق نه برېښي، ظاهره دا ده چې تخت انتقال شوی دی او عوض شوی نه دی.

دوهم: ذکر شوی تخت په هوا کې راوړ شو او د سلیمان عليه السلام په حضور کې کېښود شو^(۱). د دې ډول انتقال دپاره د نبی کریم ﷺ د معراج رحله یو مثال جوړېدلی شي چې د مکې معظمې څخه یې شام ته او بیا یې سدرۃ المنتهی ته صورت ونيوه او بیا بېرته د شروع کېدلو په ځای باندې ختم شو. درېم: ذکر شوی تخت هلته په ځمکه کې ډوب شو او د سلیمان عليه السلام مخې ته د سترگو په رڼا کې د ځمکې څخه را بهر شو^(۲)، او د ډوبېدلو او بهر راوتلو ځایونه سمدستي خپل عادي حالت ته واړولی شوه. یا په بل عبارت: د تخت انتقال نه هوایي صورت نیولی وه او نه د ځمکې پر مخ، بلکې دغه انتقال د ځمکې په گېډه کې تحقق موندلی وه.

د دې ډول انتقال دپاره د موسی عليه السلام د قبر انتقال یو نظیر جوړېدلی شي چې په یوه اوږده حديث کې ورته اشاره شوې ده چې: موسی عليه السلام د تیه په بیدیا کې وه چې ملک الموت عليه السلام ورته د روح د قبض دپاره ورغی، نو الله ﷻ ته یې سوال وکړ چې: ای الله! ما مقدسې ځمکې (بیت المقدس) ته د یوې ډبرې د گذار په اندازه ورنژدې کړې، نو الله ﷻ یې قبر په ځمکه کې ور وچلاوه آن تر دې چې هلته ورنژدې شو، نبی کریم ﷺ فرمایلي دي چې: «فَلَوْ كُنْتُ ثُمَّ لَأَرَيْتُكُمْ قَبْرَهُ إِلَى جَانِبِ الطَّرِيقِ بَيْنَ الْكَيْسِ الْأَخْمَرِ»^(۳)، یعنې نو که زه هلته وی نو ما به تاسو ته د موسی عليه السلام قبر درېږدلی وی چې د لارې ترڅنګ د شګو د سرې غونډۍ په نزد موقعیت لري.

اکثرو علماوو کرامو درېم قول ته ترجیح ورکړې ده او د رئیس المفسرین (عبدالله بن عباس رضی الله عنه) څخه هم همدا روایت شوی دی^(۴)، نو مونږ هم ترجیح ورکوو، والله ﷻ أعلم.

تنکیر څه معنی؟

۵- په ﴿قَالَ نَكُرُوا لَهَا عَرْشًا﴾ کې د ﴿نَكُرُوا﴾ کلمه د تنکیر څخه اشتقاقه شوې ده، د یو شي تنکیر د هغه د داسې ګرځولو څخه عبارت دي چې ونه پېژاندل شي^(۵)، یعنې: سلیمان عليه السلام خپلو نوکرانو ته امر وکړ چې د بلقیسې دپاره خپل تخت ناآشنا وګرځوی. اما دا خبره چې د ناآشنا ګرځولو طریقه یې څه وه؟ نو په هغې کې علماوو کرامو متعدد اقوال کړي دي^(۶). لاندې مثالونه یې ولولئ:

الف: څه شیان پکې زیات او څه پکې کم کړئ.

(۱) المحرر الوجیز ج ۱۲ ص ۱۱۳

(۲) تفسیر ابن کثیر ج ۲ ص ۳۶۴؛ تفسیر البغوي ج ۳ ص ۴۲۰؛ تفسیر الطبري ج ۱۹ ص ۱۶۴

(۳) صحیح البخاري ج ۱ ص ۱۷۸؛ صحیح مسلم ج ۲ ص ۲۶۷

(۴) الدر المنثور ج ۶ ص ۳۶۱

(۵) مفردات الراغب ص ۵۲۷

(۶) زاد المسیر ج ۶ ص ۷۲

ب د سرو زرو او سپینو زرو په منځکښې د مکانونو تبدیلی وکړی.
ج: یاقوت د زیرجدو ځای ته یوسی او - بالعکس - د زیرجدو په ځای یاقوت ولگوي.
د: ځینې غمي او جواهر ترې ویاسی.
ه: درنگونو تبدیلیو ته پکښې صورت ورکړی، مثلاً سره برخه یې شنه کړی او شنې برخې ته یې سور یا بل رنگ ورکړی، او داسې نور.

سوال جواب

ع: که څوک وایي چې: وړاندې - په دوهمه توضیح کښې - تېر شوه چې د تخت په را انتقال کښې د سلیمان عليه السلام مطلب دا وه چې بلقیسې ته یوه معجزه هم ورڅرگنده کړي، نو پوښتنه دا ده چې د دې مطلب د حاصلولو دپاره خو په کار وه چې په تخت کښې ورته تغیر نه وی واقع شوی، ته به وایې چې هغې ته ویل شوي وی چې: ای بلقیسې! که څه هم تا خپل تخت د ډېر کلک حفاظت لاندې پرېښي وه مگر الله تعالی په خارق العاده توګه دغه دی دلته حاضر کړی دی؟

مونږ وایو چې: سلیمان عليه السلام ته رسیدلي وه چې بلقیسه ډېره بې عقله ده^(۱)، نو هغه عليه السلام وغوښتل چې د معجزې په څرګندولو باندې علاوه د هغې د عقل اندازه هم واخلي، ترڅو همدغه اندازه په خبرو اترو کښې مراعات کړي، لکه چې مونږ ته خپل پیغمبر ﷺ توصیه کړې ده چې: «أَنْزِلُوا النَّاسَ مَنَازِلَهُمْ»^(۲) یعنې خلک په خپلو خپلو درجو کښې بنکته کړی، د هر چا سره مناسب-مناسب چال چلند وکړی. نو که بالفرض تخت ورته ناآشنا نه وی ګرځولی شوی او هو بهو ورنښودلی شوی وی، نو سلیمان عليه السلام ته به خپل دغه مطلب په لاس نه وی ورغلی.

﴿ فَلَمَّا جَاءَتْ قِيلَ أَهَكَذَا عَرْشُكِ قَالَتْ كَأَنَّهُ هُوَ وَأُوتِينَا الْعِلْمَ مِنْ قَبْلِهَا وَكُنَّا

مُسْلِمِينَ ۝ وَصَدَّهَا مَا كَانَتْ تَعْبُدُ مِنْ دُونِ اللَّهِ إِنَّهَا كَانَتْ مِنْ قَوْمٍ كَافِرِينَ ۝ قِيلَ

لَهَا ادْخُلِي الصَّرْحَ فَلَمَّا رَأَتْهُ حَسِبَتْهُ لُجَّةً وَكَشَفَتْ عَنْ سَاقِهَا قَالَتْ إِنَّهُ صَرْحٌ مُّمَرَّدٌ

مِنْ قَوَارِيرٍ قَالَتْ رَبِّ إِنِّي ظَلَمْتُ نَفْسِي وَأَسْلَمْتُ مَعَ سُلَيْمَانَ لِلَّهِ رَبِّ الْعَالَمِينَ ۝ ﴾

[۴۲] نو کله چې بلقیسه (شام ته) ورغله (ورسېده او خپل تخت یې هلته ولید) نو (هغې ته) وویل شوه چې: ایا ستا تخت دغه ډول (تخت) دی؟ (چې ستا په وړاندې ایښی دی).

هغې وویلې: لکه چې یقیناً دا همدا دی، او (بیا یې وویلې چې) مونږ ته د دې معجزې څخه لا وړاندې (د سلیمان عليه السلام په نبوت باندې) علم را کړی شوی وه او مونږ (لا پخوا ورته) غاړې ایښودونکي وو (نو د دغې معجزې ښودلو ته چندان ضرورت نه وه).

^(۱) تفسیر الطبري ج ۱۹ ص ۱۶۶
^(۲) سنن ابی داود ج ۲ ص ۳۰۹

[۴۳] او (ای پیغمبره!) بلقیسه (د توحید د عقیدې څخه) دې خبرې منع کړې وه چې هغې د الله څخه په غیر (د باطلو معبودانو) عبادت کاوه، (او کله یې چې د توحید عقیده خپله کړه نو ځکه یې پته وساتله چې) یقیناً هغه د کافر قوم څخه وه (هغوی ورباندې د هرې خوا احاطه کړې وه).

[۴۴] (بیا) بلقیسې ته وویلې شوه چې: (د سلیمان عليه السلام د ملاقات دپاره هغې) مانۍ ته ننوځه، نو کله یې چې مانۍ ولیدله نو د ژورو اوبو گومان یې ورباندې وکړ، او د خپلو پنډیو (لښړیو) څخه یې (خپلې پایڅې) لوڅې کړې (بد وهلې). (په دغه وخت کېنې ورته) سلیمان عليه السلام وویلې چې: یقیناً دا (اوبه نه دي پایڅې مه بد وهه، بلکې) د ښښو څخه (جوړه کړې شوې) ښویه اوچته مانۍ ده.

بلقیسې وویلې چې: ای ربه! یقیناً ما په خپل ځان باندې ظلم کړی وه (چې کفر مې غوره کړی وه) او (ای ربه!) ما د سلیمان عليه السلام سره (د) الله تعالی (اطاعت) ته غاړه ایښې ده، چې د ټولو عالمونو رب (او پالونکی) دی (زه د غیر الله معبودانو څخه بېزارې اعلانوم).

د مطلب خلاصه

په دې ایتونو کېنې د هغه وخت ځینو مهمو ټکو ته اشاره شوې ده په کوم کېنې چې بلقیسه د سلیمان عليه السلام حضور ته ورغله، نو حاصل یې داسې راخبري:

نو کله چې نوموړې شام ته ورسېده نو هلته لاندې کیفیات پېښ شوه:

- ۱- هغې ته خپل تخت ور وښودل شو او بیا ورته وویلې شوه چې: ای بلقیسې! ایا ستا تخت د همدغه تخت غوندې دی؟ هغې جواب ورکړ چې:
- الف: لکه چې زما تخت یقیناً همدا دی.
- ب: د دې معجزې ښودلو ته اړتیا نه وه، مونږ ته خو د دې څخه وړاندې د سلیمان عليه السلام په نبوت باندې علم را کړی شوی وه، او د ده عليه السلام اطاعت ته غاړې ایښودونکي وو.
- یا په بل عبارت: مونږ لا د همدغه په خارق العاده لیک سره پوه شوي وو چې سلیمان عليه السلام عادي پاچا نه دی، بیا زموږ علم د جرگې په سبب لا پسې قوي شو.
- ۲- ای پیغمبره! بلقیسه د توحید د عقیدې د څرگندولو څخه دې خبرې منع کړې وه چې هغې د ډېر پخوا څخه د باطلو معبودانو عبادت کاوه او د غیر الله په کفرې عبادت کېنې ډېره کلکه او راسخه وه، او کله یې چې د توحید عقیده خپله کړه نو بیا یې ځکه د خپل ځان سره پته وساتله چې نوموړې د کافر قوم ملکه او مشره وه (شاوخوا یې کفارو احاطه کړې وه) نو هغې ونه شو کړی چې د هغوی په منځ کېنې یې د خپل علم اظهار او څرگندونه کړې وی، نو د خپل علم د ښکاره کولو دپاره یې همدغه موقع غنیمت وگڼله او خپل اعتراف یې اعلان کړ.
- ۳- نوموړې ملکه عليها السلام هلته د یوه بل امتحان سره هم مخامخه شوه هغه دا چې:
- الف: د سلیمان عليه السلام سره د خبرو اترو دپاره هغې مانۍ ته ورروانه کړې شوه کومه چې د ښښو څخه جوړه وه او لاندې ترې اوبه بهېدلې.

ب: څرنگه چې دېر صافه او دېره شفافه وه او په کتلو سره نه څرگندېدل، فقط هغه اوبه څرگندېدلې کومې چې ترې لاندې بهېدلې، نو نوموړې عليهما الرحمة ورباندې گومان وکړ چې دا ژورې اوبه دي، او دواړه پایڅې يې راپورته کړې او خپلې دواړه پوندې يې څرگندې کړې، تا به ويل چې په اوبو کې ګډېږي.

ج: په دغه وخت کې ورته پخپله سليمان ﷺ وويل چې: دا اوبه نه دي بلکې دا يو ځای دی چې د بېنېو څخه جوړ شوی دی او شفاف دی، په سترگو نه برېښي.

د: د دې خبرې په اورېدلو سره ملکې عليهما الرحمة يو ځل بيا خپل اعتراف اعلان کړ چې:

اول: ای زما ربه! ما تر اوسه پورې په خپل ځان ظلم کړی وه چې کفر مې غوره کړی وه او ستا څخه پرته مې په ناحقه د بوتانو عبادت کاوه، ماته د پخوانیو کفریاتو عفو وکړه، زه ورباندې پښېمانه یم.

دوهم: ما د سليمان ﷺ سره د الله ﷻ دین ته غاړه ایښې ده چې د ټولو عالمونو رب او تربیه کوونکی دی، زه د ټولو باطلو معبودانو څخه بېزاره یم.

توضیحات

۱- که څه هم جائزه ده چې د ﴿قِيلَ أَهَكَذَا عَرَشُكَ﴾، ﴿قِيلَ لَهَا آذْخُلِي الْصَّرْحَ﴾ دواړو جملو فاعل پخپله سليمان ﷺ وي، مګر بهتره داسې برېښي چې سليمان ﷺ به دلته پخپله او بالذات فاعل نه وي بلکې د خپلو نوکرانو په سلسله به يې د هغې غوږ ته دواړه جملې رسولې وي، که نه نو د ﴿قَالَ إِنَّهُ صَرَخَ﴾ په شان به د ﴿قِيلَ، قِيلَ﴾ په عوض "قال، قال" را حکایت شوې وي.

سوال جواب

۲- که څوک وايي چې: په دې کې څه حکمت وه چې بلقيس ته د شک په توګه پوښتنه راجع کړې شوه چې: ﴿أَهَكَذَا عَرَشُكَ﴾ ایا ستا تخت د دغه تخت غوندې دی، او داسې ورته ونه ویلي شوه چې: "أهَذَا عَرَشُكَ" ایا ستا تخت دغه دی؟

مونږ وايو چې: په هغې جمله کې د يو پلوه د جواب تلقين صورت نیوه او امتحان د منځه ته، او د بله پلوه يې د اشارې په توګه په تهديد باندې دلالت کاوه او سليمان ﷺ نه غوښتل چې په خپل کور کې د انقياد څخه وروسته خپله مېلمنه ملکه تهديده کړي.

نولکه څنګه چې هغې ته ذکره شوې پوښتنه د شک په توګه راجع کړې شوې وه نو هغې هم د شک په توګه جوابه کړه چې: ﴿كَأَنَّهُ هُوَ﴾ لکه چې زما تخت همدا دی، نه يې په قطعي توګه اثبات وکړ چې: هو! زما تخت همدا دی، او نه يې ترې په قطعي توګه انکار وکړ چې دا نه دی، ترڅو د سوال سره موافق جواب ورکړي او د خپلې هوښیاري څرګندونه وکړي.

يو نحوي تحليل

۳- که څه هم مفسرينو کرامو^(۱) په دې مقام کې متعدد تحليلونه کړي مګر کوم تحليل چې مونږ

(۱) اللباب في علوم الكتاب ج ۱۵ ص ۱۶۹: البحر المحيط ج ۸ ص ۲۴۳

ته متبادر څرگند شوی دی او تفسیر مو ورباندې بناء کړی دی هغه په لاندې ټکو باندې ولاړ دی (۱):
 الف: د ﴿ وَأَوْتَيْنَا آلَإِسْمَاعِيلَ مِنْ قَبْلِهَا وَكُنَّا مُسْتَمِينِينَ ﴾ کلمات د بلقیسی د کلام تتمه ده چې مونږ نه
 حکایت شوې ده، او د ﴿ مِنْ قَبْلِهَا ﴾ ضمیر هغې معجزې ته راجع دی په کومې باندې چې مقام دلالت
 کوي، چې هغه په خارق العاده توګه د تخت د انتقال معجزه ده.

ته به وایې چې بلقیس ويلي وي چې مونږ خو دغې (د تخت د انتقال) معجزې ته محتاج نه وو،
 مونږ ته خو لا پخوا علم را کړی شوی وه چې سلیمان ﷺ په حقه پیغمبر دی او مونږ خو لا ورته پخوا
 غاړه ایښودونکي وو.

ب: په ﴿ وَصَدَّهَا مَا كَانَتْ تُعْبُدُ مِنْ دُونِ اللَّهِ ﴾ کښې د "صَدَّهَا" دپاره د ﴿ مَا كَانَتْ تُعْبُدُ مِنْ دُونِ
 اللَّهِ ﴾ جمله د مصدر په تاویل سره فاعل واقع شوې ده.

دا د یو پلوه، او د بله پلوه د ﴿ إِنَّا كَانَتْ مِنْ قَوْمٍ كَافِرِينَ ﴾ جمله په هغې وجې باندې دلالت کوي
 د کومې د کبله چې بلقیسی د خپلې عقیدې اظهار نه شو کولی.

نو حاصل یې داسې راڅرګړي چې: ای پیغمبره! بلقیسی د کفر لاره غوره کړې وه او د الله ﷻ څخه په
 غیر یې د لمر عبادت کاوه، همدغې کفرې عبادت نوموړې منعه کړې وه چې په توحید باندې معتقده
 شي، خو کله چې هغې ته د سلیمان ﷺ دعوت ورسېد او د هُدهُ معجزه یې ولیده او هم ورته خپل
 لېږلي شوي وفد (جرګې) حالات بیان کړه نو د کفرې عقیدې څخه واوونسته او سلیمان ﷺ یې د یوه
 حقاني پیغمبر په صفت ومانه، خو د خپلې دغې سمې عقیدې اظهار یې ځکه ونه شو کړی چې نوموړې
 د کافر قوم څخه وه او شاوخوا یې کفارو احاطه کړې وه، خو مجردې چې د هغوی د منځه ووتله او
 سلیمان ﷺ ته ورسېدله نو د خپلې عقیدې اظهار یې وکړ چې: ﴿ وَأَوْتَيْنَا آلَإِسْمَاعِيلَ مِنْ قَبْلِهَا وَكُنَّا مُسْتَمِينِينَ ﴾
 او مونږ ته لا د دې معجزې څخه پخوا علم را کړی شوی وه او مونږ لا پخوا سلیمان ﷺ ته منقاد وو.

د څو لغاتو معناوې

۴- په دې مقام کښې د لاندې لغاتو معناوې ولولئ:

الف: په ﴿ أَدْخَلْنِي الصَّرْحَ ﴾ کښې د "صَرْح" کلمه اوچتې بنایسته کوټې ته وضعه شوې ده (۲).

ب: په ﴿ حَبِيبَتُهُ لُجَّةٌ ﴾ کښې د ﴿ لُجَّةٌ ﴾ کلمه د ژورو اوبو معنی ورکوي چې د ژوروالي اندازه
 یې سري ته نه معلومېږي چې څومره به وي (۳).

ج: په ﴿ إِنَّهُ صَرْحٌ مُمَرَّدٌ ﴾ کښې د ﴿ مُمَرَّدٌ ﴾ کلمه د هغو حرفونو څخه اصلاً جوړه شوې ده د کومو
 څخه چې د ﴿ مُرِيدًا ﴾ کلمې جوړښت موندلی دی، چې مونږ د الله ﷻ په توفیق د [النساء: ۱۱۷] ایت

(۱) تفسیر ابي السعود ج ۶ ص ۲۸۸

(۲) مفردات الراغب ص ۲۸۷

(۳) لسان العرب ج ۲ ص ۳۵۴

لاندې تحلیلہ کریں۔ خو پہ دې مقام کنبی ورباندې وراضافہ کوو چې ذکرہ شوی کلمہ دلته د بنویہ کری شوی معنی ورکوي چې زیگوالی په کنبی شتون ونه لري^(۱)۔ نو د معنی حاصل یې داسې راخبري چې:

د ملاقات دپاره سلیمان ﷺ په داسې یوه مانۍ کنبی ناست وه چې د بنیبنو څخه جوړه شوې وه او هغې ته د ورتګ لاره هم د بنیبنې وه، د دغه بنیبنې د ساختمان څخه لاندې د اوبو حوض وه چې ماهیان پکښې ګرځېدل راګرځېدل، نو بلقیسې ته وویلی شوه چې: ذکرې شوې مانۍ ته د ملاقات دپاره ورشه او هلته د سلیمان ﷺ سره خبرې اترې وکړه.

کله چې بلقیس د مانۍ په لاره روانه شوه نو د ډېر شفافیت د کبله یې بنیبنې هېڅ په نظر ورنغلې او سترګې یې په ماهیانو باندې ولګېدې چې په اوبو کنبی ګرځېده راګرځېده، د همدې کبله یې خپلې پایڅې راپورته کړې او خپلې دواړه پوندۍ یې څرګندې کړې. لکه چې څوک په اوبو ګډه پري. په همدغه وخت کنبی ورباندې سلیمان ﷺ غږ وکړ چې خپلې پایڅې مه اوچتوه، ستا په وړاندې اوبه نشته چې لمدې شي، بلکې دغه کوټه (مانۍ) چې ته ور روانه یې دا یوه بنایسته اوچته بنویه کوټه او مانۍ ده چې د ډېرو زیاتو شفافو بنیبنو څخه جوړه شوې ده چې تاته په نظر نه درځي.

یادونه

۵- سلیمان ﷺ د تخت په خارق العاده انتقال سره بلقیسې ته خپل نبوت په اثبات ورساوه، او د ذکرې شوې د بنیبنې مانۍ په وربښودلو سره یې هغې ته د خپل سلطنت او پاچاهۍ قوت ور وړید کړ، د همدې کبله هغې په ﴿رَبِّ اِنِّی ظَلَمْتُ نَفْسِی﴾ باندې اواز پورته کړ چې: ای ربه! ما تر اوسه په خپل ځان ظلم کړی وه.

سوالونه او جوابونه

۶- په دې مقام کنبی د سړي په ذهن کنبی لاندې پوښتنې تاوېږي راتاوېږي:

الف: بلقیس خویو ځل وړاندې خپله مسلمانې څرګنده کړې وه، لکه چې وړاندې په درېمه توضیح کنبی یې پوره شرحه تېره شوه والحمد لله ﷻ، نو په هغې باندې څه باعث وه چې د ﴿وَأَسْلَمْتُ مَعَ سُلَيْمَانَ لِلَّهِ رَبِّ الْعَالَمِينَ﴾ په ویلو سره یې یو ځل بیا پرې خپل اعتراف څرګند کړ؟ مونږ وایو چې:

اول: څه لري نه ده چې هغه اعتراف به یې د سلیمان ﷺ په غیاب کنبی د نوکرانو په وړاندې کړی وي، او دا اعتراف خو یې د سلیمان ﷺ په حضور کنبی وکړ.

دویم: په هغه اعتراف کنبی څه اجمال وه چې مونږ غاړې ایښودونکي وو، خو په دې اعتراف کنبی یې ذکر شوی اجمال پورته کړ چې ما د سلیمان ﷺ د نبوت په قبول سره د الله ﷻ ارشاداتو ته

غاره ایښې ده چې د ټولو عالمونو تربیه کوونکې (پالونکې) دی، او د بوتانو یا نورو مخلوقاتو عبادت باطل دی چې هېڅ یې د لاسه پوره نه دي.

ب: ایا سلیمان عليه السلام په پای کښې ذکره شوې نوې مؤمنه بي بي خپله منکوحه وگرځوله او که څنگه؟
ځینې مفسرین کرام وایي ^(۱) چې د ذکرې شوې قیصې اکثره روایات د اسرانیاتو څخه دي چې دروغ او رښتیا یې گډوډ دي، نو ځکه مونږ د دغه سوال په هکله په لاندې لنډ جواب باندې اکتفاء کوو:
اول: ځینو علماوو کرامو د بلقیسې د نکاح په باره کښې توقف غوره کړی دی او وایي چې: **إِنَّهَا أَمَرُهَا إِلَى قَوْلِهَا ﴿وَأَسْلَمْتُ مَعَ سُلَيْمَانَ لِلَّهِ رَبِّ الْعَالَمِينَ﴾** ^(۲) یعنې الله تعالى د هغې قیصه په ذکره شوې جمله باندې ختمه کړې ده، نو مونږ هم د همدغه څخه وړاندې نه تېرېږو.

دوهم: ځینې نور وایي چې سلیمان عليه السلام بل چاته په نکاح باندې ورکړه.
درېم: بالاخره مشهوره دا ده چې نوموړې یې په خپلو ازواجو مطهراتو (بیبانو) کښې شامله کړه.
که څوک غواړي چې د ذکر شوې اجمالي جواب تفصیل ولولي نو ځینو اوږدو کتابونو ^(۳) ته دې مراجعه وکړي.

ج: د سلیمان عليه السلام د حکومت دوره څو کاله وه؟

مونږ وایو: لکه چې د الله تعالى په توفیق د [النمل: ۱۶] ایت لاندې لیکلی شوي دي، سلیمان عليه السلام په دولس کلنۍ یا دیارلس کلنۍ کښې د خپل پلار (داؤد عليه السلام) د حکومت خلیفه او نائب جوړ شو.
د ده عليه السلام ټول عمر درې پنځوس (۵۳) کاله وه او څلوېښت (۴۰) کاله یې حکومت کړی دی، چې د حکومت په پنځه ویشتم (۲۵) کال د بلقیسې بي بي عليها الرحمة حکومت د سلیمان عليه السلام په حکومت کښې شامل او مدغم شو ^(۴).

﴿وَلَقَدْ أَرْسَلْنَا إِلَىٰ ثَمُودَ أَخَاهُمْ صَالِحًا أَنِ اعْبُدُوا اللَّهَ فَإِذَا هُمْ فَرِيقَانِ يَخْتَصِمُونَ﴾
﴿قَالَ يَنْقُومِر لِمَ تَسْتَعْجِلُونَ بِالسَّيِّئَةِ قَبْلَ الْحَسَنَةِ لَوْلَا تَسْتَغْفِرُونَ اللَّهَ لَعَلَّكُمْ تُرْحَمُونَ﴾
﴿قَالُوا أَطِیرْنَا بِكَ وَبِمَنْ مَعَكَ قَالَ طَیْرُكُمْ عِنْدَ اللَّهِ بَلْ أَنتُمْ قَوْمٌ تُفْتَنُونَ﴾
﴿وَكَانَ فِي الْمَدِينَةِ شَعَةٌ رَهْطٌ يُفْسِدُونَ فِي الْأَرْضِ وَلَا يُصْلِحُونَ﴾
﴿قَالُوا تَقَاسَمُوا بِاللَّهِ لَنُبَيِّتَنَّهُ وَأَهْلَهُ ثُمَّ لَنَقُولَنَّ لِوَلِيِّهِ مَا شَهِدْنَا مَهْلِكَ أَهْلِهِ﴾

(۱) تفسیر ابن کثیر ج ۳ ص ۲۶۶

(۲) روح المعانی ج ۱۹ ص ۲۱

(۳) تفسیر البغوي ج ۳ ص ۴۲: الدر المنثور ج ۶ ص ۳۶۸: المحرر الوجیز ج ۱۲ ص ۱۱۶

(۴) تفسیر المظهر ج ۷ ص ۱۲: روح المعانی ج ۱۹ ص ۱۷۳

وَإِنَّا لَصَدِيقُونَ ﴿۱۹﴾ وَمَكْرُؤُهُمْ مَكْرًا وَمَكْرَتُنَا مَكْرًا وَهُمْ لَا يَشْعُرُونَ ﴿۲۰﴾ فَأَنْظِرْ
كَيْفَ كُنَّا عِقَبَهُمْ مَكْرِهِمْ أَنَا دَمَرْنَاهُمْ وَقَوْمُهُمْ أَجْمَعِينَ ﴿۲۱﴾ فَبِئْسَ بَيُوتُهُمْ خَاوِيَةٌ
بِمَا ظَلَمُوا إِنَّ فِي ذَلِكَ لَآيَةً لِّقَوْمٍ يَعْلَمُونَ ﴿۲۲﴾ وَأُنَجِّنَا الَّذِينَ ءَامَنُوا
وَكَانُوا يَتَّقُونَ ﴿۲۳﴾

[۴۵] او یقیناً مونږ ټمودیانو ته د دوی (خواخوږی نسبي) ورور (د پیغمبر په حیث) وراستولی وه چې: تاسو یوازې د الله ﷻ عبادت وکړئ (او شریک ورسره پکښې مه دروئ). نو ناڅاپه ټمودیان دوه ډلې شوه (ځینو ایمان راوړ او ځینې کافر پاتې شوه) چې (یو تربله) یې سره جگړې کولې (هرې ډلې خپل ځانونه په حقه گڼل او کافرې ډلې د عذاب غوښتنه هم تکراروله). [۴۶] صالح ﷺ (ورته یو ځل بیا) وویل چې: ای زما قومه! تاسو د خوښۍ (توبې او رحمت) څخه وړاندې ولې په بدۍ (عذاب) سره عجله کوئ؟ (چې هله ژر شه عذاب راباندې رابښکته کړه). تاسو د الله ﷻ څخه ولې مغفرت نه غواړئ، شاید چې په تاسو باندې (د الله ﷻ د پلوه) رحم (او مهرباني) وکړي شي.

[۴۷] ټمودیانو وویل چې: (ای صالحه!) مونږ په تاباندې او په هغو کسانو باندې چې ستا سره دي بدفالي نيسو (چې ستاسو د کبله راباندې افتونه نازل شوه او په اختلاف اخته شو). صالح ﷺ (په جواب کښې) وویل چې: ستاسو بدفالي د الله ﷻ په نزد ده (چې د کفرې عقیدې د امله یې درياندې درنازله کړې ده)، بلکې تاسو یو قوم یاست چې (د الله ﷻ د پلوه) ازمويل کېږئ (چې ایمان راوړئ او که په کفر باندې کلکېږئ). [۴۸] او (د ټمودیانو) په ښار (الحجۃ) کښې نهه کسان وه چې په ځمکه کښې به یې فسادونه کول او اصلاح به یې (پکښې هیڅکله) نه کوله.

[۴۹] دوی (نهه کسېزې مفسدې ډلې) وویل چې: تاسو (په خپلو منځو کښې) په الله ﷻ باندې ډېر کلک سوگندونه وکړئ چې ضرور هرومرو به مونږ صالح ﷺ او د ده اهل (تېر) د شپې (په چپاو کښې) هلاک کړو، بیا به هرومرو ضرور د صالح ﷺ وارث ته ووايو چې مونږ د صالح ﷺ د تېر هلاکت ځای ته نه یاستو حاضر شوي (او نه مو د ده هلاکت ځای لیدلی دی)، او یقیناً مونږ د رښتیا رښوونکو څخه یاستو (مونږ دروغ نه وایو).

[۵۰] (مفسدانو سوگندونه وکړه) او (د صالح ﷺ د وژلو دپاره) یې پټ تدبیر وکړ پټ تدبیر کول، او (بالمقابل) مونږ هم (د دوی د هلاکت دپاره) پټ تدبیر وکړ پټ تدبیر کول حال دا چې مفسدانو ورباندې شعور (علم) نه درلود. [۵۱] نو (ای پیغمبره!) ته وگوره چې د هغوی د پټ تدبیر عاقبت څنگه شو؟ (عاقبت یې داسې

شو چې مونږ هغوی او د هغوی قوم (ثمودیان) ټول هلاک کړ. [۵۲] نو دغه دي د ثمودیانو کورونه (او بنارونه) چې د هغوی د ظلم (او کفر) د کبله خالي پراته دي یقیناً په دغه (بیان) کېنې د داسې قوم دپاره چې (په عبرت اخستلو باندې) پوهېږي (دېره لویه) قدرتي نښه پرته ده.

[۵۳] او (بالمقابل) مونږ (صالح عليه السلام) او هغو کسانو ته نجات ورکړ کومو چې (ورباندې) ایمان راوړی وه او دوی وه چې (د کفریاتو څخه) یې پرهېزگاري کوله.

ارتباط او د مطلب خلاصه

په وړاندېنيو ایتونو کېنې په اثبات ورسېده چې بلقیسی عليها الرحمة د معجزاتو په لیدلو سره ایمان راوړ او په اسلام مشرفه شوه، په دې ایتونو کېنې د عنادیانو ثمودیانو ذکر نازل شوی دی چې د معجزاتو تر اغېز لاندې واقع نه شوه حتی چې د معجزې اوښه یې هم قتل کړه او د صالح د وژلو دسپه یې هم جوړه کړه. نو حاصل یې داسې راخپړي:

ای پیغمبره! اوس په خپل اُمت باندې د صالح عليه السلام او د ثمودیانو د قیصې ځینې نکات قرائت کړه چې:

- ۱- مونږ هغوی ته د هغوی خواخوږی ورور صالح عليه السلام د پیغمبر په حیث ورلېږلی وه، چې خپل نبوت یې ورته په معجزاتو سره په اثبات ورساوه او داسې دعوت یې ورکړ کوم چې په ټولو پیغمبرانو کېنې عمومیت لري، هغه دا چې: ای زما قومیانو! تاسو د کفریاتو څخه لاس واخلئ او یوازې او یوازې د الله تعالی عبادت وکړئ، چې همدغه ستاسو دپاره د نجات سبب جوړېدلی شي او بس.
- ۲- نو لکه څنګه چې ستا د دعوت په هکله ستا اُمت په دوه وو ډلو باندې ویشلی شوی دی، همدارنګه د صالح عليه السلام د دعوت په مقابل کېنې هم ثمودیان په دوه وو ډلو باندې تقسیم شوه، او دواړه ډلې په خپلو منځو کېنې په جګړه باندې اخته شوې.
- یوې ډلې په صالح عليه السلام باندې ایمان راوړ او په اسلام سره مشرفه شوه، او بله ډله په کفر باندې په دې خبره کلکه شوه چې: مونږ په حقه یاستو او صالح عليه السلام د پیغمبر په صفت نه پېژنو.
- ۳- صالح عليه السلام دغه کافره ډله د الله تعالی د عذاب وډار کړه چې تاسو ورسره په عبادت کېنې شریکان مه دروئ که نه نو که اراده یې وشي ډېر سخت عذاب به ورباندې درنازل کړي.
- خو هغوی د صالح عليه السلام ذکر شوی تهديد په تمسخر سره رد کړ چې هله ژر شه هغه عذاب په مونږ باندې رانازل کړه په کوم باندې چې ته مونږ تهديدوي.
- ۴- خو صالح عليه السلام یو ځل بیا هغوی ته نصیحت وکړ چې: ای زما قومه! تاسو ولې د خوښۍ او خوشالۍ څخه ورباندې په سختۍ سره عجله کوئ، او د توبې څخه ورباندې ولې د عذاب غوښتنه کوئ؟ الله تعالی خو د عذاب د نازلولو څخه ناتوانه نه دی، تاسو ته په کار وه چې په ایمان راوړلو باندې مو عجله کړې وي، د عذاب د نزول په وخت کېنې توبه نه قبلېږي.

النمل (۲۷)

تاسو ولې د الله ﷻ څخه د خپلو پخوانیو کفریاتو مغفرت نه غواړئ؟ که تاسو دا کار وکړئ او ایمان راوړئ نو شاید چې په تاسو باندې رحم او مهرباني وکړي شي، او که نه نو هرو مرو به تاسو د سخت عذاب سره مخامخ شئ.

۵- ثمودیانو صالح ﷺ مخاطب کړ چې: ای صالحه! مونږ په تاباندې بدفالي نیسو، همدا ستا د دعوت د کبله په مونږ کښې بې اتفاقي او اختلاف پیدا شو، پخوا خو مونږ ټول په یوه عقیده باندې متفق وه، خو همدا تا ځینې خلک واپول او په خپل قوم کښې دې نا ارامي واچوله، نو په عوض د دې چې مونږ ته نصیحت وکړې خپل ځان او خپلو ملګرو ته دې نصیحت وکړه چې مونږ د یو پلوه پخواني اتفاق ته بیرته ورتاو شو او د بله پلوه د دغو سختیو څخه نجات مونده کړو په کومو باندې چې اخته یاستو.

۶- صالح ﷺ هغوی ته جواب ورکړ چې: تاسو په مونږ باندې بدفالي مه نیسئ، مونږ تاسو ته خیر راوړی دی، ستاسو بدفالي د الله ﷻ په نزد ده، چې تاسو د خپل رب ﷻ په وحدانیت باندې قائل نه یاست، که تاسو د کفریاتو څخه لاس واخلئ نو هم به اختلاف د منځه لاړ شي او هم به د هغو مشکلاتو څخه نجات مونده کړئ په کوم باندې چې اخته یاست، د وچکالۍ په عوض به درياندې بارانونه نازل شي. بلکې تاسو یو قوم یاست چې د امتحان لاندې نیولی شوي یاست، دنیا د امتحان ځای دی نو تاسو هم کله په سختیو او کله په اسانیو باندې ازمویل کېږئ.

۷- ای پیغمبره! ثمودیان ټول مفسدان وه خو په دوی کښې نهه کسه داسې وه چې په ځمکه کښې به یې په دوامداره توګه فساد اچاوه او بالکل یې اصلاح نه کوله، د هغوی د فساد اچولو یو مثال دا دی چې:

یو ځلې دغه نهه کسان راغونډ شوه او یو تر یوه یې سره داسې وویل چې: تاسو د الله ﷻ په نامه سوګندونه یاد کړئ چې په الله ﷻ مو دې سوګند وي چې هرو مرو او خامخا به مونږ د شپې د پلوه د صالح په کور باندې ور وخېژو او پخپله صالح ﷺ او د ده ټول تېر به هلاک کړو، یو به هم راڅخه ژوندی پاتې نه شي.

بیا به مونږ د صالح ﷺ وارث ته هرو مرو ووايو چې: مونږ دغه مقتل (وژلځای) ته هیڅ ورغلي نه یاستو او مونږ هیڅ خبر نه یاستو چې دا کار به چا کړی وي، مونږ نه صالح ﷺ وژلی دی اونه مو د ده تېر ست کړی دی، یقیناً مونږ په دغې خبره کښې رښتیا ویونکي یاستو، زمونږ په خبره باور وکړه. نو کله چې مونږ ذکره شوې نقشه عملي کړه، د صالح ﷺ د شره به نجات مونده کړو.

۸- ای پیغمبره! ثمودیانو د صالح ﷺ او د ده ﷻ د تېر د ست کولو پټ تدبیر جوړ کړ، ډېر کلک تدبیر چې په سوګندونو باندې یې قوي کړ، یا په بل عبارت: ټولو د ذکرې شوې نقشې په عملي کولو باندې سوګندونه یاد کړه.

خو بالمقابل مونږ هم د دوی د هلاک دپاره ډېر کلک پټ تدبیر ونیوه چې بالکل یې هیچا مخنیوی نه شو کولی، چې هغوی ته ورروان وه مګر هغوی ورباندې شعور نه درلود او نه یې ورباندې باور کاوه.

۹- نو ته وگوره! چې د دواړو تدبیرونو نتیجه څه شوه؟ نتیجه یې دا شوه چې:
 الف: مونږ ذکره شوې قسم خوره ډله او د دوی ټول قوم پوپنا کړ او د څرمې مو ست کړه.
 ب: نو د ښودیانو کورونه او ښارونه دغه دي د دوی د کفر او ظلم د کبله خالي او کنډوالې او
 وېجاړ پراته دي، ته به وایې چې دلته به هیچا ژوند نه وي کړی.
 ج: ای پیغمبره! یقیناً د ښودیانو په پوپنا کولو کېنې د داسې قوم دپاره ډېره غټه قدرتي نښه
 پرته ده کوم چې پوهېږي او څه هوښیاري ولري. نو په کار دي چې ستا قوم د همدغو پوهو او
 هوښیارو خلکو څخه وگرځي او د عبرت درس ترې زده کړي.
 د: دا د یو پلوه، او د بله پلوه مونږ د صالح عليه السلام په شمول هغو کسانو ته نجات ورکړ کومو چې په
 صالح عليه السلام باندې ایمان راوړی وه او په دوامداره توګه یې د کفریاتو څخه پرهېز کاوه.

توضیحات

۱- په ﴿فَإِذَا هُمْ فَرِيقَانِ يَخْتَصِمُونَ﴾ کېنې د ﴿فَرِيقَانِ﴾ کلمه په دوه وو ډلو باندې دلالت
 کوي چې یوه ډله هغه کسان دي کومو چې په صالح عليه السلام باندې ایمان راوړی وه او بله ډله هغه کسان
 دي کوم چې په خپل کفر باندې کلک پاتې وه.
 الله تعالى د دغو دواړو ډلو جګړه (سوال جواب) په [الأعراف: ۷۵] ایت کېنې نازل کړی دی، هیله ده
 چې هملته وکتل شي.

د "سَيِّئَةٍ، حَسَنَةٍ" معناوې

۲- په ﴿لَمَّا تَسْتَعْجِلُونَ بِالسَّيِّئَةِ قَبْلَ الْحَسَنَةِ﴾ کېنې د "سَيِّئَةٍ، حَسَنَةٍ" دواړو کلمو معناوې خو
 واضحه دي، مګر په دې مقام کېنې "سَيِّئَةٍ" د عذاب څخه عبارت ده او "حَسَنَةٍ" د رحمة او توبې
 معنی ورکوي^(۱).

دا د یو پلوه، او د بله پلوه صالح عليه السلام ذکر شوی نصیحت خپل قوم ته د هغوی د غوښتنې په
 جواب کېنې کړی وه چې: ﴿يَنْصَلِحْ أَنْتِنَا بِمَا نَعِدُنَا إِنْ كُنْتَ مِنَ الْمُرْسَلِينَ﴾ [الإعراف: ۷۷] یعنې:
 ای صالحه! که ته رښتیا د پیغمبرانو د جملې څخه یې نو مونږ ته هغه عذاب راوړه (راباندې نازل
 یې کړه) په کوم باندې چې ته مونږ ډاروي.

نو د معنی حاصل به یې داسې راوڅیږي چې: ای زما قومه! تاسو د الله تعالى څخه په توبه تائب
 کېدلو سره ولې عافیت او رحمت نه غواړئ چې د کفر په ادامې سره ترې د عذاب نزول غواړئ،
 تاسو ته په کار دي چې په توبې سره عجله وکړئ چې وخت یې درڅخه فوت نه شي او د عذاب په
 نزول سره عجله ونه کړئ، الله تعالى خو د عذاب د نازلولو څخه څه عاجز نه دی.

په دې باندې علاوه، په ذکر شوي نصیحت سره د ښودیانو هغه خبره رد کړی شوې ده کومه به

(۱) تفسیر الطبري ج ۱۹ ص ۱۷۱

چې هغوی په خپلو منځو کښې کوله چې: "إِنْ وَقَعَ إِنْقَادُهُ ثُبْنَا جَبْنًا"^(۱) یعنې که د صالح عليه السلام د ډارولو عذاب رښتیا واقع شو نو په همغه وخت کښې به توبه وباسو.

یو صرفي تحلیل

۳- په ﴿قَالُوا أَطِیرْنَا بِكَ﴾ کښې د ﴿أَطِیرْنَا﴾ کلمه په اصل کښې "تَطِیرْنَا" وه، نو کله چې د "ت" توری په "ط" باندې بدل او په بله "ط" کښې مدغم شو، نو په ساکن سره د کلمې شروع صورت ونیوه، چې دا کار په عربي ژبه کښې صرفي محال دی، نو ځکه د وصل همزه ورزیاته کړې شوه نو "إِطِیرْنَا" ترې جوړه شوه، خو څرنگه چې په ایت کښې د ﴿قَالُوا﴾ د کلمې پسې متصله نازله شوې ده نو ذکره شوې د وصل همزه د تلفظ څخه لوېدلې ده او په لیک کښې پاتې ده. نو ذکره شوې کلمه اصلاً د "تَطِیرْنَا" څخه اشتقاقه شوې ده چې په مرغانو باندې د فال نیولو معنی ورکوي، چې شرحه یې د الله تعالی په توفیق د [الأعراف: ۱۳۱] ایت لاندې تېره شوې ده.

رَهْط څه معنی؟

۴- په ﴿وَكَاَنَ فِي الْمَدِينَةِ تِسْعَةُ رَهْطٍ﴾ کښې د ﴿رَهْطٍ﴾ کلمه د هغه عدد دپاره وضعه شوې ده کوم چې د درېوو څخه تر لسو پورې او یا دا وو څخه تر لسو پورې وي^(۲)، او د "نَفَر" د کلمې اطلاق په هغه عدد باندې کېږي کوم چې د درېوو څخه نیولې آن تر نهو پورې رسېږي^(۳). په دې مقام کښې د ﴿رَهْطٍ﴾ د کلمې څخه هغه اشخاص مطلب دي کوم چې په قوم کښې مخور او مالدار خلک وه او د فساد خورولو څخه په غیر یې بل کار نه وه^(۴). د همدې ډلې څه وضاحت د [الشعراء: ۱۵۱] ایت لاندې تېره شوی دی، والحمد لله تعالی.

دا څه صیغه ده؟

۵- په ﴿قَالُوا تَقَاسَمُوا بِاللَّهِ﴾ کښې د ﴿تَقَاسَمُوا﴾ کلمه دوه احتمالونه درلودلای شي^(۵):
الف: چې دا (د تفاعل د باب څخه) د ماضي صیغه وگڼله شي او د ﴿قَالُوا﴾ د ضمیر څخه حال واقع شي. نو په دې احتمال سره به د ﴿بِاللَّهِ لَنَبَيِّتَنَّهُ وَأَهْلَهُ﴾ الآية د ﴿قَالُوا﴾ دپاره مقوله وگرځوله شي. یعنې دغې مفسدې ډلې په داسې حال کښې وویلې چې په خپلو منځو کښې یې یو تربله کلک سوگندونه کړي وه، چې زمونږ دې په الله تعالی باندې سوگند وي چې هرو مرو او ضرور به مونږ داسې او هغسې کارونه وکړو.

(۱) روح المعاني ج ۱۹ ص ۲۱۱

(۲) تفسیر الکشاف ج ۳ ص ۳۷۲

(۳) تفسیر ابی السعود ج ۶ ص ۲۹۰

(۴) المعرر الوجیز ج ۱۲ ص ۱۱۸

(۵) اللباب فی علوم الکتاب ج ۱۵ ص ۱۷۸

ب: چې دا د نوموړي باب څخه د امر صیغه شي. نو په دې احتمال سره به ﴿تَقَاسَمُوا بِاللَّهِ﴾ الآية، د ﴿قَالُوا﴾ دپاره مقوله جوړه شي، او حاصل به یې داسې راوڅیږي چې مفسدې ډلې وویلې چې: په خپلو منځو کښې په الله ﷻ باندې کلک سوگندونه وکړئ چې هر ورو او ضرور به دغسې او هغسې وکړو. او بیا یې خپله همدغه ویل شوې خبره عملي کړه او سوگندونه یې وکړه (پلان یې طرحه کړه) خو الله ﷻ شنه وگرځاوه.

د مفسدانو ډلې ذکر شوی پلان په هغه وخت کښې طرحه کړه چې کله یې د معجزې اوبه قتل کړه او د صالح ﷺ د پلوه هغوی په عذاب سره تهدید شوه، چې په دنیا کښې ستاسو فقط درې ورځې ژوند پاتې دی او بس^(۱). نو هغوی قصد وکړ چې صالح ﷺ او د ده ﷻ تېر ټول شهیدان کړي، چې که مونږ مړه کېږو نو ته خو به راڅخه هم ژوندي پاتې نه شې او نه به راڅخه په دنیا کښې ستا تېر ژوند وکړي.

یادونې

۶- په دې مقام کښې د لاندې مطالبو تذکر او یادونه په کار ده:

الف: د ﴿وَمَكْرُوا مَكْرًا وَمَكْرْنَا مَكْرًا﴾ په اړه مونږ د الله ﷻ په توفیق د [آل عمران: ۵۴] لاندې د "مکر" کلمه توضیح کړې ده چې د پټ تدبیر دپاره وضعه شوې ده، خو په دې مقام کښې ورباندې وراضافه کوو چې:

د مفسدانو پټ تدبیر دا وه چې د صالح ﷺ د وژلو دپاره د یوې غټې ډبرې ترڅنګ پټ کیناستل، خو الله ﷻ ورباندې همدغه ډبره په بل مخ چپه کړه او ټول ترې لاندې ووژل شوه^(۲)، او یا دا چې په غیبی توګه په ډبرو باندې وویشتل شوه چې دوی څوک نه لیده خو د پرنستو د پلوه رجم کړی شوه^(۳).
ب: د ﴿أَنَا دَمَرْنَاهُمْ وَقَوْمُهُمْ أَجْمَعِينَ﴾ څخه څرګندېږي چې د مفسدې ډلې د هلاک عذاب او د نورو ثمودیانو د هلاک عذاب جدا جدا وه، نو د مفسدانو د هلاک عذاب خو لږ وړاندې ذکر شو او د نورو ثمودیانو د هلاک عذاب په درېو نومونو باندې یاد شوی دی، چې شرحه او تطبیق یې د الله ﷻ په توفیق د [الأعراف: ۷۸] ایت لاندې تېر شوي دي چې بیا لیکلو ته یې څه اړتیا نه گورو.

﴿وَلَوْ طَآ إِذْ قَالَ لِقَوْمِهِ أَتَأْتُونَ الْفَاحِشَةَ وَأَنْتُمْ تُبْصِرُونَ﴾ ﴿أَإِنَّكُمْ لَتَأْتُونَ
الرِّجَالَ شَهْوَةً مِّنْ دُونِ النِّسَاءِ﴾ بَلْ أَنْتُمْ قَوْمٌ تَجْهَلُونَ ﴿فَمَا كَانَ جَوَابَ قَوْمِهِ
إِلَّا أَنْ قَالُوا أَخْرِجُوآءَ آلَ لُوطٍ مِّنْ قَرْيَتِكُمْ إِنَّهُمْ أَنَاسٌ يَّتَطَهَّرُونَ﴾ ﴿فَأَنْجَيْنَاهُ وَأَهْلَهُ إِلَّا

(۱) تفسیر ابن کثیر ج ۳ ص ۳۶۸

(۲) تفسیر القرطبي ج ۱۳ ص ۲۱۵

(۳) تفسیر البغوي ج ۳ ص ۴۲۴

أَمْرَاتُهُ قَدْ رَزَقْنَاهَا مِنَ الْغَيْبِ ﴿٢٢﴾ وَأَمْطَرْنَا عَلَيْهِمْ مَطَرًا فَسَاءَ مَطَرُ الْمُنْذِرِينَ ﴿٢٣﴾

[۵۴] او (مونږ) لوط ﷺ (خپل قوم ته د پیغمبر په حیث لېږلی وه)، کله چې هغه ﷺ خپل قوم ته وویلې چې: ایا تاسو ډېر بې شرمه کار ته په داسې حال ورتګ کوئ چې تاسو (یو تربله) لیدنه کوئ (یو بل ته گورئ).

[۵۵] ایا یقیناً تاسو د شهوت رانی د حیثه بې د زنانه وو څخه سر یو (نارینه وو) ته ورتګ کوئ؟ بلکې تاسو یو قوم یاست چې ناپوهي کوئ (په جهل کښې اخته یاست).

[۵۶] نو د لوط ﷺ د قوم جواب (بل) نه وه مګر دا چې (یو تربله یې سره) وویلې چې: د لوط ﷺ ټبر د خپل کلي (ښار) څخه وباسئ یقیناً دوی داسې خلک دي چې (خپل ځانونه) پاک ساتي، (مونږ) ورته پلټ برېښو.

[۵۷] نو مونږ لوط ﷺ او د ده ﷺ ټبر ته نجات ورکړ، مګر د ده ﷺ مېرمنې ته (مونجات ور نه کړ) ځکه چې هغه مونږ (په خپل ازلي علم کښې) د پاتې کېدونکو جملې څخه مقدره کړې وه (چې د همدوی سره یو ځای هلاکه شوه).

[۵۸] او مونږ د لوط ﷺ په قوم باندې (د کُرت کانی) باران وور او د باران وړول، نو ډېر بد وه د ډارولو شوو (د ډېرو) باران (چې ورباندې مو ورنازل کړ).

د مطلب خلاصه

په دې ایتونو کښې د عنادي کفارو یوه بل مثال ته اشاره شوې ده چې د معجزاتو تر اغېز لاندې واقع نه شوه او په نتیجه کښې یې اراده وکړه چې خپل پیغمبر د وطنه وشړي. نو حاصل یې داسې راڅرګړي چې: ای پیغمبره! په خپل امت باندې د عبرت اخستلو دپاره د عنادي کفارو یو بل مثال هم قرائت کړه هغه دا چې:

۱- او مونږ لوط ﷺ هم خپل قوم ته د پیغمبر په حیث وړلېږلی وه، چې په معجزاتو سره یې ورته خپل رسالت په اثبات ورساوه او بیا یې ورته وویلې چې:

الف: ای زما قومه! تاسو خو په کفر باندې علاوه د نورو بې شرمه کارونو هم مرتکب یاست، نو د الله ﷻ څخه وډار شئ، په ماباندې ایمان راوړئ او د بې شرمه کارونو څخه لاس واخلي.

ب: ایا تاسو بې حیا او ډېر بد کار ته په داسې حال کښې ورتګ کوئ چې تاسو یو بل ته په خپلو سترګو گورئ (دا څومره بې حیا او څومره بد کار دی)؟

ج: هغه دا چې تاسو زنانه پرېږدئ او په عوض یې سر یو (نارینه وو) ته د شهوت د کبله ورتګ کوئ، یا په بل عبارت: تاسو په شهوت رانی کښې د شهوت پرستی د امله د زنانه وو په عوض نارینه استعمالوئ.

د: ایا دغسې کار چرته کوم ځناور او څاروي کړي دي؟ بلکې تاسو جاهل او ناپوه قوم یاست چې د ځناورو او څارویو څخه زیات بې شعوره او بې علمه یاست.

۲۔ د ډېر جر او بحث او ډېرو هلو ځلو څخه وروسته لوط عليه السلام ته خپل قوم بل جواب ور نه کړ مگر همدا چې دوی ټولو په یوه خوله وویلې چې:

الف: یوازې لوط عليه السلام نه بلکې د ده عليه السلام ټول ټبر د خپل کلي او ښار څخه وباسی، د ده دعوتی وینارو څخه نور مونږ پوزو ته رسیدلي یاستو، خو نوموړی د خپل دعوت او نصیحت څخه لاس نه اخلی.
ب: ځکه د ده او د ده د ټبر ویستل ضروري دي چې دوی زموږ عمل ته د پليټ لقب ورکوي، دوی ته مونږ پليټ او ناپاک برېښو. یا په بل عبارت: دوی داسې خلک دي چې پاکي خوښوي او د پليټۍ څخه ځانونه ساتي، نو دوی ته په کار دي چې (د دوی په عقیده) د پليټانو د ښاره ووځي او چرته خپلو ځانونو ته د پاکانو ښار او قریه وگوري.

۳۔ ای پیغمبره! مونږ د لوط عليه السلام د قوم نقشه سرچپه کړه، چې لوط عليه السلام ته او د ده عليه السلام ټول ټبر ته مو نجات ورکړ او د ذکر شوي قوم بنیاد مو وویست. یا په بل عبارت: لوط عليه السلام د خپل ټبر سره په ښار کښې پاتې شو او هغوی ترې په مرگ باندې وویستل شوه.
هو! د لوط عليه السلام څخه مو یوازې د ده مېرمنې ته نجات ور نه کړ او دا ځکه چې مونږ په خپل ازلي علم کښې مقررې کړې وه چې هغه به په عذاب کښې د پاتې کېدونکو څخه وي، چې دا هم کافره وه او د هغوی ملگرې وه.

د ذکر شوي قوم د پوښا کولو عذاب دا وه چې مونږ ورباندې امتیازي باران وکړ او د اوبو د څاڅکو په عوض مو ورباندې کړت کاني وورول او ښار مو ورباندې سرچپه وگرځاوه.
نو د ډارول شوي قوم عذاب ډېر بد عذاب وه چې د کړت کانو د باران څخه عبارت وه، چې برسېره په بنیاد ویستلو باندې سپکونکی او تحقیر کوونکی هم وه.

توضیحات

۱۔ په ﴿وَأَنْتُمْ تُبْصِرُونَ﴾ کښې د ﴿تُبْصِرُونَ﴾ کلمه په لاندې معنا ورسره تفسیره شوې ده^(۱):
الف: دا کلمه د هغه "بصر" څخه اشتقاقه شوې ده کوم چې د "بَصِيرَة" معنی ورکوي او مونږ ترې د زړه په سترگو تعبیر کوو. یعنې ایا تاسو دغه بې شرمه کار ته ورتگ کوئ حال دا چې تاسو په خپلو زړونو کښې پوهېږئ چې نارینه د دې کار دپاره نه دي پیدا شوي او هم په دې کار باندې ستاسو څخه پخوا بل قوم نه دی اخته شوی.

ب: دا د هغه "بصر" څخه مشتقه ده کوم چې د سر د سترگو دپاره وضعه شوی دی. یعنې تاسو د دغه لوی عصیان مرتکب یاست حال دا چې تاسو د پخوانیو عاصیانو عاقبتونه په خپلو سترگو گورئ چې کورونه او ښارونه یې کنډوالي پراته دي، او تاسو پوهېږئ چې د هغوی د هلاکت وجه بل شی نه وه بې د دې چې د پیغمبرانو دعوت یې نه قبله وه.

ج: یا دا چې تاسو دغه کار ته په داسې حال باندې ورتگ کوئ چې یو بل ته گورئ، یو د بل څخه

(۱) روح المعانی ج ۱ ص ۲۱۶: تفسیر الکشاف ج ۳ ص ۳۷۴

نه شرمېږي او په مجالسو کېنې ورته اقدام کوي.

مونږ ته په دې مقام کېنې درېم تفسیر د لاندې وجوهو د کبله بهتر برېښي:
 اول: په لومړنيو دواړو تفسیرونو باندې یوه پوښتنه صورت نیسي هغه دا چې: ذکر شوي قوم ته په دواړو تفسیرونو کېنې څه علم اثبات شوی دی حال دا چې د ﴿بَلْ أَنْتُمْ قَوْمٌ تُجَاهِلُونَ﴾ جمله د هغوی په جهل باندې دلالت کوي.

که څه هم د دې پوښتنې جواب دا دی چې دغه جمله داسې معنی کړو: بلکې تاسو یو قوم یاست چې خپل ځانونه مو په ناپوهۍ باندې اچولي دي، لکه چې تاسو بالکل نه پوهېږئ چې د دې کار دپاره زنانه پیدا کړی شوي دي او یا تاسو د پخوانیو په کنډوالو کورونو باندې نه یاست ورغلي؛ مگر په درېم تفسیر سره نه سوال صورت نیسي او نه جواب ته اړتیا شته.

دوهم: په همدې درېم تفسیر باندې د مجاهد علیه الرحمه او قتاده علیه الرحمه په نزد دا ایت دلالت کوي^(۱) چې: ﴿وَتَأْتُونَ فِي نَادِيكُمْ الْمُنْكَرَ﴾ [العنکبوت: ۲۹] یعنی: او تاسو په خپلو مجالسو کېنې بې شرمه او ناآشنا کار ته ورټگ کوئ، یو د بل څخه نه شرمېږئ، د نارینه وو سره په ډاگه او علني توګه هغه کار اجراء کوي د کوم دپاره چې دوی نه دي پیدا کړي شوي.

سوال جواب

۲- که څوک وايي چې: د لوط علیه السلام قوم د وخت مسلمانان د پاکانو په نامه وبلل چې: ﴿إِنَّهُمْ أَنْاسٌ يَتَطَهَّرُونَ﴾ یعنې یقیناً دوی داسې خلک دي چې ډېره پاکي خوښوي او ډېر پاکیزه دي، نو پوښتنه دا ده چې د دغه یادښت وجه څه وه؟

مونږ وایو چې: لوط علیه السلام هغوی ته ویلي وه چې: ﴿يَنْقُومِرْ هَتُولَا وَبَنَاتِي هُنَّ أَطْهَرُ لَكُمْ﴾ [هود: ۷۸] یعنې ای زما قومه! دغه ستاسو مېرمنې چې په کورونو کېنې ناستې دي زما لورګانې دي، چې ستاسو دپاره ډېرې زیاتې پاکیزه دي، نو زما د کور محاصره پرېږدئ او هلته مراجعه وکړئ.
 هغوی په ذکرې شوې جملې سره د لوط علیه السلام نصیحت رد کړ او یو تربله یې سره وویلې چې: دغه خلک خپلو ځانونو ته (په خپل ګومان) د پاکانو لقب ورکوي او مونږ ته پلستان وايي، دوی د خپله وطنه وشرئ چې دا د ناپاکانو وطن دی، دوی دې بل کوم پاک وطن ته لاړ شي؛ یا په بل عبارت: هغوی د استهزاء په توګه مسلمانانو ته ذکر شوی د پاکانو لقب ورکړی وه.

یادونه

۳- د ذکر شوي قیصې پوره شرحه په وړاندېنيو سورتونو (لکه د هود سورت، د الحجر سورت او داسې نور) کېنې تېره شوې ده والحمد لله تعالی، نو هیله ده چې د زیاتو معلوماتو دپاره هملته مراجعه وکړئ شي.

(۱) تفسیر البغوي ج ۳ ص ۴۶۶؛ الدر المنثور ج ۶ ص ۴۶۱

﴿قُلِ الْحَمْدُ لِلَّهِ وَسَلَامٌ عَلَىٰ عِبَادِهِ الَّذِينَ اصْطَفَىٰ﴾ ۚ ؕ اللَّهُ خَيْرٌ مَّا يُشْرِكُونَ ﴿۵۹﴾

[۵۹] (ای پیغمبره!) ووايه چې: ټولې ستاينې الله ﷻ پورې مختصې دي، او (ووايه چې) د الله ﷻ په هغو بندگانو باندې دې سلام وي کوم چې همده ﷻ (د نبوت دپاره) غوره کړي دي، (او هم ووايه چې) ايا الله ﷻ بهتر دی (او) که هغه بوتان (بهر دی) کوم چې کفار يې ورسره (په عبادت کښې) شريکوي؟

ارتباط او توضیحات

د سورت د پیل څخه تردې ځایه پورې الله ﷻ د ځينو پیغمبرانو د حالاتو څه نکاتو ته اشاره کړې ده، چې د یو پلوه پکښې د نبی کریم ﷺ تسلي او ډاډینه نغښتې ده او د بله پلوه کفارو ته د اشارې په توګه اخطار ورکړی شوی دی.

په دغه ایت کښې اوس الله ﷻ د خپل پیغمبر توجه څه تفریعاتو ته اړولې ده هغه دا چې:

۱- ته به وایې چې نبی کریم ﷺ ته ویل شوي وي چې:

الف: الله ﷻ موسیٰ ﷺ ته نبوت ورکړی وه او په داسې معجزاتو باندې یې تائید کړی وه چې فرعونیان ورباندې قلباً قانع وه خو محض د عناد د کبله ترې انکاري وه، نو وګوره چې عاقبت او نتیجه یې څنګه شوه.

همدارنګه تاته هم الله ﷻ نبوت او معجزات درکړی دی خو کفار ترې په عنادي توګه انکاري دي، نو که دوی د خپل عنادي انکار څخه لاس وانخلي او ایمان رانه وړي، څه لرې نه ده چې د فرعونیانو غوندې په دردناک عذاب باندې اخته شي.

ب: داود ﷺ ته الله ﷻ په علم او نبوت باندې علاوه پاچاهي هم ورکړې وه، تاته هم الله ﷻ علم او نبوت درکړی دی خو لږ څه وخت وروسته به مستحکم حکومت هم درېېزو کړي.

ج: سلیمان ﷺ ته الله ﷻ علم، نبوت او داسې حکومت ورکړی وه چې په مرغانو او پریانو باندې هم چلېده، د همدې کبله یې بلقيسې ته اخطار ورکړ چې تسلیم شه، که نه نو داسې لښکر در روان دی چې ته به یې هیڅ مقابله ونه شي کړی او د ذلت په حال کښې به مو د ښار څخه وباسي.

ای پیغمبره! په نژدې وخت کښې به تاته هم الله ﷻ داسې پیاوړی حکومت درکړي چې د مکې مشرکان به یې د مقابلې توان ونه لري، او د ذلت سره به یې مخامخ کړي، نو دوی ته په کار دي چې د بلقيسې په شان تسلیم شي او د ذلت څخه خپل ځانونه بچ کړي.

د: صالح ﷺ او د ده ټبر ته د وخت کفارو د وژلو نقشه جوړه کړه خو په نتیجه کښې یې دسې ناکامه شوه او په هغه کوهي کښې پخپله همدوی وغورځېدل کوم یې چې د مسلمانانو دپاره ګنودلی وه، او ټول د څرمې هلاک شوه.

نو ته مه غمژن کېږه او مه وارخطا کېږه، همداسې د وژلو نقشه به ستا دپاره هم د کفارو د پلوه ترتیب کړی شي او کور به دې تر محاصرې لاندې واقع شي، خو په نتیجه کښې به ته نجات موندل کړې او د همدوی د هلاکت ډېره به کېښودله شي.

النمل (۲۲)

ه لوط ؑ ته هم د خپل وخت کفارو د وطنه د شړلو مشوره کړې وه چې هجرت ته یې مجبور کړي، خو نتیجه یې د همدوی په مرگ باندې تمامه شوه، او ټولو مسلمانانو ترې نجات مونده کړ. همدارنگه به په نن سبا کېنې ستا قوم هم تا هجرت کولو ته مجبور کړي خو ستا د شړلو څخه وروسته به دوی په مکه معظمه کېنې ډېر لږ وخت درنگ وکړي، یا په بل عبارت: ستا د وېستلو سره سم به د غزاگانو لړۍ پیل شي او کفار به څوک ووژل شي او څوک به د اسارت او بندیتوب لاندې واقع شي.

نو ای پیغمبره! ذکرې شوې اشارې په پام کېنې ونیسه، او ﴿قُلِ الْحَمْدُ لِلَّهِ﴾ د الله ؑ حمد او ثنا وروايه او د ده ؑ نعمتونو شکرگذاري وکړه.

د الله ؑ غوره بندگان څوک دي؟

۲- د هغو کسانو په تشخیص کېنې، چې په ﴿عَلَىٰ عِبَادِهِ الَّذِينَ اصْطَفَىٰ﴾ کېنې ورته اشاره شوې ده، علماء کرامو متعدد اقوال کړي دي^(۱) خو د وړاندې شرحې د ایتونو د سیاق او سباق څخه څرگندېږي، چې په ایت شریف کېنې به په قصدي توګه ټول پیغمبران مراد وي او په ضمني توګه به پکېنې د ټولو پیغمبرانو اجابتي امتیان هم شامل وي.

نو د ایت شریف خلاصه به داسې راوڅېږي چې: ای پیغمبره! د ذکر و شوو پنځو پیغمبرانو څه حالاتو ته د مثال په توګه اشاره شوې ده، که نه نو په ټولو پیغمبرانو باندې داسې حالات ورغلي دي چې ستا دپاره پکېنې زیاته تسلي او ډاډینه پرته ده، نو ته د الله ؑ حمد څخه وروسته په هغوی ټولو باندې سلام واستوه چې د مشکلاتو په ګاللو کېنې ستا اندیوالان دي.

سوال جواب

۳- که څوک وایي چې: په ﴿إِنَّ اللَّهَ خَيْرٌ أَمَّا يُشْرِكُونَ﴾ کېنې د ﴿خَيْرٌ﴾ کلمه په تفضيلي معنی باندې دلالت کوي، ته به وایي چې د بوتانو په عبادت کېنې هم څه خیر شته دی او د موازنې په شکل پوښتنه مطرحه شوې ده، چې هوښیاران دې موازنه وکړي چې الله ؑ د عبادت د حیثه بهتر دی او که بوتان! حال دا چې د بوتانو په عبادت کېنې هیڅ خبر نشته بلکې سراسري شری دی؟

مونږ وایو چې: د دغه سوال جواب د [الفرقان: ۱۵] ایت لاندې تېر شوي دي والحمد لله چې بیا لیکلو ته یې اړتیا نه ګورو، خو دومره ورباندې اضافه کوو چې: په محاورو کېنې د مقابل جانب د تخجیل او تهدید دپاره کله-کله د ﴿خَيْرٌ﴾ کلمه د موازنې په شکل استعمالېږي حال دا چې هلته موازنه محاله وي^(۲)، نو حاصل یې داسې راڅېږي چې:

ایا کفار نه شرمېږي چې مخلوق د خالق سره برابره وي، حال دا چې الله ؑ په هر شي باندې قادر دی او هر شي یې پیدا کړي دي، حتی همدغه بوتان یې هم پیدا کړي دي چې مشرکان یې ورسره په

(۱) زاد المسیر ج ۶ ص ۷۶: تفسیر ابن کثیر ج ۳ ص ۳۶۹: تفسیر البغوي ج ۳ ص ۴۲۵
(۲) روح المعانی ج ۲۰ ص ۲

النمل (۲۱)

عبادت کنی شریکان گنی او داسې تمه ورته کوي لکه چې مؤمنان یې الله ﷻ ته کوي، ایا دا موازنه صحت لري؟

لنډه دا چې په دغه مقام کنی استفهام د بوتانو څخه د کلي خیریت په نفې کولو باندې دلالت کوي، نه په جزني اثبات باندې.

د ایت شریف ارشاد

۴- ذکر شوی ایت شریف مونږ ته د اشارې په توګه ارشاد کوي چې خپل کلامونه او مجالس: الله ﷻ په حمد (ثناء) او په پیغمبرانو باندې په درود ویلو سره پیل کړو. په همدې ارشاد باندې سلفو صالحینو عمل کړی دی^(۱)، او الله ﷻ ته امید دی چې همدا ارشاد به د قیامت تر ورځې پورې معمول پاتې شي.

یوه تبصره

۵- ذکر شوی ایت شریف په لاندې مطالبو باندې دلالت کوي:

الف: د الله ﷻ حمد او ثناء ﴿وَالْحَمْدُ لِلَّهِ﴾.

ب: په پیغمبرانو باندې د سلام او درود استول ﴿وَسَلِّمْ عَلَىٰ عِبَادِهِ الَّذِينَ اصْطَفَىٰ﴾.

ج: الله ﷻ ته د ټولو عیبونو او نواقصو څخه د پاکۍ نسبت کول ﴿يَا اللَّهُ خَيْرُ مَا يُشْرِكُونَ﴾.

همدغه درېګوني مطالب په هغو درېو ایتونو کنی هم په غیر مرتب شکل سره اداء شوي دي په کومو باندې چې مسلمانان خپلو مجالسو ته اختتام ورکوي، هغه دا چې: ﴿سُبْحَنَ رَبِّكَ رَبِّ الْعِزَّةِ عَمَّا يَصِفُونَ﴾ ﴿وَسَلِّمْ عَلَى الْمُرْسَلِينَ﴾ ﴿وَالْحَمْدُ لِلَّهِ رَبِّ الْعَالَمِينَ﴾ [الصافات: ۱۸۰-۱۸۲].

نو که څوک کلام یا مجلس داسې شروع کړي چې:

بِسْمِ اللَّهِ الرَّحْمَنِ الرَّحِيمِ، سُبْحَانَ اللَّهِ وَالْحَمْدُ لِلَّهِ وَسَلَامٌ عَلَىٰ عِبَادِهِ الَّذِينَ اصْطَفَىٰ؛ اَمَّا بَعْدُ....

او بیا داسې اختتام ورکړي چې: ﴿سُبْحَنَ رَبِّكَ رَبِّ الْعِزَّةِ عَمَّا يَصِفُونَ﴾ ﴿وَسَلِّمْ عَلَى الْمُرْسَلِينَ﴾ ﴿وَالْحَمْدُ لِلَّهِ رَبِّ الْعَالَمِينَ﴾، نو د دواړو ایتونو اشاري ارشادات به معمول وګرځي.

لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ.

سُبْحَانَ اللَّهِ وَالْحَمْدُ لِلَّهِ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَهُوَ عَلَىٰ كُلِّ شَيْءٍ قَدِيرٌ
وَلَا حَوْلَ وَلَا قُوَّةَ إِلَّا بِاللَّهِ.

د الله ﷻ په توفیق نولسمه سپاره ختمه شوه او مونږ د خپل رب ﷻ څخه نور توفیق هم غواړو

جمعه، ۱۴۲۰/۱۰/۷ هـ ق = ۱۳۷۸/۱۰/۲۴ هـ ش = ۲۰۰۰/۱۱/۱۴ م.

وَأَمِنْ خَلْقِ السَّمَوَاتِ وَالْأَرْضِ وَأَنْزَلَ لَكُمْ مِنَ السَّمَاءِ مَاءً فَأَنْبَتْنَا بِهِ حَدَاقٍ
ذَاتَ بَهْجَةٍ مَا كَانَتْ لَكُمْ أَنْ تَنْبِتُوا شَجَرَهَا أَوَلَيْسَ اللَّهُ بِذِي قُوَّةٍ يَعْدِلُونَ
﴿۱﴾ أَمْ جَعَلَ الْأَرْضَ قَرَارًا وَجَعَلَ خِلَالَهَا أَنْهَارًا وَجَعَلَ لَهَا رَوَاسِيًا وَجَعَلَ بَيْنَ
الْبَحْرَيْنِ حَاجِزًا أَوَلَيْسَ اللَّهُ بِذِي قُوَّةٍ لَعَلَّكُمْ تَعْلَمُونَ ﴿۲﴾ أَمْ يُحِيبُ الْمُضْطَرُّ إِذَا
دَعَاهُ وَيَكْشِفُ السُّوءَ وَيَجْعَلُكُمْ خُلَفَاءَ الْأَرْضِ أَوَلَيْسَ اللَّهُ بِذِي قُوَّةٍ
﴿۳﴾ أَمْ يَهْدِيكُمْ فِي ظُلُمَاتِ الْبَرِّ وَالْبَحْرِ وَمَنْ يُرْسِلُ الرِّيحَ بُشْرًا بَيْنَ يَدَيْ رَحْمَتِهِ
أَوَلَيْسَ اللَّهُ تَعَالَى اللَّهُ عَمَّا يُشْرِكُونَ ﴿۴﴾ أَمْ يَبْدُو أَنْ يَخْلُقَ ثُمَّ يُعِيدُهُ وَمَنْ يَرْزُقُكُمْ
بَيْنَ السَّمَاءِ وَالْأَرْضِ أَوَلَيْسَ اللَّهُ بِذِي قُوَّةٍ قُلْ هَاتُوا بُرْهَانَكُمْ إِنْ كُنْتُمْ صَادِقِينَ ﴿۵﴾

[۶۰] بلکې: ایا هغه اقدس ذات ﷻ (بهر دی) چې اسمانونه او ځمکې یې پیدا کړې دي او
ستاو دپاره یې د اسمان (د طرف) څخه (د باران) اوبه نازلې کړې دي، نو مونږ په دې اوبو سره د
نایست والا باغونه رازرغونو چې تاسو ته (ممکنه) نه ده چې ونې یې رازرغونې کړئ (یا هغه
بوتان بهتر دي چې تاسو یې د الله ﷻ سره په عبادت کښې شریکان او برخوال گرځوئ)؟
ایا د الله ﷻ سره (په حقه بل) معبود شته؟

بلکې مشرکان یو قوم دی چې (د حق څخه) تېری کوي (او بوتان ورسره په عبادت کښې برابر دي).
[۶۱] بلکې ایا هغه اقدس ذات ﷻ (بهر دی) چې ځمکه یې قرار (استوگنځای) گرځولې ده، او
په منځونو کښې یې (ورته) ویالې بهولې دي، او (همدې) ځمکې ته یې (د غرونو) میخونه پیدا کړي
دي (چې اضطراري حرکت یې ورباندې درېدلې دي)، او (بالآخره) د دوه وو دریابونو په منځکښې
یې پرده پیدا کړې (درولې) ده (چې اوبه یې سره نه ګلېږي). یا هغه بوتان بهتر دي چې تاسو یې د الله
ﷻ سره په عبادت کښې برخوال گرځوئ؟

ایا د الله ﷻ سره (په حقه بل) معبود شته؟

بلکې د مشرکانو اکثریت نه پوهېږي (یا یې خپل ځانونه په ناپوهۍ اچولي دي).
[۶۲] بلکې ایا هغه اقدس ذات ﷻ (بهر دی) چې د اړو ستلی شوي کس اجابت کوي کله یې چې
(خپلې اړتیا ته) وېلي، او چې (د بدحالي سړي) بدحالي لري کوي، او (بالآخره) چې تاسو په ځمکه کښې
خلیفگان گرځوئ (یا هغه بوتان بهتر دي چې تاسو یې د الله ﷻ سره په عبادت کښې شریکان جوړوئ)؟
ډېر لږ وخت تاسو پند اخلئ (چې سمدستي یې بهرته هېروئ).

النمل (۳۲)

[۶۳] بلکې ایا هغه اقدس ذات ﷻ (بهر دی چې عبادت یې وکړی شي) چې تاسو ته د وچې او دریاب په تیارو کښې لارښودانه کوي، او (بلاآخړه) هغه اقدس ذات ﷻ چې د خپل رحمت (باران) په مخکښې زیری ورکوونکي بادونه چلوي (چې ورپسې خوروي)، (یا هغه بوتان د عبادت د حیثه بهر دي چې تاسو یې د الله ﷻ سره په عبادت کښې شریکان ګرځوئ؟) ایا د الله ﷻ سره (په حقه بل) معبود شته؟

الله ﷻ د هغو بوتانو څخه ډېر اوچت (پاک) دی چې مشرکان یې ورسره (په عبادت کښې) شریکوي [۶۴] بلکې ایا هغه اقدس ذات ﷻ (بهر دی چې عبادت یې وکړی شي) چې اول خل یې مخلوق پیدا کړی دی (او) بیا یې (د قیامت په ورځ) پیدا کول (بهر ته اعاده کوي)، او (بلاآخړه) هغه اقدس ذات ﷻ چې تاسو ته د اسمان او ځمکې څخه روزي درکوي. (یا هغه بوتان بهر دي چې عبادت یې وکړی شي چې تاسو یې د الله ﷻ سره په عبادت کښې شریکان ګرځوئ؟) (ای پیغمبره! مشرکانو ته) ووايه چې: تاسو (د خپلو باطلو معبودانو په اثبات باندې) قاطع دلیل راوړئ که تاسو یاست (په خپله خبره کښې) رښتیا ویونکي (لکه چې ما د خپلې خبرې په اثبات باندې ذکر شوي دلایل قائم کړه).

ارتباط او د مطلب خلاصه

په دې ایتونو کښې د وړاندېني ایت مضمون تعقیب شوی دی او کفارو ته د تخجیل او تهدید دپاره څو پوښتنې متوجه کړي شوې دي چې د مطلب خلاصه یې داسې راخبري: ای پیغمبره! د وړاندېني توبيخي پوښتنې په تعقیب مشرکانو ته لاندې نورې پوښتنې هم متوجه کړه ترڅو دوی په خپلې غلطۍ باندې ښه پوره تنبیه کړي شي او د شرکي عقیدې څخه لاس واخلي: لومړۍ پوښتنه:

۱- ای مشرکانو! ایا هغه څوک چې لاندې کارونه کوي او یا یې کړي دي بهر دی چې عبادت یې وکړی شي او که هغه بوتان په عبادت سره بهر دي کومو ته چې تاسو د الله ﷻ سره په عبادت کښې اشتراک ورکوئ؟، کارونه دا دي:

الف: هغه څوک چې اسمانونه او ځمکې یې پیدا کړي دي.

ب: هغه اقدس ذات چې د اسمانه یې اوبه (باران) نازل کړی دی. نو:

اول: په دغو باراني اوبو باندې مونږ ستاسو دپاره ډېرې ښایسته باغچې او باغونه زرغونو، او همدارنګه دغه باراني اوبه ستاسو دپاره د غرونو په سرونو کښې د واورې په شکل او د ځمکې په ګډه کښې د حوضونو په ډول زخیره کوو چې تاسو ترې دوامداره استفاده وکړئ. دوهم: تاسو ته دا ممکنه نه ده چې یا د اسمان څخه کوم څاڅکی باران رانازل کړئ او یا د ځمکې څخه کوم بوټی یا ونه رازرغونه کړئ (راوتوکوئ).

ای مشرکانو! کله چې د الله ﷻ سره د ذکر و شوو کارونو په سرته رسولو کښې بل شی نه اشتراک

لري او نه اشتراک درلودلی شي، نو ایا د الله ﷻ سره په عبادت کښې بل معبود شته؟ ایا بل شی
استحقاق لري چې په عبادت کښې ورسره اشتراک ولري؟
ای پیغمبره! مشرکان ښه پوهېږي چې د ذکر شوې پوښتنې جواب منفي دی خو دوی داسې یو
نوم دی چې مخلوق د خالق سره برابروي او د سمې سیده لارې څخه عدول او تجاوز کوي.

دوهمه پوښتنه:

۲- ای مشرکانو! ایا هغه اقدس ذات ﷻ چې دغه لاندې کارونه کوي بهتر دی چې عبادت یې
وکړی شي او که هغه بوتان بهتر دي چې تاسو ورته په عبادت کښې اشتراک ورکوی؟ کارونه دا دي:
الف: هغه اقدس ذات ﷻ چې ځمکه یې د ژوندیو شیانو دپاره قرار ځای ګرځولې ده، چې د ټولو
دپاره د سکونت قایله ده او په دریابونو کښې یې د ډوبېدلو څخه ساتلې ده.

ب: هغه اقدس ذات چې د ځمکې په منځونو کښې یې ځای په ځای ویاړي او سیندونه بهولي دي
چې تاسو ترې د ټولونو او کارېزونو په ذریعه استفاده کوئ.

ج: هغه اقدس ذات ﷻ چې د ځمکې دپاره یې غرونه د میخونو په شان د اضطراري حرکت د
منځه وړونکي ګرځولي دي، او په دې باندې علاوه د واورې د حفاظت مراکز یې هم جوړ کړي دي.

د: هغه اقدس ذات ﷻ چې د دوه وو دریابونو ترمنځ یې مانع پیدا کړی دی، چې دواړه دریابونه
(یو خوږ او بل تريو) څنګ په څنګ بهېږي خو د دې سره سره چې دواړه یو جنس دي د یوه اوبه د بل
د اوبو سره نه ګډهېږي چې دواړه خلط ملط شي.

په دې باندې علاوه په داخل د ځمکه کښې یې هم خوږې او تروې اوبه پیدا کړي دي خو ځینې د
ځینو نورو سره ګډېدلو ته نه پرېږدي چې خوږوالی یې بالکل د منځه لاړ شي او یا ترې خوږ لوړې
اوبه جوړې شي.

ای مشرکانو! کله چې د الله ﷻ سره د ذکر و شوو کارونو په سرته رسولو کښې هیڅ شی اشتراک
نه لري نو ایا د ده ﷻ سره بل شی په عبادت (معبودیت) کښې اشتراک درلودلی شي.

ای پیغمبره! مشرکان ښه پوهېږي چې د ذکر و شوو پوښتنو جواب منفي دی خو د دوی اکثریت نه
پوهېږي او د رانده تقلید پیرو دي. هوا اقلیت یې پوهېږي چې الله ﷻ واحد او لا شریک دی خو
هغوی عناد نیولي دي او د قبول څخه یې انکار کوي.

درېمه پوښتنه:

۳- ایا هغه اقدس ذات ﷻ چې دغه لاندې کارونه کوي په عبادت کولو سره بهتر دی او که د
هغو باطلو معبودانو عبادت ګټور دی چې د دغو کارونو څخه عاجز دي او هیڅ شی یې د لاسه پوره
نه دی؟ کارونه دا دي:

الف: هغه اقدس ذات ﷻ چې کله د ډېر ضرورت خاوند یې ويلي او سوال ورته وکړي نو د هغه
اجابت کوي او ضرورت یې پوره کوي البته کله یې چې ورته اراده وشي.

النمل (۲۲)

ب: همدارنگه د انسان څخه بدې او سختې لري کوي او يا يې د سختيو او مشکلاتو څخه بچ کوي.
ج: بالاخره هغه اقدس ذات ﷻ چې تاسو په ځمکه کېنې خليفه گان گرځوي او چې پلرونه مومړي،
کهږي نو د توالد او تناسل په سلسله تاسو د هغوی په ځای باندې دروي، او هم ستاسو په ځای
ستاسو اولاده خليفه گان جوړوي.

ای مشرکانو! ایا د الله ﷻ سره بل معبود د عبادت استحقاق لري؟
ای پیغمبره! دغه خبره ډېره زیاته څرگنده ده چې هر څوک چې په دغسې تکونباتو کېنې څه توان
نه لري هغه د عبادت مستحق هم نه دی، خو مشرکان ډېر لږ وخت د دغه نصیحت اورېدل کوي چې
سمدستي یې بېرته هېرېږي او ترې غافل کېږي.

څلورمه پوښتنه:

۴_ ایا هغه څوک چې لاندې کارونه کوي د معبودیت استحقاق لري او که هغه بوتان د معبودیت
مستحق دي چې د دغو کارونو څخه عاجز او ناتوانه دي؟ کارونه دا دي:

الف: هغه اقدس ذات ﷻ چې تاسو ته په وچه او لمد (بیدیا او دریاب) کېنې د لارې ښودنه
کوي، د ورځې په غرونو او نورو آلاتو او اسبابو سره او د شپې په ستورو سره.

ب: هغه اقدس ذات ﷻ چې د باران په وړاندې بادونه چلوي او تاسو ته زیری درکوي چې دغه دی
باران درروان دی. یا په بل عبارت: په بادونو سره ورځې خوروي او تاسو ته د باران تمه درکوي.

ای مشرکانو! کله چې بوتان د الله ﷻ سره نه د لارې په ښودنه کېنې او نه د بادونو په چلولو
کېنې اشتراک لري، نو ایا د ده ﷻ سره په عبادت کېنې اشتراک درلودی شي؟ نو ایا د ده ﷻ سره په
حقه بل معبود شته؟

ای پیغمبره! بې شکه الله ﷻ د شریک څخه پاک او منزّه دی او د هغو نسبتونو څخه ډېر زیات
اوچت دی چې کفار یې ورته کوي، او خپل ځانونه یې ورباندې کفر ته وېستلي دي.

پنځمه پوښتنه:

۵_ ایا هغه اقدس ذات ﷻ چې لاندې کارونه کوي د عبادت د حیثه بهتر دی او که هغه بوتان
بهتر دی کوم چې دغه کارونه یو هم نه شي کولی؟ هغه دا چې:

الف: هغه اقدس ذات ﷻ چې اول ځل یې ټول مخلوقات پیدا کړي دي، او د پیدا کولو سلسله
یې لا روانه ده. بیا یې د اول پیدا کولو څخه وروسته بېرته فنا کوي او د قیامت په ورځ به یې دوهم
ځل بیا پیدا کړي.

ب: هغه اقدس ذات ﷻ چې تاسو ته د اسمان څخه په باران سره او د ځمکې څخه د نباتاتو په
راتوکولو سره روزي درکوي.

ای مشرکانو! ایا د الله ﷻ سره بل په حقه معبود شته چې د ذکر و شوو کارونو کولو تمه ترې
وکړي شي؟

۶۔ ای پیغمبره! کفار (مشرکان) مخاطب کره او ورته ووايه چي:
 الف: ای مشرکانو! د کوم شي دپاره چي زه تاسو ته دعوت درکوم د هغه د اثبات دلايل خو دغه
 دي چي وړاندې تهر شوه، نو زه تاسو ته بهي ثبوته دعوت نه درکوم.
 ب: که تاسو د خپلي باطلې دعوي په هکله څه برهان او دليل لري نو هلي ژر شي هغه راوړي او
 زما په وړاندې بهي کېږدي.
 ج: که تاسو رښتيا ويونکي ياست چي الله ﷻ په عبادت کښي شريکان لري نو دليل ورباندې
 نائم کړي او که نه نو تاسو په يقيني ډول سره دروغژنان ياست.
 تاسو ته په کار دي چي د دروغو څخه لاس واخلئ او زما دعوت قبول کړئ.

توضیحات

۱۔ په دي ايتونو کښي د وړاندېني ايت مضمون د پنځو پوښتنو په ضمن کښي تائيد شوی دی
 او کفارو ته د تخجيل او توبيخ دپاره پنځه پوښتنې متوجه کړي شوې دي، خو په پنځو وارو پوښتنو
 کښي هغه نحوي تحليل مقدر دی کوم چي په وړاندېني ايت کښي مذکور وه، فقط دومره فرق لري
 چي هلته د ﴿أَمَّا يُشْرِكُونَ﴾ کلمه په غياب سره ذکره وه او دلته د مقام د غوښتنې په اثر په خطاب
 سره مقدره ده^(۱)، چي څرگندول بهي په لاندې ډول سره صورت نيسي:
 الف: ﴿أَمِنْ خَلْقِ السَّمَوَاتِ وَالْأَرْضِ﴾ ﴿خَيْرٌ أَمَّا يُشْرِكُونَ خَيْرٌ﴾.
 ب: ﴿أَمِنْ جَعَلَ الْأَرْضَ قَرَارًا﴾ ﴿خَيْرٌ أَمَّا يُشْرِكُونَ خَيْرٌ﴾.
 ج: ﴿أَمِنْ يُجِيبُ الْمُضْطَرَّ إِذَا دَعَاهُ﴾ ﴿خَيْرٌ أَمَّا يُشْرِكُونَ خَيْرٌ﴾.
 د: ﴿أَمِنْ يَهْدِيكُمْ فِي ظُلُمَاتِ الْبَرِّ وَالْبَحْرِ﴾ ﴿خَيْرٌ أَمَّا يُشْرِكُونَ خَيْرٌ﴾.
 هـ: ﴿أَمِنْ يَبْدَأُ الْخَلْقَ ثُمَّ يُعِيدُهُ﴾ ﴿خَيْرٌ أَمَّا يُشْرِكُونَ خَيْرٌ﴾.
 په دي مقام کښي ځينو علماوو کرامو يو بل تحليل هم جائز گڼلی دی چي د معنی په حاصل
 کښي د اولني تحليل سره چندان تفاوت نه لري، خو د مقدرو جملو په ظهور کښي ترې جدا دي.
 د مثال په توگه د "الف" ايت مقدره جمله داسي ظاهرېږي^(۲) چي:
 "أَمَّا يُشْرِكُونَ خَيْرٌ" ﴿أَمِنْ خَلْقِ السَّمَوَاتِ وَالْأَرْضِ﴾ ﴿خَيْرٌ﴾
 او په همدې باندې دي باقي نور مثالونه قياس کړي شي.

حَدِيثُ څه معنی؟

۲۔ په ﴿حَدَّثَنَا ذَاتُ بَهْجَةٍ﴾ کښي د ﴿حَدَّثَنَا﴾ کلمه د "حَدِيثُ" جمع ده چي علماوو کرامو
 په لاندې ډولونو سره تعريفه کړي ده:

^(۱) روح المعاني ج ۲۰ ص ۴: تفسير الکشاف ج ۳ ص ۳۷۶
^(۲) تفسير المظهر ج ۷ ص ۱۲۶

الف: دا هغه ځمکې ته ویل کېږي کومه چې احاطه ولري، او یا په ژور ځای کېنې پرته وي چې شاوخوا ترې لوړې ځمکې احاطه کړې وي برابره خبره ده چې باغ وي او که نه^(۱).

ب: هغه باغ د "خديقه" په نامه یادېږي کوم چې احاطه (دېوال) ولري، که دېوال یې نه درلود نو هغه ته "خديقه" نه ویل کېږي^(۲).

څه لري نه ده چې ذکره شوې کلمه به په دواړو معناوو کېنې استعماله شوې وي او هرچا به د خپلو معلوماتو په رڼا کېنې تعریفه کړې وي.

دا د یو پلوه، او د بله پلوه د ﴿بَهْجَةٍ﴾ کلمه د ښایست او سینگار دپاره وضعه شوې ده^(۳). نو د معنی حاصل یې داسې راخېږي چې: مونږ په دغو اسماني اوبو سره ښایسته باغونه او نور نباتات رازرغون کړي دي، ای مشرکانو! یا ستاسو باطل معبودان یو څاڅکی باران رانازلولی شي او یا پرې کوم بوتی راتو کولی شي؟

عدل که عدول

۲- په ﴿بَلْ هُمْ قَوْمٌ يَعْدِلُونَ﴾ کېنې د ﴿يَعْدِلُونَ﴾ کلمه د "عدل" - لکه "ضرب" - څخه اشتقاق شوې ده، او مونږ د الله ﷻ په توفیق د [الأنعام: ۱] ایت لاندې لیکلي دي چې: عدل کله د مساوات معنی ورکوي او کله د عدول (تجاوز) په معنی کېنې استعمالېږي؛ په دې مقام کېنې دواړه معناوې صحت لري، یعنې: مشرکان داسې قوم دی چې د حق څخه تجاوز کوي او د الله ﷻ سره خپل باطل ناتوانه معبودان برابروي.

قرار څه معنی؟

۳- که څه هم ځینو علماوو کرامو په ﴿جَعَلَ الْأَرْضَ قَرَارًا﴾ کېنې د "قرار" کلمه په هغه معنی باندې تفسیره کړې ده د کومې په مقابل کېنې چې اضطراب استعمالېږي^(۴)، یعنې هغه اقدس ذات ﷻ چې ستاسو دپاره یې ځمکه په غرونو سره د اضطرابي حرکت څخه قراره ګرځولې ده که نه نو تاسو به پکېنې ژوند نه وی کړی.

مګر مونږ ته دا بهتره برېښي چې نوموړې کلمه په هغه معنی باندې تفسیره شي کومې ته چې الله ﷻ په بل ځای کېنې داسې اشاره کړې ده چې: ﴿وَاللَّهُ جَعَلَ لَكُمُ الْأَرْضَ بِسَاطًا﴾ [نوح: ۱۹] یعنې الله ﷻ هغه اقدس ذات دی چې ستاسو دپاره یې ځمکه فرش ګرځولې ده چې تاسو ورباندې ژوند وکړئ که بالفرض ټوله یې په اوبو کېنې ډوبه کړې وي نو تاسو به پرې ژوند نه وی کړی. مونږ ځکه دغه معنی په دې مقام کېنې غوره کړه چې په دې کېنې تاسیس دی، او هغه معنی مو

(۱) لسان العرب ج ۱۰ ص ۳۸

(۲) صحيح البخاري ج ۱ ص ۲۰۰

(۳) لسان العرب ج ۲ ص ۲۱۶

(۴) تفسير القاسمي ج ۱۲ ص ۷۸

النمل (۲۷)

غوره نه کړه کومه چې په عين ايت کښې د ﴿ وَجَعَلْ لَهَا رَؤْسًا ﴾ د جملې څخه فهمېږي چې په هغې کښې تاکيد دی، او پوره واضحه ده چې د تاکيد څخه تاسيس بهتر دی.

يادونه

۴- مونږ د الله ﷻ په توفيق د [الفرقان: ۵۳] ايت لاندې د هغې پردې په هکله څه معلومات ليکلي دي کومه چې د دوه وو دريابونو ترمنځ واقع ده او په ﴿ وَجَعَلْ بَيْنَ الْبَحْرَيْنِ حَاجِزًا ﴾ کښې ورته اشاره شوې ده، نو هيله ده چې هملته مراجعه وکړي شي.

مُضْطَرُّ څوک دی؟

۵- په ﴿ أَمَّنْ يُجِيبُ الْمُضْطَرَّ إِذَا دَعَاهُ ﴾ کښې د «مُضْطَرُّ» کلمه د اسم مفعول صيغه ده او د «اضطرار» څخه اشتقاقه شوې ده چې د مجردو مصدر يې «ضَرَوْزَة» دی^(۱).

«مُضْطَرُّ» هغه چاته ويل کېږي چې د ټولو وساتلو څخه يې اُميد قطعه شي او هيله او اسره يې يوازې په الله ﷻ پورې انحصار موندل کړي چې د ده ﷻ څخه په غير هيڅوک وسه نه لري چې ماته نجات راکړي، اى الله! همدا ته زما مشکلات حل کړي.

د دغه کس څخه مونږ په پښتو کښې په اړ ويستلى شوي سره تعبير کوو.

هو! اضطرار متعدد صورتونه درلودلى شي لاندې څو مثالونه ولولئ:

الف: کله- کله سړى د خارجي عواملو د کبله مضطر گرځي لکه چې څوک د دښمن په محاصره کښې واقع شي او يا ورباندې په درياب کښې بهرې طوفاني شي او داسې نور.

ب: کله- کله سړى د داخلي اسبابو د کبله د اضطرار سره مخامخ کېږي، لکه سخته لوږه او تنده، او يا لکه هغه سخت مرض چې طبيبان يې د معالجه څخه معذرت وغواړي او داسې نور.

مطلب دا دی

۶- په ايت شريف کښې مطلب دا نه دی چې مضطر ته د سوال د اجابت وعده ورکړې شوې ده چې د سوال اجابت يې حتمي دی، بلکې لکه څنگه چې هر شى د الله ﷻ د ارادې پورې ارتباط لري همدارنگه د نوموړي د سوال اجابت هم د الله ﷻ په ارادې پورې موقوف دی. الله ﷻ فرمايي: ﴿ بَلْ إِيَّاهُ نَدْعُونَ فَتَكْثِفُ مَا تَدْعُونَ إِلَيْهِ إِنْ شَاءَ ﴾ [الأنعام: ۴۱] يعنې د سخت مصيبت په حال کښې به تاسو بل چاته سوال ونه کړئ بلکې خاص الله ﷻ ته به سوال وکړئ، نو د کوم مصيبت د کبله چې تاسو ورته سوال کوئ د هغه څخه به مو خلاص کړي خو په دې شرط سره چې د هغه لري کولو ته يې اراده وشي.

لنډه دا چې په ايت شريف کښې مطلب دا دی چې د مشکلاتو څخه د نجات په ارتباط د هر شي څخه اُميد قطعه کېدلى شي مگر د الله ﷻ څخه اُميد نه قطعه کېږي، څومره چې د اسبابو څخه نااميدي اضافه کېږي په هماغې اندازه الله ﷻ ته اُميد زياتېږي او په سوال کښې اخلاص وده کوي.

(۱) روح المعاني ج ۲۰ ص ۶: مفردات الراغب ص ۳۰۳

حتی د اضطرار په حال کېنې دهریان کفار هم یوازې الله ﷻ ته امید کوي حال دا چې هغوی بالکل د الله ﷻ په موجودیت باندې عقیده نه لري. د همدې کبله فرعون د اضطرار په حال کېنې غږ وکړ چې: ﴿وَأَمِنْتُ أَنَّهُ لَا إِلَهَ إِلَّا الَّذِي ءَامَنْتُ بِهِ بَنُوتَ إِسْرَءِيلَ﴾ [یونس: ۹۰] یعنې زه ایمان لرم چې یقیناً شان دا دي چې د عبادت لایق نه دی مگر هغه اقدس ذات دی په کوم باندې چې بني اسرائیلو ایمان راوړی دی (نو ای ربه! ماته هم نجات راکړې لکه څنگه چې دې هغوی ته نجات ورکړ).

ذکر شوی کیفیت د دې خبرې څرگند دلیل دی چې توحیدي عقیده فطري عقیده ده او هر څوک په همدې عقیده باندې پیدا کېږي، بیا نو د ژوند په اوږدو کېنې څوک په همدغې عقیدې باندې ثابت پاتې کېږي او څوک یو ډول او بل ډول کفر ته لاس اچوي خو د اضطرار په حال کېنې بېرته په توحید باندې راتولېږي خو افسوس چې د اضطرار په حال کېنې ایمان راوړل د الله ﷻ په نزد مقبول نه دي. په دې مقام کېنې ځینو مفسرینو کرامو^(۱) دوه خوندورې قیصې ذکرې کړې دي چې د اضطراري حال سوال اجابت پکېنې ډېر ښه منعکس شوی دی، که څوک یې د لوستلو شوق لري نو هملته دې مراجعه وکړي مونږ د اوږدوالي کبله دلته رانقلې نه کړې.

﴿قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ وَمَا يَشْعُرُونَ أَيَّانَ يُبْعَثُونَ

﴿بَلِ أَدْرَاكَ عِلْمُهُمْ فِي الْآخِرَةِ بَلِ هُمْ فِي شَكٍّ مِنْهَا بَلِ هُمْ مِنْهَا عَمُونَ﴾

[۶۵] (ای پیغمبره!) ووايه چې: هغه کسان کوم چې په اسمانونو او ځمکو کېنې دي (تول) په غیبو باندې نه پوهېږي، مگر یوازې الله ﷻ (ورباندې) پوهېږي (او بس). او هغوی په دې هم شعور نه لري (نه پوهېږي) چې کله به (د قبرونو څخه) راپورته کړی شي (او بېرته به راژوندي کړی شي)؟.

[۶۶] بلکې د هغوی علم به د آخرت په هکله (هملته) کامل شي، بلکې هغوی ترې (په دنیا کېنې) په شک کېنې واقع دي، بلکې هغوی ترې (همدلته د زړه په سترگو) رانده دي (هملته به یې سترگې ښې پوره رڼې وگرځي).

ارتباط او د مطلب خلاصه

په وړاندېنيو ایتونو کېنې په قدرتي دلایلو سره دا په اثبات رسولی شوې ده چې په حقه معبودیت یوازې الله ﷻ پورې اختصاص لري او په دې ایتونو کېنې په همدغه مطلب باندې په غیبی علم سره استدلال صورت نیولی دی.

دا د یو پلوه، او د بله پلوه په دې ایتونو کېنې د مشرکانو هغه سوال هم جواب شوی دی کوم چې هغوی په وړاندېني ایت کېنې د ﴿ثُمَّ يُعِيدُهُ﴾ د کلمې په بنیاد وړاندې کړی وه چې دغه ورځ به څه

(۱) تفسیر ابن کثیر ج ۳ ص ۳۷۱

النمل (۲۷)

وخت راشي چې مونږ به پکښې د قبرونو څخه راپورته کړي شو^(۱). نو حاصل يې داسې راخپړي:
ای پیغمبره! کفارو ته د بوتانو په رد کښې او د قیامت د ورځې د قیام په هکله ووايه چې:
۱- هر څوک چې په اسمانونو کښې دي لکه پرېښتې او هر څوک چې په ځمکه کښې دي لکه پريان او انسانان يو هم په غیبو باندې نه پوهېږي حتی زه (چې د الله ﷻ په حقه پیغمبر یم) هم په غیبو باندې نه پوهېږم، او د قیامت د ورځې علم غیبي علم دی.

لنډه دا چې په غیبو باندې پوهېدل الله ﷻ پورې اختصاص لري، هو! که الله ﷻ اراده وکړي چې څوک په غیبو باندې پوه کړي نو دا ممکنه ده خو د قیامت غیبي علم الله ﷻ نه چاته ورکړی دی او نه به يې چاته ورکړي، زه تاسو ته یوازې هغه علوم درښودلی شم کوم چې الله ﷻ ماته رابښودلي دي لکه شرعي احکام، اما د قیامت د قیام علم يې ماته نه دی راکړی.

د غیبي علم اختصاص د دې خبرې دلیل دی چې په حقه معبودیت هم په الله ﷻ پورې مختص دی، نو ستاسو باطل معبودان یو هم د الوهیت مستحق نه دي چې ستاسو اړتیاوې ورته معلومې نه دي.

لنډه دا چې: د الله ﷻ څخه په غیر ټول مخلوقات په غیبو علم نه لري او هم په دې نه پوهېږي او شعور قدرې هم نه لري چې دوی به څه وخت د قبرونو څخه راپورته کړي شي او څه وخت به بیا راژوندي کړي شي؟

۲- ای پیغمبره! دغسې نه ده چې مشرکان به د قیامت د علم څخه جاهل پاتې شي بلکې د دوی علم به ورباندې په آخرت کښې کمال ته ورسېږي او پوه به شي چې د قیامت د قیام خبره حقه وه، هلته به پرې باور وکړي، بلکې نن ورځ (په دنیا کښې) د قیامت په هکله په شک کښې دي، بلکې لا د شک څخه هم زیات بدتر دي چې د زړونو سترگې يې ترې ړندې دي چې باور ورباندې نه کوي.

توضیحات

۱- په ﴿لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ﴾ کښې د ﴿إِلَّا اللَّهُ﴾ کلمات منقطعه استثناء ده. یعنې په غیبو باندې د اسمانونو او ځمکو د اوسېدونکو څخه هیڅوک نه پوهېږي که څه هم پیغمبر وي، مگر الله ﷻ ورباندې پوهېږي او بس.

یوه ورځې أم المؤمنین (عائشې رضی الله عنها) په خپلو اوږدو خبرو کښې وفرمایل چې: «وَمَنْ زَعَمَ أَنَّهُ يُخْبِرُ بِمَا يَكُونُ فِي غَدٍ فَقَدْ أَغْطَمَ عَلَى اللَّهِ الْفِرْيَةَ»^(۲) او هر څوک چې گومان وکړي چې نبي کریم ﷺ په هغه شي سره (بدون د وحې) هم خبر ورکولی شي چې سبا ته واقع کېږي نو یقیناً هغه کس په الله ﷻ باندې ډېر لوی دروغ وتړل؛ او بیا يې د استشهاد دپاره ذکر شوی ایت شریف قرائت کړه.

(۱) تفسیر البغوي ج ۳ ص ۴۲۶
(۲) صحيح مسلم ج ۱ ص ۹۸

یادونه

۲۔ مونږ د الله ﷻ په توفیق د [الانبیاء: ۵۰، ۹۵] ایتونو لاندې د علم غیب په هکله څه معلومات لیکلي دي چې بیا لیکلو ته یې څه اړتیا نه گورو، هیله ده چې په همغو معلوماتو باندې یو نظر واچولی شي.

سوال جواب

۳۔ که څوک وایي چې: منقطعه مستثنیٰ خو همېشه منصوبه وي^(۱)، حال دا چې په ایت شریف کښې د ﴿اللَّهُ﴾ مبارکه کلمه (چې مستثنیٰ واقع شوې ده) مرفوعه نازل شوې ده، نو په کار دي چې ذکره شوې مستثنیٰ منقطعه ونه گڼله شي؟
مونږ وایو چې: په دې مقام کښې مفسرینو کرامو ډېر اوږد بحث کړی دی که څوک یې د لوستلو شوق لري نو هملته دې مراجعه وکړي^(۲)، مگر لنډ جواب یې دا دی چې:
د بني تمیمو قبيله په خپله محاوره کښې منقطعه مستثنیٰ هم مرفوعه لولي، او ایت شریف د همدې محاورې په بنیاد ولاړ دی.

تدارک څه معنی؟

۴۔ په ﴿بَلْ أَذْرَكَ عَلِمُهُمْ فِي الْآخِرَةِ﴾ کښې د ﴿أَذْرَكَ﴾ کلمه په اصل کښې "تَذَارَكَ" وه نو د "ت" توری په "د" تبدیل او بیا په "د" کښې ادغام شو او د وصل همزه ورسره اضافه شوه چې "إِذْرَكَ" ترې جوړه شوه.

د نوموړې کلمې د تفسیر په هکله مفسرینو کرامو په دې مقام کښې ډېر اوږده بحثونه کړي دي^(۳)، خو کوم تفسیر چې مونږ ته په زړه پورې برېښېدلی دی هغه دا دی چې:
دغه کلمه "تَذَارَكَ" څخه اشتقاقه شوې ده، "تَذَارَكَ" دې ته ویل کېږي چې د یوه شي اول د آخر سره جمعه کړی شي او ښه قوت موندنه کړي، عرب وایي چې: "تَذَارَكَ الْقَوْمُ"^(۴)، یعنې د فلانکي قوم اول د آخر سره جمعه شو او ښه قوت یې وموند.

نو حاصل به یې داسې راوخېږي چې: نن ورځ مخلوقات شعور نه لري چې کله به مبعوث شي، بلکې د دوی علم به د قیامت په ورځ د آخرت په هکله کامل شي بلکې دوی ترې په دنیا کښې په شک کښې دي، بلکې دوی ترې بالکل د زړه په سترگو رانده دي.

مونږ ځکه ذکر شوی تفسیر خوښ کړه چې همدا مضمون په لاندې ایتونو کښې نازل شوی دی:
الف: ﴿أَسْمِعْ يَوْمَ يُأْتِيهِمْ وَأَبْصِرْ يَوْمَ يَأْتُونَنَا لَیْکِنِ الظَّالِمُونَ الْیَوْمَ فِی ضَلَالٍ مُّبِینٍ﴾ [مریم: ۳۸] یعنې په

(۱) شرح ملا جامي فی النحو ص ۱۵۷

(۲) روح المعاني ج ۲۰ ص ۹: تفسیر الکشاف ج ۳ ص ۳۷۸

(۳) البحر المحیط ج ۸ ص ۲۶۲: تفسیر القرطبي ج ۱۲ ص ۲۲۶

(۴) لسان العرب ج ۱۰ ص ۴۱۹

کومه ورځ چې دوی مونږ ته راشي نو هلته به دوی څومره ښه اورېدونکي وي او څومره ښه به لېدونکي وي؟^۱ مگر ظالمان (کفار) نن ورځ په ښکاره گمراهۍ کېږي واقع دي (کانه او رانده دي).
 ب ﴿لَقَدْ كُنْتَ فِي غَفْلَةٍ مِّنْ هَذَا فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ﴾ [ق: ۲۲] یعنې د بیا تم په ورځ به کافر نفس ته وویلی شي چې یقیناً ته په دنیا کېږي د دغې ورځې څخه غافل وي، نو مونږ ستا څخه د غفلت پرده لرې کړه نو ستا سترگې نن ورځ ډېرې تېزې دي (حقایق پخپله گوري).
 ج ﴿وَنَذِا لَهُمْ مِّنْ آلَهِ مَا لَمْ يَكُونُوا يَحْتَسِبُونَ﴾ [الزمر: ۴۷] یعنې او کفارو ته به (د قیامت په ورځ) هغه شی څرگند شي کوم چې دوی نه وه چې د هغه د واقع کېدلو گومان یې (په دنیا کېږي) کاوه.

سوالونه او جوابونه

د ذکر شوي تفسیر په بنیاد د سړي په ذهن کې لاندې پوښتنې ګرځي راګرځي:
 الف: که څوک وايي چې: په ایت شریف کې د ﴿بَلْ﴾ کلمه درې ځله نازل شوې ده، کومه چې د ضرب د پاره وضعه شوې ده چې وړاندې کلام ابطال شي او وروستی کلام اثبات شي^۱؛ نو ایا دغه معنی دلته صحت لري حال دا چې وړاندې کلام خو ټول حقائق دي او د ابطال قابل نه دی؟
 مونږ وايو چې: د ﴿بَلْ﴾ کلمه د دې د پاره هم استعمالېږي چې د وړاندې او بېرته دواړو کلامونو په اثبات باندې دلالت وکړي^۲، نه په ضرب (ابطال) باندې، په دې مقام کې همدغه استعمال مراد دی.

ب: که څوک وايي چې: د ﴿أَذْرَكَ﴾ کلمه ماضي ده حال دا چې وړاندې په مضارع سره تفسیر شوه چې د قیامت په ورځ به د هغوی علم کامل شي.

مونږ وايو چې: مونږ د الله ﷻ په توفیق د [النمل: ۱] ایت لاندې لیکلي دي چې کله-کله د ځينو اغراضو د کبله د مضارع څخه په ماضي باندې تعبیر کېږي، په دې مقام کې همدغه استعمال په نظر کې نیولی شي دی چې د هغوی د علم په واقع کېدلو کې شک او شبه نشته، نه به وايي چې بالکل واقع شوی دی.

ج: که څوک وايي چې: ظاهره دا ده چې په دواړو ایتونو کې ټول غائب ضمېرونه د معنی په لحاظ په ﴿مَنْ فِي السَّمَوَاتِ وَالْأَرْضِ الْغَيْبِ﴾ کې د ﴿مَنْ﴾ کلمې نه راجع دي (کومه چې مومنانو او کفارو ته شامله ده)، حال دا چې دغه ارجاع د ﴿بَلْ هُمْ﴾ په دواړو ضمانونو کې صحت نه لري دا ځکه چې په دنیا کې خو یوازې کفار د قیامت د ورځې څخه په شک کې واقع دي، بلکې د زړه په سترگو باندې ترې رانده دي او بس، نور خو وریاندې معتقد دي؟
 مونږ وايو چې: د الله ﷻ په توفیق په دې کتاب کې د [البقرة: ۷۲] ایت لاندې لیکلي شوي دي

چې په محاورو کېنې د ځينو افرادو فعل کله ټولو ته هم منسوب گرځولی کېږي، لکه چې وايي: **فُلَانٌ قَتَلُوا زَيْنًا** يعنې: فلاني خپلو زید وژلی دی، حال دا چې ټول يې قاتلان نه وي. په دې مقام کېنې ټول ضماير يوازې د کفارو په ملحوظ د **مَنْ** کلمې ته راجع شوی دی، هې نه چې ټول (مؤمنان او کفار) شکمن او رانده دي.

﴿وَقَالَ الَّذِينَ كَفَرُوا أَإِذَا كُنَّا تُرَابًا وَءَابَاؤُنَا أَهْنًا لَمُخْرَجُونَ﴾ ﴿٦٧﴾ لَقَدْ وَعِدْنَا هَٰذَا نَحْنُ وَءَابَاؤُنَا مِن قَبْلُ إِن هَٰذَا إِلَّا أَسَاطِيرُ الْأَوَّلِينَ ﴿٦٨﴾ قُلْ سِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُجْرِمِينَ ﴿٦٩﴾ وَلَا تَحْزَنْ عَلَيْهِمْ وَلَا تَكُن فِي ضَيْقٍ مِّمَّا يَمْكُرُونَ ﴿٧٠﴾

[۶۷] او هغه کسان وايي کومو چې کفر غوره کړی دی چې: ايا کله چې مونږ خاورې شو او زمونږ پلرونه (هم خاورې شي) ايا مونږ (او زمونږ پلرونه) به يقيناً هرو مرو (د قبرونو څخه) راويستلی شوي ياستو؟

[۶۸] بې شکه دغه (د بېرته حشر کېدلو) وعده مونږ ته راکړه شوې ده، مونږ ته، او (زمونږ څخه) وړاندې زمونږ پلرونو ته (هم دغه وعده ورکړه شوې وه چې تر اوسه پورې رښتيا نه شوه). دغه وعده نه ده مگر د پخوانيو قيصې دي (د هغوی په قيصو کېنې شامله ده). [۶۹] ته ورته ووايه چې: تاسو په ځمکه کېنې لار شئ (وگرځئ) نو وگورئ چې د مجرمانو (کفارو) عاقبت څنگه شو (ژوند يې په څه شي تمام شو)؟

[۷۰] (ای پیغمبره!) په کفارو باندې مه غمژن کېږه (ستا په غاړه فقط ابلاغ او دعوت دی). او د هغو (پټو دسيسو) څخه په زړه تنگی کېنې مه کېږه (مه پرېوځه) کومې چې کفار يې (د اسلام د مخنيوي دپاره) په پټه پلانوني (او تدبيروي، الله ښه ستا ملگری دی).

ارتباط او مطلب خلاصه

وړاندېني ايتونه په دې تمام شوي وه چې کفار د قيامت د ورځې څخه رانده دي، او په دې ايتونو کېنې د يو پلوه د هغوی هغه استدلال راحکاييت شوی دی او بيا رد شوی دی د کوم په سبب چې د هغوی د زړه سترګې رنډې شوې وې، او د بله پلوه نبي کریم ﷺ ته ډاډ او تسلي ورکړه شوې ده چې د عنادي کفارو په کړنلاره باندې مه خپه کېږه. نو حاصل يې داسې راخېږي چې:

ای پیغمبره! اوس نو لاندې مطالبو ته متوجه شه:

۱- کوم کسان چې د آخرت څخه د زړه په سترگو رانده دي د هغوی استدلال فقط همدا دی چې په تعجب سره وايي چې:

الف: ايا کله چې مونږ خاورې شو لکه څنگه چې زمونږ پلرونه خاورې شوې دي نو: ايا مونږ به د قبرونو څخه بېرته راويستلی شو؟

که بالفرض دغه کار صحت درلودی نو زمونږ پلرونه خو به د هدیرو څخه بېرته راغلي وی، د هغوی د خاورې کېدلو خو زبښتې ډېرې زمانې تېرې شوې، کله چې هغوی کفن په سر بېرته راستانه نه شوه نو معلومه شوه چې د بیا راژوندي کولو خبره دروغه ده.

ب: کفار وايي چې: دغه د بیا راژوندي کېدلو وعده لکه څنگه چې مونږ ته نن ورځ راکوله کېږي همدغه وعده زمونږ پلرونو ته هم په خپلو خپلو وختونو کېږي ورکړه شوې وه، او شاید چې زمونږ څخه وروسته زمونږ اولادونو ته هم ورکړه شي، دغه وعده حقیقت نه لري او نه واقعیت موندلی شي بلکې د پخوانیو قیصو او افسانو څخه یوه افسانه ده، چې په هره زمانه کېږي د ځینو خلکو د پلوه تکرارېږي، مونږ په افسانو باور نه شو کولی.

۲- ای پیغمبره! د کفارو ذکر شوی استدلال رد کړه او په جواب کېږي ورته ووايه چې:
الف: تاسو لار شئ او په ځمکه کېږي وگورئ چې پخواني مجرم قومونه (لکه عادیان او ثمودیان) ولې پوپنا شوي دي؟

ایا د هغوی د هلاکت سبب همدا نه وه چې د خپلو خپلو پیغمبرانو دعوت یې قبول نه کړ او همدا ستاسو غوندې استدلال یې کلک کړی وه چې زمونږ پلرونه ولې د هدیرو څخه بېرته نه راځي؟ لکه څنگه چې هغوی ته ذکر شوي استدلال څه گټه ونه شوه رسولی نو تاسو ته به څه گټه ورسوي؟ تاسو د هغوی څخه د عبرت درس واخلي او په لوی لاس خپل ځانونه هغې کندی ته مه ورغورځوئ په کومه کېږي چې هغوی ورغورځېدلي وه.

ب: په دنیا کېږي د مړو د بېرته د نه راستنېدلو وجه خو دا نه ده چې د بیا راژوندي کېدلو وعده دروغ ده، بلکې د دې وجه دا ده چې د بیا راژوندي کېدلو وخت نه دی را رسېدلی.
ایا تاسو ته دا وعده درکړه شوې ده چې د قیامت د قیام څخه وړاندې به په دنیا کېږي مړي بېرته راژوندي کړي شي؟

هوا کله چې د دنیا عمر پوره شي او د ټولو خلکو (نېکان وي او که مجرمان وي) دوسیې تکمیلې شي نو هرومرو به دوی ټول د خپلو حساباتو د تصفیه کولو دپاره د قبرونو څخه راپورته کړي شي او قیامت به قائم شي.

۲- ای پیغمبره! کفار د خپل استدلال په بطلان باندې ښه پوهېږي خو عناد نیولی دی او د خپلې کړنلارې څخه لاس نه اخلي. نو:

الف: ته ورباندې مه غمژن کېږه چې مسلمانان نه شوه، ته خو به پرې هله غمژن کېدلی چې ستا په دعوت کېږي څه قصور واقع شوی وی، او یا د هغوی د جنایاتو مسئولیت ستا په غاړه وي.

ب: ته ورباندې زړه تنگی کېږه هم مه، او تشویش مه کوه چې د دعوت په وړاندې به څه واقع شي او د پرمختګ مخه به یې بنده کړي، الله ﷻ ستا ملګری دی چې د کفارو په ټولو پتو تدابیرو باندې پوهېږي.

﴿وَيَقُولُونَ مَتَىٰ هَذَا الْوَعْدُ إِن كُنْتُمْ صَادِقِينَ﴾ ﴿٧١﴾ قُلْ عَسَىٰ أَن يَكُونَ رَدِفَ لَكُمْ بَعْضُ الَّذِي تَسْتَعْجِلُونَ ﴿٧٢﴾ وَإِنَّ رَبَّكَ لَذُو فَضْلٍ عَلَى النَّاسِ وَلَٰكِنَّ أَكْثَرَهُمْ لَا يَشْكُرُونَ ﴿٧٣﴾ وَإِنَّ رَبَّكَ لَيَعْلَمُ مَا تُكِنُّ صُدُورُهُمْ وَمَا يُعْلِنُونَ ﴿٧٤﴾ وَمَا مِنْ غَائِبَةٍ فِي السَّمَاءِ وَالْأَرْضِ إِلَّا فِي كِتَابٍ مُّبِينٍ ﴿٧٥﴾﴾

[۷۱] او مشرکان (مؤمنانو ته د نبی کریم ﷺ په شمول) وایي چې: دغه (د قیامت د قیام او یاد عذاب د نزول) وعده به کله (متحققه) شي، که تاسو یاست رښتیا ویونکي (نو وخت یې وټاکي).
 [۷۲] (ای پیغمبره! په جواب کښې ورته) ووايه چې: امید کوم چې د هغه شي ځینې برخې نژدې دي چې په تاسو باندې به پیوسته شي (درباندې به درنازلې شي) په کوم باندې چې تاسو عجله کوئ (او په توندۍ سره یې غواړئ).
 [۷۳] او یقیناً ستا رب ﷻ په خلکو باندې د لوی فضل خاوند دی (چې د ذکرې شوې برخې په نازلولو باندې عجله نه کوي) او مگر د خلکو اکثریت ناشکري کوي (او د فرصت ختمول غواړي).
 [۷۴] او یقیناً ستا رب ﷻ هرو مرو په هغه شي باندې پوهېږي چې د کفارو زړونه یې پټ ساتي او په هغه شي باندې (هم پوهېږي) چې دوی یې څرگندوي.
 [۷۵] او (په دې باندې علاوه) نه په اسمان کښې ډېر پټ شی شته او نه په ځمکه کښې (موجودیت لري) مگر (هغه ټول) په څرگند کتاب (لوح محفوظ) کښې (ثابت) دي (او وخت ورته ټاکلی شوی دی).

ارتباط او د مطلب خلاصه

په دې ایتونو کښې د کفارو هغه پوښتنه حکایت شوې او جوابه شوې ده په کومې باندې به چې هغوی خپلو وجدانونو ته قناعت ورکاوه او په مسلمانانو باندې به یې پرې مسخرې کولې. نو حاصل یې داسې راخېږي:

ای پیغمبره! په خپل امت باندې د قیامت د قیام په هکله څه نور معلومات هم ولوله هغه دا چې:
 ۱- وړاندې د کفارو هغه استدلال په ډېره واضحه توګه رد شو کوم چې هغوی د قیامت څخه د انکار په غرض قائم کړی وه. نو اوس هغوی خپلو ځانونو ته د قناعت دپاره بله پوښتنه مطرحه کوي چې: که بالفرض مونږ ومنو چې د قیامت د قیام وعده رښتیا ده نو تاسو دا وواياست چې څومره وخت ورته پاتې دی؟ او هغه دنیاوي عذاب به کله رابښکته شي په کوم باندې چې تاسو مونږ ته تهدید راکوي؟

۲- نو ای پیغمبره! ته د ذکرې شوې پوښتنې په جواب کښې کفار مخاطب کړه چې:

ای کفارو! تاسو عجله مه کوی، زه الله ﷻ ته امید کوم چې ستاسو د غوښتنې څینې برخې (د نیاوي عذاب) به تاسو ته ډېرې نژدې شوي وي او ډېر ژر به درېورې پیوسته شي.

با په بل عبارت: که د قیامت قیام ستاسو په ژوند کې صورت ونه نیسي نو د دنیاوي عذاب نازل خو به تاسو په خپلو سترگو وگورئ، او ستاسو په ژوند کې به درباندي درنازل شي.

۳- ای پیغمبره! یقیناً ستا رب ﷻ په خلکو باندې د ډېر لوی فضل خاوند دی چې د دوی په تعذیب سره عجله نه کوي، او نه یې هغه غوښتنه سمداستي منظوروي کومه چې دوی یې د عذاب د نازل په هکله وړاندې کوي، بلکې خلکو ته فرصت ورکوي ترڅو دوی د خپلو کفریاتو څخه توبه نائب شي او د عذاب څخه نجات مونده کړي.

مگر اکثره خلک ناشکري کوي او د عذاب په غوښتنه عجله کوي ترڅو یې فرصت د لاسه لاړ شي او په دائمې عذاب باندې اخته پاتې شي.

۴- ای پیغمبره! یقیناً ستا رب ﷻ په هغو ټولو شیانو باندې پوهېږي کوم چې کفار یې په زړونو کې پټ ساتي او کوم چې دوی یې څرگندوي.

نو د کفارو د پلوه د قیامت د وخت پوښتنه د دې کبله صورت نه نیسي چې دوی وړاندې باور اوبقین لري بلکې په زړونو کې ترې منکران دي او عقیده ورباندې نه لري او پوښتنه د تمسخر او مله په توګه وړاندې کوي.

نو که بالفرض المحال تاسو ورته د قیامت د قیام وخت تعین کړئ چې په فلانکې تاریخ به قائم شي، نو هم به ورباندې ایمان رانه وړي او باور به پرې ونه کړي.

۵- ای پیغمبره! هیڅ پټ شی نه په اسمانونو کې شته او نه په ځمکو کې مګر هغه ټول په أم الكتاب (لوح محفوظ) کې لیکلي شوي دي، او وخت ورته ټاکلی شوی دی.

نو د قیامت د قیام او د عذاب د نزول دپاره هم په نوموړي کتاب کې وختونه ټاکلي شوي دي، چې کله ټاکلی وخت راورسېږي نو ضرور به تحقق ومومي.

توضیحات

۱- که څوک وایي چې: په ﴿وَيَقُولُونَ مَتَىٰ هَٰذَا الْوَعْدُ﴾ کې د ﴿هَٰذَا الْوَعْدُ﴾ څخه کوم وعد مراد دی؟

مونږ وایو چې: د دغه وخت په تعین کې علماء کرام په دوه وو ډلو ویشلي شوي دي:

الف: ځینې وایي چې: د ﴿هَٰذَا الْوَعْدُ﴾ څخه د قیامت د قیام وعد مطلب دی په کوم باندې چې ﴿لَقَدْ وَعَدْنَا هَٰذَا نَحْنُ﴾ [النمل: ۶۸] ایت دلالت کوي^(۱).

ب: ځینې نور وایي چې: دلته ترې دنیاوي عذاب مراد دی، کوم چې د ﴿قُلْ يَسِّرُوا فِي الْأَرْضِ﴾

^(۱) تفسیر ابن کثیر ج ۳ ص ۳۷۳

فَانْظُرُوا ۖ الْآيَةُ [النمل: ۶۹] څخه د اشارې په توګه څرګندېږي^(۱) یعنې که تاسو د کفریاتو څخه لاس واخلئ نو په تاسو باندې به هم د پخوانیو کفارو غوندې عذاب درنازل شي.

تبصره

۲- مونږ ته داسې برېښي -والله اعلم- چې: ﴿ هَذَا آلَوْعْدُ ۖ ﴾ به د مطلق عذاب څخه عبارت وي چې ذکر و شو دواړو وعدو ته شمولیت لري، په همدې شمولیت باندې په ﴿ بَعْضُ الَّذِي تَسْتَعْجِلُونَ ﴾ کېنې د ﴿ بَعْضُ ﴾ کلمه هم دلالت کوي. نو ته به وایې چې کفارو به خپله پوښتنه داسې مطرحه کړې وي چې: ای مسلمانانو! ستاسو په خپل خیال به په مونږ باندې دنیاوي عذاب څه وخت نازل شي او هم دا راته ووايست چې د قیامت قیام ته څومره وخت پاتې دی چې تاسو ورباندې مونږ ډاروئ؟

د جواب درېګوني ټکي

۳- په ﴿ قُلْ عَسَىٰ أَنْ يَكُونَ رَدِفٌ لَّكُمْ بَعْضُ الَّذِي تَسْتَعْجِلُونَ ﴾ کېنې نبي کریم ﷺ او مسلمانانو ته د کفارو د ذکرې شوې پوښتنې جواب بنودلی شوی دی چې لاندې ټکو ته پکېنې توجه په کار ده: الف: د ﴿ رَدِفٌ ﴾ کلمه د "رَدَفٌ" - لکه "عِلْمٌ" - څخه اشتقاقه شوې ده، "رَدَفٌ" هغه راکب (سورېدونکي) ته ویل کېږي کوم چې د بل راکب (سورېدونکي) شاته په عین مرکب باندې پیوسته سور وي^(۲)، په اصطلاح لاس یې ترې چاپېر کړی وي چې ونه غورځېږي. د دغې معنی سره قُرب (نژدېکت) لازم دی، د همدې کبله په دې مقام کېنې عبد الله بن عباس رضی الله عنهما ذکره شوې کلمه په "قُرب" سره تفسیره کړې ده^(۳)؛ همدا تفسیر امام البخاري رحمه الله هم خوښ کړی دی^(۴).

ب: د ﴿ بَعْضُ ﴾ د کلمې څخه دنیاوي عذاب مطلب دی لکه د بدر غزا چې کفار پکېنې څوک ووژلی شوه او څوک اسیران کړی شوه، دنیاوي عذاب د هغه عذاب یوه کوچنۍ برخه ده کوم چې کفارو غوښتی وه او د قیامت عذاب ته هم شامل وه.

ج: که څه هم د کفارو په غوښتنه کېنې ظاهراً عجله نه برېښي مګر څرنگه چې هغوی ذکره شوې پوښتنه د استهزاء او مسخرو په توګه مطرحه کوله نو داسې وګڼله شوه لکه چې هغوی یې په عجلې سره غواړي^(۵) نو ځکه په پوښتنې کېنې د ﴿ تَسْتَعْجِلُونَ ﴾ په عوض "تَقُولُونَ" نازل نه شو. نو د ذکر و شوو درېواړو ټکو په ملحوظ د جواب حاصل داسې راڅېږي چې: ای پیغمبره! د کفارو

(۱) تفسیر القرطبي ج ۱۳ ص ۲۲۹

(۲) القاموس المحيط ج ۲ ص ۳۲۵

(۳) المحرر الوجيز ج ۱۲ ص ۱۲۹

(۴) صحيح البخاري ج ۲ ص ۷۰۲

(۵) روح المعاني ج ۲ ص ۱۶

غوبنته جواب کره او ورته ووايه چې دې خبرې ته اميد دی چې په نژدې وخت کې به په عجلې سره د غوبنتې څه برخه په تاسو پورې پيوسته شي او په دنيایو عذاب باندې به اخته شي، لکه چې لږ وروسته به بدر کېږي په عذاب اخته شوه.

غَائِبَةٌ څه معنی؟

۴- په ﴿وَمَا مِنْ غَائِبَةٍ فِي السَّمَاءِ وَالْأَرْضِ﴾ کېږي د ﴿غَائِبَةٍ﴾ کلمه لاندې دوه احتماله لري^(۱):
الف: دا کلمه د وصفیت څخه اسمیت ته نقله شوې ده او د "غ" تورې پکېږي د تانیث دپاره نه بلکې د نقل دپاره دی.

ب: دا کلمه په خپل وصفیت سره باقي پاتې ده او د "غ" تورې پکېږي د تانیث دپاره نه بلکې د مبالغې دپاره دی، لکه چې په "علامة" او "داعية" کېږي د "غ" تورې په مبالغې دلالت کوي. په هر تقدیر، ذکره شوې کلمه د ډېر پټ شي څخه عبارت ده^(۲).

نو د معنی حاصل یې داسې راخېږي چې: په اسمانونو او ځمکو کېږي برسېره په ښکاره شیانو باندې هېڅ ډېر پټ شي نه دی مګر هغه په لوح محفوظ کېږي هم لیکلی شوی دی.

نو د قیامت د قیام او دنيایو عذاب د نزول وختونه دواړه هلته ټاکلي دي چې کله یې وخت راورسېږي نو هېڅ وړاندېوالی او بهرته والی به پکېږي واقع نه شي.

اما د لوح محفوظ بیان د [الرعد: ۳۹] ایت لاندې تېر شوی دی، وَالْحَمْدُ لِلَّهِ وَالْمِنَّة.

﴿إِنْ هَذَا الْقُرْآنُ يَقُصُّ عَلَىٰ بَنِي إِسْرَءِيلَ أَكْثَرَ الَّذِي هُمْ فِيهِ يَخْتَلِفُونَ﴾^(۳)

وَإِنَّهُ لَهْدَىٰ وَرَحْمَةً لِّلْمُؤْمِنِينَ ﴿٣٧﴾ إِنَّ رَبَّكَ يَقْضِي بَيْنَهُم بِحُكْمِهِ ۖ وَهُوَ الْعَزِيزُ

الْعَلِيمُ ﴿٣٨﴾ فَتَوَكَّلْ عَلَى اللَّهِ ۖ إِنَّكَ عَلَىٰ الْحَقِّ الْمُبِينِ ﴿٣٩﴾ إِنَّكَ لَا تُسْمِعُ الْمَوْتَىٰ وَلَا

تُسْمِعُ الصُّمَّ الدُّعَاءَ إِذَا وَلَّوْا مُدْبِرِينَ ﴿٤٠﴾ وَمَا أَنْتَ بِهْدَىٰ الْعُغْيَىٰ عَنْ ضَلَالَتِهِمْ ۚ إِنَّ

تُسْمِعُ إِلَّا مَنْ يُؤْمِنُ بِفَآيَتِنَا فَهُمْ مُسْلِمُونَ ﴿٤١﴾

[۷۶] یقیناً دغه قرآن کریم په بني اسرائيلو باندې د هغه شي اکثریت (په حقه) بیانوي په کوم کېږي چې دوی اختلاف کوي (نن ورځ همدا قرآن د علم مخزن دی او بس).

[۷۷] او بې شکه دا (قرآن کریم) د مؤمنانو دپاره هرو مرو لوی هدایت او لوی رحمت دی (چې همدوی ترې استفاده کوي).

(۱) روح المعاني ج ۲۰ ص ۱۷: تفسیر الکشاف ج ۲ ص ۲۸۲
(۲) تفسیر ابن کثیر ج ۳ ص ۲۷۴

[۷۸] (ای پیغمبره!) یقیناً ستا رب ﷻ به د بني اسرائيلو (او نورو خلکو) ترمنځ (د قیامت په ورځ) په خپل (خاص) حکم سره فیصله وکړي (او د عدل په مقتضی به هر چاته سزا یا جزا ورکړي). او همدا (الله ﷻ) د کلکې ارادې خاوند دی (او هیڅوک یې د ارادې په وړاندې خنډ نه شي رافع کېدلی او هم) پوه دی (د اختلافاتو په شمول هر څه ورته معلوم دي).

[۷۹] نو (ای پیغمبره!) ته (خاص) په الله ﷻ باندې توکل (او اعتماد) وکړه، یقیناً ته به ښکاره حق باندې (ولای) یې (تاته څوک زیان نه شي رسولی).

[۸۰] بې شکه ته (خپل دعوت) مړو (عنادي کفارو) ته نه شي اورولی، او نه کڼو ته (خپل) دعوت (او بلنه) وراورولی شي (خصوصاً لا) په هغه وخت کې چې کانه خلک (ستا څخه) په داسې حال کې مخونه واړوي چې مخ په شا تلونکي وي.

[۸۱] او (ای پیغمبره!) ته ږندو ته د هغوی د گمراهۍ څخه هدایت کوونکی نه یې. (لنډه دا چې:) ته نه (چاته دعوت) وراورولی شي (او نه ورته هدایت کولی شي) مگر هغه چاته کوم چې (نژدې وي چې) زموږ په ایتونو سره ایمان راوړي (استعداد یې د منځه نه وي تللی)، نو همدوی (دعوت ته) غاړه ایښودونکي دي (ژر دی چې دعوت به قبول کړي او ورته به منقاد شي).

ارتباط او د مطلب خلاصه

د وړاندېنيو ایتونو مضمون په معاد (بیا راژوندي کېدلو) پورې مربوط وه او د دې ایتونو مضمون په نبوت پورې ارتباط لري چې حاصل یې داسې راڅیږي:

ای پیغمبره! اوس په خپل امت باندې لاندې مطالب قرائت کړه:

۱- ته په حقه پیغمبر یې او د خپل رب ﷻ د پلوه درته حقائق وحي کېږي، د همدې کبله تا په ډېره واضحه طریقي سره د مشرکانو هغه اعتراض جواب کړ کوم چې هغوی د معاد په ارتباط راپورته کړي وه.

۲- ته په ډېره ښه طریقه سره کولی شې چې د بني اسرائيلو په اختلافاتو کې چې د همدې قرآن کریم په ذریعه حقائق بیان او څرگند کړي.

که بالفرض المحال ته په حقه پیغمبر نه وی نو د هغوی د اختلافاتو څخه به ته څه خبر وی، چې حقایق پکښې کوم-کوم دي؟!

۳- نو دا یقیني خبره ده چې دا قرآن (چې په تا باندې په حقه درنازل شوی دی) برسېره په دې چې ستا د نبوت ډېره لویه معجزه ده سراسري هدایت او رحمت هم دی، مگر هغه څوک ترې گټه پورته کولی شي کوم چې ورباندې عقیده لري او ایمان یې ورباندې راوړی وي.

اما څوک چې عناد نیولي دي او د قرآن کریم تکذیب ته یې ملاوې تړلې دي هغوی ترې استفاده نه شي کولی بلکې د هغوی کفر او تکذیب ورباندې ورځ په ورځ لا اضافه کېږي.

۴- نو که نن ورځ (په دنیا کې) بني اسرائيل په دې (قرآن کریم) سره خپل اختلافات پورته

نه کړي او د محرفاتو او مزخرفاتو څخه حقانو ته راتاو نه شي نو په يقين سره به د دوی ترمنځ د بامت په ورځ) ستا رب ﷻ حقې فيصلې وکړي او هر څوک به په جزا يا سزا باندې ورسوي، ځکه چې ستا رب ﷻ د کلکې ارادې خاوند دی، چې د ارادې په وړاندې يې هيڅوک خنډ نه شي واقع کېدلی، او هم پوه دی هر څه ورته په ډاگه معلوم دي.

۵- نو ای پیغمبره! د وړاندې ارشاداتو په نظر کېنې نیولو سره لاندې هداياتو ته متوجه شه:
الف: خپل دعوت ته په جدي توگه ادامه ورکړه او صرف په الله ﷻ باندې توکل وکړه، هيڅوک ستا دعوت مخه نه شي بندولی.

ب: ته په حقه پیغمبر يې او په څرگند حق باندې روان يې، د معاندینو او کینه گرو هيڅ پروا مه کو، الله ﷻ ستا ملگری دی، غلبه همدا ستا په برخه ده.

ج: ته په دې باندې مه خپه کېږه چې د حق د څرگندولو سره سره عنادي کفار ستا دعوت نه بلوي او ایمان درباندي نه راوړي او دا ځکه چې:

اول: کفار د مړو غوندې دي بلکې زړونه يې د حق د موندلو څخه مړه دي او ته نه شې کولی چې مړه ته حق ورواوړوي او ورباندې قبول يې کړي.

دوهم: کفار د حق څخه کانه دي او ته نه شې کولی چې په غوږونو باندې کڼو خلکو ته خپل دعوت ورواوړوي، او خصوصاً په هغه وخت کېنې خو يې بالکل نه شي وراوړولی کله چې همدغه کانه خلک ستا څخه مخونه واړوي او بېرته ستانه شي (مخ په شا وځلي).

درېم: کفار د حق څخه رانده دي او ته خو روندو ته هدايت کوونکی نه يې، چې ورکه کړې لاره وروښايې چې دغسې لار شې (که ته هرڅومره هلې ځلې وکړې چې رانده په سمه لاره برابر کړې، هيڅ نتيجه به ورنه کړي).

د: ای پیغمبره! يقيناً ته هغه چاته حق وراوړولی شې کوم چې عناد نه وي نیولی او د حقانو پسې هڅه کوي نو دغسې خلک ستا د دعوت په نتيجه کېنې د قرآن کریم په حقانيت باندې معتقد گرځي، او قرآن کریم د حقاني کتاب په توگه پېژني، او بالاخره کوم ارشادات چې ورته ستا د پلوه کېږي هغو ته غاړې اېښودونکي او منقاد جوړېږي.

لنډه دا چې ستا په دعوت کېنې څه نقصان او کمزوري نشته نقصان ټول په کفارو کېنې دی چې د قبول استعدادونه يې د منځه تللي دي، نو ته ورباندې مه متاثر کېږه او مه ورباندې خپه کېږه.

توضیحات

۱- په ﴿عَلَىٰ بَنِي إِسْرَءِيلَ أَكْثَرَ الَّذِي هُمْ فِيهِ يَخْتَلِفُونَ﴾ کېنې د ﴿بَنِي إِسْرَءِيلَ﴾ څخه يهود او نصارا مراد دي، او په کومو شيانو کېنې چې هغوی اختلاف لري او په قرآن کریم کېنې په حقه بيان شوي دي، هغو مثالونه دا دي:

الف: ځينې بني اسرائيل وايي چې عیسی ﷺ پخپله الله او يا د الله زوی دی، او ځينې وايي چې

درهم معبود دی، خو قرآن کریم وایې چې عیسیٰ ﷺ د الله ﷻ بنده او پیغمبر دی او بس.
ب: هغوی د عیسیٰ ﷺ په مرگ کښې هم شدید اختلاف لري خو قرآن کریم وایې چې هغوی دروغ
وایې نه یې وژلی دی او نه یې په دار کړی دی بلکې الله ﷻ ژوندی اسمانونو ته اوچت کړی دی.
ج: هغوی د بي بي مريمې رضی الله عنها په هکله هم ډېرې ګډې وډې خبرې کوي، خو قرآن کریم وایې
چې بي بي مريمه رضی الله عنها (د عیسیٰ ﷺ مور) یوه پاکیزه او صدیقه ښځه وه.
د بني اسرائيلو د اختلافاتو ځینې وضاحتونه د الله ﷻ په توفیق وړاندې تهر شوي دي، لکه د
[النساء: ۱۵۷] او د [المائدة: ۱۴، ۶۴] ایتونو لاندې؛ بیا لیکلو ته یې اړتیا نه گورو.
شاید چې د مکې مشرکانو ته به د بني اسرائيلو د اختلافاتو موضوع د دې دپاره ورپه یاده کړی
شوې وي ترڅو مشرکان په غوږ باندې ووهلی شي چې تاسو ته خو بني اسرائيل اهل العلم برهني
مگر نن ورځ هغه څوک اهل العلم دي کوم چې اهل القرآن دي، چې د یو پلوه پکښې ټول حقائق بیان
شوي دي او د بله پلوه پکښې د بني اسرائيلو د اختلافاتو جرړې هم ویستلې شوي دي.
نن ورځ تاسو ته ډېر لوی شرافت او عزت درنازل شوی دی، نو تاسو یې ناشکري مه کوئ او
ایمان ورباندې راوړئ چې سیادت مو په نصیب شي.

د سَمْع او مَيِّت معناوې

۲- په ﴿إِنَّكَ لَا تُسْمِعُ الْمَوْتَى﴾ کښې د ﴿لَا تُسْمِعُ﴾ کلمه اصلاً د "سَمْع" - لکه "ضَرْب" - څخه
اشتقاقه شوې ده چې د قبول معنی ورکوي، او څه بیان یې د الله ﷻ په توفیق د [البقرة: ۹۳] ایت
لاندې تهر شوی دی.

او د "مَوْتَى" کلمه د "مَيِّت" جمع ده، د "مَيِّت" کلمه حقیقتاً د هغه چا دپاره وضعه شوې ده د کوم
چې روح د جسد څخه جدا شي، خو د کنایې په توګه هغه کافر هم د "مَيِّت" په نامه یادېږي چې زړه
یې د اسلام د قبول څخه مړ وي او د قبول استعداد یې ختم شوی وي. په دې مقام کښې د ﴿الْمَوْتَى﴾
څخه د همدغې کنایې معنی په لحاظ کفار مطلب دي او دا ځکه چې:

الف: همدې مضمون ته الله ﷻ داسې اشاره کړې ده چې: ﴿إِنَّمَا يَسْتَجِيبُ الَّذِينَ يَسْمَعُونَ وَالْمَوْتَى يَبْعَثُهُمُ اللَّهُ﴾ [الأنعام: ۳۶] یعنې: ای پیغمبره! یقیناً ستا د دعوت مننه او قبول هغه کسان کوي کوم
چې اورېدل کوي او د قبول استعداد یې نه وي ختم شوی، او هر چې هغه کسان دي چې د قبول
استعداد یې ختم شوی وي نو هغوی ستا د دعوت اجابت نه کوي، هغوی د مړو غوندې دي او مړي
به الله ﷻ د قیامت په ورځ راژوندي کړي او د قبرونو څخه به یې را اوچت کړي نو هلته به ستا د
دعوت قبول وکړي خو څه ګټه به ورته ونه رسوي.

همدارنګه الله ﷻ فرمایلي دي چې: ﴿وَمَا يَسْتَوِي الْأَحْيَاءُ وَلَا الْأَمْوَاتُ﴾ [فاطر: ۲۲] یعنې
ژوندي (مؤمنان) او مړي (کفار) یو برابر نه دي.

ب: دا مقام د تسلی وړ کولو مقام دی، او تسلي په هغه وخت کېږي صورت موندلی شي چې د ﴿الْمَوْتِ﴾ څخه د کنایې په توګه کفار مراد شي، یعنې ای پیغمبره! ته مه خپه کېږه چې کفار په تا باندې ایمان نه راوړي، دا خو ستا قصور نه دی، دا خو د کفارو قصور دی چې د استعداد د ختمېدلو د کبله د مړو غوندې ګرځېدلي دي او ته خو نه شي کولی چې په دنیا کېږي په مړو باندې خپل دعوت قبول کړي او هغوی ته یې ورواوروي، ترڅو ترې ګټه پورته کړي.

ج: ذکر شوی مضمون په ﴿إِنْ تُسْمِعْ إِلَّا مَنْ يُؤْمِنُ بِفَآيِئَتِنَا﴾ باندې تعقیب شوی او ختم شوی دی، یعنې ته فقط هغو کسانو ته خپل دعوت اورولی شي کوم چې زموږ په ایتونو باندې ایمان راوړي او د ایمان راوړلو په هڅه کېږي دي، او استعداد یې د منځه نه وي تللی.

که بالفرض د ﴿الْمَوْتِ﴾ څخه هغه کسان مطلب وي د کومو چې ارواګانې قبض شوې وي او د کنایې په توګه نه بلکې حقیقتاً مړه شوي وي، نو ضرور به د ذکر شوي تعقیب په عوض داسې تعقیب نازل شوی وي چې د همدغه مطلب سره یې سمون او توافق درلودی. مثلاً په دې جمله به مضمون ختم شوی وي چې: ﴿إِنْ تُسْمِعْ إِلَّا مَنْ كَانَ حَيًّا﴾ یعنې ته اورول نه شي کولی مګر هغه چاته چې هغوی ژوندي وي او ارواګانې یې د بدنونو څخه نه وي جدا شوې.

ایا مړې د ژونديو خبرې اوري؟

۳- په سَمَاعُ الْمَوْتِ (مړو لرد د ژونديو د خبرو په اورېدلو) کېږي آن د صحابه کرامو د زمانې څخه اختلاف نظر راړوان دی، علماء کرام پکېږي په لاندې دوه ډلو باندې ویشلی شوي دي:

الف: یوه ډله وايي چې: مړي د ژونديو خبره نه شي اورېدلی، د دغې ډلې په سر کېږي عائشه (ام المؤمنین رضی الله عنها) واقع ده.

دوی په ذکر شوي ایت شریف باندې استدلال نیسي کوم چې اوس د بحث لاندې دی، او په عین مضمون یا همدې ته ورته مضمون باندې دوه نور ایتونه هم راړوان دي چې د [الروم: ۵۳] او [فاطر: ۲۲] ایتونو څخه عبارت دي.

د استدلال حاصل یې داسې راخپړي چې دلته کفارو ته په عدم اسماع (نه وراورولو) کېږي د مړو سره تشبیه ورکړه شوې ده او د عدم اسماع سره عدم سمع (نه اورېدل) لازم دي، نو کله چې نبي کریم ﷺ مړو ته اسماع (وراورول) نه شي کولی نو معلومه شوه چې مړي سمع (اورېدل) نه شي کولی.

ب: بله ډله وايي چې: مړي د ژونديو خبرې اورېدلی شي، د دغې ډلې په سر کېږي عبد الله بن عمر رضی الله عنهما واقع دی، د دوی استدلال په لاندې ډول لوستلی شی:

اول: په ایت شریف کېږي د مړو څخه د استفادې اورېدل او د دعوت قبلول منفي شوي دي چې مړي د مړګ څخه وروسته دعوت نه شي اورېدلی چې قبول یې کړي او ګټه ورته ورسولي شي، اما محض اورېدل په ایت شریف کېږي نه اثبات شوي دي او نه پکېږي منفي شوي دي بلکې په سکوت

کښې پرېښودل شوي دي، خو د نورو نصوصو څخه په اثبات رسېږي، لکه:

دوهم: نبي کریم ﷺ اوږده حديث کښې فرمايلي دي چې: «إِنَّ الْمَيِّتَ إِذَا وُضِعَ فِي قَبْرِهِ إِنَّهُ يَسْمَعُ خَفَقَ نِغَالِهِمْ إِذَا انْصَرَفُوا»^(۱) يعنې: کله چې مړی په قبره کښې کېښودل شي نو يقيناً هغه د خښوونکو خلکو د پڼو کرپهار اوري البته څه وخت چې ترې بېرته راوگرځي.

درېم: عبد الله بن عمر رضی الله عنهما وايي چې: نبي کریم ﷺ د بدر په غزا کښې د هغه خام کومې په غاړه باندې ودرېد په کوم کښې چې د مشرکانو مړي اچولي شوي وه او مړي يې مخاطب کړ، او ويې وفرمايل چې: «هَلْ وَجَدْتُمْ مَا وَعَدَ رَبُّكُمْ حَقًّا» يعنې ايا تاسو هغه وعده حقه مونده کړه کوم چې ستاسو رب ﷻ ستاسو سره کړې وه؟ (چې آخرت حق دی، قرآن حق دی او داسې نور).

بيا نبي کریم ﷺ وويل چې: «إِنَّهُمْ الْآنَ يَسْمَعُونَ مَا أَقُولُ لَهُمْ»^(۲) يقيناً دوی همدغه اوس هغه خبرې اوري کومې چې زه يې ورته وایم (چې ما ورباندې مخاطب گرځولي دي).
څلورم: څرنګه چې د سَمَاعُ الْمَوْتَى د اثبات احاديث ډېر دي نو ابو حنيفه رحمه الله هم ترې انکار نه دی کړی^(۳).

پنځم: ځينې علماوو کرامو ليکلي دي^(۴) چې عائشې صديقې (أُمُ الْمُؤْمِنِينَ رَضِيَ اللَّهُ عَنْهَا) د خپل قول څخه د عبد الله بن عمر رضی الله عنهما قول ته رجوع کړې ده او هغه ورته غوره برېښېدلی دی.
که څوک غواړي چې په ذکره شوې موضوع (سَمَاعُ الْمَوْتَى) کښې د دواړو جوانبو دلايل د نظره تېر کړي نو اوږدو کتابونو ته دې مراجعه وکړي^(۵)، او يا دې هغه کتابونه ولولي کوم چې خاص په همدغې موضوع کښې تصنيف شوي دي^(۶).

﴿وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ النَّاسَ كَانُوا بِآيَاتِنَا لَا يُوقِنُونَ﴾^(۱) وَيَوْمَ نَخْشِرُ مِنْ كُلِّ أُمَّةٍ فَوْجًا مِّمَّنْ يُكَذِّبُ بِآيَاتِنَا فَهُمْ يُوزَعُونَ^(۲) حَتَّىٰ إِذَا جَاءُوكَ أَكْذَبْتُمْ بِآيَاتِنَا وَلَمْ تُحِطُوا بِهَا عِلْمًا أَمَّاذَا كُنْتُمْ تَعْمَلُونَ^(۳) وَوَقَعَ الْقَوْلُ عَلَيْهِمْ بِمَا ظَلَمُوا فَهُمْ لَا يَنْطِقُونَ^(۴) أَلَمْ يَرَوْا أَنَّا جَعَلْنَا آلِيلَ لِنَمُوتَهُمْ فِيهِ وَالنَّهَارَ مُبْصِرًا^(۵) إِنَّ فِي ذَلِكَ لَآيَةً لِّقَوْمٍ يُؤْمِنُونَ^(۶) ﴿

(۱) صحيح مسلم ج ۲ ص ۲۸۶: صحيح البخاري ج ۱ ص ۱۷۸

(۲) صحيح البخاري ج ۲ ص ۵۶۷

(۳) حواشي ترمذي ج ۱ ص ۲۰۲

(۴) اضواء البيان ج ۶ ص ۴۲۹

(۵) اضواء البيان ج ۶ ص ۴۱۶-۴۳۹: روح المعاني ج ۲۱ ص ۵۵

(۶) البصائر للشيخ حمد الله الباكستاني ص ۱۶

النمل (۲۷)

[۸۲] او کله چې په کفارو باندې (د وعیداتو) خبره واقع شي (واقع کېدلو ته نژدې شي) نو مونږ به دوی (خلکو) ته د ځمکې څخه داسې یو څاروی راوباسو چې د دوی سره به خبرې کوي، چې یقیناً خلک به چې زمونږ (د الله ﷻ) په ایتونو باندې یې یقین نه کاوه.

[۸۳] او (ای پیغمبره!) هغه ورځ (وخت یاد کړه) چې مونږ د هر (دعوتی) امت څخه (د حشر په میدان کې) ښه لوی ټولګی حشر کړو (البته دا ټولګی به) د هغو کسانو څخه عبارت وي کومو چې زمونږ ایتونو ته د دروغو نسبت کاوه.

نو دوی (دغه لوی ټولګی به د خورېدلو او بې نظمۍ څخه) را ایسارولی کېږي (د توبیخ او ننجیل دپاره).

[۸۴] آن تر دې چې کله دوی (خاص مقام ته) ورشي (حاضر شي) نو الله ﷻ به (ورته) ووايي چې: ایا تاسو زما ایتونو ته په داسې حال کې چې د دروغو نسبت کاوه چې د علم د حیثه مو ورباندې احاطه نه وه کړې (خپل ځانونه مو ورباندې نه وه پوه کړي)؟

ایا (د تکذیب څخه په غیر) هغه څه شی دی چې (په دنیا کې) تاسو وی چې کاوه به مو؟ (ایا تاسو د تکذیب څخه په غیر بل شی کړی دی؟).

[۸۵] او (په دغه وخت کې به) ورباندې (د وعیداتو) خبره واقع شي (او ثبوت ته به ورسېږي) نو دوی به (د ډېر خجالت او شرمندګۍ د کبله) خبرې نه کوي (او چې به ولاړ وي).

[۸۶] (ای پیغمبره!) ایا کفار نه گوري (نه پوهېږي) چې یقیناً مونږ شپه د دې دپاره (تیاره) ګرځولې ده چې خلک پکې ارام وکړي، او ورځ مو لیدونکې (روښانه ګرځولې) ده، (چې دوی پکې کار او کسب وکړي).

یقیناً په دغه (ګرځولو) کې داسې قوم دپاره (زېږت ډېر) دلایل دي چې ایمان راوړي (ایمان راولو ته چمتو وي نو همدا ورته کفایت کوي).

ارتباط او د مطلب خلاصه

الف: د وړاندېنيو ایتونو څخه په [النمل: ۷۲] ایت کې الله ﷻ نبي کریم ﷺ ته توصیه کړې وه چې کفار مخاطب کړي چې امید دی چې ځینې عذابونه به نژدې وخت کې درېورې پیوسته شي. په دې ایتونو کې د متباقي عذابونو د رسېدلو وختونو ته اشاره شوې ده چې د قیامت په علاماتو به پیل شي.

ب: د وړاندېنيو ایتونو مضمون دا وه چې عنادي کفار د حق د اورېدلو څخه رانده کانه دي، او په دې ایتونو کې هغو وختونو ته اشاره شوې ده په کومو کې به چې هغوی د حق اورېدلو ته چمتو کېږي او غاړې به ورته ږدي مګر څه ګټه به ورته نه رسوي او د قبول درجې ته به نه رسېږي. نو حاصل یې داسې راخبري چې:

ای پیغمبره! نن ورځ خو کفارو ستا په معجزاتو باندې خپل ځانونه رانده او کانه اچولي دي او ته

نه شې کولی چې حق ورباندې ومني، خو په آینده کښې داسې وختونه راروان دي، چې دوی به پخپله حق ته غاړې کېږدي او ورته به تسليم شي خو هغه به داسې وختونه وي چې حق ته غاړه ایښودل او ایمان راوړل به چاته څه گټه نه شي رسولی هغه دا چې:

۱- کله چې د قیامت ورځ ډېره نژدې شي او داسې علامات څرگند شي چې حقایق برېښه کړي او په کفارو باندې د عذاب خبره متحققه شي، نو:

الف: دوی ته به مونږ د ځمکې څخه په معجزانه توګه داسې یو ځناور راوباسو چې د خلکو سره به خبرې کوي او هغه حقایق به ورته بیانوي د کومو څخه چې هغوی منکر وه او غاړې یې ورته نه ایښودلې.

ب: دغه ځناور به خلکو ته په خپلو خبرو کښې وایي چې: یقیناً د دې څخه وړاندې خلک وه چې زمونږ یعنی د الله ﷻ د ایتونو څخه یې انکار کاوه او خپل ځانونه یې ورباندې رانده کانه اچولې وه. نو په دغه وخت کښې به کفار مجبور وي چې حقایق د یوه څاروي په خوله ومني خو څه گټه به ورته ونه رسوي، چې د قبول وخت به یې تېر شوی وي.

۲- همدارنګه په هغه وخت کښې به هم حقایق ښکاره شي چې کله قیامت قائم شي او لاندې کیفیت صورت ونيسي:

الف: چې مونږ به د هرې ډلې او هر اُمت څخه د مشرانو یو ټولګی جدا حشر کړو، البته چې دا ټولګی به د هغو خلکو څخه عبارت وي چې زمونږ ایتونو او دلایلو ته یې د دروغو نسبت کاوه او د همدې مطلب دپاره یې دعوت چلاوه. یا په بل عبارت: هغه کسان به د نورو څخه جدا راغونډ کړو کومو چې د کفر مشري کوله او د ائمة الکفر لقب یې گټلی وه.

ب: د دغو کفري مشرانو څخه به یو هم پرېږدو چې په عوامو کښې پټ پاتې شي، حتی د دغې ډلې اولني راويستلی شوي کسان به ورته را ایسارول کېږي ترڅو د ټولو څخه یوه غټه ډله جوړه شي. ج: آن تر دې چې دوی ټول زما په حضور کښې ودرېږي نو دوی ته به زه ووايم، او ټول به مخاطب وګرځوم چې:

د: ای کفري مشرانو! ایا تاسو هغه کسان یاست چې زما ایتونو ته مو د دروغو نسبت کاوه او نور خلک مو همدغه تکذیب ته دعوتول؟

ه: حال دا چې ستاسو تکذیب د څه علم په بنیاد ولاړ نه وه، او تاسو زما په ایتونو او دلایلو باندې علمي احاطه نه وه کړې، که بالفرض المحال زما په ایتونو کښې څه دروغو موجودیت درلودی او تاسو هغه کشف کړي وی نو بیا به تاسو ته څه ملامت او پرېه نه وی متوجه شوې.

و: ایا تاسو خلکو ته خپل جهل او ناپوهي د پوهې په څېره کښې نه وه ښودلې چې پام کوی چې د بوت پرستی او نورو کفریاتو څخه لاس وانخلي؟

ز: ای کفري مشرانو! ایا ستاسو کړنلاره همدغسې نه وه؟ ایا تاسو په همدغه ډول سره کفر ته دعوت نه چلاوه؟

ح: که داسې نه وي نو هغه څه شی وه چې د دغې کړنلارې څخه په غیر تاسو عملي کاوه؟ تاسو به پخپله وواياست.

۳- ای پیغمبره! په دغه وخت کېنې به په کفارو باندې د عذاب خبره واقع شي او خپله ملامتي به پخپله په سکوت سره ومني او چې به ودرېږي، او دا ځکه چې په دوی باندې به ظلم نه وي کړی شوی بلکې دوی به په خپلو ځانونو باندې پخپله ظلم کړی وي، او انکار به هم ترې ونه شي کړی او چې کله ترې انکار وکړي نو خپل اندامونه به ورباندې شهادت ووايي.

۴- ای پیغمبره! په دنیا کېنې مونږ په قرآني (تنزیلي) دلایلو باندې علاوه زبنت ډېر تکویني او خلقي دلایل هم پیدا کړي دي چې د حق پلټونکو ته د حق د پېژاندلو دپاره کفایت کوي. د مثال په توګه:
الف: ایا خلک نه گوري چې مونږ شپه تیاره پیدا کړې ده چې دوی پکېنې ارام وکړي، لکه چې مړي په قبرونو کېنې پټ پراته وي؟

ب: ایا دوی نه گوري چې مونږ ورځ روښانه گرځولې ده چې دوی پکېنې د خوبه راپورته شي او په کار او کسب پیل وکړي، نو ایا مونږ قدرت نه لرو چې مړي د قبرونو څخه راپورته کړو او د حساب کتاب دپاره یې د حشر په میدان کېنې ودروو؟

۵- یقیناً په دغه بیان کېنې د داسې قوم دپاره ډېر لوی دلایل پراته دي کوم چې د دلایلو پلټنه کوي او د حق موندلو پسې هڅه کوي.

توضیحات

۱- په ﴿وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ﴾ کېنې د ﴿وَقَعَ﴾ کلمه د "وَقُوع" څخه اشتقاقه شوې ده، خو دلته ترې واقع کېدو ته نژدې وخت مراد دی او دا ځکه چې د ﴿الْقَوْلُ﴾ څخه هغه وعیدات او کیفیات مطلب دي کوم چې عین د قیامت په قیام کېنې صورت نه نیسي بلکې د قیامت په قرب کېنې صورت نیسي، اما په راتلونکي ﴿وَوَقَعَ الْقَوْلُ عَلَيْهِمْ﴾ ایت کېنې د ﴿الْقَوْلُ﴾ څخه هغه وعیدات مراد دي کوم چې په عین قیامت کېنې صورت نیسي.

نو د معنی حاصل به یې داسې راوڅېږي چې: او کله چې په کفارو باندې د وعیداتو او عذابونو (د قیامت د قیام) وخت رانژدې شي نو مونږ به دوی ته د ځمکې څخه په خارق العاده توګه یو ځناور راوباسو.

د دابة الأرض پېژاندنه

۲- په ﴿أَخْرَجْنَا لَهُمْ دَابَّةً مِّنَ الْأَرْضِ﴾ کېنې د ﴿دَابَّةً﴾ کلمه مونږ د الله ﷻ په توفیق د [هود: ۶] ایت لاندې ښه شرحه کړې ده چې په لغت کېنې هغه شي ته ویله کېږي کوم چې په ځمکه باندې په کراره-کراره (وروسورو) حرکت کوي، او په عام عرف کېنې دغه کلمه څلور پښې څاروي پورې او یا فقط په آس پورې اختصاص لري. په دې مقام کېنې د ذکرې شوې کلمې په ارتباط علماوو کرامو

اوږده بحثونه کړي دي^(۱). د مثال په توګه:

الف: دغه ﴿دَابَّةٌ﴾ د انسان څخه عبارت ده چې پیره به هم ولري.

ب: دغه یو څاروی دی چې څلور پښې لري، او د دوه وو وزرو درلودونکی هم دی.

ج: دغه فقط یو څاروی دی او یا ډېر څاروي دي چې په مختلفو وطنونو کښې به ظهور وکړي.

د: دغه څاروی فعلاً موجود دی خو په خپل وخت کښې به راڅرګند شي، او یا به په هغه وخت کښې خلق کړی شي او فعلاً موجودیت نه لري.

ه: دغه څاروی به فقط په یو ځل څرګند شي او یا به درې ځله ظهور وکړي چې ورکېږي به او یا وخت وروسته به بیا ظهور کوي.

و: د دغه څاروي طول او عرض (اوږدوالی او پلنوالی) هم مختلف ښودلی شوی دی.

ز: د دغه څاروي د ظاهرېدلو په ځای کښې هم اختلاف شته، چې د صفا د غونډۍ څخه اوبار بل ځای څخه به راووتی.

ح: بالاخره ځینو علماوو کرامو د ذکر شوي څاروي په ارتباط متعدد روایات راغونډ کړي دي^(۲)، چې اکثریت یې د نبي کریم ﷺ څخه په غیر په سلفو صالحینو پورې ارتباط لري.

نو که څوک غواړي چې اوږده بحثونه او متعدد روایات د نظره تېر کړي نو هملته دې مراجعه وکړي خو مونږ د دغه څاروي په ارتباط په هغې اندازې بیان باندې اکتفاء کوو کوم چې د ابن شریف سره ډېرې نژدې اړیکې لري او بس. هغه دا چې:

دغه څاروی موجود دی یا به موجود شي

۳- په ایت شریف کښې د ﴿أَخْرَجْنَا﴾ کلمه په دوه وو صورتونو صادقېږي چې:

الف: نوموړی څاروی فعلاً هم موجود وي خو په خپل وخت کښې به یې فقط خروج صورت ونیسي.

ب: نوموړی به په هغه وخت کښې موجود شي او خلکو ته به ورڅرګند کړی شي.

۴- همدارنګه د ذکرې شوې کلمې څخه (چې د «إِخْرَاجٌ» څخه اشتقاقه شوې ده) یو ځل راوستل معلومېږي نو متبادره دا ده چې په خروج کښې به یې تعدد صورت ونه نیسي.

د دغه څاروي د خروج وخت

۵- نبي کریم ﷺ فرمایلي دي چې: «إِنَّ أَوَّلَ الْآيَاتِ خُرُوجًا طُلُوعُ الشَّمْسِ مِنْ مَغْرِبِهَا وَخُرُوجُ الدَّابَّةِ

عَلَى النَّاسِ صُحًى وَأَيُّهُمَا مَا كَانَتْ قَبْلَ صَاحِبَتِهَا فَالْآخِرَى عَلَى أَثَرِهَا قَرِيبًا»^(۳) یعنې د قیامت د علامانو څخه د ظهور د حیثه د مغرب څخه د لمر راختل دي او د ځاینت په وخت کښې به خلکو د دابة الأرض

(۱) التفسیر الکبیر ج ۲۴ ص ۲۱۷: تفسیر البغوي ج ۳ ص ۴۲۸: المحرر الوجیز ج ۱۲ ص ۱۳۲: روح المعاني ج ۲۰ ص ۲۲

(۲) تفسیر ابن کثیر ج ۳ ص ۳۷۴: تفسیر الخازن ج ۳ ص ۵۴۰، الدر المنثور ج ۶ ص ۳۷۷: تفسیر القرطبي ج ۱۳ ص ۲۳۵

(۳) صحیح مسلم ج ۲ ص ۴۰۴: سنن ابی داود ج ۲ ص ۲۳۶

ذکر شوی څاروی، راوتل دي، نو هره یوه چې په دغو دواړو کښې په خپلې ملگرې علامې باندې مخکښ شوه نو بله ملگرې به یې ورپسې نژدې ظهور وکړي.

د دغه څاروي خبره عجیبه ده

ع په ایت شریف کښې د ﴿لَهُمْ﴾ د کلمې څخه څرگندېږي چې ذکر شوی څاروی د شکل د بڼه او هم د نورو حیثیتونو د کبله ډېر عجیب څاروی دی، او د الله ﷻ د قدرت یو بارز مثال دی، چې د خلکو پاره بالکل خارق العاده دي، مگر نور کیفیت یې الله ﷻ ته ډېر ښه معلوم دی چې څنگه او څنگه به وي.

دا یو څاروی دی او انسان نه دی

۷- د ﴿ذَابَتْ﴾ د کلمې څخه سړي ته په تبادر سره ذهن ته ورځي چې نوموړی ساکن څنور دی او انسان نه دی، او هم پکښې تعدد نشته.

همدارنگه په ﴿مِنْ الْأَرْضِ﴾ کښې د "من" توري څخه څرگندېږي چې ذکر شوی څاروی د انسانو او نورو څارویو په شان په توالد سره نه پیدا کېږي، بلکې د الله ﷻ په کامل قدرت سره به د ځمکې څخه را بهر شي، لکه څنگه چې د صالح ﷺ د معجزې اوبڼه په مستقیمه توګه د ځمکې څخه راووتله او توالد پکښې صورت ونه نیوه.

دا څاروی به په کومه ژبه خبرې کوي؟

۸- په ﴿تَكَلَّمُهُمْ﴾ کښې ځینو علماوو کرامو لیکلي دي چې ذکر شوی څاروی به په فصیحه عربي ژبه خبرې کوي^(۱). خو مونږ ته دا هم څه بعیده نه برېښي چې په نورو ژبو به هم خبرې وکړي البته کله چې د غیر عربي انسان سره خبرو کولو ته اراده وکړي. په همدغه عمومیت باندې په ایت شریف کښې د ﴿النَّاسِ﴾ کلمه هم دلالت کوي.

په دې باندې علاوه دا څه عجیبه نه ده چې په هره ژبه خبرې وکړي شي ځکه چې هغه به داسې وخت وي چې ځینې جمادات به هم خبرې وکړي لکه چې نبي کریم ﷺ فرمایلي دي چې: «وَالَّذِي نَفْسِي بِيَدِهِ لَا تَقُومُ السَّاعَةُ حَتَّى تُكَلِّمَ الْبَيْعُ الْإِنْسَ وَحَتَّى تُكَلِّمَ الرَّجُلُ غَذَبَهُ سَوْطُهُ وَشِرَاكُهُ نَعْلُهُ وَتُخَبِّرَهُ نَعْلُهُ بِمَا أَخَذَتْ أَهْلُهُ بَعْدَهُ»^(۲)، یعنې زما دې په هغه اقدس ذات باندې سوګند وي چې زما روح د هغه ﷻ په بلا کیفه لاس کښې دی، چې قیامت به تر هغه قائم نه شي ترڅو چې درندګان د انسانانو سره خبرې وکړي، او ترڅو چې د سړي سره د خپلې متروکې موتې او د خپلې پڼې وندنې خبرې وکړي، او (ترڅو) چې سړي ته خپل ورون په هغه شي باندې خبر ورکړي کوم چې د ده تېر د ده څخه لوسته (د ده په غیاب کښې) کړی وي (چې دا یې ورکړی دی او هغه یې اخستی دی).

^(۱) تفسیر البغوي ج ۳ ص ۴۲۸
^(۲) جامع الترمذي ج ۲ ص ۴۱

دا څاروی په خبرو کښې څه وایي؟

۹۔ د ځینو علماوو کرامو^(۱) نظر دا دی چې د نوموړي څاروي خبرې به دا وي چې: 'هَذَا مُؤْمِنٌ وَهَذَا كَافِرٌ' یعنې چاته به اشاره کوي چې دا مؤمن دی او چاته به اشاره کوي چې دا کافر دی. خو ظاهره دا ده چې د دغو علماوو کرامو به حصر مطلب نه وي، بلکې د نوموړي څاروي د خبرو یو مثال به یې ښودلی وي، او دا ځکه چې ځینو علماوو کرامو د ذکر شوي څاروي څه نورې خبرې هم روایت کړي دي^(۲).

دوه قرائتونه

۱۰۔ په ﴿أَنَّ النَّاسَ كَانُوا بِآيَاتِنَا لَا يُوقِنُونَ﴾ کښې د 'أَنَّ' توری په دوه ډوله قرائت شوی دی چې دواړه قرائتونه مشهور او متواتر دي^(۳). هغه دا چې:

الف: ذکر شوی توری (أَنَّ) د همزې په زور سره دی او حرف جر (ب) ورسره مقدره ده چې په ﴿أَخْرَجْنَا﴾ پورې تعلق نیسي^(۴). یعنې او مونږ به په دغه وخت کښې ځکه ذکر شوی څاروی خلکو ته راوباسو ترڅو ورسره خبرې وکړي چې:

تر اوسه پورې زمونږ په ایتونو باندې خلکو د پیغمبر په خوله ایمان نه راوړ او باور یې ورباندې نه کاوه، خو اوس به ورباندې د یوه ځناور او څاروي په خوله ایمان راوړي خو څه گټه به ورته ونه رسوي او په درد به یې دوا نه شي.

ب: ذکر شوی توری (إِنَّ) د همزې په زېر سره دی او دغه جمله الله ﷻ مونږ ته د څاروي د خولې څخه راحکایته کړې ده چې د ﴿تَكْلُمُهُمْ﴾ دپاره تفسیر واقع شوي ده^(۵).

یوه پوښتنه او د هغې جواب

۱۱۔ که څوک وایي چې: ایا په دغه قرائت کښې صحت لري چې د ﴿أَنَّ النَّاسَ كَانُوا بِآيَاتِنَا لَا يُوقِنُونَ﴾ جمله د څاروي د خولې حکایت وگنله شي حال دا چې په دې تقدیر سره به د ﴿بِآيَاتِنَا﴾ د 'تَا' کلمه د څاروي څخه عبارت شي او متبادره دا ده چې دغه د 'تَا' کلمه د الله ﷻ د اقدس ذات څخه کنایي ده؟! مونږ وایو چې: د دغه سوال دپاره ځینو علماوو کرامو متعدد جوابونه لیکلي دي^(۶)، خو بهتر جواب یې دا دی چې الله ﷻ د څاروي خبره بالمعنی حکایت کړې ده. یا په بل عبارت: څاروی به

(۱) تفسیر ابن کثیر ج ۲ ص ۳۷۴

(۲) الدر المنثور ج ۶ ص ۲۸۳

(۳) تفسیر الطبري ج ۲۰ ص ۱۶

(۴) البحر المحیط ج ۸ ص ۲۶۹

(۵) تفسیر البغوي ج ۳ ص ۴۲۸

(۶) تفسیر الکشاف ج ۳ ص ۳۸۵

خلکو ته وایي چې: "إِنَّ النَّاسَ كَانُوا بِآيَاتِ اللَّهِ لَا يُوقِنُونَ". خو الله ﷻ مونږ ته د "آيَاتِ اللَّهِ" په عوض ﴿بِقَابِنَا﴾ را حکایت کړي.

نو حاصل به یې داسې راوڅیږي چې: نوموړی څاروی به خطابه ورکړي چې تر اوسه پورې خلکو (کفارو) د الله ﷻ په ایتونو (قرآن کریم) باندې یقین نه کاوه خو نن ورځ مجبور دي چې باور ورباندې وکړي او ایمان ورباندې راوړي مګر څه گټه به ورته ونه رسېږي چې د مجبوریت ایمان د الله ﷻ په نزد مقبول نه دی.

أهل التشيع څه وایي؟

۱۲- په اهل التشيع کښې یوه ډله (الإمامیه) وایي^(۱) چې: د "ذَابَةُ الْأَرْضِ" څخه یو انسان نه بلکې متعدد انسانان مراد دی چې د قیامت په قرب (نژدو) کښې به د علي یې په شمول ځینې امامان بېرته دنیا ته راوستلی شي ترڅو نور کمالات هم حاصل کړي او په خپلو غلیمانو باندې زړونه یخ کړي. همدارنگه به ځینې د کفر مشران بېرته دنیا ته راستانه کړي شي ترڅو د خپلو کړو وړو سخته سزا وگوري؛ دوی دغه کار ته د رجعت لقب ورکوي.

که څه هم د الله ﷻ کامل قدرت د رجعت څخه عاجز نه دی، چې ممکن کار دی، مګر خبره په دې کښې ده چې ایا دا ممکن کار به واقع شي او که نه؟ یا په بل عبارت: رجعت خو ذاتي امکان لري مګر وقوعي امکان نه لري چې اهل الشيعه ورباندې هیڅ دلیل نه دی اقامه کړی او نه به یې ورباندې اقامه کړي آن تر دې چې د همدوی څخه یوه ډله چې د "الزیدیه" په نامه یادېږي د رجعت څخه شدید انکار کوي^(۲). نو معلومه شوه چې د رجعت عقیده محض خیالي شی دی او کوم ثبوت نه لري.

فوج څه معنی؟

۱۳- په ﴿وَيَوْمَ نَخْشِرُ مِنْ كُلِّ أُمَّةٍ فَوْجًا مِمَّنْ يُكَذِّبُ بِقَايِنَاتِنَا﴾ کښې د "فَوْج" کلمه هغه لوی ټولګي ته وضعه شوې ده کوم چې د زښتو ډېرو افرادو څخه تشکیل شوی وي^(۳)، نو ایت شریف په لاندې دوه ډوله تفسیر موندلی شي^(۴):

الف: چې د ﴿أُمَّةٍ﴾ کلمې څخه دعوتي امت مراد کړی شي چې کفارو او مسلمانانو ټولو ته شمولیت ولري، نو حاصل به یې داسې راوڅیږي چې: ای پیغمبره! هغه وخت یاد کړه چې مونږ د هر پیغمبر د دعوتي امتیانو څخه هغه ښه لوی ټولګی جدا کړو کومو چې زمونږ ایتونو ته د دروغو نسبت کاوه.

ب: چې د ﴿أُمَّةٍ﴾ کلمه صرف د کفارو څخه عبارت شي او مؤمنانو ته شامله وګڼله شي، نو حاصل

(۱) تفسیر نمونه لاهل التشيع ج ۱۵ ص ۵۵۳

(۲) روح المعاني ج ۲۰ ص ۲۷

(۳) المحرر الوجيز ج ۱۲ ص ۱۳۳

(۴) انوار البيان ج ۶ ص ۴۲۸

به یې داسې شي چې: ای پیغمبره! هغه وخت یاد کړه چې مونږ د هر پیغمبر د کفرې امتیانو څخه هغه لوی ټولګی جدا حشر کړو کومو چې زمونږ ایتونو ته د دروغو نسبت کاوه او د همدې دپاره یې دعوت چلاوه او ډېر ورباندې کلک وه او پېروان یې درلوده.

یوه پوښتنه او د هغې جواب

۱۴- که څوک وایي چې: د قیامت په ورځ خو ټول خلک حشر کېږي چې یوازې په کفارو او یا په کفارو کېنې یوازې مشرانو (رئیسانو) پورې خو اختصاص نه لري، نو د څه حکمت په بنیاد په ایت شریف کېنې صرف د کفارو حشر ته او یا په کفارو کېنې صرف د مشرانو (رئیسانو) حشر ته اشاره وشوه او بس؟

مونږ وایو چې: دلته اولنی حشر مطلب نه دی چې ټولو خلکو ته شامل دی، ترڅو اعتراض وارد شي، بلکې دلته د حشر په میدان کېنې د توبیخ او تخجیل دپاره دوهم حشر مراد دی، په همدغه مطلب باندې متصل ایت دلالت کوي چې: ﴿حَتَّىٰ إِذَا جَاءَ وَقَالَ أَكْذَبْتُمْ بِتَأْيِيدِي ۝ الْآيَةِ﴾.

تبصره

۱۵- که څه هم ذکر شوي دواړه تفسیرونه سره څه منافات نه لري، څه لري نه ده چې د قیامت په ورځ د حشر په میدان کېنې یو ځل ټول کفار توبیخ او تخجیل کړي شي او بل ځل یوازې مشران (رئیسان) د همدې موخې دپاره جدا ودرولی شي او توبیخي او تخجیلي کلمات ورواړولی شي؛ مګر څرنګه چې دوهم تفسیر ته ورته مضمون په بل ایت کېنې نازل شوی دی چې: ﴿ثُمَّ لَنَزَعَنَّ مِنْ كُلِّ شِيعَةٍ أُيَّتُمْ أَشَدُّ عَلَى الرَّحْمَنِ عِتِيًّا ۝﴾ [مریم: ۶۹] یعنې مونږ به هر وروڼو ضرور د هرې ډلې (کفارو) څخه هغه کسان راوباسو (جدا کړو) کوم چې هغوی په ډېر مهربان الله ﷻ باندې د سرکشی د حیثه زیات سخت (او کلک) وه؛ نو مونږ ته همدغه دوهم تفسیر غوره برېښي، والله ﷻ أعلم بأسرار کتابه.

﴿وَيَوْمَ يُنْفَخُ فِي الصُّورِ فَفَزِعَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ وَكُلُّ أَتَوْهُ دَاخِرِينَ ۝﴾ وَتَرَى الْجِبَالَ تَحْسَبُهَا جَامِدَةً وَهِيَ تَمُرُّ مَرَّ السَّحَابِ صُنْعَ اللَّهِ الَّذِي أَتَقَنَ كُلُّ شَيْءٍ إِنَّهُ خَبِيرٌ بِمَا تَفْعَلُونَ ۝﴾ مَنْ جَاءَ بِالْحَسَنَةِ فَلَهُ خَيْرٌ مِمَّا وَهُمْ مِنْ فَزَعَ يَوْمَئِذٍَ آمِنُونَ ۝﴾ وَمَنْ جَاءَ بِالسَّيِّئَةِ فَكُبَّتْ وُجُوهُهُمْ فِي النَّارِ هَلْ تُجْزَوْنَ إِلَّا مَا كُنْتُمْ تَعْمَلُونَ ۝﴾

[۸۷] او (ای پیغمبره!) هغه ورځ (یاده کړه) چې په شپېلۍ کېنې (په اول ځل) پوکی وکړي شي نو هغه کسان به (ټول) وډار شي کوم چې په اسمانونو کېنې او کوم چې په ځمکو کېنې دي (د دواړو په

مړه شي، مگر هغه کسان (به مړه نه شي) کومو ته چې الله ﷻ اراده کړې وي (چې تر څه وخته پورې دې ژوندی پاتې شي).

او (د دغو ژوندیو پاتې شوو کسانو ژوند همه دوام نه لري ځکه چې) ټول (مخلوقات) به الله ﷻ نه په داسې حال کېنې ورځي (او په حضور کېنې به یې د مرګ څخه وروسته ودرېږي) چې ذلیلان (عاجزان) به وي.

[۸۸] او (ای کتونکيه!) ته به (د قیامت په ورځ) غرونه په داسې حال کېنې وگوري چې (په خپلو ځایونو باندې) د ولاړو گومان به پرې کوي حال دا چې هغه به (د خپلو ځایونو څخه اوچت کړي شوي وي او په تېزۍ سره به) روان وي، د ورېځو د (تېزو) روانېدلو په شان.

(غرونه الله ﷻ پاڅه ودرولي دي) د هغه الله ﷻ پاڅه ودرول چې هر (قوي) شی یې قوي جوړ کړی دی (او کله یې چې ورته اراده وشي نو کاواکه به یې وگرځوي).

یقیناً الله ﷻ په هغو (ټولو کړو وړو) خبردار دی کوم چې تاسو یې کوئ (او ورباندې اخته یاست). [۸۹] هر څوک چې (د قیامت په ورځ) په نېکۍ سره راتګ وکړي نو ده لره د هغې (نېکۍ) څخه بهر اجر دی، په داسې حال کېنې چې دوی به په دغې ورځ کېنې د لوی ډار څخه امن درلودونکي وي (او پرېنستې به موقع په موقع ډاډ ورکوي).

[۹۰] او هر څوک چې په بدۍ سره راتګ وکړي نو مخونه به یې په اور کېنې وغورځولي شي (سر به څړی به پکېنې واچول شي).

(او هم به ورته د توبیخ دپاره ویلی شي چې) ایا تاسو ته جزا درکوله کېږي (بلکې نه درکوله کېږي) مگر د هغه کارونو جزا چې تاسو په دنیا کېنې وی چې (هغه) مو کول (په تاسو باندې ظلم نه دی کړی شوی).

د مطلب خلاصه

په دې ایتونو کېنې هم د وړاندېنیو ایتونو غوندې د قیامت د ورځې ځینو حالاتو ته اشاره شوې ده چې د مطلب خلاصه یې داسې راڅېړي:

ای پیغمبره! په خپل امت باندې د قیامت د ورځې څه نور حالات هم قرائت کړه هغه دا چې:

۱- خپل امت ته دې هغه ورځ هم ورپه یاده کړه چې:

الف: اول ځل په شپېلۍ کېنې پوکی وکړی شي نو هغه څوک به په ډار کېنې واقع شي او بیا به مړه شي کوم چې په اسمانونو کېنې دي او کوم چې په ځمکو کېنې دي، لکه پرېنستې، پیریان، انسانان او نور ساکینان.

مگر هغه څوک به د لومړنۍ شپېلۍ په پوکولو باندې مړه نه شي کومو ته چې الله ﷻ اراده کړې وي چې په دغه وخت کېنې دې ژوندی پاتې شي، لکه مقربې پرېنستې (جبرائیل علیه السلام) او نور.

ب: بیا به د څه وخت څخه وروسته هغه څوک هم بدون د شپېلۍ د پوکولو څخه مړه شي کوم چې

د اولنی شپېلۍ څخه ژوندي پاتې شوي وه.

نو یوازې اقدس ذات ﷻ به باقي وي چې ازلي او ابدې دی او هیڅکله ورباندې فنا نه شي ورتلای.

ج: بیا به الله ﷻ په خپل کامل قدرت سره شپېلۍ وهونکې پرېښته راژوندۍ کړي.
د: بیا به شپېلۍ وهونکې پرېښته د الله ﷻ په امر د دوهم ځل دپاره په شپېلۍ کښې پوکی وکړي
نو ټول مړه شوي ساکینان به راژوندي شي او ټول به د الله ﷻ په حضور کښې د حساب کتاب دپاره
د عاجزی او ناتوانۍ په حال کښې ودرېږي.

ه: ای پیغمبره! د اول ځل شپېلۍ پوکولو څخه وروسته، برسېره په دې چې د ځینو خاصو کسانو
څخه په غیر به ټول ساکینان مړه شي غرونه به هم د خپلو-خپلو ځایونو څخه حرکت وکړي او په ډېر
سرعت سره به د وینجاړېدلو په لور روان شي.

و: ته به ورباندې گومان کوي چې دا په خپلو-خپلو ځایونو باندې کلک ولاړ دي حال دا چې هغه
به د وریځو د سرعت غوندې په سرعت سره د زوال په لور تلل کوي.

۲- ای پیغمبره! د لویو غرونو مستحکم جوړول او ځای په ځای یې په عمرونو-عمرونو د
کاواکۍ څخه ساتل د هغه الله ﷻ مستحکم کار دی چې هر مستحکم شي ته یې استحکام او قوت
ورکړی دی، او کله یې چې اراده وشي نو استحکام ترې بېرته اخلي او د کمزورۍ او تزلزل سره یې
مخامخ کوي.

یقیناً الله ﷻ په هغه ټولو کړو وړو باندې خبردار دی کوم چې تاسو لگیا یاست چې کوی یې.
۳- کله چې تاسو د الله ﷻ په حضور کښې د حساب کتاب دپاره حشر کړی شئ نو هر چاته به په
لاندې ډول د خپل عمل مطابق جزا یا سزا ورکړی شي:

الف: هر چا چې نیکی کړې وي نو ضرور به هغه ته د خپلو اعمالو په نسبت بهتره جزا او اجر
ورکړی شي چې د یوې نېکۍ اجر به یې اقلاً د لسو نیکیو د اجراندول وي.

په دې باندې علاوه هغوی به په دغې ورځ کښې د الله ﷻ د عذابه او غضبه په امن کښې وي، او
هیڅ خطر به ورته متوجه نه وي.

ب: او هر څوک چې په بدۍ سره راتگ وکړي او د حساب کتاب دپاره د کفرې عقیدې په درلودلو
سره وړاندې شي نو هرومرو ضرور به هغوی په دوزخ کښې په مخونو باندې وروغورځولی شي.

او په دې باندې علاوه به د توبیخ او تخجیل دپاره ورته پوښتنه متوجه کړی شي چې:
ایا تاسو ته جزا (سزا) درکولی کېږي؟ بلکې تاسو ته د هیڅ شي جزا (سزا) نه درکوله کېږي مگر

د هغو کړو وړو سزا چې تاسو په دنیا کښې د هغو عملي کوونکي وی.
نو په تاسو باندې هیڅ ظلم او تېری نه دی شوی بلکې همغه شی مو ورپه کوم مو چې پخپله

کړلی وه او بس.

توضیحات

۱۔ په ﴿وَيَوْمَ يُنْفَخُ فِي الصُّورِ﴾ کښې د "الصُّور" په هکله د الله ﷻ په توفیق د [الأنعام: ۷۳] ایت لاندې څه تحقیق تېر شوی دی، خو په دې مقام کښې د لاندې معلوماتو په ذکر باندې اکتفاء کوو:
الف: ځینې مفسرین کرام وایي چې: په دې ایت شریف کښې د دوهم ځل دپاره په شپېلۍ کښې پوکي کول مطلب دي^(۱)، مگر مونږ ته بهتره برېښي چې دلته به پکښې اول ځل پوکي کول مراد وي، او دا ځکه چې دلته یې په تعقیب باندې د ﴿فَفَزِعَ﴾ کلمه نازل شوې ده، چې د "فَزَعٌ" لکه "شَرَفٌ" څخه اشتقاقه شوې ده، او په دې مقام کښې عبد الله بن عباس رضی الله عنهما په "مات" مړه کېدلو سره تفسیره کړې ده^(۲).

یا په بل عبارت: د "فَزَعٌ" کلمه د ډار معنی ورکوي^(۳)، مگر دلته هغه ډار مراد دی د کوم سره چې مرگ ملگری وي، کوم ته چې په [الزمر: ۶۸] ایت کښې په ﴿فَصَعِقَ﴾ سره اشاره شوې ده^(۴).

ب: د ذکر شوي تفسیر په بنیاد په ﴿إِلَّا مَنْ شَاءَ اللَّهُ﴾ کښې د ﴿مَنْ شَاءَ اللَّهُ﴾ په تفسیر کښې علماوو کرامو متعدد اقوال ذکر کړي دي^(۵) لاندې مثالونه یې ولولي:

اول: د ﴿مَنْ شَاءَ اللَّهُ﴾ څخه څلور مقربې پرېښتي (جبرائیل، میکائیل، اسرافیل، ملک الموت علیهم السلام) مراد دي چې په اولنۍ شپېلۍ سره به مړې نه شي، او څه وخت وروسته به د مرگ سره مخامخی شي.

دوهم: دولس پرېښتي به په ذکر شوي وخت کښې وفاتې نه شي چې څلور مقربې پرېښتي دي د کومو چې وړاندې نومونه واخستل شوه او اته تنه پرېښتي هغه دي کومو ته چې په [الحاقة: ۱۷] ایت کښې اشاره شوې ده چې په دغې ورځ کښې به د عرش العظیم پورته کوونکي وي.

مونږ ته داسې برېښي ځکه اعلم چې علماوو کرامو به د ﴿مَنْ شَاءَ اللَّهُ﴾ دپاره یو-یو مثال ذکر کړي وي او حصر به یې مطلب نه وي، ځه لرې نه ده چې په دغه وخت کښې څه نور کسان هم د څه وخته پورې ژوندي پاتې شي چې یوازې الله ﷻ ورباندې علم لري او بس.

خو د دوی د ژوندي پاتې کېدلو معنی دا نه ده چې دوی به تر پایه پورې د مرگ څخه بچ شي بلکې معنی یې دا ده چې دوی به په اولنۍ شپېلۍ باندې مړه نه شي مگر د دوهمې شپېلۍ څخه وړاندې به د مرگ سره مخامخ شي، او بیا به په همدغې دوهمې شپېلۍ سره د نورو مړو په شمول بیرته راژوندي کړي شي.

(۱) تفسیر ابی السعود ج ۶ ص ۳۰۵

(۲) تفسیر ابن عباس فی هذا المقام

(۳) مفردات الرأغب ص ۳۹۳

(۴) تفسیر تبصیر الرحمن ج ۲ ص ۲۲۱

(۵) عمدة الفاری علی البخاری ج ۱۹ ص ۱۴۵

سوال جواب

۲۔ کہ څوک وایي چې: څرنگه چې ذکر شوی ایت شریف په ﴿وَكُلُّ أُنثَىٰ ذَاخِرِينَ﴾ باندې ختم شوی دی چې د شپېلۍ د دوهم ځل پوکولو څخه نمایندګي کوي، نو معلومه شوه چې په ﴿وَنَوْمٌ يُنْفَخُ فِي الصُّورِ﴾ کښې به لومړی ځل شپېلۍ وهل مراد نه وي، که بالفرض لومړنی ځل پوکول مراد وي نو ایت به په ذکره شوې جمله باندې نه وي ختم شوی؟

مونږ وایو چې: په دوهم ځل شپېلۍ وهلو او هم په ورپسې ټولو حالاتو باندې دا خبره صادقېږي چې د لومړي ځل پوکولو څخه وروسته یې صورت نیولی دی، که څه هم ځینې حالات ترې لږ وروسته دي لکه د ژوندیو مړه کېدل، او ځینې ترې ډېر وروسته دي لکه د مړو بېرته راژوندی کېدل او یا د حساب کتاب صورت نیول او داسې نور.

یادونه

۳۔ مونږ په دې مقام کښې هغه څه ولیکل کوم چې ځینو مفسرینو کرامو لیکلي دي خو - ان شاء الله تعالیٰ - د [الزمر: ۶۸] ایت لاندې به مونږ همدغه موضوع په تحقیقي ډول سره تعقیبه کړو چې د نفخاتو شمېره څو ده او د "فَزَعٌ" او "صَبَقٌ" څخه کوم ډار او کومه بې هوشي مراده ده؟، ترڅو د ایتونو او احادیثو ترمنځ په همدې ارتباط هغه اشتباه د منځه لاړه شي کومه چې د چا ذهن ته ورځي.

یادونه

۴۔ په دې مقام کښې ځینو مفسرینو کرامو^(۱) هغه پنځه حالتونه واضح کړي دي کوم چې د قرآن کریم په مختلفو ایتونو کښې نازل شوي دي او کوم به چې په غرونو باندې د قیامت په ورځ ډار په وار وړعارض شي او په نتیجه کښې به ترې ځمکه بالکل خالي وګرځي، که څوک یې د لوستلو شوق لري نو هملته دې مراجعه وکړي.

فزع څه معنی؟

۵۔ لږ وړاندې د الله تعالیٰ په توفیق په اولنۍ توضیح کښې تېره شوه چې د "فَزَعٌ" کلمه هغې ډېرې او ډار ته وضعه شوې ده چې د یوه خطرناک شي د کبله سړي ته عارضېږي. خو په ﴿وَهُمْ مِّنْ فَزَعٍ يَوْمَئِذٍ﴾ کښې د نوموړې کلمې څخه ډېره لویه وېره او ډار مراد دی، او دا ځکه چې د یو پلوه دغه کلمه نکره نازل شوې ده او د بله پلوه پکښې تنوین د تعظیم دپاره دی لکه چې په بل ایت کښې ورباندې صراحت شوی دی چې: ﴿لَا تَحْزَنْهُمْ الْفَزَعُ الْأَكْبَرُ﴾ [الأنبياء: ۱۰۳] یعنې: په دغې ورځ به مومنان ډېره لویه وېره او ډار غمژن نه کړي او هیڅ خطر به ورته متوجه نه وي بلکې موقع په موقع به ورته پرېښتې بشارت او زېږی ورکوي.

(۱) تفسیر القرطبي ج ۱۳ ص ۲۴۲

پاتې شوه دا خبره چې د قیامت په ورځ کښې به هغه کوم وخت وي چې ذکره شوې لویه وېره او ډار په کفارو باندې ورنازل شي؟ نو د دې پوښتنې جواب ته په متصل ایت کښې اشاره شوې ده چې: ﴿فَكُنتُمْ أَجْزَاءً مِّنَ النَّارِ﴾ یعنې دا به هغه وخت وي چې کفار په مخونو باندې سر په څرې دوزخ ته ورواچولی شي، اعاذنا الله ﷻ منها.

﴿إِنَّمَا أُمِرْتُ أَنْ أَعْبُدَ رَبَّ هَذِهِ الْبَلَدَةِ الَّذِي حَرَّمَهَا وَلَهُ كُلُّ شَيْءٍ وَأُمِرْتُ أَنْ أَكُونَ مِنَ الْمُسْلِمِينَ﴾ (۱۱) وَأَنْ أَتْلُوا الْقُرْآنَ فَمَنِ أَهْتَدَىٰ فَإِنَّمَا يَهْتَدَىٰ لِنَفْسِهِ وَمَنْ ضَلَّ فَقُلْ إِنَّمَا أَنَا مِنَ الْمُنذِرِينَ (۱۲) وَقُلِ الْحَمْدُ لِلَّهِ سَيُرِيكُمْ آيَاتِهِ فَتَعْرِفُونَهَا وَمَا رَبُّكَ بِغَافِلٍ عَمَّا تَعْمَلُونَ (۱۳) ﴿

[۹۱] (ای پیغمبره!) خلکو ته ووايه چې: یقیناً ماته امر کړی شوی دی چې د دغه ښار (مکې معظمې) د رب ﷻ عبادت وکړم (البته) هغه رب ﷻ چې همدغه ښار یې محترم ګرځولی دی (چې امنیت پکښې زښت ډېر ټینګ دی)، او خاص همدغه ﷻ لره هر شی دی (هر څه کولی شي او هر څه یې په اختیار کښې دي).

او (همدارنگه) ماته امر کړی شوی دی چې زه (همده ﷻ ته) د غارې ایښودونکو د جملې څخه شم (غارې ایښودلو ته ادامه ورکړم).

[۹۲] او (دا امر هم راته کړی شوی دی) چې زه قرآن کریم (په خلکو باندې) تلاوت کړم (او خپل دعوت ته ادامه ورکړم).

نو هر څوک چې (زما په دعوت سره) لاره مونده کړي نو یقیناً هغه د خپل ځان دپاره لاره مونده کړه (ګټه یې همده ته راجع ده).

او هر څوک چې لاره ورکې کړي (خپلې گمراهۍ ته ادامه ورکړي) نو ورته ووايه چې: یقیناً زه (فقط) د ډاروونکو (پیغمبرانو) څخه یم (ستاسو د کفریاتو مسئولیت ماته راجع نه دی).

[۹۳] او (ای پیغمبره!) ته ووايه چې: الله ﷻ پورې ټولې ستاینې (مختصې) دي (چې ماته یې نبوت راکړې دی او د دعوت توفیق یې رابښلی دی).

ژر دی چې الله ﷻ به تاسو ته (ای کفارو!) خپل دلایل درولید کړي، نو تاسو به یې وپېژنئ (چې همدا حقاني او رښتیاني دلایل دي، د قیامت ورځ راروانه ده).

او (ای پیغمبره!) ستا رب ﷻ د هغو کارونو څخه ناخبره نه دی کوم چې تاسو لګیا یاست چې کوئ یې.

ارتباط او د مطلب خلاصه

د سورت په آخر کښې د توحید د اثبات او د شرک د ابطال څخه وروسته څه ارشادات نازل شوي

النمل (۲۱)

دي چې د يو پلوه پکښې د نبي کریم ﷺ تسله او ډاډينه نغښتې ده او د بله پلوه پکښې عنادي کفار د عذاب په نزول سره تهديد شوي دي، نو حاصل يې داسې راخېږي:

ای پیغمبره! د توحید د اثبات او د شرک د ابطال څخه وروسته لاندې ارشادات په نظر کې ونیس:

۱- کفار او مشرکان مخاطب کړه او ورته ووايه چې:

الف: یقیناً زه د الله ﷻ د پلوه مامور او مکلف یم چې د نعمتونو شکریه یې وکړم او خاصه همدۀ ﷻ عبادت وکړم او دا ځکه چې:

ب: الله ﷻ د همدغې مکې معظمې رب دی چې زمونږ دپاره یې د امن ځای ګرځولې ده، د همدغه ښار څخه بهر هیڅوک په امن کې نه دي چې قتل او قتل پکښې جریان لري او غلا غصب پکښې روان دی.

ج: الله ﷻ دغه ښار د ټولو خلکو په زړونو کې محترم ګرځولی دی چې آن د ابراهیم ؑ د زمانې څخه پکښې خلک د انسان وژنې څخه لږه چې د ښکار کولو څخه هم ځانونه ساتي.

د: همدغه د مکې معظمې رب ﷻ د هر شي رب دی او هر څه د همدۀ ﷻ په واک او اختیار کې دي (هر شي یې مملوک او مخلوق دی).

ه: ماته د همدۀ ﷻ د پلوه امر شوی دی چې د همدۀ ﷻ احکامو ته غاړه کېږدم او ورته د منقادینو څخه وګرځم.

و: زه په دې مکلف یم چې د همدۀ ﷻ عبادت او انقیاد ته دعوت وچلوم، او احکام یې ټولو خلکو ته ورسوم.

ز: د مکې معظمې رب ﷻ په ما باندې قرآن کریم نازل کړی دی او ماته یې توصیه کړې ده چې په ټولو خلکو باندې یې قرائت کړم او موقع په موقع یې ورته تشریح او بیان کړم.

۲- ای پیغمبره! کفارو ته ووايه چې: ما خو خپل مکلفیت ترسره کړ چې قرآن کریم مې په ناستو باندې په کراتو مراتو باندې تلاوت کړ او د انحرافي عقیدې څخه مې منعه کړې، نو:

الف: که څوک د قرآن کریم ارشادات قبول کړي او د لارې مثال یې وګرځوي نو هغه فقط خپل ځان ته ګټه وکړه چې د خپل رب ﷻ رضا یې حاصله کړه او د ابدې دوزخ څخه یې خپل ځان وژغوره.

ب: او هر څوک چې په خپله ګمراهۍ باندې کلک پاتې شي او د قرآن کریم څخه د خپلې لارې مثال کار وانخلي نو هغوی فقط خپل ځانونه په خطر کې واچول.

ج: ته هغوی ته اطلاع ورکړه او ورته ووايه چې: زه ستاسو د کړو وړو مسئول نه یم او ستاسو کفریاتو او ګمراهیو بار زما په اوږو باندې نه لوېږي.

بلکې زه د پیغمبرانو د جملې څخه یو پیغمبر یم، او د ډاروونکو د جملې څخه یو ډاروونکی یم.

ما خپله فریضه اداء کړه نور نو تاسو پوهېږئ او کار مو.

۳- ای پیغمبره! دا هم خلکو ته ووايه چې:

الف: الحمد لله چې په ما باندې يې قرآن کریم نازل کړی دی او هم يې د دې توفیق رابښلی دی چې زه يې هو بهو خلکو ته ورسوم او هيڅ قصور پکښې ونه کړم.

ب: ای خلکو! تاسو چې زما دعوت ته غاړې نه ږدئ او د قرآن کریم د عظیم الشان نعمت ناشکري کوئ نو ډېر ژر دی چې الله ﷻ به تاسو ته د دې قرآن کریم حقانیت په سترگو درولید کړي، چې په دنیا کښې به درباندي عذاب درنازل کړي او په آخرت کښې به مو په دائمی دورخ کښې سر په څرې ورواچوي.

په دغو وختونو کښې به تاسو د قرآن کریم په حقانیت اعتراف وکړئ او شکرگزاری ته به يې چمتو شئ خو هلته به درته څه گټه ونه شي رسولی او انقیاد به مو د قبول درجې ته ونه رسېږي.

۴- ای پیغمبره! یقیناً ستا رب ﷻ د هغو کارونو څخه ناخبره نه دی چې تاسو يې کوئ، ستا هلې ځلې هم ورته معلومې دي او د کفارو انکار هم ترې پټ نه دی، د قیامت په ورځ به د هر چا سره مناسب چال چلند وکړي.

توضیحات

۱- په ﴿ إِنَّمَا أُمِرْتُ أَنْ أَعْبُدَ ﴾ الآية، کښې لاندې نکاتو ته اشاره ده.

الف: ای کفارو! که تاسو د الله ﷻ فقط د دغه یوه نعمت شکريه وکړئ نو هم په شریک درولو به ورته قائل نه شئ هغه دا چې مکه معظمه يې ستاسو دپاره د امن ټاټوبي ګرځولی دی حال دا چې ستاسو په شاوخوا وطنونو کښې د هیچا سر او مال په امن کښې نه دی.

ب: آن د ابراهیم ﷺ د زمانې څخه راپه دېخوا په دې حرم شریف کښې لا ځینې مباح شیان حرام کړي شوي دي لکه ښکار کول او داسې نور، خو تاسو پکښې د داسې حرام کار مرتکبین یاست چې هغه په ټولو زمانو او ټولو وطنونو کښې قطعې حرام دي چې هغه د کفر او شرک څخه عبارت دي. نو تاسو ته په کار دي چې د دغه اشد حرام څخه لاس واخلئ او نوره ادامه ورنه کړئ حال دا چې تاسو خپل ځانونه د ابراهیم ﷺ اولاده گڼئ او د خپل نیکه لاره مو پرېښې ده.

ج: هر شی د الله ﷻ ملکیت دی او هر څه د همدې ﷻ په اختیار کښې دي، نو که بالفرض الله ﷻ د مکې معظمې په عوض بل کوم ښار محترم ګرځولی وی نو تاسو به د دنیا د نورو خلکو په شان د چور او چپاول سره مخامخ وی.

نوزه یو ځل بیا تاسو دعوتوم چې د الهي نعمتونو شکريه وکړئ او د کفریاتو او شرکیاتو څخه لاس واخلئ.

درې ډوله تفسیر

۲- دا ایت شریف ﴿ سُبْحَانَكَ يَا رَبَّنَا ﴾ په لاندې درېو ډولو باندې تفسیر کېدلی شي

چې د هر ډول تفسیر دپاره يې په بل ایت کښې نظیر موندلی کېږي، هغه دا چې:

الف: ای مشرکانو! ژر دی چې الله ﷻ تاسو ته د خپل قدرت دلائل د عذاب په شکل کښې درولید کړي نو تاسو به یې وپېژنئ چې رښتیا الله ﷻ په هر شي باندې قادر دی.

همدا مضمون په بل ایت کښې داسې نازل شوی دی چې: ﴿سَأُزَيِّكُمُ آيَاتِي فَلَا تَسْتَعْجِلُونِ﴾ [الأنبياء: ۳۷] یعنی: ای کفارو! تاسو د عذاب په شکل کښې زما د قدرت په دلائلو باندې زما څخه عجله مه کوئ، ژر دی چې بدون ستاسو د غوښتنې څخه یې درولید کړم (د بدر غزا لړۍ نه ده).

ب: ای کفارو! ډېر ژر دی چې الله ﷻ تاسو ته د قرآن کریم (اسلام) د حقانیت دلائل درولید کړي نو تاسو به یې وپېژنئ چې دا دلائل حقاني او رښتياني دلائل دي (د قیامت د قرب علامات لکه دابة الأرض او پخپله د قیامت قیام څه لري نه دي).

همدې مضمون ته الله ﷻ اشاره کړې ده او د کفارو د قیامت د ورځې حال یې راحکایت کړی دی چې: ﴿فَأَرْجِعْنَا نَعْمَلْ صَالِحًا إِنَّا مُوقِنُونَ﴾ [السجدة: ۱۲] یعنی: ای زمونږ ربه! مونږ ولیده اړ مونږ واورېده نو مونږ بېرته دنیا ته ستانه کړه، یقیناً مونږ (د اسلام په حقانیت) یقین کوونکي (باورکوونکي) یاستو.

ج: ای کفارو! ژر دی چې الله ﷻ تاسو ته د قرآن کریم په حقانیت باندې خپل دلائل درولید کړي نو تاسو به یې وپېژنئ چې دا رښتياني او حقاني دلائل دي، هغه دا چې په ټوله دنیا کښې به یې پلوشې خورې شي او تاسو به یې مخنیوی ونه کړی شي.

همدا مضمون الله ﷻ په بل ایت شریف کښې داسې نازل کړی دی چې: ﴿سَنُرِيهِمْ آيَاتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ﴾ [فصلت: ۵۳] یعنی: ژر دی چې مونږ به کفارو ته د قرآن کریم د حقانیت دلائل په اطرافو کښې او د دوی په نفسونو کښې ورولید کړو چې په دنیا کښې به یې پلوشې خورې شي او دوی به یې د کمزورۍ او ناتوانۍ د کبله د وړاندې تگ هیڅ مخنیوی ونه کړی شي.

د النمل سورت د الله ﷻ په توفیق ختم شو او مونږ د الله ﷻ څخه د لایات توفیق آرزو کوو.

۱۴۲۰/۱۰/۲۹ هـ ق - ۱۳۷۸/۱۱/۱۶ هـ ش - ۲۰۰۰/۲/۵ م

القصاص (۲۱)

سریزه

۱۔ د دې سورت نوم د راتلونکي [۲۵] ایت څخه اخستلی شوی دی چې همدغه د ﴿الْقَصَصُ﴾ کلمه پکښې نازل شوې ده، او د موسی ﷺ هجرت او نجات ته پکښې اشاره شوې ده. شاید چې دا نوم به ورته د دې دپاره خوښ کړی شوی وي ترڅو مونږ اشاره پوه کړی شو چې د پیغمبرانو پېروي کول او د کفارو څخه د مومنانو خوا ته هجرت کول د نجات او نصرت نښه ده. نو لکه څنگه چې الله ﷻ موسی ﷺ ته د فرعون څخه نجات ورکړ همدارنگه به د محمدي (ﷺ) امت دپاره د مدینې منورې هجرت د نصرت سبب جوړ کړي.

۲۔ د دې سورت اعداد په لاندې ډول دي:

الف: د دې سورت (القصص) د ټولو ایتونو شمېره اته اتیا (۸۸) ایتونو ته رسېږي^(۱) چې د دې سورت ټول ایتونه (د دوه یا درې ایتونو څخه په غیر چې اختلاف پکښې دی^(۲) نور ټول) بالاتفاق مکي دي^(۳) او په هغه وخت کښې نازل شوي دي چې نبي کریم ﷺ لا په خپل سفر کښې مدینې منورې ته نه وه رسیدلي.

ب: د کلمو شمېره یې یو زرو څلور سوه یو څلوېښت (۱۴۴۱)، او د حرفونو شمېره یې پنځه زره اته سوه (۵۸۰۰) ده^(۴).

د دې سورت محتویات

۳۔ د دې سورت عمده بحثونه د نورو مکي سورتونو غوندې په عقیدوي موضوعاتو باندې څرخېږي، او په همدې مطالبو باندې پکښې دلایل او براهین هم نازل شوي دي، او دوه وو قيصو ته هم پکښې اشاره شوې ده چې په دواړو کښې د وخت مشرکان او د قیامت د ورځې پورې ټول کفار په غوږ باندې وهلی شوي دي چې:

الف: حکومتی سلطې هیڅکله د الله ﷻ د قدرت مخه نه شي نیولی د همدې کبله فرعون ونه شو کړی چې د مغلوبیت څخه ځان خلاص کړي او خپله سلطه ژوندۍ وساتي.

ب: همدارنگه مالي سلطه هم د الله ﷻ د قدرت مخنیوی نه شي کولی لکه چې قارون ته د خسف څخه د خزانو او مالونو ډېروالي نجات ور نه کړی شو.

نو ټولو کفارو ته عموماً او د مکې مشرکانو ته خصوصاً په کار دي چې د فرعون او قارون څخه عبرت واخلي او د اسلام د وړاندې تگ په مخنیوي کښې زیار ونه باسي.

(۱) تفسیر البغوي ج ۲ ص ۴۳۲

(۲) تفسیر القرطبي ج ۱۲ ص ۲۴۷

(۳) تفسیر ابن کثیر ج ۳ ص ۳۷۹

(۴) انبیا فی علوم الكتاب ج ۱۵ ص ۲۱۳: تفسیر الخازن ج ۴ ص ۵۴۶

د دواړو سورتونو تناسب

۴- دا سورت (القصص) د وړاندیني سورت (النمل) سره د ډېرو وجوهو د کبله تناسب لري^(۱) خو لاندې یوه وجه یې د مثال په توګه ولولئ:

په النمل: ڪنبي الله ﷻ فرمايلي دي چي: ﴿ إِذْ قَالَ مُوسَىٰ لَأَهْلِيهِ إِنِّي آنَسْتُ نَارًا ﴾ [النمل: ٧]
يعني هغه وخت ياد ڪړه چي موسى عليه السلام خپل تير ته وويلي چي يقيناً ما اور وليد، تاسو همدلته تم
شي زه به تاسو ته د اوچوڪي په سر ڪنبي څه اور راوړم چي تاسو ورباندي تاوده شي، او يا به د لاري
د بندلو څه خبر راوړم او يا به لا دواړه ڪارونه وکړم.

په ذکر شوي ايت شريف کښې لاندې پوښتنې مجملې او بې جوابه پاتې وې چې:

الف: موسی (عليه السلام) چې د فرعون په کور کښې تربيه شوی وه د دې څه وجه وه او بيا ورته څه باعث وه چې دهغه د کور څخه بلکې د مصر څخه وتښتېد؟

ب: د موسیٰ عليه السلام تېر (مېرمن) څوک وه او د کوم ځای وه او د ازدواج سبب يې څه شی وه؟
ج: د موسیٰ عليه السلام د دغه سفر موجب څه شی وه چې د طور په غره باندې تېرېده او الله تعالى په نبوت سره سرلوړی کړ؟ او داسې نورې پوښتنې.

نو ذکرې شوې ټولې پوښتنې په دې سورت کښې جوابې شوې دي.
يا په بل عبارت: د هغه سورت اجمال دلته پورته شوی، او اجمال او تفصيل خو قوي تناسب دی.

بِسْمِ اللَّهِ الرَّحْمَنِ الرَّحِيمِ

طسّم ﴿١﴾ تِلْكَ ءَايَةُ الْكِتَابِ الْمُبِينِ ﴿٢﴾ تَتْلُوا عَلَيْهِ مِنْ نَبْلِ مُوسَىٰ وَفِرْعَوْنَ بِالْحَقِّ لِقَوْمٍ يُؤْمِنُونَ ﴿٣﴾ إِنَّ فِرْعَوْنَ عَلَا فِي الْأَرْضِ وَجَعَلَ أَهْلَهَا شِيَعًا يَسْتَضِعُّ طَائِفَةٌ مِنْهُمْ يَذَّيْبُ أبنَاءَهُمْ وَيَسْتَحْيِي نِسَاءَهُمْ إِنَّهُ كَانَ مِنَ الْمُفْسِدِينَ ﴿٤﴾ وَنُرِيدُ أَنْ نَمُنَّ عَلَى الَّذِينَ اسْتَضَعُّوا فِي الْأَرْضِ وَنَجْعَلَهُمْ أَئِمَّةً وَنَجْعَلَهُمُ الْوَارِثِينَ ﴿٥﴾ وَنُكَلِّمُ الَّذِينَ فِي الْأَرْضِ وَفِرْعَوْنَ وَهَامَانَ وَجُنُودَهُمَا مِنْهُمْ مَا كَانُوا يَحْذَرُونَ ﴿٦﴾

دہر مہربان (او) دہر بارحمہ اللہ ﷻ پہ نامہ۔

د دهر مهربان (او) دهر بارحمه الله څخه په نامه.

[N]

[۲] دغه (راتلونکي ایتونه) د روښانه کتاب (قرآن کریم) ایتونه دي.

(١) روح المعاني ج ٢٠ ص ٤١

[۳] مونږ په تا باندې (ای پیغمبره!) د داسې قوم دپاره چې (په قرآن کریم باندې) ایمان راوړي د موسی عليه السلام او د فرعون د مهم خبر (خبرونو) څخه (څه برخه) په حقه سره قرائت کوو (چې هېڅ شک او شبه پکښې نشته، هغه دا چې:)

[۴] یقیناً فرعون (د مصر) په ځمکه کښې (په خلکو باندې) لویي (تکبر) کاوه، او د دې ځمکې اهل (اوسېدونکي) یې متعددې ډلې گرځولي وه (داسې چې: د دوی څخه یې یوه ډلگۍ کمزوري کوله، چې د دوی زامن (نارینه ماشومان) یې ذبحه کول او د دوی ښځې (زنانه ماشومانې) یې (ژوندۍ) پرېښودلې.

یقیناً فرعون د مفسدانو څخه وه (چې ځینې نور یې څوک وژل او څوک تعذیبول او داسې نور). (دا ډلگۍ د بني اسرائيلو څخه عبارت وه، او بالمقابل بلې ډلې ته یې عزت ورکاوه کومه چې د نوموړې خپل قومیان وه).

[۵] (فرعون دا کار کاوه) او مونږ اراده کړې وه چې په هغو کسانو باندې (په نجات سره) احسان کېږدو کوم چې په ځمکه کښې کمزوري گرځولي شوي وه. او (دا مو هم اراده کړې وه) چې هغوی امامان (مشران) وگرځوو، او همدوی (د ځمکې) وارثان جوړ کړو.

[۶] او (بالآخره مونږ اراده کړې وه چې: همدوی ته په ځمکه کښې قدرت (او توان) ورکړو، او فرعون او (د ده وزیر) هامان او د دوی دواړو لښکرو ته د کمزوري کړی شوو (بني اسرائيلو) د پلوه هغه شی وروړلید کړو د کوم څخه چې دوی ډارېدل (هغه دا چې که دوی قدرت موندنه کړي نو زموږ حکومت به ختم کړي).

ارتباط او د مطلب خلاصه

وړاندېنی سورت (النمل) په دې مضمون باندې ختم شوی وه چې: ای کفارو! یا ای خلکو! ډېر ژر به الله تعالى د خپل قدرت نښې تاسو ته په دنیا او آخرت کښې په سترگو باندې درولیدې کړي. په دې ایتونو کښې هغه قیصه پیل شوې ده په کومه کښې چې الله تعالى د خپل کامل قدرت یوه نښه پخوانیو قومونو ته ورلیده کړې وه او د قیامت د ورځې پورې ټول خلک یې ورباندې په حکایت سره خبر کړه، نو حاصل یې داسې راڅېږي:

۱- ای پیغمبره! د "بسم الله الرحمن الرحيم" د ویلو څخه وروسته خلک په "تسم" سره مخاطب کړه ترڅو دوی پوه شي چې دا کتاب په حقه د الله تعالى د پلوه په تا باندې درنازل شوي دي، ځکه چې: الف: دغه کتاب (قرآن کریم) د همغو تورو څخه ترکیب موندلی دی د کومو څخه چې د خلکو کلامونه ترکیبېږي او روزمره ورباندې غټان او ماشومان خبرې اترې کوي، خو د دې سره سره دوی ټول ورسره د یوه سورت یا یوه ایت د جوړولو سیالي نه شي کولی.

ب: د دې کتاب (قرآن کریم) د حقانیت بل دلیل او برهان دا دی چې مونږ په تا باندې د موسی عليه السلام او د فرعون د حالاتو څخه ځینې مهم او ګټور معلومات قرائت کوو، او ته یې هو بهو خلکو ته

ابلاغوي، که بالفرض ته په حقه پیغمبر نه وی او دا کتاب په حقه الهي کتاب نه وی نو تا به د هغوی د حالاتو څخه هیڅکله یوه کړی هم نه وی قرائت کړي؛ خو د دغه دلیل څخه هغه څوک گټه پورته کولی شي کوم چې ایمان لري او ستا په نبوت باندې عقیده کوي (عناد نه وي نیولي).
۲- ای پیغمبره! د قیصې مهم ټکي او گټور معلومات دا دي چې:

الف: یقیناً فرعون په خپله زمانه کېنې په ځمکه کېنې ډېر زیات تکبر او لویي کوله آن تر دې چې خپل ځان ته یې د اعلیٰ رب لقب ورکړی وه.

ب: نوموړي د خپلې زمانې خلک په دوه وو برخو ویشلي وه، یوې ډلې ته په عزت او احترام باندې قائل وه چې دا ډله د ده خپل قومیان وه.

او د بلې ډلې په سپکاوي پسې یې راخستې وه چې هغه د موسی عليه السلام قومیان وه او د یوسف عليه السلام په سلسله د شام څخه مصر ته تللي وه او هملته استوگن شوي وه.

ج: د دې دپاره چې د موسی عليه السلام قومیان روزمره کمزوري او ذلیل وگرځي او په دماغونو کېنې یې د یوسف عليه السلام د حکومت راژوندي کېدل خطور ونه کړي او د فرعون د حکومت د ړنگولو خیال ورسره پیدا نه شي نو فرعون به د هغوی زامن وژل او لورگانې به یې ژوندۍ پرېښودلې ترڅو ترې په راتلونکي کېنې د خدمتگاری کار واخلي.

یقیناً چې فرعون په دنیا کېنې د مفسدانو د جملې څخه وه او په ځمکه کېنې یې په کفر باندې علاوه نور ډېر فسادونه کړي دي.

۳- دا خو د فرعون تگلاره وه چې د خپلې سلطې د قائم ساتلو دپاره یې زرگونه ماشومان د تبغه تېر کړه، خو بالمقابل مونږ بله اراده درلوده چې د فرعون د ارادې په مقابل قطب کېنې واقع وه، هغه دا چې:

الف: مونږ اراده درلوده چې کمزورو او ذلیلو خلکو ته قوت او عزت ورکړو او د فرعون د سلطې څخه یې نجات په نصیب کړو.

ب: مونږ قصد کړی وه چې همدغه کمزوري خلک په دنیا کېنې امامان او مشران وگرځوو او سیادت همدوی ته ورپېرزو کړو.

ج: مونږ غوښتل چې همدغه ذلیل خلک په ځمکه کېنې د فرعونیانو خلیفه گان وگرځوو او د حکومت واگي د همدوی په لاس ورکړو.

د: زمونږ اراده وه چې په ځمکه کېنې همدوی ته امکانات ورکړو او همدوی د باغونو او نایسته مساکنو خاوندان جوړ کړو.

ه: او بالاخره زمونږ په نزد فیصله شوې خبره وه چې مونږ د همدغه کمزوري قوم د پلوه فرعون او دده وزیر (هامان) او نورو اراکینو ته هغه کار وولید کړو د کوم د واقع کېدلو څخه چې دوی ډارېدل او د هغه د مخنیوي دپاره یې د هغوی نارینه ماشومان د پسونو په شان ذبحه کول.
لنډه دا چې هغه د فرعون غوښتنه وه او دغه زمونږ غوښتنه وه، چې په نتیجه کېنې زمونږ

غوښتنه ترسره شوه او د هغه غوښتنه د خاورو سره برابره شوه.

توضیحات

۱- ظاهره دا ده چې په ﴿إِنْ فِرْعَوْنَ عَلَا فِي الْأَرْضِ وَجَعَلْ أَهْلَهَا شِيعًا﴾ الآية- کښې لاندې ټکو ته اشاره ده^(۱):

الف: فرعون د خپل قلمرو خلک (خپل رعیت) په لاندې دوه وو گروپونو باندې ویشلي وه:
اول: یوه معززه ډله وه چې د نوموړي حبل قومیان (قبطیان) وه چې د مراتبو په اختلاف سره یې په متعددو کارونو باندې مقرر کړي وه چې هر یوه کار د عرت څخه نمایندګي کوله.
دوهم: بله ډله خلک یې ذبلان او حقیران گرځولي وه چې دوی د موسی عليه السلام قومیان (سبطیان) وه.
ب: دغه کمزوري ډله خلک (سبطیان) د فرعون د پلوه د لاندې حالاتو سره مخامخ وه:
اول: ځینې به یې د پسونو په څېر ذبحه کول او یا به یې په نورو عذابونو سره معذبول.
دوهم: په ځینو باندې به یې توهین آمیزه کارونه اجراء کول لکه د لارو جارو کول، د تشابونو وینځل او داسې نور.

هامان څوک وه؟

۲- په ﴿وَنُرِيَ فِرْعَوْنَ وَهَمَانَ وَجُنُودَهُمَا﴾ کښې د "هامان" کلمه د هغه سړي نوم دی کوم چې د فرعون د وزیرانو مشر وه، او د رعیت اداره یې د همدې په لاس کښې ورکړې وه. د همدې کبله یې هغه ته امر کړی وه چې یوه ډېره هسکه ماڼۍ ورته جوړه کړي چې هلته پکښې د موسی عليه السلام د معبود سره خبرې اترې وکړي، لکه چې په راتلونکي [۳۸] ایت کښې ورته اشاره شوې ده.

یادونه

۳- د الله تعالی په توفیق د [البقرة: ۴۹] ایت لاندې هغه وجه ډېره ښه تحقیقه شوې ده د کومې د کبله چې فرعون د بني اسرائیلو د نارینه ماشومانو په وژلو او ذبحه کولو باندې پیل کړی وه.
همدارنگه د [الأعراف: ۱۳۷] ایت لاندې هغه موضوع ښه شرحه شوې ده کومې ته چې په ﴿وَنُرِيدُ أَنْ نَمُنَّ عَلَى الَّذِينَ اسْتُضْعِفُوا فِي الْأَرْضِ﴾ ایت کښې اشاره شوې ده، والحمد لله تعالی والمنه.
﴿وَأَوْحَيْنَا إِلَىٰ أُمِّ مُوسَىٰ أَنْ أَرْضِعِيهِ ۖ فَإِذَا خِفَتْ عَلَيْهِ فَالْقِيهِ فِي الْيَمِّ وَلَا تَخَافِ وَلَا تَحْزَنِي ۗ إِنَّا رَادُّوهُ إِلَيْكَ وَجَاعِلُوهُ مِنَ الْمُرْسَلِينَ﴾ ﴿فَالْتَقَطَهُ آتُ فِرْعَوْنَ لِيَكُونَ لَهُمْ عَدُوًّا وَحَزَنًا ۚ إِنَّ فِرْعَوْنَ وَهَمَانَ وَجُنُودَهُمَا كَانُوا خَاطِئِينَ﴾

(۱) تفسیر الطبري ج ۲۰ ص ۲۷: تفسیر ابن کثیر ج ۳ ص ۳۹۰

﴿وَقَالَتِ امْرَأَتُ فِرْعَوْنَ قُرْتُ عَيْنِي لِي وَلَكَ لَا تَقْتُلُوهُ عَسَىٰ أَن يَنْفَعَنَا أَوْ نَتَّخِذَهُ وَلَدًا وَهُمْ لَا يَشْعُرُونَ﴾ ﴿٢٧٣﴾

[۷] او مونږ د موسی ﷺ مور ته الهام کړی وه چې (د څه وخته پورې) هغه (خپل زوی) ته ټی ورکړه. نو کله چې ته ورباندې (د فرعون د وژلو څخه) وډاره شوې نو په سیند (رودنیل) کښې یې وغورځوه، او (د غرقېدلو څخه ورباندې) مه ډارېږه او مه (بې په فراق باندې) غمژنه کېږه. (او دا ځکه چې) یقیناً مونږ تاته د ده (ستا د زوی) بهرته درناوونکي یاستو او هم یې (بیا) د پیغمبرانو د جملې څخه گرځوونکي یاستو (ته هیڅ تشویش مه کوه).

[۸] نو (هغه ورباندې وډاره شوه او په سیند کښې یې لاهو کړ چې) د فرعون تېر وموند (د سیند څخه یې) د دې دپاره (راونیوه) ترڅو دوی ته (په نتیجه کښې) دښمن او د غم (سبب) وگرځي. یقیناً فرعون او (د ده مشاوری) هامان او هم د دوی دواړو لښکرې (دوی ټول) خطاکاران وه (چې په تدبیر سره یې د الهي تقدیر مخنیوی کاوه).

[۹] او د فرعون ماندینې وویلې چې: (دا ماشوم) زما دپاره او ستا دپاره د سترگو یخوالی دی (د خوشالۍ سبب دی).

تاسو دا (ماشوم) مه وژنئ، شاید چې مونږ ته گټه ورسوي او یا به یې په ولدیت (زوی توب) سره ونیسو.

(نو فرعون او د ده مشورچیانو ذکر شوی وړاندېز قبول کړ) حال دا چې دوی (په عاقبت باندې) نه پوهېدل (چې څه نتیجه به ورکړي؟).

د مطلب خلاصه

په دې ایتونو کښې د موسی ﷺ د ماشومتوب حالاتو ته اشاره شوې ده، چې حاصل یې داسې راڅیږي:

۱- ای پیغمبره! موسی ﷺ په همغه وخت کښې تولد شو په کوم کښې چې فرعون د بني اسرائيلو د نارینه وو ماشومانو په وژلو لاس پورې کړی وه.

نو د همدې کبله د موسی ﷺ مور په سخت تشویش کښې واقع شوه او وډاره شوه چې په نن سبا کښې به فرعونیان زما دغه تازه زېږېدلی ماشوم هم زما د سترگو لاندې ذبحه کړي. نو:

الف: مونږ د هغې د تشویش مخنیوی وکړ او هغې ته مو الهام وکړ چې:

ب: په ډاډه زړه خپل دغه ماشوم ته ټی ورکوه او خپلې سترگې ورباندې یخوه، هیڅکله به فرعونیان ستا د ماشوم د وژلو توان موندنه نه کړي.

ج: هو! کله چې ته ورباندې وډاره شوې نو په ډېر اطمینان سره خپل ماشوم د لرگي په صندوق کښې واچوه (د صندوق ټول چاودونه ښه بند کړه چې اوبه ور داخلې نه شي).

التقصی (۲۸)

د: بیا دغه بند کړی شوی صندوق په دریاب (رود نیل) کښې په ډېرې خاطر جمعې سره لاهو کړ،
او هیڅ مه ډارېږه چې په دریاب کښې به غرق شي، مونږ یې درته د غرقېدو څخه ساتو.
ه: همدارنگه د ماشوم په جدا کېدلو (فراق) باندې خفه کېږه هم مه، او دا ځکه چې:
و: یقیناً مونږ ستا غېږې ته د دغه ماشوم بېرته راستنوونکي یاستو، لږ وخت وروسته به همدغه
ماشوم تاته په داسې حال کښې درتاو کړو چې ته به بیا ورباندې ډارېږې هم نه.
ز: دغه ماشوم به مونږ هیڅکله ضائع نه کړو، بلکې مونږ غواړو چې همدغه ماشوم د پیغمبرانو
د جملې څخه وگرځوو او غواړو چې ته د پیغمبر مور جوړه شي.

۲- کله چې د موسی (عليه السلام) مور په خپل زوی باندې د وژلو څخه وډاره شوه نو ذکره شوي الهام شوي
نقشه یې عملي کړه او خپل گران زوی یې په یوه صندوق کښې د رود نیل څپو ته وروغورځاوه. نو:
الف: څرنگه چې د رود نیل څخه د فرعون کور ته یوه ویاله وربېله شوې وه نو ذکر شوی صندوق
په قدرتي توګه په همدغې بېلې شوې ویالې کښې د نوموړي کور ته ورتاو شو.
ب: هلته د فرعون تېر ذکر شوی صندوق د اوبو څخه راوښو ترڅو د دوی دپاره په نتیجه کښې د
صندوق خاوند دښمن وگرځي او د همدوی د خپګان باعث جوړ شي. یا په بل عبارت: الله (تعالی) د
کامل قدرت په بنیاد د فرعون په لاس د همدغه په کور کښې د همدغه دښمن تربیه او غټ کړه
کوم د مخنیوي دپاره چې نوموړي په زرګونو ماشومان قتل کړي وه او د قتلولو لړۍ یې لا روانه وه.
ج: یقیناً چې پخپله فرعون او د ده مشورچیان لکه هامان او نور خطاکاران وه، دوی په دې نه
پوهېده چې که رښتیا په بني اسرائیلو کښې د داسې ماشوم چې د هغه په ذریعه به د دوی سلطنت
سرچپه شي- زېږېدل مقدري وي نو دا کار به ضرور او هر ورو صورت ونیسي او د ماشومانو وژل به
یې مخنیوی ونه شي کړی. او که دغه کار مقدري نه وي نو د ماشومانو وژل به څه ګټه ورسوي؟
په هر تقدیر د ماشومانو وژنه د خطاکارۍ څخه په غیر بل شي نه وه.

۳- کله چې فرعون د ذکر شوي صندوق په قیصه خبر شو نو اراده یې وکړه چې دغه ماشوم هم
ووژني او دا ځکه چې دغه ماشوم بل څوک نه دی بلکې د بني اسرائیلو د جملې څخه دی چې خپلې
مور د وژلو او ذبحه کولو د وېرې په سیند کښې لاهو کړی دی، نو په کار دي چې دا هم د نور
ماشومانو غوندې ختم کړو.

مګر په عین حال کښې د فرعون تېر (مېرمنه) چې آسیه نومېده د ذکرې شوې ارادې په وړاندې
خنده واقع شوه او ویې ویلې چې:

الف: ای فرعون! دا نوراني ماشوم مه وژنی، په ده باندې به زه او ته دواړه سترګې یخې کړو.
ب: یا په بل عبارت: دغه ماشوم مه وژنی، شاید چې مونږ ته په آینده کښې ګټه ورسوي، د خبر
نښې پکښې د ورايه ښکارېږي.

ج: دا مه وژنی، شاید چې مونږ یې په زوی توب سره ونیسو، که چرته یې مونږ په خپل لاس په
خپل کور کښې د خپل زوی غوندې غټ کړو نو ګومان نه کوم چې دا ټولې ښېګڼې به هېرې کړي

اور مونږ د سلطنت د چپه کولو هڅه به وکړي.
۴- ای پیغمبره! هغوی خکه ذکرې شوې خبرې کولې چې شعور یې نه درلود او نه پوهېده چې
موسی عليه السلام به هیڅکله د خپل حقیقي تربیه کوونکي (الله تعالی) احسانات او انعامات هېر نه کړي چې
خپل رسالت د پښو لاندې کړي.

توضیحات

۱- په ﴿وَأَوْحَيْنَا إِلَىٰ أُمِّ مُوسَىٰ﴾ کېنې د "أَوْحَيْنَا" کلمه د "وَحْي" څخه اشتقاقه شوې ده چې مونږ
د الله تعالی په توفیق د [النساء: ۱۶۳] ایت لاندې ښه پوره څېړلې ده. خو په دې مقام کېنې د "الهام"
معنی ورکوي.

همدارنگه کومه قیصه چې په دې ایتونو کېنې ذکره شوې ده هغه د "طه" سورت په دوهمه رکوع
کېنې په څه زیات تفصیل سره نازل شوې ده، هیله ده چې د تفصیل دپاره هملته مراجعه وکړی شي.

سوال جواب

۲- که څوک وایي چې: د موسی عليه السلام مور خپل زوی ته د الهام مطابق څومره وخت تې ورکړ؟
مونږ وایو چې: ځینو مفسرینو کرامو لیکلي دي چې هغې خپل زوی (موسی عليه السلام) تر څلورو
میاشتو پورې د خپل خان سره وساته او بیا ورباندې وډاره شوه نو په رود نیل کېنې یې لاهو کړ^(۱)،
والله تعالی أعلم بحقیقة الحال وإلیه المرجع والمآل.

التقاط څه معنی؟

۳- په ﴿فَالْتَقَطَهُ﴾، ال فرعون لِيَكُونَ لَهُمْ عَدُوًّا وَحَزَنًا﴾ کېنې د "التقط" کلمه د "التقاط"
څخه اشتقاقه شوې ده، "التقاط" دې ته ویل کېږي چې سړی یو شی بدون د ارادې او پلټنې څخه
مونده کړي^(۲).

دا د یو پلوه، او د بله پلوه په "لِيَكُونَ" کېنې د "ل" توري د عاقبة دپاره دی، د عاقبة "ل" دې ته ویل
کېږي چې د کار کوونکي په کار باندې داسې نتیجه مرتبه شي کومه چې د هغه غرض نه وي، لکه
چې وایي: "لِدُوا لِلْفُتُ وَابْنُوا لِلْخَرَاب" یعنې اولادونه وزېږوي چې په نتیجه کېنې د مرگ سره مخامخ
شي او تعمیرات جوړ کړي چې په عاقبت کېنې ونړېږي.

نو په دې مقام کېنې یې حاصل داسې راڅېړي چې: د فرعون تېر د دریاب څخه موسی عليه السلام یې
نکلفه راوښوه چې دوی یې طلب نه وه کړی بلکې اوبو وروړ.
په رانیولو کېنې یې غرض دا نه وه چې دښمن ترې ورنه جوړ شي خو د دغه کار نتیجه یې
همدغه وگرځېدله چې هم ورته دښمن شو او هم یې د غم سبب شو.

(۱) تفسیر الطبری ج ۲۰ ص ۳۰: الدر المنثور ج ۶ ص ۳۹۳

(۲) لسان العرب ج ۷ ص ۳۹۳

آسیه رضی الله عنها کامله بنسخه وه

۴۔ که خه هم په ایت شریف ﴿وَقَالَتِ امْرَأَتُ فِرْعَوْنَ قَرَّتْ عَيْنِي لِي وَلَكَ﴾ کښې د فرعون مېرمن په نامه سره نه ده یاده شوې، مگر د هغې نوم آسیه وه او کامله بنسخه وه، لکه چې نبي کریم ﷺ فرمایلي دي چې: «كَمُلُ مِنَ الرِّجَالِ كَثِيرٌ وَلَمْ يَكْمُلْ مِنَ النِّسَاءِ إِلَّا آسِيَةُ امْرَأَةِ فِرْعَوْنَ وَمَرْيَمُ بِنْتُ يُحْيَىٰ وَفَضْلُ غَابِثَةَ عَلَى النِّسَاءِ كَفَضْلِ الثَّرِيدِ عَلَى سَائِرِ الطُّغَامِ»^(۱) یعنی د سړیو څخه ډېر کسان کمال نه رسېدلي دي چې یا نبوت او یا ولایت ورکړی شوی دی، او د بنسڅو څخه کمال ته نه دي رسېدلي مگر یوه د فرعون ماندینه آسیه رضی الله عنها کمال ته رسېدلې وه او بله د عمران لور مریمه رضی الله عنها کمال ته رسېدلې وه چې دواړه د الله ﷻ دوستانې وې، او بالاخره عائشه رضی الله عنها کامله بنسخه ده او صدفه ده، د دې بهترې په نورو بنسڅو باندې داسې مثال لري لکه چې په بنورو کښې میده کړی شوې ډوډۍ په نورو خوراکانو باندې بهترې لري.

په موسی ﷺ باندې دا نوم چا کېښود؟

۵۔ د "مُوسَى" کلمه د دوه وو برخو څخه تشکیل شوې ده چې د هغوی په ژبه کښې یې یوه برخه (مُ) د اوبو معنی ورکوي لږ بله برخه (سَى) یې د گڼو ونو دپاره وضعه شوې ده. نو څرنگه چې په اوبو کښې لاهو شوی ماشوم د ویالې د هغې برخې څخه را اوجت کړی شود کومې په غاړه چې گڼې ونې ولاړې وې نو بي بي آسیې رضی الله عنها ورباندې د "مُوسَى" نوم کېښود^(۲) چې په همدې نامه به بلل کېده.

یادونه

۶۔ د عبد الله بن عباس رضی الله عنهما څخه روایت دی چې کله فرعون د خپلې مېرمنې د پلوه مخاطب کړی شو چې: ﴿قَرَّتْ عَيْنِي لِي وَلَكَ﴾ یعنی دا ماشوم مه وژنی دا به زما دپاره او هم ستا دپاره د سترگو د یخوالي (خوشالۍ) سبب وگرځي، نو هغه جواب ورکړ چې ستا دپاره به د خوشالۍ سبب جوړ شي، نه زما دپاره، که بالفرض هغه جواب ورکړی وی چې زما دپاره به هم د خوشالۍ سبب وگرځي لکه څنگه چې ستا دپاره د خوشالۍ سبب گرځي نو: "لَهْدَاهُ اللهُ كَمَا هَذَاهَا"^(۳) یعنی امید و چې الله ﷻ د هغې غوندې ده ته هم ورباندې هدایت کړی وی.

ایا فرعون اولاد درلود؟

۷۔ ځینو مفسرینو کرامو د ﴿أَوْ نَتَّخِذْهُ وَلَدًا﴾ لاندې لیکلي دي چې فرعون یوازې یوه لور

(۱) صحیح البخاري ج ۱ ص ۴۸۴: جامع الترمذي ج ۲ ص ۵: سنن ابن ماجه ص ۲۳۶

(۲) تفسیر البغوي ج ۲ ص ۴۳۶

(۳) روح المعاني ج ۲ ص ۴۸

درلوده^(۱)، نو ځکه ورته خپلې مانهې د موسی عليه السلام په ارتباط وړاندېز وکړ چې دغه ماشوم مه وژنه، یا به راته گټه ورسوي لکه چې نوراني خبره یې په همدې مطلب باندې دلالت کوي او یا به یې په ولدیت (زوی توب) سره ونیسو چې زه او ته نارینه اولاد نه لرو، نو په نتیجه کښې یې هغه ته قناعت ورکړ چې ذبحه یې نه کړ.

دا هم څه لرې نه ده چې د هغې مطلب به دا وه چې مونږ به یې په ولدیت سره ونیسو او په خپل کور کښې به یې تربیه کړو او د خطر څخه به یې بچ شو.

﴿وَأَصْبَحَ فُؤَادُ أَمْرِ مُوسَىٰ فَرِحًا إِنَّ كَادَتْ لِتُبْدِيَ بِهِ لَوْلَا أَن رَّبَطْنَا عَلَىٰ قَلْبِهَا

لِتَكُونَ مِنَ الْمُؤْمِنِينَ﴾ ۱۰ وَقَالَتْ لِأُخْتِهِ قُصِّيهِ فَبَصُرَتْ بِهِ عَنْ جُنُبٍ وَهُمْ لَا

يَشْعُرُونَ ۝ وَحَرَّمْنَا عَلَيْهِ الْمَرَاضِعَ مِن قَبْلُ فَقَالَتْ هَلْ أَدُلُّكُمْ عَلَىٰ أَهْلِ بَيْتٍ

يَكْفُلُونَهُ لَكُمْ وَهُمْ لَهُ نَصِیحُونَ ۝ فَرَدَدْنَاهُ إِلَىٰ أُمِّهِ كَىٰ تَقَرَّ عَيْنُهَا وَلَا

تُخْزَنَ وَلِتَعْلَمَ أَنَّ وَعْدَ اللَّهِ حَقٌّ وَلَٰكِنَّ أَكْثَرَهُمْ لَا يَعْلَمُونَ ۝ ۱۱

[۱۰] او د موسی عليه السلام د مور زړه (د ده عليه السلام د یاد څخه پرته د بل هر شي څخه) خالي وگرځېد، یقیناً نژدې وه چې ضرور په همدې (خپل زوی) سره اظهار وکړي (خلک د خپل زوی په هکله خبر کړي)، که مونږ د هغې په زړه باندې خپل تړل (صبر او ثبات ورکول) نه وی (ورنازل) کړي (نو هغې به په لوړ اواز سره ویلي وی چې: ای افسوسه! زما زوی اوبو یووې).

(البته دا) د دې دپاره چې هغه د باور کوونکو د دلې څخه وگرځي (پاتې شي).

[۱۱] او د موسی عليه السلام مور د هغه خور (خپلې لور) ته ویلې چې: خپل ورور (موسی عليه السلام) تعقیب

کړه (چې څه شو او چرته ورسېد).

نو (هغه لاره او) خپل ورور یې د لرې څخه ولید (چې خلک ورباندې راټول وه، او ښه یې وپېژاند) حال دا چې هغوی پوه نه شوه (چې دا د ماشوم خور ده او د همدې د جاسوسی پسې راوتلې ده).

[۱۲] او مونږ په موسی عليه السلام باندې (خپلې مور ته د ورستېدلو څخه) مخکښې ټولې تي

ورکوونکې زنانه (د تي روډلو په حیث په قدرتي توګه) حرامې کړې وې.

نو د موسی عليه السلام خور (هغوی مخاطب کړه او ورته یې) ویلې چې: ایا زه تاسو ته د داسې یوه کور

په اهل باندې لارښوونه وکړم چې ستاسو دپاره د دې ماشوم کفالت وکړي (روزنه یې په غاړه واخلي)

په داسې حال کښې چې هغوی د ده دپاره د خیر غوښتونکي دي؟

[۱۳] نو مونږ (په دغې ذریعې سره) موسی عليه السلام خپلې مور ته د دې دپاره ورتاو کړ ترڅو (پرې) د

هغې سترگې پخې شي او (هم د دې دپاره) چې غمژنه نه شي او ترڅو پوه شي چې يقيناً د الله ﷻ وعده حقه ده.

(ای پیغمبره! د الله ﷻ هره یوه وعده حقه ده) مگر اکثره خلک نه پوهېږي (او باور پرې نه کوي).

ارتباط او د مطلب خلاصه

په وړاندېنيو ایتونو کېنې د موسی ﷺ د فراق حال ته اشاره شوې وه چې د خپلې مور څخه جدا شو، او په دې ایتونو کېنې یې د وصال حال نازل شوی دی چې د خپلې مور غېږې ته بېرته ورسون کړی شو. یا په بل عبارت: هلته د موسی ﷺ مور ته د خپل زوی سره د پیوستون وعده نازل شوې وه، او دلته د همدغې وعدې پوره کېدلو او رښتیا کېدلو ته اشاره شوې ده. نو حاصل یې داسې راڅرګړي چې:

ای پیغمبره! د ذکرې شوې وعدې رښتیا کېدلو په لاندې ډول صورت ونيوه:

۱- کله چې د موسی ﷺ مور خپل گران زوی د فرعون د ډاره په سیند کېنې لاهو کړ نو د ډېر سخت اضطراب او وارخطایۍ سره مخامخه شوه، آن تردې چې:

الف: د هغې د زړه څخه هر شی بهر شو او ټول فکر او ذکر یې د خپل زوی په حال کېنې انحصار وموند او هیڅ شی نه ورپه یادیده، تا به ویل چې د هغې زړه د بل هر شي څخه خالي او فارغ شوی دی چې بل هیڅ شی پکېنې نه ځایېږي.

ب: که مونږ د هغې زړه قوي کړی نه وی او حوصله مو نه وی ورغټه کړې، نو ضرور به یې په څرګنده توګه خپل غم په ډاګه کړی وی، چې زه هغه ښځه یم چې په خپل لاس مې خپل زوی په سیند کېنې وغورځاوه، یا په بل عبارت: هغې به په خپله خوله فرعونیان خبر کړي وی چې زما زوی ټول شوی وه او ما په دریاب کېنې لاهو کړ.

یقیناً نوموړې بي بي نژدې وه چې دا کار یې کړی وی خو مونږ ورته د غم د زغملو توان د دې دپاره ورکړ ترڅو هغه د الله ﷻ په وعدو باندې د باور کوونکو څخه پاتې شي او پښه یې ونه ښوېږي.

۲- هغې د الله ﷻ په توفیق په خپل زوی باندې خپله خوله پټه کړه خو:

الف: خپلې لور (د موسی ﷺ خور) ته یې توصیه وکړه چې ته د سیند په غاړې-غاړې لاره شه، او هلته په شاوخوا کېنې خپل ورور ولټوه چې څه شو؟ ایا په قطعي توګه سیند یووړ او که چرته په کوم ساحل کېنې نښتی دی او یا چا رانیولی دی؟

ب: د موسی ﷺ خور د خپلې مور د هدایت په مطابق د خپل ورور (موسی ﷺ) په لټونې پسې روانه شوه.

ج: هغې په یوه ځای کېنې د لرې څخه ولید چې ډېر خلک په یوه ماشوم باندې راټول دي، او په دې هڅه کېنې دي چې هغه ته کومه تی ورکوونکې زنانه موندل کړي او په شودو باندې یې موږ کړي.

د: هغې خپل ورور وپېژاند او په قیصه باندې یې خپل ځان ښه پوه کړ چې دا هغه ماشوم دی کوم

چې لم وخت وړاندې په صندوق کښې د سیند څخه رانیولې شوی دی او فرعون امر کړی دی چې یوه دایې ورته مونده کړی شي.

لنډه دا چې هغې خپل ورور وپېژاند خو خلک نه پوهېده چې دا د دې ماشوم خور ده او د همدې په لټې پسې راوتلې ده، هغوی ورباندې گومان وکړ چې دا هم د نندارچیانو څخه ده.

۳- ای پیغمبره! مونږ په موسی ﷺ باندې خپلې مور ته د ورستېدلو څخه وړاندې د نورو ټولو دایېگانو ټي رودل په قدرتي توگه حرام کړي وه چې د هیچا ټي یې نه آخست، د همدې کبله فرعونیانو هڅه کوله چې یوه ټي ورکوونکې زنانه ورته مونده کړي.

خو دې خبرې هغوی حیران کړي وه چې ماشوم د یو پلوه په ژړا سره ټي غواړي او وېږی دی او د بلې خوا د یوې ښځې ټي هم نه قبلوي چې ځان پرې موږ کړي، ای کاش! چې داسې زنانه مونده شي چې دا ماشوم یې ټي واخلي.

۴- په عین حال کښې په هغوی باندې د موسی خور غږ وکړ چې: ایا زه تاسو ته داسې کورنۍ په گوته کړم چې د دغه ماشوم کفالت وکړي په داسې حال کښې چې هغوی ورته د ملک او ملکې د خوشالۍ دپاره خیر غوښتونکي دي او ورته مخلص دي؟

۵- سمدستي هغوی د نوموړې وړاندېز قبول کړ چې: ولې نه؟! دغسې کورنۍ راپه گوته کړه. نو سمدستي هغوی د هغې په لارښوونه موسی ﷺ خپلې مور ته روغ رمت وروړ.

کله چې هغې خپل لاهو کړی شوی ماشوم په خپله غېږه کښې خپل ټي ته واچاوه نو سمدلاسه یې د ټي په رودلو شروع وکړه، او هغوی ډېر زیات خوشاله شوه چې دغه ده د ماشوم دپاره ټي ورکوونکې زنانه مونده شوه.

۶- ای پیغمبره! په دغه ډول سره مونږ خپله وعده رښتیا کړه او موسی ﷺ مو خپلې مور ته روغ رمت ورستون کړ، دا د دې دپاره چې:

الف: ترڅو پرې هغه خپلې سترگې یخې کړي او پرې خوشاله شي.

ب: ترڅو ورباندې د فراق د غمه بې غمه شي.

ج: ترڅو پرته د تشویش او اندېښنې خپل ماشوم د خپله خانه سره وساتي.

د: بالاخره ترڅو هغه پوه شي چې یقیناً د الله ﷻ وعده حقه ده، ډېر ژر به راته دوهمه وعده هم پوره کړي او دغه ماشوم به پیغمبر وگرځوي.

۷- ای پیغمبره! د ذکرې شوې وعدې غوندې د الله ﷻ هره یوه وعده ضرور رښتیا کېدونکې ده، نو ډېر ژر به مړي بېرته راژوندي کړي او خپله وعده به رښتیا کړي، مگر د خلکو اکثریت نه پوهېږي او باور ورباندې نه کوي.

توضیحات

۱- په ﴿وَأَصْبَحَ فُؤَادُ أَمْرِ مُوسَىٰ فَرِحًا﴾ کښې د ﴿فَرِحًا﴾ کلمه د "فراخ" - لکه "شراب" - څخه

اشتقاقه شوې ده، 'فَرَاغ' د شغل (مشغولتیا) په مقابل کېنې استعمالېږي^(۱) چې مونږ ترې په خالیتوب سره تعبیر کوو.

پاتې شوه دا خبره چې هغه څه شی وه د کوم څخه چې د موسی عليه السلام د مور زړه فارغ او خالي گرځېدلې وه؟ نو د دغه شي په تعین کېنې علماوو کرامو متعدد اقوال کړي دي^(۲)، خو مونږ نه هغه قول بهتر برېښي کوم چې د عبد الله بن عباس رضي الله عنهما او عبد الله بن مسعود رضي الله عنهما څخه روایت شوی دی^(۳). هغه دا چې: د موسی عليه السلام د مور زړه د بل هر شي څخه خالي شو او بل هیڅ شي پکېنې خطوره نه کاوه یوازې د خپل زوی یادښت پکېنې تاوېده راتاوېده او بس. یا په بل عبارت: هغه د خپل زوی د فراق د کبله د ډېر لوی تشویش او ډېرې غټې فکرمندي سره مخامخه شوه چې خپل زوی ترې بالکل نه هېرېده.

په دې تفسیر باندې وروستنی متصل کلام دلالت کوي چې: **لَمَّا كَانَتْ لَيْلَتُهَا** په معنی که د الله تعالى کومک د هغې سره ملګرتیا نه وی کړی نو هغې به ضرور خپل غم خلکو ته په ډاګه کړی وی.

سوال جواب

۲- که څوک وایي چې: د موسی عليه السلام مور نه خو په **لَمَّا كَانَتْ لَيْلَتُهَا** [القصص: ۷] سره ډاډ او وعده ورکړه شوې وه، لکه چې شرحه یې لږ وړاندې تېره شوه والحمد لله تعالى، نو په کار وه چې هیڅ تشویش یې نه وی کړی؟
مونږ وایو چې:

الف: د ځینو مفسرینو^(۴) د صورت حال د بیان څخه داسې معلومېږي چې الهامي وحې هومره اطمینان سرې ته نه بښي څومره اطمینان چې د نبوت وحې یوه پیغمبر ته بښي.
د همدې کبله کله چې موسی عليه السلام د خپل امت سره د دریاب او د فرعون د لښکر ترمنځ محاصره شو نو هیڅ وارخطا نه شو او د خپلو ملګرو تشویش یې رد کړ چې: **قَالَ كَلَّا إِنَّ مَعِيَ رَبِّي سَيَهْدِينِ** [الشعراء: ۶۲] یعنی دغسې نه ده چې مونږ به د فرعون د لښکریانو په قبضه کېنې واقع شو، بیا زما سره خپل رب تعالى ملګری دی نو ژر دی چې د نجات لاره به راوښايي.
د دوی د صورت حال د بیان مهم ټکي دا دي:

اول: د موسی عليه السلام مور په داسې کور کېنې استوګنه درلوده چې د رود نیل په غاړه اباد وه.
دوهم: هغې ته الله تعالى د هغې د ماشوم په هکله الهام کړی وه چې: د تالاشي کوونکو د درنگ په وخت کېنې په عجلې سره خپل ماشوم د یوه داسې صندوق په ذریعه په دریاب کېنې لاهو کوه کوم

(۱) مفردات الراغب ص ۳۹۱

(۲) تفسیر روح المعانی ج ۲۰ ص ۴۸

(۳) تفسیر القرطبي ج ۱۳ ص ۲۵۵

(۴) تفسیر ابن کثیر ج ۳ ص ۱۸۰

نه چې تا د ښه اوږده پړي په وسيله د ساحل پورې ارتباط ورکړي وي او ترلې دې وي. کله چې د کور تالاشي ختمه شي نو د صندوق سره مربوط پړي خپل ځان ته راکاږه او د صندوق څخه خپل ماشوم را اوچت کړه.

درېم: هغې د خپل ماشوم د حفاظت دپاره د همدغې نقشي د عملي کولو څخه کار واخست خو يو ځل يې د همدغې نقشي په تعميل کښې په ساحل پورې د صندوق ترل او بندول هېر شوه. څلورم: کله چې تالاشي ختمه شوه او هغې وغوښتل چې پړي راکش کړي او خپل ماشوم د درياب څخه راوباسي نو گوري چې مربوط پړي موجوديت نه لري او صندوق د ماشوم سره اوبو وړی دی، چې ترل يې ورڅخه هېر شوي وه.

پنځم: نو هغه د سخت اضطراب سره مخامخه شوه، نو که د الله ﷻ نصرت نه وي هغې به خپل ځان پخپله رسوا کړی وي چې: زه هغه غمزنه بوره ښځه يم چې خپل زوی مې په خپل لاس په درياب کښې لاهو او غرق کړ.

شپږم: نو هغې چيغه پورته نه کړه او د زړه براس يې فقط په همدې وويست چې خپله لور يې د معلوماتو په راغونډولو پسې ولېږله.

ب: که څه هم د موسی ﷺ مور په الهي الهام باندې ډاډه شوې وه مگر کله يې چې د خپل ماشوم جدایي په خپلو سترگو وليده نو په غير اختياري توگه د اضطراب سره مخامخه شوه، او دا ځکه چې نبي کریم ﷺ فرمايلي دي چې: «لَيْسَ الْخَبْرُ كَالْمُعَايَنَةِ»^(۱) يعنې خبرېدل د ليدلو غوندې نه دي بلکې د ليدلو اثر د خبرېدلو څخه زيات دی.

که بالفرض د موسی ﷺ مور ته ذکر شوی الهام نه وي شوی او ډاډ نه وي ورکړی شوی، نو د خپل زوی په جدا کېدلو سره به يې زړه ترق چاودې وي.

د هغې حالت هوبهو د مريمې رضی الله عنها حالت ته ورته وه، چې په بې پلاره ماشوم زېږېدلو سره ورته د الله ﷻ د پلوه بشارت ورکړی شوی وه خو د دې سره سره کله يې چې د ماشوم زېږېدنه په خپلو سترگو وليده نو د خولې څخه يې دا اواز پورته شو چې: ﴿يَلَيْسَتِي مِتَّ قَبْلَ هَذَا﴾ [مريم: ۲۳] يعنې ای کاش! چې زه د دې څخه لا وړاندې مړه شوې وي او هيچا مې نوم په خوله نه وي اخستی. مونږ ته همدغه دوهم جواب راجع برېښي، والله ﷻ اعلم وعلمه اکمل.

يوه پوښتنه او د هغې جواب

۳- که څوک وايي چې: د ﴿فَبَصَّرْتَهُ﴾ څخه څرگندېږي چې د موسی ﷺ خور خپل ورور د لرې څخه وليد او خپل ځان يې ورباندې ناگاره کړ چې زه خولا هغه نه پېژنم او نه د هغه په پلټنې پسې راوتلې يم، حال دا چې د ﴿فَالْتَقَطَهُ آلُ فِرْعَوْنَ﴾ [القصص: ۸] څخه معلومېږي چې ماشوم به د فرعون په کور کښې موجوديت درلود. نو پوښتنه دا ده چې ايا د فرعون کور

(۱) مستند احمد ج ۱ ص ۴۶۱

(شاهی ارگ) ته هغه ورغلي وه او هلته يې د ورايه خپل ورور وليد؟
مونږ وايو چې: کله چې ماشوم د ټولو زنانه وو د تيونو څخه خپله خوله بنده کړه نو هلته بيا
لاندې کيفيتونه پېښ شوه^(۱):

الف: د فرعون مېرمنې هغه د خدمتگارانو په ذريعه بازار ته وويست چې که هلته ورته کومه
زنانه مونده شي او ماشوم يې تې واخلي، نو په بازار کېنې ورباندې د خپلې خور سترگې ولگېدلې.
ب: د موسی عليه السلام خور خدمتگاران رهبري کړه آن تر دې چې لاهو شوی ماشوم يې خپل کور ته
وروړ او د خپلې مور په غېږ کېنې يې واچاوه.

ج: د فرعون مېرمن چې د قيصې څخه خبره شوه نو د موسی عليه السلام مور يې خپل ځان ته راوغوښتله او
غوښتنه يې ترې وکړه چې ته همدلته اوسېږه او دغه ماشوم ته تې ورکوه، چې زما د سترگو تور دی.
د: هغې دا وړاندیز قبول نه کړ او ويې ويلې چې زه خپل کور اور لرم زه دلته نه شم پاتې کېدلې،
هوا که تاسو غواړئ چې زه ستاسو ماشوم وروزم نو ماته يې راکړئ ترڅو يې زه د خپله خانه سره
خپل کور ته يوسم او وخت په وخت به يې تاسو څارنه کوئ.

ه: د فرعون مېرمنې همدا مشوره ومنله او ماشوم يې خپلې مور ته د نابلدې ښځې په نامه
ورتسليم کړ، او د ښو پريمانه تحفو سره يې بهر ته کور ته رخصت کړ.
و: د بېلتون او وصال ترمنځ ډېر لږ وخت وه، لکه يوه شپه او ورځ يا په مثل د دې.
ز: د ځينو علماوو کرامو څخه روايت دی چې فرعون د موسی عليه السلام مور ته په يوه شپه او ورځ
کېنې يو دينار د استمرار په توگه وټاکه^(۲)، واللہ اعلم.

يوه بله پوښتنه او د هغې جواب

۴- که څوک وايي چې: په ﴿وَهُمْ لَهُ نَصِیحُونَ﴾ کېنې د ﴿هُمْ﴾ ضمير هغې کورنۍ ته راجع دی
په کومه کېنې چې د موسی عليه السلام مور شامله وه، او د ﴿لَهُ﴾ ضمير ماشوم (موسی عليه السلام) ته راجع دی نو
حاصل يې داسې راخېژي لکه چې د موسی عليه السلام خور اعتراف کړی وي چې زه دغه ماشوم پېژنم او
مور يې هم راته معلومه ده. حال دا چې لږ وړاندې په درېمه توضيح کېنې تېر شوه چې هغې په خپل
ورور باندې خپل ځان ناگاره کړی وه چې دا هيڅ نه پېژنم؟

مونږ وايو چې: د هغې د خبرو څخه فرعونيانو هم ذکر شوی اعتراضی مفهوم اخستی وه، نو د
وينا وروسته يې سمدستي د استنطاق لاندې ونيوه چې هله ژر شه چې د دغه ماشوم مور راته په
گوته کړه چې څوک ده.

خو هغې د هوښیاری څخه کار واخست او هغوی ته يې په دې قناعت ورکړ چې په ﴿لَهُ﴾ کېنې
زما مطلب ماشوم نه دی لکه چې تاسو ترې مخالف مطلب اخستی دی. بلکې زما مطلب پاچا دی^(۳).

(۱) تفسير ابن کثير ج ۳ ص ۳۸۱

(۲) الدر المنثور ج ۶ ص ۳۹۶

(۳) تفسير البغوي ج ۳ ص ۲۲۴: تفسير الخازن ج ۴ ص ۵۴۸

یا به بل عبارت: کومې کورنۍ ته چې زه تاسو وربولم هغوی د پاچا (فرعون) دپاره ډېر خیرخوا او خواخوږي دي، که هغوی خبر شي چې د دغه ماشوم په ژړا باندې پاچا غمژن دی نو د هغه به ډېره بڼه پالنه وکړي او پاچا به د غمه وژغوري.

یادونه

۵- که څوک غواړي چې د موسی ﷺ قیصه مفصله او مرتبه ولولي نو ځینو اوږدو کتابونو^(۱) ته دې مراجعه وکړي، چې دا کتاب د اوږدو او بې ضرورته موضوعاتو په بیان باندې ډېره ږدي.

﴿وَلَمَّا بَلَغَ أَشُدَّهُ وَاسْتَوَىٰ ؕ آتَيْنَاهُ حُكْمًا وَعِلْمًا ۚ وَكَذَٰلِكَ نَجْزِي الْمُحْسِنِينَ ۝﴾
 وَدَخَلَ الْمَدِينَةَ عَلَىٰ حِينٍ غَفْلَةٍ مِّنْ أَهْلِهَا فَوَجَدَ فِيهَا رَجُلَيْنِ يَقْتَتِلَانِ هَٰذَا مِن شِيعَةِ ۖ وَهَٰذَا مِن عَدُوِّهِ ۖ فَاسْتَغْثَهُ الَّذِي مِّنْ شِيعَتِهِ ۖ عَلَى الَّذِي مِّنْ عَدُوِّهِ ۖ فَوَكَّرَهُ ۖ مُوسَىٰ فَقَضَىٰ عَلَيْهِ ۖ قَالَ هَٰذَا مِنْ عَمَلِ الشَّيْطَانِ ۖ إِنَّهُ عَدُوٌّ مُّضِلٌّ مُّبِينٌ ۝ قَالَ رَبِّ إِنِّي ظَلَمْتُ نَفْسِي ۖ فَاغْفِرْ لِي ۖ فَغَفَرَ لَهُ ۚ إِنَّهُ هُوَ الْغَفُورُ الرَّحِيمُ ۝ قَالَ رَبِّ بِمَا أَنْعَمْتَ عَلَيَّ فَلَن أَكُونَ ظَهِيرًا لِّلْمُجْرِمِينَ ۝ فَأَصْبَحَ فِي الْمَدِينَةِ خَائِفًا يَتَرَقَّبُ ۖ فَلِذَا الَّذِي اسْتَنْصَرَهُ بِالْأَمْسِ يَسْتَصْرِخُهُ ۚ قَالَ لَهُ مُوسَىٰ إِنَّكَ لَغَوِيٌّ مُّبِينٌ ۝ فَلَمَّا أَن أَرَادَ أَن يَبْطِشَ بِالَّذِي هُوَ عَدُوٌّ لَهُمَا قَالَ يَمْوَسَىٰ أَتُرِيدُ أَن تَقْتُلَنِي كَمَا قَتَلْتَ نَفْسًا بِالْأَمْسِ ۖ إِن تُرِيدُ إِلَّا أَن تَكُونَ جَبَّارًا فِي الْأَرْضِ وَمَا تُرِيدُ أَن تَكُونَ مِنَ الْمُصْلِحِينَ ۝﴾

[۱۴] او کله چې موسی ﷺ خپل قوت ته ورسېد او (په عقل باندې) برابر (پوخ) شو، نو مونږ ورته حکم (د فیصلو توان) او علم (دواړه) ورکړه. او همدغه ډول مونږ محسنانو (نېکانو) ته (د قیامت تر ورځې پورې) جزا ورکوو.

[۱۵] او موسی ﷺ (د بهر څخه) بنار (مصر) ته د بنار د اهل (اوسېدونکو) څخه د غفلت (ناخبرۍ) په وخت کښې ورننووت. نو هلته یې دوه سړي مونده کړه چې دواړه سره په جنگ (اخته) وه، (په دواړو کښې) دغه (یو سړی) د موسی ﷺ د ډلې (قوم) څخه وه او دغه (بل سړی) د ده ﷺ د دښمنانو (د ډلې) څخه وه.

نو د موسی ﷺ څخه هغه سړی مدد (نصرت) وغوښت کوم چې د ده ﷺ د ډلې څخه وه، (البته)

(۱) تفسیر الطبري ج ۲ ص ۴۱: تفسیر الکشاف ج ۳ ص ۲۴۶

په (ضد د) هغه سړي باندې کوم چې د ده د دښمنانو (د دلې) څخه وه. نو (د هغه په نصرت کېنې) موسی دغه (د دښمن سړي) ته سوک ورکړ نو په هغه باندې یې (د مرګ) حکم (د الله د فیصله) عملي کړه (هغه یې په سوک سره وواژه).

(نو) موسی وویل چې: دغه (کار) د شیطان د عمل (کار) څخه دی. یقیناً شیطان (د انسان دپاره) دښمن (او) ښکاره یې لارې کوونکی (خطا کوونکی) دی. [۱۶] (بیا) موسی د سوال لاسونه پورته کړه (او) ویې ویل چې: ای زما ربه! یقیناً ما په خپل خان باندې ظلم وکړ (چې په خلاف الاولی کېنې مې واقع کړ) نو ماته مغفرت وکړي. نو الله ورته مغفرت وکړ (او سوال یې ورته قبول کړ). یقیناً چې الله ښوونکی (او) مهربان دی. [۱۷] (بیا) موسی وویل چې: ای زما ربه! په دې سبب چې تا په ما باندې (دېر) انعامونه کړي دي (او د توبې د قبول انعام دې هم راباندې وکړ) نو زه به هیڅکله د مجرمانو (عاصیانو) مددګار ونه ګرځم (زه به همېشه د مظلومانو او کمزورو سره نصرت او مدد کوم). [۱۸] نو موسی دغه قتل په سبب په ښار (مصر) کېنې دارېدونکی وګرځېد چې څارنه یې کوله (چې د دې قتل نتیجه به څه کېږي)، نو (په عین وخت کېنې) ناڅاپه ورته هغه سړي د مدد غوښتنې اواز وکړ کوم چې (فقط) پرون یې ترې نصرت غوښتی وه (او د نصرت په نتیجه کېنې قتل واقع شوی وه).

نو موسی د مدد کولو څخه وړاندې ورته وویل چې: یقیناً ته هرومرو ښکاره یې لارې سړی یې (د پروني جنګ لاندې نه دې لا ختمه نه ده چې نن په بل جنګ باندې اخته شوی یې). [۱۹] نو (بیا) یې چې کله اراده وکړه چې په هغه (سړي) باندې غوټه وکړي (راویې نیسي) کوم چې د دواړو دپاره دښمن وه، نو (همدغه) دښمن وویل چې: ای موسی! ایا ته غواړې چې ما هم داسې ووژنې لکه چې پرون دې یو نفس (سړی) وژلی وه؟ ته (د بل هېڅ شي) اراده نه لرې مګر د دې چې ته (د مصر) په ځمکه کېنې (لوی) جبر کوونکی (ظالم) وګرځې، او (همدارنگه) ته اراده نه لري (ته نه غواړي) چې د اصلاح کوونکو څخه وګرځې (جوړ شي، نو د خپلو کړو وړو نتائجو ته منتظر اوسه).

د مطلب خلاصه

په وړاندېنيو ایتونو کېنې د موسی د طفولیت دورې ته اشاره شوې ده او په دې ایتونو کېنې د هغه د ځوانۍ په هغو حالاتو باندې رڼا اچولی شوې ده کومو چې د نبوت د ورکړې دپاره د مقدمې شکل درلود، نو حاصل یې داسې راڅېږي: ای پیغمبره! موسی خپله د طفولیت دوره د فرعون په کور کېنې او د همدې تر اشراف لاندې تېره کړه. نو:

۱- کله چې موسی بدني قوت او ځوانۍ ته ورسېد او عقل یې هم تکامل وکړ (ښه پوره

هونبار شو نو مونږ ورته په منازعاتو او شخړو کښې د حکم کولو او فيصلو توان ورکړ، او په دې باندې علاوه پوهه او لدني علم مو هم ورپېرزو کړ.

او دا ځکه چې موسی ﷺ د نېکانو څخه وه او مونږ نېکانو ته د قیامت تر ورځې پورې دغسې غوره جزا او اجر و نه ورکوه.

۲۰- موسی ﷺ ښه پوهېده چې فرعونيان په باطله لاره باندې روان دي او په دې باندې علاوه په بني اسرائيلو باندې د ډېر زیات ظلم او تېري څخه کار اخلي. نو په همدغه اندېښمن حال کښې یو وخت د لاندې کیفیت سره مخامخ شو:

الف: یو ځلې په داسې وخت کښې د بهر څخه ښار ته ورننووت چې ښاريان ناڅېره وه او څه گڼه گوښه نه وه (او یا ټول د غرمې په خوب ویده پراته وه).

ب: هلته یې دوه کسان مونده کړه چې دواړه په جگړه اخته دي، په دغه وخت کښې شاوخوا د خلکو څخه خالي وه، یوازې دوه جنگیان هلته حاضر وه او درېم تن موسی ﷺ وه چې د هغوی تداره یې وکړه.

ج: په دغو دواړو جنگیانو کښې یو تن د موسی د ډلې او قوم څخه وه چې په ښار کښې یې د مظلومانو په شکل ژوند کاوه، او بل تن د ده ﷺ د دښمنانو څخه وه چې د فرعونيانو او ظالمانو څخه وه.

د: په همدغه حال کښې د موسی ﷺ څخه خپل قومي مظلوم کومک وغوښت چې د دغه ظالم په مقابل کښې زما سره مدد وکړه او د ده د ظلم څخه نجات راکړه.

ه: موسی ﷺ خپل قومي ته د نجات په غرض او خپل دښمن ته د تادیب په غرض د دواړو ترمنځ مداخله وکړه او د جنگ د ختمولو په لړۍ کښې یې خپل دښمن ته یو سوک ورکړ چې دغه مظلوم پرېږده او نور یې مه زوروه.

و: موسی ﷺ نوموړی په کومه وژونکې وسله باندې ونه واهه، خو د هغه دپاره الله ﷻ د سوک څخه وژونکې وسله جوړه کړه او سمدستي په همدغه یوه سوک سره یې روح قبض شو.

ز: موسی ﷺ سمدستي په خپل کار باندې پښېمانه شو چې دا کار شیطاني کار وه، د دې کار په سبب به فرعونيان په خپلو ظلمونو کښې نوره اضافه وکړي.

یقیناً چې شیطان د انسانانو دپاره غټ دښمن او ښکاره بې لارې کوونکی دی، شیطان په دې کار سره غواړي چې په بني اسرائيلو باندې د ظلم او فتنې اور ته لمن ووهي او لا نور یې تازه کړي.

ح: په عین وخت کښې موسی ﷺ خپل رب ﷻ ته د سوال لاسونه پورته کړه چې:
اول: ای زما ربه! ما په خپل ځان ظلم او تېري وکړ چې د جنگ په ختمولو کښې مې د سوک څخه کار واخست، کاش چې د خولې په نصیحت باندې مې اکتفاء کړې وی. نو ماته مغفرت وکړې او د دغه خطا کار د جنایت څخه راتېر شي چې بني اسرائيلو ته مې د فتنې اور تازه کړ، دا قتل به پټ پاتې نه شي او خلک به ورباندې خبر شي.

ای پیغمبره! د موسی ﷺ رب ﷻ د خپل مخلص بنده سوال قبول کړ او مغفرت یې ورته وکړه. دا ځکه چې: یقیناً د موسی ﷺ رب ﷻ آن د قیامت تر ورځې پورې یوازې همدې څه بشپړونکي او مهربان دی، نو خپل بنده (موسی ﷺ) ته یې په مغفرت باندې علاوه نورې مهربانۍ هم ورسره کړې او د دښمن څخه یې نجات ورکړ.

دوهم: موسی ﷺ دا هم وویل چې: ای زما ربه! په دې سبب چې تا په ماباندې لوی انعام وکړ او مغفرت دې راپرزو کړ، او نور نعمتونه دې هم زښت ډېر راکړي دي: نو زه به په راتلونکي کې هېڅکله د جنایتکارانو کومکي جوړ نه شم، او همېشه به د مظلومانو پلوی کوم.

۳- د نوموړي فرعونې سړي د وژلو څخه وروسته د موسی ﷺ سره ډار پیدا شو او د اوضاعو څارنه او ترقب یې کاوه (غوږ یې نیولی وه) چې د دغه مقتول په هکله به څوک قاتل نیولی کېږي؟ ایا دا کار به بني اسرائيلو ته په ضرر تمام نه شي؟

موسی ﷺ په همدې چرتونو کېږي وه چې:

الف: بله ورځ موسی ﷺ گوري چې یو سړی ورته ناري وهي او د کومک غوښتنه ترې کوي. البته چې دا هغه سړی دی کوم چې پرون (یوه ورځ وړاندې) یې ترې نصرت غوښتی وه او په تبعی کېږي په سوک سره د یوه قبضي په وژلو باندې تمام شوی وه.

ته به وایې چې نوموړی ورته نن بیا دعوت ورکوي چې هله راشه دغه بل قبضي (فرعوني) سړی هم په یوه سوک سره د دنیا څخه رخصت کړه او ما ترې خلاص کړه.

ب: موسی ﷺ نوموړی تهدید کړ چې: یقیناً ته به څرگنده گمراهی کېږي اخته یې، د جنگ څخه به غیر ستا بل کار نشته، پرون دې د یوه فرعونې سره لاس اچولی وه او نن د بل فرعونې سره په جنگ اخته یې. ته نور څه نه غواړې فقط همدا غواړې چې په مصر کېږي په بني اسرائيلو (سبطیانو) باندې ظلم او تېری لا اضافه کړي او فرعونیان (قبطیان) ورته لا په غصه کړي.

ج: موسی ﷺ د ذکر شوي تهدید سره سره اراده وکړه چې همغه کس ته لاس ورواچوي او د جنگ څخه یې کینوي، کوم چې د دواړو دښمن وه. البته دا د دې دپاره چې خپل قومي (سبطي) ته نجات ورکړي او جنگ ختم کړي.

د: خو کله چې همدغه د دواړو دښمن (قبضي) خپل طرف ته د موسی ﷺ په حرکت باندې پوه شو نو داسې خطاب یې ورته وکړ چې:

ه: ای موسی! ته غواړې چې نن ما ووژني لکه چې پرون دې هغه بل سړی وژلی دی او په یوه سوک سره دې د هغه ژوند ته خاتمه ورکړې ده؟ ای موسی! ته پرته د دې چې د مصر په ځمکه کېږي یو غنا ظالم او جابر جوړ شې نور څه نه غواړې، ته اراده نه لرې چې دوه جنگیان اصلاح کړي او جنگ ختم کړي بلکې ته د یو جنگي په وژلو سره د جنگ ختمول غواړې، او په ځمکه کېږي فساد خوروي.

۴- ای پیغمبره! د دغه قبضي خبره سمه سټي په ټول ښار کېږي خوره شوه، چې د پروني وژلو شوي سړي قاتل بل څوک نه فقط موسی ﷺ دی، آن تر دې چې فرعون هم ورباندې خبر شو.

توضیحات

۱۔ د ﴿وَلَمَّا بَلَغَ أَشُدَّهُ﴾ وَاسْتَوَى ﴿الآية غوندي يو ايت وړاندې په [يوسف: ۲۲] کښې تېر شوی دی او څومره تحقیق چې پکښې مونږ ته ضرور څرگند شوی وه هغه مو د الله ﷻ په توفیق هملته لیکلي دي او بیا لیکلو ته یې اړتیا نه گورو، یوازې همدا یوه خبره ورباندې وراضافه کوو چې دلته د ﴿وَأَسْتَوَى﴾ جمله اضافه نازل شوې ده چې هلته نه ده نازل شوې.

ځینې مفسرین کرام وایي چې دا جمله د ﴿وَلَمَّا بَلَغَ أَشُدَّهُ﴾ جمله دپاره تفسیر واقع شوې ده^(۱) مگر مونږ ته په دې مقام کښې دا هم څه لرې نه پرېښي چې په اوله جمله کښې جسمي قوت ته اشاره وي او په دوهمه جمله کښې عقلي قوت ته، نو حاصل به یې داسې راوڅرځي چې:

او هر کله چې موسی ﷺ خپل جسمي قوت (زلمیتوب) ته ورسېد او په عقل باندې هم ښه پوره شو مونږ ورته د نبوت د ورکړې څخه وړاندې د فیصلو توان او ډول-ډول علوم او مهارتونه ورکړه، او داسې کار مونږ د قیامت تر ورځې پورې د ټولو ښکوکارانو سره کوو.

دا قیصه په کوم ښار کښې پېښه شوې وه؟

۲۔ په ﴿وَدَخَلَ الْمَدِينَةَ عَلَى حِينٍ غَفْلَةٍ مِنْ أَهْلِهَا﴾ کښې علماوو کرامو متعددې څېړنې کړي دي^(۱) لاندې مثالونه یې ولولي:

الف: د ﴿الْمَدِينَةَ﴾ څخه د "مُتَف" ښار مطلب دی چې د مصر د مربوطاتو څخه دي. او دا ځکه چې یوه ورځې فرعون هلته سفر کړی وه نو موسی ﷺ هم همغه ښار ته حرکت وکړ او په داسې وخت کښې ورسېد چې ښاریان د قیلولې (غرمې) په خواږه خوب باندې ویده وه او لارې کوڅې د خلکو څخه خالي پرتې وې، یوازې دوه نفره هلته موجود وه او هغه دواړه هم سره په جنگ اخته وه^(۲).

ب: د ﴿الْمَدِينَةَ﴾ څخه پخپله د "مصر" ښار مراد دی. او دا ځکه چې موسی ﷺ خود فرعون په شاهي ارگ کښې اوسېده چې د دغه ښار څخه بهر واقع وه، نو یو ځل د غرمې په وخت او یا د ماښام په نیاره کښې د قصر (مانی) څخه ښار ته ور داخل شو او د دوه وړ جنگیانو سره مخامخ شو^(۳).

دا هم څه لرې نه ده چې ذکرې شوې پېښې د ښار په کومه کوڅه کښې صورت نیولی وي، چې په هغه وخت کښې به د خلکو د گڼې گونې څخه خالي وه.

تبصره

۲۔ مونږ ته دوهمه څېړنه متبادره او ظاهره برېښي او په دې باندې علاوه په لاندې ایتونو کښې هم راته بهتره برېښي چې د ﴿الْمَدِينَةَ﴾ څخه د مصر ښار مراد کړی شي:

(۱) روح المعاني ج ۲۰ ص ۵۱
 (۲) تفسیر البغوي ج ۳ ص ۴۳۸: الباب فی علوم الکتاب ج ۱۵ ص ۲۲۵: التفسیر الکبیر ج ۲۴ ص ۲۳۲
 (۳) السعدي الترمذی ج ۱۲ ص ۱۵۰
 (۴) تفسیر لمي السعدي ج ۷ ص ۶: تفسیر ابن کثیر ج ۳ ص ۳۸۲

الف: ﴿ فَأَصْبَحَ فِي الْمَدِينَةِ خَائِفًا ﴾ [القصص: ۱۸].

ب: ﴿ وَجَاءَ رَجُلٌ مِّنْ أَقْصَا الْمَدِينَةِ يَسْتَسْئِلُ ﴾ [القصص: ۲۰].

۴- په ﴿ فَوَجَدَ فِيهَا رَجُلَيْنِ يَقْتَتِلَانِ ﴾ کښې ځينو علماوو کرامو ليکلي دي چې د دوی دواړو د جنگ لامل دا وه چې فرعونې سړي غوښتل چې په اسرائيلي سړي باندې د سون لرگي پخلنځي (مطبېخ) ته ورسوي، خو هغه د دغه کار څخه منعه وکړه چې لرگي نه په شا کوم. فرعونې سړي د فرعون خباز (د دوی پخوونکی) وه^(۱)، والله اعلم بحقيقة الحال.

وکړ څه معنی؟

۵- په ﴿ فَوَكَرَهُ مُوسَى ﴾ کښې د ﴿ فَوَكَرَهُ ﴾ کلمه د "وکر" - لکه "ضرب" - څخه اشتقاقه شوې ده. "وکر" دېته وايي چې څوک د خپل لاس گوټې خپل ورغوي ته ورقات کړي او د خټک په شکل ورباندې وهل وکړي^(۲)، چې په پښتو کښې ترې مونږ په سوک وهلو سره تعبیر کوو.

سوال جواب

۶- که څوک وايي چې: په ﴿ فَقَضَىٰ عَلَيْهِ ﴾ کښې د "قضى" کلمه د "قضاء" څخه اشتقاقه شوې ده چې په دې مقام کښې د مرگ د فيصلې څخه عبارت ده، او ظاهره دا ده چې مستتر ضمير پکښې موسی ﷺ ته راجع دی لکه چې په معطوف عليها جمله ﴿ فَوَكَرَهُ ﴾ کښې مستتر ضمير همده ﷺ ته راجع دی. نو د مرگ فيصله خود موسی ﷺ په واک کښې نه وه، دا خود الله ﷻ خاصه ده؟ مونږ وايو چې: ځينو علماوو کرامو ذکر شوی ضمير د دغه اعتراض د وجې الله ﷻ ته راجع کړلی دی^(۳)، او د ضمايرو انتشار ته يې نه دي کتلې.

خو مونږ ته بهتره برېښي چې دغه ضمير هم موسی ﷺ ته راجع وگڼلی شي، او دا ځکه چې کله د "قضى" کلمې دپاره د "على" تورې متعلق واقع شي - لکه چې دلته واقع شوی دی - نو په هغه وخت کښې "قضاء" د فيصلې معنی نه بلکې د قتل معنی ورکوي^(۴).

نو په دې تقدير به يې د معنی حاصل داسې راوخېژي چې موسی ﷺ ذکر شوی جنګي قبطي سړي په سوک باندې وواهه نو ويې واژه (د الله ﷻ لخوا د مرگ فيصله يې ورباندې عملي کړه).

سوال جواب

۷- که څوک وايي چې: که د ذکر شوي قبطي کافر سړي وژنه موسی ﷺ ته جائزه وه نو په کار ده چې په ﴿ هَذَا مِنْ غَمَلِ الشَّيْطَانِ ﴾ سره يې نه وی ياده کړې او شيطاني کار يې نه وی گڼلی، بلکې

(۱) تفسير القرطبي ج ۱۴ ص ۲۶۰

(۲) لسان العرب ج ۵ ص ۴۳۰

(۳) روح المعاني ج ۲۰ ص ۵۵

(۴) القاموس المحيط ج ۳ ص ۲۴۱: لسان العرب ج ۱۵ ص ۱۸۷

باید چې د رحمانی کار لقب یې ورکړی وی، همدارنگه په کار وه چې په ﴿إِنِّي ظَلَمْتُ نَفْسِي﴾ سره خپل ځان ته د ظلم نسبت نه وی کړی او نه یې په ﴿فَأَغْفِرْ لِي﴾ سره مغفرت غوښتی وی، او بالاخره نه ورته باید الله ﷻ په ﴿فَغْفِرْ لَهُ﴾ سره د مغفرت اعلان کړی وی.

او که وژنه یې ورته ته ناجائزه وه نو بیا دا پوښتنه منځته راځي چې ایا دا وژنه د هغه د عصمت سره منافي نه ده؟ پیغمبران خو ټول د گناهونو څخه په عصمت کښې وه.

مونه وایو چې ذکره شوې وژنه موسی ﷺ ته گناه وه خو هغه گناه نه چې پیغمبران ترې په عصمت کښې وه، بلکې دا هغه ډول گناه وه د کومې څخه چې په خلاف الأولى (نه بهتر) باندې تعبیر کېږي^{۱۱}، چې پوره خبره یې د [البقرة: ۳۷] ایت لاندې د الله ﷻ په توفیق تېره شوې ده.

پاتې شوه دا خبره چې دغې وژنې ته څنگه د خلاف الأولى لقب ورکړی شو؟ نو د دې وجوه دا دي: الف: په هغه وخت کښې خو موسی ﷺ ته د جهاد امر نه وه ورکړی شوی او د ده ﷺ د عالي شان سره مناسبه وه چې یې د اجازې یې دغه قتل ته اقدام نه وی کړی او تر هغه وخته پورې یې ورته انتظار کړی وی ترڅو ورته دعوت صورت نیولی وی او د الله ﷻ د پلوه یې اجازه ترلاسه کړې وی.

په دې تقدیر دغه خلاف الأولى کار کټ مټ د یونس ﷺ خلاف الأولى کار ته ورته گڼلی کېږي، چې بدون د اجازې د خپل قوم د منځه بهر شو او الله ﷻ ورته د ماهي گېډه تر څه وخته پورې بندبځانه وگرځوله، چې څه شرحې ته یې په [الانبیاء: ۸۷] ایت کښې اشاره شوې ده وَالْحَمْدُ لِلَّهِ ارْخَهُ نور وضاحت یې په [الصافات: ۱۴۰] ایت کښې راوړان دی.

ب: موسی ﷺ ته په کار وه چې بدون د سوک وهلو څخه یې جنگ خلاص کړی وی، او که په سوک وهلو یې خلاصولی نو بیا ورته په کار وه چې د سوک په وهلو کښې یې احتیاط کړی وی چې ډېر قوي سوک یې نه وی ورکړی، او یا به یې د بدن په هغه اندام باندې نه وی وهلي د کوم په وهلو کښې چې د مرگ خطر وه.

ج: بالاخره په دغه وخت کښې دا ډار موجود وه چې د فرعونې کافر سړي وژنه د بني اسرائیلو (سبطیانو) دپاره غټه فتنه جوړه شي.

یا په بل عبارت: هلته د دې خطر وه چې د دغه قتل د کبله د هغوی د غټانو په وژلو باندې هم د نارینه وو ماشومانو غوندې شروع شوې وی او دا غلې فتنه د موسی ﷺ په لاس راپورته شوې وی.

سوالونه او جوابونه

۱. په دې مقام کښې د سړي په ذهن کښې لاندې پوښتنې گرځي راگرځي:
الف: که څوک وایي چې: په ﴿قَالَ رَبِّ بِمَا أَتَعَمْتُ عَلَى﴾ کښې به موسی ﷺ کوم نعمت ته اشاره کړې وي؟

^{۱۱} التفسیر الکبیر ج ۲۴ ص ۲۳۴

مونږ وايو چې: د دغه نعمت په تعين کښې علماوو کرامو متعدد اقوال کړي دي^۱ لاندې مثالونه يې ولولي:

اول: دلته هغو نعمتونو ته اشاره ده کوم چې په هغه ﷺ باندې د تولد څخه وروسته د الله ﷻ پلوه ورنازل شوي وه، چې په درياب کښې يې د غرق څخه بچ کړه، د وژلو څخه يې نجات ورکړ چې د بني اسرائيلو د نورو ماشومانو غوندې ذبحه نه کړی شو، او بالاخره د هغه چا په غېږ کښې يې تربيه کړ کوم چې د ده په وژنې پسې تاند واهه.

دوهم: دلته هغه قوت (زور) ته اشاره ده، کوم چې الله ﷻ موسی ﷺ ته وربښلی وه چې د يوه سوک په اثر يې د قبطي ژوند ته خاتمه ورکړه، په هغه وخت کښې دومره قوت بل چا نه درلود. درېم: دلته د مغفرت لوی نعمت په نظر کښې نيولی شوی دی، چې د قبطي په وژنه کښې د خلاف الاولي مرتکب شو او الله ﷻ ورته مغفرت وکړ.

زمونږ په فکر په ذکره شوې جمله کښې ټولو الهي نعمتونو ته اشاره ده چې د شمېر لاندې نه واقع کېږي او د علماوو کرامو به هم حصر مطلب نه وي بلکې هر چا به يې يوه-يوه مثال ته اشاره کړي وي ب: که څوک وايي چې: ايا ذکره شوې جمله ﴿بِمَا أَنْعَمْتَ عَلَيَّ﴾ د خلاف الاولي مغفرت نه شامله گڼل کېدلی شي حال دا چې په دغه وخت کښې خو لا ورته نبوت نه وه ورکړی شوی چې د وحې په ذريعه ورته معلومات شوي وي چې د همدې کبله يې د خپل دعوت په دوران کښې د فرعون د يوه اعتراض په جواب کښې وويل چې: ﴿فَوَهَّبْ لِي رَبِّي حُكْمًا وَجْعَلْنِي مِنَ الْمُرْسَلِينَ﴾ [الشعراء: ۲۱] يعنې هو، ما قبطي وژلی وه خو په هغه وخت کښې زه د شريعت څخه ناخبره وم، نو ستاسو څخه وتښتېدل او خپل رب ﷻ راته د نبوت حکم وبانښه او د پيغمبرانو د جملې څخه يې وگرځولم. نو پوښتنه دا ده چې: موسی ﷺ په څه پوه شو چې الله ﷻ ورته يو بل نعمت هم ورکړی دی چې د خلاف الاولي گناه مغفرت يې ورته کړی دی؟

مونږ وايو چې: څه لرې نه ده چې الله ﷻ به په الهام سره خبر کړی وي او يا به يې ورته په خوب کښې معلومات ورکړي وي^۲، چې د خلاف الاولي گناه مغفرت درته وکړی شو، والله ﷻ اعلم ج: که څوک وايي چې: د ﴿فَلَنْ أَكُونُ ظَاهِرًا لِلْمُجْرِمِينَ﴾ څخه د اشارې په توگه داسې معلومېږي چې موسی ﷺ نوموړی اسرائيلي سړی - چې په جنگ اخته وه - د مجرمينو څخه وباله، حال دا چې هغه خو مظلوم وه چې په نجات ورکولو کښې يې قبطي ووژل شو؟ مونږ وايو چې:

اول: د "الْمُجْرِمِينَ" کلمه د "مُجْرِم" جمع ده چې د "إِجْرَام" څخه اشتقاقه شوې ده. نو په دې مقام کښې د گناه کسب کولو معنی نه ورکوي ترڅو اعتراض وارد شي، بلکې دلته يې معنی دا ده چې

(۱) تفسير الکشاف ج ۳ ص ۳۹۹: تفسير القوي ج ۳ ص ۴۳۹: البحر المحیط ج ۸ ص ۲۹۳

(۲) روح المعاني ج ۲۰ ص ۵۵

بل څوک په گناه کښې واقع کړي^{۱۱}، نو حاصل به یې داسې راوڅیږي چې زه به په راتلونکي کښې د هغه چا کومک ته اقدام ونه کړم چې نور خلک په گناه کښې واقع کوي، لکه چې زه د دغه اسرائیلي سړي په سبب په خلاف الأولى گناه کښې واقع شوم.

د قتادة په بیان د کلام حاصل دی چې: موسی علیه السلام مجرمانو سره د عدم نصرت وعده وکړه خو! ان شاء الله! یې ونه ویلي، د همدې کبله د نوموړي اسرائیلي مجرم په نصرت کښې یو ځل بیا واقع شو^{۱۲}، لکه چې د همدې مجموعې په [۱۹] ایت کښې ورته اشاره شوې ده.

دوهم: همدغه اسرائیلي سړی کافر وه او د مجرمینو څخه وه^{۱۳}، نو موسی علیه السلام ژمنه وکړه چې بیا به هېڅکله د کافرانو سره مرسته ونه کړم که څه هم زما خپل قومي (اسرائیلي) وي.

درېم: موسی علیه السلام خپل رب ښه ته کلکه وعده ورکړه چې په راتلونکي کښې به هم زه د مجرمانو او متکبرانو مرستې ته ور ونه دانگم او د کمزورو او مظلومانو مرسته به کوم^{۱۴}.

خو ای زما ربه! ماته د همدغه کار دپاره توفیق راکړه او هم راسره کومک وکړه چې د دوهم ځل دپاره په خلاف الأولى گناه کښې واقع نه شم.

تبصره

۹- الله ښه د خپل کتاب (قرآن کریم) په اسرارو باندې ډېر ښه پوهېږي، خو مونږ ته د سیاق او سباق (وړاندې بېرته) په نظر کښې نیولو سره درېم جواب په زړه پوری برېښي.

یادونه

۱۰- په دې مقام کښې ځینو مفسرینو کرامو ډېر اثار راغونډ کړي دي چې مسلمان باید د مجرم او جنایتکار سره مرسته ونه کړي^{۱۵}، که څوک یې د لوستلو شوق لري نو هملته دې مراجعه وکړي، مونږ په دې موضوع کښې په هغه بحث اکتفاء کوو کوم چې د [هود: ۱۱۳] ایت لاندې په دې کتاب کښې تېر شوي دي، والحمد لله ښه والصلاة والسلام.

یوه پوښتنه او د هغې جواب

۱۱- که څوک وایي چې: په ﴿قَالَ يَمْوَسَّىٰ اَنْتَ اَنْتَ اَنْتَ اَنْتَ اَنْتَ اَنْتَ﴾ که څوک یې د لوستلو شوق لري نو هملته دې مراجعه وکړي، مونږ په دې موضوع کښې په هغه بحث اکتفاء کوو کوم چې د [هود: ۱۱۳] ایت لاندې په دې کتاب کښې تېر شوي دي، والحمد لله ښه والصلاة والسلام.

باندې یې د قتل اتهام ولگاوه؟

مونږ وایو چې:

(۱) روح المعاني ج ۲۰ ص ۵۵

(۲) تفسیر الطبري ج ۲۰ ص ۴۷

(۳) تفسیر البغوي ج ۳ ص ۴۳۹

(۴) تفسیر ابي السعود ج ۷ ص ۷

(۵) تفسیر القرطبي ج ۱۳ ص ۲۶۳: الدر المنثور ج ۶ ص ۲۹۹

الف: د علماوو کرامو اکثریت وایی چې دا د اسرائیلي د قول حکایت دی، چې په ﴿ قَالَ ﴾ کښې ضمیر همدۀ ته راجع دی^(۱). د نوموړي د مرستې دپاره موسی ؑ د دواړو جنگیانو لور ته حرکت وکړ خو هغه په خپل خیال کښې خطا شو او گومان یې وکړ چې دا خل به ما په سوک باندې وږي چې راته په غصه دی او د ﴿ إِنَّكَ لَغَوِيٌّ مُبِينٌ ﴾ خطاب یې راته وکړ.

دوی وایی چې جنگي اسرائیلي په موسی ؑ باندې د قتل ادعاء وکړه او سمدستي یې خپلې پښې سپکې کړې او وتښتېد چې خپل خان د سوک د وهلو څخه بچ کړي. لنډه دا چې قبضي جنگي او یا نورو قبضیانو ذکره شوې ادعاء واورېده او په ټول ښار کښې یې: سترگو په رپ کښې خوره کړه، آن تر دې چې د فرعون کابینه هم ورباندې خبره شوه، او پرېکړه یې وکړه چې که دا کار حقیقت لري نو باید چې موسی ؑ اعدام شي.

ب: لږ علما، کرام وایی چې ذکر شوی ضمیر قبضي ته راجع دی او په موسی ؑ باندې د قتل ادعاء همدۀ کړې ده^(۲). پاتې شوه دا خبره چې قبضي چا خبر کړ چې د مقتول قاتل بل څوک نه دی بلکې موسی ؑ دی او بس؟ نو د دې جواب دا دی چې: ذکر شوي اسرائیلي د قتل خبره د خپلو اسرائیلیانو څخه نه وه پته کړې او د افتخار دپاره یې ورته رسولې وه چې داسې کار صورت نیولی دی؛ نو په نتیجه کښې ورباندې د همدغه قبضي په شمول نور قبضیان هم خبر شوي وه^(۳).

دا د یو پلوه، او د بله پلوه مونږ ته دا هم څه لرې نه برېښي چې قبضي به د تهدید په توګه په موسی ؑ باندې د قتل اتهام لګولی وي، لکه چې خلک په جنگونو کښې عموماً یو تر بله دغسې دروغین اتهامات لګوي، خو دا بېله خبره وه چې په دې مقام کښې اتهام حقیقت درلود. لنډه دا چې همدغه د قبضي اتهام په ټول ښار کښې خور شو، او چې کله موسی ؑ وتښتېد نو ټول خلک ورباندې متیقن شوه چې قاتل همدی دی.

تبصره

۱۲- مونږ ته داسې برېښي ﷺ اعلم چې قرآن کریم دوهم قول ته ترجیح ورکوي او دا ځکه چې:

الف: د ضمیر دپاره د بعیدې مرجع څخه قریبه مرجع بهتره ده، نو په دې مقام کښې که وګڼو چې موسی ؑ ته د قاتل لقب د اسرائیلي د پلوه ورکړی شوی وه نو د ﴿ قَالَ ﴾ ضمیر به بعیدې مرجع ته راجع شي کومه چې وړاندې په ﴿ الَّذِي أَنْتَصَرَهُ بِالْأَمْسِ ﴾ کښې د ﴿ الَّذِي ﴾ کلمه ده. او که همدغه لقب د قبضي د پلوه ورکړی شوی وګڼو نو ذکر شوی ضمیر به متصلې نژدې مرجع ته راجع شي کومه چې په ﴿ بِالَّذِي هُوَ عَدُوٌّ لَهُمَا ﴾ کښې د ﴿ الَّذِي ﴾ کلمه ده.

(۱) زاد السیر ج ۶ ص ۹۳: روح المعانی ج ۲۰ ص ۵۷

(۲) تفسیر الفاسي ج ۱۳ ص ۱۰۱: التفسیر الکبیر ج ۲۴ ص ۲۳۶

(۳) فی ظلال القرآن ج ۵ ص ۲۶۸۴

ب: د ډي موسی اترید ان تقتلنی ۽ الایه په ډهر ستغ او تریخ مضمون باندې مشتمل دی چې د
نبطی کافر دښمن د خولې سره ډهر ښه تناسب لري.

﴿وَجَاءَ رَجُلٌ مِّنْ أَقْصَا الْمَدِينَةِ يَسْعَىٰ قَالَ يَمُوسَىٰ إِنَّ الْمَلَأَ يَأْتَمِرُونَ بِكَ لِيَقْتُلُوكَ فَاخْرُجْ إِنِّي لَكَ مِنَ النَّاصِحِينَ﴾ ﴿٢٠﴾ فَخَرَجَ مِنْهَا خَائِفًا يَتَرَقَّبُ قَالَ رَبِّ نَجِّنِي مِنَ الْقَوْمِ الظَّالِمِينَ﴾ ﴿٢١﴾ وَلَمَّا تَوَجَّهَ تِلْقَاءَ مَدْيَنَ قَالَ عَسَىٰ رَبِّي أَن يَهْدِيَنِي سَوَاءَ السَّبِيلِ﴾ ﴿٢٢﴾

[۲۰] او (یو) سرې د ښار (مصر) د لرې څنډې څخه په داسې حال کې چې ورغی چې په خفاسته ورروان وه.

نو (د بنار څخه) بهر ووځه، بې شکه زه ستا دپاره د ناصحانو (خیر غوښتونکو) د ډلې څخه یم (بل څه مطلب نه لرم).

[۲۱] نو موسی (علیه السلام) (د ناصح نصیحت قبول کړ او) د ښار څخه (په فرعي لاره باندې په خفاسته) په داسې حال کښې بهر شو چې دارېدونکي وه (او) څارنه یې کوله (چې پولیس مې مخ ونه نیسي).
(په دې باندې علاوه د سوال لاسونه یې پورته کړه او) وې وېلې چې: ای زما ربه! ماته د ظالم قوم (فرعونیانو) څخه نجات راکړي.

[۲۲] او کله یې چې د مدين بنار طرف ته مخه کړه نو ویې ویلې چې: زه خپل رب ﷻ ته امید کوم چې براهه لاره راته وښايي (او د نجات خای ته مې روغ رمت ورسوي).

په دې ایتونو کېنې د وړاندېنیو ایتونو مضمون تعقیب شوی دی چې حاصل یې داسې راڅیږي:
ای پیغمبره! کله چې په ټول مصر کېنې دا خبره خوره شوه چې د وژلي شوي سړي قاتل موسی (ع)
دی، او د فرعون د مجلس غړو ته هم ورسېده نو بیا لاندې کیفیتونه پېښ شوه:

الف: یقیناً د فرعون د کابینې غړو ستا په هکله مجلس د اثر کړی دی او غواړي چې تا د وژلي شوي سړي په کسات کښې قتل کړي، یا په بل عبارت: پرونی وژلی شوی سړی په تاباندې درېږي.

په دې خبره کښې نور هیڅ مطلب نشته زه فقط ستا دپاره د خیر غوښتونکو څخه یم او بس.

۲- موسی عليه السلام د ذکر شوي خیرخوا نصیحت ومانه او د هغه خبره یې سمدستي عملي کړه چې الف: په داسې حال کښې د ښار (مصر) څخه بهر شو چې د فرعونې پولیسو څخه په ډار کښې واقع وه، چې په لاس باندې ورنه شم، او همدارنگه د وتلو په حال کښې یې هرې خوا ته څار کاوه چې د دوی په محاصره کښې واقع نه شم، او لاره مې بنده نه کړي.

ب: خو په عین حال کښې یې خپل رب ﷻ ته د سوال لاسونه پورته کړي وه چې: ای زما ربه! مانه د ظالم قوم (فرعونیانو) څخه نجات راکړي.

۳- الله ﷻ د موسی عليه السلام سوال قبول کړ او د نجات دپاره یې د مدین ښار په لاره وربرابر کړ. کله یې چې د همدغه ښار په طرف مخه کړه او ورمخامخ شو نو په ډاډه زړه سره یې داسې وویل چې: زه خپل رب ﷻ ته امید لرم چې برابره لاره راته وښايي، چې د امن ځای ته ورباندې ورسېږم او د فرعونیانو څخه نجات موندنه کړم.

توضیحات

۱- که څوک وایي چې: په ﴿وَجَاءَ رَجُلٌ مِّنْ أَقْصَا الْمَدِينَةِ﴾ کښې د ﴿رَجُلٌ﴾ کلمه د چا څخه عبارت ده؟ یا په بل عبارت: هغه څوک وه چې موسی عليه السلام ته یې په ډېره بېره سره د فرعون د جرګې خبره ورورسوله؟

مونږ وایو چې: د نوموړي سړي په هکله اکثره مفسرینو کړامو دې ته ترجیح ورکړې ده چې دا هغه سړی وه د کوم ذکر چې په [المؤمن: ۲۸] ایت کښې نازل شوی دی^(۱)، کوم چې د فرعون د تره زوی وه^(۲)، حتی د کابینې او شورا غړی یې هم وه^(۳)، والله ﷻ اعلم.

تلقاء څه معنی؟

۲- په ﴿وَلَمَّا تَوَجَّهَ تَلْقَاءَ مَذْيَنَ﴾ کښې د ﴿تَلْقَاءَ﴾ کلمه د "لَقِيَ تَلْقَاءَ" دپاره نادر مصدر دی چې د "تَلْقَانِ" څخه په غیر بل نظیر نه لري^(۴)، که څه هم "تَلْقَاءَ" د پیوستون معنی ورکوي مګر په دې مقام کښې ترې علماوو کړامو د "طرف" معنی اخستې ده^(۵).

نو د مدین ښار (چې د ابراهیم عليه السلام د زوی په نامه نومولی شوی دی) د مصر څخه اته منزله لرې پروت دی چې په هغه وخت کښې د فرعون د تسلط لاندې نه وه او موسی عليه السلام یې لاره نه پېژانده، مګر الله ﷻ په خپل فضل د هغه طرف ته ورمخامخ کړ^(۶).

(۱) تفسیر الطبری ج ۲۰ ص ۵۱: تفسیر البغوي ج ۳ ص ۴۴۰

(۲) تفسیر الکشاف ج ۳ ص ۳۹۹

(۳) فی ظلال القرآن ج ۵ ص ۲۶۸۵

(۴) لسان العرب ج ۱۵ ص ۲۵۴

(۵) المحرر الوجیز ج ۱۲ ص ۱۵۷

(۶) تفسیر القرطبي ج ۱۳ ص ۲۶۶

دواړه هجرتونه تقریباً متشابه وه

۲. د مکې معظمې څخه مدینې منورې ته د نبی کریم ﷺ هجرت او د مصر څخه د مدین ښار ته د موسیٰ ﷺ هجرت په لاندې وجوهو کښې متشابه او غیر متشابه نسبتونه لري:

الف: د نبی کریم ﷺ کور د قریشو مشرکانو د پلوه د محاصرې لاندې نیولی شوی وه او په خپل کور کښې محاصره وه خو الله ﷻ ورته په خپل فضل سره نجات ورکړه لکه چې څه بیان یې د [الأنفال: ۳۰] ایت لاندې تېر شوی دی، والحمد لله ﷻ.

او موسیٰ ﷺ د مصر په ښار کښې د فرعونیانو د محاصرې لاندې واقع شوی وه چې د ښار نولې لویې لارې د فرعوني پولیسو د پلوه بندې کړې شوې وې، خو الله ﷻ موسیٰ ﷺ ته د یوې فرعي لارې په ذریعه د مصر څخه د وتلو توان ورکړ.

ب: د نبی کریم ﷺ په هکله د مکې مشرکانو د قتل (وژلو) فیصله کړې وه او د موسیٰ ﷺ په ارتباط د فرعون کابینه (د شورا غړي) همدې فیصلې ته رسېدلې وه.

ج: د نبی کریم ﷺ هجرت د نبوت د ورکړې څخه وروسته صورت نیولی وه او د موسیٰ ﷺ هجرت د نبوت د ورکړې څخه وړاندې تحقق موندلی وه.

د: نبی کریم ﷺ په دغه سفر کښې یو ملگری (ابو بکر ؓ) درلود، او موسیٰ ﷺ په سفر کښې یوازې وه او ملگری یې نه درلود.

ه: دوی دواړو (نبی کریم ﷺ او ابو بکر ؓ) د سورلي اوبسان درلوده، خو موسیٰ ﷺ پیاده وه.

و: نبی کریم ﷺ ته الله ﷻ ځای ښودلی وه چې مدینې منورې ته هجرت وکړه، او موسیٰ ﷺ ته خپل هجرت ځای نه وه ښودلی شوی خو الله ﷻ په خپل فضل سره د مدین ښار ته ورساوه.

ز: نبی کریم ﷺ د لارې د ښودنې دپاره یو مزدور نیولی وه چې د لارې په پېژاندلو کښې پوره ماهر وه^(۱) او عبد الله بن ارقط نومېده^(۲)، خو موسیٰ ﷺ لاره ښودونکي نه درلود او الله ﷻ ورته په غیبې توګه هدايت کاوه.

ح: نبی کریم ﷺ د خپل هجرت په اتم کال بېرته مکې معظمې ته ورتاو شو چې الله ﷻ ورته فتحه کړه، او موسیٰ ﷺ د راجح روایت په بنیاد^(۳) لس کاله وروسته بېرته مصر ته ورستون شو چې په لاره کښې الله ﷻ د نبوت په تاج باندې سرلوړی کړ.

وَلَمَّا وَرَدَ مَاءَ مَدْيَنَ وَجَدَ عَلَيْهِ أُمَّةٌ مِنَ النَّاسِ يَسْقُونَ وَوَجَدَ مِنْ دُونِهِمْ امْرَأَتَيْنِ تَذُودَانِ قَالَ مَا خَطْبُكُمَا قَالَتَا لَا نَسْقِي حَتَّى يُصْدِرَ الرِّعَاءُ وَأُبُونَا شَيْخَ

(۱) صحيح البخاري ج ۱ ص ۵۵۲

(۲) سيرت ابن هشام ج ۲ ص ۱۰۲

(۳) تفسير ابن كثير ج ۳ ص ۳۸۷

كَبِيرٌ ﴿٢٠﴾ فَسَقَى لَهُمَا ثُمَّ تَوَلَّى إِلَى الظِّلِّ فَقَالَ رَبِّ إِنِّي لِمَا أَنزَلْتَ إِلَيَّ مِنْ خَيْرٍ فَقِيرٌ ﴿٢١﴾ فَجَاءَتْهُ إِحْدَاهُمَا تَمْشِي عَلَى اسْتِحْيَاءٍ قَالَتْ إِنَّ أَبِي يَدْعُوكَ لِيَجْزِيَكَ أَجْرَ مَا سَقَيْتَ لَنَا فَلَمَّا جَاءَهُ وَقَصَّ عَلَيْهِ الْقَصَصَ قَالَ لَا تَخَفْ نَجَوْتُ مِنَ الْقَوَرِ الظَّالِمِينَ ﴿٢٢﴾ قَالَتْ إِحْدَاهُمَا يَبْنَوبُ اسْتَجِرْهُ إِنَّ خَيْرَ مَنِ اسْتَجَرْتَ الْقَوِيُّ الْأَمِينُ ﴿٢٣﴾ قَالَ إِنِّي أُرِيدُ أَنْ أُنِكَحَكَ إِحْدَى ابْنَتَي هَاتَيْنِ عَلَى أَنْ تَأْجُرَنِي ثَمَنِي حِجَجٍ فَإِنْ أَتَمَمْتَ عَشْرًا فَمِنْ عِنْدِكَ وَمَا أُرِيدُ أَنْ أَشُقَّ عَلَيْكَ سَتَجِدُنِي إِنْ شَاءَ اللَّهُ مِنَ الصَّالِحِينَ ﴿٢٤﴾ قَالَ ذَلِكَ بَيْنِي وَبَيْنَكَ أَيَّمَا الْأَجَلَيْنِ قَضَيْتُ فَلَا عُدْوَانَ عَلَيَّ وَاللَّهُ عَلَى مَا نَقُولُ وَكِيلٌ ﴿٢٥﴾ ﴿

[۲۳] او کله چې موسی ﷺ د مدين اوبو (خا) ته ورسېد نو په هغه باندې يې د خلکو څخه يوه ډله په داسې حال کې موندله کړه چې (گډې) يې خړوبولې. او د دوی څخه نژدې (دوی ته نا رسیده) يې دوه زنانه موندې کړې چې (خپلې گډې) يې (د خلکو د گډو څخه) را ايسارولې (چې ورسره خلطې نه شي). موسی ﷺ (دغو دواړو زنانه وو ته) وويل چې: ستاسو څه حال دی؟ (په تاسو څه باعث دی چې خپلې گډې د خړوبولو څخه را ايساروي؟).

(دغو دواړو په جواب کېنې) وويل چې: مونږ دواړه تر هغه خپلې گډې نه خړوبوو ترڅو چې شپانه (نارینه د خپلو گډو د خړوبولو څخه) فارغ شي (او کورونو ته ستانه شي). او (دا يې هم وويل چې): زمونږ پلار لوی بوډا (دېر سپين ږیری) دی. [۲۴] موسی ﷺ (د زړه سوي د امله) دواړو ته (د بل کوهي څخه گډې) خړوبې کړې، (او) بيا (د ونې) سوري ته ورتاو شو نو (خپل رب ﷻ ته يې سوال وکړ او) وې ويلي چې: ای زما ربه! زه هغه شي ته محتاج یم چې ته يې (نن ورځ) ماته رانازل کړې، هره يوه ښېگنه چې وي (زه د هر حیثه فقیر یم).

[۲۵] نو موسی ﷺ ته (د دغو دواړو زنانه وو څخه) يوه زنانه ورغله چې د حياء په حال کې يې تلل کول (او ورته يې) وويل چې: يقيناً زما پلار تا د دې دپاره بلي چې تاته زمونږ دپاره ستاد خړوبولو مزدوري درکړي.

نو موسی ﷺ (د دعوت قبول کړ او) کله چې هغه ته ورغی او (خپل ټول) بيان (قيصه) يې ورباندې

بیانه کړه (نو) شعيب ۱۳۱ (ورته ډاډ ورکړ او) وې وېلې چې ډارېږه مه، ته د ظالم قوم څخه خلاص شوې (او نجات دې موندنه کړې).

[۲۶] (د هغوی څخه) یوې زنانه وویلې چې: ای زما پلاره! دغه (سړی د گډو څړولو دپاره) مزدور ونیسه (او دا ځکه چې): یقیناً بهتر هغه څوک چې ته یې (د گډو دپاره) مزدور نیسې قوتناک (او) امانتگر سړی دی (او دغه دواړه صفتونه په دغه سړي کې شته).

[۲۷] شعيب ۱۳۲ وویلې چې: (ای موسی!) زه اراده لرم چې د خپلو دغو دواړو لورانو څخه یوه لور په دې شرط په نکاح درکړم چې ته زما دپاره اته کاله مزدوري (شپني) وکړې. نو که لس کاله دې پوره کړه نو دا به ستا د پلوه (احسان) وي، او زه اراده نه لرم چې په تاباندې (د لسو کلونو په پوره کولو سره) مشقت واچوم.

ژر دی چې که د الله ۱۳۳ اراده وي ته به ما د صالحانو (د ډلې) څخه موندنه کړې.

[۲۸] موسی ۱۳۴ وویلې چې دغه (لوظ او عهد) به زما او ستا ترمنځ (مقرر) وي (نو) د دواړو نېټو څخه هره یوه نېټه چې ما پوره کړه نو په ماباندې به (ستا د پلوه کوم) تجاوز (او تېری) نه وي. او الله ۱۳۵ په هغه خبرو اترو باندې چې مونږ (زه او ته) یې وایو څارونکی (او شاهد) دی.

د مطلب خلاصه

په دې ایتونو کې د وړاندېنيو ایتونو مضمون (د موسی ۱۳۶ د هجرت بیان) تعقيب شوی دی، چې حاصل یې داسې راڅرګړي:

ای پیغمبره! کله چې موسی ۱۳۷ د مصر د حدودو څخه خارج شو او د مدین د ښار حدودو ته ور داخل شو نو هلته د لاندې حالاتو سره مخامخ شو:

۱- د مدین په مربوطاتو کې په یوه ځای کې گوري چې خلک راغونډ شوي دي او د یوې څا څخه اوبه راوباسي او خپلې گډې ورباندې خړوبوي.

په دې وخت کې هلته دوه زنانه هم گوري چې خپلې گډې یې د خلکو د گنې گونې څخه لږ څه وړاندې په یوه گونډه کې ایسارې کړې دي او نه یې پرېږدي چې هغه اوبه خور ته ورشي په کوم باندې چې د خلکو گډې لګيا دي اوبه څښي.

لنډه دا چې دوی دواړه منتظرې وې چې د خلکو گډې خړوبې شي او د څا شاوخوا فارغه شي نو دوی به هلته ورشي او خپلې گډې به خړوبې کړي.

۲- د موسی ۱۳۸ په دغو دواړو زنانه وو باندې زړه وسوزېد او پوښتنه یې ترې وکړه چې ستاسو دواړو څه حال دی؟ په تاسو باندې څه باعث دی چې خپلې گډې د خلکو د گډو سره نه ضمیمه کوئ، ترڅو ستاسو گډې هم خړوبې شي؟

۳- هغوی دواړو موسی ۱۳۹ ته جواب ورکړ چې: الف مونږ نه غواړو چې د شپږو سره اختلاط وکړو او د اوبو په خړوبولو کې ورسره شریکي شو.

القصص (۲۸)

ب: مونږ تر هغه وخته پورې انتظار وباسو او خپلې ګډې د خورېدلو څخه په پندښت کښې راايساروو ترڅو چې شپانه خپلې ګډې خړوبې کړي او د څا څخه بېرته ستانه شي او څا فارغه شي.
ج: مونږ ځکه د ګډو خړوبول په خپله غاړه اخستي دي چې مونږ دواړه ورور نه لرو چې ګډې رانه خړوبې کړي او پلار مو زور بډا دی چې د خړوبولو توان نه لري، که مونږ يا ورور درلودی او يا مو پلار ځوان وی نو مونږ به دغه کار په غاړه نه وی اخستی.

۴- نو موسی ﷺ د ذکر و شوو دواړو زنانه وو دپاره د یوې بلې څا څخه ګډې خړوبې کړې د کومې په خوله باندې چې د غټې درنې ډبرې سرپوښ ایښودل شوی وه.

۵- بیا موسی ﷺ د یوه پردیس سړي په شکل د یوې ونې سوري ته ورتاو شو او وېرې او سترې ستومانه هلته کېناست. په همدغه حال او په همدغه وخت کښې یې خپل رب ﷻ ته د سوال لاسونه پورته کړه چې: ای زما ربه! هره یوه ښېګڼه چې ته نن ورځ ماته د خپلو غیبی خزانو څخه رانازلې کړې نو زه ورته ډېر زیات اړ او محتاج یم. یا په بل عبارت: زه نن ورځ د هر حیثه احتیاج یم، هر یو احتیاج چې راته عنایت کړې نو هغه به ستا ډېره لویه مهرباني او پېرزوینه وي.

۶- نو سمدستي الله ﷻ د موسی ﷺ د اړتیاوو د پوره کولو ډېره کېښودله چې:

الف: ذکر و شوو دواړو زنانه وو خپلې ګډې د خپل عادت په خلاف د خړوبولو څخه وروسته خپل کور ته ورستنې کړې، او خپل پلار ته یې د ګړندیو راستنېدلو وجه په تفصیل سره بیانې کړه، چې یوه نابله او ناآشنا سړي راته په عجیبه طریقه سره ګډې خړوبې کړې او دا دی د نورو خلکو څخه وړاندې مونږ خپل کور ته خپلې ګډې راوړسولې.

ب: د زنانه وو پلار خپلې یوې لور ته وظیفه وکړه چې په زغرده لاره شه هغه پردیس سړی دلته راوله کوم چې تاسو دواړو ته یې ګډې خړوبې کړې دي، ترڅو هغه ته د خړوبولو مزدوري ورکړم.

ج: دغه موظف زنانه په ډېره حیاناکه توګه موسی ﷺ ته ورغله او ورته یې وویلې چې:

د: یقیناً زما پلار تا د دې دپاره بلې ترڅو تاته د هغه کار مزدوري درکړي کوم چې تا زموږ د ګډو په خړوبولو کښې ترسره کړی وه، نو هیله ده چې زما د پلار د بلنې اجابت وکړې او هلته ورشې، که بالفرض ته د خړوبولو مزدوري نه اخلې نو دا خبره به د همدغه په حضور کښې وکړې.

۷- موسی ﷺ د ذکرې شوې زنانه راوړې دعوت قبول کړ، او د هغې د پلار د ملاقات په نیت هلته وروان شو.

کله چې هلته ورسېد نو په هغه باندې یې خپله ټوله قیصه د اول څخه تر آخره پورې بیانې کړه چې زه د ظالم قوم څخه راوتېښتېدل او دا دی اوس دغه ځای ته په نابلدتیا کښې راوړسېدل.

۸- د زنانه وو پلار د موسی ﷺ ټوله قیصه په ښه دقت سره په سره سینه واورېده او په پای کښې یې ډاډ ورکړ چې اوس نو ډاډېره مه، یقیناً ته نن ورځ د ظالم قوم د ظلم څخه بچ شوی، په دې وطن کښې د هغه هیڅ سلطه نشته او دا وطن د هغه په قلمرو کښې شامل نه دی.

۹- په دې منځکښې د ذکر و شوو زنانه وو څخه یوې زنانه خپل پلار ته وړاندیز وکړ چې:

الف: ای زمونږ پلاره! دغه پردیس سړی د گلو دپاره مزدور ونیسه او دا ځکه چې:
ب: د یو پلوه همدغه پردیس ډېر زیات محتاج دی چې د احتیاج څخه به خلاص شي او د شپې
نېرولو ځای به موندنه کړي، او د بله پلوه مونږ هم مزدور ته اړتیا لرو، او بهتر مزدور هغه دی کوم
چې د مزدورۍ د باره وتلی شي او قوت لري او هم د امانتداری خاوند وي.
نو دغه دواړه صفتونه په دغه پردیس سړي کښې شته دي، هیله ده چې زما وړاندیز منظور کړي.
۱۰- د زنانه وو پلار د خپلې لور وړاندیز په ښه وقت سره واورېد او په زړه کښې یې وساته،
بلکې موسی ﷺ ته یې داسې صورت حال وړاندې کړ چې په ذکر شوي پېشنهاد باندې مشتمل وه،
هغه داسې چې:

الف: زه اراده لرم چې تاته د خپلو دغو دواړو لورگانو څخه یوه لور په نکاح باندې درکړم چې
زما د کور دپاره د محارمو څخه وگرځي.

ب: خو دا پکښې شرط ده چې ته زما سره دلته اته کاله تېر کړې او دلته به زما مزدورې کوي. هوا
که په خپله خوښه دې په اتو کالو باندې دوه کلونه نور هم وراضافه کړه او لس کاله دې زما مزدوري
وکړه نو دا به ستا د پلوه احسان وي، زما د پلوه د دغو دوه وو کالو کوم شرطیت او لزوم نشته.
زه اراده نه لرم چې په تاباندې سختې درولم او د مشکلاتو سره دې مخ کړم زما نیت دې چې په
تاباندې اساني درولم.
نو د دوه وو اضافې کلونو د تېرولو په هکله به هم زه د خپل لوظ څخه ونه ګرځم چې هله ژر شه
لس کاله پوره کړه.

ج: که د الله ﷻ اراده او خوښه وي نو زه به په یوه کار کښې هم تاته مشکلات ایجاد نه کړم او په
ټولو اوضاعو کښې به زه د صالحانو او ښکېانو څخه جوړ شم.

۱۱- موسی ﷺ ذکر شوي وړاندیز قبول کړ او ویي وویل چې:

الف: دغه به زما او ستا ترمنځ لوظ او وعده وي، چې نه به ترې ته پښېمانه کېږې او نه به ترې زه
بې لوظي او بې وفایي کوم.

ب: په هره یوه وعده باندې چې ما راتګ وکړ په ماباندې به ستا د پلوه کوم تجاوز او تېری نه
وي، یا په بل عبارت: اته کاله مزدوري کول په ماباندې حتمي دي او نور دوه کاله زما د خوښې
پورې مربوط دي.

ج: کومې خبرې او وعدې چې ما او تا یو تریله وکړې په هغو باندې الله ﷻ شاهد دی او همدې ﷻ
د ټولو افعالو او اقوالو څارونکی او مراقب دی، هر څه د همدې ﷻ په تصرف او ملکیت کښې دي.

توضیحات

۱- په ﴿وَلَمَّا وَرَدَ مَاءَ مَدْيَنَ﴾ الآية کښې لاندې ټکو ته توجه په کار ده:

الف: د ﴿وَرَدَ﴾ کلمه د «وَرُوْدُ» څخه اشتقاقه شوې ده چې په دې مقام کښې د «دُخُولُ» په معنی نه

بلکې د 'وُضُول' (پوستون) په معنی سره ده^(۱).

ب: په 'مَاءَ مَذِين' کې کښې د 'مَاء' په د کلمې څخه د چينې يا کارېز اوبه مطلبې نه دي بلکې د اوبو څا (کوڅی) ترې مطلب دی^(۲).

ج: په 'أُمَّةٍ مِّنَ النَّاسِ' کې کښې د 'النَّاسِ' په د کلمې څخه د خلکو هغه ټولگی مراد دی کوم چې د نارینه وو او زنانه وو دواړو څخه تشکیل شوی وي، که بالفرض يوازې نارینه ترې مطلب وي نو د يو پلوه به دغه کلمه 'مِنَ النَّاسِ' نه وي نازله شوې او يوازې د 'أُمَّةٍ' په نزول به اکتفا شوې وي چې په متفق الصفة ټولگی باندې دلالت کوي. او د بله پلوه به موسی عليه السلام دواړو زنانه وونه پوښتنه نه وي راجع کړې چې تاسو دواړه په هغې ډله کې ولې نه شاملېږئ او دا ځکه چې په دغه صورت کې خو به د عدم شمول وجه معلومه وي چې هغوی د څرمې نارینه وه، او دوی دواړو نه غوښتل چې د نارینه وو په ډله کې فقط دوه تنه اشتراک وکړي.

د: د 'يَتَقَوَّرُونَ' په کلمه د 'تَقَي' څخه اشتقاقه شوې ده چې د خړوبولو معنی ورکوي خو دا خبره څرګنده نه ده چې شپږو په څه ډول حیوانات خړوبول؟ خو ځينو علماوو کرامو ليکلې دي چې هغوی ګډې خړوبولې^(۳) نه اوبسان او خره او يا نور.

ه: د 'تَذَوَّدَانِ' په کلمه د 'ذَوْدُ' - لکه 'ضَرْبُ' - څخه اشتقاقه شوې ده چې د شړلو معنی ورکوي^(۴) خو په دې مقام کې عبد الله بن عباس رضي الله عنه په منعه کولو او ايسارولو باندې تفسيره کړې ده^(۵). يعنې هغوی دواړو د څا څخه لرې په يوه ګوښه کې خپلې ګډې ايسارې کړې وې ترڅو شپانه د خړوبولو څخه فارغ شي نو بيا به دوی د خپلو ګډو د خړوبولو بندوبس کوي.

و: په 'يُضْذِرُ الرِّعَاءَ' کې کښې د 'يُضْذِرُ' په کلمه د 'ضَذَرُ' - لکه 'ضَرْبُ' - څخه اشتقاقه شوې ده چې د انصراف او رخصت کېدلو معنی ورکوي^(۶)، د همدې کبله هغه طواف ته د طواف الصدر لقب ورکړی شوی دی کوم چې د حاجيانو د پلوه د رخصت کېدلو په وخت کې صورت نيسي. يعنې مونږ تر هغه وخته پورې خپلې ګډې راايساروو ترڅو چې شپانه د خپلو ګډو د خړوبولو څخه فارغ شي او بېرته خپلو کورونو ته ستانه شي.

ز: که څوک وايي چې د غوزنانه وو د شپږو د فراغت څخه وروسته خپل ګډې په څه ډول خړوبولې؟ مونږ وايو چې: د دوی دواړو د خړوبولو په هکله علماوو کرامو لاندې صورتونه ليکلي دي^(۷).

(۱) روح المعاني ج ۲۰ ص ۵۹: الباب في علوم الكتاب ج ۱۵ ص ۲۳۴

(۲) البحر المحیط ج ۸ ص ۲۹۶

(۳) تفسير القرطبي ج ۱۳ ص ۲۶۹: تفسير الطبري ج ۲۰ ص ۵۵

(۴) مفردات الراغب ص ۱۸۵

(۵) المحرر الوجيز ج ۱۲ ص ۱۵۷: الدر المنثور ج ۶ ص ۴۰۴

(۶) مفردات الراغب ص ۲۸۳

(۷) تفسير الطبري ج ۲۰ ص ۵۷: الدر المنثور ج ۶ ص ۴۰۷

اول: دوی دواړو به خپلې ګډې په هغو اوبو باندې خړوبولې کومې به چې د شپږو څخه اضافه شوې وې او د اوبو په اخورونو کښې به باقي پاتې وې^(۱) او که د هغوی څخه به هلته اوبه پاتې نه شوې نو د دوی دواړو ګډې به په هغې ورځ نه خړوبېدلې.

دوهم: د دغې څا بوقه سپکه وه، دوی دواړو کولی شوه چې د شپږو د فراغت څخه وروسته د خپلو ګډو دپاره د څا څخه اوبه رااوچتې کړي.

ح: که څوک وايي چې: د ذکر و شوو زنانه وو جواب خو په ﴿لَا تَسْقِي حَتَّىٰ يُصْدِرَ الرِّعَاءُ﴾ سره پوره کېده نو په څه منظور هغوی په خپل جواب باندې د ﴿وَأَبُونَا شَيْخٌ كَبِيرٌ﴾ جمله اضافه کړه؟

مونږ وايو چې: دا جمله یې د دې دپاره اضافه کړه ترڅو موسی عليه السلام په خپل مجبوریت باندې خبر کړي چې مونږ دواړه د ترحم وړې یاستو، که زمونږ پلار څه توان درلودی او ډېر زیات بودا نه وی نو په مونږ باندې به یې ګډې نه وی خړوبې کړې.

ط: که څوک وايي چې: دغه ډېر عمری بودا څوک وه؟ یا په بل عبارت: دغه دواړه زنانه د چا لورګانې وې؟

مونږ وايو چې: علماوو کرامو د دغه شخص په تعین کښې متعدد اقوال کړي دي^(۲)، مګر مشهوره دا ده چې دغه دواړه زنانه د شعيب عليه السلام لورګانې وې^(۳) چا ته چې الله تعالى اشاره کړې ده چې: ﴿وَالِیٰ مَذَیْنَ أَخَاهُ شُعَيْبًا﴾ [هود: ۸۴] یعنې او مونږ د مدین ښار ته د دوی (خواخوږې نسبي) ورور شعيب عليه السلام (د پیغمبر په صفت) وراستولی وه.

ي: که څوک وايي چې: ایا شعيب عليه السلام ته مناسبه وه چې په خپلو لورګانو باندې شپني وکړي؟ مونږ وايو چې: ځينو مفسرينو کرامو^(۴) د دې پوښتنې په جواب کښې لیکلی دی چې مناسب او غیر مناسب کارونه د وطنونو په اختلاف سره فرق کوي، یو کار په یوه وطن کښې غیر مناسب وي خو عین کار په بل وطن کښې ډېر ښه مناسب وي او څه د عیب ګوته ورته نه نیوله کېږي، نو په زنانه وو باندې شپني کول هلته د مدین په ښار کښې غیر مناسب کار نه وه.

خو کوم جواب چې پخپله د ایتونو څخه څرګندېږي هغه دا دی چې: دغه کار په اضطراري حالت کښې صورت نیولی وه، چې مزدور (شپانه) مزدوري (شپني) پرېښې وه او شعيب عليه السلام په همدې هڅه کښې وه چې بل مزدور موندنه کړي، د همدې کبله ورته خپلې یوې لور وړاندیز وکړ چې: ﴿يَتَأْتِي الشَّجَرَةَ﴾ ای پلاره! همدغه سړی د مزدور (او شپانه) په حیث ونیسه.

او پوره واضحه ده چې د اضطرار په حال کښې خو غیر مناسب لا څه چې غیر جائز کارونه هم جواز موندنه کوي (لکه چې په دغه حال کښې د مردارې غوښې خوړل هم جائز دي).

(۱) تفسیر القرطبي ج ۱۳ ص ۲۶۹: المحرر الوجیز ج ۱۲ ص ۱۵۸

(۲) تفسیر القرطبي ج ۱۳ ص ۲۷۰: زاد المسیر ج ۶ ص ۹۶

(۳) روح المعانی ج ۲۰ ص ۶۱

(۴) البحر المحیط ج ۸ ص ۲۹۷: التفسیر الکبیر ج ۲۴ ص ۲۴۰

د خړوبولو صورت

۲۔ په ﴿ فَسَقَى لَهُمَا ﴾ کښې ځينو مفسرينو کرامو ليکلي دي چې موسى ﷺ د شپږو څخه د نوبت غوښتنه وکړه چې هغوی يې اجابت وکړ نو د زنانه وو گډې يې خړوبې کړې^(۱). خو مونږ ته دا صورت ډېر بعيد برېښي او دا ځکه چې د هغو شپږو به د کومو چې په خپلو وطندارانو ناتوانه زنانه وو باندې زړونه نه سوزېدل او نوبت يې نه ورکاوه په يو پرديس او نااشنا سړي څنگه زړونه سوزولي وي او نوبت به يې ورکړی وي؟!

او ځينو مفسرينو کرامو پکښې نور صورتونه ليکلي دي^(۲) چې يو هم مونږ ته د موسى ﷺ د حال سره مناسب ښکاره نه شو، نو د همدې کبله مو هغه صورت خوښ کړ کوم چې د عبد الله بن عباس رضی الله عنهما څخه روايت شوی دی^(۳) او حاصل يې په لاندې سوال جواب کښې لوستلی شئ: موسى ﷺ: په تاسو دواړو زنانه وو باندې څه باعث دی چې خپلې گډې د خلکو د گډو سره نه ضميمه کوي چې خړوبې شي؟

زنانه: مونږ دواړه تر هغه وخته پورې خپلې گډې را ايساروو ترڅو چې خلک خپلې گډې خړوبې کړي او څا مونږ ته فارغه شي.

مونږ د باعزتو ټوټو سړي لورگانې ياستو چې د نارينه وو سره اختلاط نه خوښوو، او په دې باندې علاوه پلار مو کمزوری دی، گډې نه خړولې شي اونه يې خړوبولې شي. موسى ﷺ: دلته نژدې بل کوهی (د ابو بله څا) شته؟

زنانه: هو، دلته بله څا هم شته خو د هغې خوله په داسې غټه ډبره باندې پټه (بنده) ده چې يوه ډله سړي يې ترې پورته کولی شي او بس. د لږو کسانو ورباندې زور نه رسېږي چې ترې اوچته يې کړي. موسى ﷺ: تاسو دواړه دغه څا ماته راوښايئ (راپه گوته يې کړئ). دواړو زنانه وو موسى ﷺ: په نوموړې څا باندې ودراره چې دغه ده. نو موسى ﷺ: يوازې په يوه سر ډبره اوچته کړه او په يوه قوي بوقه باندې يې ټولې گډې خړوبې کړې او بيا يې بېرته د څا خوله په همغې درغښې باندې بنده کړه.

ځونکات

۳۔ په ﴿ فَجَاءَتْهُ إِحْدَاهُمَا تَمْشِي عَلَىٰ اسْتِخْيَاءٍ ﴾ الآية- کښې لاندې نکاتو ته توجه په کار ده: الف: د ﴿ عَلَىٰ اسْتِخْيَاءٍ ﴾ کلمات د متعلق په اعتبار سره د ﴿ فَجَاءَتْهُ ﴾، ﴿ تَمْشِي ﴾ دواړو جملو سره ارتباط لري. يا په بل عبارت: د ذکر شوې زنانه تگ (مزل) د يوې حياناکې پېغلې په شکل ده چې په خپلې کښې يې خپل ځان ښه پوره نغښتی وه او د بې باکۍ پېغلې په شان يې په ناز او نخر

(۱) التفسير الكبير ج ۲۴ ص ۲۳۹

(۲) تفسير ابي السعود ج ۷ ص ۸۰ المجرر الوجيز ج ۱۲ ص ۱۵۸

(۳) الدر المنثور ج ۶ ص ۴

مزل نه کاوه چې د چا توجه خپل خان ته راواړوي.
ب: همدارنگه د هغې پیغام رسونې هم د ادب او حياء څخه نمایندګي کوله. د ښه وضاحت دپاره
لاندې اشاراتو ته متوجه شئ:

اول: هغې فقط په ضروري خبرو باندې اکتفاء وکړه حتی چې خپلې خبرې يې د "ای فلانکيه" په
ويلو باندې هم شروع نه کړې بلکه مستقيماً يې په مطلب باندې پيل وکړ چې: ﴿إِنَّ أُولَىٰ الْأَيَةِ﴾
دوهم: هغې د دعوت نسبت خپل پلار ته وکړ چې زه نه بلکه زما پلار تاته دعوت درکوي چې:
﴿يَذْعُوكَ﴾.

درېم: هغې د دعوت غرض په ډېرو صريحو الفاظو کښې بيان کړ چې دغه دعوت د دې کبله
صورت نيولی دی چې تاته د گډو د خړوبولو مزدوري درکړي: ﴿لِيَجْزِيَكَ أَجْرَ مَا سَقَيْتَ لَنَا﴾.

دا ټول د دې دپاره چې د مسافر نااشنا سړي په زړه کښې څه بل خيال پيدا نه شي.

ج: که څوک وايي چې: ايا د موسى ﷺ د مېړانې او پاکيزه خاصيت سره دا مناسبه وه چې په
ثوابي خړوبولو باندې مزدوري واخلي او د همدې غرض دپاره دعوت قبول کړي؟

مونږ وايو چې: ذکر و شو دواړو زنانه وولا د وړاندې څخه موسى ﷺ ته خپل پلار معرفي کړی وه
چې: ﴿وَأَبُونَا شَيْخٌ كَبِيرٌ﴾ او زموږ پلار ډېر عمری بودا دی. نو موسى ﷺ د دې دپاره دعوت قبول
کړ چې هغه ته خپل ټول حالات شرحه کړي او د هغه د تجربو څخه گټه پورته کړي د همدې کبله يې د
رسېدلو سره سم د خپلو حالاتو په شرحه باندې پيل وکړ: ﴿فَلَمَّا جَاءَهُ وَقَصَّ عَلَيْهِ الْقَصَصَ﴾ الآية.

دا د يو پلوه، او د بله پلوه موسى ﷺ هم نه غوښتل چې د ذکرې شوې بلونکې پيغلې سره يې
ضرورت خپلې خبرې اوږدې کړي، د همدې کبله يې هغې ته جواب ور نه کړ چې زه په ثوابي عمل
باندې مزدوري نه اخلم ترڅو د هغې سره خبرې د ضرورت څخه اضافه نه شي. يا په بل عبارت:
موسى ﷺ غوښتل چې د مزدورۍ نه اخستلو موضوع د هغې د پلار سره مطرحه کړي چې اصلاً
وړاندیز هم د همغه د پلوه صورت نيولی وه.

د همدې کبله کله چې موسى ﷺ د شعيب ﷺ کور ته ورسېد نو هلته يې د سختې لوږې سره سره
د خوراک او څښاک څخه لاس ونيوه، البته د دې ډاره چې دا د خړوبولو اجرت (مزدوري) ونه گرځي
او ثواب يې ضائع نه شي. خو کله چې ورته شعيب ﷺ ډاډ ورکړ چې دا اجرت نه دی بلکه مېلمه
بالله ده چې ماته د خپلو پخوانيو پلرونو څخه راپاتې ده «فَجَلَسَ وَآكَلَ»^(۱) يعنې نو بيا خوراک او
څښاک ته کېناست او خپل خان يې موږ کړ.

سوال جواب

۴- که څوک وايي چې: د شعيب ﷺ لور په څه پوه شوه چې موسى ﷺ قوتناک او امانتدار دی؟

(۱) تفسير البغوي ج ۲ ص ۴۴۲

یا په بل عبارت: هغې په کوم دلیل خپل پلار ته د موسی عليه السلام په هکله په ﴿إِنَّ خَيْرَ مَنِ اسْتَعِزَّ بِالْقَوِيِّ الْأَمِينِ﴾ کښې د "قوي" او هم د "أمين" لقبونه ورکړه؟

مونږ وايو چې: هغې ته د موسی عليه السلام قوت هغه وخت څرگند شوی وه کله يې چې په يوه سرد کوهي د خولې څخه هغه درنه ډبره اوچته کړه کومه به چې په عادي توگه لسو تنو اوچتوله^(۱)، لکه چې څه مربوط بيان يې لږ وړاندې په دوهمه توضيح کښې تېر شو، والحمد لله عز وجل.

او امانتداري يې ورته په هغه وخت کښې په اثبات ورسېدله کله چې نوموړې زنانه او موسی عليه السلام دوه په دوه د بيديا څخه د شعيب عليه السلام کور ته ور روان وه او دا ځکه چې:

د لارې په اوږدو کښې د موسی عليه السلام ټولو حرکاتو او سکاناتو (ټولو کړو وړو) د ده عليه السلام د امانتدارۍ څخه نمايندگي کوله، آن تر دې چې موسی عليه السلام نوموړې ته توصيه وکړه چې ته په ما پسې وروسته راځه او د لارې بنودانه راته کوه چې هغې خوا ته يا دې خوا ته تاو شه، ترڅو په تا باندې زما نظر ونه نښلي، البته دا بنودانه هم بايد په خوله نه بلکې د يوې گټکۍ په غورخولو سره صورت ونيسي^(۲).

لاندې څو ټکو ته توجه په کار ده

۵- په ﴿قَالَ إِنِّي أُرِيدُ أَنْ نَبْتَلِيكَ﴾ الآية- کښې لاندې څو ټکو ته توجه په کار ده: الف: په دې کښې علماء کرام اختلاف لري^(۳)، چې په ذکر و شو دواړو پېغلو کښې مشره څه نومېده، او کشرې څه نوم درلود؟

همدارنگه په دې کښې هم سره مختلف دي چې موسی عليه السلام مشره په نکاح واخستله او که کشرې سره يې د نکاح عقد صورت ونيوه؟

څرنگه چې دا چندان گټور بحث نه دی نو مونږ ترې صرف نظر کوو او فقط همدومره ليکو چې: د ايتونو په ذکره شوې مجموعه کښې د "إِخْدَى" کلمه درې ځله تکراره شوې ده: ﴿لَجَأَتْهُ إِخْدَنْهُمَا﴾، ﴿قَالَتْ إِخْدَنْهُمَا﴾، ﴿إِخْدَى أَبْنَتِي﴾.

نو مونږ ته داسې ذهن ته راځي -والله عز وجل اعلم- چې د دغې کلمې څخه به په درېواړو ځايونو کښې يوه انجلۍ مراده وي، يا په بل عبارت: موسی عليه السلام به همغه انجلۍ په نکاح باندې اخستې وي کومې چې ورته د خپل پلار پيغام وروړی وه، او کومې چې خپل پلار ته مشوره ورکړې وه چې موسی عليه السلام د خپلو گډو دپاره مزدور ونيسي. برابره خبره ده چې د هغې صفوراء نوم وه او که شرفاء نومېده، او هم برابره خبره ده چې هغه کشره او که مشره وه.

(۱) تفسير الطبري ج ۲۰ ص ۵۷

(۲) تفسير ابن کثير ج ۳ ص ۲۸۵

(۳) تفسير القرطبي ج ۱۲ ص ۲۷۲؛ تفسير الخازن ج ۴ ص ۵۵۹؛ تفسير الطبري ج ۲۰ ص ۶۲؛ تفسير البغوي ج ۳ ص ۴۴۲؛ تفسير ابن کثير ج ۳ ص ۲۸۵

Scanned by CamScanner

ب د و ائی آرید اُن اُنکَحْکَ اِحْدَى اَبْنَتَیْ ۶ د کلماتو څخه په تبادر سره فهمېږي چې شعيب (عليه السلام) په نومې سر کېنې موسی (عليه السلام) ته فقط وعده ورکړې وه چې یوه لور به ورته منکوحه وگرځوي، او د نکاح عقد صورت نه وه نیولی، که نه نو ضرور به یې یوه لور تعین کړې وی ځکه چې په عقد کېنې منکوحې تعین ضرور دی.

بالمقابل موسی (عليه السلام) هم د شعيب (عليه السلام) سره د اتو کالو شپنې کولو لوظ وکړ، هسې نه چې شپنې کول د مهر په حیث وټاکل شوه.

هو د دغو دواړو متبادلو وعدو او توافق څخه به وروسته د نکاح عقد صورت نیولی وی او د مهر په هکله به هم د شعيب (عليه السلام) د شریعت په مطابق تصمیم نیولی شوی وی، واللہ اعلم. د همدې کبله مونږ په دې مقام کېنې دا مسئله نه مطرحه کوو چې شپنې کول مهر ګرځېدلی شي او که نه؟، که څوک غواړي چې په همدغې مسئله کېنې د محمدي (ﷺ) شریعت حکم ولولي نو ځینو اوږدو کتابونو^(۱) ته دې مراجعه وکړي.

ج: که څوک وایي چې: کله چې موسی (عليه السلام) د نکاح په مهر کېنې شپنې نه وه کړې نو تر لسو کالو پورې یې مزدوري څه شی وه؟

مونږ وایو چې: موسی (عليه السلام) د خپلې مېرمنې په شمول فقط په کېده مزدور وه، لکه چې د لاندې حدیث څخه یې د اشارې په توګه څه وضاحت څرګندېږي:

یوه ورځې نبي کریم ﷺ د همدې سورت (القصص) په قرائت باندې شروع وکړه کله چې د موسی (عليه السلام) قیصې ته راوړسېد نو ویې فرمایل چې: «إِنَّ مُوسَى ﷺ آجَرَ نَفْسَهُ ثَمَانِي سِنِينَ أَوْ عَشْرًا عَلَى نَجَّةٍ فَرَجِهِ وَطَعَامِ بَطْنِهِ»^(۲) یعنې یقیناً موسی (عليه السلام) د خپل عورت د پاک ساتلو او د خپلې کېدې د خوراک په غرض خپل ځان اته کاله یا لس کاله د شعيب (عليه السلام) دپاره د شپانه په حیث مزدور وګرځاوه. د: په ایت شریف کېنې مونږ ته ارشاد دی چې:

اول: موئن ته جائزه ده چې کله صالح سړی مونده کړي نو د خپلو اړوندو زنانه وو څخه د کومې یوې وړاندیز ورته وکړي او د شعيب (عليه السلام) په قدم لار شي. د ښه وضاحت دپاره لاندې د یوه حدیث مضمون ولولي^(۳):

کله چې حفصه بنت عمر رضی الله عنها کونډه شوه او عدت یې تېر شو نو خپل پلار (عمر رضی الله عنه) عثمان رضی الله عنه ته د هغې د نکاح کولو وړاندیز وکړ چې د هغه د پلوه منفي جواب ورکړی شو. بیا یې ابو بکر رضی الله عنه ته د هغې د نکاح وړاندیز وکړ چې د ده د پلوه په سکوت سره جواب شو. بالاخره د نبي کریم ﷺ په مطالبې سره نوموړې بي بي رضی الله عنها د أمهات المؤمنین په ډله کېنې شامله شوه.

(۱) بدائع الصنائع فی ترتیب الشرائع ج ۲ ص ۲۷۷

(۲) صحيح البخاري ج ۱ ص ۳۰۱: سنن ابن ماجه ص ۱۵۵

(۳) صحيح البخاري ج ۲ ص ۷۶۷

القصص (۲۸)

دوهم: څرنگه چې د شعيب (عليه السلام) لور خپل پلار ته په ډېر باريکې اشارې سره مشوره ورکړه چې موسی (عليه السلام) خپل زوم جوړ کړي، نو د دې امت مؤمنانو زنانه وو ته جائزه ده چې همغې پسې انځور وکړي او خپلو وليانو ته په اشاراتو سره د مېړه په انتخاب کې خپل رضایت څرگند کړي، او یا کوم صالح سړي ته په خپله خوله د نکاح د عقد وړاندیز وکړي.

د سېرت ځينو کتابونو د هغو زنانه وو تعداد نهه ښودلی دی کومو چې نبی کریم ﷺ ته دغه ډول وړاندیزونه کړي وه^(۱). پاتې شوه دا خبره چې ایا نبی کریم ﷺ د دغو وړاندیز کوونکو زنانه وو څخه کومه یوه د أمهات المؤمنین په ډله کې شامله کړې ده او که نه؟ نو په دې کې اختلاف دی^(۲) ځینې علماء کرام وايي چې: هو، زينب بنت خزيمه رضی الله عنها د همدې جملې څخه وه کومه چې د نبی کریم ﷺ په حیات کې وفاته شوې ده، او ځینې نور وايي چې: نبی کریم ﷺ د دغسې زنانه وو څخه د یوې وړاندیز هم نه دی قبول کړی.

ه: د گډو څرول (شپني کول) د ټولو پیغمبرانو سنت دی، لکه چې یوه ورځې نبی کریم ﷺ وفرمایيل چې: هیڅ پیغمبر نه دی مبعوث شوی مگر گډې یې څرولې دي (شپني یې کړې ده). صحابه کرامو ﷺ عرض وکړ چې: ای د الله رسوله! تا هم گډې څرولې دي؟ نبی کریم ﷺ جواب ورکړ چې: «نَعَمْ كُنْتُ أَرْغَاهَا عَلَى قَرَارِيطَ لِأَهْلِ مَكَّةَ»^(۳) یعنې هو، ما هم د مکې د اهل (خلکو) دپاره په څو قیراطونو (یوه گډه په یوه قیراط) باندې او یا په "قراریط" نومي مقام کې څرولې دي. و: که څوک وايي چې: موسی (عليه السلام) څو کاله شپني وکړه؟ یا په بل عبارت: په څه علې أن تأخُرَنی ثَمَنِي حِجَجٍ فَإِنْ أَتَمَمْتَ عَشْرًا فَمِنْ عِنْدِكَ ۖ کېنې موسی (عليه السلام) واجبي وعده پوره کړه که اختیاري؟ مونږ وايو چې: د عبد الله بن عباس رضی الله عنهما څخه روایت دی چې په خپله اختیاري وعده باندې ودرېد او پوره لس کاله یې د شعيب گډې وڅرولې^(۴).

وکیل څه معنی؟

ع- په څه وَٱللَّهُ عَلَىٰ مَا نَقُولُ وَكِيلٌ کېنې د "وکیل" کلمه د هغه چا دپاره وضعه شوې ده کوم ته چې یو کار وروسپارلی شي، خو د شاهد او حافظ د معناوو دپاره متضمنه ده^(۵). په دې مقام کېنې د شاهد معنی په زړه پورې برېښي. یعنې زما او ستا په خبرو او معاهدو باندې الله ﷻ شاهد دی.

﴿ فَلَمَّا قَضَىٰ مُوسَى الْأَجَلَ وَسَارَ بِأَهْلِهِ ۚ آنَسَ مِنْ جَانِبِ الطُّورِ نَارًا قَالَ لِأَهْلِهِ امْكُثُوا إِنِّي آنَسْتُ نَارًا ۚ لَعَلِّي آتِيكُمْ مِنْهَا بِخَبَرٍ أَوْ جَذْوَةٍ مِنَ النَّارِ لَعَلَّكُمْ تَصْطَلُونَ ۚ ﴾

(۱) سنن ابن ماجه ص ۱۷۶

(۲) تفسير ابن كثير ج ۳ ص ۵۰۰: تفسير البغوي ج ۳ ص ۵۲۷: تفسير القرطبي ج ۱۴ ص ۲۰۸

(۳) صحيح البخاري ج ۱ ص ۳۰۱: سنن ابن ماجه ص ۱۵۵

(۴) الدر المنثور ج ۶ ص ۴۰۹: احكام القرآن للجصاص ج ۳ ص ۲۴۹

(۵) روح المعاني ج ۲۰ ص ۶۸

﴿فَلَمَّا أَتَاهَا نُودِيَ مِنْ شَاطِئِ الْوَادِ الْأَيْمَنِ فِي الْبُقْعَةِ الْمُبْرَكَةِ مِنَ الشَّجَرَةِ أَنْ يَمْوِسَىٰ إِنِّي أَنَا اللَّهُ رَبُّ الْعَالَمِينَ﴾ ﴿٢٩﴾ وَأَنْ أَلْقِ عَصَاكَ فَلَمَّا رَآهَا هَئِثْرًا كَانَتْهَا جَاءَتْ ذُلٌّ مُذْبِرًا وَلَمْ يُعَقِّبْ يَمْوِسَىٰ أَقْبِلْ وَلَا تَخَفْ إِنَّكَ مِنَ الْآمِنِينَ ﴿٣٠﴾ أَسْلَكَ يَدَكَ فِي جَيْبِكَ تَخْرُجُ بَيْضَاءَ مِنْ غَيْرِ سُوءٍ وَأَضْمَمَ إِلَيْكَ جَنَاحَكَ مِنَ الرَّهْبِ فَذَكَرَكَ بُرْهَنَانِ مِنَ رَبِّكَ إِلَىٰ فِرْعَوْنَ وَمَلَئِهِمْ إِنَّهُمْ كَانُوا قَوْمًا فَسِيقِينَ ﴿٣١﴾ قَالَ رَبِّ إِنِّي قَتَلْتُ مِنْهُمْ نَفْسًا فَأَخَافُ أَنْ يَقْتُلُونِ ﴿٣٢﴾ وَأَخِي هَارُونُ هُوَ أَفْصَحُ مِنِّي لِسَانًا فَأَرْسَلْهُ مَعِيَ رِدْءًا يُصَدِّقُنِي إِنِّي أَخَافُ أَنْ يُكَذِّبُونِ ﴿٣٣﴾ قَالَ سَنَشُدُّ عَضُدَكَ بِأَخِيكَ وَنَجْعَلُ لَكُمَا سُلْطٰنًا فَلَا يَصِلُونَ إِلَيْكُمَا بِأَيِّتِنَا أُنْتُمَا وَمَنِ اتَّبَعُكُمَا الْغٰلِبُونَ ﴿٣٤﴾

[۲۹] نو هر کله چې موسی (علیه السلام) (معهوده تا کلي) نېته (په اكملة وجه) پوره كړه، او د خپل اهل (نېر) سره (مصر ته) روان شو، نو د طور غره د طرفه يې اور وليد.

(او) خپل اهل ته يې وويلې چې تاسو (همدلته) درنگ وكړئ (ايسار شئ)، يقيناً ما اور وليد (زه هلته ورځم) شايد چې تاسو ته ترې (د لارې د موندلو) خبر راوړم، (او) يا د اور څخه سوي لرگي راوړم (چې اور ورپورې نېستې وي)، بنايي چې تاسو (ترې دلته) اور بل كړئ (او ورباندې تاوده شئ). [۳۰] نو کله چې موسی (علیه السلام) اور ته ورغی (هلته ورباندې) د وادي د بنۍ څنډې څخه په مبارک ځای کښې د ونې څخه (په بلا کيفه توگه) اواز وكړی شو چې:

ای موسی! يقيناً زه (خبرې كوونكی) همدا زه الله (چې) د ټولو عالمونو رب (تريه كوونكی) يم.

[۳۱] او (بل دا چې: ای موسی!) خپله همسا وغورځوه، نو (دستي يې وغورځوله او اژدها ترې جوړه شوه)، کله چې موسی (علیه السلام) خپله همسا وليده چې خوځېږي لکه چې دا نري مار وي (او په تېزۍ سره لکه د نري مار حرکت کوي) نو په داسې حال کښې يې ترې مخ واړاوه چې بهرته تېښتېدونکي وه او (ورباندې) راتاونه شو.

(په عين وخت کښې الله (ﷻ) مخاطب کړ چې: ای موسی! (اژدها ته) مخ ورواړوه او (ترې) ډارېږه مه، يقيناً ته د امن درلودونکو د (ډلې) څخه يې.

[۳۲] (ای موسی!) خپل لاس دې په گړېوان کښې نېباسة چې بدون د مرضه به تک سپين راوړي (دا دې بله معجزه شوه).

القصص (۲۸)

او خپل وزر (خپل لاس) خپل خان ته وصل کړه (په زړه باندې یې) د ډار د امله (کېږده چې ډار دې لرې شي او زړه دې آرام ونیسي).

نو دغه دواړه معجزې (همسا، سپین لاس) ستا د رب ﷻ د پلوه (ستا د نبوت د اثبات دپاره) فرعون او د ده (د شورا) مشرانو ته قاطع دلیلونه دي (ته هغوی توحید ته دعوت کړه ځکه چې) یقیناً دوی (فرعونیان) فاسق قوم دی.

[۳۳] موسیٰ ﷺ وویلې چې: ای زما ربه! یقیناً ما د فرعونیانو څخه یو نفر (کس) وژلی دی نو زه ډارېږم چې (د هغه په کسات کښې به) ما ووژني.

[۳۴] او (بل دا چې زه فصیح نه یم او) ورور مې هارون ﷺ همدې زما څخه د ژبې (بیان) د جث فصیح دی نو هغه هم زما سره د کومکي په حیث پیغمبر وگرځوه ترڅو ما د صادقیت مقام ته ورسوي. یقیناً زه ډارېږم چې فرعونیان به مې (د عدم فصاحت د امله) دروغژن وگڼي (دروغژن به ورته څرگند شم).

[۳۵] الله ﷻ (ورته) وویلې چې: ډېر ژر به ستا مټ ستا په ورور (هارون ﷺ) سره قوي کړم، او تاسو دواړو ته به سلطه (غلبه) وگرځوم (درکړم).

نو فرعونیان به تاسو دواړو ته (د ضرر او قتل د حیثه) در وصل نه شي (کسات به درڅخه وانخستلی شي).

(لنډه دا چې:) زمونږ د معجزاتو په سبب تاسو دواړه او هغه کسان کوم چې ستاسو پیروي کوي (په فرعونیانو باندې) غلبه موندونکي یاست.

د مطلب خلاصه

په دې ایتونو کښې د موسیٰ ﷺ د سفر وروستنی کړۍ بیان شوې ده چې حاصل یې داسې راڅپړي: ای پیغمبره! شعیب ﷺ او موسیٰ ﷺ دواړه په خپلو لوظونو او عهدونو باندې کلک ودرېده، او یوه هم ترې تخلف ونه کړ نو بیا لاندې حالاتو صورت ونيوه:

۱- موسیٰ ﷺ د خپلې مېرمنې سره د مصر په لور روان شو ترڅو د لسو کالو څخه وروسته د خپلې مور او نورو اقاربو سره ملاقات وکړي.

خو د سفر په اوږدو کښې د طور مقام ته په داسې حال کښې ورسېد چې د یو پلوه ترې مصر ته غزېدلې لاره خطا شوې وه او د بله پلوه تکه توره سره شپه وه، نو دوی دواړه هم د لارې موندلو ته محتاج وه او هم یې اور ته ضرورت درلود چې په سره شپه کښې ورباندې ځانونه تاوده کړي.

۲- په عین وخت کښې موسیٰ ﷺ د طور د غره پلو ته رڼا ولیده نو خپل اهل (مېرمن) یې مخاطبه کړه چې:

الف: ما هاغلته اور (رڼا) ولیده نو تاسو همدلته ځای په ځای تم شی ترڅو زه هلته ورشم شاید چې

ب: زه تاسو ته د لارې د موندلو خبر راوړم چې مصر ته غزېدلې لاره هغه ده او یا دغه ده.

ج: یا به په سوي اوچوکي کښې اور راوړم، ښایي چې تاسو به ورباندې تاوده شی.

د: بالآخره یا به لا دواړه مطلبونه تر لاسه کړم.

نونا سوتنه په کار دي چې د همدې ځایه حرکت ونه کړي، او ځای په ځای کېږي.

۲- کله چې موسی (عليه السلام) د اور په لور روان شو او هلته ورغی نو حالات هغسې نه وه لکه څنگه چې موسی (عليه السلام) اټکل کړی وه، بلکې حالات داسې وه چې:

الف: د هغه مبارک میدان د ښي طرف څخه چې موسی (عليه السلام) د اور په گومان ورغلی وه بلکې هلته د یوې شنې ونې څخه ورباندې په بلاکیفه توګه اواز وکړی شو چې:

ب: ای موسی! یقیناً زه همدا زه الله (ج) یم، همدا زه د ټولو عالمونو پالونکی یم، او هر څه همدا زما په واک او اختیار کېږي دي.

ج: ای موسی! ته د نبوت دپاره ما انتخاب (غوره) کړې او تاته مې په خپل کامل علم کېږي متعدد معجزات هم درکړي دي. د مثال په توګه:

د: ته خپله همدغه همسا وغورځوه کومه چې تا په خپل لاس کېږي نیولې ده او ښه یې پېژنې چې دلرګي څخه ده، او بیا ورته وګوره چې د هغې څخه څه شی جوړېږي؟

ه: د همسا د غورځولو سره سم د هغې څخه غټ ښامار جوړ شو چې ډېر په تېزۍ سره ځفاست. یا په بل عبارت د دغه ښامار تېزي او سرعت د نري مار وه او غټوالی یې د لوی اژدها وه.

و: موسی (عليه السلام) د اژدها څخه ډېر زیات وډار شو حتی چې مخ بهرته ستون شو او مخ بهرته روان شو، او سترګې یې هم ورته نه وراړولې.

ز: په عین حال کېږي الله (ج) مخاطب کړ چې: ای موسی! اژدها ته مخ ورواړوه او ترې تېسته مه، او مه ترې ډارېږه، او دا ځکه چې: یقیناً ته د امن درلودونکو کسانو څخه یې، تاته هیڅ ضرر نشته.

ح: ای موسی! ستا د معجزاتو بل مثال دا دی چې ته خپل لاس په گربوان کېږي نښاسه چې په داسې حال کېږي تک سپین راووخې چې هیڅ ډول مرض به ورپورې نه وي، بلکې د معجزې په توګه به روڼ جوړ شي. او بیا خپل همدغه لاس په دوهم ځل خپل گربوان ته نښاسه چې دا ځل به په عادي حال سره ترې رابهر شي.

ط: موسی (عليه السلام) د دغې معجزې ننداره هم وکړه چې ټکی په ټکی تطبیق شوه. ی: همدارنګه الله (ج) په دغه وخت کېږي موسی (عليه السلام) ته د ډار د مخنیوي دپاره یوه ډېره مهمه طریقه هم وروښودله چې:

ای موسی! د ډار د کبله خپل لاس خپل ځان ته ضمیمه کړه او په زړه باندې یې کېږده، چې سدستي به آرام ونیسي او د اضطراب څخه به خلاص شي.

د همدغې طریقې څخه کار اخله، برابره خبره ده چې تاته د اژدها د کبله او یا د بل شي د کبله ډار متوجه شوی وي.

یا: ای موسی! دغه دواړه معجزې (د همسا معجزه او د سپین لاس معجزه) ستا د رب (ج) د پلوه ستا د نبوت د اثبات دپاره دوه دلایل دي چې په هر یوه باندې ستا حقانیت او صداقت څرګندېږي.

نو دغه دواړه معجزې درسره واخله او فرعون او د ده د مجلس اراکینو (د شورا اعضاوو) ته لارښه هغوی ته دعوت ورکړه چې د وحدانیت عقیدې ته راوگرځي او فسق فجور پرېږدي، یقیناً چې هغوی فاسق قوم دی، دعوت یې ضرور دی.

۴- بیا موسی عليه السلام د خپل رب ﷻ په حضور کښې خپل احتیاجات وړاندې کړه چې: الف: ای زما ربه! ما خو د فرعونیانو څخه یو نفر وژلی وه، د همدې کبله مې لس کاله عمر په جلاوطنۍ کښې تېر کړ. نو زه ډارېږم چې هغوی به ما د کسات په توګه ووژني او د دې موقع به رانه کړي چې زه هغوی ته د توحید دعوت ورکړم.

ب: په دې باندې علاوه زما لږ څه غوټه لري او په ښه فصاحت سره خبرې نه شم کولی نو زه ډارېږم چې ما به دروغژن وګڼي او همدا زما د ژبې نښتېل به د عدم قبول دپاره بهانه ونیسي، او یا به زه ونه توانېږم چې د استدلال په موقع هغوی ته قناعت ورکړی شم.

نو هیله ده چې زما ورور (هارون عليه السلام) زما سره د پیغمبر په حیث هغوی ته ور ولېږي او د نبوت تاج هغه ته هم ورپه سر کړي، چې هغه زما څخه د ژبې د چلښت د حیثه زیات فصیح دی، نو کله چې زه د خپل حقانیت په څرګندونه کښې کمزوری کېږم هغه به مې کومک کوي او زما څخه به د تکذیب مخنیوی کوي.

۵- الله ﷻ د موسی عليه السلام سوالونه قبول کړه او ورته یې وویلې چې:

الف: ژر دی چې ستا مټ به ستا په ورور سره قوي کړم او هغه ته به هم د نبوت تاج ورپه سر کړم. ب: ژر دی چې زه به تاسو دواړو ته سلطه درکړم نو فرعونیان به ونه توانېږي چې تاسو دواړو ته د ضرر رسونې په حیث درورسېږي (درنژدې شي)، او د مقتول کسات درڅخه واخلي. البته د دې کبله چې ستاسو سره زمونږ معجزات موجود دي چې هغوی یې په مقابل کښې جرئت نه شي کولی. نو د همدغو معجزاتو په سبب تاسو دواړه او هغه څوک غلبه درلودونکی دی کوم چې ستاسو دواړو پیروي کوي.

توضیحات

۱- د دې ایتونو په ارتباط د "طه" او "النمل" په سورتونو کښې څه وضاحتونه تېر شوي دي والحمد لله ﷻ بیا واضحه کولو ته یې اړتیا نه گورو.

جَذْوَةٌ څه معنی؟

۲- په ﴿أَوْ جَذْوَةٌ مِنَ النَّارِ﴾ کښې د ﴿جَذْوَةٌ﴾ کلمه د هغه نیم سوي لرګي یا اوچوکي څخه عبارت ده د کوم په سر پورې چې اور نښتی وي، او د انتقال دپاره مساعد وي^(۱) د همدغه اور څخه په [طه: ۱۰] ایت کښې په "قُبُس" سره تعبیر شوی دی، د همدې کبله ځینې علماء کرام وايي چې:

(۱) مفردات الراغب ص ۸۸

۱. ۲. ۳. ۴. ۵. ۶. ۷. ۸. ۹. ۱۰. ۱۱. ۱۲. ۱۳. ۱۴. ۱۵. ۱۶. ۱۷. ۱۸. ۱۹. ۲۰. ۲۱. ۲۲. ۲۳. ۲۴. ۲۵. ۲۶. ۲۷. ۲۸. ۲۹. ۳۰. ۳۱. ۳۲. ۳۳. ۳۴. ۳۵. ۳۶. ۳۷. ۳۸. ۳۹. ۴۰. ۴۱. ۴۲. ۴۳. ۴۴. ۴۵. ۴۶. ۴۷. ۴۸. ۴۹. ۵۰. ۵۱. ۵۲. ۵۳. ۵۴. ۵۵. ۵۶. ۵۷. ۵۸. ۵۹. ۶۰. ۶۱. ۶۲. ۶۳. ۶۴. ۶۵. ۶۶. ۶۷. ۶۸. ۶۹. ۷۰. ۷۱. ۷۲. ۷۳. ۷۴. ۷۵. ۷۶. ۷۷. ۷۸. ۷۹. ۸۰. ۸۱. ۸۲. ۸۳. ۸۴. ۸۵. ۸۶. ۸۷. ۸۸. ۸۹. ۹۰. ۹۱. ۹۲. ۹۳. ۹۴. ۹۵. ۹۶. ۹۷. ۹۸. ۹۹. ۱۰۰.

الْأَيْمَنُ خه معنی؟

۲. په ۳. ۴. ۵. ۶. ۷. ۸. ۹. ۱۰. ۱۱. ۱۲. ۱۳. ۱۴. ۱۵. ۱۶. ۱۷. ۱۸. ۱۹. ۲۰. ۲۱. ۲۲. ۲۳. ۲۴. ۲۵. ۲۶. ۲۷. ۲۸. ۲۹. ۳۰. ۳۱. ۳۲. ۳۳. ۳۴. ۳۵. ۳۶. ۳۷. ۳۸. ۳۹. ۴۰. ۴۱. ۴۲. ۴۳. ۴۴. ۴۵. ۴۶. ۴۷. ۴۸. ۴۹. ۵۰. ۵۱. ۵۲. ۵۳. ۵۴. ۵۵. ۵۶. ۵۷. ۵۸. ۵۹. ۶۰. ۶۱. ۶۲. ۶۳. ۶۴. ۶۵. ۶۶. ۶۷. ۶۸. ۶۹. ۷۰. ۷۱. ۷۲. ۷۳. ۷۴. ۷۵. ۷۶. ۷۷. ۷۸. ۷۹. ۸۰. ۸۱. ۸۲. ۸۳. ۸۴. ۸۵. ۸۶. ۸۷. ۸۸. ۸۹. ۹۰. ۹۱. ۹۲. ۹۳. ۹۴. ۹۵. ۹۶. ۹۷. ۹۸. ۹۹. ۱۰۰.

یادونه

۴. د ۵. ۶. ۷. ۸. ۹. ۱۰. ۱۱. ۱۲. ۱۳. ۱۴. ۱۵. ۱۶. ۱۷. ۱۸. ۱۹. ۲۰. ۲۱. ۲۲. ۲۳. ۲۴. ۲۵. ۲۶. ۲۷. ۲۸. ۲۹. ۳۰. ۳۱. ۳۲. ۳۳. ۳۴. ۳۵. ۳۶. ۳۷. ۳۸. ۳۹. ۴۰. ۴۱. ۴۲. ۴۳. ۴۴. ۴۵. ۴۶. ۴۷. ۴۸. ۴۹. ۵۰. ۵۱. ۵۲. ۵۳. ۵۴. ۵۵. ۵۶. ۵۷. ۵۸. ۵۹. ۶۰. ۶۱. ۶۲. ۶۳. ۶۴. ۶۵. ۶۶. ۶۷. ۶۸. ۶۹. ۷۰. ۷۱. ۷۲. ۷۳. ۷۴. ۷۵. ۷۶. ۷۷. ۷۸. ۷۹. ۸۰. ۸۱. ۸۲. ۸۳. ۸۴. ۸۵. ۸۶. ۸۷. ۸۸. ۸۹. ۹۰. ۹۱. ۹۲. ۹۳. ۹۴. ۹۵. ۹۶. ۹۷. ۹۸. ۹۹. ۱۰۰.

متعدد تفسیرونه

۵. د ۶. ۷. ۸. ۹. ۱۰. ۱۱. ۱۲. ۱۳. ۱۴. ۱۵. ۱۶. ۱۷. ۱۸. ۱۹. ۲۰. ۲۱. ۲۲. ۲۳. ۲۴. ۲۵. ۲۶. ۲۷. ۲۸. ۲۹. ۳۰. ۳۱. ۳۲. ۳۳. ۳۴. ۳۵. ۳۶. ۳۷. ۳۸. ۳۹. ۴۰. ۴۱. ۴۲. ۴۳. ۴۴. ۴۵. ۴۶. ۴۷. ۴۸. ۴۹. ۵۰. ۵۱. ۵۲. ۵۳. ۵۴. ۵۵. ۵۶. ۵۷. ۵۸. ۵۹. ۶۰. ۶۱. ۶۲. ۶۳. ۶۴. ۶۵. ۶۶. ۶۷. ۶۸. ۶۹. ۷۰. ۷۱. ۷۲. ۷۳. ۷۴. ۷۵. ۷۶. ۷۷. ۷۸. ۷۹. ۸۰. ۸۱. ۸۲. ۸۳. ۸۴. ۸۵. ۸۶. ۸۷. ۸۸. ۸۹. ۹۰. ۹۱. ۹۲. ۹۳. ۹۴. ۹۵. ۹۶. ۹۷. ۹۸. ۹۹. ۱۰۰.

- (۱) الفاموس المعبط ج ۱ ص ۴۶۵
- (۲) لسان العرب ج ۱۳ ص ۴۶۱
- (۳) روح المعاني ج ۲۰ ص ۷۳
- (۴) تفسیر الفاسي ج ۱۳ ص ۱۰۴
- (۵) مفردات الراغب ص ۹۸
- (۶) زاد المسیر ج ۶ ص ۹۹

دا تفسیر څکه غوره نه برېښي چې الله ﷻ په ﴿ تَخْرُجَ بَيْضَاءَ مِنْ غَيْرِ سُوءٍ ﴾ کښې د ﴿ مِنْ غَيْرِ سُوءٍ ﴾ کلمات په صراحت سره موسی ﷺ ته اورولی وه نو د دغه صراحت څخه وروسته د موسی ﷺ تشویش هیڅ معنی نه لري او څوک ورباندې باور نه شي کولی.

ب: مرغه د اضطراب په حال کښې خپلې وزرې غوړوي او الوتنې ته خپل ځان جوړوي، او اطمینان او ارامۍ په وخت کښې خپلې وزرې خپل ځان ته ضمیمه کوي. نو دا جمله د اطمینان او ارامۍ څخه کنایې ده، ته به وایي چې موسی ﷺ ته ارشاد شوی وي چې د اژدها (بنامار) څخه مه ډارېږه او ارام او مطمئن اوسه هغه تاته څه ضرر نه رسوي او نه یې درنه رسولی شي^(۱).

په دې تفسیر سره ذکره شوې جمله د ﴿ وَلَا تَخَفْ إِنَّكَ مِنَ الْآمِنِينَ ﴾ دپاره تاکید گرځي او پوره واضحه ده چې د تاکید څخه تاسیس بهتر دی.

ج: عبد الله بن عباس رضی الله عنهما (رئیس المفسرین) وایي چې: په دې جملې سره الله ﷻ موسی ﷺ ته یوه ډېره مهمه توصیه کړې ده^(۲) چې ای موسی! په هر ځای او هر وخت کښې چې ته د ډار سره مخامخ شوي نو خپل لاس دې په خپله سینه (خپل زړه) باندې کېږده، سمدستي به دې خوف او ډار د منځه لاړ شي او اطمینان او ارام به دې نصیب شي.

مونږ ته همدغه تفسیر غوره برېښي چې هم د ارشاداتو د مقام سره مناسب دی او هم پکښې تاسیس دی.

د ډار په وخت کښې مونږ ته څه په کار دي؟

۶- مونږ (ټولو مسلمانانو) ته د قیامت تر ورځې پورې په کار دي چې د خوف او ډار په وخت کښې د موسی ﷺ غوندې په ذکر شوی ارشاد باندې عمل وکړو او خپل لاس په زړه باندې کېږدو او خپل ځان ته یې ضمیمه کړو، الله ﷻ ته امید دی چې خوف به مو لرې شي او زړه به مو ارام او اطمینان موندل کړي^(۳).

یوه عجیبه قیصه

۷- یوه ورځې د پنځم خلیفه (عمر بن عبد العزيز) رحمته الله علیه په وړاندې یوه لیکونکي تیز وچاړه په باد سره یې اودس مات شو، لیکونکي ډېر وار خطا شو او ډار ورسره پیدا شو چې د خلیفه د تهدید لاندې به واقع شي، نو خپل قلم یې وغورځاوه او د خپله خایه اوچت شو، تا به ویل چې د دغه خایه خپلې پښې سپکوي او تښتي.

نو خلیفه رحمته الله علیه ورته په ﴿ وَأَضْمُمْ إِلَيْكَ جَنَاحَكَ مِنَ الرَّهْبِ ﴾ سره توصیه وکړه چې:

(۱) تفسیر الطبري ج ۲۰ ص ۷۳: المحرر الوجيز ج ۱۲ ص ۱۶۶

(۲) تفسیر ابن کثیر ج ۳ ص ۲۸۸: تفسیر البغوي ج ۳ ص ۴۴۵

(۳) تفسیر القرطبي ج ۱۲ ص ۲۸۴

این خلق (۲۰) ای لیکونکیه! قلم دی بېرته را اوچت کړه، او مه ډارېږه او مه وارخطا کېږه، خپل لاس په خپل زړه باندې کېږده چې اطمینان او آرام دی نصیب شي. ته په دې باندې پوه شه، کوم شی چې ما ستا څخه واورېد هغه مې د خپله خانه دومره ډېر اورېدلی دی چې په هغې اندازه مې د بل چا څخه نه دی اورېدلی^(۱)، یا په بل عبارت دا کار پخپله زما څخه هم کېږي.

داسې معلومېږي چې خلیفه رحمه الله به د نبی کریم ﷺ هغه ارشاد ته اشاره کړې وي کوم چې د یوه اوږده حدیث برخه ده چې: «لَمْ وَعَظْهُمْ فِي ضَحِكِهِمْ مِنَ الضَّرْطَةِ» یعنې بیا نبی کریم ﷺ صحابه کرامو ﷺ ته د تیز د کبله د دوی د خدا په هکله وعظ وکړ او ویي فرمایل چې: «إِلَى مَا يَضْحَكُ أَخَذَكُمْ مِنْ مَا يَفْعَلُ»^(۲) ستاسو یو کس څه شي ته (د څه دپاره) د هغه فعل څخه خاندی کوم چې پخپله یې کوي (نو لکه څنگه چې په خپل ځان نه خاندی په کار دي چې په بل چا باندې هم ونه خاندی).

معانقه څه ته وایي؟

۸- د قرائت د علماوو کرامو په اصطلاح په ﴿فَلَا يَصِلُونَ إِلَيْكُمَا بِقَائِنَتَا أَنْتُمَا﴾ الآية کښې د ﴿بِقَائِنَتَا﴾ په کلماتو باندې د دوه وو وقفونو معانقه ده، چې پیل یې هم د وقف څخه دی او ختم یې هم په وقف باندې کېږي.

یا په بل عبارت: جائزه ده چې په ﴿إِلَيْكُمَا﴾ باندې وقف وکړی شي او ذکر شوي ﴿بِقَائِنَتَا﴾ کلمات د وروستني کلام سره تعلق ونیسي، یعنې: ای موسی! تاسو دواړه او هغه څوک چې ستاسو پیروي کوي زمونږ د معجزاتو په سبب برلاسی او غالب یاست.

او دا هم جائزه ده چې په ذکر و شوو کلماتو ﴿بِقَائِنَتَا﴾ باندې وقف وکړی شي، نو په دې تقدیر به د لومړني کلام سره تعلق موندنه کړي. یعنې: ای موسی! زمونږ د ایتونو او معجزاتو په سبب به تاسو دواړو ته فرعونیان د ضرر په حیث در ونه رسېږي چې د مقتول کسات در څخه واخلي.

ذکر و شوو علماوو کرامو په قرآن کریم کښې د معانقې د پېژاندلو دپاره د وقفونو په سرونو باندې د درېوو ټکو ایښودل علامه گرځولې ده، نو ذکره شوي معانقه په قرآن کریم کښې داسې لیکي چې: «إِلَيْكُمَا... بِقَائِنَتَا...» الآية.

﴿فَلَمَّا جَاءَهُمْ مُوسَى بِقَائِنَتَا بَيَّنَّتْ قَالُوا مَا هَذَا إِلَّا سِحْرٌ مُفْتَرًى وَمَا سَمِعْنَا بِهَذَا فِي آبَائِنَا الْأَوَّلِينَ﴾ (۲۵) وَقَالَ مُوسَى رَبِّي أَعْلَمُ بِمَنْ جَاءَ بِالْهُدَىٰ مِنْ عِنْدِهِ ۖ وَمَنْ تَكُونُ لَهُ عَذَابُ الدَّارِ ۖ إِنَّهُ لَا يُفْلِحُ الظَّالِمُونَ (۲۶) وَقَالَ فِرْعَوْنُ يَتَأْتِيهَا الْمَلَأُ مَا عَلِمْتُ لَكُمْ

^(۱) تفسیر الکشاف ج ۳ ص ۴۰۸

^(۲) صحيح البخاري ج ۲ ص ۷۲۷: جامع الترمذي ج ۲ ص ۱۷۲

مِنْ إِلَهِ غَيْرِي فَأَوْقِدْ لِي يَنْهَمُنُّ عَلَى الطِّينِ فَأَجْعَلْ لِي صَرْحًا لَعَلِّي أُطْلَعُ إِلَى إِلَهِ
مُوسَى وَإِنِّي لَأُظُنُّهُ مِنَ الْكَاذِبِينَ ﴿٣٦﴾ وَاسْتَكَبرَ هُوَ وَجُنُودُهُ فِي الْأَرْضِ بِغَيْرِ الْحَقِّ
وَوَظَنُوا أَنَّهُمْ إِلَيْنَا لَا يُرْجَعُونَ ﴿٣٧﴾ فَأَخَذْنَاهُ وَجُنُودَهُ فَنَبَذْنَاهُمْ فِي الْيَمِّ فَاَنْظُرْ كَيْفَ
كَانَ عَاقِبَةُ الظَّالِمِينَ ﴿٣٨﴾ وَجَعَلْنَاهُمْ أَهْمَةً يَدْعُونَ إِلَى النَّارِ وَيَوْمَ الْقِيَمَةِ لَا
يُنصَرُونَ ﴿٣٩﴾ وَاتَّبَعْنَاهُمْ فِي هَذِهِ الدُّنْيَا لَعْنَةً وَيَوْمَ الْقِيَمَةِ هُمْ مِنَ الْمَقْبُوحِينَ ﴿٤٠﴾

[۳۶] نو کله چې موسی ﷺ زمونږ د واضحه معجزو سره فرعونيانو ته ورغی (نو) دوی وويلي
چې: دغه (هره يوه معجزه) نه ده مگر جادو دی چې (په الله ﷻ باندې) په دروغو تپل شوی دی.
او مونږ دغه (دين) په خپلو لومړنيو (پخوانيو) پلرونو کښې نه دی اورېدلی (په هغوی کښې کوم
پیغمبر نه دی تېر شوی).

[۳۷] او موسی ﷺ وويلې چې: زما رب ﷻ په هغه چا باندې ډېر ښه پوهېږي کوم چې د ده ﷻ د
نژده يې هدايت (دين) راوړی دی.

او (زما رب ﷻ) په هغه چا باندې (هم ډېره ښه پوهه لري) د چا دپاره چې د دنيا (او آخرت) انجام
دی، يقيناً شان دا دی چې ظلم کوونکی قوم فلاح (کاميابي) نه مومي.

[۳۸] او فرعون وويلې چې: ای د مشرانو ډلې! زه تاسو ته د خپل ځان څخه پرته په بل هېڅ
معبود باندې علم نه لرم (تاسو زما څخه په غير بل معبود نه لرئ).

نوماته (ای هاماڼه) په خټه باندې اور بل کره (خامې خښتې پخې کره).
نوماته دنگه مانۍ وگرځوه (جوړه کره) شايد چې زه د موسی ﷺ معبود ته وروڅېرم (د هغه سره)
وگورم که بالفرض په اسمان کښې موجوديت ولري.

او يقيناً زه هر ورو په موسی ﷺ باندې گومان کوم چې د دروغژنانو د ډلې څخه دی (چې خپل
ځان ته په دروغو د پیغمبر لقب ورکوي).

[۳۹] او (د معجزاتو د ظهور څخه وروسته هم) فرعون (د حق د قبول څخه) په ناحقه په ځمکه
کښې تکبر وکړ او د ده لښکر (هم تکبر اختيار کړ).

او دوی (ټولو) گومان وکړ چې يقيناً دوی به مونږ ته راجع نه کړی شي (بيا راژوندي نه کړی شي).
[۴۰] نو مونږ فرعون او د ده لښکر (په غضب سره) ونيوه نو (ټول) مو په درياب کښې وغورځول.

نو (ای پیغمبره!) ته وگوره چې د ظالمانو انجام څنگه شو؟ (ټول غرق شوه).
[۴۱] او فرعونيان مونږ (په کفر کښې) امامان گرځولي وه چې اور (دوزخ) ته به يې بلل کول

(نو په دنيا کښې مو غرق کړه) او د قيامت په ورځ به ورسره (هم) کومک ونه کړی شي (چې څوک د

عذاب څخه نجات ورکړي.

[۴۲] او مونږ په دغې دنیا کېنې په فرعونيانو پسې لعنت تابع وگرځاوه (چې د قیامت د ورځې پورې ورباندې لعنت ویل کېږي).
او دوی د قیامت په ورځ د بدرنگو کړی شوو څخه دي (او د هر څیر څخه د لرو کړی شوو څخه دي).

د مطلب خلاصه

یعنې ای پیغمبره! اوس په خپل امت باندې د موسی عليه السلام د هغو حالاتو څخه ځینې حالات قرائت کړه کوم چې هغه عليه السلام ته د دعوت په مرحلې کېنې پېښ شوي وه هغه دا چې:
۱- نو کله چې موسی عليه السلام فرعونيانو ته د یوه پیغمبر په حیث ورغی او د خپل رسالت د اثبات دپاره یې واضحه معجزات ورڅرګند کړه نو هغوی یې دعوت قبول نه کړ، او بهانه یې ونیوه چې:
الف: دغه څوارق (چې موسی عليه السلام ورته د خپل نبوت دلایل وایي) بل شی نه دی مګر فقط جادو دی او په دروغو سره الله تعالی ته نسبت ورکول کېږي ترڅو ورباندې خلک تېر باسي.
ب: او همدارنګه مونږ د دغه شخص (موسی عليه السلام) په څېر د کس په اړه په خپلو پخوانیو پلرونو کېنې هیڅ نه دي اورېدلي چې پکېنې تېر شوی وي، که بالفرض حقیقت یې درلودی نو ضرور به یې په پخوانیو کېنې امثال تېر شوي وی.

لنډه دا چې مونږ یې نه د نبوت دعوه منو او نه د دغې دروغینې دعوي دلیل قبلوو.
۲- دا خو د فرعونيانو خبره وه چې وړاندې قرائت شوه، د موسی عليه السلام خبره دا وه چې:
الف: زما رب تعالی هغه څوک ډېر ښه پېژني کوم چې د ده تعالی د پلوه په حقه رالېږلی شوی وي، که بالفرض زه په دروغو سره د نبوت دعوه کېم نو ضرور به ماته سزا راکړي.
ب: همدارنګه زما رب تعالی په هغه چا باندې هم ښه پوره عالم دی چا چې آخرت ګټلی دی او په حقه روان دی.

نو په آخرت کېنې به ښه پوره واضحه شي چې تاسو په حقه یاست او که زه په حقه یم؟ لنډه دا چې ظالمان نه په دنیا کېنې کامیابي موندلی شي او نه په آخرت کېنې، نو په آینده کېنې به څرګنده شي چې د دواړو دارینو کامیابي د چا په برخه ده، زما او که ستاسو؟ او هم به واضحه شي چې ظالمان تاسو یاست او که زه؟

۳- بیا د خلکو د اغفال دپاره فرعون خپل وزیر (هامان) مخاطب کړ چې:
الف: ای هامانه! هله ژر شه بټی جوړې کړه او په خامو خښتو باندې اور بل کړه چې پخې شي.
ب: بیا ترې یوه ښه لوړه مانی جوړه کړه ترڅو زه پکېنې د موسی عليه السلام معبود ته وراوچت شم، او خبرې ورسره وکړم، چې ایا موسی عليه السلام په رښتیا هغه رالېږلی دی؟
یا په بل عبارت: که بالفرض رښتیا د موسی عليه السلام رب زما څخه په غیر بل رب وي نو هغه به ضرور په اسمان کېنې وي، په ځمکه کېنې خو زما څخه په غیر بل رب نشته.

الفصل (۲۸)

ج: دا کار ځکه ضرور دی چې زه گومان کوم چې موسی عليه السلام د دروغژنانو د ډلې څخه دی نو لازمه ده چې دروغ او رښتیا یې خپل خان ته معلوم کړم.

۴- ای پیغمبره! ذکره شوې حيله او بهانه د فرعون د پلوه صرف د خلکو د اغفال دپاره په کار واچوله شوه، که نه نو اصلاً نوموړي د حق څخه تکبر کاوه، همدارنگه د ده لښکر هم په ځمکه کې تکبر کوونکی وه، نه یې غوښتل چې حق ته تسلیم شي.

بلکې کومه کړنلاره چې فرعونيانو غوره کړې وه هغوی ته هم په خپلو زړونو کې ناڅه ښکارېده، خو د عناد د کبله ورباندې کلک وه.

او د عناد وجه یې دا وه چې هغوی ته دنیاوي عیش او عشرت نهایي هدف برېښېده د هغوی گومان وه چې د قبرونو څخه به را پورته نه کړی شي او مونږ ته به رجوع ونه کړي او نه به د حساب کتاب سره مخامخ شي.

۵- نو د همدې کبله مونږ هغوی ته د تکبر او کفریاتو جزا ورکړه چې پخپله فرعون او د ده لښکر مو ټول په غضب سره ونيوه او په دریاب کې مو وروغورخول.

۶- ای پیغمبره! ته گوره چې د ظالمانو عاقبت څنگه شو چې ټول د څرمې په دریاب کې غرق کړی شو؟ او د قیامت د ورځې عذاب خو لا ورته پاتې دی چې د بیا راژوندې کېدلو څخه وروسته به ورسره ملاقي شي.

۷- مونږ هغوی په خپل وخت کې د کفر امامان گرځولي وه چې خلک به یې دوزخ ته دعوتول، او نن هم په پټه خوله دوزخ ته بلنه کوي خو صرف هغه کسان یې دعوت او بلنې ته لښک وايي کوم چې د همدوی په قدم باندې روان دي او د هغوی په شان حقائق د پښو لاندې کوي او بس. نو د قیامت په ورځ به نه د فرعونيانو سره او نه د دوی د پیروانو او شاگردانو سره نصرت وکړي شي او نه به څوک موندنه کړي چې د دائمي دوزخ څخه نجات ورکړي.

۸- نو د قیامت د ورځې پورې د فرعونيانو د کفریاتو پټی درنږې او د خپلو شاگردانو د کفریاتو په هکله یې ونډې نه پاتې کېږي.

په دې باندې علاوه په دنیا کې یې مونږ د مؤمنانو د پلوه په هغوی پسې د لعنت ښېراوې پیروي گرځولي دي چې هرڅوک ورباندې لعنت استوي.

هغوی د قیامت په ورځ د بد شکله کړی شوو څخه دي چې د یو پلوه به ورباندې هملته هم لعنت ویل کېږي او د بله پلوه به یې خبری او شکلوته هم د ملعونیت او معذبت څخه نمایندګي کوي، چې سترګې به یې تګې شې گرځېدلې وي او په زولنو او غورابونو کې به ترلی شوي وي او داسې نور.

توضیحات

۱- په ﴿قَالُوا مَا هَذَا﴾ کې د «هَذَا» کلمه د مذکور په اعتبار سره خوارقو او بیتاتو ته اشاره ده چې د ﴿إِلَّا سِحْرٌ مُّفْتَرًى﴾ کلمات ورباندې دلالت کوي.

یعنی کفارو (فرعونیانو) وویلې چې دغه خوارق (چې موسی ﷺ یې د خپل نبوت دلائل بولي) ټول جادو دی او په دروغو سره ورباندې د معجزاتو نوم ایښودلی کېږي.
 او په ﴿وَمَا سَمِعْنَا بِهَذَا﴾ کېښې د "هَذَا" کلمه هغه حق دین ته اشاره ده د کوم دپاره چې موسی ﷺ دعوت چلاوه، په همدې باندې د ﴿فِي ءَابَائِنَا الْأَوَّلِينَ﴾ کلمات دلالت کوي.
 یعنی دغه توحیدي دین چې موسی ﷺ ورته دعوت چلوي او خپل خان ته د پیغمبر لقب ورکوي مونږ نه په پخوانیو پلرونو کېښې د دغه غوندې دین اورېدلی دی او نه مو دا اورېدلی دي چې د ده غوندې ورته چا دعوت چلولی دی.

په یاد ولری

په یاد ولری! چې فرعونیانو د توحید (حق دین) د اورېدلو څخه عناداً انکار وکړ چې په پخوانیو پېړیو کېښې نه دی تېر شوی، که نه نو د یوسف ﷺ په نبوت او د ده ﷺ په حق دین باندې خو واره او زار په ټول خبره او ټولو اورېدلی وه.
 د همدې کبله د استدلال په مقام کېښې یوه مؤمن سړي د هغوی توجه داسې ورواړوله چې: ﴿وَلَقَدْ جَاءَكُمْ يُوسُفُ مِنْ قَبْلُ بِالْبَيِّنَاتِ﴾ [غافر: ۳۴] یعنی او یقیناً تاسو ته د موسی ﷺ څخه وړاندې یوسف ﷺ په څرګندو معجزو سره راغلی وه.

یادونه

۲- کوم مضمون ته چې موسی ﷺ د دعوت په اول وخت کېښې د فرعون په وړاندې اشاره کړې ده چې ﴿إِنَّهُ لَا يُفْلِحُ الظَّالِمُونَ﴾، همغه مضمون په پای کېښې تحقق وموند چې الله ﷻ ورته په ﴿فَانْظُرْ كَيْفَ كَانَ عَاقِبَةُ الظَّالِمِينَ﴾ [۴۰] سره اشاره کړې ده. یعنی نو ته وگوره چې د ظالمانو عاقبت څنگه شو؟ ایا همغسې نه شو لکه څنگه چې ورته موسی ﷺ په ابتداء کېښې اشاره کړې وه؟ همدارنگه د هر پیغمبر خبره هر ورو مرو تحقق موندنه کوي هم په دنیا کېښې او هم په آخرت کېښې، نو د دې امت کفارو ته هم په کار دي چې د پیغمبر ﷺ په خبره باور وکړي.

سوال جواب

۳- که څوک وایي چې: د ﴿مَا عَلِمْتُ لَكُمْ مِنْ إِلَهِ غَيْرِي﴾ د کلماتو څخه اشاره څرګندېږي چې فرعونیانو د فرعون څخه په غیر نور معبودان نه درلوده، حال دا چې خپل قوم ورته د "آلهة" کلمه اضافه کړې ده چې د معبودانو په تعدد باندې دلالت کوي، الله ﷻ د هغوی څخه حکایت کړی دی چې: ﴿وَيَذَرُكَ ءَالِهَتَكَ﴾ [الأعراف: ۱۲۷] یعنی فرعونیانو فرعون ته وویلې چې: ایا ته موسی ﷺ او د ده قوم پرېږدې چې په ځمکه کېښې فساد وکړي حال دا چې دوی ټولو ستا عبادت هم پرېښی او ستا د متعددو معبودانو عبادت یې هم د پښو لاندې کړی دی؟

مونږ وايو چې: د ذکر شوي سوال جواب د الله ﷻ په توفيق د همدغه [الأعراف: ۱۲۷] ايت لاندې تهر شوی چې بيا ليکلو ته يې اړتيا نه گورو، يوازې لاندې معلومات ورباندې وراضافه کړو:

الف: فرعون عوام خلک د دې لایق نه گڼل چې د ده په عبادت کوونکو کښې شامل شي^(۱) نو هغوی ته يې څه بوتان ټاکلي وه او خپل ځان يې فقط د خواصو معبود گرځولی وه چې په ﴿يَتَأْتِيهَا الْمَلَأُ﴾ کښې يې ترې په ﴿الْمَلَأُ﴾ سره تعبير کړی دی. يعنې د شورا غړي او د مجلس ارکان او مشران.

ب: د عبد الله بن عباس رضی الله عنهما څخه روايت دی چې: فرعون د دعوت په ابتدايي مرحله کښې خپل قوم ته ويلي وه چې: ﴿مَا عَلِمْتُ لَكُمْ مِنْ إِلَهٍ غَيْرِي﴾ زه علم نه لرم چې تاسو ته به زما څخه په غير بل معبود وي چې تاسو يې عبادت وکړئ. خو د دعوت په وروستۍ مرحله کښې يې څلويښت کاله وروسته خپل ځان ته د اعلی رب (لوی رب) لقب ورکړ^(۲)، الله ﷻ د فرعون د خولې څخه حکايت کړی دی چې: ﴿فَقَالَ أَنَا رَبُّكُمُ الْأَعْلَى﴾ [النازعات: ۲۴] يعنې فرعون خپل رعيت راغونډ کړ او په لوړه اواز سره يې ورته ويلي چې: زه ستاسو لوی رب یم، نو د دې څخه وروسته الله ﷻ د دنيا او آخرت دواړو په عذابونو باندې اخته کړ.

يو ځل کتل يې بې گټې نه دي

۴_ مونږ د الله ﷻ په توفيق د [الشعراء: ۲۳] ايت لاندې څه تحقيق ليکلی دی چې فرعون د الله ﷻ په ارتباط څه عقیده درلوده؟ چې په دې مقام کښې د ذکر شوي تحقيق لوستل بې گټې نه دي، هبله ده چې هلته مراجعه وکړی شي.

د پخو خښتو صنعت

۵_ علماء کرام د ﴿فَأَوْقَذَ لِي يَتَأَتَمَّنَ عَلَى الْطِينِ﴾ څخه فهموي چې د خښتو د پخولو صنعت په رومي ځل فرعون خپل وزير (هامان) ته وروښود، چې پخوا د هيچا زده نه وه^(۳)، که بالفرض دغه صنعت رواج درلودی او د خلکو زده وی نو فرعون به ورته د ذکر شوي عبارت په عوض په دې عبارت سره امر کړی وی چې: ﴿اُطْبِخْ لِيَ الْآجَرَ﴾ ماته خامې خښتې پخې کړه، او دې ته به څه اړتيا نه وی چې هغه ته په خټو باندې د اور بللو امر وکړي، والله ﷻ اعلم.

د روغينه مانی

۶_ که څوک وايي چې: د ﴿فَأَجْعَلْ لِي صَرْحًا لَّعَلِّي أُطَّلِعَ إِلَى إِلَهِ مُوسَى﴾ د جملي څخه معلومېږي چې فرعون بالکل لیونی وه، ایا دا لیونی خبره نه ده چې خپل وزير يې د داسې مانی په جوړولو باندې مکلف کړ چې تر اسمانه اوچته وي؟ همدارنگه وزير (هامان) هم په لیونتوب کښې د نوموړي

(۱) حاشية الشيخ زاده على تفسير البضاوي ج ۳ ص ۵۱۴

(۲) تفسير القرطبي ج ۱۳ ص ۲۸۸: تفسير المرافي ج ۲۰ ص ۶۰

(۳) البحر المحیط ج ۸ ص ۳۰۶: التفسير الكبير ج ۲۴ ص ۲۳۵

څخه کم نه وه چې د ذکرې شوې دروغینې مانۍ په جوړولو یې شروع کوله. ایا هاما ته په کار نه وه چې د هسکې مانۍ په عوض یې نوموړی لیونی آمر د یوه داسې غره څوکې ته خېژولی وی چې د اوچتې مانۍ څخه څو چنده اوچت او لوړ وه؟ مونږ وایو چې: د ذکرې شوې پوښتنې د جوابولو دپاره متعددو جوابونو صورت نیولی دی لاندې مثالونه یې ولولئ:

الف: ځینې علماء کرام وایي چې د فرعون د ﴿صَرَحًا﴾ د کلمې څخه رصدخانه مطلب وه^(۱) چې: ای هاما! ماته یوه رصدخانه جوړه کړه او ښه قوي دوربینونه پکښې ولگوه ترڅو زه په اسمان کښې د موسی عليه السلام د رب پلټنه وکړم او هلته یې پکښې وگورم.

ب: فرعون دغه امر په خپل وزیر باندې د دې دپاره صادر کړی وه چې په موسی عليه السلام پورې خندنۍ او مسخرې وکړي، او وزیر هم د خپل پاچا په مطلب باندې پوه وه^(۲).

ج: که څه هم ذکر شوي دواړه جوابونه هم د سوال مخنیوی کولی شي خو کوم جواب چې غوره برېښي هغه دا دی چې کله فرعون د موسی عليه السلام د معجزاتو په مقابل کښې فاحشه ماتې وخوړه او خطر ورسره پیدا شو چې عوام به یې د ربوبیت څخه انکار کړي، نو د دوی د اغفال دپاره یې خپل وزیر ته د مانۍ د جوړولو پروژه توصیه کړه، ترڅو عوام په غوږ ووهي چې زما او د موسی عليه السلام مقابل پای ته نه ده رسېدلې، بلکې زه غواړم چې د هغه د رب سره پخپله وگورم او خبرې ورسره وکړم، البته په هغه صورت کښې که بالفرض موسی عليه السلام زما څخه په غیر بل رب ولري. نو ای خلکو! تاسو به غمه په خپل دین باندې کلک اوسئ، زه به ډېر ژر دغه معضله حل کړم او تاسو ته به خبر درکړم.

عوامو په دې خبره څنگه باور وکړ؟

۷- پاتې شوه دا خبره چې عوامو په دغسې طفلانه خبره باندې څنگه باور وکړ او د فیصلې په انتظار غافل کېناستل؟ نو د دې جواب دا دی چې:

د حکامو په مقابل کښې که څه هم خلک د ډار د امله ساکت پاتې کېږي او په طفلانه کارونو باندې یې اعتراض نه کوي او خپل ځانونه په ناپوهۍ باندې وهي، خو اکثره خلک داسې وي چې د خپلو حکامو په ډېرو څرگندو دروغو باندې هم باور کوي او د رانده تقلید په بنیاد په ښکرورو دروغو باندې یې د رښتیاوو گومان کوي. د ښه وضاحت دپاره لاندې مثالونه ولولئ:

الف: مونږ د الله تعالى په توفیق د [یونس: ۹۲] ایت لاندې د عبد الله بن عباس رضی الله عنهما د روایت یوه برخه د ځینو مفسرینو کرامو څخه نقل کړې ده^(۳) چې کله فرعون په دریاب کښې غرق شو نو بني

(۱) تفسیر البضاوي فی هذا المقام

(۲) فی ظلال القرآن ج ۵ ص ۲۶۹۴

(۳) تفسیر البغوي ج ۲ ص ۳۶۷

اسرائیلو باور ونه کړ چې هغه به مړ شوی وي، په اصطلاح د دوی خیال وه چې اوس به د دریاب په داخل کې خپل الوهیت چلوي، او د فرعون مړینه ورته محاله برېښېدله.

نو الله ﷻ دریاب ته امر وکړ چې د فرعون لاش وچې ته وغورځوي ترڅو د بني اسرائيلو باور راشي چې رښتیا مړ شوی دی او ژوندی پاتې نه دی.

ب: د پاکستان د اټک په سیمه کې د اباسیند په غاړه د اکبر پاچا د زمانې څخه یوه قلا ولاړه ده، د دې قلا په ارتباط په خلکو کې خوره ده چې د دې قلا د داخل څخه د ځمکې په تل کې نوموړي پاچا څو زره میله اوږد تونل غزولی وه او آن دیلي ته یې رسولی وه چې هغه به پکې نګ راتګ کاوه او هیڅوک به ورباندې نه خبرېده.

په دغو خرافاتو باندې تر نن ورځې^(۱) پورې هم خلک باور کوي. څه لرې نه ده چې ذکره شوې طفلانه خبره به نوموړي پاچا د خپل زور د ښودلو په غرض په خپل رعیت کې خوره کړې وي چې د بغاوت خیال یې په سرونو کې ونه ګرځي.

تبصره

۸- په ذکره شوو درېوواړو جوابونو کې د دوهم او درېم جواب غوښتنه دا ده چې ذکره شوې دروغینه مانې دې نه وي جوړه شوې، او د جوړولو تپ او لاش دې محض د تمسخر او یا اغفال دپاره صورت نیولی وي او بس.

اما نظر اولني جواب ته پکې علماء کرام اختلاف لري^(۲). ځینې وايي چې دا مانې جوړه کړې شوه او بیا الله ﷻ په قدرتي توګه راچپه کړه چې فرعونيانو ته یې درانه مالي او نفسي تاوانونه ورسول. خو ځینې نور وايي چې هغه سرته ونه رسېدله او کار یې ناتمام پاتې شو، والله ﷻ اعلم بحقیقة الحال وإليه المرجع والمآل.

د حدیث شریف یو مصداق

۹- په ۵ فَاَخَذْنَاهُ وَجُنُودَهُ فَنَبَذْنَاهُمْ فِي الْيَمِّ کې د حدیث شریف یوه مصداق ته اشاره شوې ده هغه دا چې: نبي کریم ﷺ فرمایلي دي چې الله ﷻ فرمایي: «الْكِبْرِيَاءُ رِذَائِي وَالْعِظْمَةُ اِزَارِي فَمَنْ نَازَعَنِي وَاجِدًا مِنْهُمَا قَذَفْتُهُ فِي النَّارِ»^(۳) یعنې حقیقي لوبې او پاچاهي زما څادر دی، او د شان عظمت زما لنگ دی (دغه دواړه په ما پورې اختصاص لري)، نو هر څوک چې زما سره د دغو دواړو څخه په یوه کې منازعه وکړي او خپل ځان ته یې ثابت وګڼي نو زه به یې په اور (دوزخ) کې واچوم، او په ذلت به یې اخته کړم.

څرنگه چې فرعون خپل ځان حقیقي واکدار ګاڼه او خپل ځان ته د شان په عظمت باندې قائل وه

(۱) ۱۳۷۹/۱/۱ هـ ش

(۲) تفسیر الطبري ج ۲۰ ص ۷۸: التفسیر الکبير ج ۲۴ ص ۲۵۳: تفسیر القرطبي ج ۱۳ ص ۲۸۹

(۳) سنن ابی داود ج ۲ ص ۲۱۰

مې خپل خان يې د اعلى رب په نامه باله، نو الله ﷻ ورسره هغه څه وکړه کومو ته چې په ايتونو کې اشاره شوې ده.

قبح څه معنی؟

۱- په ﴿وَيَوْمَ الْقِيَمَةِ هُمْ مِنَ الْمَقْبُوحِينَ﴾ کې د "مَقْبُوحِينَ" کلمه د اشتقاق په لحاظ سره لاندې دوه احتماله درلودلې شي^(۱):

الف: ځينې علماء کرام وايي چې: دا کلمه د "قَبْحُ" - لکه "رُشْدُ" - څخه اشتقاقه شوې ده چې د حسن په ضد کېږي استعمالېږي چې مونږ ترې په بدرنگۍ سره تعبير کوو. يعنې فرعونيان به د نيامت په ورځ د هغو کسانو د ډلې څخه وي کوم به چې ډېرې بدرنگې خبرې ولري چې سترگې به يې شپې وي او ژبې به يې راوتلې وي، او هم به يې يوه شونده ککرې ته پورته شوې وي او بله به يې بېکنه نامه ته رسېدلې وي او داسې نور^(۲).

ب: ځينې علماء کرام وايي چې دغې کلمې د "قَبْحُ" - لکه "ضَرْبُ" - څخه اشتقاق موندلې دی چې د لرې کولو معنی ورکوي يعنې هغوی به د قيامت په ورځ د هر خير څخه لرې کړي شوي وي^(۳)، نه به د الله ﷻ رحمت مونده کړي او نه به يې د کوم شفاعتگر شفاعت په برخه شي او داسې نور. زمونږ په نزد ذکر شوي دواړه اشتقاقونه سره څه منافات نه لري نو که د بدليت په لحاظ سره دواړه مراد کړي شي ډېره ښه خبره ده.

﴿وَلَقَدْ آتَيْنَا مُوسَى الْكِتَابَ مِنْ بَعْدِ مَا أَهْلَكْنَا الْقُرُونَ الْأُولَىٰ بَصَائِرَ لِلنَّاسِ

وَهُدًى وَرَحْمَةً لَّعَلَّهُمْ يَتَذَكَّرُونَ﴾

[۴۳] او يقيناً مونږ موسی ﷺ ته د هغه څخه وروسته کتاب (تورات) ورکړی وه چې مونږ (روښنۍ پېرې هلاکې کړې وې) لکه عاديان او ثموديان او نور. (البته) په داسې حال کې چې (نوموړی کتاب) د خلکو دپاره د بصيرتونو درلودونکی او لار ښودونکی وه، او (هم ورته زمونږ د پلوه) رحمت وه. (دا د دې دپاره چې) شايد دوی پند قبول کړي (او گټه ترې پورته کړي).

ارتباط او د مطلب خلاصه

په وړاندېنيو ايتونو باندې د موسی ﷺ د دعوت د اولنۍ مرحلې بيان ختم شو چې د فرعونيانو په غرق باندې پای ته رسېدلې وه.

(۱) لسان العرب ج ۲ ص ۵۵۲

(۲) البحر المحیط ج ۸ ص ۳۰۷

(۳) تفسير القرطبي ج ۱۲ ص ۲۹۰: تفسير الكشاف ج ۳ ص ۴۱۶

الفصل (۲۸)

په دې ایتونو کښې د موسی ﷺ د دعوت دوهمې مرحلې ته اجمالي اشاره شوې ده، دغه مرحله یوازې بني اسرائيلو پورې اختصاص لري او د تورات په ورکړه پیل کېږي، نو خلاصه یې داسې راخېژي چې:

ای پیغمبره! د فرعونیانو د غرق څخه وروسته مونږ موسی ﷺ ته تورات ورکړ چې د خلکو اذهانو ته یې بصیرتونه وربښل او په ضروریاتو باندې یې ورته رڼا اچوله او همدارنګه دغه کتاب د الله ﷻ د پلوه یو رحمت وه چې د ده ﷻ د رضامندی د حاصلولو لاره یې واضحه کوله.

د دې کتاب ورکړې ته په هغه وخت کښې ځکه ضرورت وه چې مونږ پخوانۍ پېړۍ هلاکې کړې وې لکه عاديان او ثمودیان او نور، او د پخوانیو پیغمبرانو د نبوت پلوشې تې شوې وې. که بالفرض پخوانیو پېړیو په خپلو خپلو پیغمبرانو باندې ایمان راوړی وی نو وروستیو خلکو ته به یې الهي دین ژوندی ساتلی وی او د جدید شریعت نزول ته به اړتیا نه وی پېښه شوې. نو د دغه ضرورت په موقع مونږ نوموړی کتاب د دې دپاره نازل کړ ترڅو پرې خلک عمل وکړي او د پخوانیو پېړیو د هلاک څخه عبرت واخلي.

﴿وَمَا كُنْتَ بِجَانِبِ الْغَرْبِيِّ إِذْ قَضَيْنَا إِلَىٰ مُوسَى الْأَمْرَ وَمَا كُنْتَ مِنَ الشَّاهِدِينَ ۝ وَلَكِنَّا أَنْشَأْنَا قُرُونًا فَتَطَاوَلَ عَلَيْهِمُ الْعُمُرُ وَمَا كُنْتَ ثَاوِيًا فِي أَهْلِ مَدْيَنَ تَتْلُو عَلَيْهِمْ آيَاتِنَا وَلَكِنَّا كُنَّا مُرْسِلِينَ ۝ وَمَا كُنْتَ بِجَانِبِ الطُّورِ إِذْ نَادَيْنَا وَلَكِن رَّحِمَةً مِّن رَّبِّكَ لِتُنذِرَ قَوْمًا مَّا أَتَتْهُم مِّن نَّذِيرٍ مِّن قَبْلِكَ لَعَلَّهُمْ يَتَذَكَّرُونَ ۝ وَلَوْلَا أَن تُصِيبَهُم مُّصِيبَةٌ بِمَا قَدَّمَتْ أَيْدِيهِمْ فَيَقُولُوا رَبَّنَا لَوْلَا أَرْسَلْتَ إِلَيْنَا رَسُولًا فَنَتَّبِعَ آيَاتِكَ وَنَكُونَ مِنَ الْمُؤْمِنِينَ ۝﴾

[۴۴] او (ای پیغمبره!) ته خو (د غره) په غربي څنډه کښې (حاضر) نه وې کله (او چرته) چې مونږ موسی ﷺ ته (د تورات د ورکړې) کار انجام کړ، او نه ته (هله په همدغه کار باندې) د شاهدانو د جملې څخه وې.

[۴۵] او مګر مونږ (دېرې) پېړۍ (خلک) پیدا (او فنا) کړه، نو په دوی باندې د ژوند موده اوږده شوه (الهي دین یې تحریف او تغیر کړ نو تاته مو د هغه د تصحیح دپاره وحې وکړه). او (ای پیغمبره!) ته د مدین (ښار) په اهالیو کښې اوسېدونکي (هم) نه یې، چې (د هغوی څخه د زده کړې د امله د خپلې زمانې) په خلکو باندې زمونږ ایتونه قرائت کوې (چې موسی ﷺ او شعیب ﷺ څنګه معاهده وکړه؟).

او مګر مونږ (د پیغمبرانو) لېږونکي یاستو (ته مو هم خلکو ته استولی یې او وحې درته کوو).

[۴۶] او (ای پیغمبره!) ته د طور (د غره) په څنډه کښې (هم هلته حاضر) نه وی کله چې مونږ (موسی ﷺ) ته په بلاکیفه توگه) اواز وکړ (او د نبوت تاج مو ورپه سر کړ).
او مگر (تاته دغه معلومات) د خپل رب ﷻ د رحمت (او مهربانۍ) د کبله (درکړی شوی) دی،
(البته دا) د دې دپاره چې داسې قوم (د الهي عذاب) وډار کړې چې ستا څخه وړاندې (په نژدې زمانه کښې) ډاروونکي (پیغمبر) نه دی ورغلی.

شاید چې دوی پند واخلي (او مستقیمې لارې ته راجع شي).

[۴۷] او (ای پیغمبره! مونږ به ته د پیغمبر په صفت خلکو ته نه وی لېږلی) که چرته (دا خبره موجوده) نه وی چې (کله) خلکو ته د هغو (جنایتونو په سبب) مصیبت ورسېږي کوم چې د دوی لاسونو وړاندې کړي دي نو دوی به ووايي چې:

ای زموږ ربه! مونږ ته دې ولې پیغمبر نه لېږه چې مونږ ستا د ایتونو (احکامو) پېروي کړې وی او مونږ د مؤمنانو (د ډلې) څخه گرځېدلي وی (نو ستا په لېږلو سره مو د ذکر شوي اعتذار مخه بنده کړه).

ارتباط او د مطلب خلاصه

په وړاندېني ایت کښې د تورات ضرورت ته اشاره شوې وه او په دې ایتونو کښې د یو پلوه د قرآن کریم ضرورت ته اشاره کېږي او د بله پلوه د نبوت په اثبات باندې دلایل اقامه کړی شوي دي چې حاصل یې داسې راڅیږي:

ای پیغمبره! ته په حقه د الله ﷻ د پلوه د خلکو د هدایت دپاره استولی شوی یې، او پخپله همدغه قرآن کریم (چې تاته درکړی شوی دی) په دې دلالت کوي چې ته د نبوت په ادعاء کښې رښتینی یې او دا ځکه چې:

۱- د طور د غره په غربي څنډه کښې خو تا موجودیت نه درلود چرته چې مونږ موسی ﷺ ته د تورات د ورکړې کار ترسره کړ او نه ته هلته د حاضرینو څخه وې چې دغه کار ستا د سترگو لاندې انجام شوی وي او بالاخره نه ته د هغو او یا نفرو د جملې څخه یې کوم چې د موسی ﷺ سره د طور غره ته تللي وه.

نو که بالفرض ته په حقه پیغمبر نه وی او په وحې سره تاته مونږ معلومات نه وی درکړي نو تابه د غیبو څخه څنگه اخبار کړي وی چې د تورات ورکړې صورت نیولی وه او که نه، او که صورت یې نیولی وه نو دغه کار په څه ډول انجام شو؟

هو! په ذکره شوې موقع کښې خو ته حاضر نه وې چې واقعات دې په سترگو لیدلي وی، مگر مونږ تاته نبوت درکړ او ستا نبوت ته په دغه وخت کښې خلکو ضرورت هم درلود او دا ځکه چې:

مونږ د موسی ﷺ د وفات څخه وروسته ډېرې پېړۍ خلک پیدا کړه او په ځمکه کښې یې اوږده عمرونه تېر کړه خو دوی په خپل منځکښې تورات معمول ونه ساته او په تحریف سره یې حق او باطل گډوډ کړه. نو خلک احتیاج شوه چې الهي حق دین ورته یو ځل بیا تجدید کړی شي، او حق د باطل څخه جدا کړی شي. نو:

الفصل (۲۸)

ای پیغمبره! دې کار د سر ته د رسولو دپاره مو تاته وحې وکړه او په هغو واقعاتو باندې مو دې بهو خبر کړې کومو چې په زرگونو کلونه وړاندې صورت نیولی وه، که بالفرض ته په حقه پیغمبر نه وی نو د دغو واقعاتو یوه ډېره کوچنۍ کړۍ به دې هم نه وی بیانې کړې.

۲- همدارنگه: ای پیغمبره! ته خو د مدین په ښار کښې هم اوسېدلی نه یې چې هغه واقعات دې په سترگو لیدلي وی کوم چې د موسی عليه السلام او شعیب عليه السلام ترمنځ تېر شوي دي، ایا ته د هغوی دواړو په معاهده کښې حاضر وې؟

ته هلته حاضر نه وې مگر مونږ د خلکو د هدایت دپاره د پیغمبرانو لېوونکي یاستو او ته د همدې ډلې څخه یو لوړ رتبه پیغمبر یې.

۳- همدارنگه: ای پیغمبره! ته د طور د غره په څنډه کښې هغه وخت هم حاضر نه وې چې کله مونږ موسی عليه السلام ته ابتدایي وحې وکړه او په بلا کيفه توگه مو ورباندې اواز وکړ چې: ﴿إِنِّي أَنَا اللَّهُ رَبُّ الْعَالَمِينَ﴾ یقیناً زه او همدا زه (خبرې کوونکی) الله تعالی یم (او) رب العالمین یم.

رښتیا چې تا هلته په هغه وخت کښې موجودیت نه درلود مگر تاته ستا خپل رب تعالی د رحمت د کبله نبوت درکړ او په غیبی ضروري علومو باندې یې پوه کړې.

البته دا د دې دپاره چې: ته هغه قوم د الله تعالی د عذاب وډار کړې کوم ته چې په نژدې وخت کښې ستا څخه وړاندې هیڅ ډاروونکی نه دی ورغلی، شاید چې دوی ستا دعوت قبول کړي او په دنیا او آخرت کښې ترې گټه پورته کړي.

۴- ای پیغمبره! ستا د دعوت په مقابل کښې د خلکو عکس العمل مونږ ته لا په ازل کښې معلوم وه چې څوک ورباندې ایمان راوړي او څوک ورڅخه انکار کوي. خو که چرته د دې خبرې مخنیوی مطلب نه وي چې کله منکرانو ته د دوی د انکار د امله او د هغه جنایاتو د امله مصیبت او عذاب ورسېږي کوم چې د دوی خپلو لاسونو کړي دي او پخپله یې مرتکب شوي دي، نو دوی به ووايي چې:

ای زموږ ربه! مونږ ته دې ولې په دنیا کښې پیغمبر نه را استاوه، چې مونږ یې پیروي کړې وی او ستا احکام مو په سر او سترگو قبول کړي وی او بالاخره د مؤمنانو د ډلې څخه شمېرل شوي وی. ای زموږ ربه! زموږ عقلونه دومره صاف او روښانه نه وه چې مونږ ورباندې حق د باطل څخه جدا کړی وی او په سمه لاره روان شوي وی.

که بالفرض د دغې خبرې مخنیوی مطلب نه وی نو مونږ به ورته ته د پیغمبر په حیث نه وی وراستولی چې قرآني ایتونه ورباندې قرائت کړي، بلکې د دوی ایمان او انکار به مو ټکونې دلايلو ته سپارلی وی او بس.

توضیحات

۱- الله تعالی په دې مقام کښې د نبی کریم صلی الله علیه و آله غیبی معلومات په درېو گروپونو باندې ویشلي دي

چې هر گروپ په مستقلة توگه د نبوت په حقانیت باندې دلالت کوي.
 د همدې کبله د درېواړو گروپونو په نزول کښې د وقوعي ترتیب مراعات نه دی کړی شوی ترڅو
 په مجموعه درېواړو باندې څوک د یوه دلیل گومان ونه کړي، گروپونه دا دي:
 الف: ﴿وَمَا كُنْتَ بِجَانِبِ الْغَرْبِيِّ إِذْ قَضَيْنَا إِلَىٰ مُوسَىٰ﴾ الآية.
 ب: ﴿وَمَا كُنْتَ ثَاوِيًا فِي أَهْلِ مَدْيَنَ﴾ الآية.
 ج: ﴿وَمَا كُنْتَ بِجَانِبِ الطُّورِ إِذْ نَادَيْنَا﴾ الآية.

ځینو علماوو کرامو لومړنی گروپ په هغو حالاتو باندې تفسیر کړی دی کومو چې موسی عليه السلام
 نه د نبوت د ورکړې په وخت کښې صورت نیولی وه، او درېم گروپ یې هغو حالاتو ته اشاره کولې
 ده کوم چې هغه عليه السلام ته د تورات د ورکړې په وخت کښې متحقق شوي وه^(۱). که څوک یې تفصیل
 شون لري نو هملته دې مراجعه وکړي، مگر مونږ ته د ذکر و شوو دواړو گروپونو تفسیرول بالعکس
 غوره برېښي او دا ځکه چې:

د درېم گروپ بیان په ﴿نَادَيْنَا﴾ باندې مشتمل دی او د نبوت د ورکړې په بیان کښې د
 ﴿نُودِي﴾ کلمه نازل شوې ده. لکه چې لږ وړاندې په [القصص: ۳۰] کښې تېره شوه، او پوره
 راضحه ده چې د ﴿نَادَيْنَا﴾، ﴿نُودِي﴾ دواړه کلمې د یوه مصدر "مُنَادَاةٌ" څخه اشتقاقې شوې دي.
 اما د تورات د ورکړې په بیان کښې چې په [الأعراف: ۱۴۵] ایت کښې ورته اشاره شوې ده، نه د
 "نَادَيْنَا" کلمه نازل شوې ده او نه د "نُودِي".

شاهدان څوک وه؟

۲- په ﴿وَمَا كُنْتَ مِنَ الشَّاهِدِينَ﴾ کښې د ﴿الشَّاهِدِينَ﴾ د کلمې څخه هغه جرگه مطلب
 ده کومه چې موسی عليه السلام د خپل ځانه سره د طور غره ته بیولې وه ترڅو د تورات ورکړه په خپلو
 سترگو وگوري او بیا د بني اسرائیلو د قناعت دپاره ورباندې شهادت ورکړي^(۲)، همدغې جرگې ته
 په [البقرة: ۵۵] ایت کښې اشاره شوې ده.

موسی عليه السلام د طور غره ته د خپل قوم څخه درې ځلې اویا کسيزې جرگې بیولې وې چې پوره
 تفصیل یې د [الأعراف: ۱۵۵] ایت لاندې تېر شوی دی، والحمد لله عز وجل علی ذلک.
 نو د ایت شریف مطلب داسې راخېژي چې: ای پیغمبره! ته خو د هغې اویا کسيزې جرگې غړی
 هم نه وې د کومې په حضور کښې چې موسی عليه السلام ته تورات ورکړې شوی وه.

سوال جواب

۲- که څوک وایي چې: د ﴿وَمَا كُنْتَ مِنَ الشَّاهِدِينَ﴾ د جملې مضمون خو د ﴿وَمَا كُنْتَ بِجَانِبِ﴾

(۱) حاشیه الشیخ زاده علی تفسیر البیضاوي ج ۲ ص ۵۱۶: تفسیر اللباب ج ۱۵ ص ۲۶۵

(۲) تفسیر روح المعاني ج ۲۰ ص ۸۶

الفصل (۲۸)

الْغَرَبِ ۖ د جملې څخه په ډاگه څرگندېږي ځکه چا چې د تورات د ورکړې په وخت کېنې هلته شون نه درلود نو ضرور به هغه د شاهدینو او حاضرینو څخه هم نه وه.

نو پوښتنه دا ده چې: د دغه یو مضمون په تکراري نزول کېنې څه حکمت دی؟
مونږ وایو چې: که څه هم د دغه سوال د جوابولو دپاره ځینو علماوو کرامو بل جواب غوره کړی دی^(۱)، مگر کوم جواب چې متبادر دی هغه دا دی چې: په دې مقام کېنې تخصیص بعد تعمیم په نظر کېنې نیولی شوی دی چې هلته مطلق موجودیت نفی شوی دی او دلته هغه موجودیت منفي ګرځولی شوی دی کوم چې د شهادت دپاره صورت نیولی وي، نو د دواړو جملو حاصل داسې راڅپړي چې: ای پیغمبره! تا خو د تورات د ورکړې په وخت کېنې نه د طور غره په غربي څنډه کېنې موجودیت درلود، او نه ته د هغې جرګې غړی وې کومه چې د صحنې د لیدلو دپاره هلته بېولی شوی وه. د تعمیم څخه وروسته د تخصیص قاعده په [البقرة: ۹۸] ایت کېنې هم اجراء شوې ده چې د پریستو د ذکر څخه وروسته خاص د جبرائیل عليه السلام او میکائیل عليه السلام نومونه نازل شوي دي او بس.

یوه پوښتنه او د هغې جواب

۴- که څوک وایي چې: په ﴿وَمَا كُنْتَ ثَابِتًا فِي أَهْلِ مَدْيَنَ تَتْلُوا عَلَيْهِمْ ءَايَاتِنَا﴾ کېنې د ﴿وَعَلَيْهِمْ﴾ ضمیر چاته راجع دی؟

مونږ وایو چې:

الف: په ﴿وَأَهْلِ مَدْيَنَ﴾ کېنې د "أَهْل" کلمې ته راجع دی کومه چې ډېر نژدې په صراحت سره ذکره ده، مگر د ﴿تَتْلُوا﴾ کلمه د هغه تلاوت (قراءة) څخه نه ده اشتقاقه شوې کوم چې د تعلیم او ښودنې په توګه وي، بلکې د هغه تلاوت څخه یې اشتقاق موندلی دی کوم چې د تعلیم او زده کړې په توګه صورت نیولی وي^(۲).

نو د معنی حاصل به یې داسې راوڅپړي چې: ای پیغمبره! تا خو د مدین ښار په خلکو کېنې هم اوسېدانه نه ده کړې چې د هغوی څخه دې زمونږ ایتونه او د موسی عليه السلام هغه حالات زده کړي وې کوم چې په هغه عليه السلام باندې په نوموړي ښار کېنې تېر شوي وه.

ب: خو مونږ ته دا متبادره برېښي چې ذکر شوی ضمیر د دې زمانې کفارو ته راجع وګڼل شي^(۳)، که څه هم دوی دلته نژدې په صراحت سره مذکور نه دي مګر حکماً مذکور ګڼلی کېږي چې د کلام سوق د دې دپاره راړوان دي چې همدوی د نبی کریم ص په نبوت باندې قناعت وکړي او ایمان ورباندې راوړي.

یعنې ای پیغمبره! ته خو د مدین د ښار د اوسېدونکو څخه هم نه یې چې هلته دې د موسی عليه السلام

(۱) حاشیه النبیخ زاده علی تفسیر البیضاوي ج ۲ ص ۵۱۶

(۲) البحر المحیط ج ۸ ص ۳۰۹

(۳) اللباب فی علوم الکتاب ج ۱۵ ص ۲۶۴؛ تفسیر البغوي ج ۳ ص ۴۴۷

القصص (۲۸)

حالات په خپلو سترگو باندې لیدلې وي او یا دې هلته د هغه ^۱ قیصې اورېدلې وي، او بیا همدغه زده کړې شوي یا لیدلې شوي حالات د خپلې زمانې په کفارو باندې قرائت کوي چې داسې یې وکړه او داسې یې وویلې.

که بالفرض ته د نوموړي ښار د اوسېدونکو څخه وې نو کفارو به حق درلود چې ستا غیبي معلومات یې ستا د نبوت دلایل نه وی گڼلې.

سوال جواب

۵- که څوک وایي چې: د ﴿لِتُنذِرَ قَوْمًا مَّا أَتَتْهُمْ مِنْ نَذِيرٍ مِنْ قَبْلِكَ﴾ څخه د "فترة الوحي" د زمانې موجودیت معلومېږي چې بالکل به د پیغمبر د لېږلو څخه خالي وه لکه چې په [المائدة: ۱۹] ایت کېږي ورباندې صراحت شوی دی، حال دا چې په بل ایت کېږي الله ^۲ فرمایلي دي چې: ﴿وَإِنْ مِنْ أُمَّةٍ إِلَّا خَلَا فِيهَا نَذِيرٌ﴾ [فاطر: ۲۴] یعنې هیڅ ټولګی نه وه مګر داروونکی پکېږي تېر شوی دی، چې د فترت زمانه پکېږي منفي شوې ده؟

مونږ وایو چې: د ذکر شوي سوال د جوابولو دپاره ځینو مفسرینو کرامو ډېر اوږد بحث کړی دی^(۱)، خو کوم شی چې سړي ته په تبادر سره ذهن ته ورځي هغه دا دي چې: په دې ایت کېږي چې بحث پکېږي روان دی د ﴿نَذِيرٌ﴾ د کلمې څخه پیغمبر مطلب دی، د همدې کبله دلته د "نذیر" اتیان (ورتګ) منفي شوی دی، او متبادره دا ده چې اتیان په پیغمبر پورې اختصاص لري او د ده څخه په غیر بل داعي ته شامل نه برېښي.

اما هلته د ﴿نَذِيرٌ﴾ د کلمې څخه مطلق داعي إلی التوحید مطلب دی چې پیغمبر او بل داعي دواړو ته شمولیت لري، د همدې کبله هلته د "أئى" کلمه نه بلکې د ﴿خَلَا﴾ کلمه نازل شوې ده چې دواړو ته په تبادر سره شاملېږي.

او پوره واضحه ده چې د فترة زمانه که څه هم د پیغمبرانو د لېږلو څخه خالي وه مګر د دعاة إلی التوحید څخه خالي نه وه.

د دغسې داعیانو ډېر بارز مثال د سیرت کتابونو زید بن عمرو بن نفیل مېرمن ښودلی دی^(۲)، که څوک یې د پوره سوانحو لوستلو شوق لري نو هملته دې مراجعه وکړي.

یو نحوي تحلیل

۶- د "تَوَلَا" کلمه په عربي کلام کېږي په لاندې دوه وو معناوو سره استعمالېږي^(۳) چې: اول: د امتناع دپاره، چې یو شی د بل شي د کبله صورت ونه نیسي، لکه "تَوَلَا عَلِيٌّ تَهْلُكَ عُمَرُ".

(۱) روح المعاني ج ۲۰ ص ۸۷

(۲) سیرت ابن هشام ج ۱ ص ۲۴۴

(۳) شرح ابن عقیل علی الفیه ابن مالک فی النحوی ج ۲ ص ۳۰۸

که علي نه وی نو عمر به هلاک شوی وی، یعنی د عمر هلاک ځکه صورت ونه نیوه چې علي موجود وه، که نه نو د عمر هلاکت یقیني وه.

دوهم: بل د تحضیض دپاره، چې په تېزولو باندې دلالت کوي.

نو په ﴿ وَلَوْلَا أَنْ تُصِيبَهُمْ مُصِيبَةٌ ﴾ کښې د ﴿ تَوَلَّاهُ ﴾ کلمه امتناعیه ده او په ﴿ وَلَوْلَا أَرْسَلْنَا رَسُولًا ﴾ کښې د ﴿ تَوَلَّاهُ ﴾ کلمه تحضیضیه ده.

نو په همدې بنیاد د دې ایت شریف ﴿ وَلَوْلَا أَنْ تُصِيبَهُمْ مُصِيبَةٌ بِمَا قَدَّمْتُمْ أَيْدِيَهُمْ فَيَقُولُوا رَبَّنَا لَوْلَا أَرْسَلْتَ إِلَيْنَا رَسُولًا فَنَتَّبِعَ آيَاتِكَ وَنَكُونَ مِنَ الْمُؤْمِنِينَ ﴾ نحوي تحلیل په لاندې تفصیل سره صورت نیسي:

الف: د ﴿ تَوَلَّاهُ ﴾ توری د امتناع دپاره دی.

ب: د ﴿ أَنْ ﴾ توری مصدریه دی چې خپل مدخول د مصدر په تاویل سره اړوي.

ج: د ﴿ تُصِيبَهُمْ مُصِيبَةٌ بِمَا قَدَّمْتُمْ أَيْدِيَهُمْ ﴾ جمله معطوف علیها ده.

د: د ﴿ رَبَّنَا ﴾ کلمه منادی ده چې د نداء توری (یا) ورسره مقدر دی.

ه: د ﴿ تَوَلَّاهُ ﴾ توری د تحضیض دپاره دی.

و: د ﴿ أَرْسَلْنَا رَسُولًا ﴾ جمله تحضیضیه ده.

ز: ﴿ فَنَتَّبِعَ آيَاتِكَ ﴾ الایة د تحضیض جواب دی.

ح: تحضیضیه جمله د خپل جواب سره د نداء جواب دی.

ي: نداء د منادی او خپل جواب سره د ﴿ فَيَقُولُوا ﴾ دپاره مقوله ګرځي.

یا: ﴿ فَيَقُولُوا ﴾ د خپلې مقولې سره په ﴿ تُصِيبَهُمْ ﴾ جمله باندې عطفه ده.

یب: ﴿ تُصِيبَهُمْ ﴾ د خپلې معطوفې جملې سره د ﴿ أَنْ ﴾ توري دپاره مدخول دی چې دواړه د مصدر

په تاویل سره مبتدا ګرځېدلي دي.

یج: د دغې مبتدا خبر مقدر دی چې په ﴿ مَوْجُودٌ ﴾ سره ترې تعبیر کوو.

ید: مبتدا او مقدر خبر جمله اسمیه امتناعیه شوه.

یه: د دغې امتناعیه جملې جوابیه جمله مقدره ده چې په ﴿ مَا أَرْسَلْنَاكَ ﴾ سره ترې تعبیر کوو.

نو حاصل به یې داسې راوخېږي چې: ای پیغمبره! که چرته دا خبره موجوده نه وی چې کله کفارو

ته د خپلو کړو وړو (کفریاتو) د کبله په دنیا یا آخرت کښې څه مصیبت ورسېږي او په عذاب باندې

مبتلا شي نو دوی به ضرور ووايي چې: ای زموږ ربه! موږ ته دې ولې د خپل پیغمبر په ذریعه

شریعت نه رالېږه چې موږ یې پیروي کړې وی او د موټنانو د ولې څخه شمېرل شوي وی (په عذاب

باندې نه وی اخته شوي، که چرته ذکرې شوې خبرې موجودیت نه درلودی) نو موږ به ته هغوی ته د

پیغمبر په حیث نه وی وراستولی.

دغه مضمون په ډېرو ایتونو کښې منعکس شوی دی، د مثال په توګه د [طه: ۱۳۵] ایت هم په عین مضمون باندې دلالت کوي، هیله ده چې د ښه وضاحت دپاره یو ځل هلته مراجعه وکړی شي.

یوه پوښتنه او د هغې جواب

۷- که څوک وایي چې: ذکر شوی مطلب بدون د ﴿تُصِيبُهُمْ مُصِيبَةٌ بِمَا قَدَّمَتْ أَيْدِيهِمْ﴾ عبارت څخه ترلاسه کېدلی شو که چرته: «وَلَوْلَا أَنْ يَقُولُوا» تر آخره پورې نازل شوی وی، نو د ذکر شوي عبارت په اضافه نزول کښې څه حکمت دی؟

مونږ وایو - والله اعلم: د ذکر شوي عبارت په نزول کښې دې ته اشاره ده چې:

الف: کفارو ته د خپلو کړو وړو مصیبت (عذاب) ضرور رسېدونکی دی.

ب: کفار په خپل کفر کښې دومره کلک دی چې د پیغمبر د عدم ارسال په صورت کښې به د ندامت او پښېمانۍ د کبله اعتذار وړاندې نه کړي بلکې د تعذیب د کبله به یې وړاندې کړي.

که بالفرض دوی د تعذیب څخه نجات موندنه کړي نو خپلو کفریاتو ته به ادامه ورکړي، همدې مضمون ته الله اشاره کړې ده چې: ﴿وَلَوْ رُدُّوا لَعَادُوا لِمَا نُهُوا عَنْهُ﴾ [الأنعام: ۲۸] یعنې که بالفرض د محشر د میدان څخه کفار بېرته دنیا ته ورتاو کړی شي (په دوزخ کښې وروانچولی شي) نو هر ورو ضرور به دوی هغو کارونو ته بېرته وروگرځي چې دوی ترې په اول ځل منعه کړې شوي وه او دوی یې مرتکب شوي وه، دوی په دغې خبرې کښې دروغژنان دي چې که مونږ بېرته دنیا ته واستولی شو نو مونږ به صحیح مسلمانان وگرځو.

﴿ فَلَمَّا جَاءَهُمُ الْحَقُّ مِنْ عِنْدِنَا قَالُوا لَوْلَا أُوتِيَ مِثْلَ مَا أُوتِيَ مُوسَىٰ أَوَلَمْ يَكْفُرُوا بِمَا أُوتِيَ مُوسَىٰ مِنْ قَبْلُ قَالُوا سِحْرَانِ تَظَاهَرَا وَقَالُوا إِنَّا بِكُمْ كَافِرُونَ ﴿٤٨﴾ قُلْ فَأْتُوا بِكِتَابٍ مِّنْ عِنْدِ اللَّهِ هُوَ أَهْدَىٰ مِنْهُمَا أَتَّبِعُهُ إِنْ كُنْتُمْ صَادِقِينَ ﴿٤٩﴾ فَإِنْ لَّمْ يَسْتَجِيبُوا لَكَ فَاعْلَمْ أَنَّمَا يَتَّبِعُونَ أَهْوَاءَهُمْ وَمَنْ أَضَلُّ مِمَّنِ اتَّبَعَ هَوَاهُ بِغَيْرِ هُدًى مِّنَ اللَّهِ إِنَّ اللَّهَ لَا يَهْدِي الْقَوْمَ الظَّالِمِينَ ﴿٥٠﴾ وَلَقَدْ وَصَّلْنَا لَهُمُ الْقَوْلَ لَعَلَّهُمْ يَتَذَكَّرُونَ ﴿٥١﴾ ﴾

[۴۸] نو کله چې زمونږ د نژده (طرفه) مشرکانو ته حق ورغی (ور ورسېد) نو دوی وویلې چې: ولې محمد ﷺ ته د هغه شي په مثل شی ورنه کړی شو کوم چې موسی ﷺ ته ورکړی شوی وه (ولې قرآن په یو ځل نازل نه شو او ولې د ازدها معجزه ورنه کړی شوه؟ او داسې نور).

(ای پیغمبره! دوی دا خبره کوي) او ایا دوی ستا څخه وړاندې په هغه شي باندې نه وه کافر شوی کوم چې موسی عليه السلام ته ورکړی شوی وه؟
(هغه دا چې:) دوی وویلې چې: (قرآن او تورات دواړه) دوه سحرونه دي چې یو تربله کومک کوي (یو بل تائیدوي).

او دوی (دا هم) وویلې چې: یقیناً مونږ په هر یوه سره کافر یاستو (ترې انکار کوو).
[۴۹] ته (ورته) ووايه چې: نو تاسو د الله تعالى د نزده (له طرفه) یو (داسې) کتاب راوړئ چې د دغو دواړو کتابونو (قرآن، تورات) څخه ښه لارښوونکی وي، ترڅو یې زه پیروي وکړم.
که تاسو (په خپله خبره کښې) رښتیني یاست (نو دغه کار وکړئ).

[۵۰] نو که چرته یې (ستا د وړاندین) اجابت ونه کړ (او هیڅکله به یې ونه کړي) نو ته پوه شه چې: یقیناً مشرکان د خپلو خواهشاتو پیروي کوي (او اعتراض یې په حقیقت ولاړ نه دی).
او د هغه چا څخه زیات بې لارې څوک دی کوم چې د الله تعالى د طرفه د هدایت څخه په غیر د خپلو خواهشاتو پیروي کوي.

یقیناً الله تعالى ظالم قوم ته هدایت نه کوي (او هر څوک چې د خپلو خواهشاتو پیروي کوي هغه د ظالمانو څخه دي).

[۵۱] او بې شکه مونږ د حق خبره (د قرآن کریم په توتیه-توتیه نزول سره) مشرکانو ته بیا- بیا پیوسته کړې (بیانه کړې) ده، شاید چې دوی پند واخلي (او حق ته غاړې کېږدي هسې نه چې د اعتراض دپاره یې پلمه او بهانه جوړه کړي).

ارتباطونه

۱- په وړاندېنيو ایتونو کښې د نبي کریم صلى الله عليه وسلم د نبوت دلایلو ته اشاره شوې وه او په دې ایتونو کښې په همدې هکله د کفارو اعتراضات جواب شوي دي.

۲- هلته د ایمان د نه راوړلو د هغې بهانې بیان وه چې هغوی به ورباندې د پیغمبر د نه استولو په صورت کښې د قیامت په ورځ استدلال کولی.

او دلته د ایمان د نه راوړلو هغه پلمه بیانه شوې ده په کومې باندې چې هغوی د پیغمبر د استولو په صورت کښې استدلال نیسي. نو حاصل یې داسې راخېږي:

د مطلب خلاصه

ای پیغمبره! په قرآن کریم کښې د عنادي کفارو حالات په خپل اُمت باندې قرائت کړه چې:
۱- که بالفرض مونږ هغوی ته د پیغمبر په صفت ته نه وی وراستولی نو د قیامت په ورځ به یې د نجات دپاره په اعتذار کښې هغه بهانه وړاندې کړې وی کومې ته چې په وړاندېني ایت کښې اشاره شوې ده. خو نن ورځ چې زمونږ د پلوه هغوی ته حق دین ورغی او ته مو د پیغمبر په صفت وراستولی نو اوس د ایمان نه راوړلو دپاره بله بهانه نیسي او وایي چې:

۲۔ مونږ باور نه کړو چې دا (محمد ﷺ) په حقه پیغمبر دی او دا ځکه چې ده ته هغه شیان نه دي ورکړي شوي کوم چې موسیٰ (عليه السلام) ته ورکړي شوي وه. مثلاً:

الف: په موسیٰ (عليه السلام) باندې په یوه ځل سره تورات نازل شوی وه، او په ده ﷺ باندې په دفعاتو سره او توبه-توبه خپل کتاب نازلېږي.

ب: هغه (عليه السلام) ته داسې معجزات ورکړي شوي وه کوم چې ده ﷺ ته نه دي ورکړي شوي، د مثال په توګه: د هغه د همسا څخه اژدها جوړېده، او لاس یې سپین ځلېده او هم په هغه باندې من او سلوی نازل شوې وه او د وچې ډبرې څخه ورته د اوبو چینې راخوټېدلې وې او داسې نور؛ حال دا چې دغه معجزات یو هم ده (محمد ﷺ) ته نه دي ورکړي شوي.

که بالفرض دا (محمد ﷺ) په حقه پیغمبر وي نو د موسیٰ (عليه السلام) غوندې معجزات ولې نه ورکول کېږي او قرآن کریم ورباندې ولې په یو ځل نازل نه شو؟، نو معلومه شوه چې نوموړی د نبوت په دعوه کېنې دروغ ژن دی، العیاذ بالله ﷻ.

دوی وايي چې: که محمد ﷺ ته د موسیٰ (عليه السلام) غوندې معجزات ورکړي شوي وی او قرآن کریم ورباندې په دفعاتو نه، بلکې په یو ځل نازل شوی وی، نو مونږ به ورباندې ضرور ایمان راوړی وی.

۳۔ ای پیغمبره! د کفارو ذکر شوی اعتراض د الزام په توګه داسې جواب کړه چې:

ایا دوی ستا د مبعوثیت څخه وړاندې په هغو معجزاتو باندې کفر نه وه اختیار کړی کوم چې موسیٰ (عليه السلام) ته ورکړي شوي وه او د هغه کتاب څخه یې انکار نه وه کړی کوم چې په موسیٰ (عليه السلام) باندې په یو ځل نازل شوی وه؟. د مشرکانو خبره به هلته په ځای وی چې دوی وړاندې په موسیٰ (عليه السلام) باندې ایمان راوړی وی او د هغه (عليه السلام) په معجزاتو باندې یې باور کړی وی او د هغه کتاب یې منلی وی.

یا په بل عبارت: که ذکره شوې بهانه هغه څوک ونیسي چې په موسیٰ (عليه السلام) باندې یې ایمان راوړی وه یو څه وجه به ولري، اما د مشرکانو دپاره خو دغه بهانه په هر اړخیزه توګه ښکاره باطله ده.

نو حقیقت دا دی چې: که تاته د الله ﷻ د پلوه د موسیٰ (عليه السلام) غوندې کتاب او معجزات درکړي شي هم، دوی به درېاندې ایمان رانه وړي.

۴۔ د همدې کبله مشرکان وايي چې: دغه دواړه کتابونه (قرآن او تورات) یو هم الهي کتاب نه دی بلکې دواړه دوه سحرونه او د دروغو کتابونه دي چې یو د بل دروغ تاییدوي او یو تر بله سره کومک کوي نو مونږ یو هم نه منو او د هر یوه څخه انکار کوونکي یاستو.

۵۔ نو ای پیغمبره! ته مشرکانو ته ووايه چې: هر کله تاسو نه تورات منی او نه قرآن کریم د الهي کتاب په صفت پېژنی، نو مهرباني وکړئ تاسو د الله ﷻ د نزده یو کتاب راوړئ چې هغه د تورات او قرآن کریم دواړو څخه ښه هدایت کوونکی او په لاره باندې ښه سمونکی وي، ترڅو زه هم د هغه پیروي وکړم. که تاسو په خپله خبره کېنې رښتیني یاست هلې ژر شی بل غوره کتاب راوړئ!

یا په بل عبارت: چې تاسو زما د غوره کتاب پیروي نه کوئ زه به ستاسو د غوره الهي کتاب پیروي وکړم خو که تاسو یې راوړئ.

القسم (۲۸)

۶- مشرکان به هیڅکله ستا د وړاندیز اجابت ونه کړی شي او بل غوره الهي کتاب به رانه وړی شي. نو کله یې چې تاته اجابت ونه کړ او ستا د کتاب (قرآن کریم) انکار ته یې هم ادامه ورکړه نو نه پوه شه. بلکې هر هوښیار سړی دې پوه شي. چې مشرکان (کفار) په عنادي توګه نه غواړي چې د الهي کتاب پیروي وکړي.

هغوی د هیڅ حق پیروي نه کوي صرف د خپلو خواهشاتو پیروي کوي او د موسی علیه السلام خوارن محض د پلمې او بهانې د کبله یادوي او بس.

۷- نو د هغه چا څخه زیات گمراه او زیات بې لارې څوک دی کوم چې بدون د الله ﷻ د هدایت د خپل خواهش پیروي کوي؟

۸- ستا همدا ذکر شوی واضحه استدلال کفایت کوي چې ظالمان (کفار) ورباندې هدایت موندل کړي او ایمان پرې راوړي، خو دا کار ځکه صورت نه نیسي چې یقیناً الله ﷻ ظالم قوم ته هدایت نه کوي چې حق د پښو لاندې کوي او په ضلالت پسې هڅه کوي.

۹- ای پیغمبره! د کفارو ذکر شوی اعتراض زمونږ د پلوه د تحقیق په توګه داسې جواب کړه چې: د قرآن کریم په وقفه نیز نزول کښې (برسېره په دې چې مونږ ستا د امیتوب حال په نظر کښې نیولی دی) د خلکو دپاره مو هم پکښې زیاتې فایدې او ګټې نغښتې دي، چې د قرآن کریم د اولښو مخاطبینو اکثریت لیک او لوست نه لري نو په وقفه نیز نزول کښې ورته د قرآن کریم حفظ او فهم دواړه اسانهږي، او هم ورباندې د تشریعي احکامو تعميل مشکل نه ګرځي او داسې نور. نو کفارو ته په کار دي چې د دغه ډول نزول شکریه وکړي او پند ترې واخلي هسې نه چې د اعتراض پلمه یې وګرځوي او خپل کفر پرې لا قوي کړي.

توضیحات

- ۱- مونږ د الله ﷻ په توفیق ذکر شوي ایتونه د لاندې نکاتو په ملحوظ تفسیر کړي دي:
- الف: د جمعې ټول ضمائو مو پکښې د مشرکانو څخه عبارت ګڼلي دي، او حاصل مو هغسې راویستلی دی کوم چې په خلاصه مطلب کښې لیکلی شوی دی، او دا ځکه چې د یو پلوه د وړاندې څخه د همدوی (مشرکانو) د قناعت دپاره بحث را روان دی، او د بله پلوه په دې تفسیر سره ضمائو د انتشار څخه بچ پاتې کېږي.
- اما ځینو علماوو کرامو پکښې ځینې ضمائو مشرکانو ته راجع ګڼلي دي او ځینې نور یې د اهل الکتابو څخه عبارت بللي دي^(۱)، که څوک یې د لوستلو شوق لري نو هملته دې مراجعه وکړي.
- ب: مونږ په ﴿بِمَا أُوتِيَ مُوسَىٰ مِنْ قَبْلُ﴾ کښې د «مَا» د کلمې څخه تورات او معجزات دواړه مراد اخستي دي، چې د یو پلوه د تخصیص دپاره څه دلیل په لاس کښې نشته او د بله پلوه په تعمیم کښې فائده ډېره ده.

(۱) تفسیر القرطبي ج ۱۲ ص ۲۹۴

اما ځينو علماوو کرامو د ذکرې شوې کلمې څخه يوازې تورات مراد اخستی دی^(۱) او ځينو لا د تورات او انجيل دواړو پورې اختصاص ورکړی دی^(۲)، خو د تخصيص دپاره يې دليل نه دی ذکر کړی، که څوک غواړي چې پخپله يې ولولي نو هملته دې مراجعه وکړي.

ج: په ﴿بِسْمِ اللَّهِ الرَّحْمَنِ الرَّحِيمِ﴾ کښې مونږ د مثني دواړه ضميرونه هغو دوه ډوله شيانو ته راجع اخستی دی کوم چې موسی ﷺ او نبي کریم ﷺ ته ورکړی شوي وه، لکه تورات، قرآن او معجزات.

اما ځينو علماوو کرامو ذکر شوي دواړه ضميرونه پخپله موسی ﷺ او نبي کریم ﷺ ته راجع اخستي دي^(۳)، او ځينو پکښې نور احتمالات هم ليکلي دي^(۴)، علاقمندان دې هملته مراجعه وکړي. که څه هم په دغه صورت کښې په اصل مطلب باندې چندان اثر نه پرېوځي خو مونږ ځکه خوښ نه کړ چې د ﴿قُلْ فَأْتُوا بِكِتَابٍ مِّنْ عِندِ اللَّهِ هُوَ أَهْدَىٰ مِنْهُمَا﴾ جمله د ضمائرو هغه ډول ارجاع ته ترجيح ورکوي کومه چې مونږ خوښه کړې ده.

يعنې اې پيغمبره! مشرکانو ته ووايه چې کله تاسو په قرآن کریم او تورات دواړو باندې کافر ياست او په دواړو باندې د جادو نومونه ېږدي نو تاسو د الله ﷻ د نزده داسې کتاب راوړئ کوم چې د دغو دواړو کتابونو څخه ډېر ښه هدايت کوونکی وي ترڅو يې زه هم پيروي وکړم.

ستاسو ذکر شوي نوم اېښودل خو به هلته په ځای خبره وي چې تاسو بل ښه کتاب راوړلی شوی، خو خبره دغسې نه ده، تاسو د يوه ايت د راوړلو څخه عاجز ياست پاتې خو لا ټول قرآن يا ټول تورات.

سوال جواب

د: که څوک وايي چې: مشرکانو په کوم وخت کښې تورات او قرآن دواړه په گډه د جادو په نومونو باندې ياد کړي وه؟

مونږ وايو چې: يو ځل مشرکانو د يهودو مشرانو او علماوو ته يوه جرگه لېږلې وه ترڅو د نبي کریم ﷺ په هکله د هغوی نظر واخلي چې ايا په تورات کښې يې ذکر شته او که څنگه؟

هغوی جرگې ته جواب ورکړ چې: هو، محمد ﷺ زمونږ په کتاب (تورات) کښې په همغه صفت باندې ياد شوی دی د کوم چې درلودونکی دی.

(شايد چې اهل الكتابو به ځکه حقيقت ويلی وي چې دا قيصه د هجرت څخه وړاندې پېښه شوې وه او د هغوی گومان نه وه چې د نبي کریم ﷺ دعوت به مونږ پورې رارسېږي او هجرت به صورت نيسي که نه نو د حقيقت پټول خو د هغوی عادت وه).

کله چې مشرکانو د خپلې جرگې د پلوه د هغوی پيغام واورېد نو د تورات او قرآن دواړو څخه

(۱) تفسير الطبري ج ۲۰ ص ۸۳

(۲) البحر المحيط ج ۸ ص ۳۱۱

(۳) تفسير ابن كثير ج ۲ ص ۳۹۲: تفسير البغوي ج ۳ ص ۴۴۹

(۴) تفسير الطبري ج ۲۰ ص ۸۳

الفصل (۲۸)

یہ انکار و کفر او پہ دواړو باندې یې د جادو نومونه کېښودل، لکه چې په ایت شریف کېښې نړې
الله ﷻ حکایت کړې دی^(۱).

توصیل څه معنی؟

۲- په ﴿وَلَقَدْ وَصَّلْنَا لَهُمُ الْقَوْلَ﴾ کېښې د ﴿وَصَّلْنَا﴾ کلمه اصلاً د «وصل» لکه «ضرب» څخه
اشتقاقه شوې ده چې د پیوستون معنی ورکوي^(۲) او باب یې (تفعیل) په تکثیر باندې دلالت کوي. او
«الْقَوْل» د حق څخه عبارت دی چې د قرآن کریم په ایتونو کېښې په متکرر ډول سره بیان شوی دی^(۳).
د همدې کبله ذکره شوې کلمه عبد الله بن عباس رضی الله عنهما په «تبیان» سره تفسیره کړې ده^(۴). یعنې
مونږ په قرآن کریم کېښې حقایق په یو ځل نه بلکې بیا-بیا بیان کړي دي چې یو ځل بیان یې د بل ځل
د بیان څخه فاصله نه لري، یا په بل عبارت: د حقایقو بیان مو ژوندي ساتلي دي ترڅو ترې خلک
گټه واخلي او د کفریاتو څخه اجتناب وکړي.
لنډه دا چې د قرآن کریم تدریجي نزول د خلکو دپاره ډېر ګټور دی خو کفار په خپله ګټه نه
پوهېږي او اعتراض ورباندې کوي.

یادونه

۳- مونږ د الله ﷻ په توفیق د [الفرقان: ۳۲] ایت لاندې د قرآن کریم د تدریجي نزول ډېرې ګټې
ذکرې کړې دي، هیله ده چې هلته یو ځل مراجعه وکړی شي.
﴿الَّذِينَ ءَاتَيْنَهُمُ الْكِتَابَ مِنْ قَبْلِهِ هُمْ بِهِ يُؤْمِنُونَ﴾ وَإِذَا يُتْلَىٰ عَلَيْهِمْ قَالُوا ءَامَنَّا
بِهِ إِنَّهُ الْحَقُّ مِنْ رَبِّنَا إِنَّا كُنَّا مِنْ قَبْلِهِ مُسْلِمِينَ ﴿٥٢﴾ أُولَٰئِكَ يُؤْتَوْنَ أَجْرَهُمْ مَرَّتَيْنِ بِمَا
صَبَرُوا وَيَذَرُونَ بِالْحَسَنَةِ السَّيِّئَةَ وَمِمَّا رَزَقْنَاهُمْ يُنفِقُونَ ﴿٥٣﴾ وَإِذَا سَمِعُوا اللَّغْوَ
أَعْرَضُوا عَنْهُ وَقَالُوا لَنَا أَعْمَلُنَا وَلَكُمْ أَعْمَلُكُمْ سَلَمٌ عَلَيْكُمْ لَا نَبْتَغِي الْجَاهِلِينَ ﴿٥٤﴾
[۵۲] هغه کسان کومو ته چې مونږ د قرآن کریم (د نزول) څخه وړاندې کتاب ورکړې دی، دوی
په قرآن کریم باندې ایمان راوړي (او باور ورباندې کوي).
[۵۳] او کله چې په دوی باندې قرآن کریم قرائت کړی شي نو دوی وایي چې مونږ پرې ایمان
راوړی دی، یقیناً دا (قرآن کریم) زمونږ د رب ﷻ د پلوه په حقه (رېښتیا) نازل شوی دی، بې شکې
مونږ د ده (د نزول) څخه مخکېښې (ورته) غاړه ایښودونکي وو.

(۱) روح المعاني ج ۲۰ ص ۹۱

(۲) لسان العرب ج ۱۱ ص ۷۲۶

(۳) تفسیر الطبري ج ۳۰ ص ۸۷

(۴) تفسیر البغوي ج ۳ ص ۴۴۹

[۵۴] دغه کسان چې دي دوی ته به خپل اجر (او ثواب) په دې سبب دوه کړتې ورکړی شي چې دوی (په حق دین باندې) صبر کړی وه (او ثابت قدمه پاتې وه).

او (هم په دې سبب) چې دوی په نېکۍ سره د بدې مخنیوی کوي، او د هغو مالونو څخه کوم چې مونږ ورروزي کړي دي (زمونږ په لاره کښې) انفاق کوي.

[۵۵] او کله چې دوی (د عبث ویونکو څخه) عبث خبرې واورې نو دوی ترې مخونه اړوي، او (هغوی ته) وایي چې مونږ لره خپل عملونه دي او تاسو لره خپل عملونه دي (زمونږ په عملونو باندې تاسو نه نیولی کېږئ).

په تاسو باندې دې (زمونږ د پلوه د متارکې) سلام وي، مونږ جاهلان (د جاهلانو دین) نه غواړو (او نه د دوی غوندې سپکې سپورې خبرې کوو).

شان نزول او ارتباط

د ذکر و شوو ایتونو په شان نزول کښې علماوو کرامو متعدد روایات لیکلي دي^(۱)، چې نبی کریم ﷺ ته د اهل الکتابو یوه جرگه ورغله او خپل ایمان یې په هغو کلماتو سره څرگند کړ کومې چې په ایتونو کښې نازلې شوې دي.

اما د دغې جرگې په کمیت کښې روایات مختلف دي چې په ځینو کښې اویاکسېزه، او په ځینو کښې څلوېښت کسېزه ښودلې شوې ده، او په ځینو کښې نور عددونه په گوته شوي دي.

همدارنگه د ذکرې شوې جرگې په کیفیت کښې هم روایتونه اختلاف لري چې ځینو د حبشې او ځینو د نجران او ځینو د شام او بالاخره ځینو د مختلفو افرادو څخه مخلوطه ښودلې ده.

په دې کښې هم اختلاف دی چې دا جرگه د هجرت څخه وړاندې مکې معظمې ته ورغلې وه او که د هجرت څخه وروسته یې په مدینه منوره کښې صورت نیولی وه؟.

مونږ ته داسې بریښي - والله اعلم - چې نبی کریم ﷺ ته به متعددې جرگې ورغلې وي خو علماوو کرامو به ځینو یوه جرگه ذکره کړې وي او ځینو به د بلې جرگې نوم اخستی وي، او د ایتونو مضمون او مفهوم عام دی ټولو جرگو ته شاملېږي حتی هغې جرگې ته هم شامل دی کومې چې په نبی کریم ﷺ باندې ایمان راوړ او کله چې د ده ﷺ د حضور څخه رخصت شوه نو ابو جهل ورته ډېرې ستغې او سپورې خبرې وکړې چې تاسو ډېره بې عقله او بې خبره جرگه یاست چې خپل قوم د معلوماتو دپاره رااستولي وئ خو تاسو د هغوی د مشورې څخه پرته ایمان راوړ او د خپل پلرني دین څخه تېر شوی او داسې نور. نوموړې جرگې ابو جهل ته بالمثل ستغ او سپور جواب ورنه کړ بلکې په هغې وینا باندې یې اکتفاء وکړه کومه چې الله ﷻ د دوی د خولو څخه مونږ ته حکایت کړې ده چې: ﴿وَقَالُوا لَنَّا اَعْمَلْنَا وَلَكُمْ اَعْمَلُكُمْ﴾ الآية^(۲). یعنې زموږ دپاره خپل عمل دی او ستاسو دپاره

(۱) تفسیر ابن کثیر ج ۲ ص ۳۹۳: تفسیر البغوي ج ۳ ص ۴۴۹: اللباب فی علوم الکتاب ج ۱۵ ص ۲۷۱

(۲) تفسیر ابن کثیر ج ۲ ص ۳۹۴

الفصل (۲۸)

خپل عمل دی که بالفرض مونږ بدکار کړی وي نو ضرر به یې هیڅکله تاسو ته راجع نه شي او تاسو به ورباندې ونه نیول شي، مونږ په همدغه جواب باندې اکتفاء کوو او د بالمثل جواب څخه ډډه کوو. همدارنگه دغه مفهوم هغه ټولگي ته هم شمولیت لري کوم چې د جرگې په شکل نه بلکې د مدینې منورې د اوسېدونکو په صورت کښې نبي کریم ﷺ ته ورغلي وه او هلته په ایمان باندې مشرف شوی وه، لکه عبد الله بن سلام ؓ او د ده ملگري ؓ.

لنډه دا چې ذکر شوي ټول وفدونه او ټولگي د ایتونو دپاره مصداقات گڼلې کېږي او سلفو صالحینو په مصداقاتو باندې د شان نزول اطلاق کاوه^(۱).

اما د ایتونو د ارتباط وجه دا ده چې: د وړاندېنیو ایتونو په اولنۍ توضیح کښې مونږ د الله ﷻ په توفیق لیکلي دي چې د مکې معظمې مشرکانو د معلوماتو دپاره اهل الکتابو ته یوه جرگه لېږلې وه خو کله چې ورته خپلې جرگې د هغوی د خولې څخه حقیقت وروړ نو د قرآن او توران دواړو څخه انکاری شوه.

په دې ایتونو کښې دېته اشاره کېږي چې د اهل الکتابو ځینې کسانو ذکر شوی حقیقت د نبي کریم ﷺ په حضور کښې په خپلو خولو باندې هم څرگند کړ اما اکثریت ترې منحرف شوه او خپل پخوانی نظریې د پښو لاندې کړ، نو حاصل یې داسې راڅیږي:

د مطلب خلاصه

ای پیغمبره! کومو کسانو ته چې د قرآن کریم څخه وړاندې مونږ کتاب ورکړی دی او هغوی دخپل کتاب په مقتضی کلک ولاړ دي او تحریف یې نه دی ورکړی نو:

۱- هغوی د قرآن کریم په هکله داسې نظر لري:

الف: هغوی ورباندې په پوره اخلاص سره ایمان راوړي او پوره باور کوي چې بې شکه دا الهي کتاب دی.

ب: کله چې په هغوی باندې د قرآن کریم څه ایتونه قرائت کړی شي نو وایي چې مونږ په دغه قرآن کریم باندې ایمان راوړی دی چې یقیناً همدا قرآن کریم زمونږ د رب ﷻ د پلوه د خلکو د هدایت دپاره په حقه نازل شوی دی او دا هغه کتاب دی د کوم د نازلېدلو وعده چې مونږ ته پخوا راکړه شوې وه.

ج: نو د همدې کبله مونږ په همدې کتاب (قرآن کریم) باندې د ده د نزول څخه وړاندې ایمان راوړی وه او مونږ ورته لا د وړاندې څخه غاړه ایښودونکي وه، چې په سر او سترگو به یې منو.

۲- ای پیغمبره! د اهل الکتابو ذکر وکړو کسانو ته به زمونږ د پلوه دوه کرته او دوه چنده اجر ورکړی شي او دا ځکه چې:

الف: دوی په قرآن کریم باندې د نزول څخه وړاندې هم ایمان راوړی وه او د نزول څخه وروسته هم ورباندې معتقد پاتې شوه. دوی په خپل کتاب باندې هم حقاني ایمان راوړی وه او عمل یې

(۱) تفسیر القاسمي ج ۱ ص ۱۲۷ تفسیر المنار ج ۹ ص ۶۴۲

درباندي کړی وه او قرآن کریم یې هم په خپلو ځانونو باندې عقیده او عملاً تطبیق کړې.
یا په بل عبارت: لکه څنګه چې په پخواني کتاب باندې صابر او ثابت وه همدارنګه قرآن کریم ته
هم په صبر سره وفادار پاتې شوه.

ب: د همدې کبله دوی د بدې جواب په بدې سره نه بلکې په نېکۍ سره ورکوي او د ښو
خاصیتونو څخه کار اخلي (په نېک ځوی سره د بد ځوی مخنیوی کوي).

ج: دوی د هغو مالونو څخه چې مونږ ورپېرزو کړي دي په فقيرانو باندې او زمونږ په لار کښې
انفاق کوي، او د بخل (سوګتۍ) څخه ځانونه ساتي.

د: دوی چې کله د بد خوږه خلکو څخه عبث او بې باکۍ خبرې واورې نو مخ ترې اړوي او بالمثل
(ورته) مقابله ورسره نه کوي، چې په عبثیاتو شروع وکړي.

ه: د بد خوږه خلکو په مقابل کښې د دوی جواب دا وي چې:

اول: کوم عملونه چې مونږ کوو دا زمونږ د خپلو ځانونو دپاره دي، نو که ګټور وي خپلو ځانونو
ته به ګټه ورسو او که ضرري وي نو خپلو ځانونو ته به مو ضرر رسولی وي، تاسو زمونږ په کړو وړو
باندې نه نیول کېږئ.

دوهم: کوم عملونه چې تاسو کوئ د هغو ګټه او ضرر صرف تاسو ته راجع دی او بس، مونږ پورې
څه ارتباط نه لري.

درېم: زمونږ د پلوه په تاسو باندې د متارکې سلام دی مونږ ستاسو سره خبره نه اوريدو او د جاهلانو
اوناپوهانو لاره نه خپلوو، نو نه مو خبرې منو او نه درته بالمقابل بالمثل پوچ او ستغ جوابونه درکوو.

توضیحات

۱- مونږ د الله ﷻ په توفیق د [البقرة: ۱۳۲] ایت لاندې لیکلي دي چې په عرف کښې د "إسلام" کلمه په محمدي (ﷺ) شریعت پورې خاصه کړې شوې ده، خو په دې مقام کښې ورباندې لاندې معلومات وراضافه کوو:

الف: ځینې علماء کرام دغه اختصاص نه مني^(۱)، دوی زایي چې: هر اسماني دین د "إسلام" په نامه بلل کېږي، او همدارنګه "مُسْلِم" د هر هغه چا لقب دی چې د الله ﷻ په وحدانیت معتقد وي او د الهي وحې تصدیق کوي نور که د هر پیغمبر امتي وي په دغه لقب باندې څه اثر نه غورځوي.

ب: ځینو علماوو کرامو په عدم اختصاص باندې زښت ډېر ایتونه راغونډ کړي دي^(۲)، او ځینو د دواړو طرفینو (اختصاص او عدم اختصاص) دلایل رانقل کړي دي^(۳)، که څوک یې د لوستلو شوق لري هملته دې مراجعه وکړي.

(۱) البحر المحیط ج ۸ ص ۳۱۴: تفسیر الکشاف ج ۳ ص ۴۲۱

(۲) تفهیم القرآن ج ۳ ص ۸۸۵

(۳) روح المعانی ج ۲۰ ص ۹۴

ماثور تفسیر

۲۔ د ﴿أُولَٰئِكَ يُؤْتَوْنَ أَجْرَهُمْ مَرَّتَيْنِ بِمَا صَبَرُوا﴾ جملہ نبی کریم ﷺ په یوه اوږده حدیث کښې دېراښه تفسیره کړې ده چې فرمایلي یې دي چې: «وَأَيُّمَا رَجُلٍ مِنْ أَهْلِ الْكِتَابِ آمَنَ بِنَبِيِّهِ وَآمَنَ بِاللهِ أَجْرَانِ»^(۱) یعنې او د اهل الكتابو څخه هر سړی چې په خپل پیغمبر باندې ایمان راوړي او تر هغه ژوندی پاتې شي چې په ما باندې هم ایمان راوړي نو دغه سړی ته د الله ﷻ په نزد دوه اجر و نه دي.

یادونه

۳۔ په ﴿وَيَذَرُونَ بِالْحَسَنَةِ السَّيِّئَةَ﴾ کښې د افعالو ښه والي ته اشاره ده چې د بدخویانو د بد خوی مخه په نېک خوی سره نیسي. همدا مطلب یوه پښتون شاعر په خپل شعر کښې داسې ځای په ځای کړی دی چې^(۲):

په ښه خوی د بدخویانو بې پروا یم :: په نرمۍ لکه اوبه د اور سزا یم
دا هم څه لرې نه ده چې د "الْحَسَنَةِ" څخه طاعت او عبادت مراد وي، او د "السَّيِّئَةِ" څخه گناه او عصیان مطلب وي، یعنې ذکر شوي اهل الكتاب خپل گناهونه د طاعتونو په سبب د منځه وړي.
د دې ډول د منځه وړلو پوره بیان د احادیثو په رڼا کښې د [هود: ۱۱۴] ایت لاندې تېر شوی دی، والحمد لله ﷻ وله الشکر والمنة.

او په ﴿وَإِذَا سَمِعُوا اللَّغْوَ﴾ کښې د اقوالو ښه والي ته اشاره ده چې د بدې خبرې جواب په بدې خبرې سره نه ورکوي.
د ذکر شوو دواړو جملو مضمون ته الله ﷻ اشاره کړې ده چې: ﴿وَمَنْ أَحْسَنُ قَوْلًا مِمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ﴾ [فصلت: ۳۳] یعنې د هغه چا څخه د قول د حیثه څوک ډېر ښایسته دی کوم چې الله ﷻ ته دعوت چلوي او صالح عمل کوي او هم وایي چې یقیناً زه د غاړې ایښودونکو څخه یم.

د متارکي سلام

۴۔ په ﴿سَلَامٌ عَلَيْكُمْ لَا تَبْتَغِي الْجَاهِلِينَ﴾ کښې د ﴿سَلَامٌ﴾ د کلمې څخه مسنونه سلام مطلب نه دی چې په احترام باندې دلالت کوي بلکې د متارکي (پرېښودلو) سلام ترې مراد دی چې پوره بیان یې د [مریم: ۴۷] ایتونو لاندې تېر شوی دی، والحمد لله ﷻ وله الشکر والمنة.

سلمان الفارسي ﷺ په اسلام مشرف شو

۵۔ په دې مقام کښې ځینو مفسرینو کرامو^(۳) د سلمان الفارسي ﷺ په اسلام باندې د مشرف

(۱) صحیح البخاري ج ۲ ص ۷۶۱

(۲) د عید الرحمن مومند ډېوان ص ۱۰۱

(۳) الدر المنثور ج ۶ ص ۴۲۲: سیرت ابن هشام ج ۱ ص ۲۳۴

کېدلو ډېره اوږده، عجيبه او خوندوره قيصه ليکلې ده، مونږ د اوږدوالي د کبله دلته رانقل نه کړه، که څوک يې د لوستلو شوق لرې نو هيله ده چې هملته مراجعه وکړي.

﴿إِنَّكَ لَا تَهْدِي مَنْ أَحْبَبْتَ وَلَئِنْ أَلَّهَ يَهْدِي مَنْ يَشَاءُ وَهُوَ أَعْلَمُ بِالْمُهْتَدِينَ﴾^(۱)
 وَقَالُوا إِن نَّتَّبِعِ الْهُدَى مَعَكَ نُخْطِفُ مِنْ أََرْضِنَا أَوْ لَمْ نُمَكِّنْ لَهُمْ حَرَمًا آمِنًا يُجَبِّئْ
 إِلَيْهِ ثَمَرَاتُ كُلِّ شَيْءٍ رِزْقًا مِنْ لَدُنَّا وَلَئِنْ أَكْثَرُهُمْ لَا يَعْلَمُونَ﴾^(۲)

[۵۶] يقيناً ته هغه چاته هدايت نه شې کولی (د ايمان راوړلو توفيق نه شې ورکولی) کوم چې ناته محبوب دی (او ستا زړه غواړي چې په ايمان باندې مشرف شي). او مگر الله ﷻ هغه چاته هدايت کوي (د ايمان راوړلو توفيق ورکوي) کومو ته يې چې اراده وشي.

او الله ﷻ په هدايت موندونکو (توفيق موندونکو) باندې ډېر ښه پوهېږي (ډېر ښه يې پېژني).

[۵۷] او کفار وايي چې: که مونږ تا سره د هدايت (دعوت) پيروي وکړو نو مونږ به د خپلې ځمکې (مکې معظمې) څخه (د ټولو عربو د پلوه) وتېستولی شو (نو مونږ دعوت نه قبلوو). ايا مونږ د دوی دپاره حرم شريف د امن خاوند (ځای) نه دی گرځولی چې د هر شي (هر ډول) ميوجات ورته (د هره طرفه د دې دپاره) ورغونډولی کېږي ترڅو مونږ د خپله نژده (ورته روزي ورکړو) روزي ورکول.

(دا کار مونږ کوو) مگر د دوی اکثريت نه پوهېږي (د دوی خيال دی چې دا د کفر برکت دی خو داسې نه ده، که دوی ايمان راوړي نو نعمتونه به يې لا اضافه شي).

شان نزول

ذکر شوي دواړه ايتونه سره په شان نزول کښې جدا جدا دي چې تفصيل يې دا دی:

۱- تقريباً ټول علماء متفق دي چې لومړنی ايت شريف د ابو طالب (د نبي کریم ﷺ تره) په هکله نازل شوی دی^(۱) چې څه بيان يې د الله ﷻ په توفيق د [التوبة: ۱۱۳] ايت لاندې تېر شوی دی او څه بيان يې دا دی:

الف: د نبي کریم ﷺ تره (ابو طالب) مريض وه (چې د همدغه مرض په وجه وفات هم شو) نبي کریم ﷺ ورته وويلې چې: «قُلْ لَا إِلَهَ إِلَّا اللَّهُ أَشْهَدُ لَكَ بِهَا يَوْمَ الْقِيَامَةِ»^(۲) يعنې ای کاکا! ته د توحيد کلمه ووايه او د شرک څخه براءت څرگند کړه چې زه ستا دپاره په همدغې کلمې سره د الله ﷻ په حضور کښې د قيامت په ورځ شاهدي ووايم او د مغفرت شفاعت درته وکړم. ابو طالب جواب ورکړ چې: که د قریشو د پيغور خبره نه وی (دوی به ووايي چې بې ثباتي او

(۱) نسخة الأحمدية شرح جامع الترمذي ج ۹ ص ۳۵

(۲) جامع الترمذي ج ۲ ص ۱۵۴

وارخطایي ورباندې باعثه شوه ځکه یې د توحید کلمه وویلې، نو ما به ستا سترگې په ذکرې شوي کلمې سره یخې کړې وی او ته به مې ورباندې خوشاله کړی وی، خو د پیغور د کبله دا کار نه شم کولی، نو ذکر شوی ایت شریف نازل شو.

ب: په یوه بل اوږده حدیث کښې نبی کریم ﷺ خپل تره مخاطب ګرځوي چې: «يَا غِيَمُ! قُلْ لَا إِلَهَ إِلَّا اللَّهُ كَلِمَةً أَشْهَدُ لَكَ بِهَا عِنْدَ اللَّهِ» یعنې نبی کریم ﷺ خپل تره ابو طالب ته د مرض الموت په حال کښې په مکرر ډول سره د توحید کلمه وړاندې کړه، مګر هغه ورباندې تلفظ ونه کړ او منعه یې ترې وکړه. د هغه وروستۍ خبره دا وه چې: «عَلَى مِلَّةِ عَبْدِ الْمُطَّلِبِ»^(۱) یعنې زه د عبد المطلب په دین باندې یم د شرکي عقیدې څخه لاس نه اخلم، نو الله ﷻ ذکر شوی لومړنی ایت شریف نازل کړ.

۲- یوه ورځې الحارث بن عثمان بن عبد مناف نبی کریم ﷺ ته وویلې چې مونږ ښه پوهېږو چې ستا خبرې حقې دي خو ځکه ایمان نه راوړو چې که مونږ دا کار وکړو نو ټول عرب به زمونږ په خلاف لاسونه یو کړي او د مرغانو غوندې به مو په مښکو کښې د خپلې ځمکې (مکې معظمې) څخه والوزوي، مونږ خو د ټولو عربو زور نه لرو؛ نو الله ﷻ ذکر شوی دوهم ایت شریف نازل کړ^(۲).

سوال جواب

که څوک وايي چې: دوهم ایت خو د ﴿وَقَالُوا﴾ په کلمې سره شروع شوی دی چې د جمعې په ضمير باندې مشتمله ده، نو د څه حکمت په بنیاد د شان نزول په مطابق په «وَقَالَ» مفردة کلمه سره شروع نه شو؟

مونږ وايو -والله ﷻ أعلم- چې: که څه هم په دواړو ایتونو کښې متعین اشخاص مطلب نه دي بلکې د مفهوم عموم په نظر کښې نیولی کېږي، خو دا هم څه لرې نه ده چې د ذکر شوي 'الحارث' سره به نورو همنظرو خلکو هم هلته موجودیت درلود.

ارتباط

اما د ارتباط وجه یې دا ده چې: په وړاندېنيو ایتونو کښې الله ﷻ د اهل الکتابو د ځینو جرګو حال نازل کړی دی چې په یوه ملاقات سره یې په نبی کریم ﷺ باندې ایمان راوړ او په ایمان سره مشرف شوه. نو څه لرې نه ده چې د نبی کریم ﷺ مبارک زړه غوښتي وي چې: ای کاش! چې زما په حقانیت باندې زما اقاربو او قومیانو هم د اهل الکتابو غوندې علم راغلی وي او په ایمان باندې مشرف شوي وي، دوی خو ما سره په یوه ښار کښې اوسېږي او د نبوت دلایل روزمره ګوري او د قرآن کریم ایتونه روزمره اوري.

نو په ذکر شوو دواړو ایتونو کښې نبی کریم ﷺ ته تسلي ورکړی شوه چې ستا اقارب او قومیان

(۱) صحیح مسلم ج ۱ ص ۴۰: مسند احمد بن حنبل ج ۹ ص ۱۷۰

(۲) اسباب النزول للواحدی ص ۲۲۸

هم سنا په صداقت باندې ښه پوهېږي خو دوی ځینې د عناد د کبله او ځینې د پیغور او بالاخره ځینې د عربو د اختطاف د ډاره په تا باندې ایمان نه راوړي. نو حاصل یې داسې راڅپړي:

د مطلب خلاصه

۱- ای پیغمبره! کوم کار چې ستا په توان کېنې دی هغه دا دی چې ته ټولو خلکو ته عموماً او خپلو اقاربو او قومیانو ته خصوصاً الهي احکام ابلاغ کړې، چې دا کار تا په ډېره ښه توګه ترسره کړې دی، نو د هغوی په کافر پاتې کېدلو باندې دومره مه غمژن کېږه چې خپل ځان د هلاکت په خطر کېنې واچوي.

ستا په توان کېنې دا نشته چې چاته د هدایت توفیق ورکړې او په ایمان باندې یې مشرف کړې، که څه هم تاته ډېر محبوب وي او زړه دې غواړي چې په ایمان مشرف شي؛ مګر دا کار فقط الله ﷻ کولی شي او بس، چې د ایمان توفیق ورکړي او مطلب ته یې ورسوي. او دا ځکه چې:

۲- یوازي الله ﷻ په هغو کسانو باندې ډېر ښه علم لري کوم چې هدایت موندلو ته مستعد وي او د دې لیاقت لري چې په ایمان سره مشرف شي او هدایت مونده کړي.

البته دوی هغه کسان دي چې د هدایت موندلو پسې هڅه کوي او په همدې لټه کېنې وي چې حق مونده کړي او منګولې ورباندې څښې کړي، نو په همدې بنیاد لاندې کسان هدایت نه شي موندلی: الف: څوک چې ایمان راوړل عیب ګڼي او ډارېږي چې که ایمان راوړو نو د خلکو د پیغور لاندې به واقع شو چې فلاني د دوزخ د ډاره ایمان راوړ، زمونږ دوزخ قبول دی خو پیغور نه قبلوو.

ب: څوک چې د ایمان راوړلو د امله د خلکو څخه ډارېږي چې که ایمان راوړو نو د هره طرفه به راباندې خلک راټول شي او ښکې به مو وباسي او بالاخره د خپله وطنه به مو وتلو ته مجبور کړي، زمونږ دوزخ قبول دی خو د خلکو غصه نه شو قبلولی.

۳- ای پیغمبره! ایا ذکر شوي مکيان نه ګوري او نه پوهېږي چې:

الف: مکه معظمه ورته چا د امن ځای ګرځولی ده؟ چې چارچاپېره خلک نه د عیب لګولو څخه اونه د لوټ (غارت) څخه مامون دي، او نه د اطمینان او ډاډ ژوند لري، ایا دا مامونیت ورته مونږ نه دی ورکړی؟

ب: ایا مکيانو ته مونږ د میوجاتو پراخي نه ده ورپه برخه کړې چې د هره طرفه ورباندې د هر جنس میوجاتو انتقالات جریان لري؟

ج: که ذکر شوي مکيان ایمان راوړي او د نعمت شکرګزاري وکړي نو ایا مونږ به یې امنیت او اطمینان لا اضافه نه کړو؟ ایا د میوجاتو پراخي به یې زیاته نه کړو؟

نو کله چې دوی ته مونږ د کفر په حال کېنې امنیت او اطمینان ورکړی دی، د اسلام په حال کېنې خو به ورباندې ضرور اضافه وکړو.

نن ورځ دوی د کفر امامان او مشران دي، په هغه وخت کېنې به دوی د اسلام امامان او مشران

جوړ شي او عزت او احترام به يې په ټولو عربو کښې لا پسې زيات شي.
د: خو د دوی اکثريت نه پوهېږي، چې اسلام ورته ذلت او حقارت برېښي او کفر د عزت او احترام موجب گڼي، حال دا چې خبره بالعکس ده.

توضیحات

- ۱- که څوک وايي چې: په ﴿إِنَّكَ لَا تَهْدِي مَنْ أَحْبَبْتَ﴾ کښې الله ﷻ د نبي کریم ﷺ څخه هدايت نفي کړی دی چې ته چاته هدايت نه شي کولی حال دا چې په بل ايت کښې يې ورته ثابت کړی دی چې: ﴿وَأَنَّكَ لَتَهْدِي إِلَى صِرَاطٍ مُسْتَقِيمٍ﴾ [الشوری: ۵۲] يعنې او يقيناً ته خلک برابرې لارې ته هدايت کوي. نو پوښتنه دا ده چې: ايا دغه دواړه ايتونه سره څه تضاد نه لري؟
مونږ وايو چې: بندگانو ته د الله ﷻ هدايت په څلور ډوله دی^(۱):
الف: يو دا چې هر مکلف ته يې عقل، حواس او پوهه ورکړې ده.
ب: بل هدايت د دعوت په معنی سره دی چې د پیغمبرانو په رالېږلو او د کتابونو په نازلولو سره يې خلک حقې لارې ته دعوت کړي دي.
ج: بل هدايت د توفيق معنی ورکوي چې په ايمان راوړلو او د نېکو کارونو په کولو سره يې مطلب ته وصل کړي.
د: بل هدايت د قيامت په ورځ د جنت د لارې د بنودلو څخه عبارت دی، چې جنتیانو ته به هلته ورکړی شي.
په ذکر و شوو څلورو واړو هدايتونو کښې يوازې دوهم ډول هدايت بندگان هم کولی شي چې د حق دين دپاره دعوت وچلوي، او متباقي درېواړه هدايتونه په الله ﷻ پورې اختصاص لري او د بندگانو څخه منفي دي.
په همدې بنياد په دغه ايت شريف کښې چې د بحث لاندې دی د ﴿لَا تَهْدِي﴾ کلمه د هغه "هداية" څخه اشتقاقه شوې ده کوم چې د توفيق معنی ورکوي، او په ذکره شوې شمېره کښې درېم نمبر دی، او په [الشوری: ۵۲] ايت کښې د "تَهْدِي" کلمه د هغه "هداية" څخه اخستلی شوې ده کوم چې د دعوت معنی ورکوي او په پورتنۍ شمېره کښې دوهم نمبر دی.

د ابو طالب وفات

- ۲- په دې مقام کښې ځينو مفسرينو کرامو د ابو طالب په هکله څېړنې کړې دي، د ځينو په نظر نوموړی مسلمان وفات شوی دی^(۲) او ځينې نور وايي چې د کفر په حال کښې د دنيا څخه تللی دی^(۳). که څه هم د شان نزول د رواياتو غوښتنه دا ده چې نوموړی به د کفر په حال کښې مړ شوی

(۱) مفردات الراغب ص ۵۳۶

(۲) تفسير نمونه لاهل التبشيع ج ۵ ص ۱۹۳، ج ۱۶ ص ۱۲۱

(۳) تفسير الخازن ج ۴ ص ۵۷۳: تفسير ابن كثير ج ۲ ص ۳۹۵: حاشيه الشيخ زاده على تفسير البيضاوي ج ۳ ص ۵۱۸

وې خو د سیرت ځینو کتابونو لیکلي دي چې هغه د توحید کلمه وویلې مگر نبی کریم ﷺ وانه ورېدله^(۱)، والله اعلم.

زموڼ په فکر په دې موضوع کښې سکوت بهتر دی او موږ په دې هکله څه مکلفیت هم نه لرو،
الله ﷻ ته د قیامت په ورځ هر څوک ورځي او د هر چا سره به مطابق چال چلند کوي.

پہ یاد ولری

۳- په یاد ولری چې په ﴿ وَهُوَ أَعْلَمُ بِالْمُهْتَدِينَ ﴾ ۴ کښې د "مُهْتَدِينَ" کلمه د مقام په لحاظ اصلاً د هغه هدایه څخه اشتقاقه شوې ده کوم چې د ذکر و شوو څلور ګونو معناوو څخه په درېمه معنی باندې دلالت کوي^(۲)، یعنې الله ﷻ هغه کسان ډېر ښه پېژني د کومو چې د هدایت استعداد باقي دی او د توفیق ورکولو لیاقت لري، د همدوی د جملې څخه د اهل الکتابو هغه وفدونه او جرګې هم دي کومو ته چې په وړاندېنیو ایتونو کښې اشاره شوې ده.

حَيَاةٌ خُصَّ مَعْنَى؟

۴- په «يُجَيِّ إِلَيْهِ ثَمَرَاتُ كُلِّ شَيْءٍ» کښې د «يُجَيِّ» کلمه د «جَيَّانَة» لکه «يَتَنَبَّأَة» څخه اشتقاقه شوې ده، چې د راغونډولو معنی ورکوي د همدې کبله د اوبو حوض (ډنډ) ته «جَيَّانَة» وايي چې په خپل ځان کښې د اوبو راغونډوونکی دی^(۳).

يعني ايا مونږ مکه معظمه د خپلو اوسېدونکو دپاره حرم نه دی گرځولی چې ښکار کول پکښې حرام دي؟ او د امن ځای مو نه دی گرځولی چې په بې غمی سره ورته د هره طرفه هر ډول میوجات ورروان دي او د هر ډول چور چپاول څخه پکښې امنیت دی؟۱.

﴿وَكَمْ أَهْلَكْنَا مِنْ قَرْيَةٍ بَطِرَتْ مَعِيشَتَهَا فَتِلْكَ مَسْجِدُهُمْ لَمَّا تَسْكُنْ مِنْ بَعْدِهِمْ إِلَّا قَلِيلًا وَكُنَّا نَحْنُ الْوَارِثِينَ ﴿١١﴾ وَمَا كَانَ رَبُّكَ مُهْلِكَ الْقُرَىٰ حَتَّىٰ يَبْعَثَ فِي أُمِّهَا رَسُولًا يَتْلُوا عَلَيْهِمْ ؕ أَيْنَتْنَا وَمَا كُنَّا مُهْلِكِي الْقُرَىٰ إِلَّا وَأَهْلُهَا ظَالِمُونَ ﴿١٢﴾ وَمَا أَوْتِيتُمْ مِنْ شَيْءٍ فَمَتَّعُ الْحَيَاةِ الدُّنْيَا وَزِينَتَهَا وَمَا عِنْدَ اللَّهِ خَيْرٌ وَأَبْقَىٰ ؕ أَفَلَا تَعْقِلُونَ ﴿١٣﴾ أَفَمَنْ وَعَدْنَاهُ وَعْدًا حَسَنًا فَهُوَ لَاقِيهِ كَمَنْ مَتَّعْنَاهُ مَتَّعٌ الْحَيَاةِ الدُّنْيَا ثُمَّ هُوَ يَوْمَ الْقِيَمَةِ مِنَ الْمُحْضَرِينَ ﴿١٤﴾﴾

(۱) سیرت ابن هشام ج ۲ ص ۲۶

(٢) روح المعاني ج ٢٠ ص ٩٦

(٢) مفردات الراغب ص ٨٥

[۵۸] او مونږ د داسې ښارونو څخه څومره ډېر هلاک کړي دي چې په خپل معاش (د ژوند په سامان آلاتو) کېنې به یې سرکشي (او طفیان) کاوه.

نو (د هلاکو شوو سرکشانو) مساکن دغه دي چې د دوی څخه وروسته پکېنې استوگنه نه کړې شوې مگر لږ وخت (چې مسافران او یا سیاحان هلته ورغلي وي).

او مونږ همدا مونږ باقي پاتې کېدونکي یاستو (نور ټول موجودات فاني کېدونکي دي).
[۵۹] او (ای پیغمبره!) ستا رب ﷻ تر هغه پورې د ښارونو هلاکوونکي نه دی ترڅو چې د هغوی په مرکزي ښار کېنې داسې پیغمبر واستوي چې په (اهالیوو) باندې یې زمونږ ایتونه قرائت کړي (او توحید ته یې دعوت کړي).

او مونږ د ښارونو هلاکوونکي نه یاستو مگر په داسې حال کېنې چې اهل یې ظالمان وي (او د پیغمبر دعوت قبول نه کړي).

[۶۰] او (د مکیانو په شمول ای خلکو!) تاسو ته چې هر شی درکړی شوی دی هر (دنیاوي) شی چې وي نو (هغه) د نژدې (حقیر) ژوند متاع او ښایست دی (ډېر ژر به د زوال سره مخامخ شي).
او هر شی چې (ستاسو دپاره) د الله ﷻ په نزد دی (نو هغه) بهتر او دائم دی.

ایا نو تاسو د عقل څخه کار نه اخلئ (چې فاني شي ته په باقي شي باندې ترجیح ورکوی)?
[۶۱] ایا نو هغه څوک چې مونږ ورسره ښایسته وعده کړې ده چې نوموړی ورسره (هرمرو) ملاقي کېدونکي دی، د هغه چا غوندې دی کوم ته چې مونږ متاع ورکړې ده د نژدې (حقیر) ژوند متاع؟ بیا هغه (همدغه کس) د قیامت په ورځ (زمونږ په وړاندې د حساب کتاب دپاره) د حاضر کړی شوو څخه دی (چې د خپلو کړو وړو سزا به ومومي؛ ایا دا دواړه یو برابر دي)?

ارتباط او د مطلب خلاصه

په وړاندېنيو ایتونو کېنې د مشرکانو د ایمان نه راوړلو بهانه رده شوې وه چې مونږ د عربو د ډاره ایمان راوړلو ته اقدام نه کوو، په دې ایتونو کېنې همدغه مضمون تعقیب شوی دی او ذکره شوې بهانه په نورو وجوهو سره هم رده شوې ده چې حاصل یې داسې راخبري:

ای پیغمبره! د مکې مشرکانو ته په کار دي چې د مسلمانېدلو په صورت کېنې د عربي کفارو څخه د لاندې وجوهو د کبله ونه ډار شي:

۱- د مکې په مشرکانو باندې به د اسلام د قبول په صورت کېنې د عربي کفارو د پلوه لاسه

چې د هیچا د پلوه تېری ونه کړی شي چې د خپل وطن څخه یې وشړي او دا ځکه چې:

الف: مونږ څومره ډېر متکبر ښارونه هلاک کړي دي، لکه عادیان، ثمودیان او نور.

ب: د هلاکو شوو قومونو مساکن دوی په خپلو سترگو گوري چې د هلاک څخه وروسته

کنډوالي پراته دي، او په پټه خوله نورو کفارو ته وعظ کوي چې د هغوی کړنلاره خپله نه کړي.

ج: د هغوی په کنډوالو کورونو کېنې د لږ وخت دپاره یوازې هغه څوک اوسېږي چې د لارې مسافر وي او هلته دمه جوړه کړي، او یا هغه څوک چې د عبرت اخستلو دپاره پکېنې لږ وخت تم

ني، بل څوک پکښې استوگنه نه کوي. د نو که د مکې مشرکان په ايمان مشرف شي مونږ به متکبرانو عربي قبائلو ته وسه ورنه کړو چې تالا ترغه يې کړي او د خپله وطنه يې وشري لکه چې دوی گومان کوي، بلکې په دې صورت کښې به د دوی مشري او امنيت لا قوي او مستحکم وگرځوو.

۲- زمونږ څخه په غير نور ټول قوتونه بلکې ټول موجودات فاني کېدونکي دي او فقط همدا مونږ باقي پاتې کېدونکي ياستو، او د عارضي قوتونو څخه ډار څه په کار نه دی؟

۳- ای پیغمبره! ستا رب ﷻ د ښارونو او قومونو تر هغه پورې هلاکوونکی نه دی ترڅو چې د هغوی په مرکزي ښار کښې پیغمبر واستوي، او په چاپیریال باندې يې زمونږ ایتونه قرائت کړي. یا په بل عبارت: مونږ د ښارونو او قومونو په هیڅ حال هلاکوونکي نه یاستو مگر په داسې حال کښې چې اهل یې ظالمان وي او د پیغمبر د دعوت څخه خپل انکار ته ادامه ورکړي. نو په کار دي چې د مکې معظمې اوسېدونکي په خپل هلاک باندې د اسلام راوړلو په حال کښې نه بلکې کفر ته د ادامې په حال کښې وډار شي.

۴- په دې باندې علاوه: ای د مکې معظمې اوسېدونکو! که بالفرض المحال د اسلام د قبول په صورت کښې عربي قبائل تاسو رښتیا د وطنه وشري هم باید تاسو د اسلام د قبول څخه امتناع ونه کړئ، ځکه چې کوم شی چې تاسو ته درکړی شوی دی مشرې ده او که امنيت دی، یا عزت او وقار دی دا ټول د فاني او حقیر ژوند پورې اختصاص لري چې د څو ورځو څخه زیات دوام نه شي کولی، دا د همدې ژوند ډول او سنگار دی. بالمقابل کوم شی چې تاسو ته د اسلام د قبول په صورت کښې د الله ﷻ په نزد ساتلی شوی دی، هغه هم بهتر دی او هم دوامدار او باقي دی. نو ایا تاسو د عقل څخه کار نه اخلئ چې ترڅو په فانیاتو باندې باقیاتو ته ترجیح ورکړئ؟

۵- نو په همدې بنیاد تاسو د لاندې دوه وو کسانو په حال کښې فکر وکړئ:

الف: یو هغه څوک چې بل چا نه بلکې مونږ ورته ډېره ښایسته او نېکه وعده ورکړې وي چې نوموړی ورسره ضرور ملاقې کېدونکی وي او د تخلف امکان نه لري.

ب: بل هغه څوک چې مونږ ورته په دغه فاني او حقیر ژوند کښې ښه ډېر د ژوند اسباب ورکړي دي چې فقط همدلته ترې ښه پراخه استفاده کوي او بس، حال دا چې نوموړي کس د آخرت دپاره هیڅ څوری نه وي تیار کړی او خالي لاس آخرت ته سفر وکړي او د حساب کتاب دپاره د هغې ډلې څخه وگرځي کوم چې د الله ﷻ په وړاندې حاضر کړی شوي وي.

نو ایا دغه دواړه کسان یو برابر دي؟ په کار دي چې د مکیانو په شمول هیڅوک په فانیاتو باندې خپل ځان د باقیاتو څخه محروم نه کړي.

توضیحات

۱- مونږ په گڼ شمېر ځایونو کښې د الله ﷻ په توفیق لیکلی دی چې په نصوصو کښې د مورد

الفصل (۲۸)

خصوص اعتبار نه لري بلکې مطلب پکښې د مفهوم تعميم وي، نو په همدې بنياد ذکر شوي ايتونه د قيامت تر ورځې پورې هغو ټولو کسانو ته شامل دي کوم چې د دنيوي فانياتو د کبله د مسلمانېدلو څخه انکار وکړي او خپل ځان د ايمان څخه محروم وگرځوي.

په ياد ولری

۲- په ياد ولری چې: په ﴿لَمْ تُسْكَنْ مِنْ بَعْدِهِمْ إِلَّا قَلِيلًا﴾ کښې د ﴿قَلِيلًا﴾ کلمه ياد زمانه دپاره او يا د "سکني" دپاره صفت ده، يعنې د هلاک کړی شوو کفارو څخه وروسته د هغوی په ښارونو کښې هيڅ زمانه او يا هيڅ ډول استوگنه نه ده کړې شوې مگر لږه زمانه او يا لږه استوگنه، چې هلته څوک په لاره تېرېدونکی وي او يا د عبرت اخستلو او يا د نندارې کولو دپاره د سياحت په توگه هلته ورشي.

ام القرى څه معنی؟

۳- په ﴿حَتَّى يَبْعَثَ فِي أُمَمَةٍ﴾ کښې د ﴿أُمَمَةٍ﴾ ضمير د ﴿الْقُرَى﴾ کلمې ته راجع دی چې د "ام القرى" عبارت ترې جوړېږي.

مونږ د الله ﷻ په توفيق د [الانعام: ۹۲] ايت لاندې ليکلي دي چې د مکې معظمې د القابو څخه يو لقب "ام القرى" هم دی، چې په دې مقام کښې ځينو علماوو کرامو د "ام القرى" څخه همدغه مکه معظمه مراده کړې ده^(۱)، مگر د مقام په لحاظ بهتره برېښي چې دلته به مطلق مرکزي ښار مطلب وي چې د دنيا ټولو مرکزي ښارونو ته شامل شي، په کومو کښې چې په پخوانيو زمانو کښې پيغمبران عليهم السلام استولی شوي وه.

شايد چې په مرکزي ښارونو پورې به د پيغمبرانو استولو څکه تخصيص موندلی وي چې هلته عادة مشران اوسېږي، او خلک (عوام) په کفر او اسلام کښې د همدوی پيروي کوي، لکه چې په يوه اوږده حديث کښې نبي کریم ﷺ د روميانو مشر ته داسې ليک استولی وه چې: «أَسْلِمَ كُنْتُمْ بُؤْتُكَ اللَّهُ أَجْرَكَ مَرَكْنٍ فَإِنْ كُوْنَتْ فَإِنْ عَلَيْكَ إِثْمُ الْيَرْبِسِيِّينَ»^(۲) يعنې ای د روميانو مشره! مسلمان شه چې د خطراتو څخه سالم او روغ پاتې شې، او الله ﷻ درته دوه کرته اجر درکړي (څکه چې ته د اهل الکتابو څخه يې)، نو که د اسلام څخه مخ تاو کړې او قبول يې نه کړې، نو په تاباندې د دهقانو (عوامو) گناه هم ده (ستا په ذريعه به ټول رعيت يې لارې پاتې شي).

﴿وَيَوْمَ يُنَادِيهِمْ فَيَقُولُ أَيْنَ شُرَكَائِيَ الَّذِينَ كُنْتُمْ تَزْعُمُونَ﴾ (١١) ﴿قَالَ الَّذِينَ حَقَّ عَلَيْهِمُ الْقَوْلُ رَبَّنَا هَؤُلَاءِ الَّذِينَ أَغْوَيْنَا أَغْوَيْنَهُمْ كَمَا غَوَيْنَا تَبَرَّأْنَا إِلَيْكَ مَا كَانُوا

(۱) تفسير ابن کثير ج ۳ ص ۳۹۶

(۲) صحيح البخاري ج ۱ ص ۵

إِنَّا نَا يَعْبُدُونَ ﴿٢٧﴾ وَقِيلَ ادْعُوا شُرَكَاءَكُمْ فَدَعَوْهُمْ فَلَمْ يَسْتَجِيبُوا لَهُمْ وَرَأَوُا الْعَذَابَ لَوْ أَنَّهُمْ كَانُوا يَهْتَدُونَ ﴿٢٨﴾ وَيَوْمَ يُنَادِيهِمْ فَيَقُولُ مَاذَا أَجَبْتُمُ الْمُرْسَلِينَ ﴿٢٩﴾ فَعَمِيَتْ عَلَيْهِمُ الْأَنْبَاءُ يَوْمَئِذٍ فَهُمْ لَا يَتَسَاءَلُونَ ﴿٣٠﴾ فَأَمَّا مَنْ تَابَ وَآمَنَ وَعَمِلَ صَالِحًا فَعَسَىٰ أَن يَكُونَ مِنَ الْمُفْلِحِينَ ﴿٣١﴾

[۶۲] او هغه ورځ (ياده کړه) چې الله ﷻ (بالذات يا بالواسطه) کفارو ته اواز وکړي نو (د تخجيل دپاره ورته) ووايي چې زما هغه شريکان چرته دي کوم چې تاسو (په دنيا کښې) وئ چې گومان به مو کاوه؟ (چې دوی ما سره په عبادت کښې برخه لري).

[۶۳] هغه (گمراه کوونکي) کسان به ووايي په کومو باندې به (چې د گمراه کړی شوو کسانو په نزد هم) د تعذيب خبره ثابته شوې وي چې: ای زمونږ ربه! دغه (کسان) هغه کسان دي کوم چې مونږ گمراه کړي وه، مونږ ورته د گمراهۍ دعوت ورکړی وه (نو دوی په خپل اختيار گمراه شوه) لکه څنگه چې مونږ (په خپل اختيار) گمراه شوي وو (نو مونږ د دوی په گمراهۍ پره نه ياستو).

مونږ (د دوی څخه) تاته خپله بېزاري اعلانوو، (او دا ځکه چې) دوی (په دنيا کښې) نه وه چې زمونږ عبادت (اطاعت) به يې کاوه (بلکې دوی د خپلو خواهشاتو عبادت کوونکي وه).

[۶۴] او (کفارو ته) به وويلی شي چې خپل شريکان (باطل معبودان خپل شفاعت ته) دروبلئ. نو دوی به يې وروبلې خو هغوی به ورته اجابت ونه کړي (بلنه به يې قبوله نه کړي او نه به يې قبلولی شي).

او (په عين حال کښې) به (ټول) کفار عذاب وگوري او (ټول به متقين شي چې نجات نشته نو په حسرت سره به ووايي چې) کاش چې يقيناً دوی (په دنيا کښې) وئ چې سمه لاره يې موندلې وئ.

[۶۵] او هغه ورځ (ياده کړه) چې الله ﷻ کفارو ته اواز وکړي نو ورته ووايي چې: (ای کفارو!) هغه څه خبره ده په کومې سره چې تاسو پيغمبرانو ته جواب ورکړی وه؟ (په دوی باندې مو ولې ايمان رانه وور؟).

[۶۶] نو په دوی باندې به په دغې ورځ کښې (د خپل انکار) دلايل خلط ملط (مشتبه) شي، نو دوی به (په همدې هکله) يو تر بله پوښتنې هم ونه کړي (دوی به پوهېږي چې د هيچا سره جواب نشته).

[۶۷] نو هر هغه څوک چې (د کفر څخه) توبه وباسي او ايمان راوړي او صالح عمل وکړي نو اميد دی چې (د قيامت په ورځ به) دوی د فلاح موندونکو د ډلې څخه وگرځي (دوی دې همدا اميد وکړي).

ارتباط او د مطلب خلاصه

په وړاندېنيو ايتونو کښې د وروستني ايت مضمون دا وه چې ايا مؤمن او کافر يو برابر دي؟ په دې ايتونو کښې د همدغې پوښتنې جواب نازل شوی دی چې حاصل يې داسې راخبري چې:

القصص (۲۸)

ای پیغمبره! د قیامت په ورځ به د مؤمن او کافر تفاوت ډېر ښه څرگند شي چې کفار به د عذابونو او خجالتونو سره مخامخ شي او مؤمن ته به د عذابونو څخه نجات او کامیابي ورپه برخې شي چې د دواړو لږ تفصیل دا دی:

۱- ته خو هغه ورځ یاده کړه چې الله ﷻ کفارو ته علی رؤس الأشهاد (د ټولو خلکو په وړاندې) د تخجیل او شرمولو دپاره اواز وکړي او ورته ووايي چې: ای کفارو! زما په عبادت کښې هغه شریکان نن ورځ چرته دي چې تاسو ته د عذاب څخه نجات درکړي لکه چې تاسو همدغسې گومان کاوه؟، تاسو خو د همدغې ورځې دپاره د هغوی په عبادت باندې مشغول وئ، نو دوی به د سخت خجالت سره مخامخ شي.

۲- په ذکر شوي خجالت باندې علاوه بل خجالت به یې دا وي چې په دغې ورځ کښې به هغه کسان (په کومو باندې چې د عذاب خبره ثابته شوې ده، کوم چې نن ورځ د خلکو په گمراه کولو باندې بوخت دي او د کفر مشران او امامان دي) خپلو پیروانو او کشرانو ته اشاره وکړي او وبه وایی چې: الف: ای زمونږ ربه! دغه ډله هغه کسان دي کوم چې مونږ گمراه کړي وه، او گمراهۍ ته مو دعوت ورکړی وه. یا په بل عبارت: مونږ دوی کفر ته دعوت کړي وه مگر زور مو ورباندې نه وه کړی، نو دوی هم په خپل اختیار سره گمراه شوي دي لکه څنگه چې مونږ په خپل اختیار سره گمراهي قبوله کړې وه، مونږ په گمراهۍ کښې یو برابر یاستو.

ب: ای زمونږ ربه! مونږ تاته د دوی څخه خپله بېزاري وړاندې کوو، د دوی په گمراهۍ باندې مونږ ونه نیسې، هرڅوک پوهېږي او کار یې.

ج: لنډه دا چې دوی په دنیا کښې زمونږ عبادت نه دی کړی بلکې دوی د خپلو خواهشاتو عبادت کوونکي وه.

۳- په دغې ورځ کښې به عابدینو (کفارو) ته وویلی شي چې تاسو خپلو معبودانو او شریکانو ته دعوت ورکړئ چې د عذاب مخه درڅخه واړوي او نجات درکړي.

هغوی به دعوت ورکړي مگر معبودان به یې اجابت ونه کړي او نه به یې اجابت کولی شي، چې خپله بېزاري به یې لا د وړاندې څخه اعلانه کړې وي.

۴- په عین حال کښې به عابدین او معبودین دواړه جانبه عذاب وگوري چې په زغرده به در روان وي، او نجات به ترې ممکن نه وي.

نو په دغه وخت کښې به ټول د حسرت اواز پورته کړي چې: ای کاش! چې دوی په دنیا کښې په حقه لاره باندې تللي وی، او کفر یې نه وی غوره کړی.

۵- ای پیغمبره! هغه ورځ هم خپل امت ته یاده کړه چې کله الله ﷻ کفارو ته د تخجیل دپاره علی رؤس الأشهاد (د ټولو خلکو په وړاندې) اواز وکړي او ورته ووايي چې: ای کفارو! تاسو پیغمبرانو ته په دنیا کښې څه جواب ورکړی وه البته کله چې هغوی تاسو ته د حقې لارې دعوت درکاوه؟

نو کفار به د جواب څخه د زړه په سترگو رانده شي او د همدې حیثه به ورباندې توره تیاره جوړه شي چې د سکوت څخه په غیر به بله چاره ونه لري.

ځنې دوی به په دغه وخت کښې یو تربله پوښتنه هم نه کوي چې جواب زده کړي او دا ځکه چې بېڅوک به جواب نه لري او ټول به د جواب په نه درلودلو کښې یو برابر وي.

عراي پیغمبره! په دغې ورځ کښې به نجات او کامیابي د مؤمنانو په نصیب وي او دا ځکه چې دوی به په لاندې قاعده کښې شامل وي:

هرڅوک چې د کفر څخه توبه تائب شي او خپل ایمان ته ادامه ورکړي او په دې باندې علاوه صالح عمل هم وکړي، نو په کار دي چې همدغه کسان امید او هیله وکړي چې دوی د مفلحانو او کامیابانو څخه وگرځي.

توضیحات

۱- په دې مقام کښې د سړي په ذهن کښې لاندې پوښتنې گرځي:

الف: که څوک وایي چې: **يَوْمَ يُنَادِيهِمْ فَيَقُولُ أَيْنَ شُرَكَائِيَ الَّذِينَ كَانُوا** [الآیه- کښې عابدینو او کشرانو ته سوال راجع کړی شوی دی چې ستاسو په خیال زما شریکان چرته دي ترڅو ستاسو په درد وځوري؟] نو د دغې پوښتنې جواب دلته کوم یو دی؟

مونږ وایو چې: د دغې پوښتنې جواب په دې مقام کښې مقدر دی خو په نورو ایتونو کښې ورباندې صراحت شوی دی، لاندې مثالونه یې ولولئ:

اول: **رَبَّنَا هَتُّولَا أَضَلُّونَا فَقَاتِهِمْ عَذَابًا ضِعْفًا مِنَ النَّارِ** [الأعراف: ۳۸] یعنې د قیامت په ورځ به عابدان (کشران) کافران ووايي چې: ای زمونږ ربه! مونږ دغو (مشرانو او معبودانو) گمراه کړي باستو، نو ته دوی ته د اور څخه غبرگ عذاب ورکړه (زمونږ په عوض هم دوی معذب کړه).

دوهم: **قَالُوا رَبَّنَا هَتُّولَا شُرَكَائُنَا الَّذِينَ كُنَّا نَدْعُوا مِنْ دُونِكَ** [النحل: ۸۶] یعنې مشرکان به د قیامت په ورځ خپلو معبودانو او مشرانو ته اشاره وکړي او وېه وایي چې ای زمونږ ربه! دغه دي زمونږ هغه شریکان (معبودان او مشران) کومو ته به چې مونږ په دنیا کښې عبادت کوونکي وو د کومو به چې مونږ ستا څخه پرته عبادت کاوه او بلل به مو، نو زمونږ په عوض همدوی معذب کړه.

ب: که څوک وایي چې: په دغه مقدر جواب باندې په دې مقام کښې کومې جملې دلالت کوي؟

مونږ وایو چې: په همدغه مقدر جواب باندې د معبودانو او مشرانو هغه خبره دلالت کوي کومه چې الله **يَوْمَ يُنَادِيهِمْ فَيَقُولُ أَيْنَ شُرَكَائِيَ الَّذِينَ كَانُوا** [الآیه- یعنې کله چې عابدین او کشران په خپلو معبودینو او مشرانو باندې ملامت ورواچوي چې ای ربه! هغوی ملامت دي نو هغوی معذب کړه، نو هغوی به د خپلو خانونو څخه د دفاع په خاطر ووايي چې دوی په خپل اختیار گمراه شوي دي مونږ ورباندې د زهر څخه کار نه دی اخستی بلکې فقط دعوت مو ورکړی وه او دوی پخپله خوښه قبول کړی وه.

الفصل (۲۸)

ج: که خوک وایی چې: په ﴿ قَالَ الَّذِينَ حَقَّ عَلَيْهِمُ الْقَوْلُ ﴾ کښې د موصول ﴿ الَّذِينَ ﴾ څخه څوک مراد دي، او د ﴿ الْقَوْلُ ﴾ څخه کوم قول مطلب دی؟

مونږ وایو چې: د ﴿ الَّذِينَ ﴾ موصول خو ځینې علماوو کرامو یوازې په شیطانانو سره^(۱) او ځینو یوازې په گمراه کوونکو انسانانو سره^(۲) او بالاخره ځینو د دواړو ډلو په مجموعې سره تفسیر کړی دی^(۳)، چې ابلیس او د ده انسي او جني کومکیان پکښې ټول شامل دي.

مونږ ته همدغه درېم تفسیر بهتر برېښي، چې د تخصیص دپاره راته څه وجه څرگنده نه شوه. او د ﴿ الْقَوْلُ ﴾ څخه د الله ﷻ دا قول مراد دی چې: ﴿ وَتَمَّتْ كَلِمَةُ رَبِّكَ لَأَمْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ ﴾ [هود: ۱۱۹]^(۴) یعنې ای پیغمبره! ستا د رب ﷻ خبره تمامه شوې (فیصله شوې) ده چې هر ورو به زه دوزخ د پیریانو او خلکو (انسانانو) د جملې څخه په ټولو (کفارو) باندې ډک کړم. د: که څوک وایی چې: دوزخ ته داخلېدل خو په کفري مشرانو پورې اختصاص نه لري بلکې کشران پکښې هم شامل دي نو ایا د ﴿ الْقَوْلُ ﴾ څخه د ذکر شوي ایت شریف اراده کول صحت لري؟

مونږ وایو چې: کله چې کفري پیروان د خپلې گمراهۍ پرې او ملامته په کفري مشرانو باندې واچوي نو نظر د دوی خیال او گومان ته به فقط د کفري مشرانو تعذیب فیصله شوی وگڼل شي، دوی به اټکل کوي چې مونږ به نجات مونده کړو او اعتذار به مو ځای ونیسي. نو د معنی حاصل به یې داسې راوڅیږي چې: هغه کسان به ووايي په کومو باندې چې د پیروانو کافرانو په گومان دوزخ ته د داخلېدلو خبره فیصله شوې وي (حال دا چې دا فیصله ټولو ته شامله ده).

یادونه

۲- الله ﷻ د ټولو گمراه کوونکو د مشر (ابلیس علیه السلام) د خولې څخه په [ابراهیم: ۲۲] ایت کښې ښه اوږد مضمون راځکایت کړی دی چې په آخرت کښې به یې خپلو پیروانو ته واوروي، نو د دې مقام د ښه وضاحت دپاره یې یو ځل کتل گټور پرېوځي.

سوال جواب

۳- که څوک وایی چې: په ﴿ فَعَمِيَّتْ عَلَيْهِمُ الْأَنْبَاءُ ﴾ کښې د ﴿ فَعَمِيَّتْ ﴾ د کلمې نسبت د ﴿ الْأَنْبَاءُ ﴾ کلمې ته شوی دی چې دلته د حجتونو معنی ورکوي^(۵)، حال دا چې روندوالی د ژوندیو شیانو صفت دی؟

(۱) تفسیر الطبري ج ۲۰ ص ۹۸

(۲) تفسیر البغوي ج ۳ ص ۴۵۲

(۳) تفسیر ابن کثیر ج ۳ ص ۳۹۷: المحرر الوجيز ج ۱۲ ص ۱۷۹

(۴) البحر المحیط ج ۸ ص ۳۱۸

(۵) تفسیر القرطبي ج ۳ ص ۳۰۴

مونږ وایو چې: د 'عَمِّي' کلمه چې د ﴿فَعَمِيَتْ﴾ کلمه ترې اشتقاقه شوې ده کله-کله د اشتباه او النباس په معنی باندې هم استعمالېږي^(۱)، لکه چې یو صحابي څه وایي چې: «انطلقنا في قابل خاجن فعمي غلبنا مكانها»^(۲) یعنې مونږ د نبي کریم ﷺ سره د حدیبیه په مقام کښې د یوې ونې لاندې بیعت وکړ خو بل کال چې مونږ حج ته تللو او په هغه ځای باندې ورغلو نو په مونږ باندې د ونې ځای مشتبه او خلط ملط شو، ومونه شو کړی چې ویې پېژنو.

نو د معنی حاصل یې داسې راخېږي چې: د قیامت په ورځ به کفار د خپل کفر او شرک دپاره څه بهانې وړاندې کړي چې مونږ ملامت نه یاستو بلکې زمونږ مشران ملامت او پړه دي، مگر کله چې د هغوی څخه د پیغمبرانو په هکله پوښتنه وکړی شي چې تاسو دوی ته څه جواب ویلی وه او د دوی دعوت مو په کوم دلیل رد کړی وه؟ نو په دوی باندې به ټول دلایل ګډوډ شي او هیڅ بهانه به هم جوړه نه کړی شي او نه به په دې هکله سره یو تر بله وپوښتي چې دغې پوښتنې ته څه جواب ورکړو؟

﴿وَرَبُّكَ يَخْلُقُ مَا يَشَاءُ وَيَخْتَارُ مَا كَانَ لَهُمُ الْخِيَرَةُ سُبْحَنَ اللَّهِ وَتَعَالَى عَمَّا يُشْرِكُونَ﴾ ﴿وَرَبُّكَ يَعْلَمُ مَا تُكِنُّ صُدُورُهُمْ وَمَا يُعْلِنُونَ﴾ ﴿وَهُوَ اللَّهُ لَا إِلَهَ إِلَّا هُوَ لَهُ الْحَمْدُ فِي الْأُولَى وَالْآخِرَةِ وَلَهُ الْحُكْمُ وَإِلَيْهِ تُرْجَعُونَ﴾

[۶۸] او (ای پیغمبره!) ستا رب ﷻ هغه شی پیدا کوي کوم ته یې چې اراده وشي او (هغه شی) غوره ګرځوي (کوم ته یې چې اراده وشي).

(یا په بل عبارت:) بنیادمانو ته (د یو شي) غوره ګرځول نشته (او نه غوره شی پېژاندلی شي).
الله ﷻ ته پاکي ده او همدې ﷻ د هغو شیانو (بوتانو) څخه ډېر اوچت دی کوم چې مشرکان یې (ورسره په عبادت کښي) شریکوي (او د معبودیت او شافعییت دپاره غوروالی ورکوي).

[۶۹] او ستا رب ﷻ په هغو شیانو باندې پوهېږي کوم چې د بنیادمانو سيني (زړونه) یې پټ ساتي او په هغو شیانو باندې (هم پوهېږي) کوم چې دوی یې ښکاره کوي.

[۷۰] او ستا رب ﷻ الله ﷻ چې دی په حقه بل معبود نشته مګر همدې ﷻ دی (او بس) خاص همدې ﷻ ته په اولنۍ او وروستنۍ (دواړو) کورونو کښې جنس حمد (ټول حمدونه) دي، او خاص همدې ﷻ ته حکم دی (فیصله د همدې ﷻ په اختیار کښې ده).

او (ای خلکو!) خاص همدې ﷻ ته به تاسو (د مرګ څخه وروسته د فیصلو دپاره) وروګرځولی شئ.

ارتباط او د مطلب خلاصه

د وړاندېنيو ایتونو مضمون په دې خبره باندې هم مشتمل وه چې کفار به د قیامت په ورځ د

(۱) مفردات الراغب ص ۳۶۱ لسان العرب ج ۱۵ ص ۱۰۰

(۲) مستند احمد بن حنبل ج ۹ ص ۱۷۰

خپلې عقیدې او خپلې مفکورې په غلطۍ باندې پوه شي، او په دې ایتونو کېنې د هغوی د غلطیا وجې ته اشاره شوې ده.

یعنې ای پیغمبره! مشرکان د دې حق نه لري چې د مخلوقاتو څخه کوم شي ته یا کوم چا ته بهتري ورکړي او د عبادت په استحقاق ورته قائل شي. او دا ځکه چې:

۱- یوازې ستا رب ﷻ هغه شی پیدا کوي کوم ته یې چې اراده وشي او هغه شي ته بهتري ورکوي کوم ته یې چې اراده وشي. یا په بل عبارت: لکه څنګه چې پیدا کول ستا د رب ﷻ پورې اختصاص لري همدارنګه غوره او بهتر ګرځول هم د همدې ﷻ کار دی او بس.

۲- ستا رب ﷻ په خپلو مخلوقاتو کېنې ځینو ته په ځینو نورو باندې بهتري ورکوي خو دا بهتري یې یوه مخلوق ته هم نه ده ورکړې چې د خپل اقدس ذات سره یې په عبادت کېنې شریک وګرځوي.

۳- نو په همدې بنیاد مشرکان دا حق نه لري او د دې جواز ورته نشته چې ځینې مخلوقات د عبادت په استحقاق سره بهتر وګرځوي، بلکې الله ﷻ لره په عبادت کېنې د اشتراک څخه پاکي ده او د هغو خیالاتو څخه اوچت دی د کومو چې مشرکان په همدې هکله مرتکب شوي دي.

۴- ای پیغمبره! د مشرکانو کفریات په شرک پورې انحصار نه لري بلکې ستا رب ﷻ د دوی په هغو باطلو اعتقاداتو او هغو ناحقه عداوتونو باندې پوهېږي کوم چې دوی یې په خپلو زړونو کېنې پټ ساتي، او هغه جنايات یې ورته هم معلوم دي کوم چې دوی یې څرګندوي.

۵- لنډا دا چې:

الف: څوک چې مخلوقات پیدا کوي او یا کوم یوه مخلوق ته بهتري ورکوي هغه فقط الله ﷻ دی او بس.

ب: په حقه سره معبود هیڅوک او هیڅ شی نه دی مګر الله ﷻ دی او بس.

ج: په دنیا او آخرت کېنې ټولې ستاینې الله ﷻ پورې مختصې دي او بس. دا ځکه چې ټول بنایسته صفات په همدې ﷻ پورې اختصاص لري، او د مخلوقاتو څخه یې چې چاته اراده وشي د ښو صفاتو خاوند یې جوړوي مګر د معبودیت صفت یې هیڅ مخلوق ته نه دی ورکړی او نه یې ورکوي.

د: په ټولو مخلوقاتو کېنې چې کوم حکم نافذ دی (روزمړه پکېنې چلېږي) هغه فقط د الله ﷻ حکم دی او بس.

ه: بالآخره: ای مکلفینو! تاسو ټول به د مرګ څخه وروسته خاص الله ﷻ ته ورتاو کړی شئ او هر چاته به موافقه جزا یا سزا ورکړي.

توضیحات

۱- په ﴿وَرَبُّكَ خَلَقَ مَا يَشَاءُ وَيَخْتَارُ﴾ کېنې د "يَخْتَارُ" کلمه د "اختیار" څخه اشتقاقه شوې ده.
اختیار په لاندې دوه وو معناوو باندې استعمالېږي^(۱):

(۱) تفسیر القاسمي ج ۱۳ ص ۱۲۰

الف: یو هغه اختیار دی په کوم باندې چې د یوه شي موجودیت مرتبېږي، چې د ارادې معنی ورکوي، او په مقابل کېنې یې اضطرار استعمالېږي لکه د گوزن وهلي سړي لاس چې بلا اختیاره په اضطرار سره حرکت کوي.

ب: بل هغه اختیار دی کوم چې یوه موجود شي ته د ترجیح او تفضیل معنی ورکوي او په مقابل کېنې یې د تحقیر کلمه استعمالېږي.

په دې مقام کېنې اولنۍ معنی مراده نه ده بلکې دلته دوهمه معنی مطلب ده، او دا ځکه چې په دې معنی باندې د ﴿يَخْلُقُ مَا يَشَاءُ﴾ جمله دلالت کوي چې د ﴿فَاَيُّهَا﴾ معنی «فایرید» ده.

نو د معنی حاصل یې داسې راخېږي چې: ای پیغمبره! لکه څنګه چې ستا رب ﷻ هغه شيان پیدا کوي کومو ته یې چې اراده وشي همدارنګه هغه موجوداتو ته بهتري او ترجیح هم ورکوي کومو ته یې چې د فضیلت وړکولو اراده وشي.

خَيْرَةُ خه معنی؟

۲- په ﴿مَا كَانَتْ لَهُمْ الْخَيْرَةُ﴾ کېنې د ﴿الْخَيْرَةُ﴾ کلمه د «إِخْتِيَار» د کلمې سره په ذکر شوو دواړو معناوو کېنې مرادفه ده^(۱)، نو علماوو کرامو د دغې جملې مضمون په درې ډوله اختی دی^(۲) هغه دا چې:

الف: ځینې علماء کرام وايي چې: دا جمله د ﴿وَيَخْتَارُ﴾ د جملې سره ارتباط لري چې د «ما» توری پکېنې د نفې دپاره نه دی بلکې د «يَخْتَارُ» دپاره مفعول دی، او هم د ﴿الْخَيْرَةُ﴾ کلمه د «إِخْتِيَار» د کلمې دوهمه معنی ورکوي^(۳). یعنې ستا رب ﷻ د خپلو بندګانو دپاره هغه شی غوره کوي کوم چې د دوی دپاره غوره او بهتر وي.

دا تفسیر د معتزله وو د عقیدې سره دومره فرق لري چې هغوی غوره او اصلح په الله ﷻ باندې واجب ګڼي، او اهل السنة والجماعة وايي چې: په الله ﷻ باندې د هېڅ شي وجوب او لزوم نشته، هوا که په خپل فضل او رحم سره کوم شی په خپل اقدس ذات باندې لازم کړي (لکه چې د ساکنانو روزي یې په خپل اقدس ذات باندې لازمه کړې ده) نو دا بېله خبره ده.

ب: ځینې نور وايي چې: د «ما» توری موصول نه دی بلکې د نفې دپاره دی، د ﴿الْخَيْرَةُ﴾ کلمه د «إِخْتِيَار» اولنۍ معنی ورکوي^(۴). یعنې بندګانو ته هغه اختیار نشته په کوم باندې چې یو شی موجودېږي بلکې د هر شي موجودیت د الله ﷻ په اراده پورې توقف لري. برابره خبره ده چې اعیان وي او که اعراض.

(۱) لسان العرب ج ۴ ص ۲۶۶: الفاموس المحيط ج ۲ ص ۱۳۲

(۲) تفسیر البضاوي فی هذا المقام: کما فی حواشي الشيخ زاده ج ۳ ص ۵۲۰

(۳) تفسیر الکشاف ج ۳ ص ۴۲۷

(۴) تفسیر ابي السعود ج ۷ ص ۲۲

په دې تفسیر سره ذکر شوي جمله د ﴿تَخْلُقُ مَا يَشَاءُ﴾ د جملې دپاره تاکید واقع کېږي چې هر شي ته الله وجود ورکوي او بندگان کوم شي ته وجود نه شي ورکولی.

ج: د ﴿الْحَيَرَةُ﴾ کلمه د "اختیار" دوهمه معنی ورکوي او د "ما" توري د نفې دپاره دی. یعنې بندگان حق نه لري چې په مخلوقاتو کې یوه ته په بل باندې بهتري ورکړي، دا کار صرف الله پورې اختصاص لري.

په دې تفسیر سره دا جمله د "يَخْتَارُ" د جملې مضمون تاکیدوي او د مشرکانو کېنلاره ردوي چې خپلو بوتانو (باطلو معبودانو) ته یې په معبودیت او شفاعتګرۍ سره په نورو مخلوقاتو باندې بهتري ورکړې وه.

همدارنگه د مشرکانو هغه اعتراض هم پکېنې جوابېږي کوم چې الله د هغوی د خولو څخه حکایت کړی دی چې: ﴿لَوْلَا نُزِّلَ هَذَا الْقُرْآنُ عَلَى رَجُلٍ مِّنَ الْقَرْيَتَيْنِ عَظِيمٍ﴾ [الزخرف: ۳۱] یعنې دغه قرآن ولې د دغو دوه وو ښارونو (مکه او طائف) څخه په یوه لوی سړي (لوی مشر) باندې نازل نه شو، (که بالفرض دا حقاني کتاب وی نو دغسې کار به شوی وی).

مونږ ته همدغه درېم تفسیر په زړه پورې برېښي چې د سباق او سیاق (وړاندې بېرته) سره ډېر ښه پيوند اخلي، او ځینو علماوو کرامو ډېر ښه تشریح کړی دی^(۱)، نو که د چا زیات تفصیل ته زړه نه په تنګېږي نو هملته دې مراجعه وکړي.

یادونه

۳- که څوک غواړي چې د هغو شيانو څه مثالونه د نظره تېر کړي کومو ته چې الله بهتري ورکړې ده نو ځینو اوږدو تفاسیرو ته دې مراجعه وکړي^(۲) چې ډېر ښه تفصیل یې ورکړی دی، الله دې ورته اجر و نه ورکړي.

د استخاري ارشاد

۴- ایت شریف مونږ ته دا ارشاد کوي چې په کارونو کېنې استخاره وکړو او د الله څخه پکېنې خیر وغواړو. په کار کېنې د خیر غوښتلو طریقه په لاندې ټکو کېنې واضحه کېږي:

الف: څوک چې د یو کار د کولو اراده وکړي نو باید چې دوه رکعتہ نفلي لمونځ وکړي او بیا د استخاري دعاء ولولي، لکه چې نبي کریم ﷺ به صحابه وو کرامو ته همدغسې توصیه کوله^(۳).

ب: د استخاري دعاء په هغو کارونو پورې ځانګړې نه ده چې په کولو کېنې یې د خیر طرف شکي او یا مرجوح وي. نو په کار دي چې د هغو کارونو په هکله هم استخاره وکړي شي د کومو د خیر طرف چې راجح وي او یا پکېنې یقیني وي.

(۱) روح المعاني ج ۲۰ ص ۱۰۳

(۲) تفسیر القاسمي ج ۱۳ ص ۱۲۲

(۳) جامع الترمذي ج ۱ ص ۱۰۹

په همدې مضمون باندې يو حديث شريف ډېره ښه رڼا اچوي چې: كله چې زينب بنت جحش د رسول الله ﷺ ته زید ﷺ طلاق ورکړ او عدت يې ختم شو نو نبي کریم ﷺ ورته همدغه زید ﷺ د قاصد په حيث ورولبږه ترڅو د هغه ﷺ سره نکاح وکړي او په امهات المؤمنين کښې خپل خان شامل کړي.

د بلنې په جواب کښې هغې رضاشما وويلې چې: «مَا أَنَا بِصَانِعَةٍ شَيْئًا حَتَّى أُوَامِرَ رَبِّي. فَقَامَتْ إِلَى مُنْجِدِيهَا»^(۱) يعنې زه تر هغه د يو شي کوونکې نه يم ترڅو چې د خپل رب ﷺ سره مشوره وکړم. نو سمدستي د خپل کور جومات ته پورته شوه چې دوه رکعت له مونځ وکړي او د استخاري دعاء ولولي. نو د استخاري څخه وورسته يې قاصد (خپل پخواني مېړه زید ﷺ) ته د "هو" جواب ورکړ، همدې قيصې ته په [الأحزاب: ۳۷] ايت کښې اشاره شوې ده، والحمد لله ﷻ.

ج: د استخاري دعاء دا ده چې: «اللَّهُمَّ إِنِّي أَسْتَخِيرُكَ بِعِلْمِكَ وَأَسْتَقْدِرُكَ بِقُدْرَتِكَ وَأَسْأَلُكَ مِنْ فَضْلِكَ الْعَظِيمِ فَإِنَّكَ تَقْدِرُ وَلَا أَقْدِرُ وَتَعْلَمُ وَلَا أَعْلَمُ وَأَنْتَ عَلَّامُ الْغُيُوبِ. اللَّهُمَّ إِنْ كُنْتَ تَعْلَمُ أَنَّ هَذَا الْأَمْرَ خَيْرٌ لِي فِي دِينِي وَمَعَاشِي وَعَاقِبَةِ أَمْرِي - أَوْ قَالَ: فِي عَاجِلِ أَمْرِي وَآجِلِهِ - فَاقْدُرْهُ لِي وَيَسِّرْهُ لِي ثُمَّ بَارِكْ لِي فِيهِ. وَإِنْ كُنْتَ تَعْلَمُ أَنَّ هَذَا الْأَمْرَ شَرٌّ لِي فِي دِينِي وَمَعَاشِي وَعَاقِبَةِ أَمْرِي - أَوْ قَالَ: فِي عَاجِلِ أَمْرِي وَآجِلِهِ - فَاصْرِفْهُ عَنِّي وَاصْرِفْنِي عَنْهُ وَاقْدُرْ لِي الْخَيْرَ حَيْثُ كَانَ ثُمَّ أَرْضِنِي بِهِ»^(۲).

د: نبي کریم ﷺ فرمايلي دي «فَيَسِّرْهُ»^(۳) يعنې استخاره کوونکې چې په «هَذَا الْأَمْرَ» سره هر کار ته اشاره کوي نو هغه دې په نامه باندې ياد کړي، چې زه په دغه کار کښې د خير غوښتنه کوم.

سوال جواب

ه: که څوک وايي چې په ذکره شوې دعاء کښې په دوه ځايونو کښې راوي شک کړی دی چې په دواړو ځايونو کښې يې ورته په «أَوْ قَالَ» سره اشاره کړې ده، نو پوښتنه دا ده چې: استخاره کوونکې بايد څرنگه تلفظ وکړي ترڅو د شک څخه بهر شي؟

مونږ وايو چې: بايد نوموړی په لاندې دوه وو طريقو سره خپل خان د شک څخه وباسي:
اول: چې په دواړو ځايونو کښې د «أَوْ قَالَ» په کلماتو باندې تلفظ ونه کړي او وړاندې بهرته کلمات مجموعاً ولولي او داسې ووايي چې: «...اللَّهُمَّ إِنْ كُنْتَ تَعْلَمُ أَنَّ هَذَا الْأَمْرَ خَيْرٌ لِي فِي دِينِي وَمَعَاشِي وَعَاقِبَةِ أَمْرِي فِي عَاجِلِ أَمْرِي وَآجِلِهِ... وَإِنْ كُنْتَ تَعْلَمُ أَنَّ هَذَا الْأَمْرَ شَرٌّ لِي فِي دِينِي وَمَعَاشِي وَعَاقِبَةِ أَمْرِي فِي عَاجِلِ أَمْرِي وَآجِلِهِ...».

ځينو مفسرينو کرامو ذکره شوې دعاء په همدغه شکل سره روايت کړې هم ده^(۴).

(۱) صحيح مسلم ج ۱ ص ۴۶۱

(۲) صحيح البخاري ج ۱ ص ۱۵۶ ج ۲ ص ۹۴۴، ۹۹۹

(۳) سنن ابن ماجه ص ۹۸

(۴) الدر المنثور ج ۶ ص ۴۳۴

دوهم: په دې طريقې کښې هم په دواړو ځايونو کښې د «أَوْ قَالَ» کلمات د تلفظ څخه وغورځوي خو بيا يو ځل د «أَوْ قَالَ» څخه وړاندې کلمات ولولي او بل ځل د «أَوْ قَالَ» څخه وروسته کلمات ولولي، مثلاً ووايي چې: «... اللَّهُمَّ إِنَّ كُنْتَ تَعْلَمُ أَنَّ هَذَا الْأَمْرَ خَيْرٌ لِي فِي دِينِي وَمَعَاشِي وَعَاقِبَةِ أَمْرِي» او بيا ووايي چې: «... اللَّهُمَّ إِنَّ كُنْتَ تَعْلَمُ أَنَّ هَذَا الْأَمْرَ خَيْرٌ لِي فِي عَاجِلِ أَمْرِي وَآجِلِهِ...» تر آخره پورې همدغه ډول ته د صحيح البخاري ځينو حواشيو اشاره کړې ده^(۱).

و: په کار ده چې ذکره شوې دعاء درې کرته ولولي لکه چې عبد الله بن زبير ؓ کله غوښتل چې کعبه شريفه ترميمه کړي نو ويې ويلې چې: «إِنِّي مُسْتَخِيرُ رَبِّي ثَلَاثًا ثُمَّ غَازِمٌ عَلَى أَمْرِي»^(۲) يعنې: يقيناً زه د خپل رب ﷻ څخه درې کرته خير غواړم (درې کرته د استخارې دعاء لولم) بيا په خپل کار باندې بريد کوونکي (شروع کوونکي) يم.

ز: په دې مقام کښې ځينو مفسرينو کرامو څه نور معلومات هم ليکلي دي^(۳) هغه دا چې: اول: بايد ذکره شوې دعاء اوه کرته ولوستله شي؛ هغوی په همدې هکله يو حديث هم رانقل کړی دی، خو مونږ د احاديثو په کتابونو کښې تر اوسه پورې نه دی موندلی.

دوهم: بايد د دوه رکعته نفلي لمانځه په لومړي رکعت کښې ﴿قُلْ يَتَأْتِيَا الْكَافِرُونَ﴾ سورت او په دوهم رکعت کښې د ﴿قُلْ هُوَ اللَّهُ أَحَدٌ﴾ سورت ولولي.

درېم: ځينې علماء کرام وايي چې بايد په لومړني رکعت کښې دغه ايت ولولي: ﴿وَرَبُّكَ يَخْلُقُ مَا يَشَاءُ وَيَخْتَارُ﴾ الآية په کوم کښې چې بحث روان دی، او په دوهم رکعت کښې دا ايت قرائت کړي چې: ﴿وَمَا كَانَ لِمُؤْمِنٍ وَلَا مُؤْمِنَةٍ﴾ [الأحزاب: ۳۶].

زمونږ په فکر که په دغو دواړو قولونو باندې عمل وکړی شي نو ښه به وي، داسې چې په لومړي رکعت کښې د ﴿قُلْ يَتَأْتِيَا الْكَافِرُونَ﴾ سورت سره همدغه ايت يو ځای کړي په کوم چې بحث روان دی او په دوهم رکعت کښې د «إخلاص» سورت سره د «الأحزاب» ايت ملگری کړي.

څلورم: د استخارې کولو څخه وروسته بايد سړی خپل زړه ته وگوري چې کوم لور ته مایل دی، هر طرف ته چې مایل وي نو — إن شاء الله ﷻ — په همدغه طرف کښې خير دی.

ح: په خلکو کښې دا غلطه خبره مشهوره ده چې د استخارې کولو څخه وروسته بايد سړی ویده شي ترڅو ورته په خوب کښې معلومات ورکړی شي چې په کوم طرف اقدام وکړي.

زمونږ په فکر د زړه ميلان هم چندان اعتبار نه لري بلکې الله ﷻ ته اميد دی چې بهتر لوری به ورته اسان کړي او خنډونه به يې د مخې لرې کړي او بالمقابل په غير بهتر لوري کښې به ورته خنډونه او موانع پيدا کړي.

(۱) صحيح البخاري ج ۲ ص ۹۴۴

(۲) صحيح مسلم ج ۱ ص ۴۳۰

(۳) تفسير القرطبي ج ۱۲ ص ۳۰۷

لنډه دا چې د استخاري کولو څخه وروسته باید سړی په اطمینان او ډاډ سره په معهود کار باندې اقدام وکړي. ښه الله چې په همدغه کار کېنې به ناامیده نه شي. د همدې کبله نبي کریم ﷺ په یوه اوږده حدیث کېنې فرمایلي دي چې: «مِنْ سَعَادَةِ ابْنِ آدَمَ اسْتِخَارَتُهُ اللَّهَ... وَمِنْ شِقْوَةِ ابْنِ آدَمَ تَرْكُهُ اسْتِخَارَةَ اللَّهَ»^(۱) یعنې د بنیادم د نېکبختۍ څخه دا ده چې د الله ﷻ څخه د خیر غوښتنه وکړي، او بالمقابل د بنیادم د بدبختۍ څخه دا ده چې د الله ﷻ څخه د خیر غوښتنه پرېږدي.

﴿قُلْ أَرَأَيْتُمْ إِنْ جَعَلَ اللَّهُ عَلَيْكُمُ اللَّيْلَ سَرْمَدًا إِلَى يَوْمِ الْقِيَمَةِ مَنْ إِلَهُ غَيْرُ اللَّهِ يَأْتِيكُمْ بِضِيَاءٍ ۖ أَفَلَا تَسْمَعُونَ﴾ ﴿٧١﴾ قُلْ أَرَأَيْتُمْ إِنْ جَعَلَ اللَّهُ عَلَيْكُمُ النَّهَارَ سَرْمَدًا إِلَى يَوْمِ الْقِيَمَةِ مَنْ إِلَهُ غَيْرُ اللَّهِ يَأْتِيكُمْ بِاللَّيْلِ تَسْكُونُونَ فِيهِ ۖ أَفَلَا تُبْصِرُونَ﴾ ﴿٧٢﴾ وَمِنْ رَحْمَتِهِ جَعَلَ لَكُمُ اللَّيْلَ وَالنَّهَارَ لِتَسْكُنُوا فِيهِ وَلِتَبْتَغُوا مِنْ فَضْلِهِ ۚ وَلَعَلَّكُمْ تَشْكُرُونَ﴾ ﴿٧٣﴾

[۷۱] (ای پیغمبره!) ته ورته ووايه چې: تاسو ماته خبر راکړئ، که (بالفرض) الله ﷻ په تاسو باندې د قیامت تر ورځې پورې شپه دایمه (همېشه) وگرځوي، نو داسې معبود څوک دی چې د الله ﷻ څخه په غیر تاسو ته رڼا (ورځ) راولي؟ ایا نو تاسو (د وحدانیت دلایل) نه اورئ؟

[۷۲] (دا هم ورته) ووايه چې: تاسو ماته خبر راکړئ، که (بالفرض) الله ﷻ په تاسو باندې تر قیامت د ورځې پورې ورځ دایمه (همېشه) وگرځوي، نو داسې معبود څوک دی چې د الله ﷻ څخه په غیر تاسو ته داسې شپه راولي چې تاسو پکېنې ارام وکړئ؟

ایا نو تاسو (د الله ﷻ د قدرت دلایل) نه گورئ؟ (او ځانونه مو ورباندې تپ پانده اچولي دي). [۷۳] او الله ﷻ د خپل رحمت د کبله ستاسو دپاره شپه او ورځ د دې دپاره گرځولي (پیدا) کړي دي چې په شپه کېنې ارام وکړئ او (په ورځ کېنې) د الله ﷻ فضل (حلال مال) ولټوئ (کار او کسب وکړئ)، او (بل د دې دپاره چې) شاید تاسو شکر وکړئ (او د خپل رب ﷻ پیغمبر ومني).

ارتباط او د مطلب خلاصه

په وړاندېنيو ایتونو کېنې دا مضمون شامل وه چې ټول حمدونه په دنیا او آخرت کېنې په الله ﷻ پورې اختصاص لري، د دې ایتونو مضمون دا دی چې ټول شکرونه هم په همدغه ﷻ پورې مختص دي. نو د مطلب خلاصه یې داسې راخېږي چې:

(۱) مسند احمد بن حنبل ج ۱ ص ۳۵۷

ای پیغمبره! خپل امت ته د الله ﷻ نعمتونه ورپه یاد کړه او ورته ووايه چې:

۱- تاسو ماته خبر راکړئ چې:

که بالفرض الله ﷻ په تاسو باندې شپه دوامداره وگرځوي او آن د قیامت تر ورځې پورې یې اوږده کړي چې بالکل دریاندې لمر راونه خپژوي، نو په دغه صورت کښې د الله ﷻ څخه په غیر بل کوم معبود دی چې په تاسو باندې رڼا راولي او توره شپه دریاندې روښانه کړي؟ پوره واضحه ده چې نا کار د بل هیڅ معبود د لاسه پوره نه دی، نو ایا تاسو اوس هم د الله ﷻ وحدانیت دلایل نه اورئ؟

۲- ای پیغمبره! دا هم ورته ووايه چې تاسو ماته خبر راکړئ چې:

که بالفرض الله ﷻ بالعکس- په تاسو باندې ورځ تر قیامته پورې اوږده کړي چې لمر ته بالکل غروب ورنه کړي او په دوامداره توګه یې درته په سرونو باندې وچورلوي، نو په دغه صورت کښې د الله ﷻ څخه په غیر بل کوم معبود شته چې په تاسو باندې شپه راولي او لمر ته غروب ورکړي ترڅو تاسو یکنې آرام وکړئ او خپله دمه پکښې جوړه کړئ؟

پوره څرګنده ده چې دلته هم جواب منفي دی او هیڅوک او ستاسو هیڅ معبود به دریاندې شپه رانه وستلی شي، نو ایا تاسو اوس هم د الله ﷻ د کامل قدرت دلایلو ته نه ګورئ او خپل ځانونه مو دریاندې تپ رانده اچولي دي.

۳- لنډه دا چې الله ﷻ د خپل لوی رحمت د پلوه ستاسو دپاره شپه او ورځ پیدا کړي دي چې وار په وار دریاندې تېرېږي او راتېرېږي، ترڅو په شپه کښې آرام وکړئ او په ورځ کښې د الله ﷻ فضل ولټوئ او د حلال رزق د کسب کولو دپاره په هڅه کښې شئ.

په تاسو باندې د الله ﷻ نعمتونه دومره ډېر او زیات دي چې تاسو یې د شمېر لاندې نه شئ واقع کولی، خو د دغو دوه وو لویو نعمتونو ذکر تاسو ته د دې دپاره وکړی شو چې د همدغو دوه وو نعمتونو شکریه هم د ایمان راوړلو دپاره کفایت کوي، نو تاسو ته په کار دي چې د الله ﷻ نعمتونه هېر نه کړئ او په سوچه عبادت سره یې یاد کړئ.

توضیحات

۱- د ﴿أَزْءٌ يُّشْرُ﴾ کلمه د "أَخْبَرُونِي" معنی ورکوي^(۱) چې څه تحلیل یې د [الأنعام: ۴۰] ایت لاندې تېر شوی دی، والحمد لله ﷻ والمنة.

سَرْمَد څه معنی؟

۲- که څه هم په دواړو ایتونو کښې د ﴿سَرْمَدًا﴾ کلمه ځینو مفسرینو کرامو تحلیل کړې ده چې د "م" توري پکښې زائد دی او اصلي حرفونه یې "س، ر، د" دي چې د پیوستون او عدم انقطاع

(۱) روح المعاني ج ۲۰ ص ۱۰۶

معنی ورکوي^(۱)، مگر مونږ ته د اهل اللغة قول بهتر برهښي چې نوموړې کلمه د زمانې همېشوالي، رضعه شوې ده برابره خبره ده چې شپه وي او که ورځ^(۲).

يو نحوي تحليل

۳- د دواړو ايتونو په ﴿مَنْ اِلَهُ غَيْرُ اللَّهِ يَأْتِيكُمْ﴾ کلماتو کښې نحوي تحليل په لاندې ډول دی:

الف: د ﴿مَنْ﴾ کلمه مبتدا ده.

ب: د ﴿اِلَهُ﴾ کلمه موصوفه ده، چې يو صفت يې د ﴿غَيْرُ اللَّهِ﴾ کلمه ده او بل صفت يې د خپلو متعلقاتو سره د ﴿يَأْتِيكُمْ﴾ جمله ده.

ج: موصوف د دواړو صفتونو سره د مبتدا خبر دی.

نو د معنی معنی حاصل يې داسې راخېږي چې: ای کفارو! د الله ﷻ څخه په غیر ستاسو په معبودانو کښې هغه کوم يو معبود دی چې د دائمي شپې په صورت کښې درباندي رڼا راولي او يا د دائمي ورځې په صورت کښې درباندي شپه راولي؟

﴿وَيَوْمَ يُنَادِيهِمْ فَيَقُولُ أَيْنَ شُرَكَائِيَ الَّذِينَ كُنْتُمْ تَزْعُمُونَ﴾ (۷۴) وَتَزْعُمُونَ

مِنْ كُلِّ أُمَّةٍ شَهِيدًا فَقُلْنَا هَاتُوا بُرْهَانَكُمْ فَعَلِمُوا أَنَّ الْحَقَّ لِلَّهِ وَضَلَّ عَنْهُمْ مَا كَانُوا يَفْتَرُونَ﴾ (۷۵)

[۷۴] او (ای پیغمبره!) هغه ورځ (وریا ده کړه) چې کله الله ﷻ (بالذات یا بالواسطه) مشرکانو ته (د ټولو خلکو په وړاندې) اواز وکړي نو (ورته) ووايي چې: زما هغه شریکان (نن ورځ) چرته دي (په کومو باندې) چې تاسو (په دنیا کښې) گومان کاوه (چې زما سره په عبادت کښې برخوال دي)؟

[۷۵] او مونږ به (په دغې ورځ کښې) د هر ټولګي څخه شاهد (د هغوی پیغمبر) راوباسو، نو (بیا به مشرکانو ته) ووايو چې تاسو (په خپلو شرکیاتو باندې) خپل برهان (او دلیل) راوړئ.

نو دوی به (هلته) پوه شي چې یقیناً (په الوهیت کښې) حق خاص الله ﷻ لره دی، او د دوی څخه به هغه بوتان (د کومکیانو په حیث) ورک شي کوم چې دوی به (په دنیا کښې) په دروغو جوړول (چې دا په الوهیت کښې شریکان دي).

ارتباط او د مطلب خلاصه

په وړاندېنيو ايتونو کښې د هغو پوښتنو ذکر وه د کومو د جواب څخه چې مشرکان په دنیا کښې عاجزان دي، په دې ايتونو کښې د هغې پوښتنې ذکر دی د کومې د جواب څخه به چې هغوی

(۱) البحر المحيط ج ۸ ص ۳۲۱: تفسیر الکشاف ج ۳ ص ۴۲۸: حاشیه الشیخ زاده علی تفسیر البیضاوي ج ۳ ص ۵۲۰

(۲) لسان العرب ج ۳ ص ۲۱۲

د قیامت په ورځ عاجزان وگرځي. نو حاصل یې داسې راڅیږي چې:

ای پیغمبره! په خپل امت باندې د کفارو څه نور اخروي حالات هم قرائت کړه هغه دا چې:

۱- ورته یاده کړه چې الله ﷻ به د قیامت په ورځ د کفارو څخه پوښتنه وکړي او ورته وېه ولې چې: ای کفارو! نن ورځ زما هغه د عبادت شریکان چرته دي په کومو باندې چې تاسو په دنیا کې گومان کاوه؟

نو هغوی به د ذکرې شوې پوښتنې په وړاندې هک پک ودرېږي، نه به د خپلې ادعاء دپاره کوم دلیل په لاس کېښي لري او نه به ورباندې کوم شاهد تېرولی شي، نو د انکار څخه پرته به بله لار ونه لري خو انکار به هم ورته څه په گټه تمام نه شي او خپل اندامونه به یې انکار تکذیب کړي.

۲- په عین حال کې به مونږ د هر امت څخه د هغوی پیغمبر د شاهد په حیث راوباسو او په هغوی به شاهدي ورکړي چې مونږ ورته الهي ارشادات رسولي وه خو هغوی ورباندې کافر پاتې شوي وه.

۳- نو یو ځل بیا به مونږ کفارو ته ووايو چې: کله تاسو ته هم په اثبات ورسېدله چې یقیناً تاسو زمونږ د حقې لارې په مقابل کېښې بله لاره غوره کړې وه او د عبادت دپاره مو بوتان درولي وه، نو هلې ژر شی د خپلې کړنلارې د اثبات او حقانیت دپاره خپل دلیل او برهان وړاندې کړئ!

۴- نو هلته به کفار متیقن شي او په داسې پوهه باندې به پوه شي چې انکار به ورسره نه شي یوځای کولی، نو نتیجه به یې داسې راوڅیږي چې:

الف: بې شکې حق الله ﷻ لره دی، د همدې ﷻ وینا حقه ده، او مونږ په دروغو روان وو (د الوهیت حق په همدې ﷻ پورې اختصاص لري او بس).

ب: د کفارو څخه به هغه ټول دروغ ورک شي او هیڅ گټه به ورته ونه شي رسولی کوم چې نن ورځ دوی لگیا دي چې جوړوي یې، او خپلو ځانونو ته ورباندې اطمینان ورکوي.

توضیحات

۱- که څوک وايي چې: د ﴿أَيْنَ شُرَكَائِي﴾ الآية غوندې یو ایت لږ وړاندې په [۶۷] ایت کې تېر شوی دی، نو ایا دا تکراري نزول نه دی؟

مونږ وايو چې: که څه هم د دواړو ایتونو په کلماتو او حروفونو کې څه فرق نشته او ظاهراً تکرار برېښي خو په حقیقت کې تکرار نه دی بلکې د دواړو ایتونو فرق ته د دواړو د ارتباط په وجوهو کې اشارې شوې دي، هغه دا چې:

هلته د مشرکانو په خجالت او سپکاوي کېښې خبره راراونه وه حتی د قیامت په ورځ به ورته په همدې منظور د ﴿أَيْنَ شُرَكَائِي﴾ خطاب متوجه کړی شي. او دلته د هغوی د حجت د نه درلودلو موضوع مطرح ده چې په همدې لحاظ به د قیامت په ورځ هم په ﴿أَيْنَ شُرَكَائِي﴾ سره مخاطب وگرځولی شي، بلکې په صراحت سره به ورته ویلي شي چې: ﴿هَاتُوا بُرْهَانَكُمْ﴾ یعنې که تاسو د خپلو شریکاتو دپاره څه حجت لرئ نو راوړاندې یې کړئ.

یادونه

۲۔ په ډ وټرَعْنَا مِنْ كُلِّ أُمَّةٍ شَهِيدًا ۝ کښې د "شَهِيد" کلمه د الله ﷻ په توفیق د [هود: ۱۸] ایت لاندې پوره شرحه شوې ده، خو په دې مقام کښې علماء کرام وایي چې ذکره شوې کلمه د هر امت د پیغمبر څخه عبارت ده^(۱). یعنې برسېره په دې چې مشرکان به د قیامت په ورځ د خپلو ځانونو د نجات دپاره څه برهان ونه لري خو سېره د دې به په هرې ډلې باندې خپل خپل پیغمبر ﷺ د شاهد په توګه هم شهادت ورکړي، چې ما ورته د احکامو ابلاغ کړی دی خو دوی په کفر کلک وه.

وَإِنْ قَرُّونَ كَانَتْ مِنْ قَوْمِ مُوسَى فَبَغَى عَلَيْهِمْ وَآتَيْنَاهُ مِنَ الْكُنُوزِ مَا إِنَّ مَفَاتِحَهُ لَتَنُوءُ بِالْعُصْبَةِ أُولَى الْقُوَّةِ إِذْ قَالَ لَهُ قَوْمُهُ لَا تَفْرَحْ إِنَّ اللَّهَ لَا يُحِبُّ الْفَرِحِينَ ﴿٧٦﴾ وَابْتَغِ فِيمَا آتَاكَ اللَّهُ الدَّارَ الْآخِرَةَ وَلَا تَنْسَ نَصِيبَكَ مِنَ الدُّنْيَا وَأَحْسِنَ كَمَا أَحْسَنَ اللَّهُ إِلَيْكَ وَلَا تَبْغِ الْفَسَادَ فِي الْأَرْضِ إِنَّ اللَّهَ لَا يُحِبُّ الْمُفْسِدِينَ ﴿٧٧﴾ قَالَ إِنَّمَا أُوتِيتُهُ عَلَىٰ عِلْمٍ عِنْدِي ۚ أَوَلَمْ يَعْلَم أَنَّ اللَّهَ قَدْ أَهْلَكَ مِنْ قَبْلِهِ مِنَ الْقُرُونِ مَنْ هُوَ أَشَدُّ مِنْهُ قُوَّةً وَأَكْثَرُ جَمْعًا وَلَا يُسْأَلُ عَنْ ذُنُوبِهِمُ الْمُجْرِمُونَ ﴿٧٨﴾

[۷۶] یقیناً قارون د موسی ﷺ د قوم (بنی اسرائیل) څخه وه، نو په دوی باندې یې تېری وکړ، او مونږ نوموړي ته د ګڼو خزانو څخه هومره ورکړې وې چې یقیناً د هغو کلیګانو د قوت خاوند ټولګي ته میلان ورکاوه (چې سقوط ورکړي، ورباندې درنېدلې).

(ته) هغه وخت (یاد کړه) چې کله ورته خپل قوم وویلې چې: (ای قارونه! د خزانو په ډېروالي دومره) مه خوشالېږه (چې آخرت درڅخه هېر شي) یقیناً الله ﷻ (دغسې) خوشالي کوونکي نه خوښوي.

[۷۷] او ته په هغو (مالونو) کښې وروستنی کور ولټوه کوم چې الله ﷻ تاته درکړي دي (ثوابونه ورباندې وګټه). او ته د دنیا څخه خپله برخه مه هېروه (کومه چې ستا په آخرت کښې په درد خوري) او (د الله ﷻ د مخلوق سره) احسان کوه لکه څنګه چې الله ﷻ ستا سره احسان کړی دی. او ته په ځمکه کښې فساد مه کوه، یقیناً چې الله ﷻ فساد خوړوونکي نه خوښوي.

[۷۸] قارون (د خپل قوم په جواب کښې) وویلې چې: یقیناً کوم شی چې ماته راکړی شوی دی هغه د داسې علم په بنیاد (ولاړ) دی کوم چې زما په نزد دی (د کوم چې زه درلودونکي یم) او یا هغه زما په نظر د الهي علم په بنیاد راکړی شوی دی چې زه یې لیاقت لرم.

(۱) تفسیر الطبري ج ۲۰ ص ۱۰۴

القصص (۲۸)

(ای پیغمبره!) ایا (نوموړي دغسې جواب وکړي) او نه پوهېده چې یقیناً الله ﷻ د ده څخه وړاندې د پېړیو څخه هغه څوک هلاک کړي دي کوم چې د نوموړي څخه د قوت د حیثه کلک وه او د مالونو د جمعه کولو د حیثه ترې زبنت زیات وه.

او (ای پیغمبره!) د (ذکرو شوو په غضب سره هلاکو شوو) مجرمانو څخه به (د قیامت په ورځ) د دوی د گناهونو په باب پوښتنه ونه کړی شي (او په دوزخ کېنې به وروغورخولی شي).

ارتباط او د مطلب خلاصه

مونږ د الله ﷻ په توفیق د دې سورت (القصص) په سريزه کېنې لیکلي دي چې په دې سورت کېنې دوه قيصو ته اشاره شوې ده، چې یوه د حکومتي سلطې قيصه ده لکه د فرعون، او بله د مالي سلطې قيصه ده لکه د قارون؛ دغه دواړه ډوله سلطې د الله ﷻ د قدرت مخنیوی نه شي کولی او خپلو خاوندانو ته د الهي عذاب څخه نجات نه شي ورکولی.

د سورت د پیل څخه تر وړاندېنيو ایتونو پورې د فرعوني سلطې او د نورو مربوطاتو بیان ختم شو نو په دې ایتونو کېنې د قارون د مالي سلطې بیان پیل شوی دی چې حاصل یې داسې راڅیږي: ای پیغمبره! لکه څنگه چې فرعون ته خپلې حکومتي سلطې او قوت څه گټه ونه شوه رسولی، همدارنگه مالي سلطه او د مال ډېروالی هم چاته په گټه نه تمامېږي چې د الله ﷻ د عذاب مخه ترې واړوي، نو د مثال په توګه په خپل اُمت باندې د قارون قيصه په لنډه توګه قرائت کړه چې ځینې مهم ټکي یې دا دي:

- ۱- قارون بل څوک نه وه بلکې د موسیٰ ﷺ د قومیانو څخه وه، هغه ته په کار وه چې د هر چا څخه وړاندې یې ورته اطاعت کړی وی او افتخار یې حاصل کړی وی.
- خو نوموړی په موسیٰ ﷺ باندې لا څه چې په خپل ټول قوم باندې یې هم بغاوت وکړ او ټول یې حقیر او سپک وګڼل، چې زه ډېر مالونه لرم او تاسو زما سره سیالي نه شی کولی.
- ۲- د بغاوت او تکبر وجه یې دا وه چې:

الف: مونږ نوموړي ته دومره ډېره شتمني ورکړې وه چې زبنتې ډېرې کوتې او تحویلخانې ورباندې ډکې وې، او ټولې قلف او مهرولاک وې.

ب: آن تر دې چې د تحویلخانو کلیګانې یې په یوه غټ قوتناک ټولګي باندې درنېدلې او نژدې وې چې هغوی یې اوچتې نه شي کړی.

۳- نوموړي ته موسیٰ ﷺ لا څه چې خپل قوم هم نصیحتونه وکړه او د تکبر او بغاوت څخه یې منعه کړ چې:

الف: ای قارونه! په خپلو شتمنیو او مالونو باندې دومره خوشالي مه کوه چې الله ﷻ درڅخه هېر شي او د ده ﷻ په مخلوق باندې بلکې په خپل قوم باندې تکبر وکړي او هغوی حقیر او سپک وګڼي. یقیناً الله ﷻ دغه ډول خوشالي کوونکي نه خوښوي چې د شکر په عوض تکبر او

بغاوت کوي، نو د الله ﷻ د غضبه وډار شه.

ب: کومه شتمنې چې الله ﷻ تاته درکړې ده د هغې په ذریعه آخرت وگټه، او د ورستني کور غم وځوره، نو د الله ﷻ په لاره کښې يې ولگوه او فقيرانو ته خيراتونه ورکړه ترڅو ستا دپاره د آخرت زخيره او پانگه وگرځي.

ج: ته د دنيا څخه خپله برخه مه هېروه، په دنيا کښې ستا برخه فقط هغه ده چې يا يې د آخرت دپاره اتفاق کړې او د الله ﷻ رضامندي ورباندې حاصله کړې، او يا يې وخورې او په خپل ځان او خپل عيال باندې يې په مشروع طريقه مصرف کړې.

د دغو دواړو ډولونو څخه په غير نوره شتمني ستا برخه نه ده بلکې ستا د وارثانو برخه ده چې هغوی ته به د ميراث په توگه پاتې شي.

د: ته په خپل مالي قوت سره د الله ﷻ د مخلوق سره ښېگڼې وکړه لکه څنگه چې الله ﷻ ستا سره احسان کړی دی او د نورو خلکو په نسبت يې ډېره شتمنې درکړې ده، الله ﷻ ته لکه څنگه چې ورکول اسان دي همدارنگه بېرته اخستل هم ورته کوم مشکل کار نه دی.

ه: بالاخره ته د خپلې شتمنۍ په ذریعه په ځمکه کښې فساد مه کوه چې تکبر او بغاوت ته پکښې ادامه ورکړې، او دا ځکه چې الله ﷻ مفسدان نه خوښوي.

۴- قارون د خپل قوم خواخوږي او نصيحتونه رد کړه چې: زما کړنلاره الله ﷻ ته معلومه ده، نو کله يې چې د خپل علم سره سره ماته پرېمانه شتمني راکړې ده نو څرگنده شوه چې الله ﷻ زما څخه راضي دی او زما کړنلاره ورته مقبوله ده؛ بلکې زه د شتمنيو په راغونډولو کښې هغه لياقت او پوهه لرم کومه چې د بل چا سره نشته.

تاسو خپل نصيحتونه بېرته واخلي زه د خپلې تگلارې بدلونکي نه يم، زه به هيڅکله د الله ﷻ د غضب لاندې واقع نه شم.

۵- ای پيغمبره! قارون د خپل قوم نصائح رد کړه، ايا په دغه حال کښې نوموړی نه پوهېده چې: يقيناً الله ﷻ د قارون څخه وړاندې د ډېرو پېړيو کفار او ناشکران هلاک کړي دي، حال دا چې هغوی د قارون څخه هم د قوت او پيروانو د حيثه زيات وه او هم يې د نوموړي څخه مالونه او شتمنۍ ډېرې راغونډې کړې وې خو کله چې الله ﷻ ورته په غضب شونو نه ورته قوت گټه ورسولی شوه او نه ورته شتمنيو نجات ورکړی شو.

يا په بل عبارت: که بالفرض د قوت زيادت او د شتمنيو کثرت د الله ﷻ د رضامندۍ نښه وي نو ذکر شوي قومونه او پېړۍ به الله ﷻ په غضب سره نه وي هلاکې کړي، او نه به يې د هغوی نوغې ويستلې وي.

۶- ای پيغمبره! که څه هم د پخوانيو هلاکو شوو پېړيو دنياوې عذاب په هلاک سره اختتام وموند مگر همدغه ډول هلاک د اخروي عذاب د اثبات دپاره ښه پياوړی دليل وگرځېد.

د همدې کبله به هلته مجرمان او جنايتکاران دوزخ ته ورواچولی شي حال دا چې د جناياتو

پوښتنه به یې د اثبات پاره هیڅ صورت ونه نیسي، چې په دنیاوي عذاب سره په ثبوت رسېدلی دی
هوا که د تهدید د پاره وپوښتلی شي نو هغه بېله خبره ده.

توضیحات

۱- په ﴿إِنْ قُرُونٌ كَانَتْ مِنْ قَوْمٍ مُوسَى﴾ کښې د ﴿مِنْ قَوْمٍ مُوسَى﴾ کلمات ناطق دي چې
قارون د موسی ﷺ د قوم (بني اسرائيلو) څخه وه، پاتې شوه دا خبره چې د موسی ﷺ سره یې د
قربت څه اړیکه درلوده؟ نو په دې کښې علماوو کرامو متعدد اقوال کړي دي^(۱)، خو د عبد الله بن
عباس رضی الله عنهما په شمول د اکثر علماوو په نزد نوموړی د موسی ﷺ د تره زوی کېده^(۲).

د څو لغاتو معناوې

۲- په ﴿إِنْ قُرُونٌ﴾ الآية کښې د لاندې لغاتو معناوې ولولئ:
الف: په ﴿فَبَغَى عَلَيْهِمْ﴾ کښې د "بَغَى" کلمه د "بَغَى" - لکه "ضَرَبَ" - څخه اشتقاقه شوې ده، چې
د حد څخه د تجاوز معنی ورکوي^(۳)، او د قارون په متعددو حالاتو باندې صادقېږي^(۴) لکه:
اول: قارون په خپلو قومیانو باندې تکبر کاوه او په سپک نظر یې ورته کتل.
دوهم: نوموړي ورباندې ظلم کاوه او هغه حقوق یې نه ورکول کوم چې الله ﷻ د هغه په شتمني
کښې ورته فرض کړي وه.

درېم: نوموړي به خپل قومیان په تنگ لاسۍ او فقر سره کنځل او داسې نور.
نو د معنی حاصل یې داسې راخېږي چې: قارون د موسی ﷺ د قوم څخه وه لکه څنگه چې د
مکې قریش د نبي کریم ﷺ د قوم څخه دي، نوموړي به ورباندې تېری کاوه لکه چې مکيان او قریش
په مسلمانانو باندې تېری کوي او په نبي کریم ﷺ باندې ایمان نه راوړي.

نو لکه څنگه چې قارون ته مالي قوت او د موسی ﷺ قربت د الهي عذاب څخه نجات ورته
کړی شو همدارنگه به مکيانو ته مالي قوت او د نبي کریم ﷺ سره قربت د الهي عذاب څخه نجات
ورته کړی شي. لکه څنگه چې هغوی ته خپل اسراف د هلاکت سبب جوړ شو همدارنگه به دوی ته هم
د حد څخه تجاوز کول د هلاکت سبب وگرځي، نو دوی ته په کار دي چې د هغوی څخه عبرت واخلي.
ب: په ﴿مِنْ آلِ الْكُتُورِ﴾ کښې د "کُتُور" کلمه د "کُتِرَ" جمع ده، د الله ﷻ په توفیق د "کُتِرَ" شرحه د

[التوبة: ۳۴] ایت لاندې تېره شوې ده چې د مالونو هغې مجموعې ته وضعه شوې ده کومه چې د
حاجت څخه اضافه وي. نو ذکره شوې کلمه د مالونو د متعددو او مختلفو مجموعاتو معنی ورکوي.
ج: په ﴿إِنْ مَفَاجِحُ﴾ کښې د "مَفَاجِح" کلمه - لکه څنگه چې د [الأنعام: ۵۹] ایت لاندې د الله ﷻ

(۱) زاد المسیر ج ۶ ص ۱۱۱

(۲) تفسیر ابن کثیر ج ۳ ص ۳۹۸

(۳) مفردات الراغب ص ۵۳: لسان العرب ج ۱۴ ص ۷۸

(۴) البحر المحیط ج ۸ ص ۴۲۳: زاد المسیر ج ۶ ص ۱۱۱: التفسیر الکبیر ج ۲۵ ص ۱۳

په توفیق شرحه شوې ده. لاندې دوه احتماله لري:

اول: چې د "مَفْتَح" لکه "مَقْتُل" - جمعه شي نو د خزانو معنی به ورکړي.
دوهم: چې "مَفْتَح" لکه "مَقْبَر" - جمعه وگنله شي نو د کلیگانو معنی به ورکړي.
په دې مقام کېنې ځینو مفسرینو کرامو د اولنۍ معنی اراده کول بهتر گڼلې دي^(۱) او ځینو ته دوهمه معنی ښه ښکاره شوې ده^(۲)، والله اعلم بحقیقة الحال وإلیه المرجع والمآل.
د: په ﴿لَتَنُوْا﴾ کېنې د "تَوَّء" کلمه د "تَوَّء" لکه "قَوْل" - څخه اشتقاقه شوې ده چې متعددي معناوې لري، خو یوه معنی یې بل شي ته میلان ورکول او غورځولو ته ورنژدې کول دي^(۳)، چې په دې مقام کېنې همدغه معنی مراده ده.

ه: په ﴿بِالْعَصْبَةِ﴾ کېنې د "عَصْبَة" کلمه وړاندې د [یوسف: ۸] ایت لاندې د الله ﷻ په توفیق شرحه شوې ده چې د یوې پیاوړې ډلې معنی ورکوي؛ خو د افرادو په تعداد کېنې یې اختلاف دی، ځینو یې تعداد تر څلوېښتو نفرو پورې ښودلی دی او ځینې وایي چې افراد یې اويا نفره دي^(۴). احتمال لري چې د مقام د غوښتنې په لحاظ به دلته همدغه اويا نفرې ډله مراد وي، والله اعلم.
نو د معنی حاصل به یې داسې را وخېژي چې: مونږ قارون ته د مالونو د مجموعاتو څخه دومره ډېرې مختلف النوع مجموعې ورکړې وي، چې د هغو د صندوقونو کلیگانو اويا کسيزه قوتناکه ډله سقوط ته ورکېوله. یا په بل عبارت د گلیگانو وزن یې دومره زیات وه چې ذکرې شوې ډلې په سختۍ سره اوچتولی شوې.

سوال جواب

۳- که څوک وایي چې: په ﴿وَلَا تَنْسَ نَصِيبَكَ مِنَ الدُّنْيَا﴾ کېنې قارون ته خپل قوم د کومې برخې د نه هېرولو توصیه وکړه؟
مونږ وایو چې: ذکره شوې جمله علماوو کرامو په دوه ډوله تفسیره کړې ده، او څه لري نه ده چې د بدلیت په اعتبار سره دواړه مراد کړی شي، هغه دا چې:
الف: ای قارونه! مونږ تاته داسې نه وایو چې ته خپله ټوله شتمني د آخرت دپاره مصرفه کړه او د دنیا څخه هېڅ څکه مه کوه، بلکې مونږ وایو چې د دنیا څخه خپله برخه هم مه هېروه چې خپل نفس او عیال هم په تا باندې حق لري، دوی ته خپل حق ورکړه.
ب: د دنیا څخه خپله هغه برخه مه هېروه کومه چې تاته په درد خوري او د مرگ څخه وروسته تاته په گټه تمامېږي.

(۱) اللباب فی علوم الكتاب ج ۱۵ ص ۲۹۰

(۲) تفسیر ابن کثیر ج ۳ ص ۳۹۹

(۳) القاموس المحيط ج ۴ ص ۴۵۵: لسان العرب ج ۱ ص ۱۷۴

(۴) تفسیر البغوي ج ۳ ص ۴۵۴

د قارون جواب

۴۔ قارون د خپلو قومیانو د نصائحو په مقابل کښې فقط همدومره جواب ورکړ چې: ﴿إِنَّمَا أُوتِيتُهُ عَلَىٰ عِلْمٍ عِنْدِي﴾؛ د دې جملې یا د دې جواب په تفسیر کښې علماوو کرامو متعدد اقوال لیکلي دي^(۱) چې په لاندې دوه وو صورتونو کښې خلاصه کېږي^(۲):

الف: په ذکره شوې جمله کښې د ﴿عِلْمٍ﴾ څخه د الله ﷻ علم مطلب دی او د ﴿عِنْدِي﴾ کلمه په ﴿أُوتِيتُهُ﴾ پورې تعلق نیسي او د «نَظَرِي، عَقِيدَتِي» معنی ورکوي. یعنې کومه شتمني چې ماته راکړه شوې ده زما په نظر او زما په عقیده هغه ماته د الله ﷻ د علم په بنیاد راکړه شوې ده، چې زه یې لیاقت لرم او الله ﷻ زما د کړنلارې څخه راضي دی.

ب: د ﴿عِلْمٍ﴾ څخه د نوموړي خپل علم مراد وه او د ﴿عِنْدِي﴾ کلمه د متعلق په اعتبار سره د ﴿عِلْمٍ﴾ صفت واقع شوې ده، یعنې کومه شتمني چې ماته راکړه شوې ده هغه د داسې علم په بنیاد ولاړه ده چې یوازې زه ورباندې موصوف یم (زما زده او د بل چا نه زده).

پاتې شوه دا خبره چې هغه کوم علم وه چې قارون ورته په خپل ځان پورې اختصاص ورکاوه؟ نو د هغه په تعین کښې علماوو کرامو ګڼ صورتونه ښودلي دي^(۳). لاندې مثالونه یې ولولئ:

اول: په بني اسرائيلو کښې په تورات باندې قارون ډېر ښه پوهېده، نوموړی د هغو اویا کسانو څخه هم وه کوم چې موسی ﷺ د مناجات دپاره د طور غره ته بیولي وه^(۴).

دوهم: نوموړی په تجارتي او اکتسابي علومو کښې پوره ماهر وه.

درېم: نوموړي د دفن کړی شوو خزانو په راویستلو کښې بشپړ مهارت درلود، حتی چې د یوسف ﷺ دفن کړی شوې خزانه یې راویستلې وې^(۵).

څلورم: د نه موري د کیمیا علم زده وه چې د اوسپنې او نورو فلزاتو څخه به یې سره زر او سپین زر جوړول.

د دې ایت یو نظیر

۵۔ کوم مضمون چې الله ﷻ قارون د خولې څخه راځکایت کړی دی په هغه باندې په هره زمانه کښې ناشکره انسان قول کوي، او د خپلو شتمنیو او خوشالیو دپاره یوه بهانه او بله بهانه تراښي ترڅو د الله ﷻ د احساناتو څخه خپلې اوږې خالي کړي. الله ﷻ فرمایي: ﴿فَإِذَا مَسَّ الْإِنْسَانَ ضَرْبُ دَعَانَا ثَمَّ إِذَا خَوْلَنَهُ نِعْمَةً مِنَّا قَالَ إِنَّمَا أُوتِيتُهُ عَلَىٰ عِلْمٍ﴾ [الزمر: ۴۹] یعنې نو کله چې انسان نه

(۱) زاد المسیر ج ۶ ص ۱۱۳

(۲) المحرر الوجیز ج ۱۲ ص ۱۹۰

(۳) التفسیر الکبیر ج ۱۵ ص ۱۶

(۴) تفسیر القرطبي ج ۱۳ ص ۳۱۵

(۵) روح المعانی ج ۲۰ ص ۱۱۰

ضرر و رسېږي نو مونږ بلي، بيا چې کله مونږ ورته د خپله پلوه نعمت ورکړو او ضرر ترې لرې کړو نو سمدستي وايي چې: يقيناً دغه نعمت ماته د علم په بنياد راکړی شوی دی، چې زه يې مستحق وم او يا يې ما د تحصيل په طريقه باندې علم درلود چې خپل ځان ته مې راجلب کړ.

تبصره

۶- څه ضرورت نشته چې مونږ زیار وباسو او د قارون خبرو ته رښتياني مصداقات موندنه کړو ترڅو هغه څوک د دروغو څخه بچ کړو کوم چې د موسی عليه السلام نبوت دروغ ګانه، او په الله تعالى باندې يې د دروغو څخه ډډه نه کوله.

څه لرې نه ده چې نوموړي دخپلو ناصحانو په وړاندې په دروغو سره د مختلفو علومو دعوه کړې وي ترڅو نصائح رد کړي او د الله تعالى د احساناتو څخه په پلمو باندې خپلې اوږې سپکې کړي، چې ماته دغه شی معلوم دی او په هغه باندې پوهېږم.

ايا د کيميا علم حقيقت لري؟

۷- د کيميا د علم په هکله علماء کرام په لاتدي دوه وو گروپونو باندې ویشلی شوي دي:
الف: ځينې وايي چې: دغه علم هيڅ تحقق نه شي موندلی چې په فلزاتو کېنې په کسب او صنعت سره بدلون صورت ونيسي، څوک يې چې دعوه کوي هغوی ټول دروغ وايي^(۱)، دا علم د عنقاء مرغې په شان مفهوم لري خو مصداق يې نه پخوا تېر شوی دی او نه به په راتلونکي کېنې موجود شي.
ب: ځينې نور وايي چې: دغه علم مصداق درلودلی شي او ممکنه ده چې په صنعت او کسب سره په فلزاتو کېنې بدلون صورت ونيسي^(۲).

د کيميا د علم په باب ځينو مفسرينو کرامو^(۳) ډېر اوږد بحث ليکلي دی او د نفي او اثبات دپاره يې د دواړو جانبو دلايل ذکر کړي دي، که څوک يې د لوستلو شوق لري او په عربي ژبه پوهېږي نو هملته دې مراجعه وکړي.

په ياد ولری

۸- په ياد ولری چې ذکر شوي پنځه فقره نيز نصيحت به قارون ته د خپل قوم د پلوه د هغو تېريو په مقابل کېنې ورکړی شوی وي کومو ته چې الله تعالى په ﴿فَبَغَىٰ عَلَيْهِمْ﴾ کېنې اشاره کړې ده.
دا هم څه لرې نه ده چې موسی عليه السلام به نوموړي ته د خپل قوم څخه د احتساب يوه جرګه وراستولي وي او هغوی به ورته پنځه فقره نيز نصيحت وړاندې کړي وي، چې د همدغه ټولګي او جرګې څخه په راتلونکي ايت کېنې په ﴿الَّذِينَ أُوتُوا الْعِلْمَ﴾ سره تعبير شوی دی.

(۱) تفسير ابن کثير ج ۳ ص ۳۹۹

(۲) تفسير البغوي ج ۳ ص ۴۵۵: تفسير المظهر ج ۷ ص ۱۸۲

(۳) روح المعاني ج ۲ ص ۱۱۲-۱۲۰

په هر تقدیر، کله چې قارون د الله ﷻ د بندګۍ څخه خپلې اوږې خالي کړې نو خپل خان یې د هغو ټولو مکلفیتونو څخه فارغ وګاڼه کوم چې نوموړي ته په ذکر شوي پنځه فقره نیز نصیحت کښې متوجه کړی شوي وه.

دا د قارون په جواب کښې شامل نه دی

۹- په ایت شریف کښې په ﴿عَلَىٰ عِلْمٍ عِنْدِي﴾ باندې تام وقف دی چې د قارون جواب ورباندې اختتام موندلی دی، او په ﴿أَوَلَمْ يَعْلَم أَنَّ اللَّهَ﴾ الآية سره بل کلام پیل شوی دی چې د قارون په زیات غفلت او جهالت باندې دلالت کوي.

یا په بل عبارت: په دغه کلام سره د قارون جواب رد شوی دی چې که نوموړي علم او پوه درلودلی نو د پخوانیو هلاکو شوو قومونو څخه به یې عبرت اخستی وی، او که شتمني د الله ﷻ رضامندی علامه وی نو الله ﷻ به هغوی په غضب سره نه وی هلاک کړي، خو نوموړي علم نه درلود او نه ترې الله ﷻ راضي وه، خو په دروغو یې دعوه گیر وه.

پوښتنې او جوابونه

۱۰- په ﴿وَلَا يُسْتَلُ عَنْ ذُنُوبِهِمُ الْمُجْرِمُونَ﴾ کښې د سړي په ذهن کښې لاندې پوښتنې ګرځي راګرځي:

الف: که څوک وايي: ظاهره دا ده چې ذکره شوې جمله د هلاکو شوو قومونو د اخروي عذاب څخه کنایې ده او په ﴿ذُنُوبِهِم﴾ کښې ما بعد ﴿الْمُجْرِمُونَ﴾ ته ضمیر راجع دی، نو اضرار قبل الذکر لازم شو چې نحویان یې نه خوښوي؟

مونږ وايو چې: د ﴿الْمُجْرِمُونَ﴾ کلمه په ﴿وَلَا يُسْتَلُ﴾ باندې مرفوعه ده او په رتبه کښې د ﴿ذُنُوبِهِم﴾ څخه وړاندې ده که څه هم په لفظ کښې ترې وروسته ده، د دغسې اضرار قبل الذکر څخه نحویان ډډه نه کوي.

نو حاصل به داسې را وڅېړي چې: د قیامت په ورځ به په الهي عذاب او غضب باندې هلاکو شوو قومونو څخه د جنایاتو په هکله پوښتنه ونه کړی شي، او دا ځکه چې په غضب سره هلاکت به یې د جنایاتو ثبوت وي. ته به وايې چې په دوی باندې به د (دزد یا پښتاره) متل صادقېږي.

ب: که څوک وايي چې: الله ﷻ فرمایلي دي چې: ﴿وَقَفُّوهُمْ إِنْهُمْ مُسْتُولُونَ﴾ [الصافات: ۲۴] یعنې ای پرېستو! کفار ودرؤ چې یقیناً دوی سوال کړی شوي دي، د جنایاتو په هکله ترې پوښتنې صورت نیسي، نو ایا دغه دواړه ایتونه په متناقض مضمون باندې دلالت نه کوي؟

مونږ وايو چې: د ذکر شوي سوال په هکله د الله ﷻ په توفیق د [الأعراف: ۶] ایت لاندې جواب تهر شوی دی چې منفي پوښتنه د معلوماتو دپاره ده او مثبت پوښتنه د تهدید او توبيخ دپاره ده چې بیا لیکلو ته یې اړتیا نه ګورو خو دلته ورباندې وراضافه کوو چې: د کفارو څخه د پوښتنې

نفي او اثبات به د قیامت په ورځ د موافقو په اعتبار سره هم صورت ونیسي، چې په ځینو کښې به پوښتلی شي او په ځینو کښې به ونه پوښتلی شي، والله اعلم بحقیقة الحال وإلیه المرجع والمآل.

﴿فَخَرَجَ عَلَى قَوْمِهِ فِي زِينَتِهِ﴾ قَالَ الَّذِينَ يُرِيدُونَ الْحَيَاةَ الدُّنْيَا يَلِيتَ لَنَا مِثْلَ مَا أُوتِيَ قَارُونُ إِنَّهُ لَذُو حَظٍّ عَظِيمٍ ﴿٧٩﴾ وَقَالَ الَّذِينَ أُوتُوا الْعِلْمَ وَيَلَكُمْ ثَوَابُ اللَّهِ خَيْرٌ لِمَنْ ءَامَنَ وَعَمِلَ صَالِحًا وَلَا يُلْقَاهَا إِلَّا الصَّابِرُونَ ﴿٨٠﴾ لَخَسَفْنَا بِهِ وَبِدَارِهِ الْأَرْضَ فَمَا كَانَ لَهُ مِنْ فِئَةٍ يَنْصُرُونَهُ مِنْ دُونِ اللَّهِ وَمَا كَانَ مِنَ الْمُنتَصِرِينَ ﴿٨١﴾ وَأَصْبَحَ الَّذِينَ تَمَنَّوْا مَكَانَهُ بِالْأَمْسِ يَقُولُونَ وَيَكَافُ اللَّهُ يَبْسُطُ الرِّزْقَ لِمَنْ يَشَاءُ مِنْ عِبَادِهِ وَيَقْدِرُ لَوْلَا أَنْ مَنَّ اللَّهُ عَلَيْنَا لَخَسَفَ بِنَا وَيَكَافُ لَهُ لَا يُفْلِحُ الْكَافِرُونَ ﴿٨٢﴾

[۷۹] نو قارون په خپل قوم باندې په خپل ډول (او سنگار) کښې ورووت.

(نن) هغو کسانو وویلې کومو چې نژدې (حقیر) ژوند اراده کاوه (او خوبناوه) چې: ای کاش! چې مونږ ته (هم) د هغو (شیانو) غوندې (شیان) وی کوم چې قارون ته ورکړی شوي دي، یقیناً قارون د لویې برخې خاوند دی.

[۸۰] او هغو کسانو وویلې کومو ته چې علم ورکړی شوی وه چې: افسوس دی تاسو لره (د قارون د مالونو ارمان مه کوئ او دا ځکه چې) د الله ﷻ اجر ونه (او ثوابونه) د هغه کس دپاره ډېر غوره دي چې ایمان یې راوړی وي او صالح عمل یې کړی وي (چې دا باقی دی او هغه فاني دی. خو) د نوموړې خبرې سره نه ملاقي کېږي مگر صبر کوونکی (چې قناعت درلودونکی وي او بس).

[۸۱] نو (په نتیجه کښې) مو په قارون او د ده په کور سره ځمکه کېنوله (تول مو په ځمکه کښې خسف کړه).

نو د قارون دپاره نه کوم ټولګی وه چې د الله ﷻ څخه پرته یې ورسره نصرت (او مدد) کړی وي او نه (پخپله) د انتقام اخستونکو څخه وه (چې پخپله یې خپل ځان ته نجات ورکړی وی).

[۸۲] او هغه کسان چې پرون یې د قارون د مرتبې (مقام) آرزو کوله داسې وګرځېدل چې ویلې به یې چې تعجب دی چې یقیناً الله ﷻ د خپلو بندګانو څخه هغه چاته روزي پراخه وي کومو ته یې چې اراده وشي، او (هغه چاته یې) تنګوي (کومو ته یې چې اراده وشي)، که چرته په مونږ باندې د الله ﷻ احسان نه وی (او د قارون مقام ته یې رسولي وی) نو مونږ به یې هم (نن ورځ په ځمکه کښې) خسف کړي وی.

تعجب دی چې یقیناً شان دا دی چې کافران (په دنیا او آخرت کښې) فلاح نه شي موندلی (ضرور د ناکامۍ سره مخامخ کېدونکي دي).

د مطلب خلاصه

په دې ایتونو کښې د قارون د قيصې پاتې نکات ذکر شوي دي او قيصه يې پای ته رسېدلې ده، نو حاصل يې داسې راڅېږي:

ای پیغمبره! اوس د قارون د قيصې انجام او نتیجه په خپل امت باندې قرائت کړه. هغه دا چې:
۱- کله چې قارون د خپل قوم د خواخوږو خلکو نصائح رد کړه او خپل بغاوت ته يې ادامه ورکړه، نو په خپل قوم باندې په ډېر زیات ډول او سنگار او کبر او غرور کښې ورووت، او د خپل بغاوت څرگندونه يې وکړه، نو د دغه حالت په لیدلو سره خلک په دوه وو ډلو باندې ووېشلې شوه چې:

الف: کومو خلکو چې دا حقیر ژوند خوښاوه نو هغوی د ډېر تاثیر لاندې واقع شوه او د قارون غوندې حال يې د خپلو ځانونو دپاره هم خوښ کړه او آرزو يې وکړه چې:

ای کاش چې مونږ هم د قارون غوندې شتمني درلودی او لکه څنگه چې هغه ته هر ډول مالونه ورکړی شوي دي همدارنگه مونږ ته هم راکړی شوي وی. او دا ځکه چې نوموړی د ډېرې لویې برخې خاوند دی او مونږ ترې محروم یاستو.

ب: بالمقابل د قارون ذکر شوي ډول او سنگار د علم په خاوندانو باندې هیڅ اثر ونه غورځاوه او خپل ثبات او استقامت يې د لاسه ورنه کړ بلکې غولېدلي او دنیا خوښوونکې ډلې ته يې داسې نصیحت وکړه چې:

اول: تاسو ته افسوس او حسرت دی چې د قارون د ډول او سنگار تر اغېز لاندې واقع شوی او په سترگو کښې درته د لویې درلودونکي څرگند شو.

دوهم: تاسو ته ځکه افسوس دی چې د قارون ډول او سنگار ټول دنیاوي حالات دي چې په نن سبا کښې د منځه تلونکي دي، د دغسې فاني حالاتو ارمان په کار نه دی، چې د الله ﷻ د اجر او رضامندی څخه خالي وي.

درېم: د الله ﷻ اجر او رضامندي د هغو کسانو دپاره چې ایمان يې راوړی وي او نېک عمل يې ورسره ملگری کړی وی د قاروني حالاتو څخه ډېر بهتر دي، چې همېشه دي او د فنا لاندې نه واقع کېږي، نو په کار دي چې سړی د دغو حالاتو ارمان او امید وکړي. یا په بل عبارت: هغه لویه برخه نه ده بلکې دغه لویه برخه ده.

څلورم: خو دغې لویې برخې ته نه شي رسېدلی مگر هغه کسان کوم چې صبر کوونکي وي او ثبات او استقامت د لاسه ورنه کړي.

۲- نو کله چې د قارون کبر او غرور اوج ته اوچت شو مونږ نوموړی ژوندی خسف کړ او ځمکې بنسټه راښکود.

نوموړی لا څه چې د هغه کور او ښکلی ماڼۍ هم ځمکې راښکوده او خپلې گېډې ته يې کش کړه، نو په سات گړۍ کښې د ځمکې په مخ باندې نه قارون ولېدل شو او نه د هغه ښکلی کور او نه يې مالونه باقي پاتې شوه.

۳- ای پیغمبره! د خسف په وخت کښې د قارون هیڅ شی او هیڅوک په کار نه شوه، نه یې داسې کوم ټولگی ودرلودلی شو چې نوموړي ته د الله ﷻ د غضب په مقابل کښې نصرت ورکړي چې نجات یې په نصیب شي او نه یې وکړي شو چې انتقام واخلي او خپل خان د الهي عذاب بهج کړي.

۴- هوا کومو خلکو چې پرون د قارون د مقام ارمان کاوه چې کاش مونږ هم د هغه غونډې شتمني درلودی، هغوی په خپله وینا باندې پښه پښه شوه او په تعجب سره یې وویلې چې:

الف: مونږ په خپل خیال کښې خطا شوي وو چې د قارون حال مو د لویې برخې په نامه یاداوه. مونږ اوس پوه شو چې الله ﷻ دنیاوي مالونه دوست او دښمن دواړو ته ورکوي، دا خو د مراتبو د اوچتوالي دلایل نه دي.

ب: عجیبه ده چې الله ﷻ هغه چاته روزي پراخوي کوم ته یې چې اراده وشي، برابره خبره ده چې هغه یې دوست وي او که دښمن. همدارنگه د خپلې ارادې مطابق د خپلو بندگانو د جملې څخه په هغو کسانو باندې یې تنگوي کومو ته یې چې اراده وشي.

ج: نو شتمني د عزت علامه نه ده او فقیري د ذلت دلیل نه دی، بلکې الله ﷻ څوک په هغه ازمايي او څوک په دې.

د: که په مونږ باندې الله ﷻ احسان او فضل نه وی کړی او هومره شتمني یې راکړې وی څومره یې چې قارون ته ورکړې وه نو نن ورځ به یې مونږ هم په ځمکه کښې ژوندي ننوښتلي وی؛ الله ﷻ الحمد والشکر چې د دغسې شتمنۍ څخه یې وساتلو او زموږ امید یې پوره نه کړ.

ه: تعجب دی چې کفار نه شي کامیابېدلی که څه هم ډول او سنگار یې ډېر زیات شي، چې په انجام کښې د ناکامۍ سره مخامخ کېدونکي دي.

توضیحات

۱- په ﴿عَلَىٰ قَوْمِهِ﴾ کښې ځینو مفسرینو کرامو د "زینته" کلمې په شرحه کښې دا موضوع خپرلې ده چې قارون د څومره غلامانو، څومره وینځو او څومره زیوراتو سره په خپل قوم باندې وروتلې وه؟^(۱) مونږ ځکه دلته رانقل نه کړه چې کوم صحیح حدیث مو پکښې د نظر لاندې رانغی، که څوک یې د لوستلو تابیا لري نو هملته دې مراجعه وکړي.

سوال جواب

۲- که څوک وایي چې: په ﴿الَّذِينَ بُرِّدُونَ الْحَيَاةَ الدُّنْيَا﴾ سره څوک مطلب دي؟ یا په بل عبارت: د قاروني شتمنیو ارمان مسلمانانو کړی وه او که کفارو او منافقانو؟

مونږ وایو چې:

الف: ځینې علما، کرام وایي چې دغه ارمان مؤمنانو کړی وه چې د بشري خاصیت د کبله یې

(۱) الدر المنثور ج ۶ ص ۴۴۰: تفسیر القرطبي ج ۱۳ ص ۳۱۶

الفصل (۲۸)

ورځه صورت نیولی وه، او یا به یې دا مطلب وه چې: ای کاش! چې مونږ د غسې شتمني درلودی چې په جهاد کښې مو مصرفه کړې وی^(۱).

ب: او ځینې نور وایي چې ذکر شوی ارمان د کفارو او منافقانو څخه حکایت شوی دی^(۲)، خو د ایتونو څخه د اول قول ترجیح څرگندېږي او دا ځکه چې:

اول: که ذکر شوی ارمان کفارو کړی وی نو دوهمې ډلې څخه به د ﴿أَوَلَوْ عَلِمَ﴾ په عوض په ﴿أَوَلَوْ الْإِيمَانُ﴾ سره تعبیر شوی وی.

دوهم: که ارمان کوونکي کفار وی نو دوی به د خسف څخه وروسته د ﴿وَيَكَاذِبُ لَا يُفْلِحُ﴾ د کلمت نه وی ویلي، والله څه اعلم.

د قارون کور هم خسف شو

۳- په ﴿حَسَفْنَا بِهٖ وَبَدَارِهِ الْأَرْضُ﴾ کښې دې ته اشاره ده چې د قارون کور هم په ځمکه کښې خسف شو، چې دروازي یې د سرو زرو څخه جوړې وې او هم یې د کور په داخل کښې سره زر فرش کړی شوی وه^(۳).

علماوو کرامو د هغه د کور د خسف دوه وجې بنودلې دي: والله څه اعلم. هغه دا چې: الف: کوم خلک چې د قارون سره همعقیده وه او په فسق او فجور کښې ورسره ملګري وه هغوی په نوموړي بنایسته کور کښې استوګنه درلوده، نو الله څه ورباندې کور خسف کړ او د قارون په انجام باندې یې اخته کړه^(۴).

ب: د قارون د خسف څخه وروسته به منافقانو ویلي چې موسی څه غواړي چې د هغه کور په خپل تصرف کښې راولي او د میراث په توګه ورباندې قبضه وکړي چې د هغه د تره زوی دی، نو الله څه درې ورځې وروسته نوموړی کور خسف کړ او د منافقانو اشتباه یې جوابه کړه^(۵).

یو لغوي تحلیل

۴- په ﴿وَيَكَاذِبُ اللَّهُ﴾، ﴿وَيَكَاذِبُ﴾ کښې علماوو کرامو د ﴿وَيَكَاذِبُ﴾ کلمه په ګڼو طریقو سره تحلیل کړې ده چې شمېره یې تقریباً اوو ته رسېږي^(۶)، که څوک یې د لوستلو شوق لري نو هملته دې مراجعه وکړي، خو مونږ ته چې کوم تحلیل د مقام سره ښه مناسب برېښېدلی دی هغه په لاندې ټکو کښې راخلاصه کوو^(۷).

(۱) روح المعاني ج ۲۰ ص ۱۲۲

(۲) تفسیر الکشاف ج ۳ ص ۴۳۲

(۳) الدر المنثور ج ۶ ص ۲۴۱

(۴) تفسیر الطبري ج ۲۰ ص ۱۱۶

(۵) تفسیر القرطبي ج ۱۳ ص ۳۱۸ زاد المسرح ج ۶ ص ۱۱۵

(۶) لسان العرب ج ۱۵ ص ۴۱۸ القاموس المحيط ج ۴ ص ۶۶۵ مفردات الراغب ص ۱۵۷۲ تفسیر الفاسي ج ۱۳ ص ۱۲۴

(۷) روح المعاني ج ۲۰ ص ۱۲۴

الف: د "وَي" کلمه د تعجب او پنبه‌مانتیا دپاره وضعه شوې ده.

ب: د "كَانَ" کلمه که څه هم اصلاً د تشبیه دپاره وضعه شوې ده، خو په دې مقام کېنې د تحقیق معنی ورکوي.

نو په دواړو جملو کېنې به یې حاصل داسې راوڅیږي چې: تعجب دی چې یقیناً الله ﷻ د خپلې ارادې مطابق د چا دپاره پراخه روزي ورکوي او په چا باندې یې تنگوي. تعجب دی چې بې شکه شان دا دی چې کفار کامیابي نه شي موندلی او آخرنی نتیجه یې ناکامي ده.

د قارون په باب څه معلومات

۵- ځینو مفسرینو کرامو د قارون په باب زبنت ډېر معلومات لیکلي دي^(۱) که څوک یې د لوستلو شوق لري نو هملته دې مراجعه وکړي، مگر مونږ ته چې د کومو معلوماتو ذکر ضروري برېښېدلی دی هغه دا دی:

الف: قارون د موسی ﷺ د نبوت څخه وړاندې هم په مصر کېنې لوی سرمایه دار وه او د ټولو خلکو څخه یې غټه پانگه درلوده^(۲)؛ د همدې کبله الله ﷻ نوموړی د درېوو کفري مشرانو څخه شمېرلی دی چې: ﴿...إِلَىٰ فِرْعَوْنَ وَهَمَزْنَ وَقُرُونَك فَقَالُوا سَجِرٌ كَذَّابٌ﴾ [غافر: ۲۴] یعنې مونږ موسی ﷺ د خپلو څرگندو معجزاتو سره فرعون او هامان او بالاخره قارون ته لېږلی وه، ترڅو دوی درېواړه ورباندې ایمان راوړي او نور خلک د دوی پیروي وکړي؛ خو دغو درېواړو ورباندې ایمان رانه وور او درېواړو د دروغژن او جادوگر په نامه وباله.

ب: که څوک وایي چې: د قارون د خسف واقعه په مصر کېنې د فرعونیانو د غرق څخه وړاندې پېښه شوې ده او که وروسته یې د سینا په ټاپو کېنې صورت نیولی دی؟

مونږ وایو چې: د [القصص: ۷۸] ایت لاندې د الله ﷻ په توفیق لیکلی شوي دي چې قارون د تورات عالم وه، او تورات خو د فرعون د غرق څخه وروسته نازل شوی دی، او همدارنگه نوموړی د هغو اويا کسانو د ډلې څخه وه کومه چې موسی ﷺ د خپله خانه سره د طور غره ته بیولي وه. نو ذکره شوې واقعه د فرعونیانو د غرق څخه وروسته واقع شوې ده^(۳).

ج: که څوک وایي چې: وړاندې تېر شوه چې قارون د کفري او شرکي مشرانو څخه وه او د فرعونیانو سره همعقیده وه، نو پوښتنه دا ده چې نوموړی څنگه د غرق څخه بچ پاتې شو، حال دا چې هلته خویوازي مسلمانانو د غرق څخه نجات مونده کړی وه او بس؟

مونږ وایو چې: که څه هم قارون په اولنیو وختونو کېنې د کفري مشرانو څخه وه مگر په وروستنیو وختونو کېنې یې په منافقت سره ایمان راوړی وه^(۴)، او په همدغه طاهري ایمان باندې د

(۱) تفسیر البغوي ج ۳ ص ۴۵۶؛ تفسیر الخازن ج ۴ ص ۵۸۴؛ تفسیر ابن کثیر ج ۳ ص ۴۰۰

(۲) تفسیر ابن کثیر ج ۴ ص ۷۶

(۳) المعمر الوجیز ج ۱۱ ص ۱۹۳

(۴) تفسیر ابن السعد ج ۷ ص ۲۴

القصص (۲۸)

غرق څخه بچ شو، لکه څنگه چې سامري ته همدغه ظاهري ايمان د غرق څخه نجات ورکړې. که بالفرض قارون په منافقت سره ايمان نه وی راوړی نو خپل قوم به ورته هغه پنځه فقره نیز نصیحت نه وی وړاندې کړې کوم چې باید یوه مسلمان ته وړاندې کړی شي که څه هم په باطن کې کافر وي، کوم ته چې په [القصص: ۷۶-۷۷] ایتونو کې اشاره شوې ده.

لنډه دا چې د دریاب څخه هغه ټول کسان روغ رمت پورېوتلي وه کومو چې په موسی ﷺ باندې ايمان راوړی وه، برابره خبره ده چې حقيقي ايمان وه او که د منافقت په توګه یې صورت نیولی وه. یا په بل عبارت: د ذکر شوي نجات موندونکي ټولګي یوه نظیر ته نبی کریم ﷺ په خپل یوه اوږده حدیث کې اشاره کړې ده چې: «لَا يَشْقَى بِهِمْ جِلْسُهُمْ»^(۱) یعنې دغه داسې ټولګي دي چې د دوی په سبب د دوی د مجلس کیناستونکي نه بدبخته کېږي، که څه هم هلته د ذکر د اورېدلو دپاره ناست نه وي، بلکې د بل غرض دپاره ورپېښ شوی وي.

د: که څوک وایي چې: قارون خپل باطني خبث (منافقت) په څه سره څرګند کړ چې د خسف سبب ورته جوړ شو؟

مونږ وایو: که څه هم علماوو کرامو د نوموړي د منافقت د څرګندونې دپاره متعدد صورتونه لیکلي دي^(۲) مګر مونږ یوازې د یوه صورت په ذکر باندې اکتفا، کوو هغه دا چې^(۳):

اول: موسی ﷺ قارون مکلف کړ چې د شرعي حکم په بنیاد د خپل مال زکات ورکړي، نوموړي د زکات د فرضیت څخه انکار وکړ چې دا الهي حکم نه دی بلکې ته غواړې چې په همدې جیلې سره زما څخه څه مال ترلاسه کړي.

بیا یې د موسی ﷺ د بدنامولو په موخه او د عوامو د ملګري کولو دپاره په لاندې ډول یوه دسیسه ترتیبه کړه چې:

دوهم: یوې بنڅې ته یې ښه ډېر مال د رشوت په توګه ورکړ ترڅو هغه د بني اسرائيلو په یوه لویه اجتماع کې په موسی ﷺ باندې دا تور ولګوي چې د هغې سره یې غیر شرعي جنسي ارتباط نیولی دی.

درېم: بله ورځ موسی ﷺ د زنا په هکله خلکو ته خطابه ورکوله چې قارون ورباندې غږ وکړ چې ای موسی! دغه شرعي حکم په تاباندې هم اجراء کېدونکی دی او که ته ترې وتلی یې؟ خلورم: موسی ﷺ جواب ورکړ چې: دا شرعي حکم دی، زما په شمول په ټولو مؤمنانو باندې باید اجراء کړی شي.

پنځم: قارون وویل چې: خلک وایي چې تا د فلانکې بنڅې سره ذکر شوی غیر شرعي عمل ترسره کړی دی! او د خپلې خبرې د تصدیق دپاره یې سمدستي ذکره شوې زنانه راوغوښتله ترڅو

(۱) مسند احمد بن حنبل ج ۳ ص ۵۶

(۲) الجواهر للطنطاوي ج ۱۴ ص ۷۲

(۳) تفسیر الطبري ج ۲۰ ص ۱۱۶

د ټولو خلکو په وړاندې اعتراف وکړي.

شپږم: موسی ﷺ ذکرې شوي ښځې ته سوگند ورکړ چې: ستا دې په هغه اقدس ذات باندې قسم وي چې په ما باندې یې تورات نازل کړې دی چې ایا دغه کار رښتیا صورت نیولی دی؟ اوم: دغې ښځې ذکره شوې ټوله نقشه افشاء کړه چې: زه قارون لمسولې يم او دومره-دومره مال یې راکړی دی ترڅو په تا باندې په لویه اجتماع کښې بهتان ولگوم، خو زه د الله ﷻ څخه ډارېږم او د بهتان څخه ډډه کوم، او رښتیا ښه خبره مې تاسو ته وکړه چې دا دسیسه ده، حقیقت نه دی.

اتم: موسی ﷺ سمدستي الله ﷻ ته په سجده شو او د قارون د هلاکت سوال یې وکړ. نهم: الله ﷻ د موسی ﷺ سوال قبول کړ او وحې یې ورته وکړه چې: د قارون په هکله مې ځمکه ستا په اختیار کښې درکړه، ته چې ورته هرڅه امر وکړې هغه به سمدستي اجراء کړي. لسم: نو موسی ﷺ ځمکې ته امر وکړ چې قارون خپلې گېډې ته درکش کړه او خسف یې کړه، نو ځمکې في الحال خپل ځان ته رابښکود او خسف یې کړ.

ه: څه لرې نه ده چې نبی کریم ﷺ به په دغه حدیث شریف کښې قارون ته اشاره کړې وي چې فرمایلي یې دي: «بَيْنَمَا رَجُلٌ يَجْرُ إِزَارَهُ مِنَ الْخَيْلَاءِ خَبَفَ بِهِ فَهُوَ يَتَجَلَّجَلُ فِي الْأَرْضِ إِلَى يَوْمِ الْقِيَامَةِ»^(۱) یعنې په پخوانیو زمانو کښې یو سړی وه چې د تکبر د کبله به یې خپل لنگ په ځمکه باندې رابښکود، نو د همدغه تکبر د کبله خسف کړی شو، نو نوموړی به د قیامت تر ورځې پورې په اواز کولو (شرنگهار) سره په ځمکه کښې ښکته روان وي.

راغورځولی شوي مري

۶- قارون او د ده ملگري خو ځمکې ژوندي رابښکوده او په خپله گېډه کښې یې پټ کړه، مگر کله-کله د دې برعکس ځینو خلکو ته ځمکه په خپله گېډه کښې ځای نه ورکوي او دفن کړی شوی مري بېرته خپل مخ ته راغورځوي، د مثال په توگه:

الف: د نبی کریم ﷺ د وحې یو لیکونکی مرتد شو او کفارو ته ور وتښتېد، خو چې کله مړ شو خلکو درې ځله دفن کړ او ځمکې په هر ځل د خپلې گېډې څخه خپل مخ ته راگوزار کړ^(۲)، بالاخره د یوه مردار څاروي په شکل د نوموړي لاش د مرغانو خوراک شو.

ب: همدارنگه د نبی کریم ﷺ په زمانه کښې یو په ناحقه قاتل هم چې کله مړ شو درې ځله دفن کړی شو خو په هر ځل به ځمکې راگوزار او^(۳)، چې بالاخره د غره په یوه کنده کښې د ځمکې په مخ پرېښودل شو.

همدا مضمون د [النساء: ۹۴] ایت په شان نزول کښې تېر شوی دی، والحمد لله ﷻ.

(۱) سنن النسائي ج ۲ ص ۲۹۸؛ مستد احمد بن حنبل ج ۳ ص ۲۴۵

(۲) مستد احمد بن حنبل ج ۴ ص ۲۴۳

(۳) سنن ابن ماجه ص ۲۸۱

﴿ تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا وَالْعَاقِبَةُ لِلْمُتَّقِينَ ﴾ (۸۳) مَن جَاءَ بِالْحَسَنَةِ فَلَهُ خَيْرٌ مِّنْهَا وَمَن جَاءَ بِالسَّيِّئَةِ فَلَا يُجْزَى الَّذِينَ عَمِلُوا السَّيِّئَاتِ إِلَّا مَا كَانُوا يَعْمَلُونَ ﴿۸۴﴾

[۸۳] دغه وروستنی کور مونږ د هغو کسانو دپاره ګرځوو (ورکړو) کوم چې په ځمکه کې نه د تکبر اراده لري او نه د فساد (او نه پکې تکبر او فساد عملي کوي).
 (د دنیا نعمتونه هر چاته ورکړو) او (نېک) عاقبت د پرهېزګارانو دپاره (خاص کړی شوی) دی.
 [۸۴] هر څوک چې په نېکۍ سره راتګ وکړي نو هغه ته (د الله ﷻ په نزد) د نېکۍ څخه بهتره (جزا) ده.

او هر څوک چې په بدۍ سره راتګ وکړي نو هغو کسانو ته به جزا ورنه کړی شي کومو چې بد عملونه (او کارونه) کړي دي مګر د هغو (مثل) کوم چې دوی (په دنیا کېنې) دي چې عملي کوي بې (او ادامه ورکوي).

ارتباط او د مطلب خلاصه

وړاندېني ایتونه په دې مضمون باندې هم مشتمل وه چې الله ﷻ د خپلې ارادې مطابق چاته روزي پراخوي او چاته یې تنګوي، په دې ایتونو کېنې همدغه مضمون تعقیب او تکمیل شوی دی چې حاصل یې داسې راڅیږي:

ای پیغمبره! مونږ خپل نعمتونه په لاندې ډول بندګانو ته ورکړو:

۱- دغه وروستنی کور (جنت) مو خپلو هغو بندګانو ته ځانګړی کړی دی چې په ځمکه کېنې د فرعون او قارون غوندې تکبر او فساد نه کوي، بلکې اراده هم نه لري چې تکبر او فساد دي وده مونده کړي او په دې ځمکه کېنې دې خور شي.

۲- اما د دنیا نعمتونه خپلو دوستانو ته هم ورکړو او خپل دښمنان (مفسدان او متکبران) ترې هم بې برخې نه پرېږدو خو په دومره توپیر سره چې دنیاوي نعمتونه مفسدانو ته په بد عاقبت تمامېږي، او متقیانو ته د نېک عاقبت نتیجه ورکوي؛ نو په همدې بنیاد:

الف: هر څوک چې په نېکۍ سره راتګ وکړي او خپله تقوی پکې منعکسه کړي نو د هغه دپاره د نېکۍ څخه بهتر اجر دی چې اقل لږس چنده به ورکړی شي.

ب: او هر څوک چې په بدۍ سره راتګ وکړي او خپل فساد او تکبر ته پکې انعکاس ورکړي نو دغو کسانو لره چې بد عملونه یې کړي دي هیڅ جزا به ورنه کړی شي مګر مثل د هغو اعمالو چې دوی یې په دنیا کېنې مرتکب شوي وه. یا په بل عبارت: د احسان په موقع کېنې الله ﷻ د جزا چنده اضافه کوي مګر د گناه په هکله د بالمثل جزا څخه زیادت نه کوي.

توضیحات

۱- د الله ﷻ په توفیق د [الأنعام: ۱۶۰] آیت لاندې په دې موضوع کښې څه تحقیق تېر شوی دی چې د نېکۍ جزا اقل لږ چنده ده او د بدۍ جزا د هماغه یو چنده څخه اضافه نه ده، چې بیا لیکلو نه یې څه اړتیا نه گورو فقط لاندې سوال جواب ورباندې اضافه کوو:

سوال جواب

۲- که څوک وایي چې: د یوې گړۍ کفر او د تل ترتله (ابد الآباد) دوزخ معالمت د کوم معیار په بنیاد ولاړ دی؟
مونږ وایو چې^(۱):

الف: د جزا او د جنایت په معالمت باندې یوازې الله ﷻ پوهېږي او بس. لکه څنګه چې په حدودو کښې د معالمت معیار د جنایت موده نه ده، بلکې بشري قوانین او حکومتونه هم د یوې گړۍ بغاوت دپاره کله اعدام او کله دائمی جسد جزا ټاکي، همدارنګه د کفری جنایت او جزا دپاره زمانه معیار نه شي گرځېدلی، ترڅو اعتراض وارد شي.

ب: د الله ﷻ د عظیم شان سره هر یو جنایت د دې وړ دی چې دائمی او تلپاتې جزا ورته وټاکلی شي؛ مګر دا د الله ﷻ مهرباني او فضل دی چې د کفر څخه په غیر نورو جنایاتو ته یې ابد الآباد جزاوې نه دي ټاکلې، بلکې دغه ډول جزا ته یې فقط په کفر پورې اختصاص ورکړی دی، الله ﷻ فرمایي چې: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [النساء: ۴۸] یعنې یقیناً الله ﷻ دا جنایت نه ببښي چې شریک ورسره ودرول شي، او د دغه جنایت څخه راتپې هغه چاته مغفرت کوي کومو ته یې چې اراده وشي.

ج: څرنګه چې کفار په کفری عقیده باندې عزم درلودونکي دي، که بالفرض دوی تل ترتله ژوندي پاتې شي هم د کفر څخه به لاس وانخلي، نو جزا یې هم ابد الآباد وگرځولی شوه.

همدې مضمون ته الله ﷻ اشاره کړې ده چې: ﴿وَلَوْ رُدُّوا لَعَادُوا لِمَا نُهُوا عَنْهُ وَإِنَّهُمْ لَكَاذِبُونَ﴾ [الأنعام: ۲۸] یعنې کفار به د قیامت په ورځ ووايي چې: که مونږ بیرته دنیا ته ورتاو کړی شو نو مونږ به کفر اختیار نه کړو (خو خبره داسې نه ده)، او دا ځکه که بالفرض دوی بیرته دنیا ته تاو کړی شي نو دوی به بیا هغو کارونو ته وروگرځي د کومو څخه چې دوی منعه کړې شوي وه، او یقیناً کفار به خپلې دغې خبرې کښې دروغژنان دي.

د: د الله ﷻ صفات او تنزیهات ازلي او ابدی دي نو څوک چې ورباندې کافر شي په کار دي چې په ابدی جزا باندې اخته کړی شي.

ه: د الله ﷻ صفات او تنزیهات محدودیت نه لري بلکې غیر متناهي دي نو په کار دي چې انکار

(۱) روح المعاني ج ۲۰ ص ۱۲۷؛ التفسیر الکبیر ج ۲۵ ص ۲۱

کونکو ته هم غیر محدوده او غیر متناهی جزا ورکړی شي، او د ابد الآباد دپاره په دوزخ کښې واچولی شي، العیاذ بالله ﷻ.

﴿إِنَّ الَّذِي فَرَضَ عَلَيْكَ الْقُرْآنَ لَرَأْدُكَ إِلَىٰ مَعَادٍ قُلْ رَبِّي أَعْلَمُ مَنْ جَاءَ بِالْهُدَىٰ وَمَنْ هُوَ فِي ضَلَالٍ مُّبِينٍ ﴿٨٥﴾ وَمَا كُنْتَ تَرْجُو أَنْ يُلْقَىٰ إِلَيْكَ الْكِتَابُ إِلَّا رَحْمَةً مِنْ رَبِّكَ ۖ فَلَا تَكُونَنَّ ظَهِيرًا لِلْكَافِرِينَ ﴿٨٦﴾ وَلَا يَصُدُّكَ عَنْ ءَايَاتِ اللَّهِ بَعْدَ إِذْ أُنزِلَتْ إِلَيْكَ وَادْعُ إِلَىٰ رَبِّكَ ۖ وَلَا تَكُونَنَّ مِنَ الْمُشْرِكِينَ ﴿٨٧﴾ وَلَا تَدْعُ مَعَ اللَّهِ إِلَهًا آخَرَ لَا إِلَهَ إِلَّا هُوَ ۚ كُلُّ شَيْءٍ هَالِكٌ إِلَّا وَجْهَهُ ۚ لَهُ الْحُكْمُ وَإِلَيْهِ تُرْجَعُونَ ﴿٨٨﴾﴾

[۸۵] یقیناً هغه اقدس ذات ﷻ چې په تا باندې یې قرآن کریم فرض کړی (نازل کړی) دی هرومرو د بهرته ورگرځېدلو ځای (مکې معظمې) ته همغه سټا وراړونکی دی (ضرور به تا هلته یو ځل بیا به اطمینان سره ور داخل کړي).

(ته مطمئن اوسه، ته فقط همدا) وایه چې زما رب ﷻ په هغه چا باندې ډېر ښه پوه دی کوم چې په هدایت سره راتګ کوي (په شریعت باندې سم چلېږي) او په هغه چا باندې هم ډېر ښه پوه دی کوم چې په څرګنده ګمراهۍ کښې وي (په غلطه لاره روان وي).

[۸۶] او (ای پیغمبره!) تا (د قرآن کریم د نزول څخه وړاندې) امید نه درلود چې تاته به کتاب (قرآن کریم) درواچولی شي (درنازل شي)، مګر د خپل رب ﷻ د لوی رحمت د کبله (تاته قرآن کریم درنازل کړی شو)، نو هرومرو او هیڅکله د کفارو دپاره کومک کوونکی مه کېږه.

[۸۷] او مشرکان دې تا د الله ﷻ د ایتونو څخه (په فریب سره) وانه پوي (البته) د هغه څخه وروسته چې تاته درنازل کړی شو (چې دعوت ورته ونه چلوي).

او (ای پیغمبره!) خپل رب ﷻ ته (په دوامداره توګه) دعوت وچلوه، او هرومرو او خامخا د مشرکانو څخه مه کېږه (خپلې توحیدي عقیدې ته ادامه ورکړه).

[۸۸] او ته د الله ﷻ سره بل معبود مه بله (په عبادت کښې یې ورسره مه شریکوه او دا ځکه چې:) په حقه معبود نشته مګر همدی ﷻ دی او بس، هر شی عدم (فنا) موندونکی دی مګر اقدس ذات ﷻ (چې ازلي او ابدی دی).

خاص همدۀ ﷻ ته حکم دی (فیصله د همدۀ ﷻ په واک کښې ده) او خاص همدۀ ﷻ ته به تاسو د فیصلو دپاره، بهرته ورتاو کړی شي.

شان نزول او ارتباط

کله چې نبي کریم ﷺ د هجرت په سفر کښې د ثور غار څخه د شپې ووت او د جحفي مقام ته

ورسېد چرته چې مکې معظمې ته لاره بېله شوې ده، نو مکه معظمه یې په مبارک زړه کښې وگرځېده او خپل اصلي ټاټوبي ته یې شوق او رغبت تاو راتاو شو.

نو الله ﷻ ذکر شوی اولنی ایت شریف نازل کړ، او وعده یې ورکړه چې ته به ضرور بېرته خپل اصلي ټاټوبي ته راوگرځولی شي (تشویش مه کوه).

اما د ارتباط دپاره یې باید لاندې څو ټکي په پام کښې ونیولی شي:

۱- په وړاندېنيو ایتونو کښې اخروي کامیابي متقیانو پورې مختصه گرځولې شوې ده، او په دې ایتونو کښې دنیاوي نېک عاقبت ته هم په همدوی پورې اختصاص ورکړی شوی دی، او نبي کریم ﷺ ته د یوه مثال په شکل اشاره شوې ده.

۲- د سورت د اول سر څخه د فرعونیانو او قارونیانو د ناکامۍ بیان او د موسی ﷺ د کامیابي بیان پیل شوی وه چې همدلته پای ته ورسېد.

په دې ایتونو کښې په ذکر و شوو بیاناتو باندې یوې تبصرې ته اشاره شوې ده چې نبي کریم ﷺ پکښې څو نکتو ته متوجه کړی شوی دی. نو حاصل یې داسې راخېږي:

د مطلب خلاصه

ای پیغمبره! د ذکر و شوو بیاناتو په نظر کښې نیولو سره دغو ارشاداتو ته متوجه شه:

۱- یقیناً کوم اقدس ذات ﷻ چې په تاباندې یې قرآن کریم درنازل کړی دی هغه ﷻ داسې نه دی چې تا به د کامیابي پړاو ته ونه رسوي او په نیمايي لاره کښې به دې پرېږدي. نو:

الف: همغه اقدس ذات ﷻ مکې معظمې ته د کامیابي په حال کښې بېرته ستا وروستونکی دی، ته به لږ څه وخت وروسته په ښه قوت سره بېرته هلته وروگرځې، او په ډاگه به ور داخل شې چې د هېچا څخه به نه ډارېږې بلکې مشرکان به ستا څخه ډارېږې، نن ورځ ته د هغوی څخه پټ گرځې او هلته به هغوی ستا څخه پټېږي.

ب: ته د خپل خان او خپلو ملگرو د اطمینان دپاره وایه چې: زما رب ﷻ هغه څوک ډېر ښه پېژني کوم چې په سمه لاره باندې روان دی او هغه هم ورته ډېر ښه معلوم دی کوم چې په څرگنده گمراهۍ کښې اخته دي، نو د هر چا سره به د هغه د حال مطابق چال چلند وکړي.

۲- ای پیغمبره! د قرآن کریم د نزول څخه وړاندې خو تا دا امید نه درلود چې تاته به نبوت درکړی شي او د کتاب خاوند به وگرځولی شي.

تا ذکر شوی امید نه درلود مگر ستا د رب ﷻ رحمت او فضل وه چې تاته یې د غیبو څخه کتاب درکړ نو:

الف: په یاد ولره! چې دا کتاب به ستا رب ﷻ د لوړې کامیابي مقام ته ورسوي او تاته به په دیني دښمنانو باندې غلبه درکړې، لکه څنگه یې چې موسی ﷻ ته د خپل وخت په دښمنانو (فرعونیانو او قارونیانو) باندې غلبه ورکړې وه.

القصص (۲۸)

ب: هر و مرو او خامخا ته كفارو ته كومكي مه جوړېږه چې په دين كښې ورته مډاهنت او سني وكړې او كفر تقويه كړې.

ته خپل دريځ همدغسې مضبوط او قوي ولره ترڅو ستا د استقامت او ثبات څخه سنا امن عبرت واخلي او كفارو ته ميلان ونه كړي.

ج: يا په بل عبارت: ستا استقامت بايد دومره كمزوري نه شي چې كفار ترې گټه پورته كړي او تا د الله ﷻ د احكامو څخه واړوي، چې يا پكښې تخفيف وكړې او يا ورته د ځينو څخه تېر شي.
د: الهي احكام او ايتونه تاته د دې دپاره نه دي درنازل كړي شوي چې ته پكښې تغير واقع كړې، بلكې ستا دنده دا ده چې هوښو يې په ځمكه كښې پياده كړې، او نه يې بايد ستا څخه څوك د بدلون رابدلون تمه وكړي.

ه: ته د خپل رب ﷻ توحيد ته په قوي عزم سره دعوت وچلوه او هر و مرو او هيڅكله د مشركانو څخه مه گرځه چې په عزم كښې دې سستي واقع شي، او نه دې دغه كار ستا د پيروانو څخه صورت ونيسي.

و: يا په بل عبارت: ته هيڅكله د الله ﷻ سره بل معبود مه بله او په عبادت كښې اشتراك مه وركوه، او نه دې دا كار ستا پيروان وكړي، او بالاخره نه دې څوك ستا څخه تمه وكړي چې ته به خپل دريځ بدل يا نرم كړې. او دا ځكه چې:

ز: په حقه هيڅ معبود نشته مگر همدې ﷻ دې او بس.

ح: هر شي هلاكې. ونكې او د زوال سره مخامخ كېدونكې دې مگر د ده ﷻ اقدس ذات د هلاک او زوال څخه پاك او منزه دې، نو خاص همدې ﷻ د عبادت مستحق دې او بس.

ط: نهايي فيصله او حقيقي حكم همده ﷻ پورې اختصاص لري.

ي: خاص همده ﷻ ته به تاسو ټول (ای انسانانو او پيريانو) ورتاو كړې شئ نو ستاسو په ټولو كړو وړو كښې به په عدل او انصاف سره فيصله وكړي.

توضیحات

۱- په ﴿إِنَّ الَّذِي فَرَضَ عَلَيْكَ الْقُرْآنَ﴾ كښې د ﴿فَرَضَ﴾ كلمه اكثر و مفسرينو كرامو په "انزل" سره تفسيره كړې ده^(۱)، شايد چې د دې وجه به دا وي چې لكه څنگه چې د قرآن كريم تعميل په خلكو باندې فرض او قطعي الاداء دي همدارنگه يې په نبي كريم ﷺ باندې ټول رانازلول او تكميلول هم د الله ﷻ په نزد حتمي او ضروري وه.

نو نن چې ته د مكې معظمې څخه وشړلې شوې څوك دې داسې خيال و نه كړي چې د قرآن كريم نازلولو مخه بنده كړې شوه او كار يې نيمگړې پاتې شو.

(۱) تفسير البعري ج ۳ ص ۲۵۸

معاد څه معنی؟

۲- په ﴿لَرَأٰدُكَ اِلٰی مَعَادٍ﴾ کښې علماوو کرامو د ﴿مَعَادٍ﴾ کلمه په متعددو معناوو سره تفسیره کړې ده، چې تقریباً اتو معناوو ته رسېږي^(۱)، خو کومه معنی چې مونږ ته غوره برېښي او د ایتونو د سباق او شان نزول سره بهتر تړاو درلودلی شي هغه دا ده چې په دې مقام کښې د ﴿مَعَادٍ﴾ کلمه په مکه معظمه سره تفسیره شي^(۲).

مکې معظمې ته دغه لقب ځکه ورکول شوی دی چې:

الف: د "مَعَاد" کلمه د "عَوْد" - لکه "قَوْل" - څخه اشتقاقه شوې ده چې ورگرځېدلو او ورتاوېدلو معنی ورکوي، نو مکه معظمه هم د خلکو دپاره د حج او عمرې په غرض د بیابیا ورتاوېدلو ځای دی^(۳).

ب: او که د "عَادَة" څخه اخستلی شوې وگنله شي چې د خوی او اموخت (محبت) په معنی دلالت کوي^(۴)، نو مکه معظمه هم د نبی کریم ﷺ د زېږېدو ځای وه چې هملته لوی شوی وه او محبت یې ورسره هم درلود، لکه چې هر انسان خپل اصلي تاتوبی سره مینه او محبت لري. عبد الله بن عباس رضی الله عنهما وایي چې: نبی کریم ﷺ د خپل هجرت په وخت کښې مکه معظمه مخاطبه کړه چې: «اَلَيْتِ اَحَبُّ بِلَادِ اللّٰهِ اِلَى اللّٰهِ وَاَلَيْتِ اَحَبُّ بِلَادِ اللّٰهِ اِلَيْهِ وَتَوَلَّوْنَا اَنْ الْمُشْرِكِيْنَ اَخْرَجُوْنِيْ ثُمَّ اَخْرَجُوْنِيْ مِنْكَ»^(۵)، یعنې ای مکې! ته د الله ﷻ په ښارونو کښې الله ﷻ ته محبوب ښار یې او ته د الله ﷻ په ښارونو کښې ماته هم محبوب ښار یې، که چرته زه مشرکانو ستا څخه نه وی ویستلی نو بقیماً زه به ستا څخه نه وی وتلی او په خپله خوښه به درڅخه نه وی خارج شوی.

یادونه

۳- په لاندې جملو کښې نبی کریم ﷺ ته خطاب متوجه دی:

الف: ﴿فَلَا تَكُوْنَنَّ ظَهِیْرًا لِّلْکَافِرِیْنَ﴾ [القصص: ۸۶].

ب: ﴿وَلَا تَكُوْنَنَّ مِنَ الْمُشْرِکِیْنَ﴾ [القصص: ۸۷].

ج: ﴿وَلَا تَدْعُ مَعَ اللّٰهِ اِلٰهًا اٰخَرَ﴾ [القصص: ۸۸].

او مونږ د الله ﷻ په توفیق د [البقرة: ۱۴۷] ایت لاندې نبی کریم ﷺ ته د دغه ډول خطاب د متوجه کولو څه حکمتونو ته اشاره کړې ده، نو هیله ده چې هلته یو وار مراجعه وکړی شي.

(۱) تفسیر ابن کثیر ج ۳ ص ۴۰۳: تفسیر البغوي ج ۳ ص ۴۵۹: تفسیر القاسمي ج ۱۲ ص ۱۳۱

(۲) صحیح البخاري ج ۲ ص ۷۰۳

(۳) روح المعاني ج ۲۰ ص ۱۲۸

(۴) تفسیر الطبري ج ۲۰ ص ۱۲۶

(۵) تفسیر ابن کثیر ج ۴ ص ۱۷۵

سوال جواب

۴۔ کہ څوک وایي چې: په ﴿كُلُّ شَيْءٍ هَالِكٌ إِلَّا وَجْهَهُ﴾ کښې د ﴿هَالِكٌ﴾ کلمه د اسم فاعل صیغه ده چې د مضارع غوندې په حال یا استقبال باندې دلالت کوي: یعنې هر شی فی الحال (سمدستي) فاني کېدونکی او د عدم درلودونکی دی، او یا به په راتلونکي کښې د فنا او عدم درلودونکی وگرځي.

نو پوښتنه دا ده چې په دې مقام کښې کومه معنی مراده ده؟ په داسې حال کښې چې د اولنۍ معنی څخه د "وحدة الوجود" بوی پورته کېږي، او دوهمې معنی ته په کتلو سره باید جنتونه او دوزخونه او د دغو امثال هم باید فنا کېدونکي وگرځي او ابدی وجود ونه لري. مونږ وایو چې: د ذکر شوي عبارت څخه د بدلیت په لحاظ دواړه معناوې مرادول صحت لري، او دا ځکه چې:

هر شی په نظر سره خپل ذات ته سمدستي د عدم درلودونکی دی او هم په راتلونکي کښې د فنا کېدلو او معدومېدلو قابل دی، او په نظر سره د الله ﷻ ارادې ته هر شی په عارضې توګه موجود دی او د موجودیت د ادامې قابلیت لري.

د دغې عمومي قاعدې څخه یوازې الله ﷻ بهر دی، چې وجود یې ذاتي دی او ازلي او هم ابدی دی.

نو جنتونه او دوزخونه او امثال یې نظر خپلو خپلو ذواتو ته معدوم دي او په نظر سره د الله ﷻ ارادې ته په عارضې توګه موجود دي.

همدارنګه نظر خپلو خپلو ذواتو ته د ابدیت قابل نه دي او په نظر سره د الله ﷻ ارادې ته د دوام قابل لا څه چې دائمی او ابدی دي.

اما د وحدة الوجود معتقدین خود الله ﷻ څخه په غیر بل هیڅ شي ته په موجودیت قائل نه دي؛ دوی وایي چې دا محض خیالات او اوهام دي^{۱۱}.

یوه پوښتنه او د هغې جواب

۵۔ که څوک وایي چې: په ذکر شوي ایت کښې د ﴿إِلَّا وَجْهَهُ﴾ استثناء څه معنی ورکوي؟ مونږ وایو چې:

الف: ځینو علماوو کرامو د ﴿وَجْهَهُ﴾ څخه د الله ﷻ رضامندي مراده کړې ده. یعنې هر شی (هر عمل، ضائع دی پرته د هغه عمل څخه چې په هغه کښې د الله ﷻ رضامندي په نظر کښې نیولې شوي وي)^{۱۲}.

(۱) شرح العقائد النسفيه ص ۹

(۲) المحرر الوصيف ج ۱۲ ص ۱۹۸

که څه هم دغه جواب په خپل ذات کښې صحیح دی مگر په دې مقام کښې یې د تفسیر په حیث منل مشکل دي، ځکه چې په دې جواب کښې د ﴿كُلُّ شَيْءٍ﴾ کلمات یوازې په عمل پورې خاص کړی شوي دي چې د تخصیص دپاره یې هیڅ دلیل نشته.

ب: اکثره علماء کرام دله د ﴿وَجْهَهُ﴾ څخه د الله ﷻ اقدس ذات مرادوي^(۱)، یعنې هر شی فاني کېدونکی دی مگر یوازې د الله ﷻ اقدس ذات ازلي او ابدی دی. همدا جواب په لاندې وجو سره تائید مومي:

اول: په ﴿وَبَقِيَ وَجْهُ رَبِّكَ ذُو الْجَلَلِ وَالْإِكْرَامِ﴾ [الرحمن: ۲۷] کښې د ﴿ذُو الْجَلَلِ وَالْإِكْرَامِ﴾ کلمات د ﴿وَجْه﴾ دپاره صفت واقع شوی دی، حال دا چې عین کلمات په ﴿تَبَرَّكَ أَنتُمْ رَبُّكَ ذِي الْجَلَلِ وَالْإِكْرَامِ﴾ [الرحمن: ۷۸] کښې د "رَبِّ" دپاره صفت واقع شوی دی.

نو معلومه شوه چې په لومړي ایت کښې به د ﴿وَجْه﴾ څخه تربیه کوونکی اقدس ذات مطلب وي لکه څنگه چې په دوهم ایت کښې ورباندې صراحت شوی دی.

دوهم: نبي کریم ﷺ فرمایلي دي چې: «أَصْدَقُ كَلِمَةٍ قَالَهَا الشَّاعِرُ كَلِمَةً لَبِيدٍ: أَلَا كُلُّ شَيْءٍ مَا خَلَا اللَّهَ بَاطِلٌ»^(۲) یعنې ډېره رښتیا خبره چې یو شاعر یې وایي د لبید شاعر خبره ده هغه دا چې: اگاه اوسئ چې د الله ﷻ څخه په غیر هر شی باطل دی او زوال موندونکی دی.

نو نبي کریم ﷺ ځکه ذکرې شوې کلمې ته د «أَصْدَقُ كَلِمَةٍ» لقب ورکړی دی ځکه الله ﷻ اعلم چې د همدغه ایت مضمون پکښې اداء شوی دی په کوم چې بحث روان دی، حال دا چې په همدغه شعري کلمه کښې د «مَا خَلَا اللَّهَ» په عوض «مَا خَلَا وَجْهَ اللَّهِ» نه دی ویل شوی.

سوال جواب

۶- که څوک وایي چې: په دې مقام کښې که د ﴿وَجْهَهُ﴾ څخه "ذاته" مطلب وي نو په دې کښې څه حکمت دی چې همدغسې نازل نه کړی شو، او صراحت ورباندې ونه کړی شو؟

مونږ وایو چې: د "وَجْه" کلمه په استعمالاتو کښې په اشرف ذات باندې دلالت کوي، نو په دې مقام کښې د ذکرې شوې کلمې په نزول سره د استثناء دلیل ته اشاره شوې ده^(۳)، یعنې اقدس ذات ﷻ ځکه د ذکرې شوې کلیه قاعدې څخه وتلی دی چې په ټولو ذواتو باندې باعظمته او با عزته دی، چې وجود یې ذاتي دی او د ده ﷻ څخه په غیر د نورو ټولو موجوداتو وجودونه د همدغه ﷻ د پلوه ورکړی شوي دي (د ټولو وجودونه سوالی دي).

یا په بل عبارت: لکه څنگه چې یو لوڅ برېښه فقیر په سوالی جامې سره د فقر څخه نه خلاصېږي

(۱) روح المعاني ج ۲۰ ص ۱۳۰: تفسیر ابن کثیر ج ۳ ص ۴۰۳: تفسیر البغوي ج ۳ ص ۴۵۹

(۲) صحيح البخاري ج ۱ ص ۵۴۱

(۳) مفردات الراغب ص ۵۵۰

او د جامې مالک نه گڼلی کېږي، همدارنگه ټول مخلوقات د خپلو-خپلو وجودونو مالکان نه دي. ار سات په سات د زوال په خطر کېنې واقع دي.

یوه پوښتنه او د هغې جواب

۷- که څوک وایي چې: د ﴿وَجْهَهُ﴾ څخه د اقدس ذات مرادول خو تاویلي معنی ده، نو ایا دا به بهتره نه وه چې په خپله اصلي معنی باندې پرېښودله شوې وی او تاویل نه وی ورکړی شوی لکه چې سلفو صالحینو د الله ﷻ په اسماء او صفاتو کېنې همدغه طریقه غوره گڼلې ده؟
نو د معنی حاصل به یې داسې را ختلی وي چې: هر شی هلاکېدونکی او زوال موندونکی دی مگر یوازې د الله ﷻ مخ د دې قاعدې څخه وتلی دی، هغه مخ چې څنگه د همدغه ﷻ د شان سره مناسب وي.

مونږ وایو چې: د الله ﷻ په توفیق د [البقرة: ۱۱۵] ایت او د [الأعراف: ۵۴] ایت لاندې لیکلې شوي دي چې د متعارفې معنی اراده کول تاویل نه دی، که څه هم هغه مجازي او یا کنایي معنی وي، نو د "وَجْه" څخه د "اشرف ذات" اراده کول غیر متعارفه معنی نه ده ترڅو تاویلي وگڼلې شي.
د همدې کبله د حدیبیه په صلحه کېنې نبي کریم ﷺ ته د قریشو استازي (عروة بن مسعود) په خپله وینا کېنې وویلې چې: "فَإِنِّي وَاللَّهِ لَأَرَىٰ وَجُوهًا وَإِنِّي لَأَرَىٰ أَشْوَابًا مِنَ النَّاسِ خَلِيقًا أَنْ يَفْرُوا وَيَذْعُوكَ"^(۱) یعنې ای محمده! که ته زمونږ سره جنگ وکړې، نو یقیناً زه ستا په ملگرو کېنې ځینې مخور (ذوات) گورم (چې تا به یوازې پرېږدي)، او یقیناً زه پکېنې ځینې نور داسې گډوډ خلک هم گورم چې په جنگ کېنې به ستا څخه وتښتي او تا به یوازې پرېږدي.
بلکې د عربي ژبې څخه علاوه د پښتو ژبې په شمول په ټولو ژبو کېنې دغه ډول استعمال په کثرت سره اورېدل کېږي.

د الله ﷻ په فضل او توفیق د "القصص" سورت پښتو ترجمه او تفسیر بشپړ شو.

د همدغه ﷻ څخه نور اضافه توفیق او فضل غواړو.

آمِينَ يَا رَبُّ الْعَالَمِينَ.

۱۴۲۱/۱/۲۲ هـ ق - ۱۳۷۹/۲/۶ هـ ش - ۲۰۰۰/۴/۲۶ م.

العنکبوت (۲۹)

سریزه

- ۱۔ د دې سورت نوم (العنکبوت) د راتلونکي [۴۱] ایت سره تړاو لري.
 - ۲۔ د دې سورت د ایتونو ټوله شمېره فقط نهه شپېتو (۶۹) ته رسېږي^(۱).
 - ۳۔ د کلمو شمېره یې یو زرو نهه سوه یو اتیا (۱۹۸۱)، او د حرفو شمېره یې څلور زره یو سلر پنځه نوې (۴۱۹۵) ته رسېږي^(۲).
 - ۴۔ علماء کرام د دې سورت په ایتونو کې د مکتوب یا مدنیتوب له لحاظه په لاندې ډول اختلاف لري:
- الف: ځینې وایي چې په دې سورت کې ځینې ایتونه مدني دي چې د هجرت څخه وروسته نازل شوي دي^(۳)، ځکه چې:
- اول: د دې سورت په ځینو ایتونو کې لکه شپږم او نهه شپېتم ایتونه د جهاد ذکر نازل شوی دی او پوره واضحه ده چې جهاد خو د هجرت څخه وروسته فرض شوی دی.
- دوهم: د دې سورت په یوولسم ایت کې د منافقانو ذکر ته اشاره شوې ده او پوره څرگنده ده چې منافقت خو په مدینه منوره کې وده کړې ده.
- درېم: بالاخره په [۵۶] ایت کې یې د هجرت ترغیب نازل شوی دی.
- اما د سورت اکثریت ایتونه یې د مکتوب غوښتنه کوي.
- نو د دغو دلایلو په بنیاد ذکر شوی سورت د مدني او مکي ایتونو دواړو مجموعه تشکیلوي.
- ب: ځینې نور علماء کرام وایي چې: د دغه سورت ټول ایتونه مکي دي^(۴)، او د جهاد څخه په دې مقام کې وسلوال جهاد مطلب نه دی ترڅو د سورت په مدنیتوب باندې دلالت وکړي بلکې دلته ترې د فتنو په مقابل کې مقاومت او استقامت مراد دی چې د نبي کریم ﷺ د مبعوثیت سره جوخت په مکه معظمه کې پیل شوی دی.
- او دلته د منافقت څخه هغه منافقت مراد نه دی کوم چې په مدینه منوره کې وده کړې وه، بلکې دلته د هغو ضعیفو مسلمانانو ایمان ته اشاره ده کومو چې د کفارو د تعذیبونو د کبله ایمان نه شو په ډاگه کولی او د فتنو تحمل یې نه شو کولی.
- او بالاخره په دې سورت کې د حبشي هجرت ته مسلمانان ترغیب کړی شوي دي کوم چې د مدینې منورې د هجرت څخه وړاندې یې صورت نیولی وه.
- الله ﷻ ډېر ښه پوهېږي خو مونږ ته همدغه دوهم نظر راجح برېښي.

(۱) تفسیر القرطبي ج ۱۳ ص ۳۲۳: تفسیر الخازن ج ۵ ص ۲

(۲) اللباب فی علوم الکتاب ج ۱۵ ص ۳۰۵

(۳) زاد المسیر ج ۶ ص ۱۱۹: المحرر الوجیز ج ۱۲ ص ۱۹۹

(۴) فی ظلال القرآن ج ۵ ص ۲۷۱۸

د دې سورت محوري موضوع

- ۵۔ د دې سورت محوري موضوع په لاندې ټکو کښې خلاصه کېدلی شي:
- الف: رښتیني ایمان صرف د خولې اقرار نه دی، ترڅو چې ورسره د فتنو په مقابل کښې مقاومت ملگری نه شي.
- ب: د کفارو د تعذیب په مقابل کښې ټولو پیغمبرانو علیهم السلام او د دوی پیروانو د ثبات او استقامت څخه کار اخستی دی لکه نوح عليه السلام، ابراهیم عليه السلام او نور، نو په کار ده چې په همدوی پسې اقتداء وکړي شي.
- ج: د کفارو تعذیب صورت نیسي خو په نتیجه کښې دوی د ناکامۍ او هلاکت سره مخامخ کېدونکي دي، لکه چې فرعونیان، عادیان، ثمودیان او نور ورسره مخامخ شوه.
- لنډه دا چې د کفارو باطل معبودان د غښې د کور غوندې دي چې نه دوی ته په یخۍ کښې په درد خوري او نه ورته په گرمۍ کښې په کار ورځي.
- د: د خپل ایمان د حفاظت په ارتباط باید مؤمنان هر ډول کړاوونه وگالي که څه هم دوی ته د خپل اصلي وطن څخه په هجرت تمام شي، او دا ځکه چې ټوله ځمکه د الله تعالی ملکیت دی او په هر ځای کښې همدې تعالی د روزی ورکوونکی وي.

د دواړو سورتونو تناسب

- ۶۔ د "القصص" او "العنکبوت" دواړو سورتونو په مضامینو کښې ډېر نژدېوالی پروت دی، لاندې څو مثالونه یې د نظره تېر کړئ:
- الف: هلته هغه کړاوونو ته اشاره شوې وه کوم چې د فرعون د پلوه په مسلمانانو باندې تحمیل شوي وه خو په نتیجه کښې یې د فرعونیانو په غرق سره اختتام مونده کړ. او دلته څه نورو کړاوونو ته اشاره شوې ده چې په نتیجه کښې د مسلمانانو په کامیابی سره تمام شوي دي، لکه د نوح عليه السلام په زمانه کښې، یا د ابراهیم په زمانه کښې او داسې نور.
- ب: هلته د دریاب څخه د موسی عليه السلام او د ده د ملگرو د سالم او روغ رمټ پورېوتلو بیان نازل شوی وه، او دلته د ابراهیم عليه السلام اور ته اشاره شوې ده چې د الله تعالی په فضل ترې روغ او سالم راووت.
- ج: هلته د سالمې عقیدې د تثبیت دپاره په یوه طریقه سره دلایل نازل شوي وه او دلته د همدې مطلب دپاره په بله طریقه سره براهین وړاندې کېږي.

بِسْمِ اللَّهِ الرَّحْمَنِ الرَّحِيمِ

۱۰۱ أَحْسِبَ النَّاسُ أَنْ يُتْرَكُوا أَنْ يَقُولُوا ءَامَنَّا وَهُمْ لَا يُفْتَنُونَ ۚ وَلَقَدْ فَتَنَّا الَّذِينَ مِنْ قَبْلِهِمْ ۖ فَلَيَعْلَمَنَّ اللَّهُ الَّذِينَ صَدَقُوا وَلَيَعْلَمَنَّ الْكَاذِبِينَ ۚ ۱۰۲ أَمْ حَسِبَ الَّذِينَ

يَعْمَلُونَ السَّيِّئَاتِ أَنْ يَسْبِقُونَا سَاءَ مَا يَحْكُمُونَ ﴿١﴾ مَنْ كَانَ يَرْجُوا لِقَاءَ اللَّهِ فَإِنْ أَجَلَ اللَّهُ لَاتٍ وَهُوَ السَّمِيعُ الْعَلِيمُ ﴿٢﴾ وَمَنْ جَاهَدَ فَإِنَّمَا يُجَاهِدُ لِنَفْسِهِ إِنَّ اللَّهَ لَغَنِيٌّ عَنِ الْعَالَمِينَ ﴿٣﴾ وَالَّذِينَ ءَامَنُوا وَعَمِلُوا الصَّالِحَاتِ لَنُكَفِّرَنَّ عَنْهُمْ سَيِّئَاتِهِمْ وَلَنَجْزِيَنَّهُمْ أَحْسَنَ الَّذِي كَانُوا يَعْمَلُونَ ﴿٤﴾

د ډېر مهربان (او) ډېر با رحمہ الله ﷻ په نامه

[۱]

[۲] ایا خلک گومان کوي چې د دې وينا په ويلو سره به پرېښودل شي چې مونږ ايمان راوړي دی، حال دا چې دوی به په امتحان کېږي وانه چولی شي (ترڅو د ذکرې شوې وينا صدق او کذب څرگند شي)؟

[۳] او يقيناً مونږ هغه کسان هم امتحان کړي وه کوم چې د دوی څخه وړاندې (تېر شوي) دي (نو دوی به هم امتحان کړو).

نو هرومرو ضرور به الله ﷻ هغه کسان معلوم کړي کومو چې (ذکره شوې وينا په) رښتيا سره کړي وي، او هرومرو او ضرور به الله ﷻ دروغتران هم معلوم کړي.

[۴] ایا هغه کسان گومان کوي کوم چې (د کفر په شمول) جنايات کوي چې دوی به زمونږ څخه وړاندې شي (دوی به زمونږ د ارادې مخه بنده کړي)؟

هغه شی ډېر بد دی چې دوی ورباندې حکم کوي (چې زمونږ د ارادې په وړاندې به خنډ واقع شي). [۵] هرڅوک چې د الله ﷻ سره د ملاقات (د قيامت د ورځې) څخه ډارېږي (او هلته د نجات تمه لري) نو (دوی دې په اطمنان سره نېک اعمال کوي او دا ځکه چې) يقيناً د الله ﷻ (ټاکلې شوې) نېټه راتلونکې ده (هیڅ مخالفت پکښې نشته) او الله ﷻ (د ټولو اقوالو) اورېدونکی (دی او په ټولو افعالو باندې) پوه دی.

[۶] او هرڅوک چې جهاد وکړي (د الله ﷻ په لاره کېږي مشکلات وگالي) نو يقيناً هغه د خپل خان دپاره جهاد وکړ (گټه يې همده ته راجع ده، او دا ځکه چې) يقيناً الله ﷻ ضرور د ټولو عالمونو څخه يې پروا دی.

[۷] او هغه کسان کوم چې ايمان راوړي او نېک عملونه وکړي نو هرومرو ضرور به ترې مونږ گناهونه ورژوو، او هرومرو ضرور به جزا ورکړو د هغه بنایسته عمل (مطابقه) کوم چې دوی ده چې (هغه) به يې (په دنيا کېږي) کاوه.

ارتباط او د مطلب خلاصه

د وړاندېني سورت وروستني ايتونه په لاندې مطالبو باندې هم مشتمل وه:

الف: د دعوت په هکله سستي کول په غیر مستقیمې طریقې باندې د مشرکانو سره کومک کول دي، نو مؤمنان ترې باید په جدي توګه ځانونه وساتي.

ب: د الله ﷻ څخه په غیر د هیچا څخه ډار په کار نه دی، چې دا ټول فاني دي او یوازې الله ﷻ ازلي او ابدی دی او یوازې همدۀ ﷻ ته به ټول راجع کړی شي.

او دغه سورت همدغو مطالبو ته په اشارې سره شروع شوی دی چې حاصل یې داسې راڅیږي: ای پیغمبره! د "بسم الله الرحمن الرحيم" د ویلو څخه وروسته په خپل امت باندې لاندې مطالب قرائت کړه:

۱- خلکو ته ووايه چې:

الف: دا قرآن کریم داسې کتاب دی چې د خپل ځان حقانیت پخپله په اثبات رسوي، نو په دې کتاب باندې ایمان راوړونکي کسان دې ته اړ نه دي چې په همدې ارتباط څه زیار وباسي او زحمتونه وګالي. او دا ځکه چې:

ب: دا کتاب د هغو تورو څخه ترکیب شوی دی د کومو څخه چې د خلکو خبرې روزمره ترکیب مومي لکه "ا، ل، م" او داسې نور، خو سره د دې که بالفرض ټول مخلوقات سره لاس یو کړي ترڅو د دې کتاب د ایتونو غوندې یو ایت جوړ کړي نو هیڅکله به په دغه مطلب باندې بریالي نه شي. نو ایا دا ممکنه ده چې ټول مخلوقات دې د یوه ایت د جوړولو څخه عاجز وي او یوازې نبي کریم ﷺ دې په یوه ځان (تنها) ټول کتاب جوړ کړی وي؟

ج: هو! خلک په دې کتاب باندې د عمل او باور په ساحه کښې ثبات او استقامت ته اړ دي چې د کفارو د پلوه تعذیبونه وګالي او اجر و نه وګتي. او دا ځکه چې:

د: ایا خلک دا گومان کوي چې دوی به په همدې وینا پرېښودلی شي چې: "آمنّا" مونږ په دغه کتاب ایمان راوړی دی، او په دوی باندې به هیڅ امتحان او ازموینه ونه کړی شي او د دې کتاب د تعميل په هکله به د هیڅ مشکلاتو سره مخامخ نه کړی شي؟

۲- دغسې نه ده، زمونږ دا عادت نه دی چې یوازې د "آمنّا" په ویلو باندې مونږ څوک پرېږدو، دا زمونږ پخوانۍ طریقه ده، د همدې کبله مونږ د دې زمانې د خلکو څخه وړاندې د نورو زمانو خلک هم یوازې د "آمنّا" په ویلو باندې نه دي پرېښي بلکې د امتحان لاندې مو واقع کړي دي.

۳- نو د همدغې طریقې په بنیاد به الله ﷻ هر ورو او ضرور د دې زمانې خلک هم د امتحان لاندې واقع کړي ترڅو ورته ښه پوره جوتۀ شي. لکه چې په ازل کښې ورته جوتۀ وه. چې څوک د

"آمنّا" په ویلو کښې د عملي ساحې په اړوند رښتیني دي او څوک په همدې ارتباط دروغژنان دي. یا په بل عبارت: ترڅو په خپل ازلي علم باندې علاوه یو ځل بیا د هغه علم په مطابق پوه شي

چې څوک د ایمان په دعوه کښې رښتیني دي او څوک دروغژنان دي، او ترڅو خلکو ته هم هر یوه ته د خپل خپل ځان وزن معلوم شي چې د ایمان په هکله یې څومره مقاومت درلود.

۴۔ دا د یو پلوه، او د بله پلوه: ایا هغه کسان کوم چې په جنایاتو او کفریاتو کښې اخته دي او روزمره په مؤمنانو باندې تیري او ظلمونه کوي، دا گومان کوي چې د خپلو تېریو د کبله به زمونږ د ارادې په وړاندې خنډ واقع شي او وبه کړی شي چې د اسلام د پرمختګ مخه بنده کړي؟
دوی به هیڅکله دا کار ونه کړی شي، او دا ډېر بد حکم او ناکاره فیصله ده چې دوی ورته په خپلو خیالونو کښې ځای ورکړی دی او ورته په تمه دي.

۵۔ ای پیغمبره! په مؤمنانو باندې د ښه اطمینان او ډاډینې دپاره لاندې مطالب قرائت کړه چې زړونه یې آرام موندنه کړي او حوصلې یې پیاوړې شي:

الف: هر څوک چې د الله ﷻ څخه ډارېږي او د همدې ﷻ د ثوابونو امید لري نو هغوی دې مطمئن اوسي، چې د الله ﷻ وعده (د قیامت ورځ) هرومرو او ضرور راتلونکې ده، نو دوی به ډېر ژر په خپلو غوښتنو باندې کامیاب او سرلوړې شي. او دا ځکه چې:

اول: الله ﷻ د هغو ټولو سپورو او ستغو خبرو اورېدونکی دی په کومو باندې چې دوی د کفارو د کبله مخاطب گرځولی شوي دي او یا گرځولی کېږي.

دوهم: همدارنګه الله ﷻ په هغو ټولو نادودو او ظلمونو باندې پوه دی کوم چې د کفارو د پلوه ورباندې اجراء کېږي، نو هیڅ قول او هیڅ عمل به یې بې جزا پرېږدي.

ب: او هر څوک چې د ذکر و شوو نادودو په زغملو باندې برسېره د الله ﷻ په لاره کښې د اسلامي دعوت په چلولو کښې جهاد وکړي او مشقتونه وګالي نو یقیناً هغوی دا کار د خپلو ځانونو د ګټې دپاره وکړ، چې ټولې ښېګڼې یې همدوی ته راجع دي او بس، او دا ځکه چې یقیناً الله ﷻ د دوی په شمول د ټولو عالمونو څخه بې پروا دی او هیڅا ته احتیاج نه دی.

ج: لنډه دا چې هغه کسان کومو چې ایمان راوړی وي او صالح اعمال یې کړي وي نو هرومرو او ضرور به زمونږ د هغوی څخه خطاګانې او ګناهونه ورژوو او عفوه به ورته وکړو او هم به ورته د هغه عمل ډېره ښایسته جزا ورکړو کوم چې دوی یې عملي کوي.

توضیحات

۱۔ مونږ د الله ﷻ په توفیق د ﴿التر﴾ او د نورو امثالو په هکله په وړاندېنیو سورتونو کښې څه حکمتونه او بیانات لیکلي دي چې نور څه ورباندې نه ورزیاتوو.

مګر په دې مقام کښې ځینو مفسرینو کرامو د همدغو تورو په نزول کښې څه نور حکمتونه هم اضافه کړي دي^(۱)؛ که څوک یې د لوستلو شوق لري نو هملته دې مراجعه وکړي، مونږ د اوږدوالي د کبله دلته رانقل نه کړه.

۲۔ که څه هم ځینو مفسرینو کرامو^(۲) د ذکر و شوو ایتونو په شان نزول کښې د متعددو مؤمنانو

(۱) التفسیر الکبیر ج ۲۵ ص ۲۶

(۲) المحرر الوجیز ج ۱۲ ص ۱۹۹؛ اسباب النزول للواحدی ص ۲۲۹؛ تفسیر البغوي ج ۳ ص ۴۶۰؛ زاد المسیر ج ۶ ص ۱۱۹

نومونه اخستي دي لکه عمار بن یاسر رضی اللہ عنہ او داسې نور، مگر د ایت شریف مفهوم عام دی او د نیامت تر ورځې پورې هغه ټولو مؤمنانو ته شمولیت لري کوم چې د کفارو د پلوه د تعذیب لاندې واقع کېږي؛ لکه چې لاندې حدیث شریف په همدې مطلب باندې دلالت کوي:

خبا ب بن الارت رضی اللہ عنہ د هغو صحابه وو کرامو رضی اللہ عنہم څخه وه کومو چې د بعثت په لومړنیو وختونو کې ایمان راوړی وه او د کفارو د پلوه یې ډېر اذیتونه لیدلي وه.

د نوموړي د کلام مضمون دی چې یوه ورځې مونږ نبي کریم صلی اللہ علیہ وسلم ته ورغلو په داسې حال کې چې هغه صلی اللہ علیہ وسلم د کعبې شریفې د سوري لاندې څادر اغوستی وه، او عرض مو ورته وکړ چې: ای د الله رسول! مونږ د کفارو د اذیتونو څخه ډېر په تنگ یاستو، نو ایا زمونږ دپاره د الله صلی اللہ علیہ وسلم څخه د نصرت غوښتنه نه کوي ترڅو مونږ ته نجات راکړي؟

نو نبي کریم صلی اللہ علیہ وسلم وفرمایيل چې: «قَدْ كَانَ مِنْ قَبْلِكُمْ يُؤْخَذُ الرَّجُلُ فَيُحْفَرُ لَهُ فِي الْأَرْضِ فَيُجْعَلُ فِيهَا فَيُجَاءُ بِالْمِشَارِ فَيُوضَعُ عَلَى رَأْسِهِ فَيُجْعَلُ نِصْفَيْنِ وَيُمَشَّطُ بِأَمْشَاطِ الْحَدِيدِ مَا دُونَ لَحْمِهِ وَعَظْمِهِ فَمَا يَصُدُّهُ ذَلِكَ عَنْ دِينِهِ وَاللَّهُ لَيَتِمَّنْ هَذَا الْأَمْرَ حَتَّى يَسِيرَ الرَّكِيبُ مِنْ صَعَاءٍ إِلَى حَضْرَمَوْتَ لَا يَخَافُ إِلَّا اللَّهَ وَالْيَدْلُبَ عَلَى غَنَمِهِ وَلَكِنَّكُمْ تَسْتَعْجِلُونَ»^(۱) یعنې: یقیناً ستاسو څخه وړاندې داسې خلک تېر شوي دي چې یو سړی به ونیولی شو او په ځمکه کېنې به ورته ژور ځای وکنودل شو او پکېنې به واچولی (ودرولی) شو، بیا به یې په سر باندې د اوسپنې اړه کېښودله شوه او دوه ټوټې به واچولی شو. او داسې هم پېښ شوي دي چې د اوسپنې په گومنځه باندې به یې غوښې د هلوکو او پلو څخه گومنځ کړی شوي، خو دغو کارونو به نوموړی د دین څخه نه شو اړولی او ثبات یې نه شو ورځراولی. په الله صلی اللہ علیہ وسلم سوگند دی چې دغه کار (اسلام) به هر ورو تمام شي او نتیجې ته به ورسېږي حتی چې یو سورېدونکی به یوازې د صنعاء څخه حصرموت ته روان وي او نوموړی به نه ډارېږي مگر د الله صلی اللہ علیہ وسلم څخه او د شرمځ څخه په خپلو گډو باندې، خو تاسو توندي کوئ او په عجله سره نجات غواړئ.

یادونه

۳- د ذکر و شوو ایتونو مضمون د قرآن کریم په نورو ایتونو کېنې هم نازل شوی دی، نو د ښه وضاحت دپاره باید د [البقرة: ۲۱۴] او د [آل عمران: ۱۴۲، ۱۸۶] ایتونو ته مراجعه وکړی شي.

سوال جواب

۴- که څوک وایي چې: د الله صلی اللہ علیہ وسلم ټول صفات ازلي او ابدی دي حال دا چې په دې مقام کېنې د ﴿فَلْيَعْلَمَنَّ﴾، ﴿وَلْيَعْلَمَنَّ﴾ دواړو کلمو څخه د علم د حدوث وږمه پورته کېږي؟
مونږ وایو چې: د الله صلی اللہ علیہ وسلم په توفیق د همدغه سوال دپاره د [البقرة: ۱۴۳] ایت لاندې ښه تحقیقي جوابونه تېر شوي دي چې دلته رانقلول یې کتاب اوږدوي، نو هیله ده چې هملته مراجعه وکړی شي.

(۱) صحیح البخاري ج ۲ ص ۱۰۲۷: مسند احمد بن حنبل ج ۷ ص ۴۵۱

هېر مونه شي

۵- هېر مونه شي چې په ﴿مَنْ كَانَ يَرْجُوا لِقَاءَ اللَّهِ﴾ کښې د ﴿يَرْجُوا﴾ کلمه د 'رجاء' څخه اشتقاقه شوې ده چې د ډار معنی ورکوي، او شرحه يې د الله ﷻ په توفيق د [يونس: ۷] ايت لاندې تېره شوې ده. دا د يو پلوه، او د بله پلوه ذکره شوې جمله شرطيه جمله ده چې جزائيه جمله يې مقدره ده چې په 'فَلْيُطْمِئِنَنَّ' سره ترې تعبير کولی شو او په همدغې مقدرې جملې باندې د ﴿فَإِنْ أَجَلَ اللَّهُ لَكَ﴾ جمله دلالت کوي.

نو د معنی حاصل به يې داسې راوخېژي چې: هرڅوک چې د الله ﷻ د ملاقات (د قيامت د ورځې) څخه ډارېږي نو هغه دې په پوره ډاډ سره نېک عملونه کوي، او دا ځکه چې الله ﷻ د هر شي دپاره نېټه ټاکلې ده او د الله ﷻ نېټه وروسته کېږي خو دروغ کېږي نه، بلکې ضرور راتلونکې ده، نو په کار دي چې څوک ورته بې حوصلې نه شي.

﴿وَوَصَّيْنَا الْإِنْسَانَ بِوَالِدَيْهِ حُسْنًا وَإِنْ جَاهَدَاكَ لِتُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا إِلَىٰ مَرْجِعُكُمْ فَأُنَبِّئُكُمْ بِمَا كُنْتُمْ تَعْمَلُونَ﴾ وَالَّذِينَ ءَامَنُوا وَعَمِلُوا الصَّالِحَاتِ لَنُدْخِلَنَّهُمْ فِي الصَّالِحِينَ ﴿١٠﴾ وَمِنَ النَّاسِ مَن يَقُولُ ءَامَنَّا بِاللَّهِ فَإِذَا أُوذِيَ فِي اللَّهِ جَعَلَ فِتْنَةَ النَّاسِ كَعَذَابِ اللَّهِ وَلَئِنْ جَاءَ نَصْرٌ مِّن رَّبِّكَ لَيَقُولُنَّ إِنَّا كُنَّا مَعَكُمْ أَوَلَيْسَ اللَّهُ بِأَعْلَمَ بِمَا فِي صُدُورِ الْعَالَمِينَ ﴿١١﴾ وَلَيَعْلَمَنَّ اللَّهُ الَّذِينَ ءَامَنُوا وَلَيَعْلَمَنَّ الْمُنَافِقِينَ ﴿١٢﴾ وَقَالَ الَّذِينَ كَفَرُوا لِلَّذِينَ ءَامَنُوا اتَّبِعُوا سَبِيلَنَا وَلَنَحْمِلَ خَطِيئَتَكُمْ وَمَا هُمْ بِحَامِلِينَ مِنْ خَطِيئَتِهِمْ مِنْ شَيْءٍ ۖ إِنَّهُمْ لَكَذِبُونَ ﴿١٣﴾ وَلَيَحْمِلُنَّ أَثْقَالَهُمْ وَأَنْتَ لَا تَعْمَلُ شَيْئًا ۖ وَلَيُسْأَلُنَّ يَوْمَ الْقِيَمَةِ عَمَّا كَانُوا يَفْتَرُونَ ﴿١٤﴾

[۸] او مونږ انسان ته د خپل مور او پلار په نسبت ښايسته توصيه کړې ده (چې اطاعت يې وکړي) او (دا موهم ورته ويلي دي چې: ای انسانه!) که (بالفرض) هغوی دواړه ستا په هکله کوښښ وکړي (تا وهڅوي) چې ته زما سره (په عبادت کښې) هغه شی (بوت) شريک کړې (شريک وگڼې) د کوم په موجوديت چې تاته علم نشته (او نه پرې هغوي علم لري)، نو (په دغه صورت کښې) د دواړو اطاعت مه کوه (او خبره يې مه منه. او دا ځکه چې):

خاص ماته ستاسو (ټولو) رجوع ده نو زه به مو په هغو کارونو باندې خبر کړم (جزا يا سزا به درکړم) کوم چې تاسو ياست چې کوی يې.

[۹] او هغه کسان چې ایمان یې راوړی دی او نېک عملونه یې کړي دي هر ورو ضرور به مونږ هغوی (د قیامت په ورځ) د صالحانو په ډله کېنې داخل کړو.

[۱۰] او د خلکو څخه ځینې هغه څوک دي چې وایي: مونږ په الله ﷻ باندې ایمان راوړی دی (چې شریک نه لري).

نو کله چې ورته د الله ﷻ (په وحدانیت) کېنې اذیت ورسېږي نو (سمدستي د توحید عقیده پرېږدي او) د خلکو فتنه (تعذیب) د الله ﷻ د تعذیب غوندې ګڼي (حال دا چې دا دائمی دی او هغه موقت دی). او که چرته ستا د رب ﷻ د پلوه (مؤمنانو ته) نصرت ورشي (او د غنیمت خاوندان جوړ شي) نو هر ورو او ضرور به هغوی ووايي چې یقیناً مونږ (د آفتا په ویلو سره) ستاسو سره وو (نو مونږ ته په غنیمت کېنې برخه راکړئ).

ایا (دوی به دا خبره کوي) او (ایا) الله ﷻ په هغه شي باندې ډېر ښه پوه نه دی کومو چې د عالمونو په سینو کېنې (پټه) دي؟

[۱۱] او هر ورو او ضرور به الله ﷻ هغه کسان معلوم کړي کومو چې (په اخلاص سره) ایمان راوړی دی، او هر ورو او ضرور به منافقان هم معلوم کړي (چې په ایمان راوړلو کېنې مخلص نه دي).

[۱۲] او هغه کسان کومو چې کفر غوره کړی دی هغو کسانو ته وایي کومو چې ایمان راوړی دی چې زمونږ د لارې (دین) پیروي وکړئ او ستاسو ګناهونه دې ضرور مونږ (په اوږو) اوچت کړو (ستاسو ګناهونه دې زمونږ په غاړو وي). حال دا چې نوموړي کفار د دوی د ګناهونو څخه د هېڅ شي پورته کوونکي نه دي؛ یقیناً هغوی (په دغې وعده کېنې) ضرور دروغژنان دي.

[۱۳] او هر ورو او ضرور به هغوی خپل (پخواني) ګناهونه اوچت کړي او (څه نور) ګناهونه به (هم) د خپلو (پخوانیو) ګناهونو سره اوچت کړي (د کومو چې د ګمراه کولو د کبله مرتکب شوي دي). او هر ورو او ضرور به د هغوی څخه د قیامت په ورځ د هغه (قول) پوښتنه هم وکړي شي کوم چې هغوی دي چې دروغ جوړوي (چې: ستاسو ګناهونه دي زمونږ په غاړه وي).

ارتباط او د مطلب خلاصه

د وړاندېنيو ایتونو مضمون په دې باندې هم مشتمل وه چې په مؤمنانو باندې د ایمان په هکله امتحان هرو مرو راتلونکی دی، خو د امتحان ډولونه نه وه ښودلي شوي چې دوی به د څه ډول امتحان لاندې واقع کېږي. په دې ایتونو کېنې د امتحان ځینو مثالونو ته اشاره شوې ده چې حاصل یې داسې راخېږي:

ای پیغمبره! په خپل امت باندې د امتحانونو او ازموینتونو ځینې مثالونه قرائت کړه چې:

۱- ځینې خلک د ایمان راوړلو په هکله د مور او پلار د امتحان لاندې واقع کېږي چې:

الف: خپل مور او پلار یې مخاطب کړي چې: هله ژر شه بېرته کفر او بوت پرستی ته راوگرځه، که نه نو ته زمونږ د پلوه عاق یې، که ته دا کار ونه کړې نو په لوی لاس به خپل خان په عاصیانو

التکویات (۲۱)

کښې شامل کړې، ایا دا د اسلام حکم نه دی چې ته د مور او پلار اطاعت وکړې، ایا په تاباندې د دوی اطاعت واجب نه دی؟

ب: رښتیا چې مونږ هر انسان ته کلهکه توصیه کړې ده چې د والدینو اطاعت وکړي او دوی دواړه خوشاله وساتي، خو د دې سره سره دا توصیه مو هم ورته کړې ده چې:

ج: ای انسانه! که ستا والدین هڅه وکړي چې ته کفر ته واوړې او پرته له دلیل له زمونږ سره په عبادت کښې په شریک باندې قائل شي، نو په دغه صورت کښې په تاباندې د هغوی دواړو اطاعت واجب نه دی بلکې تاته توصیه ده چې د اطاعت څخه به یې خپل ځان ژغورې او غوښتنه به یې نه قبلوي. او دا ځکه چې:

د: د قیامت په ورځ ستاسو څخه یوازې زما د اطاعت او عصیان په هکله پوښتنه او گورگه کېږي او بس، نو په دغې ورځ کښې ستاسو ټولو یوازې ماته رجوع ده چې د فیصلو په ترڅ کښې به مو په هغو کړو وړو باندې خبر کړو کوم چې تاسو په دنیا کښې کړي وي.

یا په بل عبارت د مور او پلار اطاعت هله ضرور دی چرته چې مونږ ضرور کړی وي، او زمونږ عصیان پکښې شامل نه وي، که نه نو په دغه صورت کښې خو هیڅ جواز نه لري.

ه: په همدې بنیاد هر څوک چې ایمان راوړي او نېک عملونه وکړي که څه هم د مور او پلار په عدم رضایت باندې ورته تمام شي، نو هرو مرو او ضرور به مونږ دغه کسان د صالحانو په ټولگي کښې شامل کړو او جنت به ورکړو.

۲- ځینې خلک د ایمان په هکله د کفارو د لاسه د تعذیب د امتحان لاندې واقع کېږي چې مربوط بیان یې دا دی:

الف: په خلکو کښې داسې ډله هم شته چې ډېر په اسانۍ سره "آمَنَّا بِاللَّهِ" وایي چې: مونږ په الله ښکې باندې ایمان راوړی دی چې په عبادت کښې شریک نه لري او محمد ﷺ په حقه پیغمبر دی.

ب: خو کله چې په همدې هکله ورته اذیت ورسېږي او د کفارو د پلوه د تعذیب لاندې واقع شي نو سمدستي بهرته کفر ته ورگرځي او د معذبت توان پکښې نه وي. یا په بل عبارت: سمدستي کفر غوره کوي او خپل ځان د ابدې الهي عذاب مستحق جوړوي، سمدستي د بندگانو (کفارو) موندنې عذاب ته په الهي ابدې عذاب باندې ترجیح ورکوي.

ج: ای پیغمبره! که چرته هرو مرو مسلمانانو ته ستا د رب ښاد د پلوه نصرت ور ورسېږي او په دښمنانو باندې بری مونده کړي، چې د غنیمتونو خاوندان جوړ شي، نو ذکره شوې بهی استقامت او بهی صبره ډله خلک به هرو مرو ضرور هغوی ته ووايي چې: مونږ ایمان راوړی وه او "آمَنَّا بِاللَّهِ" مو ویلي وه، مونږ خوستاسو ملگري یاستو نو مونږ ته هم په غنیمتونو کښې برخه وټاکي.

د: دغه ډله غواړي چې د "آمَنَّا بِاللَّهِ" په ویلو باندې موښان وغولوي خو دا کار هیڅکله نه شي کولی، او دا ځکه چې: ایا الله ښاد په هغه شي باندې ډېر ښه پوه نه دی کوم چې د همدغې ډلې په شمول د ټولو عالمونو په زړونو کښې پټ دي؟

الله ﷻ ډېر ښه پوه دی، چې د همدغه مضمون په نزول باندې یې ورباندې مؤمنان هم پوه کړه او دوی د چل مخه یې ونیوه.

د: دغسې نه ده لکه چې دغه ډله خیال کوي، بلکې هر ورو او ضرور به الله ﷻ هغه خلک معلوم کړي کومو چې رښتیا ايمان راوړی دی، او هر ورو او ضرور به الله ﷻ منافقت شکله خلک هم معلوم کړي چې مؤمنان به یې ښه وپېژني، او دوی ته به هم خپل ځانونه ښه پوره څرگند شي چې د ايمان سره یې اخلاص درلود او که نه.

۲- ځينې خلک د ايمان په ارتباط د يوه بل امتحان لاندې واقع کېږي چې تفصيل يې دا دی:
الف: هغه کسان کومو چې کفر غوره کړی دی او غواړي چې نور خلک هم د خپلو ځانونو غوندې په گمراهۍ اخته کړي، هغو کسانو ته وايي کومو چې په الله ﷻ باندې ايمان راوړی دی چې: تاسو دغه لاره پرېږدئ کومه چې تاسو تازه غوره کړې ده، او زمونږ د لارې پيروي وکړئ او زمونږ غوندې بوتانو ته په الوهيت قول وکړئ، که بالفرض تاسو ته په هر وخت کېنې زمونږ په لاره کېنې څه خطر متوجه شو او تاسو عاصيان وشمېرل شؤ نو هر ورو او ضرور به مونږ ستاسو جنايتونه په خپلو اوږو بار کړو. يا په بل عبارت: ستاسو گناه دې زمونږ په غاړه وي، تاسو بالکل په خاطر جمعۍ سره زمونږ لارې ته راواوړئ.

ب: ای پیغمبره! د قیامت په ورځ هر څوک په خپله گناه باندې پخپله نیولی کېږي، نو ذکره شوې کفرې دعوتې ډله هم نه شي کولی چې د بل چا یا د مرتدانو د گناه متحمل شي بلکې د هغوی د جناياتو څخه د ډېر لږ جنايت تحمل هم نه شي کولی.

نو يقيناً دوی په خپله وينا کېنې دروغژنان دي لکه څنگه چې په بوت پرستۍ او کفر کېنې روغژنان دي.

ج: هو! د همدغې گمراه کونکې ډلې به د خپلو گمراهيو د پېټې سره سره د گمراه کولو د جنايت پېټې هم په اوږو بار شي، خو دا په دې معنی نه چې د گمراه کړی شوو کسانو د گناه پېټې به سپک کړي لکه څنگه چې دوی دروغينه وعده ورکوي.

د: بلکې د قیامت په ورځ به ترې په خپلو کفریاتو باندې علاوه د دغو دروغو پوښتنه هم وکړي شي د کومو په ذریعه یې چې نور خلک کفر او ارتداد ته په دنیا کېنې هڅولي وه، او دروغینې وعدې یې ورکړي وې.

توضیحات

۱- په ﴿وَوَصَّيْنَا الْإِنْسَانَ بِوَالِدَيْهِ حُسْنًا﴾ الآية- کېنې چې کوم امتحان ته اشاره شوې ده په هغه باندې سعد بن ابی وقاص ؓ مبتلا شوی وه، چې کله نوموړی په ايمان باندې مشرف شو نو خپله مور (جميله) ورباندې په غصه شوه^(۱)، چې مونږ یې په لاندې ټکو کېنې لنډ مطلب لیکو:

(۱) جامع الترمذي ج ۲ ص ۱۵۴: اسباب النزول للواحدي ص ۲۳۰

جمیلہ: ای سعد! زہ خبرہ شوې یم چې تا خپل پلرنی دین پرېښی دی او بل دین دې غوره کړی دی.

سعد: هو، زه په ایمان مشرف شوی یم او هغه دین مې قبول کړی کوم چې محمد ﷺ راوړی دی. جمیلہ: ضرور به ته دغه دین پرېږدي او خپلې اصلي پخواني دین ته به را اوړې، که نه نو زه به نه څه وخورم او نه به څه وڅښم ترڅو چې د لوږې او تندي څخه مړه شم او تاته خلک د مور د قاتل لقب درکړي، چې ای هغه څوکه چې خپله مور دې ووژله!

سعد: ای مورې! دا کار مه کوه ځکه چې زه په هیڅ وجه د دغه دین پرېښودونکی نه یم. جمیلہ: زه (خپل) د نه خوراک اعتصاب ته ادامه ورکوم.

نو تر دوه وویا درې ورځو پورې یې ادامه ورکړه چې د ډېر زیات مشکل سره مخامخه شوه. سعد: ای زما مورې! په الله ﷻ باندې سوگند یادوم چې زه به دغه دین پرېږدم، که څه هم ستا یو سل ارواگانې وي او یوه-یوه ستا د بدن څخه جدا شي. نور نو ستا خوښه چې خپل اعتصاب ته ادامه ورکوي او که په خوراک او څښاک باندې پیل کوي. کله چې دغه زنانه (جمیلہ) د خپل زوی د ارتداد څخه ناامیده شوه نو په خوراک او څښاک باندې یې پیل وکړ او سعد ﷺ د امتحان څخه کامیاب راووت.

۲- که څه هم د ﴿وَمِنَ النَّاسِ مَن يَقُولُ ءَامَنَّا بِالْآيَةِ﴾ په شان نزول کښې ځینو مفسرینو کرامو لیکلي دي چې په مکه معظمه کښې یوه ډله خلک وه چې ایمان یې راوړی وه خو د کفارو (مشرکانو) د تعذیب تحمل یې ونه شو کړی او بېرته کافر شوه او په امتحان کښې ناکام شوه^(۱)؛ مگر څرنګه چې سلفو صالحینو په مصداقاتو باندې د شان نزول اطلاق کاوه^(۲)، نو څه لرې نه ده چې د همدې ایت شریف د مصداقاتو څخه هغه پېښې هم وګڼلی شي کومو چې په مدینه منوره کښې صورت نیولی وه او د الله ﷻ په توفیق ورته د [الحج: ۱۱] ایت لاندې اشاره شوې ده.

هېر مونه شي

۳- په دې مقام کښې باید لاندې مطالب هېر نه کړی شي:

الف: په ﴿وَمِنَ النَّاسِ مَن يَقُولُ ءَامَنَّا بِالْآيَةِ﴾ کلمې څخه هغه کسان مطلب دي کوم چې د مشرکانو د اذیت د کبله قلباً په خپل ایمان باندې پښېمانه شوي وه او کفر ته بېرته ستانه شوي وه.

نو هغه کسان په دغې ډلې کښې شامل نه دي کومو چې د هغوی د اذیتونو د کبله یوازې په ژبه باندې په کفرې خبرې تلفظ کړی وه حال دا چې زړونه یې په ایمان باندې مطمئن وه، چې پوره شرحه یې د الله ﷻ په توفیق د [النحل: ۱۰۶] ایت لاندې تېره شوې ده.

(۱) تفسیر الطبري ج ۲۰ ص ۱۳۲: زاد السیر ج ۶ ص ۱۲۳
(۲) تفسیر القاسمي ج ۱ ص ۲۷: تفسیر المنار ج ۹ ص ۶۴۲

ب: د ﴿ وَلَئِنْ جَاءَ نَصْرٌ مِّن رَّبِّكَ ﴾ الآية مفهوم عام دی، لاندې دواړه صورتونه هم پکښې شمولیت لري:

اول: که بالفرض الله ﷻ د هجرت څخه وړاندې په مکه معظمه کښې مؤمنانو ته دومره نصرت ورکړې وي چې د غنیمتونو خاوندان گرځېدلي وي، نو ذکر و شوو کسانو به ضرور د ﴿ إِنَّا كُنَّا مَعَكُمْ ﴾ په کلماتو باندې تلفظ کړی وي، چې مونږ خو ستاسو ملګري او مؤمنانو وو مونږ ته په غنیمت کښې برخه راکړې. نو څرنگه چې هلته دغه ډول نصرت صورت ونه نیوه نو ذکرې شوې وينا هم تحقق مونده نه کړه، که نه نو هغوی ورته چمتو وه.

دوهم: کله چې الله ﷻ په مؤمنانو باندې په مدینه منوره کښې دغه ډول نصرت ورنازل کړ او د غنیمتونو خاوندان یې وګرځول نو څه لرې نه ده چې عین خبره حقیقتاً هلته منافقانو کړې وي او په ذکر و شوو کلماتو باندې یې خولې بنورولې وي، لکه چې د [النساء: ۱۳۸] ایت د ارشاداتو څخه څرګند ېږي.

ج: په ﴿ وَلَيَعْلَمَنَّ الْمُنَافِقِينَ ﴾ کښې د «مُنافِقِينَ» د کلمې څخه په دې مقام کښې هغه کسان مطلب دي کومو چې حقیقتاً ایمان راوړی وه خو د اذیتونو په مقابل کښې یې مقاومت ونه شو کړی او بیرته کفر ته ورواوښتل.

څرنگه چې دغه ډله خلک په خوی خاصیت او د ﴿ إِنَّا كُنَّا مَعَكُمْ ﴾ د کلماتو په ویلو کښې د حقیقي منافقانو سره متحد وه نو ځکه ترې د ﴿ الْمُنَافِقِينَ ﴾ په نامه تعبیر وکړی شو.

حقیقي منافقین هغه کسان دي کومو چې یوازې په خوله ایمان راوړی وي او په زړه کښې په کفر باندې کلک وي، چې پوره شرحه یې د [البقرة: ۸] ایت لاندې تېره شوې ده، والحمد لله ﷻ والشکر.

۴- په ﴿ وَقَالَ الَّذِينَ كَفَرُوا ﴾ الآية کښې یوه بل ډول امتحان ته اشاره ده هغه دا چې: کله به د مشرکانو د پلوه په ځینو کسانو باندې د تعذیب صورت اغېزمن واقع نه شو نو بیا به یې کفر ته د دروغینو وعدو په ورکولو سره دعوت چلاوه، چې که بالفرض بوت پرستي ګناه وګڼله شي او په راتلونکي کښې تاسو ته څه مسولیت راجع کړی شي نو هغه مسولیت مونږ په غاړه اخلو او تاسو ته وعده درکوو چې تاسو به ورباندې نه نیولی کېږئ، تاسو په پوره اطمینان سره په خپل پلرني دین باندې کلک پاتې شئ او ایمان مه راوړئ، او که ایمان مو راوړی وي نو بیرته ترې وګرځئ.

کومو کفارو (د کفر مشرانو) چې د ذکرې شوې دروغینې وعدې څخه کار اخست، د هغوی نومونه ځینو علماوو کرامو لیکلي دي^(۱).

خو الله ﷻ ډېر ښه پوهېږي چې په دغه امتحان کښې به څومره او څوک-څوک ناکام شوي وي او څومره او څوک به ترې کامیاب او بريالي وتلي وي؟، د دې خبرې په هکله چا څه معلومات نه دي ورکړي چې مونږ دلته رانقل کړي وي.

(۱) روح المعاني ج ۲۰ ص ۱۴۱

یادونه

۵۔ نبی کریم ﷺ په یوه اوږده حدیث کښې د ﴿وَلَيَحْمِلُنَّ أَثْقَالَهُمْ وَأَثْقَالًا مَعَ أَثْقَالِهِمْ﴾ الآية دېر ښه تفسیر کړی دی چې: «وَمَنْ دَعَا إِلَى ضَلَالَةٍ كَانَ عَلَيْهِ مِنَ الْإِثْمِ مِثْلُ آثَامِ مَنْ تَبِعَهُ لَا يَنْقُصُ ذَلِكَ مِنْ آثَامِهِمْ شَيْئًا»^(۱) یعنې او هرڅوک چې گمراهی ته بلنه وکړي نو په دغه بلوونکي باندې د گناه څخه د هغه چا د گناهونو په مثل وریارېږي کومو چې د نوموړي پیروي کړې ده او د هغه دعوت یې قبول کړی دی، خو دغه بارېدنه د پیروانو د گناهونو څخه هیڅ شی نه کموي، بلکې دغه سرباري گناهونه د گمراه کولو نتیجه ده.

امتحانونه او بدلون

۶۔ په ذکر و شوا ایتونو کښې الله ﷻ د هغو امتحانونو مثالونه نازل کړي دي کومو چې د قرآن کریم د نزول په زمانه کښې په مکه معظمه کښې صورت نیولی وه. مگر د زمانو په بدلون سره د امتحانونو ډولونه هم بدلېږي رابدلېږي، د مثال په توګه نن ورځ^(۲) د افغانستان اسلامي حکومت د یوه خاص امتحان سره مخامخ دی، هغه دا چې کفري ممالکو ورباندې اقتصادي بندیزونه لګولي دي ترڅو یې دې ته مجبور کړي چې په غیر شرعي توګه مخلوط تعلیمي نظام پلي کړي او ښځو ته د سړیو سره یو ځای د زده کړې حق ورکړي، او هم یې په همدغې غیر شرعي توګه په رسمي دواړو کښې وټاکي.

الله ﷻ دې توفیق ورکړي چې د اسلام دښمنه ټولنو د دسیسو په مقابل کښې خپل استقامت ته ادامه ورکړي او د مدهانت څخه کار وانخلي، امید دی چې په نتیجه کښې به مطلب ته ورسېږي.

﴿وَلَقَدْ أَرْسَلْنَا نُوحًا إِلَىٰ قَوْمِهِ ۖ فَلَبِثَ فِيهِمْ أَلْفَ سَنَةٍ إِلَّا خَمْسِينَ عَامًا فَأَخَذَهُمُ الطُّوفَانُ وَهُمْ ظَالِمُونَ﴾^(۱) فَأَنْجَيْنَاهُ وَأَصْحَابَ السَّفِينَةِ ۖ وَجَعَلْنَاهَا آيَةً لِلْعَالَمِينَ ﴿٢١﴾ وَإِبْرَاهِيمَ إِذْ قَالَ لِقَوْمِهِ اعْبُدُوا اللَّهَ وَاتَّقُوهُ ۖ ذَلِكُمْ خَيْرٌ لَّكُمْ إِن كُنْتُمْ تَعْلَمُونَ ﴿٢٢﴾ إِنَّمَا تَعْبُدُونَ مِن دُونِ اللَّهِ أَوْثَانًا وَتَخْلُقُونَ إِفْكًا ۚ إِنَّ الَّذِينَ تَعْبُدُونَ مِن دُونِ اللَّهِ لَا يَمْلِكُونَ لَكُمْ رِزْقًا فَابْتَغُوا عِندَ اللَّهِ الرِّزْقَ وَاعْبُدُوهُ ۖ وَاشْكُرُوا لَهُ ۖ إِلَيْهِ تُرْجَعُونَ ﴿٢٣﴾ وَإِن تَكْذِبُوا فَقَدْ كَذَّبَ أُمَمٌ مِّن قَبْلِكُمْ وَمَا عَلَى الرَّسُولِ إِلَّا الْبَلَاغُ الْمُبِينُ ﴿٢٤﴾﴾

(۱) صحیح مسلم ج ۲ ص ۳۴۱

(۲) ۱۳۷۹/۲/۲۴ - ۱۴۲۱/۳/۱۰ هـ

العنکبوت (۲۹)

[۱۴] او بی شکه مونږ نوح ﷺ خپل قوم ته (د پیغمبر په حیث) لېږلی وه، نو په هغوی کښې یو زر کاله پاتې شو (او دعوت یې پکښې چلاوه) مگر پنځوس کاله

نو (د نهه نیم سوه کاله دعوت څخه وروسته) هغوی په داسې حال کښې طوفان ونیول چې دوی ظالمان (او کافران) وه (د دعوت څخه یې گټه پورته نه کړه).

[۱۵] نو مونږ نوح ﷺ ته او د بهرې ملګرو (سورلیو) ته نجات ورکړ او بهرې مو د ټولو عالمونو دپاره (د خپل کامل قدرت) نښه وګرځوله.

[۱۶] او (مونږ) ابراهیم ﷺ (هم د پیغمبر په حیث لېږلی وه) کله چې هغه ﷺ خپل قوم ته وویل چې: (خاص) د الله ﷻ عبادت وکړئ او د همدې ﷻ څخه وډار شئ (په عبادت کښې ورسره شریک مه دروئ).

دغه (تګلاره) ستاسو دپاره زیاته ګټوره ده که تاسو یاست (چې په څه باندې) پوهېږئ (نو همدغه تګلاره تعقیب کړئ).

[۱۷] یقیناً تاسو د الله ﷻ څخه په غیر د (بل شي نه بلکې د ناتوانه) بوتانو عبادت کوئ، او (په الله ﷻ باندې) دروغ جوړوئ (تړئ).

بې شکه هغه کسان د کومو چې تاسو د الله ﷻ څخه پرته عبادت کوئ هغوی ستاسو دپاره د روزی (درکول) توان نه لري، نو تاسو د الله ﷻ په نزد روزي ولټوئ او عبادت یې وکړئ او همدې ﷻ ته شکر گزاری وکړئ چې تاسو به خاص همدې ﷻ ته ور وګرځولی شئ.

[۱۸] او که تاسو (زما) تکذیب وکړئ نو (ماته هیڅ ضرر نه شئ رسولی او دا ځکه چې) ستاسو څخه مخکښې ډېرو امتونو (د خپلو خپلو پیغمبرانو) تکذیب کړی و (نو یوازې پخپله په عذاب اخته شوه) چې په پیغمبر باندې خو نه دی مګر څرګند ابلاغ دی (او دا ما په ښه طریقه باندې ترسره کړی دی والحمد لله ﷻ).

ارتباطونه او د مطلب خلاصه

الف: وړاندې الله ﷻ په اجمالي توګه اشاره کړې وه چې: ﴿وَلَقَدْ فَتَنَّا الَّذِينَ مِنْ قَبْلِهِمْ﴾ [العنکبوت: ۳] یعنې او یقیناً مونږ هغه کسان هم د ازموینې لاندې واقع کړي وه کوم چې د دې زمانې د خلکو څخه مخکښې تېر شوي دي.

په دې ایتونو کښې د ذکر شوي ایت شریف اجمال ته لږ څه تفصیل ورکړی شوی دی.

ب: وړاندې د امتونو د امتحاناتو مثالونه ښودلي شوي وه او دلته د پیغمبرانو د امتحاناتو په مثالونو باندې پیل شوی دی، او د څو متعددو پیغمبرانو نومونه اخستلي شوي دي.

ج: بالاخره دلته د امتحانونو په ذکر وروسته ډولونو باندې علاوه څه نورو ډولونو ته یې هم اشاره شوې ده، لکه اوږد دعوت، په اور کښې غورځول او داسې نور.

نو حاصل یې داسې راڅرګړي چې:

ای پیغمبره! په خپل امت باندې د ښه وضاحت دپاره د اطمینان او تسکین په خاطر د څه پیغمبرانو حالات قرائت کړه چې د دعوت په اوږدو کښې یې څومره مشکلات گاللې دي او په پای کښې یې څومره لوی بری او کامیابي په برخه شوې ده. هغه دا چې:

۱- مونږ نوح عليه السلام خپل قوم ته د کفریاتو د مخنیوي په خاطر او د توحید د اشاعت دپاره لېږلی وه چې د دعوت پیل او انجام یې په لاندې ډول صورت وموند:

الف: نوح عليه السلام په خپل قوم کښې د یو زر کلونو څخه فقط پنځوس کاله کم دعوت وچلاوه او ډېر مشکلات یې وگالل. همدارنگه په همدغې اوږده دعوتي موده کښې د وخت مومنان هم د کفارو د پلوه د امتحان په توګه د زښتو زیاتو تعذیبونو سره مخامخ شوه او خپل استقامت یې خراب نه کړ.

ب: د نهه نیم سوه کاله اوږده دعوت په اثر هم هغوی د خپلو کفریاتو او شرکیاتو څخه لاس واخلست، نو په نتیجه کښې هغوی د خپل ظلم او کفر د کبله طوفان ونیوه او د څرمې ټول پوښا شوه.

ج: خو مونږ فقط نوح عليه السلام او هغه چا او همدارنگه هغه شي ته د طوفان څخه نجات ورکړ کوم چې ورسره په بهرې کښې پورته شوي وه او اندیوالی یې ورسره کلکه کړې وه.

د: مونږ د نجات ذکره شوې بهرې آن د قیامت تر ورځې پورې د ټولو عالمونو دپاره د خپل کامل قدرت یوه ښه وګرځوله، چې ډېرو خلکو په خپلو سترګو سره د جودي غره په څوکه ولاړه ولیدله، او نورو ته مونږ د پیغمبرانو په ذریعه خبر ورکړ او په کیفیت باندې مو پوه کړه.

۲- همدارنگه مونږ ابراهیم عليه السلام هم خپل قوم ته د پیغمبر په حیث ورلېږلی وه چې د دعوتي جملو مثالونه یې دا دي:

الف: ابراهیم عليه السلام خپل قوم ته وویلې: ای زما قومه! تاسو فقط او فقط د الله تعالی عبادت وکړئ او د همدغه تعالی څخه وډار شئ او په عبادت کښې ورسره شریک او شریکان مه دروئ.

ب: دغه عقیده او تګلاره ستاسو دپاره په دنیا او آخرت کښې په ګټه تمامېږي، چې په دواړو دارینو کښې به پرې د الهي عذابه په امن کښې پاتې شئ او هم به د اجر و مستحق وګرځئ.

ج: که تاسو یاست چې په خپل خیر او شر باندې پوهېږئ نو ذکره شوې توصیه عملي کړئ.

د: ای زما قومه! یقیناً تاسو د الله تعالی څخه په غیر د بل شي عبادت نه کوئ بلکې د یونانو عبادت کوئ چې تاسو په خپلو لاسونو باندې جوړ کړي دي او د ګټې او ضرر هیڅ توان پکښې نشته، بلکې تاسو دروغ جوړوئ چې همدغه د عبادت مستحق ګڼئ او د خیر او شر توان ورته

اثباتوئ، نو زه تاسو ته ارشاد کوم چې د دغه باطل خط السیر څخه لاس واخلئ او دا ځکه چې ه یقیناً هغه باطل معبودان چې تاسو یې د الله تعالی څخه په غیر عبادت کوئ د دې ملکیت او

توان نه لري چې تاسو ته روزي درکړي او ستاسو اړتیاوې پوره کړي. بلکې هغوی پخپله په هر آن کښې الله تعالی ته احتیاج دي.

و: نو تاسو د دغو محتاجانو څخه د خپلو اړتیاوو پوره کول مه غواړئ بلکې د الله تعالی په نړۍ روزي ولټوئ او همدغه تعالی ته د خپلو احتیاجاتو په هکله دسوال لاسونه پورته کړئ.

ز: بلکې خاص د همدۀ ﷻ عبادت وکړئ او د هغو بې شمېره نعمتونو شکريه يې وکړئ کوم يې چې تاسو ته درېېزو کړي دي. او دا ځکه چې:
ح: تاسو د الله ﷻ څخه هيڅ د تبتهېدلو لاره نه لرئ، ستاسو رجوع خاص همدۀ ﷻ ته لازمه ده چې هلته به د خپلو کړو وړو د مجازات سره مخامخ شئ.
۳- ای زما قومه! که تاسو زما دعوت قبول نه کړئ او خپلو کفریاتو ته ادامه ورکړئ نو ماته هيڅ ضرر نشته ځکه چې:

الف: ستاسو څخه وړاندې هم ډېرو امتونو د خپلو خپلو پیغمبرانو دعوتونه نه دي قبول کړي خو په نتیجه کې پیغمبرانو نجات موندلی دی او یوازې د دعوت نه قبلوونکي په عذاب باندې اخته شوي دي، تاسو خو د نوح ﷻ د قوم حالات درېه زره کړئ.
ب: زما په غاړه خو ستاسو په ارتباط بل شی واجب نه دی یوازې دعوت او د احکامو ابلاغ زما وجیبه ده، چې د الله ﷻ په توفیق زه يې د اداء کولو څخه بريالی راووتلم، نور نو تاسو پوهېږئ او کار مو.

توضیحات

۱- په دې مقام کې ځینو مفسرینو کرام د نوح ﷻ د ټولو عمر په هکله متعدد اقوال لیکلي دي چې تقریباً پنځو قولونو ته رسېږي^(۱)، مونږ په هغه قول باندې اکتفاء کوو کوم چې مونږ د الله ﷻ په توفیق د [الأعراف: ۵۹] ایت لاندې لیکلي دي چې ټول عمر يې د (۱۴۵۰) کالو په شاوخوا کې وه، والله ﷻ أعلم.

نوح ﷻ د خپل عمر لویه برخه (۹۵۰) کاله په دعوت کې تېره کړې ده او په دغه اوږده دعوت کې يې ډېر مشکلات گاللې دي، شاید چې په دغو مشکلاتو گاللو کې به هغه کسان هم بې برخې نه وي پاتې شوي کومو چې ورباندې په خپله زمانه کې ایمان راوړی وه او بیا ورسره د نجات په بهر کې سواره شوي وه، وجزاهم الله خیر الجزاء.

یوه عجیبه عبرتي خبره

۲- انس بن مالک ؓ وايي چې: د نوح ﷻ سره د مرگ په وخت کې ملک الموت ﷻ داسې سوال جواب وکړ:
ملک الموت ﷻ: ای ډېر اوږد عمره پیغمبره! دا راته ووايه چې دنیا او دلته د ژوند مزه درته څنګه برېښي؟

نوح ﷻ: «كَرَجُلٍ دَخَلَ بَيْتَهُ بَابَانِ فَوَقَفَ فِي وَسْطِ الْبَيْتِ هَيْئَةً لَمْ يَخْرُجْ مِنَ الْبَابِ الْآخِرِ»^(۲) یعنې

(۱) زاد المسیر ج ۶ ص ۱۲۴

(۲) الدر المنور ج ۶ ص ۲۵۶

ماته خپل خان داسې برېښي لکه چې یو سړی یوې داسې کوټې ته ور داخل شي چې دوه دروازې ولري، نو په داخل کېنې یې ساتگوتی (دېر لږ وخت) ودرېږي او بیا ترې د بلې دروازې څخه ووځي.

طوفان څه معنی؟

۳- په ﴿ فَأَخَذَهُمُ الطُّوفَانُ ﴾ کېنې د "طوفان" په کلمه کېنې "الف" او "نون" زاند دي او اصلي حروف یې "ط، و، ف" دي. دغه کلمه په اصل کېنې هرې هغې حادثې ته وضعه شوې ده کومه چې په انسانانو باندې احاطه وکړي او د تېښتېدلو لاره ترې ورکه کړي، خو په هغو اوبو کېنې دېره استعمالېږي کومې چې په هر شي باندې وروڅېږي او هر شي ډوب کړي.^(۱)

په دې مقام کېنې همدغه معنی مراده ده، چې په دغه وخت کېنې د اوبو څخه یوازې بهرې او د بهرې سورلیو نجات موندنه کړ او نور هر شي په اوبو کېنې ډوب شو، چې بشپړ بیان یې د "هود" په سورت کېنې تېر شوی دی، والحمد لله.

﴿ أَوَلَمْ يَرَوْا كَيْفَ يُبْدِئُ اللَّهُ الْخَلْقَ ثُمَّ يُعِيدُهُ ۚ إِنَّ ذَٰلِكَ عَلَى اللَّهِ يَسِيرٌ ۝ قُلْ سِيرُوا فِي الْأَرْضِ فَانظُرُوا كَيْفَ بَدَأَ الْخَلْقَ ثُمَّ اللَّهُ يُنشِئُ النَّشْأَةَ الْآخِرَةَ ۚ إِنَّ اللَّهَ عَلَىٰ كُلِّ شَيْءٍ قَدِيرٌ ۝ يُعَذِّبُ مَن يَشَاءُ وَيَرْحَمُ مَن يَشَاءُ ۚ وَإِلَيْهِ تُقْلَبُونَ ۝ وَمَا أَنْتُمْ بِمُعْجِزِينَ فِي الْأَرْضِ وَلَا فِي السَّمَاءِ ۚ وَمَا لَكُم مِّن دُونِ اللَّهِ مِن وَلِيٍّ وَلَا نَصِيرٍ ۝ وَالَّذِينَ كَفَرُوا بِآيَاتِ اللَّهِ وَلِقَائِهِ ۖ أُولَٰئِكَ يُسَوَّأُ مِن رَّحْمَتِي وَأُولَٰئِكَ لَهُمْ عَذَابٌ أَلِيمٌ ۝ ﴾

[۱۹] (کفار د قیامت څخه منکران دي او) ایا دوی نه گوري (نه پوهېږي) چې الله ﷻ په اول خل څنګه پیدا کول کوي؟

بیا الله ﷻ پیدا کول اعاده کوي (مخلوقات پیدا کوي لکه چې په اول خل یې پیدا کړي دي او دا ځکه چې) یقیناً دغه کار (پیدا کول او اعاده کول) په الله ﷻ باندې اسان دي (هیڅ اشکال ورته نه لري).

[۲۰] (ای پیغمبره! کفارو ته) ووايه چې: تاسو په ځمکه کېنې وگرځئ نو وگورئ چې الله ﷻ په لومړي خل، پیدا کول څنګه پیل کړي دي؟

بیا به الله ﷻ (همدارنګه مخلوقات) پیدا کړي وروستني پیدا کول (او قیامت به قائم کړي) بهی شکه الله ﷻ په هر شي باندې د قدرت څښتن دی.

(۱) مفردات الراغب ج ۲: ۳۲۰ القاموس المحيط ج ۳ ص ۱۱۰

[۲۱] الله هغه څوک معذبوي کوم ته يې چې اراده وشي او په هغه چا باندې رحم کوي کوم ته يې چې اراده وشي. او تاسو به خاص همده ﷻ ته ورواړولی شئ.

[۲۲] او تاسو نه په ځمکه کښې (د الله ﷻ) عاجز گرځوونکي ياست او نه په اسمان کښې (تاسو به ترې په هيڅ ځای کښې خلاصون موندنه کړئ)، او (همدارنگه) تاسو ته د الله ﷻ څخه په غير نه درست شتې او نه نصرت کوونکي (چې په دوستۍ او يا په زور سره د عذاب نه نجات درکړي).

[۲۳] او هغه کسان کومو چې د الله ﷻ په ايتونو او د ده ﷻ په ملاقات (د قيامت په قيام) باندې کفر غوره کړی دی، دغه کسان زما د رحمت څخه ناامیده دي (هلته به ناامیده وگرځي) او دغه کسان چې دي همدوی لره (زما په نزد) دردناک عذاب دي.

ارتباط

د ايتونو په دغې مجموعه کښې د الله ﷻ د پلوه د ابراهيم ﷺ په کلام باندې يوه عبرتي تبصره نازل شوې ده، او نبي کریم ﷺ ورباندې مخاطب گرځولی شوی دی چې حاصل يې داسې راڅرگندي:

د مطلب خلاصه

ای پیغمبره! په کار دي چې کفار عموماً او قریش خصوصاً د ابراهيم ﷺ د هغه نصیحت څخه عبرت واخلي کوم ته چې په وړاندې ايتونو کښې اشاره شوې ده، هغه دا چې:

۱- د بوتانو د لاسه هيڅ شی پوره نه دی او (د روزی په شمول) هر شی د الله ﷻ په واک او اختيار کښې قرار لري.

۲- چې کفار ترې عبرت نه اخلي نو: ایا دوی نه گوري چې الله ﷻ پيدا کولو ته څنگه د نشت څخه صورت ورکوي، او د عدم څخه هغو شيانو ته موجوديت ورکوي کومو ته يې چې اراده وشي او دغه سلسله د دوی تر سترگو لاندې روانه ده او د دوی په خپلو ځانونو کښې تطبيق ده؟

۳- کله چې هغوی ښه پوهېږي چې دغه کار يوازې د الله ﷻ پورې اختصاص لري او د ده ﷻ څخه په غير هيڅوک توان نه لري چې څه شي ته موجوديت ورکړي، نو هغوی ته په کار دي چې دا عقیده هم خپله کړي چې ضرور به الله ﷻ د فنا کولو څخه وروسته يو ځل بيا مخلوقات بېرته راژوندي کړي. يا په بل عبارت: هغوی خو په ابتدايي ژوند باندې علم لري چې هر شي ته د الله ﷻ د پلوه ورکړی شوی دی، نو بايد چې دوهم ځل ژوند ورباندې قياس کړي. او دا ځکه چې:

۴- نظر بشري قدرت ته اعاده د ابتداء څخه اسانه ده، اما نظر د الله ﷻ کامل قدرت ته دغه دواړه کارونه (ابتداء او اعاده) هر يو ډېر اسان دي هيڅ مشکل پکښې نشته.

۵- نو ای پیغمبره! يو ځل بيا دغه حقائق خلکو ته قرائت کړه چې:

الف: ای خلکو! تاسو لار شئ او په ځمکه کښې سياحت وکړئ او ښکته پورته پکښې وگرځئ ترڅو وگورئ چې الله ﷻ په څومره ډېرو مختلفو کيفيتونو سره مخلوقات پيدا کړي دي چې په شکلونو او نورو صفاتو کښې يو تربله څومره توپير لري؟ ایا د همده ﷻ څخه پرته بل څوک دا کار کولی شي؟

العنکبوت (۲۱)

ب: نو تاسو ته په کار دي چې د خپل سیاحت په نتیجه کښې په دې خبره باندې هم عقیده وکړئ چې په وروستني پیدا کولو کښې به یو ځل بیا الله ﷻ خپل مخلوقات په مختلفو کیفیتونو سره راژوندي کړي، او دا ځکه چې الله ﷻ په هر شي باندې قدرت درلودونکی دی.

۶- کله چې الله ﷻ یو ځل بیا د قیامت په ورځ مخلوقات راژوندي کړي نو هلته به د خپل کامل قدرت او کاملې واکدارۍ څرگندونه په لاندې ډول سره وکړي:

الف: هغه څوک به معذب کړي کوم ته یې چې اراده وشي او په هغه چا باندې به رحم او مهرباني وکړي کوم ته یې چې اراده وشي.

ب: خاص همدغه ﷻ ته به تاسو ټول وروگرځولی شئ او هیڅوک به په قبر کښې پاتې نه شئ چې د حساب کتاب دپاره حاضر نه کړی شئ.

ج: لنډه دا چې: ای انسانانو! تاسو داسې نه یاست چې الله ﷻ عاجز وگرځوئ او ورباندې زور ورکړئ چې په ځمکه یا آسمان کښې ترې پټ شئ او حساب کتاب ته حاضر نه شئ.

د: همدارنگه تاسو ته د الله ﷻ څخه په غیر نه دوست شته او نه درته کومک کوونکی شته، چې په ځمکه یا آسمان کښې پنا درکړي او د حساب کتاب څخه مو بچ کړي.

۷- ای پیغمبره! په دنیا کښې هم ټول مؤمنان زما رحمت ته هیله مند دي او د قیامت په ورځ به هم ورته همدوی په تمه وي او خاص په همدوی باندې به ورعنايت کړی شي.

اما هغه کسان چې کفر یې غوره کړی دی او د الله ﷻ د دلایلو او هم د قیامت د ورځې څخه انکار کوي، همدغه ډله خلک په دنیا کښې زما د رحمت پرواګر نه دی او د قیامت په ورځ به ترې ناامید وگرځي او همدغې ډلې ته هلته دردناک عذاب دی.

توضیحات

۱- که څوک وایې چې: ظاهره داسې برېښي چې د ﴿ثُمَّ يُعِيدُهُ﴾ جمله د ﴿يُبْدِيُ اللَّهُ الْخَلْق﴾ په جمله باندې عطفه ده، حال دا چې په دې تقدیر مطلوبه معنی د منځه ځي او دا ځکه چې کفارو خو د بیا پیدا کولو راګرځول نه دي لیدلي، بلکې دوی خو ترې انکار کوي؟ مونږ وایو چې: دغه جمله په هغې جملې باندې عطفه نه ده ترڅو اعتراض وارد شي بلکې دا جمله د ﴿أَوَلَمْ يَرَوْا﴾ په جمله باندې عطفه ده او حاصل یې هغسې راخېژي لکه څنګه چې وړاندې د مطلب په خلاصه کښې ورته اشاره شوې ده.

۲- دا د یوه پلوه، او د بله پلوه نبي کریم ﷺ په یوه اوږده قدسي حدیث کښې دا جمله ﴿إِنَّ ذَٰلِكَ عَلَى اللَّهِ يَسِيرٌ﴾ ډېره ښه تفسیره کړې ده چې فرمایلي یې دي چې: «عَطَائِي كَلَامٌ وَغَذَائِي كَلَامٌ إِنَّمَا أَمْرِي بِشَيْءٍ إِذَا أَرَدْتُ أَنْ أَقُولَ لَهُ كُنْ فَيَكُونُ»^(۱) یعنې الله ﷻ فرمایلي دي چې: ماته هر شی اسان

(۱) جامع الترمذي ج ۲ ص ۷۶

دی او دا ځکه چې زما ورکړه فقط کلام دی او زما عذاب هم فقط کلام دی، هغه دا چې: یقیناً یوه شی ته چې کله زه اراده وکړم نو هغه ته فقط همدومره وایم چې "شه" نو هغه سمدستي همغسې کېږي څنگه چې ورته ما امر کړی وي.

یوه پوښتنه او د هغې جواب

۳- که څوک وایي چې: د ﴿قُلْ سِيرُوا فِي الْآيَةِ- مضمون خو په وړاندېني ایت ﴿أَوَلَمْ يَرَوْا كَيْفَ﴾

الآیة- کښې اداء شوی دی، نو په تکراري نزول کښې یې څه حکمت دی؟

مونږ وایو چې: د دواړو ایتونو مضمون تکراري نه دی بلکې په اولني ایت کښې بنیادمان د خپلو ځانونو پیدایښت ته متوجه کړی شوي دي چې څنگه د خاورو یا نطفو څخه په متعددو مراحلو سره د سړیتوب مرحلې ته رسولی شوي دي. او په دوهم ایت کښې هغوی متوجه کړی شوي دي چې د الله ﷻ د کامل قدرت نښانې د نورو مخلوقاتو په پیدایښت کښې د نظره تېرې کړي.

ترڅو په دغو دواړو فکرونو باندې د بیا راژوندي کولو موضوع قیاس کړي، ته به وایي چې په ذکر و شوو دواړو ایتونو کښې هغه ایت شریف ته اشاره شوې ده په کوم کښې چې الله ﷻ فرمایلي دي چې: ﴿سَنُرِيهِمْ آيَاتِنَا فِي الْأَفَاقِ وَفِي أَنْفُسِهِمْ﴾ [فصلت: ۵۳] یعنې: ژر دی چې مونږ به انسانانو ته د خپل قدرت دلایل په اطرافو کښې او هم د دوی په ځانونو کښې ورولیده کړو، ترڅو دوی ته حقیقت ښه څرگند شي.

﴿فَمَا كَانَ جَوَابَ قَوْمِهِ إِلَّا أَنْ قَالُوا اقْتُلُوهُ أَوْ حَرِّقُوهُ فَأَنجَاهُ اللَّهُ مِنَ النَّارِ﴾
 ﴿إِنْ فِي ذَلِكَ لَا يَلْتَمِسُ لِقَوْمٍ يُؤْمِنُونَ﴾ ۱۱۱ ﴿وَقَالَ إِنَّمَا اتَّخَذْتُمْ مِنْ دُونِ اللَّهِ أَوْثَانًا مَوَدَّةَ بَيْنِكُمْ فِي الْحَيَاةِ الدُّنْيَا ثُمَّ يَوْمَ الْقِيَامَةِ يَكْفُرُ بَعْضُكُم بِبَعْضٍ لِيَلْعَنُ بَعْضُكُم بَعْضًا وَمَأْوَاكُمُ النَّارُ وَمَا لَكُم مِّنْ نَّصِيرِينَ﴾ ۱۱۲ ﴿فَقَامَنَ لَهُ لُوطٌ وَقَالَ إِنِّي مُهَاجِرٌ إِلَىٰ رَبِّي إِنَّهُ هُوَ الْعَزِيزُ الْحَكِيمُ﴾ ۱۱۳ ﴿وَوَهَبْنَا لَهُ إِسْحَاقَ وَيَعْقُوبَ وَجَعَلْنَا فِي ذُرِّيَّتِهِ النُّبُوَّةَ وَالْكِتَابَ وَآتَيْنَاهُ أَجْرَهُ فِي الدُّنْيَا وَإِنَّهُ فِي الْآخِرَةِ لَمِنَ الصَّالِحِينَ﴾ ۱۱۴ ﴿

[۲۴] نو د ابراهيم ﷺ د قوم جواب هيڅ نه وه مگر دا چې دوی (يو تربله) وويلې چې: ابراهيم ﷺ (د قتل په يوې ذريعې سره) قتل کړی او يا يې په اور باندې وسوزی (چې بيا دوی همدغه د اور سوزل غوره کړه).

خو الله ﷻ ورته د اور څخه نجات ورکړ (چې وېي نه شو سوزولی)، يقيناً په دغه (نجات) کښې د داسې قوم دپاره چې يقين کوي د قدرت ډېرې (لوېې) نښې شته دي.

[illegible]

[۲۷] ابو مؤنیر ابو ابراهیم رحمہ اللہ نے (یعنی احمد رحمہ اللہ) کو حکم دیا کہ جس شخص کو آپ رحمہ اللہ نے اپنے پاس سے روک دیا ہے وہ آپ رحمہ اللہ کے پاس سے روک دیا گیا ہے۔ اور جو شخص آپ رحمہ اللہ کے پاس سے روک دیا ہے وہ آپ رحمہ اللہ کے پاس سے روک دیا گیا ہے۔

ڪلام جي حفظه نصبر و خصلت شوق کويي جي د اير اعظم ﷺ به اسلامي ڪلام مانتي صورت اختيار
وہ نو بہ دي اجنوبو گسي د اسلام جي ڪلام به مقابل کسی د حفظ و تحريکي پيا نظر آيو نہ
جي حاصل بي داسي د اخوتي

مع غفر الله له ودينه و اولاده سید زوالو خضع نجات و در کمال بود عی و در دستش سید بود
در لود و نسکی و هم خواهر

العنکبوت (۲۹)

د: یقیناً په دغه اعجازي نجات کښې د قیامت تر ورځې پورې د هغه قوم دپاره ډېر ستر قدرتي دلائل پراته دي کوم چې په حقيقي معناوو کښې ایمان راوړي. او دا ځکه چې: دوی پوهېږي چې مومنان د امتحان سره مخامخ کېږي خو په نتیجه کښې کامیابي د همدوی په برخه وي او دښمنان یې د خجالت او شرمندگۍ سره مخامخ کېږي.

۲- کله چې ابراهیم عليه السلام د مشرکانو د اور څخه نجات موند کړه او روغ رمت ترې راووت نو بیا یې وروستني نصائح هغوی ته داسې متوجه کړه چې:

الف: ای مشرکانو! تاسو په دې حقیر ژوند کښې د الله تعالى څخه په غیر بوتان د معبودانو په صفت د دې دپاره نیولي دي چې:

اول: تاسو ورسره مینه او محبت لرئ او هم خیال کوئ چې په عبادت سره هغوی هم ستاسو سره مینه او محبت لري او که ضرورت ورته پېښ شو نو شفاعت به مو وکړي.

دوهم: تاسو د بوتانو عبادت په خپلو منځو کښې هم د مینې او محبت ذریعه ګرځولی دی چې ټول ورباندې راټول یاست او په اتفاق سره مو دغه لاره غوره کړې ده.

ب: خو په یاد ولرئ چې د قیامت په ورځ به ستاسو ذکر شوی محبت په دښمنۍ باندې بدل شي او دا ځکه چې: هلته به تاسو د خپلو معبودانو څخه انکار وکړئ او هغوی به ستاسو د عبادت څخه منکر شي، همدارنګه به هلته مشران په کشرانو باندې په غصه وي او کشران به مشرانو ته غاښ چېي، او هم به هلته تاسو ټول عابدین او معبودین، او هم کشران او مشران یو پر بل لعنت راباست، او د بغض او دښمنۍ څرګندونه به کوئ.

ج: هلته به تاسو د ټولو وروستني کور دوزخ وي چې ستاسو هیڅوک به ترې نجات موند نه کړي. د: هلته به نه ستاسو د یوه کس دپاره مددګاران موندل شي چې نجات ورکړي او نه به یوه ډله په دغه مطلب باندې بریالی شي.

۳- په پای کښې ابراهیم عليه السلام د سخت امتحان څخه بریالی راووت او ټول مشرکان په خپله شرکي عقیده باندې کلک پاتې شوه او هیچا ورباندې ایمان رانه وړ، نو:

الف: یو ورباندې لوط عليه السلام خپله پخوانۍ توحیدي عقیده تقویه کړې وه چې د ده نبوت یې قبول کړی وه، او بل ورباندې بی بی ساره عليها السلام موثمه (معتقده) شوه. نو د دوی دواړو څخه پرته په ټوله جامعه کښې درېم کس ایماندار موند نه شو.

ب: نو ابراهیم عليه السلام د الله تعالى په اجازه قصد وکړ چې د دغو مشرکانو د سیمې څخه هجرت وکړي.

ج: نو د همدې کبله یې ویلي چې: یقیناً زه د دغې سیمې څخه هغې ځای ته هجرت کوونکی یم کوم چې ماته د خپل رب تعالى د پلوه ټاکلی شوی دی، چې د شام منطقه ده.

یقیناً زما رب تعالى همدی د کلکې ارادې خاوند دی چې د مشرکانو ټولې دسیسې یې شنلې کړي، او همدی د حکمت څښتن دی چې د هجرت ځای یې راته وټاکه.

۴- ای پیغمبره! که څه هم ابراهیم عليه السلام د ډېرې بې کسۍ په حال کښې هجرت وکړ مګر:

الف: مونږ ورته ښه پراخه زوزات ویاښه چې د بي بي ساري ښه د گیلې څخه مو ورته لاسه
د زوی په حیث او یعقوب ښه مو ورته د لمسي په حیث ورپرزو کړ.
ب: او هم مو د هغه ښه په اولاده کښې نبوت او اسماني کتاب وگرځاوه، چې دوستي یې
پیغمبران د هغه ښه په اولاده کښې مبعوث شوي دي او ټول اسماني کتابونه (لکه تورات، انجیل،
زبور او قرآن) په همدوی باندې ورنازل شوي دي.
ج: همدارنگه مونږ ابراهیم ښه ته په دې نژدې دنیا کښې د مشکلاتو د گاللو اجر ورکړ، چې
دروستي ټول امتونه یې په ښک نامه یادوي او درود ورباندې استوي.
د: بالاخره نوموړی په آخرت کښې د صالحانو د ډلې څخه دی، چې دا د اولو العزمو پیغمبرانو
ډلې څخه عبارت ده.

توضیحات

۱- د ابراهیم ښه کومې قبصې ته چې په دې مقام کښې اشاره شوې ده هغه په [الانبیاء] سړه
کښې ښه مفصله نازله شوې ده، هیله ده چې د زیات تفصیل دپاره هملته مراجعه وکړی شي.

یو نحوي تحلیل

۲- مفسرینو کرامو په ﴿ إِنَّمَا أَخَذْتُم مِّن دُونِ اللَّهِ أَوْثَنًا مَّوَدَّةَ بَيْنِكُمْ فِي الْحَيَاةِ الدُّنْيَا ﴾ کښې
اعراب په لحاظ متعدد تحلیلونه کړي دي^(۱)، خو کوم تحلیل چې مونږ ته غوره اولنه بریښي
دی هغه په لاندې ټکو ولاړ دی:

الف: په ﴿ إِنَّمَا ﴾ کښې د "فأ" توری موصول نه دی بلکې د "إن" د عمل دپاره کافه دی.
ب: د ﴿ أَخَذْتُم ﴾ کلمه دوه وو مفعولو ته متعدي ده، چې اول مفعول یې د ﴿ أَوْثَنًا ﴾ کلمه ده، او
دوهم مفعول یې د "آلینة" مقدره کلمه ده چې د ﴿ مِّن دُونِ اللَّهِ ﴾ کلمات ورباندې دلالت کوي.
ج: د ﴿ مَّوَدَّةَ ﴾ کلمه د ﴿ بَيْنِكُمْ ﴾ د کلمې دپاره مضافه ده، او هم منصوبه ده چې د ﴿ أَخَذْتُم ﴾
دپاره مفعول له واقع شوې ده.

نو د معنی حاصل یې داسې راخبري چې: ای مشرکانو! یقیناً تاسو یوتان د الله څخه په غیبه
معبودانو په صفت د دې کبله نیولي دي چې په نژدې او حقیر ژوند کښې ستاسو د منځ دوستي
او محبت اسباب دي، تاسو په همدغه کار باندې یو تر یوه خپلې دوستۍ ټینګوی، خو په یاد ولرئ
چې دغه دوستي به مو د قیامت په ورځ په دښمنۍ او عداوت باندې بدله شي.

متعدد تفسیرونه

۳- که څوک وایي چې: په ﴿ ثُمَّ يَوْمَ الْقِيَمَةِ يَكْفُرُ بَعْضُكُم بِبَعْضٍ وَيُلْقِي بَعْضُكُم نَفْسًا ﴾

(۱) تفسیر الفاسي ج ۱۲ ص ۱۴۶

وَمَا أَرْفَعُ الْفَارَ وَمَا لَكُمْ مِنْ أَنْصَارٍ ۖ كُنْتُمْ دُكْمٌ ۖ فِي خُلُوفٍ ضَمَانٍ سِرَ خُوكِ مَخَاطِبِ دِي؟
مونږ وايو چې: په دغو ضمانو کښې علماوو کرامو متعدد احتمالات ليکلي دي، لاندې مثالونه يې ولولئ:

الف: دغه ضمانت يوازې عبادت کوونکو ته راجع دي چې د قيامت په ورځ به مشران کفار په کشرانو کفارو باندې پره وراچوي او لعنت به ورته غواړي او کشران به بالعکس مشرانو ته د ملامتۍ گوته ونيسي. لکه چې همدا مضمون په [الأعراف: ۳۹] ايت کښې تېر شوی دی، او په [الأحزاب: ۶۸] او [سبا: ۳۳] ايتونو کښې راروان وي.
ب: دغه ضمانت د عابدينو او معبودينو دواړو مجموعې ته متوجه دي، يعنې د قيامت په ورځ به دغه دواړه ډلې يوه په بلې باندې پره اچوي او د الله ﷻ د رحمت څخه به ورته لږه والی غواړي. لکه چې همدا مضمون په [النحل: ۸۶] او [مريم: ۸۲] ايتونو کښې تېر شوی دی.

تبصره

۴- څرنگه چې ذکر شوي دواړه تفسیرونه سره څه منافات نه لري او په نورو ايتونو کښې په ثبوت باندې هم رسېدلي دي، نو مونږ ته بهتره برېښي چې د بدليت په لحاظ سره دواړه اراده کړي شي.

لومړنی هجرت کوونکی څوک دی؟

۵- مونږ د الله ﷻ په توفیق د [الانبیاء: ۷۱] ايت لاندې د ابراهيم ﷺ د هجرت په هکله ښه گټور معلومات ليکلي دي خو په دې مقام کښې ورباندې وراضافه کوو چې^(۱)
الف: لومړی کس چې د خپلې مېرمنې سره يې د الله ﷻ په لاره کښې د کفارو د لاسه هجرت کړی دی، هغه ابراهيم ﷺ دی، چې خپله مېرمن (ساره رضی الله عنها) ورسره ملگرې وه او د عراق څخه يې شام شريف ته في سبيل الله ﷻ هجرت وکړ.
ب: لومړی کس چې په انفرادي توگه يې هجرت په نصیب شوی دی هغه لوط ﷺ دی، چې د ابراهيم ﷺ وراره وه او په ذکر شوي هجرت کښې ورسره ملگرې وه.
ج: لومړی سړی چې د خپلې ماندينې سره په هجرت بريالی شوی دی او د آخر الزمان پيغمبر ﷺ د امتيانو څخه دی هغه عثمان ﷺ دی، چې خپله ماندينه (رقية بنت محمد ﷺ) ورسره ملگرې وه او د مکې معظمې څخه يې حبشې ته هجرت وکړ.
د: لومړی هغه ځمکه چې هغې ته في سبيل الله ﷻ هجرت صورت نيولی دی هغه د شام ځمکه ده، چې د ابراهيم ﷺ او د ده مېرمن (ساره رضی الله عنها) او هم يې وراره (لوط ﷺ) هلته هجرت کړی وه، خو کله چې قيامت نژدې شي يو ځل به بيا د شام ځمکه د هجرت ځمکه وگرځي. د ښه وضاحت دپاره لاندې احاديث ولولئ:

(۱) تفسير القرطبي ج ۱۳ ص ۳۳۹: تفسير البغوي ج ۳ ص ۴۶۵

اول: یوه ورځې یوه صحابي ښه د نبي کریم ﷺ څخه وغوښتل (چې د فتنو په وخت کېنې مونږ ته څه امر کوي؟ (چې چرته لار شو؟).

نبي کریم ﷺ وويلې چې: «هَآ هُنَا وَتَحَا بَيْدِهِ نَحْوُ الشَّامِ»^(۱) يعنې شام طرف ته يې په خپل مبارک لاس سره اشاره وکړه چې تاسو دغه طرف ته پنا يوسئ او دغه ښار ته هجرت وکړئ.

دوهم: نبي کریم ﷺ په يوه اوږده حديث کېنې فرمايلي دي چې: «لَتَكُونَنَّ هِجْرَةٌ بَعْدَ هِجْرَةٍ إِلَى مُهَاجِرِ أَيْبِكُمْ إِبْرَاهِيمَ»^(۲) يعنې په يقين سره هرومرو او ضرور به ستاسو د پلار (ابراهيم عليه السلام) هجرت ځای (شام) ته د يوه هجرت څخه وروسته بل هجرت صورت ونيسي (بيا بيا به هلته هجرت وکړي شي).

سوال جواب

۶- که څوک وايي چې: په دې کېنې څه حکمت دی چې په ﴿فَتَأْمَنَ لَهُ، لَوْ ط﴾ کېنې د «له» په عوض «يه» نازل نه کړی شو لکه چې په اکثره ترکيبونو کېنې د ايمان متعلق د «ب» توری واقع کېږي؟
مونږ وايو -والله اعلم- چې دا د دې دپاره ترڅو ټول خلک په غوږ ووهلي شي چې لوط عليه السلام د وړاندې څخه موږن او موحد وه، خو د ابراهيم عليه السلام نبوت ته د ظهور سره سم تسليم شو او غاړه يې ورته کېښودله.

که بالفرض د «له» په عوض «يه» نازل شوی وی نو ذکره شوې نکته به پته پاتې وی او چا به گومان کړی وی چې لوط عليه السلام به په خپل تره (ابراهيم عليه السلام) باندې تازه ايمان راوړی وي او پخوا به ايماندار نه وه، حال دا چې دا مطلب غلط دی.

یوه پوښتنه او د هغې جواب

۷- که څوک وايي چې: په دې کېنې څه حکمت دی چې په دې مقام کېنې الله ﷻ د ابراهيم عليه السلام په اولاده کېنې د اسماعيل عليه السلام نوم یاد نه کړ حال دا چې اسحق عليه السلام د هغه څخه کشر وه؟
مونږ وايو: ځينو علماوو کرامو ذکر شوي سوال ته متعدد جوابونه کړي دي^(۳) مگر مونږ په هغه جواب باندې اکتفاء کوو کوم چې مونږ د الله ﷻ په توفيق د [الأنبياء: ۷۲] ایت لاندې ليکلي دي، چې په دې مقام کېنې د هجرت برکاتو ته اشاره شوې ده، او د اسماعيل عليه السلام مور (هاجره رضی الله عنها) مهاجره نه وه او د اسحق عليه السلام مور (ساره رضی الله عنها) مهاجره وه.

په یاد ولری

۸- په یاد ولری کوم شي ته چې په ﴿وَأَتَيْنَاهُ أَجْرَهُ فِي الدُّنْيَا﴾ کېنې د «آجر» په کلمې سره اشاره شوې ده هغه په [النحل: ۱۲۲] ایت کېنې په ﴿حَسَنَةً﴾ سره یاد شوی دی، نو هیله ده چې محترم

لوستونکي په دې مقام د ښه پوهېدلو دپاره هلته یو ځل مراجعه وکړي، چې مونږ پکښې مناسب تحقیق کړی دی، والحمد لله والشکر له.

﴿وَلُوطًا إِذْ قَالَ لِقَوْمِهِ إِنَّكُمْ لَتَأْتُونَ الْفَاحِشَةَ مَا سَبَقَكُمْ بِهَا مِنْ أَحَدٍ مِنَ الْعَالَمِينَ﴾ ﴿٢٨﴾ أَيْنَكُمْ لَتَأْتُونَ الرِّجَالَ وَتَقْطَعُونَ السَّبِيلَ وَتَأْتُونَ فِي نَادِيَكُمُ الْمُنْكَرَ فَمَا كَانَ جَوَابَ قَوْمِهِ إِلَّا أَنْ قَالُوا أَأَتَيْنَا بِعَذَابِ اللَّهِ إِنْ كُنْتَ مِنَ الصَّادِقِينَ ﴿٢٩﴾ قَالَ رَبِّ انصُرْنِي عَلَى الْقَوْمِ الْمُفْسِدِينَ ﴿٣٠﴾ وَلَمَّا جَاءَتْ رُسُلُنَا إِبْرَاهِيمَ بِالْبُشْرَى قَالُوا إِنَّا مُهْلِكُوا أَهْلَ هَذِهِ الْقَرْيَةِ إِنَّ أَهْلَهَا كَانَُوا ظَالِمِينَ ﴿٣١﴾ قَالَ إِنْ فِيهَا لُوطًا قَالُوا نَحْنُ أَكْثَرُ أَعْلَمُ بِمَنْ فِيهَا لَنُنَجِّيَنَّهُ وَأَهْلَهُ إِلَّا أَمْرًا تَدْرُكَكَ مِنَ الْغَائِبِينَ ﴿٣٢﴾ وَلَمَّا أَنْ جَاءَتْ رُسُلُنَا لُوطًا سِيءَ بِهِمْ وَضَاقَ بِهِمْ ذَرْعًا وَقَالُوا لَا تَخَفْ وَلَا تَحْزَنْ إِنَّا مُنْجِيُكَ وَأَهْلَكَ إِلَّا أَمْرًا تَكُنْتَ مِنَ الْغَائِبِينَ ﴿٣٣﴾ إِنَّا مُنْزِلُونَ عَلَى أَهْلِ هَذِهِ الْقَرْيَةِ رِجْزًا مِنَ السَّمَاءِ بِمَا كَانُوا يَفْسُقُونَ ﴿٣٤﴾ وَلَقَدْ تَرَكْنَا مِنْهَا آيَةً بَيِّنَةً لِقَوْمٍ يَعْقِلُونَ ﴿٣٥﴾﴾

[۲۸] او (مونږ) لوط ﷺ (د پیغمبر په حیث لېږلی وه)، کله یې چې خپل قوم ته وویلې چې: یقیناً تاسو ضرور (د) بې شرمه کار ته ورته ورتگ کوئ (البته داسې بې شرمه کار) چې ستاسو څخه وړاندې ورته د عالمونو څخه یوه کس هم اقدام (سبقت) نه دی کړی.

[۲۹] ایا تاسو یقیناً ضرور سړیو (نارینه وو) ته (د شهوت رانی دپاره) ورتگ کوئ؟ او (یقیناً) تاسو (په قتل او غصب سره) لارې شکوئ؟ او په خپلو مجالسو کېږئ (په ډاگه) بدکار (ناشنا) کار ته ورتگ کوئ؟

نود لوط ﷺ د قوم جواب نه وه مگر دوی وویلې چې: مونږ ته د الله ﷻ عذاب راوله که چرته ته (په دې خبره کېږي) د رښتیا ویونکو څخه یې (چې په مونږ باندې به الهي عذاب رابښکته شي).

[۳۰] لوط ﷺ وویلې (خپل رب ﷻ ته یې د سوال لاسونه پورته کړه) چې: ای زما ربه! ماته په

فساد کوونکي قوم باندې نصرت راکړې (چې ټول هلاک شي او د ځمکې مخ ترې پاک شي).

[۳۱] (الله ﷻ ذکر شوی سوال قبول کړ) او کله چې زمونږ لېږلی شوی (د پرښتو ټولگي)

ابراهیم ﷺ ته په زیري سره ورغی، نو (د زوی او لمسي د زیري ورکولو څخه وروسته یې ورته)

العنکبوت (۲۱)

وویلې چې: یقیناً مونږ د دغه ښار د اهل هلاکوونکي یاستو (د خبیثانو ښار ته یې اشاره وکړه). یقیناً د دې ښار اهل ظالمان دي (په عقیدوي او عملي ظلم باندې اخته دي).

[۳۲] ابراهیم ﷺ وویلې چې: یقیناً په دې ښار کښې (خو) لوط ﷺ (هم) اوسېږي (نو د هغه حال به څنگه شي؟).

د پریښتو ټولګي وویلې چې: مونږ په هغو (ټولو) کسانو باندې ښه پوه یاستو کوم چې په (دغه) ښار کښې اوسېږي، (نو) هرومرو او ضرور به مونږ لوط ﷺ او د ده ﷺ کهول ته نجات ورکړو، مګر د ده ﷺ ماندینه، چې دا (په عذاب کښې) د پاتې کېدونکو څخه ده.

[۳۳] او هر کله چې زمونږ لېږلی شوي (د پریښتو ټولګي) لوط ﷺ ته ورغله نو هغه ﷺ د دوی په سبب غمژن شو او (همدارنګه) د همدوی د کبله د قدرت د حیثه تنګ (کمزوری) شو (د دوی حفاظت توان یې په خپل ځان کښې ونه لید).

(پریښتو اطمینان ورکړ) او (ورته یې) وویلې چې: ډارېږه مه، او غمژن کېږه مه (او دا ځکه چې یقیناً مونږ تاته او ستا کهول ته نجات درکوونکي یاستو، مګر ستا ماندینه، چې دا (په عذاب کښې) د پاتې کېدونکو څخه ده).

[۳۴] یقیناً مونږ د دغه ښار په اهالیو باندې د اسمان (د طرف) څخه (په دې سبب) د عذاب ورنازلوونکي یاستو چې دوی (په دوامداره توګه) فسق (فجور) کوي (او ستا دعوت یې رد او تکذیب کړ).

[۳۵] (نو مونږ دغه ښار سرچپه کړ) او (د خپل قدرت) واضحه نښه مو ترې (په دنیا کښې) پریښودله (البته) د داسې قوم دپاره چې د عقل څخه کار اخلي (او د زړه په سترګو کتل کولی شي).

د مطلب خلاصه

په دې ایتونو کښې د ابراهیم ﷺ د قیصې په تعقیب د لوط ﷺ قیصې ته اشاره شوې ده چې د پیغمبرانو د امتحانونو په سلسله کښې د یوه بارز او څرګند امتحان مثال دی، نو حاصل یې داسې راڅیړي چې:

ای پیغمبره! په خپل امت باندې د امتحاناتو په لړۍ کښې د لوط ﷺ قیصه هم قرائت کړه چې عبرت ترې واخلي، هغه دا چې:

۱- مونږ لوط ﷺ خپل قوم ته د پیغمبر په حیث وراستولی وه، ترڅو هغوی د شرک او کفر څخه وژغوري او توحیدي عقیدې ته یې دعوت کړي.

نو ته هغه وخت یاد کړه چې لوط ﷺ په دعوت باندې علاوه هغوی ته وویلې چې: الف: ای زما قومه! عجیبه ده چې یقیناً تاسو په کفر باندې برسېره ډېر بې شرمه کار ته ورتګ کوئ او د ډېر لوی جنايت مرتکب کېږئ.

ب: دغه دومره بد او ناکاره عمل دی چې ستاسو څخه وړاندې ورته د ټولو عالمونو څخه هېڅا

اقدام نه دی کړی او په هیڅ جنس کښې دغه ډول عمل سابقه نه لري. د مثال په توګه: نه په سپیو کښې، نه په خړو کښې او نه په نورو اجناسو کښې دغه عمل صورت نیولی دی.

ج: یا په بل عبارت: ایا تاسو سړیو (نارینه وو) ته د جنسي ارتباط په غرض ورتګ کوئ؟
د: په دې باندې علاوه تاسو لارې پرې کوئ او په لاره باندې د تېرېدونکو په مال او عزت باندې صرفه نه کوئ، او بې عزتي وراړوئ، او هم یې په وژلو باندې تهدیدوئ.

ه: همدارنګه په خپلو مجالسو کښې د انسان د فطرت سره ناآشنا کارونه اجراء کوئ، چې په ګټکیو باندې ویشتل کوئ او خپل عورتونه برېښوئ او داسې نور.

و: ای زما قومه! زه لکه چې ستاسو د عقیدوي سمون دپاره دلته رالېږلی شوی یم، ستاسو عملي سمون هم زما دنده او فریضه ده، نو دا دی ما خپله فریضه د الله ﷻ په توفیق اداء کړه نو تاسو ته په کار دي چې په هره ساحه کښې زما نصیحت قبول کړئ که نه نو په تاسو باندې به الهي عذاب درنازل شي او بنیاد به مو وباسي، او بیا به هیڅ مددګار موندنه نه کړئ.

۲- ذکر شوي قوم لوط ﷺ دروغژن و باله او په ډاګه یې ورته وویلې چې: که ته د صادقانو څخه یې نو ژر شه په مونږ باندې الهي عذاب رابښکته کړه، مونږ به هیڅکله خپل خط السیر بدل نه کړو.

۳- کله چې لوط ﷺ د خپل قوم د پلوه په قطعي توګه جواب شو او د هغوی د عقیدې او عمل د سمون څخه ناامید شو نو خپل رب ﷻ ته یې د سوال لاسونه پورته کړه چې:

ای زما ربه! ماته په دغه فساد اچوونکي قوم باندې نصرت راکړه او د څرمې یې هلاک کړه، زما امید نشته چې د دغو په اولاده کښې به څوک موندنه شي چې دعوت قبل کړي.

۴- الله ﷻ د لوط ﷺ سوال قبول کړ او د ذکر شوي قوم د هلاک دپاره یې د پریښتو یو ټولګی مکلف کړ، چې څه کیفیت یې دا دی:

الف: الله ﷻ د پریښتو ذکر شوي ټولګي ته د دوه وو کارونو په اجراء کولو باندې امر کړی وه:

اول: چې ابراهیم ﷺ ته زیری ورکړي چې الله ﷻ به ورته زوی ورکړي او برسېره په دې په خپل ژوند کښې به یې په لمسي باندې هم سترګې پټې شي.

دوهم: بل دا چې د لوط ﷺ قوم هلاک کړي او بالکل یې بنیاد وباسي.

ب: کله چې ذکر شوي ټولګي ابراهیم ﷺ ته زیری او بشارت ورکړ نو بیا یې په خپل دوهم ماموریت باندې هم خبر کړ چې مونږ مکلف کړی شوي یاستو چې د دغه ښار اوسېدونکي پوښنا کړو، او د لوط ﷺ د قوم په طرف یې اشاره وکړه. او دا ځکه چې د دغه ښار اوسېدونکي ظالمان دي او د اصلاح استعداد یې بالکل د خاورو سره برابر کړی دی.

ج: ابراهیم ﷺ بشارت د الله ﷻ په حمد سره قبول کړ خو په دوهم ماموریت کښې یې ذکر شوي ټولګي ته خپله خواشینې څرګنده کړه چې: یقیناً په دغه ښار کښې لوط ﷺ هم اوسېږي او تاسو د ټولو اوسېدونکو د هلاک فرمان راوړی دی، نو پوښتنه دا ده چې:

د: د هغه په هکله ستاسو ماموریت څه دی؟ ایا د هغه په وړاندې ټول ښار پوښنا کوئ او که هغه

ته د نجات ورکولو څخه وروسته ورسره ذکر شوی عمل ترسره کوی؟

ه: د پرېستو ټولګي جواب ورکړ چې: ته هیڅ تشویش مه کوه، مونږ په هغو خلکو باندې ډېر ښه پوهېږو کوم چې په دغه ښار کېنې اوسېږي، مونږ هغه څوک پېژنو چې د هلاک وړ دي او هغه څوې هم راته معلوم دي چې نجات یې په برخه دی.

و: نو هرومرو او ضرور به مونږ لوط عليه السلام ته او د ده کور کېول ته نجات ورکړو او نور ټول اوسېدونکي به هلاک کړو.

ز: هو! د لوط عليه السلام په کورنۍ کېنې یوه کسه نجات موندونکې نه ده چې هغه د ده عليه السلام ماندینه ده، د دې په هکله زمونږ معلومات دا دي چې دغه زنانه په عذاب کېنې د پاتې کېدونکو په ډله کېنې شامله ده چې د نور قوم غوندې په خپله کفري عقیده باندې کلکه ده.

۵- کله چې د پرېستو ټولګي د ابراهیم عليه السلام څخه د لوط د قوم په طرف رخصت شو او هلته ورسېد نو بیا لاندې کیفیت پېښ شو:

الف: څرنگه چې ذکر شوی ملکي ټولګي لوط عليه السلام ته د ښایسته هلکانو په څېر وګرځېد او وریاندې مېلمانه شوه حال دا چې هغه عليه السلام ته د خپل قوم عادت او خاصیت ډېر ښه معلوم وه، نو:

ب: د دغه ټولګي په سبب سره ډېر غمژن شو او د همدوی په سبب ډېر زړه تنګی شو، چې په څه شان سره به خپلو مېلمنو ته د فاجر قوم څخه نجات ورکړي، او په خپل خان کېنې یې د هغوی د آبرو ساتلو توان ونه ولید.

ج: نو د همدې کبله یې ورته ډېرې زارې وکړې چې: ای زما قومه! دا زما مېلمانه دي، ما خپلو مېلمنو ته مه خجالت کوی او د دوی په وړاندې مې مه شرموی، چې بې عزتي ورواړی.

د: مګر فاجر قوم د ده زارې ونه منلې او د ده سوال یې قبول نه کړ، نو په ډېر اضطراب سره یې وویل چې: ای کاش! چې ما څه قوت درلودی، ترڅو مې د خپلو مېلمنو څخه دفاع کړې وی.

ه: په عین وخت کېنې د پرېستو ټولګي خپل ځانونه لوط عليه السلام ته ور وپېژاندل چې مونږ ملکي ټولګي یاستو، دغه فاجر قوم به هیڅکله ستا بې عزتي او سپکاوی ونه کړی شي، نو ته مه ډارېږه او مه غمژن کېږه.

و: بلکې مونږ د دغه فاجر قوم سره د بل کار کوونکي نه یاستو بې د دې چې دوی ټول پوښا کړو. ز: یقیناً مونږ تا او ستا د کورنۍ ټولو غړو ته نجات ورکوونکي یاستو نو ته په همدې منظور د خپلې کورنۍ ټول غړي شپې د شپې د دغه ښار څخه وباسه، چې د سهار مهال د دغه قوم د هلاک دپاره ټاکلی شوی دی.

ح: مګر یوازې ستا ماندینه د نجات درلودونکو څخه نه ده، او مونږ ورته نجات نه ورکوه، چې یقیناً دغه زنانه په عذاب کېنې د پاتې کېدونکو د ډلې څخه شمېرلې شوې ده.

ط: ای لوطه! مونږ دغه ښار په اوسېدونکو باندې د اسمان د طرفه د دې کبله د عذاب ورنازلونکي یاستو چې دوی په دوامداره توګه فسق کوي او د جنایاتو څخه لاس نه اخلي.

۶۔ ای پیغمبره! کله چې ټاکلی شوی وخت راورسېد نو مونږ دغه فاجر قوم ټول هلاک کړ او د دوی ښار مو کنډواله وگرځاوه. او په پای کېنې مو د قیامت تر ورځې پورې د تاریخ په اوږدو کېنې د خلکو دپاره د خپل کامل قدرت یوه څرگنده او عظیم الشانه نښه پرېښودله، چې د عقل خاوندان ترې کار واخلي.

توضیحات

۱۔ څرنگه چې د لوط عليه السلام قیصه په وړاندېنيو سورتونو لکه "الأعراف"، "هود"، "الججر" او داسې نورو کېنې ځای په ځای نازل شوې ده نو که په دې مقام کېنې د تفسیر په هکله چاته څه مشکل ورپېښ شي هيله ده چې هملته مراجعه وکړي، الله تعالى ته امید دی چې مشکل به یې حل شي.

په یاد ولری

۲۔ په یاد ولری چې د ﴿أَهْلُكُمْ لَتَأْتُونَ الزَّجَالَ﴾ جمله د ﴿إِنَّكُمْ لَتَأْتُونَ الْفَجِشَةَ﴾ جملې دپاره تفسیر واقع شوې ده، یعنې ایا تاسو داسې فاحش جنایت ته ورتګ کوئ چې په ټولو عالمونو کېنې سابقه نه لري، چې هغه نارینه وو ته بلکې سړیو ته د شهوت په حیث ورتګ دی. اما د ﴿وَتَقَطَّعُونَ السَّبِيلَ﴾ په جمله کېنې علماء کرامو^(۱) متعدد تفسیرونه کړي دي لکه: الف: تاسو د انسان د نسل لاره قطعہ کوئ چې نارینه وو ته ورتګ کوئ، او زنانه پرېږدئ چې د بنیادمانو دپاره د کښت او زراعت مثال لري. ب: تاسو د مسافرانو لاره قطعہ کوئ چې خپل قبیح او فاحش جنایت ورباندې تحمیلوئ، نو د همدغه ډار د کبله هغوی ستاسو د ښارونو په لاره باندې نه درځي. ج: تاسو د مسافرانو مالونه په غصب سره اخلي او په قتل او وژلو باندې درېغ نه کوئ. که څه هم ذکرې شوې معناوې سره څه منافات نه لري، د بدلیت په لحاظ د ټولو اراده کول څه بدکار نه دی، مګر مونږ ته درېمه معنی په زړه پورې برېښي، والله تعالى اعلم. دا د یو پلوه، او د بله پلوه په یاد ولری چې ذکره شوې جمله د ﴿لَتَأْتُونَ الْفَجِشَةَ﴾ په جمله باندې عطفه ده، او د ذکر شوي خبیث قوم یوه بل جنایت ته پکېنې اشاره شوې ده، او په نژدې جمله باندې عطفه نه ده چې د استفهام لاندې واقع شي.

منکر یعنې څه؟

۳۔ په ﴿وَتَأْتُونَ فِي نَادِيكُمُ الْمُنْكَرَ﴾ کېنې د "نادي" کلمه د "ندو" لکه "ضرب" څخه اشتقاقه شوې ده. څرنگه چې د "ندو" لفظ د اجتماع دپاره وضعه شوی دی نو ذکره شوې کلمه د هغه ځای دپاره نوم ګرځولی شوې ده چرته چې خلک د کیناستلو یا شوری دپاره غوندې پري، دغه ځای ته

(۱) روح المعانی ج ۲۰ ص ۱۵۳

الغیبتون (۲۱)

«ذَارُ الْبُدُوَّةِ» هم وايي لکه چې مشرکانو په همدې نامه باندې په مکه معظمه کښې يو ځای درلود^(۱). او په همدغه عبارت کښې د ﴿الْمُنْكَرَ﴾ کلمه د مقام په لحاظ سره علماوو کرامو په متعددو معناوو سره تفسیره کړې ده^(۲)، نو لاندې مثالونه يې ولولئ:

الف: دلته دغه کلمه د تيزونو څخه عبارت ده. يعنې تاسو په خپلو مجالسو کښې په ډاگه تيزونه خوشې کوئ.

ب: دلته د مسخرو معنی ورکوي. يعنې تاسو په خپلو مجالسو کښې په مسافرينو باندې مسخري او خندنۍ کوئ.

ج: دلته دغه کلمه د گټکيو د ویشتلو څخه عبارت ده. يعنې تاسو په خپلو مجالسو کښې يو تربله په گټکيو باندې ویشتل کوئ او يا همدغه عمل د مسافرينو سره اجراء کوئ.

د: د ﴿الْمُنْكَرَ﴾ د کلمې د تفسیر په هکله پوښتنه وشوه، هغه دا چې:

«كَانُوا يَخْذِفُونَ أَهْلَ الطَّرِيقِ وَيَسْخَرُونَ مِنْهُمْ»^(۳) يعنې کوم منکر عمل ته چې د لوط عليه السلام قوم په خپلو مجالسو کښې ورتگ کاوه، هغه د دې څخه عبارت وه چې: هغوی به اهل الطريق (مسافران) په گټکيو باندې ویشتل او په هغوی باندې به يې ملنډې وهلې.

د: د «مُنْكَر» کلمه په دې مقام کښې د دې څخه عبارت ده چې هغوی به فاحش عمل (نارینه وو نه ورتگ) په خپلو مجالسو کښې اجراء کاوه، او په ډاگه به يې مرتکب گرځېدل، تا به ويل چې يو څر په بل څره باندې خبرې.

تبصره

۴- زمونږ په فکر په ذکر و شوو څلورو وارو تفسیرونو کښې قوي تفسیرونه هغه دي کوم چې د نبی کریم ﷺ څخه روايت شوي دي چې دوهم او درېم دي، اما دا هم ورسره څه منافات نه لري چې لومړنی او څلورم تفسیر د بدليت په لحاظ اراده کړی شي، شايد چې په حديث شریف کښې به د منکر فقط مثالونو ته اشاره شوې وي او حصر به پکښې مطلب نه وي، والله اعلم.

سوال جواب

۵- که څوک وايي چې: د څه وجې په بنياد الله ﷻ د لوط عليه السلام د خولې څخه د خپل قوم د عملي جناياتو د مخنيوي په هکله دعوت راحکایت کړی دی او د هغوی د کفریاتو په اړه يې څه نه دي راحکایت کړي؟

۱. القاموس المحيط ج ۴ ص ۲۵۰.

۲. تفسیر الطبري ج ۲۰ ص ۱۴۵: البحر المحيط ج ۸ ص ۲۵۴.

۳. مسند احمد بن حنبل ج ۱۰ ص ۲۶۰.

مونږ وايو چې: د لوط عليه السلام د عقيدوي دعوت په هکله د ابراهيم عليه السلام د عقيدوي دعوت په حکايت باندې اکتفاء کړی شوی ده، چې په [العنکبوت: ۱۶] ايت کښې يې صورت نيولی دی. او دا ځکه چې د يو پلوه ټول پيغمبران په عقيدوي دعوت کښې متحد دي، او د بله پلوه دغه دواړه پيغمبران په يوه زمانه کښې تېر شوي دي. حتی ځينې لا وايي چې: لوط عليه السلام د خيستانو ښار ته د ابراهيم عليه السلام د نائب په حيث استولی شوی وه^(۱).

يو تفسير تحليل

۵- په کار دي چې د ﴿سَيِّءٌ يِّمٌ وَضَاقَ بِهِمْ ذَرْعًا﴾ په تفسير کښې لاندې تحليل په پام کښې ونيولی شي:

الف: په ﴿يِّمٌ﴾، ﴿يِّمٌ﴾ کښې د "ب" دواړه توري د سببیت دپاره دي، او د "هَمْ، هَمْ" دواړه ضمیرونه د پربستو ټولګي ته راجع دي.

ب: د ﴿ذَرْعًا﴾ کلمه د "ضَاقَ" کلمې د نسبت څخه د تمیز په حيث منصوبه ده. دا د يو پلوه، او د بله پلوه د "ذَرْعٌ" کلمه^(۲) د "ذَرَّاعٌ" سره مرادفه ده چې تر څنګلې پورې لاس ته وضعه شوې ده چې په اکثرو وختونو کښې د يو ګز دپاره معيار ګرځولی کېږي. خو کله چې نوموړې کلمه د تنګوالي د نسبت څخه تمیز واقع شي - لکه چې دلته واقع شوې ده - نو د کمزورۍ معنی ورکوي.

نو د ذکر و نکاتو په نظر کښې نيولو سره يې مضمون داسې راڅېړي چې: لوط عليه السلام د پربستو په سبب غمژن کړی شو او د همدوی په سبب د قدرت د حیثه کمزوری شو چې د مېلمنو د حفاظت توان يې ونه درلود.

همدې مضمون ته په بل ايت کښې اشاره شوې ده چې: ﴿لَوْ أَنَّ لِي بِكُمْ قُوَّةً أَوْ آوَى إِلَى رُكْنٍ شَدِيدٍ﴾ [هود: ۸۰] يعنې لوط عليه السلام وويلې چې: که ما لره ستاسو په مقابلې کښې قوت وی او يا مې يوه قوتناک طرف ته پنا ورې وی (نو ما به ستاسو سره دغسې او هغسې کړي وی).

﴿وَالِى مَذْيَنَ أَخَاهُمْ شُعَيْبًا فَقَالَ يَنْقُومِ اعْبُدُوا اللَّهَ وَارْجُوا الْيَوْمَ الْآخِرَ وَلَا تَعْتُوا

فِي الْأَرْضِ مُفْسِدِينَ ﴿٦٦﴾ فَكَذَّبُوهُ فَأَخَذَتْهُمُ الرَّجْفَةُ فَأَصْبَحُوا فِي دَارِهِمْ

جَنِّمِينَ ﴿٦٧﴾ وَعَادًا وَثَمُودًا وَقَدْ تَبَيَّنَ لَكُمْ مِنْ مَسْكِينِهِمْ وَزَيْنَ لَهُمْ

الشَّيْطَانُ أَعْمَلَهُمْ فَوَصَّاهُمُ عَنِ السَّبِيلِ وَكَانُوا مُسْتَبْصِرِينَ ﴿٦٨﴾ وَقُرُونٌ وَلِقُرُونٌ

(۱) التفسير الكبير ج ۲۵ ص ۵۸

(۲) مفردات الراغب ص ۱۸۰: لسان العرب ج ۸ ص ۹۷

الغیور

وَقَمَعْنَ ۖ وَلَقَدْ جَاءَهُمْ مُوسَىٰ بِآلِیِّنَاتٍ فَأَمْتَكَبُوا فِي الْأَرْضِ وَمَا كُنُوا
سَیْقِیْنَ ۖ فَكُلَّا أَخَذْنَا بِذُنُوبِهِمَا ۖ فَمِنْهُمْ مَنْ أَرْسَلْنَا عَلَيْهِ حَاصِبًا وَمِنْهُمْ
مَنْ أَخَذَتْهُ الصَّيْحَةُ وَمِنْهُمْ مَنْ خَسَفْنَا بِهِ الْأَرْضَ وَمِنْهُمْ مَنْ أَغْرَقْنَا وَمَا كَانَ
اللَّهُ لِيُظْلِمَهُمْ وَلَٰكِن كَانُوا أَنْفُسَهُمْ يَظْلِمُونَ ﴿۳۶﴾

[۳۶] او د مدين بنار ته (مونږ) د دوی (خواخوږي) ورور شعیب عليه السلام (د پیغمبر په حيث لېواله وه)، نو (هغوی ته یې) وویلې چې: ای زما قوم! (خاص) د الله ﷻ عبادت وکړئ او د وروستۍ ورځې امید وکړئ (ورباندې معتقد شئ)، او (بالآخره) په ځمکه کښې د مفسدانو په حيث مفسدان حرکت مه کوئ.

[۳۷] نو هغوی یې تکذیب وکړ، نو (د) زلزلې (عذاب) ونيوه، نو په خپلو کورونو کښې په ښکونو باندې پریوتلي وگرځېدل (ټول پوښا شوه).

[۳۸] او عادیانو او ثمودیانو لره (هم الهي عذاب ونيول او هلاک شوه) او یقیناً تاسو ته د هغوی هلاک د هغوی د استوګنځایونو (ښارونو) څخه ښه پوره څرګندېږي (چې ګنډوالې پراته دي).
(هغوی ته پیغمبرانو دعوت ورکړ) او شیطان ورته خپل (قبیح) اعمال ښایسته کړه نو د (حقې) لارې څخه یې په داسې حال کښې واړول چې هغوی بینایان (هوبیاران) وه (خو د خپلې هوبیارۍ څخه یې کار وانخست).

[۳۹] او قارون او فرعون او هامان (هم مونږ هلاک کړي دي) حال دا چې هغوی ته موسی عليه السلام څرګندو معجزاتو سره ورغلی وه، نو هغوی په ځمکه کښې تکبر وکړ (او حق یې قبول نه کړ) حال دا چې هغوی (په الله ﷻ باندې) وړاندې کېدونکي نه وه (چې د ارادې مخه یې ورته بنده کړې وی او خپلو ځانونو ته یې نجات ورکړی وی).

[۴۰] نو (د کفارو څخه) هر یو مونږ په خپله خپله ګناه باندې نیولی دی. نو د دوی څخه ځینې هغه کسان دي چې مونږ ورباندې ډېر سخت باد ورلېږلی دی (چې ډېرې به یې رغړولې)، او د دوی څخه ځینې هغه کسان دي چې هغوی لره تېز اواز ونيول (او هلاک شوه) او ځینې د دوی څخه هغه څوک دي چې مونږ پرې ځمکه خسف کړه او (بالآخره) ځینې یې هغه څوک دي چې مونږ غرق کړه او (په دغو ټولو صورتونو کښې) الله ﷻ نه وه چې په کفارو باندې یې تېری کړی وی مګر هغوی چې وه پخپله یې (په خپلو ځانونو) ظلم (او تېری) وکړ.

د مطلب خلاصه

په دې ایتونو کښې د ځینو پیغمبرانو نومونه اخستلی شوي دي او ځینو ته اشارې شوې دي چې

د خپلو خپلو کفري قومونو د پلوه یې کړاوونه گاللي دي خو په نتیجه کښې الله ﷻ همغوی ته کامیابي ورکړې ده او کفري قومونه یې هلاک کړي دي. نو حاصل یې داسې راخېږي چې:

ای پیغمبره! په خپل امت باندې د څو نورو پیغمبرانو څه لڼد حالات هم قرائت کړه چې عبرت ترې واخلي هغه دا:

۱- مونږ د مدین ښار ته د هغوی خواخوږی ورور شعيب ﷺ د پیغمبر په صفت وراستولی وه ترڅو د هغوی عقیدوي او عملي کړه وړه رهبري کړي، نو د همدې کبله یې هغوی مخاطب کړه چې:

الف: ای زما قومه! تاسو خاص د الله ﷻ عبادت وکړئ او د بوتانو او غیر الله د عبادت څخه په جدي توگه ځانونه په څنگ کړئ.

ب: تاسو وروستنی ورځ په نظر کښې ونیسئ او د همغې دپاره څوري تیار کړئ، دغه ورځ ضرور راتلونکې ده او هیڅکله به تاسو د هغې څخه بچ پاتې نه شئ.

ج: تاسو په ځمکه کښې د فساد کوونکو په حیث حرکت مه کوئ چې یا په کیل او وزن کښې کمبود واقع کړئ او یا په غلا او دوکې سره د خلکو مالونه وخورئ.

۲- نو نتیجه دا شوه چې هغوی د شعيب ﷺ د خواخوږی مراعات ونه کړ او د ده ﷺ نصائح یې نه د عقیدې په هکله او نه د اعمالو په ارتباط پیاده کړه، بلکې د هغه ﷺ نبوت یې تکذیب کړ، اوږدې ترې انکاری شوه.

د همدې کبله هغوی لره زلزلې ونيوه او په خپلو کورونو کښې په زنگنونو باندې پرېوتلي وگرځېده، او ټول د څرمې پوښا او هلاک شوه.

۳- همدارنگه مونږ عاديانو ته هود ﷺ د پیغمبر ﷺ په حیث ورلېږلی وه خو هغوی قبول نه کړ، نو یو تېز باد مو ورباندې وچلاوه چې ټول یې هلاک کړه او د خرما د ونو د ډډونو په شان یې په ځمکه باندې وغورځول.

۴- ثمودیانو ته مو هم صالح ﷺ د دوی خواخوږی ورور د پیغمبر په صفت وراستولی وه چې هغوی یې هم تکذیب وکړ او په یوې تېزې چیغې سره مو د هغوی بنیاد وویست او ټول مو هلاک کړه.

۵- د عاديانو او ثمودیانو پوښا کول خو تاسو ته د هغوی د کنډوالو کورونو څخه ښه په وضاحت سره څرگندېږي، البته کله چې تاسو شام ته په سفر سره ځئ او یا ترې بېرته مکې معظمې ته راستنېږئ.

۶- ای پیغمبره! ذکر و شو کافرو قومونو سترگې درلودې، هغوی کولی شوه چې په خپلو ځانونو او په ځمکې او اسمانو کښې یې د الله ﷻ د کامل قدرت ښې نښانې لیدلې وې او عبرت یې ترې اخستی وې.

خو په هغوی باندې شیطان سترگې پټې کړې او خپل کړه وړه یې ورته ښایسته وېرېښول، چې په نتیجه کښې یې د سمې لارې څخه واړول او د زړه په سترگو باندې یې رانده کړه (د خپلو عقلونو

العنکبوت (۲۱)

۷۔ مخه يې کار وانخست. يا په بل عبارت: د سر په سترگو بينا وه او د زړه په سترگو رانده وه.

موسی ﷺ د څرگندو معجزاتو سره ورغلی وه او حقې لارې ته يې دعوت کړي وه خو هغوی په ځمکه کېنې تکبر او سرکشي وکړه او په خپلو گمراهیو باندې يې علاوه نور ډېر خلک يې يې لارې کړه، بلکې د هغوی اراده وه چې د الله ﷻ د دين رڼا مړه کړي او د کامیابۍ مخه يې بنده کړي؛ مگر د هغوی دا خیال عبث وه او ویې ونه شو کړی چې په الله ﷻ باندې سبقت وکړي او په زور ازمايي کېنې ورباندې برلاسي جوړ شي.

۸۔ ای پیغمبره! لنډه دا چې مونږ هر یو هلاک شوی کافر او همدارنگه د دوی هره یوه هلاک شوې کافره ډله په خپلو خپلو گناهونو سره نیولې دي بلکې د حکمت په غوښتنه مو په ډول ډول آفتونو سره هلاک کړي دي. لاندې څو مثالونه يې ولولی:

الف: نو ځينې هغه کسان دي چې مونږ ورباندې تېز باد ورواستاوه لکه عادیان، او یا مو ورباندې د ډبرو د قرتکانو باران وکړ لکه د لوط ﷺ قوم او نور.

ب: ځينې هغه کسان دي چې هغوی لږه تېزې چيغې ونيوه او زړونه يې ترق وروچول، لکه ثمودیان او نور.

ج: ځينې هغه کسان دي کوم چې مونږ ورباندې ځمکه کېنوله او په ځمکه کېنې مو خسف کړ، لکه قارون او د ده ملگري.

د: بالاخره ځينې هغه کسان دي چې مونږ په اوبو کېنې غرق کړه، لکه د نوح ﷺ قوم، یا فرعونیان او داسې نور.

۹۔ لنډه دا چې الله ﷻ داسې نه دی او نه داسې وه چې په هلاکو شوو کافرو قومونو باندې يې ظلم او تېری کړی وی، مگر هغوی وه چې په خپلو خپلو ځانونو باندې يې ظلمونه کړي وه چې د پیغمبرانو دعوت يې قبول نه کړ او عقیده او عملاً يې الهي دين پیاده نه کړ.

توضیحات

۱۔ په ذکر شوو ایتونو کېنې چې د هلاکو شوو قومونو کومو عبرتي ځينو قيصو ته اشاره شوې ده، هغه په تېر شوو سورتونو (لکه "الأعراف" او "هود" او نورو) کېنې مشرحې نازلې شوې دي، نو هیله ده چې د زیات تفصیل دپاره هلته مراجعه وکړی شي.

یو نحوي تحلیل

۲۔ د ﴿وَعَادًا وَثَمُودًا﴾ کلمې په مقدر عامل سره منصوبې دي چې مونږ ترې په "أَخَذَ الْعَذَابَ" سره تعبیر کوو، په همدغه مقدر عامل باندې په وړاندېني نژدې ایت کېنې د ﴿فَأَخَذْتَهُمُ الرِّجْفَ﴾ جمله دلالت کوي. یعنې عادیان او ثمودیان هم الهي عذاب ونيول او ټول يې د څرمې پوښا کړه.

حاصب څه معنی؟

۳- په ﴿فَمِنْهُمْ مَنْ أَرْسَلْنَا عَلَيْهِ حَاصِبًا﴾ کښې د "حاصب" کلمه مونږ د الله ﷻ په توفیق د [الإسراء: ۶۸] ایت لاندې شرحه کړې ده چې د هغه قوي باد دپاره وضعه شوې ده کوم چې په قرتکانو باندې ویشتل کوي.

که څه هم ذکره شوې کلمه د لوط ﷺ د قوم په هکله نازل شوې ده چې: ﴿إِنَّا أَرْسَلْنَا عَلَيْهِمْ حَاصِبًا إِلَّا آلَ لُوطٍ﴾ [القمر: ۳۴] یعنې: یقیناً مونږ د لوط ﷺ په قوم باندې کاني وروونکی باد ورولبړه (چې ټول پوښا شوه) مگر د لوط ﷺ کهول (تېر) نجات وموند (البته د کانو باران د ښارونو د سرچپه کولو څخه علاوه وه).

خو څه لرې نه ده چې په ذکر شوي هلاک شوي گروپ کښې عاديان هم شامل وي چې متعددې ورځې ورباندې سخت باد چلېدلی وه، چې پوره بیان یې د "الحاقة" په سورت کښې نازل شوی دی، او هم څه لرې نه ده چې قرتکاني به یې هم ورباندې وررغولي وي، والله ﷻ اعلم.

﴿مَثَلُ الَّذِينَ أَخَذُوا مِنَ دُونِ اللَّهِ أَوْلِيَاءَ كَمَثَلِ الْعَنْكَبُوتِ اتَّخَذَتْ بَيْتًا وَإِنَّ أَوْهَنَ الْبُيُوتِ لَبَيْتُ الْعَنْكَبُوتِ لَوْ كَانُوا يَعْلَمُونَ ﴿١١﴾ إِنَّ اللَّهَ يَعْلَمُ مَا يَدْعُونَ مِنْ دُونِهِ مِنْ شَيْءٍ وَهُوَ الْعَزِيزُ الْحَكِيمُ ﴿١٢﴾ وَتِلْكَ الْأَمْثَلُ نَضْرِبُهَا لِلنَّاسِ وَمَا يَعْقِلُهَا إِلَّا الْعَالِمُونَ ﴿١٣﴾ خَلَقَ اللَّهُ السَّمَوَاتِ وَالْأَرْضَ بِالْحَقِّ إِنَّ فِي ذَلِكَ لَآيَةً لِّلْمُؤْمِنِينَ ﴿١٤﴾﴾

[۴۱] د هغو کسانو مثال کومو چې د الله ﷻ څخه په غیر دوستان نیولي دي (په عدم گټه کښې) دغې د مثال غوندې دي چې (په ډېر مشقت سره) کور جوړوي (خو نه پرې د لمر او یخنی چاره صورت نیسي او نه څه مقاومت لري).

او (دا ځکه چې) یقیناً د ټولو کورونو ډېر کمزوری هر ورو د غنې کور دی، که مشرکان (په واقعي پوهې باندې) پوهېدلی (نو بوتانو ته به یې د الوهیت لقب نه وی ورکړی چې د گټې او ضرر دواړو توان نه لري).

[۴۲] یقیناً الله ﷻ په هغو شیانو باندې پوهېږي (هغه پېژني) کوم چې هغوی یې د الله ﷻ څخه په غیر بلنه (عبادت) کوي، (خو د دې سره سره تر څه وخته پورې یې ترې عذاب ټال کړی دی) او (دا ځکه چې) الله ﷻ د کلکې ارادې خاوند (او هم) د حکمت څښتن دی.

[۴۳] او دغه مثالونه مونږ د خلکو (د پوه کولو) دپاره وهو (بیانونو)، او دا په عقولونو کښې نه راوړي مگر د (رښتینۍ) پوهې درلودونکي.

[۴۴] الله ﷻ اسمانونه او ځمکې په حقه پیدا کړي دي (عشیات نه دي)، یقیناً په دغه (ذکر شوي بیان) کښې د مؤمنانو دپاره (د الهي قدرت) ډېره لویه نښه (پرتله) ده.

ارتباط او د مطلب خلاصه

په دې ایتونو کښې په هغه حقیقت باندې صراحت شوی دی کوم ته چې په وړاندېنیو ایتونو کښې اشاره شوې وه، هغه دا چې: بوتان (باطل معبودان) ناتوانه دي او خپلو عابدینو ته هیڅ څه نه شي رسولی، نو حاصل یې داسې راڅرګړي:

ای پیغمبره! د ښه وضاحت دپاره خپل امت ته د بوتانو ناتواني په یوه مثال کښې انځور کړه:

۱- هغه کسان چې د الله ﷻ څخه په غیر د باطلو معبودانو په عبادت باندې مشغول دي ترڅو ورته په درد وځوري، داسې مثال لري لکه غنه چې زیار وباسي ترڅو د خپل ځان دپاره کور جوړ کړي.

۲- حال دا چې په ټولو کورونو کښې بې مزې او کمزوری کور د غنې کور دی، چې نه د لمر د وړانګو مخنیوی کولی شي او نه ورباندې د سړوښي مخه نیوه کېږي، او نه د باد یا بل شي په مقابل کښې مقاومت کولی شي.

۳- همدارنګه د باطلو معبودانو عبادت نه عابدینو ته څه ګټه جلبولی شي او نه ترې د مصیبتونو مخه اړولی شي او نه څه مقاومت کولی شي.

که بالفرض څه یې د لاسه پوره وی نو د ذکر و شوو هلاکو شوو کفارو قومونو څخه به یې کوم یوه ته د الهي عذاب څخه نجات ورکړی وی، نو په ټولو دوستانو کښې د باطلو معبودانو په شان کمزوري او ناتوانه دوستان نشته.

که کفار (مشرکان) پوهېدلی او د زړونو سترګې یې بینا وی نو د دغسې ناتوانه دوستانو په دوستۍ باندې به یې اعتماد نه وی کړی او د شرکیاتو څخه به یې ځانونه بچ ساتلي وی.

۴- ای پیغمبره! مونږ دغه امثال خلکو ته د دې دپاره بیانوو چې شرعي مطالب ورته پوره څرګند شي او سرونه یې ورباندې خلاص شي. خو د دغو امثالو څخه یوازې هغه کسان ګټه پورته کوي کوم چې د خپلو عقلونو څخه کار اخلي او هم پوهه درلودونکي وي.

که نه نو همدغه امثال د هغو کسانو دپاره د کفر او ضلالت د لا زیادت سبب جوړېږي کوم چې د عقلونو څخه کار نه اخلي او خپل ځانونه یې ورباندې ګول اچولي وي.

دوی ورباندې د عیب ګوته ږدي او د عشیاتو څخه یې ګڼي حال دا چې الله ﷻ ټولې ځمکې او ټول اسمانونه بلکې ټوله دنیا په حقه او د حکمت په بنیاد پیدا کړې ده، او د عشیاتو څخه پاکه او خالي ده.

۵- ای پیغمبره! په همدغه حقاني پیدایښت باندې د دنیا په هر وړوکي او غټ جزء کښې د الهي قدرت او وحدانیت ډېره لویه نښه او دلیل نغښتی دی چې د ایمان راوړلو دپاره کفایت کوي، مګر

یوازې مؤمنان ترې د خپل اطمینان دپاره استفاده کوي او یا ترې هغه کسان د ایمان راوړلو دپاره هم ګټه پورته کوي کوم چې د ایمان راوړلو په تکل کېنې وي او د حقې لارې موندلو پسې تاند وهي.

توضیحات

۱- په ﴿كَمَثَلِ الْعَنْكَبُوتٍ﴾ کېنې د "عَنْكَبُوت" کلمه رباعي مزید فیها کلمه ده چې وزن یې د "فعلولت" دی او مذکر او موثث پکېنې یو برابر دي^(۱)، "عَنْكَبُوت" د هغه کوچني ساکن نوم دی چې د خپلې ګېډې څخه ډېر نري نري تارونه وباسي او د څاګانو په خولو او د کوتو په کونجونو او یا نورو ځایونو کېنې ترې کورونه جوړوي.

دغه ساکن ته په پښتو کېنې غڼه یا جولاګۍ وايي، او کور یې د غڼې یا د جولاګۍ د جال په نامه یادېږي.

۲- په ﴿وَمَا يَعْزِلُهَا إِلَّا الْعِلْمُونَ﴾ کېنې د مشرکانو هغه اعتراض د اشارې په توګه رد شوی دی د کوم په رد باندې چې په [البقرة: ۲۶] ایت کېنې صراحت شوی دی. هغه دا چې: که دا کتاب (قرآن کریم) د الله ﷻ د پلوه په حقه نازل شوی وي نو په دې کېنې به د حقیرو او کوچنیو ساکنانو (لکه مچ او غڼې) نومونه نه وي نازل شوي.

د رد حاصل یې د الله ﷻ په توفیق هملته ښه پوره شرحه شوی دی چې بیا لیکلو ته یې اړتیا نه گورو، اما په دې مقام کېنې یې خلاصه دا ده چې:

مونږ دغه ډول مثالونه د خلکو د پوه کولو دپاره بیانوي چې په معقولو شیانو باندې یې د محسوسو شیانو په خبره کېنې سرونه خلاص شي او د زړه د کومې ورباندې پوه شي. مګر هغه کسان ترې معکوسه نتیجه اخلي او د اعتراض په نظر ورته گوري کوم چې د عقلونو څخه کار نه اخلي او په اهمیت باندې یې نه پوهېږي، او یا یې ورباندې خپل ځانونه رانده کانه اچولي دي، ته به وایې چې په هیڅ شي باندې نه پوهېږي.

د الله ﷻ په توفیق د شلمې سپارې پښتو ترجمه او تفسیر ختم شو.

د الله ﷻ څخه هیله کوو چې لا نور زیات توفیق راکړي چې نشاط مو اضافه کړي او مرسته راسره وکړي. آمین یا رب العالمین.

۱۴۲۱/۴/۴ هـ ق - ۱۳۷۹/۳/۱۶ هـ ش - ۲۰۰۰/۶/۶ م

﴿ اَتْلُ مَا أُوحِيَ إِلَيْكَ مِنَ الْكِتَابِ وَأَقِمِ الصَّلَاةَ ۖ إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ ۚ وَلَذِكْرُ اللَّهِ أَكْبَرُ ۗ وَاللَّهُ يَعْلَمُ مَا تَصْنَعُونَ ﴾

[۴۵] هغه شی (په خپل امت باندې) تلاوت کړه کوم چې تاته وحې کړی شوی دی چې د کتاب (قرآن کریم) څخه عبارت دی، او لمونځ ودروله. (او ستا امت دې هم تلاوت وکړي او لمونځونه دې ودروي او دا ځکه چې) یقیناً لمونځ (چې په تلاوت باندې هم مشتمل دی) د بې شرمه کار او (په شریعت کښې) د نااشنا کار څخه (خلک) منعه کوي، او ضرور (په دغې باره کښې) د الله ﷻ ذکر (د بل هر شي څخه په تاثیر کښې) لوی دی. او (په خاصه توګه په دې لحاظ چې) الله ﷻ په هغو کارونو باندې پوهېږي کوم چې تاسو یې (په مهارت سره) اجراء کوئ (نو ضرور به د قیامت په ورځ سزا یا جزا درکړي).

ارتباطات او توضیحات

۱- وړاندېني ایتونه په دې باندې مشتمل وه چې په قرآني امثالو باندې هغه خلک پوهېږي کوم چې د عقل څخه کار اخلي، او هغه کسان ترې ګټه او عبرت پورته کوي کوم چې د رښتیاڼي ایمان درلودونکي وي.

په دې ایتونو کښې نبي کریم ﷺ ته توصیه شوې ده چې په مؤمنانو باندې د قرآن کریم ایتونه بیا بیا ولولي چې د عبرت اخستلو دپاره ګټور تمامېږي. همدې مضمون ته الله ﷻ اشاره کړې ده چې: ﴿ وَذِكْرُ فَإِنَّ الذِّكْرَ تَنْفَعُ الْمُؤْمِنِينَ ﴾ [الذاریات: ۵۵] یعنې ای پیغمبره! مؤمنانو ته بیا بیا د الهي ارشاداتو یادونه کوه او دا ځکه چې بیا بیا یادونه مؤمنانو ته په ګټه تمامېږي.

۲- هلته د متعددو پیغمبرانو په قیصو سره د هغوی د مشکلاتو د ګاللو ذکر نازل شوی وه. په دې ایتونو کښې نبي کریم ﷺ ته ارشاد شوی دی چې د مشکلاتو په زغم کښې هغوی پسې اقتداء وکړي او د کومک غوښتلو دپاره د لمانځه د اقامت څخه کار واخلي، ته به وایې چې دلته د بل ایت مضمون منعکس شوی دی، چې: ﴿ يَتَأْتِيهَا الَّذِينَ ءَامَنُوا اسْتَعِينُوا بِالصَّبْرِ وَالصَّلَاةِ ﴾ [البقرة: ۱۵۳] یعنې ای مؤمنانو! تاسو د جهاد د مشکلاتو د زغم پاره په صبر او لمانځه سره د الله ﷻ څخه کومک وغواړئ.

سوال جواب

۳- که څوک وایې چې: ﴿ إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ ﴾ جمله د وړاندېنيو دواړو جملو "اَتْلُ، اَقِم" دپاره د استدلال مقام لري، حال دا چې په هغو دواړو جملو سره نبي کریم ﷺ مخاطب کړی شوی دی چې د فحشاء او منکر دارتکاب څخه معصوم وه؟

موږ وایو چې: ذکره شوې جمله د هغې مقدري جملې دپاره د استدلال حیثیت لري په کومې باندې چې ذکرې شوې دواړه جملې دلالت کوي، چې مونږ ترې په "وَلْيَتْلُوا، وَلْيَقِيمُوا الصَّلَاةَ" سره

تعبیر کوو. یعنی مؤمنان دې هم ستا غوندې د قرآن کریم بیا- بیا تلاوت ته او د لعانڅه اقامت ته ادامه ورکړي او دا ځکه چې لمونځ (چې په تلاوت باندې هم مشتمل دی) د بې شرمه او په شریعت کښې د نااشنا کارونو څخه منعه کول کوي.

لمونځ خیر ته بلونکی دی

۴- لمونځ لکه څنگه چې د فحشاء او منکراتو څخه منعه کوونکی دی همدارنګه په نېکو او معروفو کارونو باندې امر کوونکی هم دی، لکه چې الله ﷻ د شعيب عليه السلام په قیصه کښې فرمایلي دي چې: ﴿قَالُوا يَنْشَعِبُ أَصْلُوتُكَ تَأْمُرُكَ أَنْ تَتْرَكَ مَا يَعْبُدُ آبَاؤُنَا﴾ [هود: ۸۷] یعنی د مدین بناریانو شعيب عليه السلام ته وویلې چې: ای شعيبه! ایا تاته خپل لمونځ امر کوي چې مونږ د هغو بوتانو عبادت پرېږدو د کومو چې زمونږ پلرونو عبادت کاوه؟

د همدې ایت [هود: ۸۷] په تفسیر کښې سفیان بن عیینه وايي چې: ﴿وَاللَّهُ تَأْمُرُهُ وَتَنْهَاهُ﴾^(۱) یعنی په الله ﷻ سوګند دی چې لمونځ خپل لمونځ کوونکي ته په معروفو باندې امر کوي او د منکراتو څخه بې منعه کوي.

نو څه لرې نه ده چې مونږ لعانڅه ته د "داعي إلى الخير" (خیر ته د بلونکي) لقب ورکړو.

یوه پوښتنه او دهغې جواب

۵- که څوک وايي چې: ځینې خلک لمونځونه کوي خو د دې سره سره د فحشاء او منکراتو مرتکب گرځي، نو ایا په دغسې کسانو سره د ایت شریف عمومي مفهوم ته څه تاوان نه رسېږي؟ مونږ وايو چې: د دغه سوال د جوابولو دپاره علماوو کرامو متعدد جوابونه کړي دي^(۲) خو کوم جوابونه چې مونږ ته په زړه پوري برېښي هغه فقط دوه جوابه دي، او څه لرې نه ده چې د بدلیت په لحاظ سره دواړه اراده کړی شي، هغه دا چې:

الف: لمونځ د داسې اقوالو او افعالو مجموعه ده چې سړي ته د حال په ژبه د خیریه کارونو دپاره دعوت ورکوي، او د منکراتو څخه ورته د اجتناب توصیه کوي، یا په بل عبارت: د لمونځ کوونکي سره مناسبه نه ده چې د فواحشو او منکراتو مرتکب جوړ شي.

نوبه دغه لحاظ سره لمونځ د هر چا دپاره داعي إلى الخير دی خو څوک یې دعوت قبلوي او څوک یې نه قبلوي.

الله ﷻ ټول پیغمبران علیه السلام د دعوت إلى الخير دپاره رالېږلي دي او ټول کتابونه یې د همدې مطلب دپاره نازل کړي دي، خو د تاریخ په اوږدو کښې یې چا دعوت ته په لښک سره جواب ورکړ او چا شا ورواړوله.

په همدغه جواب باندې لاندې دوه اثار هم دلالت کوي:

(۱) تفسیر الطبري ج ۲۰ ص ۱۵۵

(۲) روح المعاني ج ۲۰ ص ۱۶۲؛ المحرر الوجيز ج ۱۲ ص ۲۲۶؛ التفسیر الکبير ج ۲۴ ص ۷۶؛ تفسیر القرطبي ج ۱۲ ص ۲۴۷

سکین

اول: عبد اللہ بن عباس رضی اللہ عنہما فرمایا ہے: «مَنْ لَا تَقَّةَ صَلَاتِهِ غِيَرُ الْفَحْشَاءِ وَالْمَكْرُوهِ»^۱ یعنی ہر جا لڑے جس خیل لمونخ د فحشاء اور منکر خجہ منع نہ کریں ہو دفعہ تہ د لمانخہ بہ سبب د اللہ ﷻ د رحمت بہ نسبت نہ زیاتوی مگر لڑو الی۔ او دا خجہ جس بہ لڑی تقدیر بہ جناباتو کنسی رخ بہ وراثندی خبی، او سات بہ سات د الہی رحمت خجہ لڑی کہی۔

دوہم: عبد اللہ بن مسعود رضی اللہ عنہ فرمایا ہے: «لَا صَلَاةَ لِمَنْ لَمْ يُحِمْ الصَّلَاةَ»^۲ یعنی دفعہ د دوبارہ کامل لمونخ نشہ کوم جس د خیل لمانخہ اطاعت نہ کوی، او دعوت یی نہ قبولی۔

بہ دعوت الی الخیر د لمانخہ خاصیت دی جس ہر د مرد د سہی بہ اوضاعو کنسی تغیر یسوی۔ اما دا خبرہ جس خومرہ تغیر او بہ خہ کیفیت سرہ؟ نو دا د لمانخہ بہ کم او کیف پوری لڑی لڑی جس د اثر بہ وراثندی یی موانع شتون لڑی او کہ خجہ؟ د لمونخ کوونکی خوراک او خجاک حلال دی کہ حرام؟ ہمدارنگہ د لمانخہ شروط او ارکان کامل دی او کہ ناقص دی؟ او داسی نور۔

د بہ وضاحت دوبارہ لاندی نصوص ولولی:

اول: نبی کریم ﷺ فرمایا ہے: «مَنْ صَلَّى لِلَّهِ أَرْبَعِينَ يَوْمًا فِي حَفَاةٍ يُخْرِكُ الشَّيْطَانُ الْوَلَوِيَّ كَيْسَ لَهُ يَوْمَئِذٍ يَوْمَئِذٍ مِنَ النَّارِ وَيَوْمَئِذٍ مِنَ النَّارِ»^۳ یعنی ہر خوک جس خلوت بست ورخی بہ جس سرہ لمونخ اداء کوی جس اولی تکبیر تری قوت نہ شی، نو دفعہ تہ بہ د دوو شباتو خجہ نجات ولیدگی شی، جس یو د دوزخ خجہ نجات دی او بل د نفاق خجہ نجات او خلاصون دی۔

دوہم: یوہ ورخی یوہ سہی د نبی کریم ﷺ بہ حضور کنسی عرض وکر جس ای د اللہ رسولہ قلاتی سہی د شبی لمونخونہ کوی او جس خجہ سیا کوی نو بیا غلاوی کوی۔

نبی کریم ﷺ جواب ورکر جس: «إِنَّهُ مَسْجِدٌ مَا تَقُولُ»^۴ یعنی یقیناً شان دا دی جس د برز بہ دفعہ لمونخ نومویدی سہی د دفعہ شی خجہ منع کوی جس تہ یی وایی۔ یا بہ بل عبارت کہ ہمدفعہ لمانخہ تہ ادامہ ورکری نو د غلا کولو خجہ بہ یی منع کوی۔

د لمانخہ یو نظیر

ع۔ نبی کریم ﷺ فرمایا ہے: «مَنْ شَهِدَ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ حَرَّمَ اللَّهُ عَلَيْهِ الْفُحْشَ»^۵ یعنی ہر خوک جس شہادی وواپی جس بہ حقہ معبود نشہ مگر یو اللہ ﷻ دی او یقیناً محمد ﷺ د اللہ پیغمبر دی، نو اللہ ﷻ بہ وراثندی د دوزخ اور حرام کوی۔

خو د لاندی حدیث خجہ خرگندہری جس ذکر شوی حدیث د موانعو بہ عدم باندی مشروط دی

۱۔ تفسیر الطبرج ۲ ص ۵۵

۲۔ تفسیر الطبرج ۲ ص ۵۵

۳۔ جامع الترمذی ج ۱ ص ۵۶

۴۔ مسند احمد ج ۲ ص ۵۴

۵۔ جامع الترمذی ج ۲ ص ۱۲

که څه هم په عبارت کښې پرې صراحت نه دی شوی، چې نبي کریم ﷺ فرمایلي دي چې: «يُعَذَّبُ لَأْسُ بَنِ أَهْلِ التَّوْحِيدِ فِي النَّارِ حَتَّى يَكُونُوا فِيهَا حُمْمًا لَمْ تُذْرِكْهُمْ الرَّحْمَةُ فَيُخْرَجُونَ»^(۱)، یعني د توحید د خاوندانو څخه به ځینې خلک په اور (دوزخ) کښې معذب کړي شي آن تردې چې پکښې به سکاره وگرځي، بیا به د الله ﷻ رحمت ورورسېږي نو د دوزخ څخه به وويستلی شي.

۷- لنډه دا چې لمونځ د مراتبو په اختلاف سره ډېر لوی داعي الی الخیر دی، د همدې کبله نبي کریم ﷺ د مرګ په حال کښې (چې اواز یې ډېر کمزوری وه) وویلې چې: «الصَّلَاةُ الصَّلَاةُ وَمَا مَلَكَتْ أَيْمَانُكُمْ»^(۲)، یعني ای زما اُمته! د لمانځه حفاظت وکړئ، د لمانځه حفاظت وکړئ، او هم د هغو مراعات وکړئ چې ستاسو بني لاسونه یې مالکان شوي دي.

دوه ډوله تفسیر

۸- علماوو کرامو د ﴿وَلَذِكْرُ اللَّهِ أَكْبَرُ﴾ جمله په متعددو طریقو سره تفسیره کړې ده^(۳). لاندې مثالونه یې ولولئ:

الف: د «ذکر» کلمه معلوم مصدر دی چې مفعول یې مقدر دی، او د «اکبر» د کلمې مفضل علیه مقدر دی، چې مونږ ترې داسې تعبیر کوو چې: «وَلَذِكْرُ اللَّهِ أَكْبَرُ مِنْ ذِكْرِكُمْ إِيَّاهُ ﷻ»^(۴)، یعني ای بندګانوا که تاسو الله ﷻ په عبادت سره یاد کړئ نو الله ﷻ به تاسو په احساناتو سره یاد کړي، حال دا چې ستاسو د ذکر څخه د الله ﷻ ذکر ډېر بهتر دی، دا ځکه چې ستاسو ذکر د بندګۍ څخه نمایندګي کوي او د الله ﷻ ذکر د الوهیت څخه نمایندګي کوي او د اجر و نو او احساناتو د ورکړې معنی ورکوي چې ستاسو دپاره لویه کامیابي ده، نو تاسو ته په کار دي چې خپلې کامیابي پسې تاند ووهئ.

همدې مضمون ته نبي کریم ﷺ په یوه اوږده قدسي حدیث کښې اشاره کړې ده چې: «فَإِنْ ذَكَرْتَنِي فِي نَفْسِهِ ذَكَرْتُهُ فِي نَفْسِي وَإِنْ ذَكَرْتَنِي فِي مَلَأِ ذَكَرْتُهُ فِي مَلَأِ خَيْرٍ مِنْهُمْ»^(۵)، یعني الله ﷻ فرمایي چې که یو بنده ما د خپله ځانه سره په بندګۍ او عبادت سره یاد کړي زه به یې د خپله ځانه سره په رحمت او احسان سره یاد کړم، او که ما په یوه ټولګي کښې په عبادت سره یاد کړي زه به یې د دوی د ټولګي څخه په بهتر ټولګي کښې په انعام سره یاد کړم؛ نو په هر تقدیر د بنده دپاره زما ذکر بهتر او ګټور دی.

ب: د «ذکر» د کلمې فاعل مقدر دی (دا مجهول مصدر دی) او د «اکبر» د کلمې دپاره مفضل علیه مقدر دی^(۶)، نو مونږ ترې داسې تعبیر کوو چې: «وَلَذِكْرُ اللَّهِ أَكْبَرُ مِنَ التَّلَاوَةِ وَالْإِقَامَةِ» یعني ای

(۱) جامع الترمذي ج ۲ ص ۸۷

(۲) مسند احمد بن حنبل ج ۱۰ ص ۲۲۵

(۳) تفسیر القرطبي ج ۱۳ ص ۳۴۹: تفسیر الغازي ج ۵ ص ۲۰: زاد السير ج ۶ ص ۱۳۳

(۴) تفسیر الطبري ج ۲۰ ص ۱۵۸

(۵) صحيح البخاري ج ۲ ص ۱۱۰

(۶) تفسیر ابن السعد ج ۷ ص ۴۲: نظم الدرر ج ۵ ص ۵۶۴

العنکبوت (۲۱)

بندگانوا د فحشاء او منکر څخه د منعه کولو په اړوند د قرآن کریم د تلاوت او د لعانڅه د اټل
څخه د الله ذکر د هر لوی دی، چې کله ناسو د الله عظیم شان درپه زړه کېږي نو د منکرانو څخه
په اجتناب درکولو کېږي په درنه زیات اغیزمن او گټور واقع شي، حتی چې د قرآن کریم تلاوت او
د لعانڅه اقامت هم د دې کبله د منکرانو مخنیوی کوي چې دغه دواړه د الله په ذکر باندې
مشتغل دي، نو ناسو ته په کار دي چې هېڅکله الله هېر نه کېږي، چې د گناهونو څخه په اجتناب
کېږي درسه کومک وکړي.

په دې مقام کېږي ځينو مفسرانو کرامو^(۱) د احادیثو یوه لویه مجموعه راغونډه کړې ده چې د ذکر
الله په افضلیت کېږي روایت شوي دي، هیله ده چې لوستونکي یې یو ځل له نظره تهر کړي.

تبصره

۹- که څه هم ذکر شوي دواړه تفسیرونه یو تر بله سره څه منافات نه لري، ممکنه ده چې د بدلیت په
لحاظ دواړه اراده کړې شي، اما کوم تفسیر چې زموږ په فکر د مقام غوښتنه ده او متضاده د الله
تعالیٰ ما نضتغون په جمله وریاندې دلالت کوي هغه دوهم تفسیر دی، نو حاصل به یې داسې راوځي
چې ای بندگانوا د الله ذکر د منکرانو څخه د اجتناب دواړه دهر ښه موثر دی، خصوصاً لا په دې
لحاظ چې ناسو ایمان ولري چې الله په هغو ټولو کارونو باندې پوهېږي کوم چې ناسو یې په دنیا
کېږي اجراء کوي او پکېږي اخته یاست، نو د قیامت په ورځ به ضرور سزا یا جزا درکړي.

﴿وَلَا تُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ إِلَّا الَّذِينَ ظَلَمُوا مِنْهُمْ وَقُولُوا
: آمَنَّا بِالَّذِي أُنْزِلَ إِلَيْنَا وَأُنْزِلَ إِلَيْكُمْ وَإِلَهُنَا وَإِلَهُكُمْ وَاحِدٌ وَنَحْنُ لَهُ مُسْلِمُونَ ﴿۱۰﴾
وَكَذَلِكَ أَنْزَلْنَا إِلَيْكَ الْكِتَابَ فَالَّذِينَ ءَاتَيْنَاهُمُ الْكِتَابَ يُؤْمِنُونَ بِهِ، وَمِنْ
هَؤُلَاءِ مَنْ يُؤْمِنُ بِهِ، وَمَا تَجْحَدُ بِفَاتِنَا إِلَّا الْكَافِرُونَ ﴿۱۱﴾ وَمَا كُنْتَ تَتْلُو مِنْ قَبْلِهِ
مِنْ كِتَابٍ وَلَا تَخُطُّهُ بِيَمِينِكَ إِذْ أُلْقِيَ عَلَيْكَ الْمُبَاطَلُونَ ﴿۱۲﴾ بَلْ هُوَ آيَاتٌ بَيِّنَاتٌ لِقَوْمٍ
صُدُّوا الَّذِينَ أَوْتُوا الْعِلْمَ وَمَا تَجْحَدُ بِفَاتِنَا إِلَّا الظَّالِمُونَ ﴿۱۳﴾ وَقَالُوا لَوْلَا
أُنْزِلَ عَلَيْهِ ءَايَاتٌ مِنْ رَبِّهِ قُلْ إِنَّمَا الْآيَاتُ عِنْدَ اللَّهِ وَإِنَّمَا أَنَا نَذِيرٌ مُبِينٌ ﴿۱۴﴾
أَوَلَمْ يَكْفِهِمْ أَنَا أَنْزَلْنَا عَلَيْكَ الْكِتَابَ يُتْلَىٰ عَلَيْهِمْ إِنَّ فِي ذَلِكَ لَرَحْمَةً وَذِكْرَىٰ

(۱) تفسیر المظهر، ج ۷ ص ۲۰۹، تفسیر البغوي، ج ۳ ص ۴۹۹

لَقَوْمٍ يُؤْمِنُونَ ﴿۴۶﴾ قُلْ كَفَىٰ بِاللَّهِ بَيْنِي وَبَيْنَكُمْ شَهِيدًا يَعْلَمُ مَا فِي السَّمَوَاتِ

وَالْأَرْضِ وَالَّذِينَ ءَامَنُوا بِالْبَاطِلِ وَكَفَرُوا بِاللَّهِ أُولَٰئِكَ هُمُ الْخَاسِرُونَ ﴿۴۷﴾

[۴۶] او (ای مؤمنانوا) تاسو د اهل الكتابو (يهود او نصاراوو) سره مجادلہ مه کوي مگر په هغې طريقې سره کومه چې ډېره نښايسته (بېتړه) وي. مگر د دوی (د جملې) څخه د هغو کسانو سره (په سختۍ سره هم مجادلہ کولی شئ) کومو چې (په کفر باندې علاوه نور) ظلم کړی وي (چې د هغوی د پلوه سخته مجادلہ پيل شي).

او (ښه طريقه دا ده چې هغوی ته) تاسو وواياست چې مونږ په هغه کتاب ايمان راوړی دی کوم چې مونږ ته نازل شوی دی او کوم چې تاسو ته درنازل شوی دی، او زمونږ معبود او ستاسو معبود (يکي) يو دی، او مونږ خاص همده ﷻ ته غاړې ايښودونکي ياستو (مونږ او تاسو سره ډېر نژدې ياستو).

[۴۷] او (ای پیغمبره!) همدارنگه (د پخوانيو کتابونو غوندې) مونږ تاته هم کتاب (قرآن کریم) درنازل کړی دی (چې هيڅ شک او شبه پکښې نشته).

نو هغه کسان کومو ته چې مونږ کتاب ورکړی دی په دې (قرآن کریم) باندې باور کوي، او د دغو خلکو (مشرکانو) څخه (هم) ځينې هغه کسان دي چې باور ورباندې کوي. (خو د دغو باور کوونکو اکثريت عناداً ترې انکاري دي)، او زمونږ په ايتونو سره په عنادي توگه انکار نه کوي مگر (کلک) کافران.

[۴۸] او (ای پیغمبره!) د دې (قرآن کریم) څخه وړاندې، ته نه وې چې څه کتاب (لیک) ولولې، او (ته نه وې) چې په خپل ښي لاس سره څه لیکنه وکړې.

په دغه وخت کښې (چې تا پخوا لوست کولی شوی او یا دې اوس لیکنه کولی شوی) هرو مرو به (د حق) باطلوونکو (ستا په نبوت کښې) څه شک کړی وی (او د شک دپاره به یې رنډه وجه درلودلې وی).

[۴۹] (دغسې نه ده) بلکې دا (قرآن کریم) د هغو کسانو په سینو کښې واضحه دلائل دي کومو ته چې علم ورکړی شوی دی (او د جحود څخه بچ پاتې دي). او زمونږ په ايتونو سره جحود نه کوي (په عنادي توگه نه کافر کېږي) مگر (د حق څخه) تېری کوونکي (ظالمان).

[۵۰] او اهل الكتاب (د مشرکانو په اشاره) وايي چې په محمد ﷺ باندې د خپل رب ﷻ د پلوه ولې ايتونه (زمونږ د پیغمبرانو غوندې معجزات) نه دي نازل شوي (که نوموړی په رښتیا پیغمبر وي نو دغه کار به شوی وی).

ته (ورته په جواب کښې) ووايه چې: يقيناً ايتونه (معجزات) د الله ﷻ په نزد دي (زما په نزد نه دي) او يقيناً زه فقط ښکاره داروونکی یم (او بس).

[۵۱] (ای پیغمبره!) ایا (اهل الكتاب ذکره شوې غوښتنه کوي) او دا خبره ورته کفايت نه کوي

چې يقيناً مونږ په تاباندې داسې کتاب (قرآن کریم) نازل کړی دی چې (روزمره) ورباندې په معجزانه توګه) لوستل کېږي.

بې شکه په دغه (معجزانه نازلولو) کېنې د داسې قوم دپاره چې ایمان راوړي (او عناد نه وي نیولي) هرومرو لوی رحمت او لوی پند دی.

[۵۲] (بیا ورته) ووايه چې: زما او ستاسو ترمنځ الله ﷻ د شاهد په حیث بس دی، چې په هغو (ټولو شيانو) باندې پوهېږي کوم چې په اسمانونو او ځمکو کېنې موجودیت لري.

او هغه کسان کوم چې په باطلو عقیده لري او په الله ﷻ باندې کافر کېږي (عقیده ورباندې نه کوي) دغه کسان همدوی زیانکاران (او تاوانیان) دي.

ارتباط او د مطلب خلاصه

د وړاندېني ایت په مضمون کېنې دا خبره هم شامله وه چې لمونځ د مؤمنانو دپاره داعي الی الخیر دی. په دې ایتونو کېنې د یو پلوه هغوی ته د اشارې په توګه توصیه شوې ده چې تاسو د نورو خلکو دپاره داسې دعوت کوونکي وګرځئ لکه څنګه چې ستاسو دپاره لمونځ دعوت کوونکی دی، او د بله پلوه پکېنې څه ارشادات نازل شوي دي چې باید د دعوت په اوږدو کېنې ترې کار واخستلی شي ترڅو د دعوت په وړاندې څه خنډ پېښ نه شي. نو حاصل یې داسې راخېږي:

۱- تاسو د دعوت په جریان کېنې د مخاطبینو حال په پام کېنې ونیسئ او دعوت ته ادامه ورکړئ. د مثال په توګه:

الف: تاسو د اهل الکتابو سره بحث او جګړه مه کوئ مګر په هغې طریقې سره کومه چې ډېره ښه او د هغوی د حال سره موافقه وي. یا په بل عبارت: هغوی ته داسې دعوت مه ورکوی لکه څنګه چې بې کتابه کفارو ته دعوت ورکوی، چې بالکل د اسماني ادیانو څخه انکار کوونکي وي.

ب: هو! د اهل الکتابو څخه د هغې ډلې په دعوت کېنې په تاسو باندې په ستغو او سپورو خبرو په وراوړولو کېنې څه باک نشته کومې چې -برسېره پر کفر- په تاسو باندې ظلم کړی وي او سپورې او ستغې خبرې یې درته اوړولې وي، او تاسو هغوی ته بالمثل جواب ورکړئ.

ج: د دعوت کومه طریقه چې د اهل الکتابو سره موافقه ده او ښایسته طریقه ده، هغه دا ده چې تاسو هغوی ته د دعوت په جریان کېنې ووايست چې:

اول: ای اهل الکتابو! مونږ په هغه کتاب باندې ایمان راوړی دی کوم چې تاسو ته درنازل شوی وه، او مونږ هغه څوک د پیغمبر په صفت پېژنو کوم چې تاسو ته د پیغمبر په صفت دراستولی شوی وه، لکه موسیٰ ﷺ او عیسیٰ ﷺ او داسې نور.

نو تاسو هم زموږ غوندې په هغه کتاب باندې ایمان راوړئ چې مونږ ته نازل شوی دی چې د قرآن کریم څخه عبارت دی، او په هغه پیغمبر باندې عقیده وکړئ چې مونږ ورباندې معتقد یاستو.

دوهم: مونږ او تاسو د توحيد په عقیده کښې متحد یاستو، تاسو هم د الله ﷻ سره په عبادت کښې یوټان نه شریکوی او مونږ هم همدغه عقیده لرو.

درېم: په همدې بنیاد مونږ د همدغه واحد لا شریک الله ﷻ حکم ته غاړې ایښودونکي یاستو. نو په تېرو شوو زمانو کښې د تېرو شوو پیغمبرانو شریعتونه حقې لارې وې، او په دې زمانه کښې پخواني شریعتونه منسوخ گرځېدلي دي او د اطاعت حقه لاره همدا یوه لاره ده کومې ته چې مونږ تاسو رابلو چې د محمدي (ﷺ) شریعت څخه عبارت ده.

نو هیله ده چې تاسو هم زمونږ غوندې الهي احکامو ته غاړې ایښودونکي وگرځئ او د آخر الزمان پیغمبر ﷺ شریعت قبول کړئ.

۲- ای پیغمبره! حقیقت همدا دی، لکه څنګه چې مونږ په پخوانیو زمانو کښې پیغمبرانو ته کتابونه او شریعتونه ورنازل کړي وه همدارنګه مو په دې زمانه کښې همدا تاته کتاب او شریعت ورنازل کړی دی. نو هلته خاص په هغو شریعتونو کښې زمونږ رضامندي نغښتې وه او نن ورځ - تر قیامته پورې - زمونږ رضامندي ستا د شریعت په تعميل کښې نغښتې ده اوبس.

۳- دغه خو یو څرګند حقیقت دی، پاتې شوه دا خبره چې دغه حقیقت څوک قبلوي او څوک یې نه قبلوي، نو هغه په خلکو پورې اړه لري نو:

الف: هغه کسان کومو ته چې مونږ پخواني کتابونه ورکړي وه هغوی په دغه کتاب (قرآن کریم) باندې د حقانیت عقیده لري، او دا ځکه چې په پخوانیو کتابونو کښې د تحریف سره سره داسې دلایل شته چې د حقانیت د اثبات دپاره یې کفایت کوي، مګر د بده مرغه - هغوی په عنادي توګه کفر غوره کړی دی.

ب: په دې باندې علاوه، که څه هم د دغو مشرکانو د جملې څخه ځینې په جهلي توګه کافر دي مګر د دوی ځینې کسان هم د قرآن کریم په حقانیت باندې قلباً قناعت لري خو د دې سره سره په عنادي توګه په کفر باندې کلک دي.

لنډه دا چې دا کتاب زمونږ د پلوه په داسې دلایلو باندې مشتمل دی کوم چې د حق د پېژاندلو دپاره کفایت کوي، نو په همدې بنیاد زمونږ د دلایلو څخه انکار نه کوي مګر هغه کسان کومو چې کفر غوره کړی دی او په عنادي توګه ورباندې کلک ولاړ دي.

۴- ای پیغمبره! د دې کتاب د حقانیت او ستا د صداقت یو دلیل دا دی چې: د دې کتاب د نزول څخه وړاندې تا نه کوم کتاب لوستی دی او نه دې لوستل زده وه، او بل دلیل یې دا دی چې: تا په خپل لاس سره پخوا هیڅ کتاب نه دی لیکلی او نه دې لیکل زده وه، حتی اوس هم لیک او لوست نه شې کولی.

که بالفرض تا کوم کتاب لوستی وی او یا په لیک او لوست باندې پوهېدلی، نو په دغه وخت کښې به د باطلو خاوندانو او د حق د پښو لاندې کوونکو څه رنده وجه درلودی چې د دې کتاب (قرآن کریم) په حقانیت او ستا په صداقت کښې یې څه شک او شبه وکړي. د مثال په توګه:

المنکبوت (۲۱)

الف: مشرکانو به ویلی چې دا کتاب (قرآن کریم) حقاني کتاب نه دی بلکې د اهل الکتابو د کتابونو څخه لیکلی شوی او زده کړی شوی دی.

ب: اهل الکتابو به ویلی چې آخر الزمان پیغمبر زمونږ په کتابونو کېنې اُمي ښودلی شوی دی. او دا (محمد ﷺ) اُمي نه دی بلکې لیک او لوست کولی شي، نو معلومه شوه چې نوموړی د نبوت په دعوت کېنې دروغژن دی.

۵- لنډه دا چې: دا کتاب (قرآن کریم) داسې کتاب نه دی چې د شک او شبهې دپاره پکېنې د گوتې ایښودلو ځای موندنه کړی شي، بلکې دا کتاب د ایتونو د تعدد په لحاظ د واقعي علم د خاوندانو په زړونو کېنې واضحه دلایل دي، چې د یو پلوه په خپل حقانیت باندې دلالت کوي او د بله پلوه ستا صداقت هر چاته په ډاگه گرځوي.

آن تر دې چې په همدې حقیقت باندې ظالمان (عنادي کفار) هم پوهېږي، مگر د عناد او د تکبر د کبله ترې په قصدي توګه انکار کوي او څرګند دلایل تر پښو لاندې کوي.

۶- د همدې کبله د اهل الکتابو عنادي کفار د مشرکانو په اشاره وایي چې: دا (محمد ﷺ) په حقه پیغمبر نه دی که نه نو په ده باندې د خپل رب ﷻ د پلوه هغه ډول معجزات ولې نازل نه کړی شوه کوم چې زمونږ په پیغمبرانو باندې په پخوانیو زمانو کېنې نازل کړی شوي وه؛ یا په بل عبارت: نوموړی ولې د خپلې همسا څخه ښامار نه شي جوړولی او داسې نور.

۷- ای پیغمبره! دغو عنادیانو ته په جواب کېنې ووايه چې:

الف: د معجزاتو نازلول او هم د معجزاتو د ډول تشخیص صرف د الله ﷻ کار دی او بس، همدې ﷻ اختیار لري چې معجزات نازلوي او که نه؟ که نازلوي یې نو څه ډول معجزات نازلوي؟
ب: زما دنده (مکلفیت) یوازې او یوازې د احکامو ابلاغ دی، نو یقیناً زه ستاسو دپاره څرګند داروونکی یم او بس.

دا د یو پلوه، او د بله پلوه د الله ﷻ په نزد معجزات زښت ډېر دي، اهل الکتابو ته په ورنازلو شوو معجزاتو کېنې انحصار نه لري.

ج: ایا ذکر و شوو عنادي کفارو ته ستا د صداقت د اثبات دپاره دا خبره کفایت نه کوي چې: یقیناً مونږ په تاباندې معجز کتاب درنازل کړی دی، چې روزمره ورباندې ستا د پلوه قرائت کېږي؟ بې شکه په دغه معجز کتاب کېنې د الله ﷻ د پلوه ډېر لوی رحمت او لوی پند نغښتی دی، مگر هغه قوم ترې استفاده کولی شي کوم چې د قرآن کریم په واقعیت باندې عقیده کوي، او څوک چې ورته د عناد په نظر گوري هغوی ترې د گټې د پورته کولو څخه بې برخي دي.

د: ای پیغمبره! کفار مخاطب کړه او ورته ووايه چې:

ای کفارو! کله چې تاسو زما د صداقت د اثبات دپاره قرآن کریم کافي نه بولی نو باید چې الله ﷻ خو زما او ستاسو ترمنځ د شاهد په حیث کافي وبولی، ایا تاسو د الله ﷻ شهادت هم نه قبلوی حال دا چې الله ﷻ په هغو ټولو شیانو باندې پوهېږي کوم چې په اسمانونو او ځمکه کېنې موجودیت لري؟

که بالفرض المحال زه د نبوت په دعوه کښې دروغژن وی نو الله ﷻ به هرو مرو زه رسوا کړی وی او روزمره به یې زما تائید نه وی کړی (د اسلام د پرمختګ مخه به یې بنده کړې وی او اسلامي ټولنه به یې د کمزورۍ په لور سوق کړې وی).

۸- نو د ذکر شوي استدلال نتیجه دا راخپړي چې: کفار په باطله عقیده کلک دي او کوم کسان چې په باطلو باندې عقیده کوي او د الله ﷻ څخه انکاري وي نو همغوی زیانکاران او تاوانیان دي.

توضیحات

۱- په ﴿وَلَا تَجْدِلُوا أَهْلَ الْكِتَابِ﴾ الآية کښې د سړي په ذهن کښې لاندې پوښتنې پيدا کېږي: الف: که څوک وايي چې: تاسو ته د دې سورت په سريزه کښې راجحه برېښېدلې وه چې دا سورت مکي دی، حال دا چې دغه ایت یې مدني توب ته ترجیح ورکوي، ځکه چې د اهل الکتابو سره د مجادلې خطر په مدینه منوره کښې موجوده وه چې د هغوی اصلي ټاټوبی وه، نه په مکه معظمه کښې چې د مشرکانو استوګنځای وه؟

مونږ وايو چې: په دې ایت شریف کښې مؤمنانو ته د مجادلې طريقه ښودلې شوې ده او پوره واضحه ده چې د هجرت څخه وړاندې هغوی په خپلو سفرونو کښې د اهل الکتابو سره ځای په ځای د بحث سره مخامخ کېدل^(۱)، نو ایت شریف د سورت مدني بودن ته ترجیح نه شي ورکولی. ب: بله پوښتنه دا ده چې: د حق په مقابل کښې مجادله کوونکي اهل الکتاب خو ټول ظالمان دي، نو د ﴿إِلَّا الَّذِينَ ظَلَمُوا مِنْهُمْ﴾ استثناء څه معنی لري؟

مونږ وايو چې: دلته د ظلم څخه په کفر باندې علاوه نور ظلم مطلب دی^(۲)، لکه چې ستغې سپورې خبرې وکړي او خپل عناد په ډاګه کړي، نو په دې صورت کښې مؤمنانو ته اجازه ورکړې شوه چې بالمثل جواب ورواوړوي.

عجیب جواب

۲- په ﴿وَقُولُوا آمَنَّا﴾ الآية کښې عجیب جواب مرموز دی، کوم چې په یوه حدیث کښې ورباندې رڼا اچولې شوې ده، هغه دا چې:

یوه ورځې نبي کریم ﷺ وفرمایل چې: «لَا تُصَدِّقُوا أَهْلَ الْكِتَابِ وَلَا تُكَذِّبُوهُمْ وَقُولُوا ﴿آمَنَّا بِاللَّهِ وَمَا أُنْزِلَ إِلَيْنَا﴾ الآية»^(۳)، یعنې تاسو د اهل الکتابو په اقوالو کښې صرف په هغو اقوالو باندې عقیده وکړئ کوم چې په ما انزل الله کښې شامل وي، او په اجمالي توګه ووايست چې مونږ پرې ایمان راوړی دی، اما د ما انزل الله څخه په غیر مه د هغوی تصدیق کوئ او مه تکذیب کوئ (هله

(۱) المحرر الوجيز ج ۱۲ ص ۲۲۹

(۲) روح المعاني ج ۲۱ ص ۲

(۳) صحيح البخاري ج ۱ ص ۳۶۹

سکوت غوره کړی، ترڅو په لاشعوري توګه یا د دروغو تصدیق ونه کړی او یا رښتیاوو ته د دروغو لقب ورنه کړی، او دا ځکه چې هغوی ما انزل الله تحریف کړی دی.

دوه ډوله تفسیر

۳- مفسرین کرام د ﴿فَالَّذِينَ آتَيْنَهُمُ الْكِتَابَ يُؤْمِنُونَ بِهِ﴾^۱ و *وَمِنْ هَؤُلَاءِ مَنْ يُؤْمِنُ بِهِ* په تفسیر کښې په لاندې دوه وو ګروپونو ویشلي شوي دي:

الف: ځینې وايي چې د ﴿فَالَّذِينَ﴾ څخه د پخوانیو زمانو مسلمانان اهل الکتاب مطلب دي^(۱)، او په ﴿وَمِنْ هَؤُلَاءِ﴾ سره هغو مسلمانانو ته اشاره شوې ده کوم چې د اهل الکتابو څخه په ایمان مشرف شوي وه، لکه عبد الله بن سلام رضی الله عنه او نور.

یعنې پخوانیو اهل الکتابو - چې خپل کتاب یې لانه وه تحریف کړی - د دې قرآن کریم په حقانیت باندې ایمان راوړی وه، او ستا د زمانې د اهل الکتابو څخه هم ځینې په ایمان باندې مشرف شوي دي، دغه او هغه د دې خبرې دلیل دی چې ته د نبوت په دعوه کښې رښتینی یې. ب: ځینې نور وايي چې د ﴿فَالَّذِينَ﴾ څخه مسلمانان اهل الکتاب مراد دي^(۲)، او د ﴿هَؤُلَاءِ﴾ څخه مشرکان او نور کفار مطلب دي.

نو په دې تفسیر سره یې حاصل داسې راڅپړي چې: ای پیغمبره! د اهل الکتابو څخه چې کوم کسان په ایمان مشرف شوي دي، لکه عبد الله بن سلام رضی الله عنه او نور، هغوی عقیده لري چې دا کتاب (قرآن کریم) په حقه د الله تعالی د پلوه نازل شوی دی، او د دوی څخه په غیر د مشرکانو او نورو کفارو څخه به هم ځینې کسان په ایمان مشرف شي او ایمان به ورباندې راوړي، نو دغه او هغه کفایت کوي چې ستا صداقت ورباندې په اثبات ورسېږي.

تبصره

۴- په دې مقام کښې مونږ خپل نظر په لاندې ټکو کښې خلاصه کوو:

الف: په لومړني تفسیر کښې دا کمی دی چې د ﴿فَالَّذِينَ﴾ موصول څخه پخواني اهل الکتاب اراده کول متبادر نه دي، ظاهره دا ده چې دلته د همدې زمانې اهل الکتاب مطلب دي چې بحث پکښې روان دي.

په دې باندې علاوه، که بالفرض دلته پخواني اهل الکتاب مراد وی نو د ﴿يُؤْمِنُونَ بِهِ﴾ په عوض به *آمَنُوا بِهِ* نازل شوی وی، چې په تېره شوې زمانې باندې یې دلالت کړی وی.

ب: دوهم تفسیر ځکه کمزوری برېښي چې د ﴿فَالَّذِينَ﴾ موصول عام دی، نو یوازې په مسلمانانو اهل الکتابو پورې تخصیص ورکول هیڅ دلیل نه لري.

(۱) تفسیر الطبري ج ۲۱ ص ۴

(۲) تفسیر ابن کثير ج ۳ ص ۴۱۷

ج: زمونږ په نظر دغه موصول د دې زمانې ټولو اهل الكتابو ته شامل دی، برابر خبره ده چې په ایمان باندې مشرف شوي وي او که په خپل کفر باندې کلک وي.

د: نو د معنی حاصل به یې داسې راوڅیږي چې:

ای پیغمبره! لکه څنگه چې اهل الكتابو ته مونږ په حقه کتاب ورنازل کړی وه همدارنگه مو تاته هم په حقه قرآن کریم ورنازل کړی دی، په دغه حقیقت باندې ټول اهل الكتاب عقیده لري او په خپل کتاب کښې شواهد گوري، حتی تا د خپلو خامنو په شان پېژني، چې په حقه د الله ﷻ د پلوه وراستولی شوی یې، خو اکثریت یې په عنادي توګه جحود او انکار غوره کوي.

اما د اهل الكتابو څخه په غیر نور کفار په دوه وو گروپونو ویشلي شوي دي، چې ځینې عناد نیولي دي او په معجزاتو سره ورته ستا نبوت په اثبات رسېدلی دی خو په کفر کلک دي، او ځینې نور د جهالت د کبله په کفر ولاړ دي او تر اوسه پورې یې لا ته نه یې پېژاندلی.

ه: مونږ ځکه ذکر شوی تفسیر غوره کړ چې په همدې تفسیر باندې په ﴿وَمَا تَجِدُ إِلَّا بُرْهَانَ﴾ کښې د ﴿تَجِدُ﴾ کلمه دلالت کوي، چې د "جُحُود" لکه "قُعُود" څخه اشتقاقه شوې ده، او "جُحُود" د هغه انکار معنی ورکوي د کوم سره چې علم ملګری وي^(۱).

یا په بل عبارت: "جُحُود" د یوه شي هغو نفي کولو ته وضعه شوی دی کوم چې په زړه کښې ثابت وي، او یا د یوه شي هغه اثبات ته ویل کېږي کوم چې په زړه کښې منفي وي^(۲).

د "جُحُود" د کلمې څه شرحه د الله ﷻ په توفیق د [النمل: ۱۴] ایت لاندې تېره شوې ده.

نبي کریم ﷺ لیکونکی او لوستونکی نه وه

۵- د ﴿وَمَا كُنْتَ تَتْلُو مِنْ قَبْلِهِ مِنْ كِتَابٍ وَلَا تَخُطُّهُ بِيَمِينِكَ﴾ الآية- په ارتباط ټول علماء کرام د اجماع په توګه متفق دي چې نبي کریم ﷺ د نبوت څخه وړاندې لوستونکی او لیکونکی نه وه.

اما د نبوت څخه وروسته د ځینو علماوو کرامو په عقیده، په معجزانه توګه نبي کریم ﷺ لیکونکی او لوستونکی ګرځېدلی وه. یا په بل عبارت: اُمیتوب یې یوه معجزه وه او لیکونکی جوړېدل یې بله معجزه وګرځېده.

خو په ذکر شوي ایت شریف کښې د ﴿وَلَا تَخُطُّهُ﴾ کلمه په ډاګه دلالت کوي چې د نبوت څخه وروسته هم لیکونکی او لوستونکی نه دی جوړ شوی. دا ځکه چې دغه کلمه د مضارع صیغه ده چې په حال او استقبال دواړو باندې دلالت کوي، نو لیکنه یې په دواړو کښې نفي شوې ده.

که څوک په دې موضوع کښې اوږد بحث غواړي نو ځینو اوږدو کتابونو ته دې مراجعه وکړي^(۳)، چې د نفي او اثبات دواړو دلایل پکښې شته دي.

(۱) لسان العرب ج ۳ ص ۱۰۶

(۲) مفردات الراغب ص ۸۶

(۳) تفسیر ابن کثیر ج ۳ ص ۴۱۷؛ روح المعاني ج ۲۱ ص ۴؛ المحرر الوجيز ج ۱۲ ص ۲۳۱

دلته کوم علم مطلب دی؟

۶- په ﴿فِي صُورِ الَّذِينَ أُوتُوا الْعِلْمَ﴾ کښې د "علم" څخه نافع علم مراد دی کوم چې مؤمنانو ته ورکړی شوی دی او په سینو کښې ثابت او راسخ دی^(۱)، د همدې کبله په ایت شریف کښې ﴿صُورِ﴾ کلمه اضافه نازله شوې ده، ترڅو د علم په ثبوت او رسوخ باندې دلالت وکړي. نو د معنی حاصل یې داسې راخېژي چې: اهل الکتابو ته عموماً او ځینو نورو کفارو ته خصوصاً د قرآن کریم د حقانیت علم ورکړی شوی وه، خو د هغوی په سینو کښې یې ځای ونه نیوه او ګټه یې ترې وانخستله بلکې جحود (انکار) یې ورسره ملګری کړ. اما مؤمنانو ته چې په همدې هکله کوم علم ورکړی شوی دی دا نافع علم دی چې د دوی په سینو کښې یې ځای نیولی دی او انکار ورسره نه دی ملګری، که بالفرض المحال دوی دا کار وکړي نو بیا به دوی هم ظالمان وي او خپل علم به یې په مناسب ځای کښې نه وی استعمال کړی او مناسبه ګټه به یې ترې نه وی اوچته کړې.

سوال جواب

۷- که څوک وایي چې: په ﴿وَقَالُوا لَوْلَا أُنْزِلَ عَلَيْهِ آيَاتٌ مِنْ رَبِّهِ﴾ الآية کښې د ﴿وَقَالُوا﴾ ضمیر چاته راجع دی؟ یا په بل عبارت: نبي کریم ﷺ ته د معجزاتو فرمایش چا ورکړی وه؟ مونږ وایو چې: ځینو مفسرینو کرامو فرمایش ورکړونکي مشرکان ګڼلي دي^(۲) او ذکر شوی ضمیر یې همدوی ته راجع اخستی دی، چې د فرمایشاتو مثالونو ته یې په [الإسراء: ۹۰] ایت کښې اشاره شوې ده.

مګر مونږ ته بهتره برېښي چې په دې مقام کښې به ذکر شوي ضمیر اهل الکتابو ته راجع وي او د فرمایشي معجزاتو غوښتونکي به همدوی وي. او دا ځکه چې: الف: په ﴿وَقَالُوا﴾ کښې د عاطف "و" توری دلالت کوي چې دغه ضمیر اهل الکتابو ته راجع دی چې د وړاندې څخه په همدوی کښې بحث را روان دی.

هوا څه لرې نه ده چې دوی به فرمایش ته مشرکانو لمسولي وي ترڅو څه بهانه ترلاسه کړي. ب: همدارنګه د ﴿آيَاتٌ﴾ کلمې څخه معلومېږي چې دلته فرمایش کوونکي اهل الکتاب دي، او دا ځکه چې د [الإسراء: ۹۰] ایت څخه څرګندېږي چې مشرکانو د نبي کریم ﷺ څخه د معجزاتو مجموعه نه وه غوښتې، بلکې په انتخابي توګه یې د یوې معجزې فرمایش ورکړی وه چې یا دا وکړه او یا دا وکړه. اهل الکتابو ته او خاصاً یهودانو ته نهه معجزې ورکړې شوې وې نو هغوی به عنادي توګه فقط همدغه نهه معجزې په نبوت باندې د دلالت دپاره معیار ګرځولې وې، چې که نه په حقه پیغمبر یې نو د موسی ﷺ په شان نهه ګونې معجزې څرګندې کړه او یا اقلاً د دغو څخه څو

(۱) تفسیر البغوي ج ۳ ص ۴۷۱: تفسیر القرطبي ج ۱۳ ص ۲۵۴

(۲) تفسیر الطري ج ۲۱ ص ۶

معجزې د څرگندولو دپاره انتخاب کړه، کله چې ته نه دا کوي او نه هغه، نو معلومه شوه چې ته د نبوت په دعوه کښې صادق نه یې.

په نبوت باندې د الله ﷻ شهادت

۸- په ﴿قُلْ كَفَىٰ بِاللَّهِ بَيْنِي وَبَيْنَكُمْ شَهِيدًا﴾ کښې دېته اشاره ده چې الله ﷻ د نبي کریم ﷺ په نبوت باندې شهادت ورکوي.

مونږ د الله ﷻ په توفیق د [الأنعام: ۱۹] ایت لاندې د الهي شهادت ډولونه لیکلي دي، چې بیا لیکلو ته یې اړتیا نه گورو، خو په دې مقام کښې ورباندې وراضافه کوو چې:
دا هم د الله ﷻ شهادت دی چې روزمره د نبي کریم ﷺ د دین پلوشې زیاتوي، که بالفرض المحال نبي کریم ﷺ د نبوت په دعوه کښې دروغژن وی نو د شرمندگۍ سره به یې مخامخ کړی وی بلکې ژوندی به یې نه وی پرېښی. لاندې وضاحتونه ولولئ:

الف: الله ﷻ فرمایلي دي چې: ﴿ثُمَّ لَقَطَعْنَا مِنْهُ الْوَتِينَ﴾ [الحاقة: ۴۶] یعنې که بالفرض المحال نبي کریم ﷺ په مونږ باندې ځینې خبرې دروغې ترلې وی نو هرو مرو به مونږ د بني لاسه څخه نیولی وی او بیا به مو د ده شاړگونه پرې کړي وی (ژوندی به موندی وی پرېښی چې دورغ وتری).

ب: ځینو علماوو کرامو لیکلي دي^(۱) چې یوه ورځې مسیلمة الکذاب (چې په دروغو یې د نبوت دعوه کړې وه) د یوه سړي په گډه سترگه باندې لاس راکش کړ (ترڅو سمه شي) نو سمدستي د نوموړي سړي سترگه ړنده شوه (او ذکر شوی دروغژن شرمند شوی).

﴿وَسْتَغْجِلُونَكَ بِالْعَذَابِ وَلَوْلَا أَجَلٌ مُّسَمًّى لِّجَاءِ هُمُ الْعَذَابُ وَلَيَأْتِيَنَّهُمْ بَغْةٌ وَهُمْ لَا يُشْعُرُونَ﴾ ﴿يَسْتَغْجِلُونَكَ بِالْعَذَابِ وَإِنَّ جَهَنَّمَ لَمُحِيطَةٌ بِالْكَافِرِينَ﴾ ﴿يَوْمَ يَغْشَاهُمْ

الْعَذَابُ مِنْ فَوْقِهِمْ وَمِنْ تَحْتِ أَرْجُلِهِمْ وَيَقُولُ ذُوقُوا مَا كُنْتُمْ تَعْمَلُونَ﴾ ﴿

[۵۳] او (ای پیغمبره!) ستا څخه مشرکان په عذاب سره عجله (تادي) غواړي (چې هله ژر شه! راباندې رانازل یې کړه).

او که نومولې شوې (ټاکلې شوې) نېټه نه وی نو ضرور به دوی ته عذاب ورغلی وی (هر شی په خپل وخت کښې تحقق مومي). او هرو مرو ضرور به دوی ته په ناڅاپي توگه عذاب ورشي حال دا چې دوی به (بې په ورتگ) شعور نه لري.

[۵۴] (ای پیغمبره!) ستا څخه مشرکان په عذاب سره عجله (تادي) غواړي. او یقیناً دوزخ په کفارو باندې احاطه کوونکی دی (هیڅکله به ترې نجات موند نه کړی شي).

^(۱) التبراس شرح شرح العقائد ص ۲۷۲

[۵۵] هغه ورځ (ياده کړه) چې کفارو لره به عذاب پټ کړي، هم د دوی له پاسه او هم د دوی د پښو د پلوه (د هرې خوا به ورباندې احاطه وکړي)، او الله ﷻ به (ورته) ووايي چې د هغو کړو وړو (جزا) وځکی کوم چې تاسو په دنيا کښې وئ چې کول به مو.

ارتباط او د مطلب خلاصه

په وړاندېنيو ايتونو کښې د قرآن کریم حقانيت په دلايلو سره په اثبات ورسېد، او په دې ايتونو کښې د مشرکانو عکس العمل حکايت شوی او رد شوی دی چې حاصل يې داسې راڅرځي: اې پيغمبره! څرنگه چې مشرکان د قرآن کریم د حقانيت دلايل نه شي ردولی نو د ايمان د نه راوړلو دپاره لاندې بهانه نيسي:

۱- ستا څخه د عذاب په نزول سره عجله کوي او وايي چې:

الف: که دا قرآن کریم حقاني کتاب وي او ته په حقه پيغمبر يې نو په مونږ باندې ولې الهي عذاب نزول نه مومي، حال دا چې مونږ نه دا کتاب منو او نه په تاباندې عقیده لرو.

ب: ايا الله ﷻ قدرت نه لري چې مونږ ژوندي پرېږدي او په عذاب سره مو پوښا کړي؟، نو کله چې مونږ ښه په خوشالي کښې ژوند کوو نو معلومه شوه چې مونږ په حقه ياستو او ته په خپله دعوه کښې دروغژن يې.

۲- ته ورته په جواب کښې ووايه چې:

الف: ستاسو د ژوندي پاتې کېدلو وجه دا نه ده چې ستاسو دين (بوت پرستي) حق دی، بلکې وجه يې دا ده چې تاسو ته د عذاب د نزول نېټه نه ده رسېدلې او د الله ﷻ په نزد هر شي په خپل ټاکلي وخت سره تحقق موندل کوي، نه وړاندې کېږي او نه وروسته کېږي.

که دغه خبره نه وي نو ستاسو د غوښتنې سره سم به په تاسو باندې عذاب درنازل شوی وي.

ب: هوا کله چې ټاکلې نېټه راوړسېږي نو په ناڅاپي توگه به درېاندې عذاب درنازل شي چې په هغه وخت کښې به يې تاسو هيڅ غوښتنه نه کوئ بلکې په نازلېدلو باندې به يې بالکل شعور هم نه لري.

۳- اې پيغمبره! مشرکان خو ستا څخه د عذاب په نزول سره عجله کوي حال دا چې هرو مرو او ضرور به په دوی باندې عذاب ورنازلېږي، که بالفرض په دنيا کښې د عذاب د نېټې د رسېدلو څخه وړاندې مړه شي هم د عذاب څخه نجات نه شي موندلی. او دا ځکه چې:

الف: يقيناً دوزخ په کفارو باندې احاطه کوونکی دی، برابره خبره ده چې په دنيا کښې يې عذاب ليدلی وي او که نه.

ب: ته خو مشرکانو ته هغه ورځ ورپه ياده کړه چې د هره طرفه ورباندې دوزخي عذابونه احاطه وکړي، چې د پاسه به هم ورباندې عذاب ورنازلېږي او د پښو د پلوه به يې هم رانيښي، او په اور باندې علاوه ماران او لږمان به هم ورباندې مسلط کړي شوي وي.

ج: په همدغه حال کښې به د تخجیل دپاره دوی ته د الله ﷻ د پلوه وویلې شي چې هغه عذاب وڅکي او خوند ترې واخلي کوم چې په دنیا کښې تاسو د خپلو ځانونو دپاره گټلی وه.

توضیحات

۱- د ﴿ وَنَسْتَعِزُّوْكَ بِالْعَذَابِ ﴾ څخه څرگندېږي چې مشرکانو مستقیماً نبي کریم ﷺ مخاطب ګرځولی وه چې: که ته د نبوت په دعوه کښې رښتیني یې او زمونږ په هکله دې د تعذیب خبره رښتیا وي نو هله ژر شه موعود عذاب په مونږ باندې رابښکته کړه، که نه نو ته دروغ ژن یې. خو په غیر مستقیمه توګه هغوی ذکر شوی سوال الله ﷻ ته راجع کاوه لکه چې په بل ځای کښې ورباندې صراحت شوی دی. هغه دا چې: ﴿ وَإِذْ قَالُوا اَللّٰهُمَّ اِنْ كَانَ هٰذَا هُوَ الْحَقُّ مِنْ عِنْدِكَ فَاَمْطِرْ عَلَيْنَا حِجَابًا مِّنَ السَّمَاءِ اَوْ اَتَيْنَا بِعَذَابٍ اَلِيْمٍ ﴾ [الأنفال: ۳۲] یعنې او (ای پیغمبره!) هغه وخت یاد کړه چې مشرکانو وویلې چې: ای الله! که چرته دغه (قرآن کریم) ستا د نزد څخه همدا حق وي نو په مونږ باندې د اسمانه کاني راووروه او یا مونږ ته دردناک عذاب راوړه (راباندې رانازل یې کړه).

دلته کوم عذاب ته اشاره ده؟

۲- د ﴿ وَلَيَأْتِيَنَّهُمْ بَغْةٌ وَهُمْ لَا يَشْعُرُونَ ﴾ په تفسیر کښې علماء کرام په لاندې دوه وو ګروپونو باندې ویشلي شوي دي:

الف: ځینې وايي چې دلته اخروي عذاب مطلب دی^(۱) چې وروسته ضرور راتلونکی دی، نو په دې تفسیر سره دوهم ایت د لومړي ایت دپاره بیان او تاکید واقع کېږي.

ب: ځینې نور وايي چې دلته دنیاوي عذاب مراد دی^(۲) چې یو ځل د بدر په غزا کښې متحقق شوی دی، او په دوهم ایت کښې اخروي عذاب ته اشاره ده.

مونږ ته همدغه دوهم تفسیر راجع برېښي چې په تاسیس باندې مشتمل دی، او په اولنۍ تفسیر کښې تاکید دی، د تاکید څخه خو تاسیس غوره وي.

د ایت شریف یو نظیر

۳- د ﴿ يَوْمَ يَغْشَاهُمْ الْعَذَابُ مِنْ فَوْقِهِمْ وَمِنْ تَحْتِ اَرْجُلِهِمْ ﴾ مضمون په بل ایت شریف کښې داسې منعکس شوی دی چې: ﴿ هُمْ مِنْ جَهَنَّمَ مِهَادٌ وَمِنْ فَوْقِهِمْ غَوَاشٍ ﴾ [الأعراف: ۴۱] یعنې کفارو لره به د دوزخ څخه د اور فرش وي، او د پاسه به ورباندې د اور برستنې وي (چې د هره طرفه به یې ورباندې احاطه کړې وي).

سوال جواب

۴- که څوک وايي چې: د ﴿ ذُوقُوا مَا كُنْتُمْ تَعْمَلُونَ ﴾ څخه څرګندېږي چې کفارو ته به د خپلو اعمالو

(۱) تفسیر ابن کثیر ج ۳ ص ۴۱۸

(۲) المحرر الوجیز ج ۱۲ ص ۲۳۴

څخه عذاب جوړ شي، نو ايا د ايت شريف څخه دغه ډول مطلب اخستل صحت لري؟
مونږ وايو چې: ايت شريف په دوه وو طريقو سره تفسير کېدلی شي چې د دواړو طريقو مطلب يو
دی. هغه دا چې:

الف: چې اعمال د جزا او عذاب څخه کنایه شي. يعنې د خپلو اعمالو جزا وځکي.
ب: چې الله ﷻ د کفارو اعمال د عذاب په شکل واپوي. لکه چې نبي کریم ﷺ په يوه اوږده حديث
کېنې فرمايلي دي چې: «مَنْ آتَاهُ اللَّهُ مَالًا فَلَمْ يُؤَدِّ زَكَاتَهُ مِثْلَ لَهُ مَالُهُ يَوْمَ الْقِيَامَةِ شَجَانًا أَقْرَعَ»^(۱) يعنې هر
چاته چې الله ﷻ مال ورکړی وي خو نوموړی يې مفروضه زکات ورنه کړي، نو خپل مال به ورته د
گنجي منگور په شکل واپولی شي چې د قيامت په ورځ به يې په غاړه کېنې پروت وي او په وښکې
به ورته چک ورکوي چې زه خو ستا خزانه او ستا مال یم (ولې اوس راپورې په تنگ يې).

﴿يَعْبَادِيَ الَّذِينَ ءَامَنُوا اِنْ اَرْضِيْ وَ سِعَةً فَلِئَنۡىۡ فَاَعْبُدُوْنَ ۝۱۵۶ كُلُّ نَفْسٍ ذٰۤىۡقَةُ الْمَوْتِ ۝۱۵۷
ثُمَّ اِلَيْنَا تُرْجَعُوْنَ ۝۱۵۸ وَالَّذِيْنَ ءَامَنُوا وَعَمِلُوا الصّٰلِحٰتِ لَنُبَوِّئَنَّهُم مِّنَ الْجَنَّةِ غُرَفًا تَجْرٰى
مِّنۡ تَحْتِهَا اَنْهٰرٌ خٰلِدِيْنَ فِيْهَا نِعَمٌ اُجْرَ الْعَمَلِيْنَ ۝۱۵۹ الَّذِيْنَ صَبَرُوْا وَعَلٰى رَّبِّهِمْ يَتَوَكَّلُوْنَ ۝۱۶۰
وَكَاٰيِن مِّنۡ ذٰۤىۡبَةِ لَا تَحْمِلُ رِزْقَهَا اللّٰهُ يَرْزُقُهَا وَاَيَّاكُمْ وَهُوَ السَّمِيْعُ الْعَلِيْمُ ۝۱۶۱﴾

[۵۶] ای زما هغو بندگانو چې ایمان یې راوړی دی! یقیناً زما ځمکه پراخه ده، نو خاص ماته نو
خاص زما عبادت وکړئ.

[۵۷] هر نفس د مرګ څکونکی دی (مړ کېدونکی دی)، بیا به (د قيامت په ورځ) خاص مونږ ته
راجع کړی شي.

[۵۸] او هغه کسان چې ایمان یې راوړی دی او نېک عملونه یې کړي دي، هر ورو ضرور به
مونږ هغوی د جنت څخه په داسې ماڼیو کېنې واوسوو چې لاندې به ترې (څلور ډوله) ویاړې بهېږي
(البته) په داسې حال کې چې دوی به پکېنې همېشه وي.

د (نېک) عمل کوونکو اجر ډېر ښه دی (چې ذکر شوی جنت دی).

[۵۹] (نېک عمل کوونکي) هغه کسان دي کوم چې (په مشقتونو باندې) یې صبر کړی وي او په
خپل رب ﷻ باندې توکل (او اعتماد) کوي.

[۶۰] او په ځمکه باندې د خوځېدونکو څخه زښتو ډېرو ته کوم چې خپله روزي نه اوچتوي (او
نه یې زخیره کوي) الله ﷻ ورته روزي ورکوي، او تاسو ته هم (روزي درکوي نو تشویش مه کوئ)
او همدې ﷻ (ستاسو د ټولو اقوالو) اورېدونکی (او په ټولو کړو وړو باندې مو) پوهېدونکی دی.

ارتباط او د مطلب خلاصه

کله چې په وړاندېنيو ایتونو کېني مشرکانو ته ابلاغ کړی شوه چې دوی به ضرور په دنیا او آخرت دواړو کېني د الهي عذاب سره مخامخ شي، نو هغوی په مؤمنانو باندې خپل ظلم او تېري ته زور ورکړ او د عبادت په وړاندې يې لا خنډ وگرځېدل. نو الله ﷻ ورته په هجرت کولو سره توصیه وکړه او ذکر شوي ایتونه يې نازل کړه چې د مطلب خلاصه يې په لاندې ډول راخېږي:

ای پیغمبره! څرنگه چې په مؤمنانو باندې د مشرکانو د پلوه فشار او ظلم ډېر زیات شوی دی چې د خپل رب ﷻ عبادت ته يې نه پرېږدي، نو زما د پلوه ورته ابلاغ کړه چې:

۱- ای زما هغو بندګانو چې ایمان يې راوړی دی او همدا ایمان ورته د اور سره سکروته جوړ شوی دی! تاسو لاندې ارشادات او وصایا په نظر کېني ونیسی:

الف: یقیناً زما ځمکه پراخه ده، تاسو د دغه وطن څخه هجرت وکړئ او هغه وطن ته لاړ شئ چې هلته د مشرکانو سلطه موجودیت نه لري، او د عبادت مخه مو نه شي بندولی.

ب: تاسو خاص زما عبادت وکړئ او زما په بندګۍ باندې کلک اوسئ، نو د ځمکې په هره ټوټه کېني چې تاسو ته زما عبادت کول اسان وي او مانع وجود نه لري هملته استوګنه غوره کړئ.

ج: د خپل وطن څخه په انتقال او د خپلو اقاربو څخه په جدا کېدلو مه غمژن کېږئ، او دا ځکه چې هر سنا لرونکی مړ کېدونکی دی، چې هرو مرو به یوه ورځ د خپلوانو او محبوبانو څخه جدا شي او د دار الفناء څخه به دار البقاء ته منتقل شي.

د: په دې باندې علاوه، د قیامت په ورځ به بیا تاسو ټول زمونږ حضور ته د حساب کتاب دپاره راجع کړی شئ، او وړاندېني او وروستني به سره د محشر په یوه میدان کېني حشر کړی شئ، نو ستاسو جدایي دائمي نه ده بلکې موقته ده.

۲- ای پیغمبره! د دې دپاره چې په مؤمنانو باندې هجرت دروند تمام نه شي، زمونږ د پلوه لاندې زیري ورکړه:

الف: کومو کسانو چې ایمان راوړی وي او نېک عملونه يې کړي وي او برسېره په دې د الله ﷻ په لاره کېني يې هجرت په نصیب شوی وي، نو هرو مرو او ضرور به مونږ هغوی ته د خپلو کورونو په عوض د جنت څخه په داسې اوچتو بنگلو او ماڼیو کېني اوسېدانه ورپه برخه کړو چې د ونو لاندې به يې څلور ډوله ویالې روانې وي، چې سوچه اوبه، شوده، شات او شراب به په بېلو بېلو ویالو کېني روان وي.

ب: په دې باندې علاوه، هغوی به په ذکر و شوو ماڼیو کېني همېشه وي او هیڅکله به ترې بهر نه کړی شي. یا په بل عبارت: فاني کور به ورته په دائمي کور باندې بدل کړو.

نو د نېکو عملونو دپاره دا ډېر ښه خوندور اجر او ثواب دی چې هملته به ترې ابدی استفاده وکړي.

ج: خو نېکعملان (د صالح عمل خاوندان) هغه څوک دي چې:

العنكبوت (۲۱)

اول: د بې وطنۍ او د خپلوانو څخه په جدایی باندې صبر کوي او د سفر مشقات زغمي.
دوهم: چې فقط په خپل رب ﷻ باندې توکل او اعتماد کوي او یوازې همدې ﷻ خپل کارساز او روزي رسان گڼي، او دا ځکه چې:

د: څومره ډېر ساکنان او په ځمکه باندې خوځېدونکي حیوانات خپله روزي نه اوچتوي چې د یو ځای څخه یې یوسي او په بل ځای کښې یې زخیره کړي خو د دې سره- سره الله ﷻ ورته روزي ورکوي، او ښه ماږه یې ساتي.

ای مهاجرو مخلصو بندگانو! تاسو پوه شئ چې همدغه د هر شي روزي رسان الله ﷻ ستاسو روزي رسان هم دی او تاسو ته هم روزي درکوي، که څه هم تاسو د خپلو خانو سره د هجرت په وخت کښې څه خوري او روزي نه وي اوچته کړې او دار الهجرة ته مو نه وي انتقاله کړې. ه: تاسو پوره ډاډه اوسئ، همدا الله ﷻ په هر وخت کښې ستاسو سوالونه اوري او د قبول مقام ته یې رسوي، او همدارنگه ستاسو په ټولو حالاتو باندې پوه دی او احتیاجات مو درپوره کوي، نو هیڅ تشویش مه کوئ او په ډاډه زړه د الله ﷻ په لاره کښې هجرت وکړئ او خپل ځانونه جهاد ته چمتو کړئ.

توضیحات

۱- که څه هم ذکر شوي ایتونه د قیامت تر ورځې پورې د ټولو مؤمنانو دپاره توصیه او ارشاد دی، خو د نزول په وخت کښې صحابه کرامو ﷺ ذکر شوی ارشاد عملي کړ چې حبشې ته یې هجرت پیل کړ او بیا یې د نبي کریم ﷺ په شمول مدینې منورې ته هجرت شروع او تمام کړ^(۱) والحمد لله ﷻ.

د هجرت ترغیبات

۲- په ذکر و شوو ایتونو کښې د في سبيل الله هجرت دپاره زښت ډېر ترغیبات نازل شوي دي، لاندې مثالونه یې ولولئ:

الف: الله ﷻ خپل بندگان مستقیماً مخاطب گرځولي دي، چې ﴿يَعْبَادِي﴾ یې نازل کړی دی او ب: په ﴿إِنْ أَرْضِي وَرِيعَةً﴾ کښې مؤمنان پوه کړي شوي دي چې تاسو خاص د الله ﷻ په عبادت باندې مکلفیت لرئ او په کوم خاص وطن کښې اوسېدل ستاسو مکلفیت نه دی. همدې مضمون ته نبي کریم ﷺ اشاره کړې ده چې: «الْبِلَادُ بِلَادُ اللَّهِ وَالْعِبَادُ عِبَادُ اللَّهِ فَخَيْلًا أَصْنَتْ خَيْرًا فَأَقِيمْ»^(۲) یعنې ټول ښارونه د الله ﷻ ملکیت دي، او ټول بندگان د الله ﷻ بندگان دي، نو په هر ښار کښې چې ته خیر (ښېگڼې) ته رسېږې (لاس ته درځي) نو هملته اوسېږه. همدارنگه نبي کریم ﷺ فرمایلي دي چې: «سَافِرُوا تَصِحُّوا وَاعْزُوا تَسْتَقُوا»^(۳) یعنې په ځمکه کښې

(۱) تفسیر ابن کثیر ج ۳ ص ۲۱۹

(۲) مسند احمد بن حنبل ج ۱ ص ۳۵۰

(۳) مسند احمد بن حنبل ج ۳ ص ۳۲۲

مفرونه وکړی چې صحت (د بدن روغوالی) لاس ته درشي، او د الله ﷻ په لاره کښې غزاگانې وکړی چې د احتیاج څخه خلاص شي.

ج: په ﴿كُلُّ نَفْسٍ ذَائِقَةُ الْمَوْتِ﴾ کښې دېته اشاره ده چې د خپل وطن پرېښودل حتمي دی چې هر څوک به یوه ورځ بلا اختیاره په مرگ سره ترې جدا کېږي، خو په هغه وخت کښې به پکښې اجر او ثواب موجودیت ونه لري. نو بندگانو ته په کار دي چې حتمي واقع کېدونکې جدایي د هجرت په بنیاد په اختیار سره قبوله کړي چې د اجر و نورو مستحقین وگرځي.

د: په ﴿ثُمَّ إِلَيْنَا تُرْجَعُونَ﴾ کښې دېته اشاره ده چې په هجرت کښې د خپلو قومیانو څخه جدا کېدل شته خو دا موقتې جدایي ده، چې د قیامت په ورځ به وړاندېني او وروستني ټول د الله ﷻ په حضور کښې غونډه کېږي.

ه: په ﴿لَنُبَوِّئَنَّهُمْ مِنَ الْجَنَّةِ غُرَفًا﴾ کښې فی سبیل الله مهاجرینو ته وعده ورکړه شوې ده چې دوی ته به د دنیاوي فاني کورونو په عوض جنتي دائمی کورونه او ماڼۍ ورکړې شي، چې د سرو زرو او سپینو زرو خختي به پکښې کارېدلې وي.

و: په ﴿وَكَايِنَ مِّنْ ذَاتِ بَقٍ﴾ الآیه کښې د رزق تضمین ورکړی شوی دی او د اطمینان دپاره د ساکنانو روزي ورکولو ته متوجه کړی شوي دي چې عبرت ترې واخلي او هجرت کولو ته زړه نازړه نه شي. همدا مضمون نبي کریم ﷺ په یوه حدیث کښې داسې منعکس کړی دی چې: «لَوْ أَنَّكُمْ لَوْ كَلَّمْتُمْ عَلَى اللَّهِ حَقَّ لَوْ كَلَّمْتُمْ لَوْ كَلَّمْتُمْ كَمَا يَرْزُقُ الطَّيْرَ لَقُدُوا خِمَاصًا وَتُرُوحَ بَطَانًا»^(۱) یعني که چرته تاسو په الله ﷻ باندې حقاني (واقعي) توکل وکړی نو الله ﷻ به تاسو ته داسې روزي درکړي لکه مرغیانو ته یې چې ورکوي (هغه دا چې) سهار وېرې کېدې روان شي چې نه ورسره روزي وي او نه یې څه زخیره کړي وي خو د شپې د مخې کېدو وړ (ماره) خپلو جالو ته ورستنېږي.

زخیره کوونکي ساکنان

۳- ځینو علماوو کرامو د هغو ساکنانو نومونه اخستي دي کوم چې د بلې ورځې دپاره روزي زخیره کوي، لکه سفیان بن عیینه مېرمن وایي چې: «لَيْسَ شَيْءٌ يَخْبَأُ إِلَّا الْإِنْسَانُ وَالْفَارَةُ وَالْمُفْلَةُ»^(۲) یعني پرته د انسان، مېرک او مېرې څخه بل هیڅ شی د راتلونکي ورځې دپاره روزي نه زخیره کوي.

د پښتو خواشعار

۴- یوه پښتون شاعر د ذکر و شوو مضامینو څخه ځینې مضامین په خپلو اشعارو کښې داسې ځای په ځای کړي دي^(۳) چې:

(۱) سنن ابن ماجه ص ۳۰۷

(۲) تفسیر البغوي ج ۳ ص ۴۷۲: زاد المسیر ج ۶ ص ۱۳۸

(۳) د عبد الرحمن مومند دیوان ص ۲۵۴

الغکبون (۲۱)

بدلوي په دنيا دين او ايمان ولسي؟ :: نه پوهېږي په خپل سود او په زيان ولسي؟
 همېشه په خای د شکر شکایت کړي :: منکرېږي په عطاء د سبحان ولسي؟
 مدام اوښکې تويوي د رزق له غمه :: در گوهر په بها پلوري ارزان ولسي؟
 چې په هر بېگا سامان د هر سبا کړي :: کورو کر شوي د محشر په سامان ولسي؟
 چې پخوا تر قضا خپله رضا غواړي :: بېهوده په لوتو ولسي اسمان ولسي؟
 په ژوند ويره چې د مرگ له غمه خلاص شي :: اسان کار دي کر په خان باندې گران ولسي؟
 غبري مينې دي په زړه باندې انبار کړي :: په کعبه کښې تنباسي بوتان ولسي؟
 زړه د نفس په پيروي درخه لار شو :: د خبيث په لاس دي ورکړ قرآن ولسي؟
 چې يوسف د حبشي په بها مومي :: د مطلوب په بها نه پلوري خان ولسي؟
 بد د بدو پښېمانې کاندې رحمانه :: ته په خپلو بدو نه شوي پښېمان ولسي؟

﴿وَلَيْن سَأَلْتَهُمْ مَنْ خَلَقَ السَّمَوَاتِ وَالْأَرْضَ وَسَخَّرَ الشَّمْسَ وَالْقَمَرَ لَيَقُولُنَّ اللَّهُ فَأَن يُؤْفَكُونَ﴾
 اللَّهُ يَبْسُطُ الرِّزْقَ لِمَنْ يَشَاءُ مِنْ عِبَادِهِ وَيَقْدِرُ لَهُ إِنْ أَلَّهَ بِكُلِّ شَيْءٍ عَلِيمٌ ﴿٦١﴾ وَلَيْن سَأَلْتَهُمْ مَنْ نَزَّلَ مِنَ السَّمَاءِ مَاءً فَأَخْيَا بِهِ الْأَرْضَ مِنْ بَعْدِ مَوْتِهَا لَيَقُولُنَّ اللَّهُ قُلِ الْحَمْدُ لِلَّهِ بَلْ أَكْثَرُهُمْ لَا يَعْقِلُونَ ﴿٦٢﴾ وَمَا هَذِهِ الْحَيَاةُ الدُّنْيَا إِلَّا لَهُوٌّ وَلَعِبٌ وَإِنَّ الدَّارَ الْآخِرَةَ لَهِيَ الْحَيَوَانُ لَوْ كَانُوا يَعْلَمُونَ ﴿٦٣﴾

[۶۱] او که ته د کفارو (مشرکانو) څخه سوال وکړي چې اسمانونه او ځمکې چا پیدا کړي دي او لمر او سپوږمۍ (چا) مسخر کړي دي؟

نو هر ورو ضرور به هغوی (په جواب کښې) ووايي چې: (دا کارونه الله ﷻ (کړي دي).

نو (د دې اعتراف سره سره دوی) کوم بلو ته (د حق څخه) اړولی کېږي؟

[۶۲] الله ﷻ (برسېره په پیدا کولو باندې) د خپلو بندگانو څخه هغه چاته روزي پراخوي کوم ته

بې چې اراده وشي. او (هغه) چاته بې تنگوي (کوم ته بې چې اراده وشي دغه کارونه په همدې پورې خاص دي): یقیناً الله ﷻ په هر شي باندې پوه دی (او هر څه ورته معلوم دي).

[۶۳] او که ته د هغوی (کفارو) څخه پوښتنه وکړي چې هغه څوک دی چې د اسمانه او په (پارانه)

نازلوي نو ځمکه ورباندې د هغې د مرگ (وچوالي) څخه وروسته ژوندی جوړوي؟
 نو هر ورو ضرور به هغوی (په جواب کښې) ووايي چې: (دا کارونه) الله ﷻ (کړي دي او کوي بیا)

(نو ته) الحمد لله ووايه (چې هغوی خپل ځانونه پخپله ملامت کړه). بلکه د هغوی اکثریت

عقل څخه کار نه اخلي (که نه نو په عبادت کښې به بې د الله ﷻ سره بوتان نه وی شریکان کړي)

[۶۴] او دغه نژدې (حقیر) ژوند نه دی مگر (بې گټې) مشغولتیا او لوبې دي، او یقیناً وروستنی کور ضرور همدا ژوند دی (ابدي دی زوال نه لري)، که کفار (په خپله گټه او تاوان) پوهېدلی (نو) فاني کور ته به یې په باقي کور باندې ترجیح نه وی ورکړې.

ارتباط او د مطلب خلاصه

د ایتونو په وړاندېنۍ مجموعه کښې د مشرکانو د عناد یوه مثال ته اشاره شوې وه چې د مؤمنانو د عبادت مانع گرځېدلې وه، نو الله ﷻ د ایتونو په ورپسې مجموعه کښې هغوی ته د نجات لاره وښودله او د هجرت په هکله یې ارشادات او ترغیبات ورنازل کړه.

کله چې دغه ارشادات او ترغیبات هم ختم شوه نو په دې ایتونو کښې د کلام مخ بېرته وړاندېنۍ موضوع ته واړولې شو او د مشرکانو د عناد او تکبر بلکې د هغوی د استدلال د کاواکۍ او تناقض بیان نازل شو، چې خلاصه یې داسې راخپړي:

ای پیغمبره! په خپل امت باندې د کفارو (مشرکانو) د کلام د تناقض څرگندونې په غرض لاندې مثالونه قرائت کړه:

۱- که ته مشرکانو (بوت پرستانو) ته پوښتنه راجع کړې او ورته ووايست چې: ای مشرکانو! تاسو چې خپلو بوتانو ته په عبادت کښې په اشتراک باندې قائل یاست نو د دې خبرې جواب راکړئ چې: الف: هغه څوک دی چې اسمانونه او ځمکې یې پیدا کړي دي؟

ب: هغه څوک دی چې لمر او سپوږمۍ یې مسخر کړي دي او په کار باندې یې اچولي دي؟
ایا ستاسو بوتان په خلق یا په تسخیر کښې څه برخه لري چې تاسو ورته په عبادت کښې په برخه درلودلو باندې قائل یاست؟

۲- نو هغوی به هرو مرو او ضرور په جواب کښې ووايي چې دا کارونه یوازې الله ﷻ کړي دي او لا کوي یې، زموږ بوتان پکښې هیڅ برخه نه لري.

ښه نو د دغسې واضحه دلیل سره- سره مشرکان څنگه د حق څخه باطل ته اړولی کېږي، د هغوی د عقایدو د تصحیح دپاره خو همدغه یو سوال جواب هم کفایت کاوه.

۳- که ته د هغوی څخه سوال وکړې چې ساکبنانو ته روزي څوک ورکوي؟ ایا ستاسو باطل معبودان کوم یوه ساکبن ته د روزۍ ورکولو توان لري؟

په دغه سوال کښې هم جواب منفي دی او هغوی یو وړوکی مثال هم نه شي موندلی چې د هغوی بوتان یې په روزي رسونه کښې برخوال وي.

بلکې حقیقت دا دی چې: یوازې الله ﷻ د خپلو بندگانو څخه هغه چاته پراخه روزي ورکوي کوم ته یې چې خوښه شي، او په هغه چا باندې یې تنگوي کوم ته یې چې اراده وشي، بل هیڅوک او هیڅ شی پکښې مداخله نه شي درلودی. او دا ځکه چې: یقیناً یوازې الله ﷻ په هر شي باندې پوه دی او د هر ساکبن احتیاجات او اړتیاوې ورته معلومې دي، او بس.

العنکبوت (۲۱)

۴- که ته د هغوی څخه پوښتنه وکړې چې د اسمانه اوبه چا نازلې کړې دي او په شپږمېسېس بارانونه څوک وروي، چې مړه او وچه کلکه ځمکه ورباندې تکه شنه او زرغونه ګرځوي؟ د دغه سوال په جواب کېنې به هم مشرکان بل هیڅ ونه شي ویلی بې د دې چې هرومرو ضرور دغه کار یوازې الله ﷻ کوي او بس، چې د ده ﷻ څخه په غیر هیڅوک د اسمانه یو څاڅکی هم نه شي راکوزولی.

۵- ای پیغمبره! په دغه وخت کېنې د "الحمد لله" په ویلو سره د الله ﷻ حمد او ثناء ووايه چې مشرکانو په خپلو خولو خپل ځانونه ملامت کړه. او دا ځکه چې:

الف: د عبادت غوښتنه دا ده چې د مشرکانو بوتان دې د اسمانونو او ځمکو په پیدا کولو کېنې، د لمر او سپوږمۍ په تسخیرولو کېنې، د روزیو په ورکولو کېنې او د باران په نازلو کېنې برخوال وي. حال دا چې هغوی پخپله اعتراف کوي چې په دغو شیانو کېنې هیڅ برخه نه لري، خو د دې سره سره په عبادت کېنې یې برخوال ګڼي.

ب: په دغه تناقض او د استدلال په دغې کاواکۍ هرڅوک پوهېږي، او هر عاقل یې درک کولی شي، که هغوی د عقل څخه کار واخلي پخپله به هم ورباندې پوه شي، خو اکثریت یې د عقل څخه کار نه اخلي.

۶- هغوی فاني دنیا اصلي هدف ګرځولې ده، حال دا چې:

الف: دغه حقیر او نژدې ژوند خو بل شی نه دی مګر بې مطلبه مشغولیتا او بې فایدې لوبې دي، چې ډېر ژر د فنا سره مخامخ کېدونکي دي.

ب: اما وروستنی کور په حقیقت کېنې همغه کور دی او واقعي ژوندون همغه ژوندون دی چې فنا او زوال ورباندې نه ورځي.

ج: که بالفرض مشرکانو (کفارو) د خپلو عقلونو څخه کار اخستلی او پخپله ګټه او تاوان پوهېدلی، نو فاني دنیا ته به یې په باقي دنیا باندې ترجیح نه وی ورکړي.

توضیحات

۱- مونږ د الله ﷻ په توفیق په ﴿إِلَّا لَهُوْ وَلَعِبٌ﴾ کېنې د "لهو" او "لعب" دواړه کلمې د [الأنعام: ۳۲] ایت لاندې پوره توضیح کړې دي، او کوم اعتراض چې د خلکو ذهن ته ورځي هغه مو جواب کړې دی، چې بیا لیکل یې څه ګټه نه لري؛ نو هیله ده چې لوستونکي هلته یو ځل مراجعه وکړي.

یو صرفي تحلیل

۲- په ﴿وَإِنَّ الدَّارَ الْآخِرَةَ لَهِيَ الْحَيَوَانُ﴾ کېنې د "حیوان" کلمه په اصل کېنې "حیتان" ده خو په غیر قیاسي توګه دوهمه "ی" په "و" باندې بدله شوه او د "حیوان" کلمه ترې جوړه شوه.^(۱)

(۱) روح المعانی ج ۲۱ ص ۱۳

پاتې شوه دا خبره چې دا څه صيغه ده؟ نو د دې جواب دا دی چې:

الف: ځينې علماء کرام وايي چې "حَيَوَان" صفت نه دی بلکې مصدر دی او آخري کور ته د مبالغې په توګه دغه لقب ورکړی شوی دی^(۱) چې ابدی کور دی او زوال ورباندې نه عارضېږي. یا په بل عبارت: ذکر شوی کلام د "زَيْدٌ عَدْلٌ" د قبيلې څخه دی چې د مبالغې په توګه زید ته د عدل لقب ورکړی شوی دی.

ب: ځينې نور وايي چې: ذکره شوې د "حَيَوَان" کلمه مصدر نه ده بلکې صفت ده^(۲)، او هغه شي ته وضعه شوې ده کوم چې د ژوند مَقَر (د قرار نیولو ځای) وي؛ خو د ژوند مَقَر په دوه ډوله دی: اول: یو هغه مَقَر دی کوم چې په ژوند باندې موصوف وي او ژوندی وي (حواس ولري) او د زوال سره مخامخ کېږي.

دوهم: بل هغه دی کوم چې په ابدی توګه باقي وي او هیڅ زوال ورباندې نه ورځي. په دې مقام کېنې همدغه دوهمه معنی مراده ده، چې په آخرت کېنې نه مؤمنانو ته زوال شته او نه کفارو ته، بلکې دا دائمی کور دی.

تبصره

۳- څرنګه چې ذکر شوي دواړه تحلیلونه صرف په طریقه کېنې اختلاف لري او په مطلب او مصداق کېنې دواړه متحد دي، نو هر یو چې څوک غوره کړي پاک یې نشته، خو مونږ ته دوهم تحلیل راجح برېښي، والله اعلم.

﴿فَإِذَا رَكِبُوا فِي الْفُلِّ دَعَوْا اللَّهَ مُخْلِصِينَ لَهُ الدِّينَ فَلَمَّا نَجَّيْنَاهُمْ إِلَى الْبَرِّ إِذَا هُمْ يُشْرِكُونَ﴾^(۱) لِيَكْفُرُوا بِمَا ءَاتَيْنَاهُمْ وَلِيَتَمَتَّعُوا فَسَوْفَ يَعْلَمُونَ ﴿٦٥﴾ أَوَلَمْ يَرَوْا أَنَّا جَعَلْنَا حَرَمًا

ءَامِنًا وَيَتَخَطَّفُ النَّاسُ مِنْ حَوْلِهِمْ أَفَبِالْبَاطِلِ يُؤْمِنُونَ وَبِنِعْمَةِ اللَّهِ يَكْفُرُونَ ﴿٦٦﴾ وَمَنْ أَظْلَمُ مِمَّنِ افْتَرَى عَلَى اللَّهِ كَذِبًا أَوْ كَذَّبَ بِالْحَقِّ لَمَّا جَاءَهُ ءَلَيْسَ فِي جَهَنَّمَ مَثْوًى لِّلْكَافِرِينَ ﴿٦٧﴾ وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ ﴿٦٨﴾

[۶۵] نو کله چې مشرکان په بهرې کېنې سواره شي (او بهرې طوفاني شي) نو دوی الله ﷻ په داسې حال کېنې بلي چې خاص الله ﷻ ته د خپل دين (اعتقاد) سوچه ګرځوونکي وي. نو هر کله چې الله ﷻ ورته وچې ته نجات ورکړي نو ناڅاپه دوی (ورسره په عبادت کېنې) شريکان دروي. [۶۶] ترڅو (د دغه کار نتيجه دا شي چې) مشرکان په هغه شي سره ناشکري وکړي کوم چې مونږ

(۱) تفسير الکشاف ج ۳ ص ۴۶۳

(۲) مفردات الراغب ص ۱۲۶: الفاموس المحيط ج ۱ ص ۷۵۴

العنکبوت (۲۱)

ورته ورکړي وه چې د نجات څخه عبارت دی، او ترڅو (د بوتانو په عبادت سره په خپل گومان ګټه واخلي) بیا د ژوند څخه مستفید شي؛ نو ډېر ژر به دوی (په خپل عاقبت باندې) پوه شي.

[۶۷] ایا مشرکان نه گوري (نه پوهېږي) چې یقیناً مونږ (ورته) حرم د امن ځای گرځولی دی. حال دا چې خلک د دوی په چاپیریال کې تېستولی کېږي (چور کېږي او وژل کېږي).

ایا نو مشرکان په باطلو (بوتانو) باندې ایمان راوړي او د الله ﷻ په نعمت باندې ناشکري کوي؟

[۶۸] او د هغه چا څخه زیات ظلم کوونکی څوک دی، چې په الله ﷻ باندې دروغ تېري، او یا هغه وخت حق ته د دروغو نسبت وکړي کله چې ورته ورشي.

ایا په دوزخ کې د کفارو دپاره د اوسېدني ځای نشته (بلکې شته)؟

[۶۹] او هغه کسان کوم چې زمونږ (په دین) کې زیار باسي (هر ډول زیار چې وي) ضرور هرو مرو به مونږ ورته لارې وروښايو (موټرې طریقې به ورزده کړو).

او یقیناً الله ﷻ د محسنانو (بنايسته کارکوونکو) سره (په مرسته او نصرت سره) ملګری دی.

ارتباط او د مطلب خلاصه

په وړاندېنيو ایتونو کې د یو پلوه د مشرکانو د اقوالو څو مثالونه راحکایت شوي وه چې د هغوی د عقایدو سره یې تناقض درلود، او په دې ایتونو کې یې یوه فعلی تناقض ته اشاره شوې ده چې د هغوی د عقایدو سره تناقض لري. او د بله پلوه هلته د مشرکانو په حالاتو کې د **يَعْقِلُونَ** کلام نازل شوی وه او په دې ایتونو کې په همدغه کلام باندې استدلال اقامه کړی شوی دی، چې حاصل یې داسې راخېږي:

ای پیغمبره! د مشرکانو د افعالو څخه د یوه فعل مثال هم په خپل امت باندې قرائت کړه کوم چې د هغوی د عقیدې سره متناقض دی او د هغوی د بې عقلۍ او بې علمۍ څخه نمایندګي کوي هغه دا:

۱- په هغه وخت کې چې هغوی په بهرې کې سواره شي او بهرې طوفاني وگرځي، نو په ډېر اخلاص سره الله ﷻ ته سوالونه کوي او د هلاک او غرق څخه ترې نجات غواړي. په دغه وخت کې هغوی خپل باطل معبودان ټول هیروي، ته به وایي چې هیڅکله یې بوت پرستي نه ده کړې. خو کله چې الله ﷻ هغوی ته نجات ورکړي او روغ رمت یې وچې ته پورېباسي، نو سمدستي په ناڅاپي توګه بدون د تفکر هغوی خپلې پخوانۍ بوت پرستۍ ته بیرته وگرځي او د توحیدي عقیدې په عوض شرکي عقیده خپلوي، ته به وایي چې هیڅکله یې په اخلاص سره الله ﷻ نه دی بللی.

۲- د ذکرې شوې کړنلارې نتیجه دا جوړېږي چې هغوی برسېره په کفر او شرک باندې، د هغه نعمت ناشکري هم کوي چې مونږ ورته تازه په تازه ورکړ او د غرق څخه مو نجات ورکړ. او بله نتیجه یې دا راخېږي چې مشرکان څو ورځې او شپې د فاني دنیا څخه څه لټه او تګ استفاده وکړي، او په اجتماعي میلو سره بوت پرستۍ ته ادامه ورکړي. نو دغو سادګانو او بې عقلانو ته به ډېر ژر څرګنده شي او پوه به شي چې هغوی د گمراهۍ په

خومره غټه کنده کښې لوبدلې دي، خو دغه پوهه او ندامت به ورته څه گټه ونه شي رسولی.
۳- ای پیغمبره! ایا مشرکان نه پوهېږي او د زړه په سترگو نه گوري چې مونږ حرم شریف د همدوی دپاره د امن ځای گرځولی دی؟ که نه نو د همدوی په شاوخوا کښې امنیت نشته او خلک تښتول کېږي او وژل کېږي. مونږ خو کولی شو چې په همدغه وچه کلکه ځمکه کښې یې د قارون غوندې خسف کړو، زموږ قدرت خو په دریاب پورې منحصر نه دی. لکه چې په دریاب کښې ورته بوتانو نجات نه شو ورکولی همدارنگه په وچه کښې هم د هغوی د نجات څخه عاجز دي.
نو مشرکانو ته په کار دي چې په وچه او لمدو دواړو کښې اخلاص د لاسه ورنه کړي او توحیدي عقیده خپله کړي.

عجیبه ده، نو ایا هغوی په باطلو (معبودانو بوتانو) باندې ایمان راوړي او په عبادت کښې ورته په اشتراک قول کوي، او د الله ﷻ په بې شمېره نعمتونو باندې ناشکري کوي؟
۴- ای پیغمبره! د هغه چا څخه ستر ظالم څوک دی چې په بل چا باندې نه بلکې په الله ﷻ باندې دروغ تېري او وایي چې زه پیغمبر یم، حال دا چې پیغمبر نه وي او نه ورته وحې کېږي.
همدارنگه ایا د هغه چا څخه لوی ظالم بل څوک دی چې حق ته د وررسېدلو سره سم د دروغو نسبت وکړي او په تکذیب باندې یې لاس پورې کړي.
نو که بالفرض المحال زه په دروغو باندې خپل ځان پیغمبر و تراشم نو زما څخه به غټ ظالم بل نه وي، او که تاسو حق (زما نبوت) تکذیبوئ نو تاسو به غټ غټ ظالمان یاست.
۵- نو ایا په دوزخ کښې دکفارو دپاره عموماً او د غټو غټو ظالمانو دپاره خصوصاً استوگنځای نه دی تیار کړی شوی؟ هو! ورته تیار کړی شوی دی او همدا سزا ورسره موافقه او مطابقه ده.
۶- بالاخره هغو کسانو ته کوم چې زموږ د دین په هکله جهاد کوي، هر ډول جهاد چې وي، مونږ وعده ورکړو چې هر ورو او ضرور به د خپلې رضامندی لارې وزده کړو او په همدې ارتباط به داسې مهارتونه ورپېرزو کړو چې په کسبي توګه به یې نه وي زده کړي.
په دې باندې علاوه، یقیناً الله ﷻ د ټولو احسان کوونکو او مخلصانو سره ملګری دی نو ضرور به ورته په دښمنانو او غلیمانو باندې غلبه او نصرت هم ورکړي.

توضیحات

۱- مونږ د الله ﷻ په توفیق د [الأنعام: ۴۱] ایت لاندې د عکرمه په د مسلمانېدلو قیصه لیکلې ده، چې د ﴿فَإِذَا رَكِبُوا فِي الْفُلِ﴾ الآية سره قوي ارتباط لري، که څوک یې د لوستلو شوق لري نو هملته دې مراجعه وکړي.

د ایت شریف نظائر

۲- د ﴿وَالَّذِينَ جَاهَدُوا فِينَا﴾ الآية په مضمون باندې الله ﷻ نور ایتونه هم نازل کړي دي، لاندې مثالونه یې ولولئ:

العنکبوت (۲۱)

الف: ﴿يَا أَيُّهَا الَّذِينَ ءَامَنُوا إِن تَنصُرُوا اللَّهَ يَنصُرْكُمْ وَيُثَبِّتْ أَقْدَامَكُمْ﴾ [محمد: ۷] یعنی ای هغو کسانو کومو چې ایمان راوړی دی، که تاسو د الله ﷻ د دین سره کومک او نصرت وکړئ نو الله ﷻ به ستاسو سره نصرت او کومک وکړي او قدمونه به مو ثابت کړي.

ب: ﴿وَالَّذِينَ أَهْتَدُوا زَادَهُمْ هُدًى وَءَاتَاهُمْ تَقْوَاهُمْ﴾ [محمد: ۱۷] یعنی او هغه کسان کومو چې سمه لاره موندلې ده او سیده ورباندې روان دي، الله ﷻ به هغوی ته هدایت (رنایي) ورزیاته کړي او خپله پرهیزگاري به یې ورته دوامداره ورکړي.

د نصرت ضمني وعده

۳- دا سورت په دې باندې پیل شوی وه چې هرومرو او ضرور به مؤمنان د زمانې په اوږدو کې د امتحان سره مخامخ کېږي، لکه چې د نوح ﷺ او د ابراهیم ﷺ په شمول ټول پیغمبران د ازموینتونو سره مخامخ شوي دي، خو د سورت په وروستني ایت کې الله ﷻ هغوی ته په ضمني او اشاري توګه وعده ورکړه چې نصرت او کامیابي ستاسو په برخه ده، تاسو مطمئن او ډاډه اوسئ، الله ﷻ ستاسو ملګری دی.

دا د یو پلوه، او د بله پلوه په ذکر شوي ایت شریف کې دې ته هم اشاره ده چې په تاسو باندې د مشکلاتو درنازولول په کفارو باندې د مشکلاتو د ورنازلو غوندې د الله ﷻ د غضب څخه نمایندګي نه کوي، بلکې دا ستاسو د درجاتو د لوړوالي او د اجر و پاداش په بنیاد صورت نیسي. که بالفرض د غضب څخه یې نمایندګي کولی نو الله ﷻ به ستاسو سره ملګری نه وی، او خپل نصرت به یې نه وی درپېرزو کړی.

د ایت شریف یو مصداق

۴- مونږ د افغانستان په جهاد کې د ذکر شوي ایت شریف یو مصداق په خپلو سترګو ولید، هغه دا چې افغان مجاهدینو نه عسکري زده کړه کړې وه او نه یې د وسلې کارول زده وه، بلکې زیات شمېر یې په لیک او لوست باندې نه پوهېده.

خو د جهاد په اوږدو کې الله ﷻ د وسلې په استعمال او د جنگ په تکتیک کې دومره مهارت ورپېرزو کړ، تابه ویل چې په دغه شق کې یې شل کاله تحصیل کړی دی، او په دې باندې علاوه د ډېرو لیک او لوست هم زده شو، او په سیاسي چارو کې هم د زیاتې پوهې خاوندان وګرځیدل.

د العنکبوت سورت د الله ﷻ په توفیق او د همدې ﷻ په نصرت او کومک پای ته ورسېد.

د همدې ﷻ څخه لا نور زیات توفیق غواړو.

نېټه: ۱۴۲۱/۴/۱ هـ ق - ۱۳۷۹/۵/۱۰ هـ ش - ۲۰۰۰/۷/۱ م

الروم (۳۰)

سریزه

۱۔ دا سورت د "الرؤم" سورت نومبري چي همدغه کلمه د دي سورت په لومړي ايت کښي نازل شوي ده، نو دا هغه سورت دي په کوم کښي چي د مغلوبيت څخه وروسته د روميانو غالبيت د اشاره شوي ده.

۲۔ دا سورت مکي سورت دي او د هجرت څخه وړاندې نازل شوي دي^(۱).

۳۔ د دي سورت اعداد په لاندې ډول دي:

الف: د دي سورت د ايتونو ټوله شمېره فقط (۶۰) ايتونو ته رسېږي^(۲).

ب: د کلماتو شمېري (۸۱۹)، او د حرفونو شمېري (۳۵۳۴) دي^(۳).

د دي سورت محتويات

۴۔ په دي سورت کښي هم د نورو مکي سورتونو په شان عقيدوي احکام نازل شوي دي، لکه د الله ﷻ توحيد، د قيامت د ورځي قيام او داسې نور، مگر دلته زيات زور په دي باندې اچولی شوی دی، چي د هر شي موجوديت (برابره خبره ده چي عزت وي او که ذلت) په الله ﷻ پورې مختص دی، او د ده ﷻ څخه په غير د هېچا په قدرت باندې کوم شي وجود نه شي موندلی^(۴).

د دواړو سورتونو تناسب

۵۔ دا سورت (الرؤم) او وړاندې سورت (العنکبوت) سره يو تربله ډېرې نژدې اړيکې لري؛ هلته د عقيدوي احکامو دلایلو ته په اجمال سره اشاره شوې وه او دلته همدغه دلایل تفصیلاً نازل شوي دي، نو دا سورت د هغه سورت ډپاره د متمم مثال لري.

بِسْمِ اللَّهِ الرَّحْمَنِ الرَّحِيمِ

﴿الْمَ ۝ غَلَبَتِ الرُّومُ ۝ فِي أَدْنَى الْأَرْضِ وَهُمْ مِنْ بَعْدِ عَلَيْهِمْ سَيَغْلِبُونَ ۝ فِي بَضْعِ سِنِينَ ۝ لِلَّهِ الْأَمْرُ مِنْ قَبْلُ وَمِنْ بَعْدُ وَيَوْمَئِذٍ يَفْرَحُ الْمُؤْمِنُونَ ۝ بِنَصْرِ اللَّهِ يَنْصُرُ مَنْ يَشَاءُ ۝ وَهُوَ الْعَزِيزُ الرَّحِيمُ ۝ وَعَدَ اللَّهُ لَا تُخْلِفُ اللَّهُ وَعْدَهُ وَلَكِنْ أَكْثَرُ النَّاسِ لَا يَعْلَمُونَ ۝ يَعْلَمُونَ ظَهْرًا مِنَ الْحَيَاةِ الدُّنْيَا وَهُمْ عَنِ الْآخِرَةِ هُمْ غَافِلُونَ ۝﴾

(۱) الدر المنثور ج ۶ ص ۴۷۸

(۲) تفسیر الطبري ج ۲۱ ص ۱۵

(۳) الباب في علوم الكتاب ج ۱۵ ص ۳۸۱: تفسیر الخازن ج ۵ ص ۳۱

(۴) نظم الدرر ج ۵ ص ۵۸۲

د ډېر مهربان (او) ډېر بارحمہ اللہ ﷻ په نامه.

[۱]

[۲] روميان (اهل الكتاب، د فارسيانو د پلوه) مغلوب کړي شوه.

[۳] (البته) د عربو ځمکې ته په نژدې (ځمکه) کښې، حال دا چې همدوی (روميان) به د خپل مغلوبیت څخه وروسته (په فارسيانو باندې) ژر غلبه ترلاسه کړي.

[۴] (البته) د څو کلونو په اوږدو کښې، (او دا ځکه چې) د روميانو د غلبې څخه وړاندې او وروسته (په دواړو حالاتو کښې) حکم (او فيصله) الله ﷻ پورې اختصاص لري (هله يې مغلوب کړه او بيا به يې غالب کړي).

او په دغه وخت کښې به (چې روميان غالب وگرځولي شي) مؤمنان خوشالي کوي (او مشرکان به خپه وي).

[۵] (همدارنگه به مؤمنان) د الله ﷻ په نصرت سره (هم خوشالي کوي کوم به چې ورسره مستقيماً وکړي شي). الله ﷻ د هغه چا سره نصرت کوي کوم ته يې چې اراده وشي، او همدی ﷻ د کلکې ارادې درلودونکی (او) د زياتې مهربانۍ څښتن دی.

[۶] (د ذکر شوو نصرتونو وعده بل چا نه بلکې الله ﷻ کړې ده) د الله ﷻ وعده کول. الله ﷻ په خپله وعده کښې خلاف نه کوي، مگر اکثره خلک نه پوهېږي (او د الله په وعده باندې باور نه لري). [۷] د خلکو اکثریت د حقیر (او نژدې) ژوند څخه په ظاهر باندې پوهېږي حال دا چې دوی د وروستني ژوند څخه بې خبره (او غافل) دي (چې د دې ژوند په تعقيب وروان دی).

ارتباط

وړاندېنی سورت مؤمنانو ته د نصرت د وعدې په ورکولو باندې ختم شوی وه، او دا سورت د نصرت یوه مثال ته په اشارې سره پیل شوی دی چې لږ وروسته به ان شاء الله ﷻ ورباندې رڼا واچوله شي.

شان نزول

علماوو کرامو د ذکر و شوو ایتونو شان نزول ډېر ښه شرح لیکلی دی چې مونږ يې په لاندې څو ټکو باندې اکتفاء کوو:

۱- د هجرت څخه تقریباً پنځه کاله وړاندې په هغه جنگ کښې فارسيانو (مشرکانو) په روميانو (اهل الكتابو) باندې غلبه وموندله کوم چې د هغوی ترمنځ يې دولس کلنه سابقه درلوده.

۲- کله چې د غلبې ذکر شوی خبر مکې معظمې ته ورسېد نو د مکې مشرکان ورباندې ډېر خوښ او خوشاله شوه، چې زمونږ همعقیده خلک په خپلو حریفانو باندې د غلبې خاوندان وگرځېدل او هغوی ته يې داسې فاحشه ماتې ورکړه چې بيا به په ټول عمر کښې سرونه راپورته نه کړي.

۳- مشرکانو به مؤمنان په غوږ باندې وهل چې اهل الكتاب هيڅکله غلبه نه شي موندلی، په

الروم (۳۰)

نن سبا کښې به مونږ (د مکې مشرکان) هم ستاسو اهل الکتابو (اهل القرآن) بېخ او بنیاد وپاسو او د همېشه دپاره به مو د ځمکې د مخ څخه تفر ټول کړو، لکه څنگه چې زمونږ وروڼو (فارسيانو) د روميانو (اهل الکتابو) تفر د ځمکې د مخه ټول کړ.

۴- بالمقابل د ذکر شوي خبر په اورېدلو سره او د مشرکانو د سپکو سپورو خبرو په اورولو سره، مؤمنان ډېر خپه شوه او زښت ډېر وزورېدل، نو الله ﷻ ذکر شوي ایتونه نازل کړه او ډاډ يې ورکړ، چې خلاصه يې په لاندې ډول سره راخېږي:

د مطلب خلاصه

ای پیغمبره! د "بسم الله الرحمن الرحيم" لوستلو څخه وروسته مؤمنانو ته ډاډ ورکړه چې: ۱- الله ﷻ په نصرت سره ستاسو ملگری دی، د همدې کبله يې درباندي داسې معجز کتاب (قرآن کریم) نازل کړی دی چې خپل حقانیت پخپله په اثبات رسوي. د مثال په توګه:

الف: دغه قرآن کریم د هغو تورو څخه ترکیب موندلی دی د کومو څخه چې د ټولو خلکو خبرې ترکیب مومي، لکه 'الف، لام، میم' او داسې نور، خو د دې سره- سره ټول مخلوقات يې د سیالي څخه عاجز دي، که بالفرض ټول مخلوقات سره لاسونه یو کړي چې د دې کتاب د یوه ایت غونډې یو ایت جوړ کړي نو دا کار به يې د وسې پوره نه شي.

دا د دې خبرې دلیل دی چې قرآن کریم بشري کتاب نه دی بلکې الهي کتاب دی، که نه نو په یوه وړوکي برخه کښې خو به بې سیالي او بې مثله نه وی پاتې شوی.

ب: همدارنګه دا قرآن کریم په داسې مضامینو باندې مشتمل دی چې په هغو باندې پوهېدل د هیچا په توان کښې نشته. د ښه وضاحت دپاره لاندې یو مثال د نظره تېر کړئ:

نن ورځ روميان د فارسيانو (مشرکانو) د پلوه مغلوب کړی شوه او ډېره زیاته فاحشه ماتې يې وخوړه. د روميانو فاحشه ماتې د عربو څخه پټه نه ده او دا ځکه چې د دوی د ماتې خوړلو موقعیت د عربي نړۍ سره نژدې پروت دی، او چندان لرېوالی ترې نه لري.

خو په یاد ولرئ چې د څو کالو په اوږدو کښې به همدغه مغلوب او فاحش شکست خوړونکي روميان بېرته په فارسيانو باندې غالب وگرځي او پخوانی برم او قوت به د دوهم ځل دپاره ترلاسه کړي. او دا ځکه چې:

۲- ټول واک او اختیار په الله ﷻ پورې اختصاص لري، که د چا مغلوبیت په برخه کېږي او که چاته غالبیت لاس ته ورځي دا دواړه د همدغه ﷻ په اراده باندې څرخېږي او بس.

نن ورځ چې روميانو شکست وخوړ دا هم د الله ﷻ اراده وه او سبا چې غلبه ترلاسه کوي هغه به هم د الله ﷻ په اراده صورت ونيسي.

۳- ای پیغمبره! مؤمنانو ته بشارت او زیری ورکړه، کله چې څو کاله وروسته روميان غلبه مونده کړي په عین ورځ کښې به مؤمنان د الله ﷻ په نصرت سره فائز شي، یا په بل عبارت: په دغې

ورخ کښې به مؤمنانو ته دوه خوشالي لاس ته ورشي، چې د یو پلوه به د اهل الکتابو (روميانو) په غلبه باندې خوشاله وي او د بله پلوه به په خپل الهي نصرت باندې خوشالېږي چې په مشرکانو باندې به برلاسي وگرځي. او دا ځکه چې:

الف: نصرت يوازې د الله ﷻ په واک او اختيار کښې دی او بس، نو د همدغه چا سره نصرت کوي کوم ته يې چې اراده وشي، چې هيڅوک يې د ارادې په وړاندې خنډ نه شي واقع کېدلی.

ب: فقط الله ﷻ د کلکې ارادې خاوند دی او همدی ﷻ په خپلو مخلوقاتو باندې ډېر مهربان دی.

۴- بايد مؤمنان په ذکر شوي بشارت باندې مطمئن او خوشاله شي ځکه چې دا بشارت د بل چا نه بلکې د الله ﷻ بشارت او وعده ده او الله ﷻ هيڅکله په وعده کښې بې وفايي او خلاف نه کوي، مگر د خلکو اکثریت نه پوهېږي او په الله ﷻ باندې گومان کوي چې په خپله وعده به وفا ونه کړي.

۵- د خلکو اکثریت ځکه ذکر شوی گومان کوي چې:

الف: خلک د دې حقیرې او نژدې دنيا ظاهر ته گوري او په همدغه باندې د هر شي په هکله فيصله کوي، د دوی خیال دی چې ماتې خوړلې روميان به د قوت خاوندان جوړ نه شي او غلبه موندونکي فارسيان به د کمزورۍ سره مخامخ نه شي.

ب: د خلکو د اکثریت تول او تله په ظاهر باندې ولاړه ده، چې په غیبي أمورو علم نه لري او کوم کتاب (قرآن کریم) چې ورته په غیبي علومو باندې اطلاع ورکوي په هغه باندې دوی معتقد نه دي، د همدې کبله د ټولو آخروي کارونو څخه غافل او ناخبره دي.

توضیحات

۱- که څوک وايي چې: په ﴿فِي أَدْنَى الْأَرْضِ﴾ سره کومې ځمکې ته اشاره ده، یا په بل عبارت: روميان په کومه ځمکه کښې مغلوب وگرځېدل؟

مونږ وايو: که څه هم علماوو کرامو د ذکرې شوې ځمکې په تشخيص کښې متعدد اقوال کړي دي^(۱) خو مونږ ته بهتره برېښي چې د ﴿فِي الْأَرْضِ﴾ څخه به د عربو ځمکه مطلب وي او کومه ځمکه چې د دوی ځمکې ته نژدې واقع ده نو هغه د شام ځمکه ده^(۲)، يعنې روميان د شام په ځمکه کښې مغلوب وگرځېدل چې عربي ځمکې ته نژدې واقع ده.

شايد چې د ﴿فِي أَدْنَى الْأَرْضِ﴾ په نزول کښې به دېته اشاره وي چې د روميانو مغلوبیت په داسې سيمه کښې صورت نيولی دی چې د دوی ځمکې ته نژدې ده او دوی يې په څرنگوالي ښه پوره خبر او واقف دي، چې د بېرته د غالب کېدلو هيڅ سيمه پکښې پاتې نه ده، خو د دې سره سره په څو کالو کښې به دوی بېرته په پښو ودرېږي او په خپلو حریفانو (فارسيانو مشرکانو) باندې به غالب وگرځي، او د کفارو اټکل به د خاورو سره برابر شي.

(۱) زاد المسیر ج ۶ ص ۱۴۲

(۲) تفسیر الکشاف ج ۳ ص ۴۶۶

بضع څه معنی؟

۱- په ډی بضع سبب ګڼې د 'بضع' کلمه د الله په نونېږد اېښودل شوې ده. شرحه شوې ده خو په دې مقام ګڼې وړاندې لاتدې وپلټلې وړاندې کړې. په عربي ژبه ګڼې قاعده ده چې د یوه څخه نیولې تر درېو عدد پورې د 'بضع' په نوم استعمالوي او د څلورو څخه نیولې تر نهه عدد پورې د 'بضع' کلمه استعمال مومي. په ذکر شوي استعمال باندې لاتدې حدیث شریف هم دلالت کوي چې کله چې ذکرې البتونه نازل شوه او کفارو دریو وګڼل نو دوی د ابو بکر په سره دا شرط ګڼې چې که په راتلونکو پنځو کالو ګڼې رومیان په فارسیانو باندې غالب شوه نو هغوی به ابو بکر ته دویمه دوره اوسان ورکوي او که غالب نه شوه نو بالعکس هغوی به د ابو بکر په دویمه دوره اوسان اخلي. نو نبي کریم ﷺ ابو بکر ته مخاطب کړ چې: «إِنَّ الْخَطْبَ إِلَى أَبِي بَكْرٍ فَا تَيْنَ ثَلَاثَ أَشْهُارٍ» یعنې: ای ابا بکر! د احتیاط څخه دې ويلي کفار وپلټل چې کله دې ورسره شرط کړه او دا ځکه چې د 'بضع' کلمه خو په هغه عدد باندې اطلاق کېږي کوم چې د دریو څخه نیولې تر نهه پورې په منځګڼې واقع وي؟ احتیاط دا وه چې تر څو کالو پورې نه ورسره نېټه اوږده کړي وی.

په ځینو روایاتو ګڼې شته چې نبي کریم ﷺ ورته ويلي چې: «فَا تَيْنَ ثَلَاثَ أَشْهُارٍ» یعنې ای ابو بکر! شرط ورسره زیات کړه او موده ورسره اوږده کړه نو ابو بکر هڅه کوله او اوسانو په عوض سل اوسان شرط کړه او موده یې ورسره تر نهه کالو پورې اوږده کړه. که څوک غواړي چې په همدې موضوع ګڼې اوږد بحث د نظره ښه کړي نو ځینو اېښودل شوي نه دي مراجعه وکړي.

سوالونه او جوابونه

۲- په دې مقام ګڼې د سړي په زړه ګڼې لاتدې پوښتنې ګرځي واکړځي:
الف: په دې مقام ګڼې د 'بضع' څخه څو کاله مراد دي؟ یا په بل عبارت: د ایت شریفه څخه څو کاله وروسته رومیان په فارسیانو (مجوسیانو) باندې غالب وګرځېدل او خلک یې د خپلې چې قرآن کریم رښتیا ويلي وه؟
مونږ وايو چې په ایت ګڼې د 'بضع' کلمه د اورو (۷) کالو څخه عبارت ده. یعنې څه

(۱) لسان العرب ج ۹ ص ۳۴۲

(۲) جامع الترمذي ج ۲ ص ۱۵۴

(۳) تفسیر البغوي ج ۲ ص ۴۲۶

(۴) تفسیر المظهر ج ۱ ص ۱۱۹: المحرر الوجيز ج ۱ ص ۲۴۲

(۵) الدر المنثور ج ۶ ص ۴۸۰: جامع الترمذي ج ۲ ص ۱۵۴

خبره چې دغه اوه کاله د کوم کال څخه پیل او په کوم کال باندې ختم شوه؟ نو په دې کښې علماء کرام په دوه وو برخو ویشلي شوي دي چې:

اول: ځینې وايي چې: دغه اوه کاله د حدیبې د صلحې په کال پوره شوه چې د هجرت په شپږم کال باندې یې صورت نیولی وه^(۱).

په دې قول سره به ذکر شوی ایت شریف د هجرت څخه یو کال وړاندې نازل شوی وي (په همدغه کال به رومیان مغلوب ګرځېدلي وي).

دوهم: ځینې نور وايي چې اوه کاله د بدر د غزا په موقع بشپړ شوه چې د هجرت په دوهم کال پېښه شوې ده^(۲).

د دې قول په بنیاد به ذکر شوي ایتونه د هجرت څخه پنځه کاله وړاندې نازل شوي وي (په همدغه کال کښې به رومیانو شکست خورلی وه).

مونږ ته همدغه دوهم قول په زړه پورې برېښي، لکه چې د ابو سعید الخدری رضی الله عنه څخه روایت دی چې: «فَنَصَرْنَا اللَّهُ عَلَى مُشْرِكِي الْقَرْبِ وَنَصَرَ اللَّهُ أَهْلَ الْكِتَابِ عَلَى الْمُجُوسِ»^(۳) یعنې د بدر په غزا کښې مونږ د عربي مشرکانو سره په جنگ شوو او رومیان د فارسیانو سره په جګړه بوخت شوه، نو الله تعالی مونږ ته په عربي مشرکانو باندې نصرت راکړ او رومیانو (اهل الکتاب) ته یې په فارسي مشرکانو (اور پرستانو) باندې نصرت ورکړ. نو په دغه ورځ کښې مونږ د یو پلوه په خپل نصرت باندې خوشاله شو او د بله پلوه د اهل الکتابو په غلبې باندې خوښ شو، لکه چې الله تعالی زمونږ څخه حکایت کړی دی چې: ﴿وَيَوْمَئِذٍ يَفْرَحُ الْمُؤْمِنُونَ ۝١٠ بَتَّصَّرَّا اللَّهُ﴾ او په دغې ورځ کښې به مؤمنان د الله تعالی په نصرت باندې خوشالي کوي.

ب: بله پوښتنه دا ده چې: د څه حکمت په بنیاد الله تعالی د ذکر و شوو اوو کالو څخه د ﴿بِضْعٍ﴾ په کلمې سره تعبیر نازل کړ او مستقیماً یې ورته اشاره ونه کړه چې اوه کاله وروسته به نوموړې غلبه سرچېه شي؟

مونږ وایو - او الله تعالی ډېر ښه پوهېږي - شاید چې د ﴿بِضْعٍ﴾ کلمې په نزول کښې به دا مطلب وي ترڅو د قرآن کریم یوه بل اعجاز ته اشاره وکړي شي چې:

روميان خو به د راتلونکو درېوو کالو څخه وروسته د څو کالو په اوږدو کښې په خپلو حریفانو باندې غلبه موندنه کړي نو که څوک د قرآن کریم د غیب ویلو سره سیالي کولی شي هغه دې مهرباني وکړي او په دغو څو کالو کښې د غلبې کال مشخص کړي چې په دغه کال به یې غلبه په برخه شي. نو کله چې هیڅوک نه د غلبې په صورت نیولو علم لري او نه یې وخت تشخیصولی شي معلومه

(۱) تفسیر الخازن ج ۵ ص ۳۲

(۲) اسباب النزول للواحدي ص ۲۳۲

(۳) تفسیر الطبري ج ۲۱ ص ۱۷

شوه چې دا الهي كتاب دى او بشري كتاب نه دى. نو څنگه يې چې په ذكره شوي غيب ويلو كښې دروغ نشته همدارنگه يې د قيامت د ورځې د قيام او د قبرونو څخه د مړو په بيا راژوندې كېدلو او د نورو اخروي امورو په اخباراتو كښې هم دروغ نشته.

يادونه

۴_ علماوو كرامو ليكلي دي چې: كله روميان په خپلو حريفانو باندې غالب شوه او د قرآن كريم خبره رښتيا واقع شوه نو: «وَأَسْلَمَ عِنْدَ ذَلِكَ نَاسٌ كَثِيرٌ»^(۱) يعنې او په دغه وخت كښې ډېر خلك مسلمانان شوه او په ايمان باندې مشرف وگرځېده.

﴿أَوَلَمْ يَتَفَكَّرُوا فِي أَنْفُسِهِمْ ۚ مَا خَلَقَ اللَّهُ السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ وَأَجَلٍ مُّسَمًّى ۚ وَإِنَّ كَثِيرًا مِّنَ النَّاسِ بِلِقَائِ رَبِّهِمْ لَكَافِرُونَ ۝۱﴾
 ﴿أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِن قَبْلِهِمْ ۚ كَانُوا أَشَدَّ مِنْهُمْ قُوَّةً وَأَثَارُوا الْأَرْضَ وَعَمَرُوهَا أَكْثَرَ مِمَّا عَمَرُوهَا وَجَاءَتْهُمْ رُسُلُهُم بِالْبَيِّنَاتِ ۚ فَمَا كَانَ اللَّهُ لِيَظْلِمَهُمْ وَلَٰكِن كَانُوا أَنفُسَهُمْ يَظْلِمُونَ ۝۲﴾
 ﴿ثُمَّ كَانَ عَاقِبَةُ الَّذِينَ اسْتَفْتَوْا السَّوْءَ أَن كَذَّبُوا بِآيَاتِ اللَّهِ وَكَانُوا بِهَا يَسْتَهْزِئُونَ ۝۳﴾

[۸] ايا (كفار په غفلت كښې پراته دي) او په خپلو زړونو كښې تفكر نه كوي؟ چې الله ﷻ اسمانونه او ځمكې او هغه شيان چې د دغو (دواړو) ترمنځ (موجود) دي، نه دي پيدا كړي مگر په حقه سره (د حكمتونو په مطابق) او په ټاكلو شوو نېټو سره (چې هيڅ شى دائمى نه دى).
 او يقيناً د خلكو څخه ډېر د خپل رب ﷻ په ملاقات (د قيامت په قيام) سره انكار كوونكي دي (او دلايل يې د پښو لاندې كړي دي).

[۹] ايا (كفار غفلت كوي) او په ځمكه كښې (عبرتي) سير نه كوي؟ نو چې وگوري چې د هغو كسانو (كفارو) عاقبت څنگه شو كوم چې د دوى څخه وړاندې تېر شوي دي؟ (لكه عاديان، ثموديان او نور).

هغوى د دوى څخه د قوت د حېشه كللك وه او ځمكه يې (د دوى څخه زياته) اړولې وه (او حاصلات يې ترې اخستي وه)، او (هم) يې ځمكه د هغه څخه زياته اباده كړې وه كومه چې دوى اباده كړې ده، او (په دغو مادي نعمتونو باندې علاوه) هغوى ته خپل پيغمبران په معجزاتو (او دلايلو) سره ورغلي وه.

(۱) جامع الترمذي ج ۲ ص ۱۵۴

نو الله ﷻ نه وه چې په هغوی باندې تېری (او ظلم) وکړي او لکن (پخپله) دوی وه چې په خپلو ځانونو باندې يې تېری (او ظلم) وکړ (هغه دا چې):

[۱۰] بیا د هغو کسانو عاقبت (په دنیا او آخرت کېنې) ناکاره جوړ شو کومو چې ناکاره (او بد کارونه) کول، چې د الله ﷻ ایتونو ته يې د دروغو نسبت وکړ او دوی وه چې په آیات الله باندې به يې مسخرې کولې (او ملنډې به يې ورباندې وهلې).

ارتباط د مطلب خلاصه

د وړاندېني وروستني ایت مضمون دا وه چې کفار یوازې د نژدې دنیا ظاهر ته گوري او د راتلونکي دنیا څخه غافل دي کومه چې د دې دنیا په تعقیب راروانه ده، په دې ایتونو کېنې هغو وجوهو ته اشاره شوې ده په کومو باندې چې هغوی د غفلت د خوبه رابیدارېدلی شي. نو حاصل يې داسې راڅرګړي:

ای پیغمبره! ایا کفار خپل غفلت ته ادامه ورکوي او د لاندې وجوهو څخه استفاده نه کوي ترڅو د غفلت د خوبه رابیدار شي:

الف: الله ﷻ اسمانونه او ځمکې او هغه شیان کوم چې د دغو دواړو ترمنځ موجودیت لري، نه دي پیدا کړي مګر په حقه سره چې د حکمتونو څخه ډک دي او د حساباتو د تصفیه کولو دپاره يې د قیامت قیام ضرور دی.

ب: په دې باندې علاوه دغه ټول مخلوقات يې دلته د دوام دپاره نه دي پیدا کړي بلکې د هر شي د بقاء دپاره نېټه معینه ده، کله چې معینه نېټه پوره شي نو بیا د سترگو د رپ په اندازه هم بقاء نه شي درلودلی. یا په بل عبارت: لکه چې په دنیا کېنې هر شی ټاکلی عمر لري همدارنګه ټوله دنیا هم د ټاکلي عمر درلودونکې ده، او په پای کېنې به ضرور او هر ورو د زوال او فناء سره مخامخ کېږي. لنډه دا چې د غفلت د خوبه د رابیدارېدلو دپاره ډېر وجوه شته خو د خلکو اکثریت د خپل رب ﷻ سره په ملاقات او د قیامت په قیام عقیده نه لري، او د ذکر وښو وښو څخه قصداً استفاده نه کوي او خپل کفر ته ادامه ورکوي.

۲- ایا کفار خپل غفلت ته ادامه ورکوي او په ځمکه کېنې فکري سیر نه کوي ترڅو د زړه له کومې پوه شي چې د هغو کفارو عاقبت څنګه شو کوم چې د دوی څخه پخوا تېر شوي وه؟ ایا هغوی ژوندي پاتې شوه؟ حال دا چې:

الف: هغوی د دوی په پرتله په قوت کېنې سخت او کلک وه.

ب: هغوی د ځمکې څخه د دوی په نسبت زیات حاصلات اخستي وه او زیاتې ګټې يې ترې پورته کړې وې.

ج: هغوی په ځمکه کېنې د دوی څخه زیاته آبادي کړې وه او هم د دوی څخه د هغوی عمرونه اوږده وه.

د: هغوی ته خپل پیغمبران د معجزو سره ورغلي وه، خو هغوی قبول نه کړه او په خپل کفر او انکار باندې کلک پاتې شوه. یا په بل عبارت: الله ﷻ په هغوی باندې ظلم او تېری نه و کړی بلکې رحم او مهرباني یې ورباندې کړې وه چې د هدایت اسباب یې ورته ټول ورکړي وه، خو هغوی ترې استفاده ونه کړه او په خپلو ځانونو یې ظلم وکړ، چې د پیغمبرانو تکذیب ته یې ملاوې وټرلې او ملنډې یې ورباندې ووهلې.

۳- په پای کې د هغو کسانو عاقبت بد او ناکاره وگرځېد کومو چې بدې کولې او د گمراهی لار یې غوره کړې وه، هغه دا چې:

الف: د الله ﷻ ایتونه یې تکذیب کړه، او د پیغمبرانو د قبول څخه انکاري شوه.

ب: په الهي ایتونو او پیغمبرانو باندې یې ملنډې ووهلې او خندنې یې ورپورې کولې.

۴- نو ایا د دې زمانې کفار څه گومان کوي چې د دوی عاقبت به د هغوی په څېر ونه ګرځي حال دا چې دوی هم د هغوی غوندې د الهي ایتونو (دلایلو) څخه انکار کوي او په الهي پیغمبر باندې ملنډې وهي او ورپورې خاندې؟

توضیحات

۱- که څوک وایي چې: د ﴿أَوَلَمْ يَتَفَكَّرُوا فِي أَنْفُسِهِمْ﴾ مَّا خَلَقَ اللَّهُ ﴿الآية﴾ څخه مطلوبه معنی د ﴿فِي أَنْفُسِهِمْ﴾ د کلماتو څخه په غیر هم ترلاسه کېدلی شوه، او دا ځکه چې تفکر خو په نفسونو (زړونو) کېنې صورت نیسي او بس، نو پوښتنه دا ده چې د دغو کلماتو په نزول کېنې څه حکمت دی؟ مونږ وایو چې:

الف: دغه کلمات د تفکر په فراغت او قوت باندې دلالت کوي، یعنې په ښه قوي فراغت او قوت سره تفکر وکړئ چې: ایا مخلوقات عبث پیدا کړي شوي دي؟ د ذکر و شوو کلماتو نظیر د عربو دا قول دی چې: «أَضْمِرُهُ فِي نَفْسِكَ»^(۱) یعنې دغه خبره په زړه کېنې ښه کلکه وساته.

ب: د ﴿فِي أَنْفُسِهِمْ﴾ کلمات په ﴿أَوَلَمْ يَتَفَكَّرُوا﴾ پورې د ظرف په لحاظ نه بلکې د مفعول په لحاظ تعلق نیسي^(۲)، او د ﴿مَّا خَلَقَ اللَّهُ﴾ الآية، جمله مستانقه ده. یعنې ای کفارو! د هر شي څخه وړاندې تاسو په خپلو ځانونو او نفسونو کېنې په دقت سره فکر وکړئ چې: ایا د ژوند مختلف مرګ کېنې یو برابر وي؟

۲- په ﴿فَيَنْظُرُوا كَيْفَ كَانَ عَنَقِبَةُ الَّذِينَ مِنْ قَبْلِهِمْ﴾ کېنې چې کوم انجام ته اشاره شوې ده په هغه باندې په ﴿ثُمَّ كَانَ عَنَقِبَةُ الَّذِينَ أَتَتْهُمُ السُّوْأَى﴾ کېنې صراحت شوی دی.

(۱) تفسیر الکشاف ج ۳ ص ۴۶۸

(۲) روح المعانی ج ۲۱ ص ۲۳

يعني د هغو خلکو عاقبت په دنيا او آخرت کښې بدرنگی شو کومو چې بدې غوره کړې وه او د خپلو پیغمبرانو عليهم السلام نصائحو او ارشاداتو ته یې اعتناء نه کوله، په دنيا کښې په الهي غضب سره هلاک کړی شوه او د آخرت بدې خو یې څرگنده ده چې دوزخ او د دوزخ عذابونه او کړاوونه دي.

﴿اللَّهُ يَبْدَأُ الْخَلْقَ ثُمَّ يُعِيدُهُ ثُمَّ إِلَيْهِ تُرْجَعُونَ﴾ ۱۱ وَيَوْمَ تَقُومُ السَّاعَةُ يُبْلِسُ

الْمُجْرِمُونَ ۱۲ وَلَمْ يَكُنْ لَهُمْ مِنْ شُرَكَائِهِمْ شُفَعَاتٌ وَكَانُوا بِشُرَكَائِهِمْ كَافِرِينَ ۱۳

وَيَوْمَ تَقُومُ السَّاعَةُ يُومِضُ يَتَفَرَّقُونَ ۱۴ فَأَمَّا الَّذِينَ ءَامَنُوا وَعَمِلُوا الصَّالِحَاتِ

فَهُمْ فِي رَوْضَةٍ يُحْبَرُونَ ۱۵ وَأَمَّا الَّذِينَ كَفَرُوا وَكَذَّبُوا بِآيَاتِنَا وَلِقَاءِ الْآخِرَةِ

فَأُولَٰئِكَ فِي الْعَذَابِ مُحْضَرُونَ ۱۶ فَسُبْحَنَ اللَّهِ حِينَ تُمْسُونَ وَحِينَ تُصْبِحُونَ ۱۷

وَلَهُ الْحَمْدُ فِي السَّمَوَاتِ وَالْأَرْضِ وَعَشِيًّا وَحِينَ تُظْهِرُونَ ۱۸ يُخْرِجُ الْحَيَّ مِنَ

الْمَمَاتِ وَيُخْرِجُ الْمَمَاتِ مِنَ الْحَيِّ وَنُحْيِي الْأَرْضَ بَعْدَ مَوْتِهَا وَكَذَٰلِكَ تُخْرَجُونَ ۱۹ ﴿

[۱۱] الله ﷻ اول ځل مخلوقات پيدا کوي بيا يې (د مړه کېدلو څخه وروسته دوهم ځل) پيدا کوي

(او ژوندي کوي يې) بيا به تاسو خاص الله ﷻ ته (د حساباتو د تصفيه کولو دپاره) راجع کړی شئ.

[۱۲] او (هغه وخت) چې د قيامت ورځ قائمه شي (او د حساباتو تصفيه پيل شي نو) په دغه

وخت کښې به مجرمان (کافران) نااميده (چپ او لا جوابه) شي.

[۱۳] او کفارو لره به د خپلو شريکانو (باطلو معبودانو) څخه هيڅ شفاعت کوونکي نه وي او

(هم) دوی به په خپلو شريکانو (د باطلو معبودانو په عبادت سره) کافران (انکاريان) شي (چې مونږ

يې هيڅ عبادت نه دی کړی).

[۱۴] او (هغه وخت) چې د قيامت ورځ قائمه شي په دغه وخت کښې به خلک (په عمده توگه په

دوه وو ډلو) جدا جدا شي.

[۱۵] نو هر هغو کسانو چې ايمان راوړی وي او نېک عملونه يې کړي وي نو دوی به په (عظيم

الشان) باغ (جنت) کښې (په دوامداره ډول) خوشاله گرځولی کېږي (او هم به ښايسته کول کېږي).

[۱۶] او هر هغو کسانو چې کفر غوره کړی وي او زمونږ ايتونو ته او (هم) د وروستني ورځې

سره ملاقي کېدلو ته يې د دروغو نسبت کړی وي، نو دغه کسان په عذاب کښې (د همېشه دپاره)

حاضر کړی شوي وي.

[۱۷] نو (تسبيح وواياست) د الله ﷻ تسبيح (البته) کله چې تاسو په بېگانه کښې داخلېږئ او کله

چې په سبا کښې داخلېږئ.

[۱۸] او خاص الله ﷻ ته په اسمانونو او ځمکو کښې حمد (او ثناء) ده، (نو تاسو د تسبیحاتو سره تحمیدات هم ملګري کړئ).

او (همدارنگه تاسو) د ورځې په آخر (مازیګر) کښې (تسبیحات ووايست) او هم کله چې تاسو د ماسپښین په وخت کښې داخلېږئ.

[۱۹] الله ﷻ (د کامل قدرت درلودونکی دی چې) ژوندی د مړي څخه وباسي او مړی (بې روحه شی) د ژوندي څخه راوباسي، او (هم) ځمکه د هغې د مړه کېدلو (وچېدلو) څخه وروسته (بیا) ژوندی کوي (زرغونوي)، او همدارنگه به تاسو (د الله ﷻ د پلوه د قبرونو څخه) وويستل شی.

ارتباط او د مطلب خلاصه

د وړاندېني متصل ایت مضمون په دوه ټکو مشتمل وه، یو د کفار بد عاقبت او بل یې د الله ﷻ د ایتونو ټکذیب او استهزاء.

په دې ایتونو کښې په لومړي ټکي باندې ښه پوره رڼا اچولې شوې ده او د دوهم ټکي د رد دلایل نازل شوي دي، چې حاصل یې داسې راڅپړي:

ای پیغمبره! د وړاندېنيو مضامینو په ارتباط په خپل امت باندې دا مطالب قرائت کړه:

۱- الله ﷻ هغه اقدس ذات دی چې:

الف: ټول مخلوقات یې د ابتداء څخه پیدا کړي دي او په پیدا کولو کښې ورسره د هیچا او هیڅ شي اشتراک نشته.

ب: د فنا کولو څخه وروسته به الله ﷻ بیا د پیدا کولو اعاده وکړي او بیا به یې موجود کړي، خو دومره توپیر به ولري چې لومړي ځل پیدا کولو په تدریج سره صورت نیولی وه او دوهم ځل به په یو ځل (برته د تدریج) صورت ونیسي.

ج: بیا به نو تاسو - ای انسانانو او پیریانو - د الله ﷻ حضور ته د حساباتو د تصفیه کولو دپاره راجع کړی شی.

۲- کله چې د قیامت قیام صورت ونیسي او د حساباتو تصفیه پیل شي نو:

الف: په دغه وخت کښې به کفار د ډېرې حیرانتیا د کبله چپ پاتې شي او د هره طرفه به یې د خیر او ښېګڼې تمه وشکېږي، او دا ځکه چې:

ب: په دنیا کښې خو کفارو په دې منظور د خپلو باطلو معبودانو عبادت کاوه چې په سخته کښې به ورته په درد وځوري، مګر په دغې ورځ کښې به ترې ناامیده شي او دا ځکه چې د معبودانو څخه به د خپلو خانو دپاره هیڅ شفاعت کوونکی موندنه نه کړي.

ج: کله یې چې د شفاعت تمې پرې شي نو سمدستي به یې د اشتراک څخه انکار وکړي، حتی د عبادت څخه به یې د سوګند په یادولو سره انکاري شي.

۳- ای پیغمبره! کله چې د قیامت ورځ قائمه شي او حسابات تصفیه شي نو خلک به په دوه ډول:

گروږونو باندې ووبشلی شي، چې يوه ډله به د مؤمنانو او بله ډله به د كفارو څخه تشکيله شي، چې تفصيل يې دا دی:

الف: نو هر چا چې په دنيا کښې ايمان راوړي وي او نېک عملونه يې کړي وي نو هغوی به په جنتونو او ميوجاتو کښې خوشاله کړي شي او په دائمي توگه به پکښې ښايسته ساتلی کېږي.

ب: بالمقابل هغه کسان کومو چې زمونږ ايتونو ته د دروغو نسبت کړي وي او هم يې په دنيا کښې د قيامت په ملاقات (د قيامت په ورځ او د مرگ څخه وروسته په بيا ژوندون) عقیده او باور نه درلود، نو هغوی به د دوزخ په عذابونو کښې د همېشه دپاره حاضر کړي شوي وي چې هيڅکله به ترې غائب نه کړي شي، او نه به ورباندې عذابونه څه تخفيف کړي شي.

۴- ای مؤمنانوا کله چې دغسې سخته ورځ راتلونکې ده نو:

الف: تاسو الله ﷻ ته پاكي اثباتوئ البته کله چې په بېگا کښې داخلېږئ او هم د مابنام او ماسخوتن لمونځونه کوئ.

ب: د الله ﷻ تسبيحات وايئ کله چې تاسو په سبا کښې داخلېږئ، او هم د سبا لمونځ اداء کړئ.

ج: خاص الله ﷻ ته حمد او ثناء ده، په اسمانونو کښې او هم په ځمکو کښې، نو تاسو هم په هر وخت کښې د تسبيحاتو سره تحميدات په دوامداره توگه ملگري کړئ، او د اهل السموات او اهل الارض سره خپلې اندېوالۍ ته ادامه ورکړئ.

د: د ورځې په آخر کښې هم د الله ﷻ تسبيحات ووايست او هم د مازيگر لمانځه ته ادامه ورکړئ.

ه: بالاخره تاسو په هغه وخت کښې هم د الله ﷻ تسبيحات ووايست کله چې تاسو د لمر په زوال کښې داخلېږئ، او په همدغه وخت کښې د ماسپښين لمونځ هم دائماً اداء کړئ.

ترڅو الله ﷻ تاسو ته جنتونه درکړي او د دوزخ د عذابونو څخه مو بچ وساتي.

۵- د الله ﷻ وعده حقه ده او د قيامت ورځ به هرومرو قيام ومومي او دا ځکه چې:

الف: الله ﷻ هغه مقتدر اقدس ذات دی چې ژوندی شی د مړي څخه راوباسي، لکه چرگوري د هگۍ څخه او يا په معنوي حیات سره ژوندی شی (مؤمن) د مړي (کافر پلار) څخه او داسې نور.

ب: همدارنگه بالعکس- الله ﷻ مړی د ژوندي څخه راوباسي. يا په بل عبارت: د چرگې څخه هگۍ راوباسي او د مؤمن څخه کافر زېږوي.

ج: الله ﷻ وچه کلکه (مړه) ځمکه د هغې د وچوالي څخه وروسته راژوندی کوي او نباتات ترې رازرغونوي.

نو ای انسانانو! همدارنگه به تاسو هم د قيامت د قيام په وخت کښې د الله ﷻ د پلوه د قبرونو څخه رابهر کړي شي او د حساب کتاب دپاره به د ده ﷻ په حضور کښې ودرولی شي.

توضیحات

۱- په ﴿يُتِلَسُّ الْمُجْرِمُونَ﴾ کښې د ﴿يُتِلَسُّ﴾ کلمه د "ابلاس" څخه اشتقاقه شوې ده، مونږ د

الله ﷻ په توفیق د [الأنعام: ۴۴] ایت لاندې د "ابلاس" متعددي معناوي کړې دي، لکه ناامیده کېدل او د اعتذار څخه چپ پاتې کېدل او داسې نور، نو بیا لیکلو ته یې اړتیا نه گورو، دغه ټولې معناوي په دې مقام کېنې هره یوه په زړه پورې برېښي.

د دوه وو لغاتو معناوي

۲- په ﴿فَهُمْ فِي رَوْضٍ يُخْبَرُونَ﴾ کېنې د ﴿رَوْضَةٍ﴾ کلمه د هغه میوه لرونکي باغ دپاره وضعه شوې ده کوم چې ډېر تروتازه او سپېڅلی وي^(۱) چې دلته ترې جنت مراد دی. او د ﴿يُخْبَرُونَ﴾ کلمه پکېنې د "جبر" لکه "علم" څخه اشتقاقه شوې ده چې د نعمتونو د اثارو او هم د خوشالیو او ښایست (ډول او سنگار) معنی ورکوي^(۲).

نو حاصل یې داسې راخېژي چې: باعمله مؤمنانو ته به د قیامت په ورځ په عظیم الشان باغ کېنې په دوامداره توګه نعمتونه ورکول کېږي او د تل دپاره به پکېنې خوشاله او ښایسته اوسولې کېږي.

یادونه

۳- مونږ د الله ﷻ په توفیق د [آل عمران: ۲۴] ایت لاندې دا موضوع ښه تحقیقه کړې ده چې عاصیان مؤمنان هم جنتیان دي او د همدوی په ډله کېنې شامل دي، چې بیا تحقیقولو ته یې اړتیا نه گورو، هیله ده چې هملته مراجعه وکړی شي.

د تسبیح او تحمید فضائل

۴- په ﴿فَسُبْحَنَّ اللَّهَ حِينَ تُمْسُونَ﴾ الآية کېنې مونږ ته ارشاد شوی دی چې د خپل رب ﷻ په تسبیحاتو او تحمیداتو باندې خپلې ژبې لمدې وساتو، ترڅو راته الله ﷻ د دوزخ څخه نجات راکړي او جنت ته مو داخل کړي.

د تسبیحاتو او تحمیداتو د فضائلو په باب زښت ډېر احادیث روایت شوي دي، لاندې دوه مثالونه یې ولولی:

الف: نبي کریم ﷺ فرمایي چې: «مَنْ قَالَ سُبْحَانَ اللَّهِ وَبِحَمْدِهِ فِي يَوْمٍ مِائَةِ مَرَّةٍ حُطَّتْ خَطَايَاهُ وَإِنْ كَانَتْ مِثْلَ زَبَدِ الْبَحْرِ»^(۳) یعنې هر څوک چې د الله ﷻ تسبیحات د ده ﷻ د تحمیداتو سره په ورځ کېنې سل کرته ووايي نو گناهونه به یې ترې توی شي اگر که د دریاب د ځګونو په اندازه زیات وي.

ب: نبي کریم ﷺ فرمایلي دي چې: «كَلِمَتَانِ خَبِيبَتَانِ إِلَى الرَّحْمَنِ خَفِيفَتَانِ عَلَى اللِّسَانِ لَقِيلَتَانِ فِي الْمِيزَانِ سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ»^(۴) یعنې دوه کلمې دي چې ډېر مهربان الله ﷻ ته

(۱) الباب في علوم الكتاب ج ۱۵ ص ۳۹۳

(۲) القاموس المحيط ج ۱ ص ۵۷۳: مفردات الراغب ص ۱۰۴

(۳) صحيح البخاري ج ۲ ص ۹۴۸

(۴) صحيح البخاري ج ۲ ص ۱۱۲۹

الماحی (۲۱) په ژبه باندې سپکې دي خو د قیامت د ورځې په تله کښې درنې دي، چې یوه کلمه د محبوبې دي، په ژبه باندې سپکې دي خو د «سُبْحَانَ اللَّهِ الْعَظِيمِ» څخه عبارت ده.

د لمانځه پنځه وختونه

۵- که څه هم ځینو علماوو کرامو د عبد الله بن عباس رضی الله عنهما په روایت د ذکر شوي ایت شریف څخه په لاندې ډول سره د پنځو لمونځونو وختونه استنباط کړي دي^(۱):

الف: د ﴿وَحِينَ تُمْسُونَ﴾ څخه د ماښام او ماسخوتن وختونه مطلب دي.

ب: د ﴿وَحِينَ تَصْبِحُونَ﴾ څخه د سهار وخت مراد دی.

ج: د ﴿وَعِشَاءً﴾ څخه د مازيگر وخت اخستل کېږي.

د: د ﴿وَحِينَ تَظْهَرُونَ﴾ څخه د ماسپښین وخت اراده کېږي.

مگر مونږ ته داسې برېښي چې د رئیس المفسرین څخه به حصر مطلب نه وي بلکې محض مثالونه به یې بودلي وي، چې پنځه لمونځونه د تسبیحاتو او تحمیداتو ډېر ګټور صورتونه دي.

نوسري ته په کار دي چې په ذکر و شوو وختونو کښې - چې حالات پکښې بدلېږي رابدلېږي او د الهي کامل قدرت نمایندګي کوي - په لمونځونو باندې علاوه، خپل رب ښه یاد کړي او خپله ژبه ورباندې لمد و ساتي.

یادونې

۶- په دې مقام کښې باید لاندې ټکي په ذهن کښې وساتلې شي:

الف: په ﴿وَحِينَ تُمْسُونَ﴾ کښې د ﴿تُمْسُونَ﴾ کلمه اصلاً د «مَسَاءً» څخه اشتقاقه شوې ده، د «مَسَاءً» اطلاق کله-کله په هغه وخت باندې هم کېږي کوم چې د مازيگر د لمانځه څخه آن د شپې تر نیمایي پورې امتداد پیدا کوي^(۲).

په ذکر شوي روایت کښې د همدغه اطلاق په بنیاد د ذکرې شوې کلمې په تفسیر کښې د ماسخوتن د لمانځه وخت هم شامل ګڼلې شوی دی.

ب: که څه هم د «عِشَاءً» کلمه د ورځې آخر ته وضعه شوې ده چې د مازيگر تر لمانځه پورې اختصاص پیدا کوي^(۳)، مګر کله-کله یې په هغه وخت باندې هم اطلاق کېږي کوم چې د زوال څخه آن تر سبا پورې غزېدلی دی^(۴).

نو دغه اطلاق ته په کتلو سره جائزه ده، چې د ماسخوتن د لمانځه وخت د «عِشَاءً» د کلمې په تفسیر کښې شامل و ګڼل شي.

(۱) تفسیر ابي السعود ج ۷ ص ۵۵
(۲) لسان العرب ج ۱۵ ص ۲۸۱
(۳) لسان العرب ج ۱۴ ص ۶۰
(۴) مفردات الراغب ص ۲۴۷

وَمِنْ آيَاتِهِ أَنْ خَلَقَكُمْ مِنْ تُرَابٍ ثُمَّ إِذَا أَنْتُمْ بَشَرٌ تَشْكُرُونَ ﴿١٥﴾ وَمِنْ آيَاتِهِ أَنْ يَخْلُقَ لَكُمْ أَنْفُسَكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً إِنَّ فِي ذَلِكَ لَآيَاتٍ لِقَوْمٍ يَعْلَمُونَ

ذَٰلِكَ لَا يَسْتَرْفِعُونَ يَتَفَكَّرُونَ ﴿١١٠﴾ وَمِنْ آيَاتِهِ خَلْقَ السَّمٰوٰتِ وَالْاَرْضِ وَاجْعَلُوا
الْيَسْتَعِيْكُمْ وَالْوٰبِكُمْ اِنَّ فِيْ ذٰلِكَ لَا يَسْتَرْفِعُونَ ﴿١١١﴾ وَمِنْ آيَاتِهِ مَنَامُكُمْ بِاللَّيْلِ

وَاللَّهَارِ وَابْتِغَاؤُكُمْ مِنْ فَضْلِهِ ۚ إِنَّ فِي ذَلِكَ لَآيَاتٍ لِقَوْمٍ يُسْمِعُونَ ﴿١٠﴾
وَابْتِغَاؤُكُمْ الْبَرِّ خَوْفًا وَطَمَعًا وَيُنْزِلُ مِنَ السَّمَاءِ مَاءً فَيُخْرِجُ بِهِ الْأَرْضَ بَقْعًا

مَوْتَهَا إِنَّ فِي ذَلِكَ لَآيَاتٍ لِّقَوْمٍ يَعْقِلُونَ ﴿٧٧﴾ وَمِنْ آيَاتِهِ أَنْ تَقُومَ السَّمَاءُ
وَالْأَرْضُ بِأَمْرِهِ ثُمَّ إِذَا دَعَاكُمْ دَعْوَةً مِّنَ الْأَرْضِ إِذَا أَشْتَرَ تَخْرَجُونَ ﴿٧٨﴾ وَلَهُ مَن فِي

السَّمَوَاتِ وَالْأَرْضِ كُلٌّ لَهُ قَسِيثُونَ ﴿٧٧﴾ وَهُوَ الَّذِي يَبْدَأُ الْخَلْقَ ثُمَّ يُعِيدُهُ وَهُوَ أَهْوَنُ عَلَيْهِ وَلَهُ الْمَثَلُ الْأَعْلَىٰ فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ ﴿٧٨﴾

[۲۰] او د الله ﷻ (د کامل قدرت) د دلایلو څخه دا ده چې تاسو یې د خاورو څخه پیدا کړي یاست بیا (اوس) تاسو (په تدریج سره) بنیادمان یاست چې په ځمکه کېنې خوږه یی.

[۱۱] او د الله ﷻ (د کامل قدرت) د دلایلو څخه دا هم ده چې ستاسو دپاره یې همدا ستاسو د نفسونو (جنس) څخه جوړې (ماندینې) پیدا کړې دي، ترڅو تاسو دوی ته میلان وکړئ (او ارام او اطمینان حاصل کړئ)، او الله ﷻ ستاسو (مېړنو او ماندینو) ترمنځ محبت او مهرباني ګرځولې (اچولې) ده.

یقیناً په دغه (کار) کې د داسې قوم دپاره هرومرو (د قدرت) لویې نښې دي کوم چې (د الله ﷻ په مصنوعاتو کې) تفکر (سوچ) کوي.

[۲۲] او د الله ﷻ د (قدرتي) دلایلو څخه د اسمانونو او ځمکو پیدا کول هم دي او ستاسو د ژبو (لغاتو) او د رنگونو (څېرو) اختلاف (هم دی).

یقیناً په دغه (خلق او اختلاف) کې د پوهانو دپاره ډېر (لوی) دلایل (نغښتي) دي.

[۲۳] او د ده ﷻ د (قدرتي) دلایلو څخه په شپه او ورځ کښې ستاسو خوب دی او (هم) د الله ﷻ د فضل (حلال مال) څخه ستاسو پلټنه (ده).

یقیناً په دغه (کاږ) کښې د داسې قوم دپاره (د قدرت) لوی دلایل (نغښتي) دي کوم چې غوږ ږدي (او د زړه په غوږو خبره اوري).

[۲۴] او د ده ﷻ د (قدرت) د دلایلو څخه دا هم ده چې تاسو ته (په اسمان کښې) برېښنا درښايي (درښکاره کوي) په داسې حال کښې چې تاسو ډارېدونکي یاست (چې ټکه راونه لوېږي) او (هم) تمه کوونکي یاست (چې وربښت به درباندي وورېږي).

او (د قدرتي) دلایلو څخه دا هم شمېرل کېږي چې الله ﷻ د اسمان (د طرف) څخه اوبه (باران) رابښکته کوي، نو په همدې (باران) سره ځمکه د هغې د مرګ (وچوالي) څخه وروسته ژوندی کوي. یقیناً په دغو (برېښنا او هم په باران) کښې د داسې قوم دپاره پوره دلایل (پټ) دي کوم چې د عقل څخه کار اخلي.

[۲۵] او د ده ﷻ د (قدرتي) دلایلو څخه دا هم ده چې اسمان او ځمکه یې په خپل امر (حکم) سره باقي پاتې کېږي دي (چې بقاء ته تر ټاکلي وخته پورې ادامه وکړي).

بیا چې کله (نېټه پوره شي) او تاسو (د حشر دپاره) په معجزانه بللو سره د ځمکې څخه وروبولي (چې راپورته شي) نو تاسو به ناڅاپه (د قبرونو څخه) راووځئ.

[۲۶] او خاص الله ﷻ ته هغه څوک (او هغه شي) دي چې په اسمانونو او ځمکه (کښې موجود) دي، (دغه) ټول یوازې الله ﷻ ته اطاعت کوونکي (غارې ایښودونکي) دي.

[۲۷] او الله ﷻ هغه اقدس ذات دی چې اول ځل پیدا کول کوي، بیا به (د قیامت په ورځ) پیدا کول اعاده کړي، او دا (اعاده کول) په الله ﷻ باندې (نظر ستاسو عاداتو ته) ډېر اسان دي.

او (په واقع کښې ورته پیدا کول او اعاده کول یو برابر دي او دا ځکه چې) خاص همده ﷻ ته په اسمانونو او ځمکو کښې ډېر لوړ شان (او صفت) دی (چې په دواړو کښې مثل او سیال نه لري)، او همدې ﷻ د کلکې ارادې درلودونکی (او هم) د حکمت څښتن دی.

ارتباط او د مطلب خلاصه

په دې ایتونو کښې د وړاندېنيو ایتونو موضوع تعقیب شوې ده او په حشر او نشر باندې د الله ﷻ څو نورو دلایلو ته اشاره شوې ده چې حاصل یې داسې راڅپړي:

ای پیغمبره! په بعث بعد الموت باندې د الله ﷻ د کامل قدرت څو نور دلایل په خپل امت باندې قرائت کړه، هغه دا چې:

۱- د الله ﷻ د کامل قدرت د دلایلو څخه یو دلیل دا دی چې تاسو یې د یو اصل (آدم ﷺ) په لحاظ د خاورو څخه پیدا کړي یاست البته د هغو خاورو څخه چې وړاندې پکښې د حیات او ژوند هیڅ اثرات موجود نه وه، بیا الله ﷻ د همدغه یو نفس (آدم ﷺ) څخه په توالد او تناسل سره تاسو

الروم (۳۰)

رابهر کړئ او په ځمکه کښې يې خواره واره کړئ، چې ښې ښايسته خبرې لرئ او په ځمکه کښې
گرځي راگرځي.

ايا همدغه اقدس ذات نه شي کولی چې ستاسو د خاورې شوو بدنونو څخه دوهم ځل تاسو پيدا
کړي او ښې ښايسته خبرې درکړي؟

۲- د ده ﷻ د کامل قدرت د دلايلو څخه دا هم ده چې:

الف: الله ﷻ ستاسو د خپلو نفسونو څخه ستاسو دپاره جوړې (ښځې) پيدا کړې دي، د دې دپاره
چې تاسو د هغوی سره سکون موندنه کړئ او په آرامۍ او اطمینان باندې په دنيا کښې ژوند وکړئ.
ب: همدارنگه الله ﷻ ستاسو (د مېړونو او ماندينو) ترمنځ دوستي او محبت او هم مهرباني او
زړه سوي اچولی دی.

یقیناً په دغه مذکور بیان کښې د داسې قوم دپاره کوم چې د تفکر او سوچ څخه کار اخلي، د
الهي قدرت دېرې لویې ښې نغښتې دي. نو خلکو ته په کار دي چې د عقیدې د تصحیح په غرض
ترې گټې او فایدې اوچتې کړي.

۳- د الله ﷻ د کامل قدرت د دلايلو څخه دا هم ده چې:

الف: الله ﷻ اوه واره اسمانونه پيدا کړي دي چې بدون د ستونو څخه يې درولي دي، او هم يې اوه
واره ځمکې پيدا کړې دي او د معیشت په رنگارنگ ضروریاتو باندې يې مشتملې گرځولې دي.
ب: د الله ﷻ د کامل قدرت د ښو څخه دا هم ده چې تاسو ته يې بېلا بېلې ژبې درزده کړې دي،
چې څوک په یوه ژبه او څوک په بله ژبه خبرې کوي. او هم ستاسو رنگونه او خبرې يې بدلې رابدلې
پيدا کړې دي، چې ستاسو یو کس هم د بل کس په څېره باندې نه دی، بلکې هر څوک يې په ځانگړې
څېره باندې پيدا کړی دی چې نه پخوا چاته ورکړه شوې وه او نه به وروسته چاته ورکړی شي.
یقیناً په ذکر شوي بیان کښې د پوهانو دپاره د الهي قدرت زېږت دېر دلايل نغښتې دي، په کار
دي چې الله ﷻ ورباندې وېراندل شي.

۴- د الله ﷻ د کامل قدرت د ښو څخه لاندې کیفیات هم دي:

الف: د شپې د پلوه ستاسو ویده کېدل هم د قدرت ښه ده چې غړي مو آرام نیسي او استراحت
کوي، که بالفرض تاسو خوب نه درلودلی نو د همېشه دپاره به ستري ستومانه وی.
ب: او د ورځې د پلوه ستاسو بيدارېدل هم لویه قدرتي ښه ده چې په کار او کسب باندې
مشغولېږئ او حلال رزق (د الله ﷻ فضل) ترلاسه کوي، که بالفرض تاسو د ورځې هم د شپې غوندې
ویده وی نو د معیشت اسباب به مو گډه وده شوي وی.

یقیناً په ذکر شوو کیفیاتو کښې د داسې قوم دپاره د قدرت ستر او عظیم الشان دلايل پراته
دي کوم چې خبرې ته د زړه په غوږونو غوږ نیونه کوي.

۵- د الله ﷻ د کامل قدرت د ښو څخه دا هم ده چې:

الف: الله ﷻ تاسو ته په اسمان کښې برېښناوې درلیدل کوي، په داسې حال کښې چې تاسو د یوه

پلوه ورته تمه کوونکي ياست چې وربښت او باران راروان دی او د بله پلوه ډارېدونکي ياست چې تندر (تکه) درباندي راپرېنوځي. ايا د الله ﷻ څخه په غير بل څوک برېښنا پيدا کولی شي؟
ب: الله ﷻ هغه اقدس ذات دی چې د بل طرفه نه بلکې د اسمان د طرفه اوبه (باران) رابښکته کوي، نو په همدغه باران سره مړه (وچه کلکه) ځمکه راژوندي کوي چې ډول-ډول نباتات ترې رازرغونوي او په باغونو باندې يې تکه شنه جوړوي، ايا د ده ﷻ څخه په غير بل څوک دغه کار کولی شي؟
يقيناً په دغه ذکر شوي کار کېنې د داسې قوم دپاره د قدرت ډېر لوی دلايل نغښتي دي کوم چې د عقل څخه کار اخلي او شوده بوده نه وي.

۶- د الله ﷻ د کامل قدرت د دلايلو څخه دا هم ده چې خاص د همدغه ﷻ په امر او حکم سره اسمان او ځمکه (دواړه) تر ټاکلي وخته پورې باقي پاتې دي او نه فنا کېږي، بيا نو کله چې د اسمان او ځمکې د فنا کېدلو وخت پوره شي نو سمدستي به دواړه د زوال سره مخامخ کړي.
کله چې د اسمان او ځمکې نظام د منځه لاړ شي او د قيامت ورځ قائمه شي نو الله ﷻ به تاسو ټول د ځمکې څخه د راپورته کېدلو په منظور راوبلي چې: ای زړو هډوکو او ورستو غوښوا تاسو ټول راژوندي شئ او د الله ﷻ حضور ته د خپلو حساباتو د تصفيه کولو دپاره د قبرونو څخه رااوچت شئ. نو سمدستي به په ناآگاهانه توگه تاسو ټول رااوچت شئ او د خپلو قبرونو څخه به راووځئ.

ايا د الله ﷻ څخه پرته بل څوک دا کار کولی شي؟ بل هيڅوک يې توان نه لري، ځکه چې:
۷- هر څوک چې په اسمانونو کېنې او يا په ځمکو کېنې دي، او همدارنگه هر شی چې په دغو دواړو کېنې موجوديت لري، د ټولو ملکيت الله ﷻ پورې اختصاص لري او ټول خاص الله ﷻ ته غاړه ايښودونکي دي او فقط د همدغه ﷻ د امر تابع دي او بس.

۸- بالآخره الله ﷻ هغه اقدس ذات دی چې:

الف: د پيدا کولو شروع همده ﷻ پورې خاصه ده او بل هيڅوک توان نه لري چې يو ډېر وړوکي شي ته وجود ورکړي.

ب: د ټولو شيانو د موجوديت څخه وروسته به الله ﷻ ټول فنا کړي او بيا به يې د فنا او زوال څخه وروسته يو ځل بيا اعاده کړي او بيا به يې موجود کړي، حال دا چې دغه (بيا وجود ورکول) په الله ﷻ باندې د اول پيدا کولو څخه ډېره اسانه ده.

يا په بل عبارت: که څه هم د الله ﷻ په نزد د خلق ابتداء او يا يې اعاده - دواړه - څه تفاوت نه لري چې هر يو د "کن" په امر سره صورت نيسي، مگر نظر ستاسو عرف او عادت ته ابتداء د اعادي څخه اسانه ده؛ نو څرنگه چې تاسو د خلق د ابتداء څخه منکر نه ياست چې يوازې د الله ﷻ د کامل قدرت په بنياد يې تحقق موندلی دی، نو تاسو ته څه مناسب دي چې د اعادي څخه انکاري ياست؟!

ج: لنډه دا چې خاص الله ﷻ ته ډېر لوی او عظيم شان دی چې هيڅوک او هيڅ شی يې مثل او سيال نه شي گرځېدلی.

د: همدی ﷻ د کلکې ارادې خاوند دی، چې د ارادې په وړاندې یې هیڅ شی څه خنډ نه شي جوړېدلی.

ه: همدی ﷻ د حکمت څښتن دی، چې د کامل قدرت سره سره کفارو ته په دنیا کېنې د ژوند کولو فرصت ورکوي، ترڅو فکر وکړي او د کفر څخه لاس واخلي.

توضیحات

۱- د ﴿وَمِنْ آيَاتِهِ مَتَاعُكَ بِاللَّيْلِ وَالنَّهَارِ وَابْتِغَاؤُكُمْ مِنْ فَضْلِهِ﴾ ایت شریف په لاندې دوه ډول سره تفسیر کېدلی شي:

الف: چې ﴿مَتَاعُكُمْ﴾، ﴿وَابْتِغَاؤُكُمْ مِنْ فَضْلِهِ﴾ په ﴿بِاللَّيْلِ وَالنَّهَارِ﴾ دواړو پورې تعلق ونيسي، یعنې: د الهي قدرت څخه په شپه او ورځ کېنې ستاسو خوب او ستاسو حلال رزق پلټنه ده. که څه هم خوب په شپه کېنې ډېر وي او کسب په ورځ کېنې زیات وي، مګر دواړه په دواړو کېنې صورت نیسي او بالکل ترې نه خالي کېږي.

ب: چې ﴿مَتَاعُكُمْ﴾ په ﴿بِاللَّيْلِ﴾ سره مربوط وګڼل شي او ﴿وَابْتِغَاؤُكُمْ مِنْ فَضْلِهِ﴾ په ﴿وَالنَّهَارِ﴾ پورې تعلق ونيسي ته به وایې چې داسې نازل شوی دی چې: ﴿وَمِنْ آيَاتِهِ مَتَاعُكُمْ وَابْتِغَاؤُكُمْ مِنْ فَضْلِهِ بِاللَّيْلِ وَالنَّهَارِ﴾.

مونږ ته همدغه دوهم تفسیر غوره برېښي، چې په بل ایت شریف کېنې ورباندې صراحت شوی دی چې: ﴿وَمِنْ رَحْمَتِهِ جَعَلَ لَكُمُ اللَّيْلَ وَالنَّهَارَ لِتَسْكُنُوا فِيهِ وَلِتَبْتَغُوا مِنْ فَضْلِهِ﴾ [القصص: ۷۳] یعنې او د الله ﷻ د رحمت څخه دا هم ده چې تاسو ته یې شپه او ورځ (دواړه داسې) ګرځولي دي چې تاسو پکېنې ارام وکړئ او د دې دپاره چې تاسو پکېنې د الله ﷻ فضل (حلال رزق) وپلټئ.

سوال جواب

۲- که څوک وایې چې په ﴿وَهُوَ أَهْوَنُ عَلَيْهِ﴾ کېنې د ﴿أَهْوَنُ﴾ کلمه د اسم تفضیل صیغه ده نو باید چې حاصل یې داسې راوڅېړي چې: په الله ﷻ باندې د ابتدایي خلق څخه د خلق اعاده ډېره اسانه ده؛ حال دا چې دا مطلوبه معنی نه ده، ځکه چې الله ﷻ ته هر څه اسان دي؟ مونږ وایو چې: علماوو کرامو ذکر شوی سوال په متعددو لارو سره جواب کړی دی^(۱)، لاندې مثالونه یې ولولئ:

الف: د ﴿عَلَيْهِ﴾ ضمیر "خلق" ته راجع دی چې د مخلوق په معنی سره دی. یعنې اعاده په مخلوق باندې اسانه ده چې په یو ځل صورت نیسي، او ابتدایي خلق ورباندې سخت دی چې مختلف مراحل ورباندې تېرېږي، لکه نطفه او علقه او داسې نور.

(۱) تفسیر الکشاف ج ۲ ص ۴۷۶: الباب فی علوم الکتاب ج ۱۵ ص ۴۰۴: المحرر الوجیز ج ۱۲ ص ۲۵۶

ب: ذکر شوی ضمیر الله ﷻ ته راجع دی خود ﴿أَهْوَنُ﴾ کلمه تفضیلي معنی نه ورکوي بلکې د 'هَيِّن' په معنی سره ده. یعنې اعاده هم په الله ﷻ باندې اسانه ده لکه چې ابتداء ورباندې اسانه ده. مونږ ته دغه دواړه جوابونه غوره نه برهښي ځکه چې دواړه غیر متبادر دي.

ج: نوموړی ضمیر الله ﷻ ته راجع دی او د ﴿أَهْوَنُ﴾ کلمه په خپلې تفضیلي معنی سره باقي ده، مگر تفضیليت یې په نظر سره د خلکو معتقداتو او عادتونو ته صورت نیولی دی.

یعنې ای کفارو! تاسو په ابتدایي خلق باندې اعتراف کوئ چې د الله ﷻ په قدرت سره یې تحقق موندلی دی، او د اعادي څخه انکاري یاست، حال دا چې نظر ستاسو معتقداتو او عاداتو ته د ابتداء څخه اعاده ډېره اسانه ده.

مونږ ته همدغه درېم جواب په زړه پورې برهښي چې د ﴿وَلَهُ الْمَثَلُ الْأَعْلَى﴾ تعقیب ورباندې د اشارې په توګه دلالت کوي، یعنې که څه هم ستاسو په معتقداتو او عاداتو کېنې د ابتداء څخه اعاده اسانه ده خو د الله ﷻ عالي شان دغسې نه دی، بلکې ﴿لَيْسَ كَمِثْلِهِ شَيْءٌ﴾ [الشوری: ۱۱] الله ﷻ لره هیڅ مثل نشته، نو هر څه ورته اسان دي.

﴿ضَرَبَ لَكُم مَّثَلًا مِّنْ أَنفُسِكُمْ ۖ هَلْ لَّكُم مِّنْ مَا مَلَكَتْ أَيْمَانُكُمْ مِّنْ شُرَكَاءَ فِي مَا رَزَقْنَكُمْ فَأَنتُمْ فِيهِ سَوَاءٌ تَخَافُونَهُمْ كَخِيفَتِكُمْ أَنفُسَكُمْ ۚ كَذَٰلِكَ نُفَصِّلُ الْآيَاتِ لِقَوْمٍ يَعْقِلُونَ ﴿٢٨﴾ بَلِ اتَّبَعَ الَّذِينَ ظَلَمُوا أَهْوَاءَهُمْ بِغَيْرِ عِلْمٍ ۖ فَمَنْ يَهْدِي مَنْ أَضَلَّ اللَّهُ ۚ وَمَا لَهُمْ مِنْ نَّاصِرِينَ ﴿٢٩﴾﴾

[۲۸] الله ﷻ ستاسو دپاره (ای مشرکانو!) د خپلو نفسونو څخه (د توحید د اثبات په ارتباط یو) مثال وهي (بیانوي، نو غوږ ورته کېږدئ، هغه دا چې):

ایا تاسو ته د هغو (غلامانو) څخه څه شریکان شته کوم چې ستاسو ښي لاسونه یې مالکان شوي دي، (الښه) یه هغه مال کېنې کوم چې مونږ تاسو ته روزي کړی دی (او تاسو یې حقیقي مالکان او پیدا کوونکي نه یاست)، داسې شریکان چې تاسو (او هغوی د) مال (په تصرف) کېنې یو برابر یاست (حتی چې) تاسو د هغوی څخه داسې ډارېږئ لکه څنګه چې د خپلو ځانونو (سیالانو) څخه ډارېږئ (او بدون د اجازې یې تصرف نه شی کولی)؟

(پوره واضحه ده چې دلته ستاسو جواب منفي دی، نو په کوم دلیل د الله ﷻ سره په عبادت کېنې د بوتانو په اشتراک قائل یاست حال دا چې خپلو ځانونو ته ورباندې قول نه شی کولی؟).

(ای پیغمبره!) مونږ د داسې قوم دپاره (د توحید) دلایل دغه ډول (تفصیلوار) بیانوو کوم چې د عقل څخه کار اخلي.

[۲۹] بلکې هغه کسان کومو چې ظلم غوره کړی دی، بدون د علمه (او بدون د دلیل) د خپلو خواهشاتو پیروي کوي (هسې نه چې دلایل نه دي ورکړي شوي).
نو هغه چاته به څوک هدایت وکړي کوم چې الله ﷻ گمراه کړي وي (څوک ورته هدایت نه شي کولی) او نه ورته (د عذاب څخه) کومک کوونکی شته.

ارتباط او د مطلب خلاصه

په وړاندېنيو ایتونو کېنې په عمده توګه دوه مطلبونه په دلایلو سره په اثبات ورسولي شوه، یو د الله ﷻ توحید او بل د ده ﷻ په اعاده (بعث الموت) باندې کامل قدرت.
بیا د خلکو د قناعت دپاره لومړی مطلب د مخلوقاتو د عاداتو مطابق په وړاندېني ایت کېنې په مثال کېنې وښودل شو چې: ﴿وَهُوَ أَهْوَنُ عَلَيْهِ﴾، او په دې ایتونو کېنې دوهم مطلب په همدغسې یو مثال کېنې ښودل کېږي چې حاصل یې داسې راڅیږي:
۱- ای پیغمبره! د الله ﷻ د پلوه خلکو (مشرکانو او کافرانو) ته ووايه چې:
الف: الله ﷻ ستاسو د قناعت دپاره یو مثال بیانوي، کوم چې همدا ستاسو په ځانونو پورې ارتباط نیسي نو غوږ ورته کېږدئ. هغه دا چې:

ب: ایا تاسو په هغو مالونو کېنې کوم چې مونږ تاسو ته روزي کړي دي، او تاسو مو د هغو مجازي مالکان ګرځولي یاست، داسې شریکان درلودلی شئ کوم چې ستاسو معلوکان وي؟
ج: یا په بل عبارت: ایا ستاسو معلوکان (غلامان) ستاسو سره ستاسو په مالونو کېنې شریکان ګرځېدلی شي؟ او یا تاسو هغوی د خپلو ځانونو سره د داسې شریکانو په حیث منلی شئ چې تاسو او هغوی په مالکیت کېنې یو برابر شئ، حتی چې تاسو په خپلو مالونو کېنې د هغوی د اجازې پرته ازاد تصرف نه شئ کولی، او ډارېږئ چې هغوی به خپه شي او خپله برخه به جدا کړي؟
د: پوره واضحه ده چې په ذکر شوي تصویري مثال کېنې ستاسو جواب منفي دی.

ه: کله چې تاسو خپل مجازي معلوکان د شریکانو په حیث نه شئ قبلولی او نه ستاسو سره هغوی په رښتیاڼۍ توګه شریکان جوړېدلی شي، بلکې دا ډول شرکت په تناقض باندې مشتمل دی، چې باید غلامان هم مالکان شي او هم معلوکان، حال دا چې تاسو او هغوی په بشریت کېنې یو برابر یاست.

نو پوښتنه دا ده چې: د الله ﷻ سره د ده ﷻ حقیقي معلوکان (مخلوقات) څنګه په عبادت کېنې شریکان بولي، حال دا چې الله ﷻ هغه اقدس ذات دی چې ﴿لَيْسَ كَمِثْلِهِ شَيْءٌ﴾ هېڅ مثل او سیال نه لري؟

۲- ای پیغمبره! مونږ دغه رنگ په واضحه توګه د خپل وحدانیت دلایل بیانوو، خو صرف هغه قوم ترې استفاده کولی شي کوم چې د عقل څخه کار اخلي او په صحیحو معناوو کېنې هوښیاران دي.
۳- نو کوم کسان چې په کفر او شرک باندې کلک دي د دې وجه دا نه ده چې هغوی ته د توحید

دلایل نه دي ښودلي شوي، بلکې وجه يې دا ده چې کفار (ظالمان) په دلايلو باندې پښې ږدي، او بدون د علمه او بدون د دليله د خپلو خواهشاتو پيروي کوي (په گډه لاره باندې کلکېږي).

ځکه يې الله ﷻ په همغې کړې لاره باندې روانوي کومه چې هغوی د خپلو ځانونو دپاره غوره کړې ده (الله ﷻ حق پلټونکو ته هدايت کوي او بس). نو څوک دی چې الهي گمراه کړی شوو ته هدايت وکړي؟ او يا ورسره د عذابونو څخه په نجات کښې کومک وکړي؟
لنډه دا چې دغسې هوا پرستانو ته نه هدايت کوونکي شته او نه کومک کوونکي.

توضیحات

په دې مقام کښې لاندې درې نحوي تحليلونه ولولئ^(۱):

الف: په ﴿ هَلْ لَكُمْ مِنْ مَا مَلَكَتْ أَيْمَانُكُمْ مِنْ شُرَكَاءَ فِي مَا رَزَقْتَكُمْ ﴾ کښې د ﴿ مِنْ شُرَكَاءَ ﴾ کلمه د "من" په زیادت سره موخه مبتدا ده، او د "لکم" کلمه د متعلق (ثابت) په لحاظ سره خبر دی.

ب: په ﴿ فَأَنْتُمْ فِيهِ سَوَاءٌ ﴾ کښې د "وهم" کلمه مقدره ده چې په "أنتم" باندې عطفه ده، ظهور يې داسې راخبري چې: "فَأَنْتُمْ وَهُمْ فِيهِ سَوَاءٌ".

دا جمله د وړاندېني انکاري استفهام جواب دی. نو د وارو تحليلونو د معنی حاصل هغسې راخبري کوم ته چې وړاندې د مطلب په خلاصه کښې اشاره شوې ده.

ج: د ﴿ تَخَافُوهُمْ كَخِيفَتِكُمْ أَنْفُسَكُمْ ﴾ جمله د ﴿ فَأَنْتُمْ فِيهِ سَوَاءٌ ﴾ جملې دپاره تفسیر او بیان واقع شوې ده.

دا د يو پلوه، او د بله پلوه د ﴿ أَنْفُسَكُمْ ﴾ څخه احرار (ازاد) کسان مطلب دي، يعنې چې ستاسو غلامان ستاسو سره داسې مساوي او برابر وي لکه څنگه تاسو ازاد شريکان يو تربله سره برابر او مساوي ياست، حتی چې يو شريک هم د بل شريک د رضایت څخه په غير تصرف نه شي کولی، او يو تربله سره ډارېږي چې په غصه به شي او شرکت به تجزیه کړي (خپله ونډه به جدا کړي او تصرف کوونکي به د ملامتي لاندې واقع کړي).

۲- برسېره پر دې چې د ذکر و شوو ايتونو مضمون په [النحل: ۷۱] ايت کښې منعکس شوی دی، يو نظير يې د [النحل: ۵۶] ايت لاندې ښه پوره شرحه شوی هم دی، والحمد لله ﷻ.

﴿ فَأَقِمْ وَجْهَكَ لِلدِّينِ حَنِيفًا فِطْرَتَ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ ذَٰلِكَ الدِّينُ الْقَيِّمُ وَلَٰكِن أَكْثَرُ النَّاسِ لَا يَعْلَمُونَ ﴾ ﴿ ٢١ ٢٢ ﴾ مُبَيِّنِينَ إِلَيْهِ وَأَتَّقُوهُ

(۱) تفسیر روح المعاني ج ۲۱ ص ۳۷

وَأَقِيمُوا الصَّلَاةَ وَلَا تَكُونُوا مِنَ الْمُشْرِكِينَ ﴿۳۰﴾ مِنَ الَّذِينَ فَرَّقُوا دِينَهُمْ
وَكَانُوا شِيعًا كُلُّ حِزْبٍ بِمَا لَدَيْهِمْ فَرِحُونَ ﴿۳۱﴾

[۳۰] نو (ای پیغمبره!) خپل مخ دې الهي دين ته ودرره (خپله ټوله توجه ورواړه) په داسې حال کې چې (د ټولو باطلو اديانو څخه) څنګ کوونکى يې (او ستا امت دې هم همدغسې کار وکړي او دا ځکه چې دا دين) د الله ﷻ هغه دين دى چې ټول خلک يې په همدغه دين باندې (همدغه دين ته) مستعد پيدا کړي دي، مستعد پيدا کول.

د الله ﷻ پيدا کولو ته هيڅ بدلون نشته (چې څوک به استعداد پيدا کړي)، دغه برابر (او مستقيم) دين دى (چې د عقل او فطرت سره موافق دى)، او مګر اکثره خلک نه پوهېږي (چې د دغه برابر دين څخه انحراف کوي).

[۳۱] (ای پیغمبره!) په داسې حال کې چې (تاسو حق دين ته توجه واړوئ) چې خاص الله ﷻ ته (د عقيدې په سمون او د عمل په اخلاص سره) رجوع کوونکي ياست.

او تاسو د الله ﷻ (د عذاب) څخه (ځانونه) وساتئ (ترې وډار شئ) او تاسو لمونځونه ودرؤئ، او د مشرکانو څخه مه جوړېږئ (چې نه يې عقیده سمه ده او نه عمل).

[۳۲] (البته) د هغو کسانو څخه چې خپل (فطري) دين يې شندلى دى او دوى ډلې-ډلې جوړ شوي دي، (دوى ټول په باطلو لارو باندې روان دي خو د دې سره سره) هره يوه ډله په هغه دين باندې خوښه ده کوم چې د هغې په نزد دى (ورباندې روانه ده).

ارتباطونه او د مطلب خلاصه

۱- د سورت د اول سر څخه تر دې ځايه پورې الله ﷻ خپل وحدانيت او د قيامت په قيام باندې خپل کامل قدرت په متعددو دلايلو سره په اثبات ورسول، او په مثالونو کې يې هم تشرېح کړل. په دې ايتونو کې نبي کریم ﷺ ته تسلي ورکړه شوې ده چې تا خپله فريضة اداء کړه او دومره دلايل دې کفارو ته واورول چې د ايمان د راوړلو دپاره کفايت کوي، اوس د مؤمنانو حال ته متوجه شه او په دين باندې د استقامت او ثبات توصيه ورته وکړه.

۲- وړاندېني نژدې ايتونه د ﴿كَذَلِكَ نَفْصِلُ الْآيَاتِ لِقَوْمٍ يَعْقِلُونَ﴾ په جمله باندې هم مشتمل وه چې د دلايلو څخه هوښياران استفاده کوي او بس. په دې ايتونو کې اشاره شوې ده چې د اسلام دين فطري او معقول دين دى، هغه څوک ترې مخ اړوي کوم چې د عقل څخه کار نه اخلي، نو حاصل يې داسې راخېږي:

ای پیغمبره! د دعوت په هکله خو تا خپله فريضة په کامله توګه اداء کړه نو اوس لاندې مطالب په پام کې ونيسه:

۱- ته خپله ټوله توجه د اسلام دين ته واړوه او په همدې باندې کلک اوسه، او هم دې ستا امت په دين باندې کلک شي او منگولې دې ورباندې ښځې کړي.

۲- يا په بل عبارت: تاسو ټول د هغه دين پيروي وکړئ کوم چې د الله ﷻ دين دی او خلک يې ورباندې پيدا کړي دي (خلکو ته يې طبعي گرځولي دي) نو د دغه طبعي او فطري دين پيروي په خلکو اسانه ده.

۳- د الله ﷻ خلق (پيدا کولو) ته هيڅ تبديل نشته، نو د قيامت تر ورځې پورې د خلکو پيدايښت ته په همدغې طريقې سره ادامه ورکوي، چې د الهي دين پيروي ورته طبعي گرځوي.

۴- دغه د توحيد دين برابر او مستقيم دين دی چې د عقل او طبيعت دواړو سره موافق دی، مگر اکثره خلک نه پوهېږي او د طبعي او عقلي دين څخه انحراف کوي او په غير عقلي او غير طبعي اديانو پورې کلک ښلي.

۵- ای پیغمبره! تاسو ټول په داسې حال کې په خپل الهي دين باندې کلک اوسئ چې خاص الله ﷻ ته په توبه او د عمل په اخلاص سره رجوع کوونکي او د لاندې صفاتو درلودونکي ياست:

الف: خاص د الله ﷻ څخه وډار شئ او د عذاب څخه يې ځانونه وساتئ.

ب: تاسو خپل لمونځونه د ټولو حقوقو سره ودرئ ترڅو ستاسو سره په تقوی کې کومک وکړي او د جناياتو څخه مو منعه کړي.

ج: تاسو د مشرکانو څخه مه جوړېږئ چې شرکي او کفري عقیده خپله کړې او خپل نېک اعمال ټول ضائع کړي.

د: يا په بل عبارت: د هغو کسانو څخه مه جوړېږئ کومو چې خپل حق عقلي او طبعي دين ټوټه-ټوټه کړی دی، چې په ځينو برخو باندې يې ايمان راوړي او په ځينو نورو برخو باندې يې کفر غوره کوي، څوک د يو بوت عبادت کوي او څوک بل بوت ته په سجده پرېوځي. نو د همدې کبله هغوی په متعددو ډلو باندې وېشلي شوي دي چې يوه ډله يې هم په سمه لاره روانه نه ده، تاسو د ټولو څخه خپل ځانونه په څنگ وساتئ.

خو د دې سره سره هر يو ټولگی او هره يوه ډله په همغه دين باندې خوشاله ده او ورباندې راضي ده کوم يې چې خوښ کړی دی، او هم ورته خپل دين د ټولو اديانو څخه بهتر برېښي.

توضیحات

۱- که څه هم په ﴿ فَأَقِمْ وَجْهَكَ لِلدِّينِ حَنِيفًا ﴾ کېنې د ﴿ فَأَقِمْ ﴾ په ضمير سره يوازې نبي کریم ﷺ مخاطب کړی شوی دی مگر په حقيقت کېنې دغه خطاب بالتبع ټول امت ته شامل دی. يعنې ای پیغمبره! ته د خپل امت په شمول خپله توجه په دين پورې کلکه کړه او په همدې باندې په قوت سره ودرېږه.

۲- علماوو کرامو د ﴿ فِطَرَتِ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ ﴾ په ارتباط اوږده

بیانات لیکلي دي^(۱) که څوک د اوږدو بیاناتو شوق لري نو هملته دې مراجعه وکړي خو کوم مطالب چې مونږ ته د ایت شریف سره ډېر نژدې برېښېدلي دي هغه په لاندې ټکو کې خلاصه کوو:

الف: مونږ د الله ﷻ په توفیق د [الأنعام: ۱۴] ایت لاندې د "ف، ط، ر" په اشتقاقی معنی کې څه تحقیق لیکلی دی چې دغه توری په یوه شي کې د درز (چاود) په پیدا کولو باندې دلالت کوي؛ او الله ﷻ خپل اقدس ذات په ﴿فَاطِرَ السَّمَوَاتِ وَالْأَرْضِ﴾ کې د ﴿فَاطِرٌ﴾ په کلمې سره ځکه ستایلی دی چې اسمانونه او ځمکې یې د عدم په چاودولو او د منځه په وړلو سره موجود کړي دي.

ب: "فِطْرَةٌ" کلمه د "قِبْلَةٌ" په وزن د مصدر صیغه ده، په دغه وزن باندې مصدر د نوعې (ډول) دپاره استعمالېږي. هغه دا چې:

ج: که څه هم بنیاد په خوراک او څښاک او ځینو نورو طبعي استعدادونو کې د څارویو څخه څه تفاوت نه لري، الله ﷻ فرمایلي دي چې: ﴿الَّذِي أُعْطِيَ كُلَّ شَيْءٍ خَلْقَهُ ثُمَّ هَدَى﴾ [طه: ۵۰] یعنې الله ﷻ هغه اقدس ذات دی چې هر شي ته یې مناسب شکل ورکړی دی او بیا یې ورته د خپل شکل څخه د استفادې لاره هم ښودلې ده، چې داسې خوراک او څښاک کوه او په دې ډول سره گرځه راگرځه او داسې نور؛ مگر الله ﷻ د خپل اقدس ذات په پېژاندلو باندې د مکلفیت استعداد یوازې د بنیاد په خلقت (پیدایښت) کې ایښی دی او بس، او نورو څارویو ته یې نه دی ورکړی، نو د بنیاد پیدایښت یوه خاصه نوعه (ډول) پیدایښت دی.

د: کوم استعدادي قوت چې په اسانۍ سره پرې اثرات مرتبېږي او د خلقت سره موافق وي هغه په دې نومونو یادېږي^(۲): "مِزَاج، طَبِيعَة، قَرِيحَة، سَجِيَّة، غَرِيْزَة، فِطْرَة، سَلِيْقَة". خو د "فِطْرَة" کلمه خاص په هغه استعدادي قوت پورې اختصاص لري په کوم باندې چې د الله ﷻ د پېژاندنې اثر ترتب مومي. نو مونږ وایو چې د انسان دپاره د الله ﷻ پېژاندنه فطري شی دی، او که وایو چې دا یو طبعي شی دی، هم ټاک یې نشته.

نو د ذکر شوي وضاحت په بنیاد په ﴿فِطَرَتَ اللَّهِ﴾ کې د "فِطَرَت" کلمې اضافت د تخصیص دپاره نه بلکې د تشریف دپاره دی لکه چې په بَیْتِ اللَّهِ کې د "بَیْت" اضافت همدغه مطلب افاده کوي. ه: همدې مضمون ته نبي کریم ﷺ اشاره کړې ده چې: «مَا مِنْ مَوْلُودٍ إِلَّا يُولَدُ عَلَى الْفِطْرَةِ، ثُمَّ يَقُولُ: أَقْرَأُوا ﴿فِطْرَةَ اللَّهِ الَّتِي﴾ الْآيَةُ»^(۳) یعنې: هیڅ مولود نه دی مگر په "فِطْرَة" باندې تولد کېږي (د الله ﷻ د پېژاندلو استعداد پکې ایښودل شوی وي)؛ بیا نبي کریم ﷺ وفرمایلي چې تاسو د اطمینان دپاره دغه ایت شریف ﴿فِطَرَتَ اللَّهِ﴾ الْآيَة ولولئ.

و: ډېرو علماوو کرامو د ﴿فِطَرَتَ اللَّهِ﴾ کلمه په مقدر عامل "اتبعوا" سره منصوبه ګڼلې ده او د

(۱) حاشیه الشیخ زاده علی تفسیر البیضاوي ج ۴ ص ۲۷: تفسیر ابی السعود ج ۷ ص ۶۰: تفسیر القرطبي ج ۱۴ ص ۲۴

(۲) لسان العرب ج ۲ ص ۵۸۸، ج ۵ ص ۵۶، ۳۸۷، ج ۱۴ ص ۳۷۲: مفردات الرامح ص ۴۱۶

(۳) صحیح مسلم ج ۲ ص ۳۳۶

بندگانو د حال سره یې تعلق ورکړی دی^(۱)، یعنې ای بندگانو تاسو د فطرة الله پیروي وکړئ او د خپل فطري استعداد په بنیاد په دین باندې کلک اوسېږئ.

خو مونږ ته دا ډول تفسیر په زړه پوری نه برهښي چې په عین مضمون باندې د ﴿ فَأَقِمْ وَجْهَكَ لِلدِّينِ حَنِيفًا ﴾ جمله دلالت کوي.

مونږ ته بهتره برهښي چې مقدر عامل به یې د "فطر" کلمه وي، او د الله ﷻ د عالي شان بیان به پکښې مرموز وي، ته به وایي چې داسې نازل شوی دی چې "فَطَرَ الله النَّاسَ فِطْرَةً" یعنې ای بندگانو! تاسو په خپل دین باندې کلک شی ځکه چې الله ﷻ خلک همدغه دین ته مساعد پیدا کړي دي، مساعد پیدا کول.

ز: ځینو علماوو کرامو دا جمله ﴿ لَا تَبْدِيلَ لِخَلْقِ اللَّهِ ﴾ په نهې سره مؤوله کړې ده^(۲)، یعنې ای بندگانو! تاسو خلق الله ﴿ فِطَرْتِ اللَّهُ ﴾ مه تبدیلوی چې د توحید لاره پرېږدئ او کفري لاره غوره کړئ. خو مونږ ته بهتره برهښي چې نوموړې جمله په خپل حال پرېښودله شي او په نهې سره تاویل ورنه کړی شي، ته به وایي چې د وړاندېنۍ جملې وضاحت پکښې مرموز دی.

په دې تقدیر یې حاصل داسې راخېژي چې: الله ﷻ خلک د فطري استعداد موافق پیدا کړي دي، او الله ﷻ چې د هر ډول پیدا کولو اراده وکړي د هغه ډول څوک مخنیوی نه شي کولی، نو د خلکو پیدا کول به په همدغه فطري استعداد باندې د قیامت تر ورځې پورې ادامه ولري، او هیڅ بدلون به موندنه نه کړي.

ح: لنډه دا چې مونږ ته د همدغه ایت شریف په اعراب او تفسیر کښې دا ایت شریف نظیر برهښي چې ﴿ سُنَّةَ اللَّهِ الَّتِي قَدْ خَلَتْ مِنْ قَبْلُ وَلَنْ تَجِدَ لِسُنَّةِ اللَّهِ تَبْدِيلًا ﴾ [الفتح: ۲۳] یعنې الله ﷻ طریقه ایښې ده هغه طریقه چې د پخوا څخه تېره شوې ده (هغه دا چې مؤمنانو ته به په کفارو باندې غلبه ورکوي)، او ته به هیڅکله د قیامت تر ورځې پورې د الله ﷻ د طریقي (او قانون) بدلون موندنه نه کړي (دا قانون دائمی دی).

ط: د دې خبرې څه شرحه د [الأعراف: ۱۷۲] ایت لاندې تېره شوې ده چې "اسلام فطري دین دی او په همدې بنیاد په عالم الدار کښې د الله ﷻ په ربوبیت باندې ټولو بنیادمانو اعتراف کړی دی"، هیله ده چې په دې مقام باندې د ښه پوهېدلو دپاره هلته یو ځل مراجعه وکړی شي.

د ایت شریف ارشاد

۳- ذکر شوی ایت شریف مونږ ته دا ارشاد کوي چې باید خپلو اولادونو ته دیني روزنه ورکړو او په لوی لاس یې فطري استعداد بې نوره نه کړو چې د فسق او فجور سره یې مینه او علاقه پیدا شي.

(۱) تفسیر الکشاف ج ۳ ص ۴۷۹

(۲) الباب فی علوم الکتاب ج ۱۵ ص ۱۲۰۹ زاد المسیر ج ۶ ص ۱۵۱

مونږ ته لازمه ده چې د غير شرعي کارونو او خبرو څخه د خپلو اولادونو په وړاندې په جدي توګه خپل ځانونه بچ وساتو، ترڅو هغوی ته په غير شعوري توګه د جناياتو دعوت ورنه کړو.

د ښه وضاحت دپاره د حديث شريف لاندې مضمون ولولئ:

عبد الله بن عامر ؓ وايي چې: زه خپلې مور يوه ورځې وروبللم چې: ها فلانکيه! دلته راشه چې څه درکړم. نو نبي کریم ﷺ زما د مور بلنه واورېدله او داسې سوال جواب يې ورسره وکړ: نبي کریم ﷺ: ايا ستا اراده ده چې خپل زوی ته څه شی ورکړي؟ زما مور: هو، زه غواړم چې کجورې ورکړم.

نبي کریم ﷺ: اګاه اوسه! که ته خپل زوی ته څه شی ورنه کړي او ثابته شي چې د دروغو وعده دې ورکړې وه «كُتِبَتْ عَلَيْكَ كَذِبَةٌ»^(۱) نو په تا باندې به د يو کړت دروغو ګناه وليکله شي.

سوال جواب

۴- که څوک وايي چې: په ﴿مُنِيبِينَ إِلَيْهِ﴾ کښې د ﴿مُنِيبِينَ﴾ کلمه د ﴿فَاقِمَ﴾ د مستتر ضمير څخه حال واقع شوې ده، خو دا جمعه ده او هغه مفرده ده، او د نحويانو په نزد بايد حال او ذو الحال په افراد او جمعيت کښې يو برابر وي؟

مونږ وايو چې: وړاندې په لومړنۍ توضيح کښې د الله ﷻ په توفيق ليکلی شوي دي چې د ﴿فَاقِمَ﴾ په کلمه کښې نبي کریم ﷺ ته د ټول امت په ملحوظ خطاب متوجه شوی دی، نو ذو الحال هم په واقع کښې مفرد نه دی بلکې جمعه ده، نو اعتراض نه واردېږي.

يوه پوښتنه او د هغې جواب

۵- که څوک وايي چې: د ﴿وَأَقِمُوا الصَّلَاةَ وَلَا تَكُونُوا مِنَ الْمُشْرِكِينَ﴾ څخه سړي ته ذهن ته ورځي چې د لمانځه په عدم اقامت سره سړی د مشرکانو څخه جوړېږي، نو پوښتنه دا ده چې ايا د ايت شريف څخه په دغه ډول سره مفهوم اخستل صحت لري؟

مونږ وايو چې: د ﴿وَلَا تَكُونُوا مِنَ الْمُشْرِكِينَ﴾ جمله يوازې د ﴿وَأَقِمُوا الصَّلَاةَ﴾ د ارشاد پورې تعلق نه نيسي لکه چې معترض خيال کړی دی، بلکې دا جمله د وړاندېنيو درېو ارشاداتو ﴿فَاقِمَ وَجْهَكَ لِلدِّينِ حَنِيفًا﴾، ﴿مُنِيبِينَ إِلَيْهِ وَاتَّقُوهُ﴾، ﴿وَأَقِمُوا الصَّلَاةَ﴾ په مجموعې پورې تړاو لري. نو حاصل يې داسې راخېږي چې: ای مؤمنانو! تاسو په الهي حق دين باندې عقیده او عملاً کلک اوسئ او د مشرکانو غوندې مه کېږئ چې نه يې عقیده سمه ده او نه يې عمل او عبادت صحت لري. يا په بل عبارت: تاسو د کفارو غوندې مه جوړېږئ چې د مشکلاتو په وخت کښې الله ﷻ ته رجوع کوونکي وي او د خوشالۍ په وخت کښې خپلو بوتانو ته رجوع کوونکي ګرځي او شرک غوره کوي.

(۱) سنن ابی داود ج ۲ ص ۲۲۵

په همدې مطلب باندې په راتلونکي ایت شریف کښې صراحت شوی دی چې: ﴿وَإِذَا مَسَّ النَّاسَ ضُرٌّ دَعَوْا رَبَّهُمْ مُنِيبِينَ إِلَيْهِ﴾ الآية.

يادونه

ع د الله ﷻ په توفیق د [الأنعام: ۱۵۹] ایت لاندې د ﴿مِنَ الَّذِينَ فَرَّقُوا دِينَهُمْ وَكَانُوا شِيعًا﴾ جمله ښه پوره شرحه شوې ده چې په بیا شرحه کولو باندې یې کتاب اوږدېږي، او مونږ تر وسې وسې کونښن کوو چې په غیر ضروري بحثونو باندې یې اوږد نه کړو.

﴿وَإِذَا مَسَّ النَّاسَ ضُرٌّ دَعَوْا رَبَّهُمْ مُنِيبِينَ إِلَيْهِ ثُمَّ إِذَا أَذَاقَهُمْ مِنْهُ رَحْمَةً إِذَا فَرِيقٌ مِنْهُمْ بِرَبِّهِمْ يُشْرِكُونَ﴾ لِيَكْفُرُوا بِمَا ءَاتَيْنَاهُمْ فَتَمَتَّعُوا فَسَوْفَ تَعْلَمُونَ ﴿۳۳﴾ أَمْ أَنْزَلْنَاهُ عَلَيْهِمْ سُلْطَانًا فَهُوَ يَتَكَلَّمُ بِمَا كَانُوا بِهِ يُشْرِكُونَ ﴿۳۴﴾ وَإِذَا أَذَقْنَا النَّاسَ رَحْمَةً فَرِحُوا بِهَا وَإِنْ تُصِيبُهُمْ سَيِّئَةٌ بِمَا قَدَّمَتْ أَيْدِيهِمْ إِذَا هُمْ يَقْنَطُونَ ﴿۳۵﴾ أَوَلَمْ يَرَوْا أَنَّ اللَّهَ يَبْسُطُ الرِّزْقَ لِمَنْ يَشَاءُ وَيَقْدِرُ إِنَّ فِي ذَلِكَ لَآيَاتٍ لِقَوْمٍ يُؤْمِنُونَ ﴿۳۶﴾﴾

[۳۳] او کله چې خلکو ته بدحالي ورسېږي نو دوی خپل رب ﷻ په داسې حال کښې بلي چې خاص همدې ﷻ ته رجوع کوونکي وي.

بیا چې کله الله ﷻ هغوی ته د خپله جانبه (بدون د استحقاقه) مهرباني وروځکي (بدحالي ترې لرې کړي)، نو ناڅاپه د هغوی یوه ډله د خپل رب ﷻ سره (په عبادت کښې) شریکان نیسي. [۳۴] ترڅو (د دغه کار نتیجه دا شي چې) هغوی په هغه (نعمت) سره کافران (او ناشکران) جوړ شي کوم چې مونږ ورته ورکړي وه.

نو (زمونږ د پلوه ورته ووايه چې: څو معدودې ورځې د نعمتونو څخه) گټه پورته کړئ نو ډېر ژر دی چې (په خپلو غلطیاوو باندې به) پوه شئ.

[۳۵] ایا مونږ په مشرکانو باندې کوم دلیل (یا کتاب) ورنازل کړی دی نو هغه (دلیل یا کتاب) د هغو معبودانو (په حقیقت او واقعیت) باندې تکلم کوي (او پرې ناطق دی) کوم چې هغوی یې د الله ﷻ په عبادت کښې په اشتراک قول کوي (او پرې مشرکان شوي دي)؟

[۳۶] او کله چې مونږ خلکو ته رحمت (او مهرباني) وروځکو (ورکړو) نو دوی پرې (د بې دينۍ او تکبر) خوشالي کوي، او که دوی ته د هغو جناياتو په سبب څه بدې ورسېږي کوم چې د دوی لاسونو مخکښې لېږلي دي (او پخپله یې مرتکب شوي دي) نو ناڅاپه دوی (د الله ﷻ د رحمت څخه) ناامیده کېږي (او بې صبري کوي).

[۳۷] ایا دوی (دغه کار کوي) او (دې ته) نه گوري (نه پوهېږي) چې یقیناً الله ﷻ هغه چا ته روزي

پراخوي کوم ته يې چې اراده وشي او (هغه چا ته يې) تنگوي (کوم ته يې چې اراده وشي، دا دواړه د حکمت په بنياد صورت نيسي).

(ای پیغمبره!) يقيناً په دغه (مذکور بيان) کې د داسې قوم دپاره (د الهي کامل قدرت) عظيم الشانې نېسې نغبتې دي، کوم چې (د الله ﷻ په وحدانيت) باور کوي (او ايمان ورباندې راوړي، همدوی ترې گټه اخلي).

ارتباط او د مطلب خلاصه

د وړاندېنيو ايتونو مضمون دا وه چې د اسلام دين فطري او طبعي دين دی او غير اسلامي اديان غير فطري او غير طبيعي اديان دي. په دې ايتونو کې په همدغه مضمون باندې څه رڼا اچولې شوې ده او څه اضافه وضاحت ورکړې شوی دی چې حاصل يې داسې راخېږي:

۱- ای پیغمبره! د دې خبرې د بڼه وضاحت دپاره چې "د اسلام دين فطري او طبعي دين دی" په خپل امت باندې لاندې مثال قرائت کړه:

الف: کله چې خلکو ته سختي او مشقت ورسېږي او د مشکلاتو سره مخامخ شي نو دوی ټول (کفار وي او که مؤمنان) خپل رب ﷻ په داسې حال کې بلي چې د عقيدې په سمون او د عمل په اخلاص ورته رجوع کوي (يوازې هم ده ﷻ ته د مشکلاتو څخه د نجات سوالونه کوي). او په دغه وخت کې خپلو باطلو معبودانو ته خپل احتياج نه وړاندې کوي، که بالفرض غير اسلامي اديان فطري او طبعي وي نو کفارو به د خپلو مشکلاتو حل کولو ته باطل معبودان وربللي وي.

ب: خو د دې سره سره چې بيا کله الله ﷻ د خپله جانبه دوی ته رحمت او مهرباني وروځکي او د مشکلاتو څخه نجات ورکړي، نو د خلکو څخه يوه ډله په ناڅاپي توگه د خپل رب ﷻ سره په عبادت کې شريکان دروي، حال دا چې د همدغو شريکانو په ناتوانۍ باندې يې لږ وخت وړاندې اعتراف کاوه چې احتياج يې نه وړاندې کاوه او پوهېدل چې د لاسه يې څه پوره نه دي.

ج: د نجات څخه وروسته د کفارو يو ټولگي په ذکر شوي اخلاص باندې باقي پاتې کېږي او اکثريت يې بيرته کفر ته ورتاوېږي. اما مؤمنان په اضطراري او غير اضطراري (دواړو) حالاتو کې خاص خپل رب ﷻ ته رجوع کوونکي دي.

۲- ای پیغمبره! د ذکر شوي بيان په تعقيب لاندې مطالب قرائت کړه:

الف: ذکره شوې کړنلاره اختيارول بله نتيجه نه لري بې د دې چې کفار د هغو نعمتونو ناشکري وکړي کوم چې يوازې مونږ ورکړي دي او د دوی باطلو معبودانو پکې هېڅ مداخله نه ده کړې او نه يې پکې کولی شي.

ب: همدغې مشرکې او ملحدې ډلې ته زمونږ د پلوه ابلاغ کړه چې:

د څو شمارلی شوو ورځو پورې د دنيا څخه لنډه تنگه استفاده وکړئ، نو ډېر ژر دی چې په خپله خطاکاري باندې به پوه شئ، خو په دغه وخت کې به تاسو ته پوهېدل هېڅ گټه ونه شي رسولی او

د الهي عذاب څخه به نجات درنه کړی شي.

۳- کله چې غیر اسلامي اديان نه فطري او نه طبيعي دي او نه يې په ثبوت باندې څه عقلي دليل شته چې د حقيقي انعام کوونکي ناشکري دې وکړي شي، نو زمونږ د پلوه کفارو ته دا پوښتنه راجع کړه چې: ايا مونږ په دوی باندې کوم دليل او يا کوم کتاب نازل کړی دی چې د بوتانو په اثبات باندې ناطق وي؟ او د دوی په کفري او شرکي عقیده باندې دلالت وکړي؟

لنډه دا چې د کفري عقیدې په اثبات باندې نه فطري دليل شته او نه ورباندې کوم عقلي يا نقلي دليل شتون لري بلکې يو لک او څلېرشت زره زيات يا کم پيغمبران مونږ صرف د دې دپاره ځمکې نه را استولي دي چې توحيدې عقیده خلکو ته ورزده کړي او د کفري عقیدې څخه يې وژغوري.

۴- او کله چې مونږ خلکو ته د خپلې مهربانۍ د مخې (بدون د استحقاقه) د خوشاليو او د نعمتونو پراخي ورپېرزو کړو نو هغوی ورباندې سمدستي د تکبر او سرکشی خوشالي کوي او شکرگزارې يې په دماغ کېښې نه گرځي.

او که چرته ورته د هغو گناهونو په سبب څه بدې او مصيبت ورسېږي کوم چې د دوی خپلو لاسونو وړاندې لېږلي دي او همدوی يې پخپله مرتکب شوي دي، نو هغوی په ناڅاپي ډول زمونږ د رحمت څخه نااميدي کوي او د صبر څخه کار نه اخلي چې مونږ ته راجع شي او د مصيبت د لرې کولو سوال راته وړاندې کړي.

۵- البته دغه کړنلاره هغه خلک غوره کوي د کومو چې فطري استعداد د خاورو سره برابر شوی وي، چې نه ورباندې نعمتونه اثر غورځوي او نه د مصيبت تر اغېز لاندې واقع کېږي.

ايا ذکر شوي خلک دې ته نه گوري او په دې باندې نه پوهېږي چې د نعمتونو پراخي او تنگي دواړه د الله ﷻ په اراده باندې څرخېږي او د حکمتونو په مطابق صورت نيسي؟

۶- يقيناً په دغه بيان او دغو حالاتو کېښې د داسې قوم دپاره د الهي قدرت عظيم الشان دلايل نغښتي دي کوم چې ايمان راوړي او د فطري استعداد په مطابق توحيدې عقیده خپلوي.

توضیحات

۱- که څوک وايي چې: ايا په ﴿ إِذَا فَرِيقٌ مِّنْهُمْ يَرْبِّتُمُ بِرَبِّكُم مِّنْ دُونِ اللَّهِ كَلِمَةً هَغْوٍ أَوْ وَحْيًا مِّنْ رَبِّكَ ﴾ (۱) کېښې د ﴿ فَرِيقٌ ﴾ کلمه هغو مؤمنانو ته هم شموليت لري کوم چې د فطري توحيدې عقیدې د درلودلو سره سره د خوشالي حالات خپل مهارت يا بل کوم سبب ته منسوب کړي، او يا ووايي چې زه په دغې يا هغې دوا باندې روغ رمت شوم؟

مونږ وايو چې: د ځينو علماوو کرامو په نظر د مؤمنانو (موحدينو) ذکره شوې وينا د مجاز په توگه په تشرېک باندې نومولې شي^(۱)، خو حقيقتاً ورته دغه لقب نه شي ورکولی، او شرک نه گڼلی کېږي. يا په بل عبارت: ذکر شوی قول د ریاکاری غوندې عملي شرک دی خو عقیدوي شرک

(۱) المعرر الوجيز ج ۱۲ ص ۲۶۰

نه دی چې د اسلامي ملت څخه ورباندې خارج شي او په کفري ملت کښې شامل وگنلې شي (په ایت شریف کښې د همدغې کفري ډلې د حالاتو بیان مطلب دی او بس).
لنډه دا چې په عصیان باندې لکه څنگه چې د مجاز په توگه د کفر اطلاق کېږي، همدارنگه کله-کله د شرک په نامه هم یادېږي^(۱) خو عملي شرک، نه عقیدوي شرک.
د همدې مقام پورې اړوند څه خوندور بحث د [یوسف: ۱۰۶] ایت لاندې تېر شوی دی -والحمد لله - هيله ده چې د زیات تفصیل دپاره هلته مراجعه وکړی شي.

یادونه

۲- نبی کریم ﷺ په خوشالۍ او خپګان کښې د مؤمن حال پوره خپرلی دی، که څوک غواړي چې نظر ورباندې واچوي نو د [هود: ۹] ایت تفسیر ته دې مراجعه وکړي چې هلته مونږ د الله ﷻ په توفیق په همدې موضوع کښې د نبی کریم ﷺ یو حدیث رانقل کړی دی.

سوال جواب

۳- که څوک وایي چې: د ﴿وَإِذَا مَسَّ النَّاسَ ضُرٌّ دَعَوْا رَبَّهُمْ مُنِيبِينَ إِلَيْهِ﴾ څخه څرګندېږي چې کفار د مصیبت په وخت کښې الله ﷻ ته رجوع کوونکي گرځي او همدا د دې خبرې دلیل دی چې د اسلام دین فطري او طبعي دین دی، او د ﴿وَإِذَا هُمْ يَقْنَطُونَ﴾ څخه فهمېږي چې هغوی د مصیبت په حالاتو کښې د الله ﷻ څخه ناامیده کېږي؛ نو ایا دغه دواړه ایتونه سره یو تربله څه منافات نه لري؟
مونږ وایو چې^(۲):

الف: هلته د ﴿النَّاسَ﴾ د کلمې څخه یوه ډله مطلب ده او دلته ترې بله ډله مراده ده، چې یوه ډله هغسې کوي او بله ډله دغسې کوي.

ب: هلته د ﴿ضُرٌّ﴾ د کلمې څخه عظیم الشان ضرر مطلب دی، لکه په دریاب کښې بهرۍ طوفاني کېدل او داسې نور، او دلته د ﴿سَيْفَةٌ﴾ د کلمې څخه عادي مشکلات مطلب دي، نو یو ایت د بل ایت سره څه تضاد نه لري.

ج: مونږ ته په جواب کښې دا هم څه لري نه برېښي چې په دواړو ایتونو کښې به یوه زمانه مراده نه وي ترڅو تضاد لازم شي، بلکې مطلب به دا وي چې کفار د مشکلاتو په وخت کښې کله هغسې کوي او کله دغسې لاره غوره کوي، والله ﷻ اعلم بمراده فی ذلک.

﴿فَقَاتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ ذَٰلِكَ خَيْرٌ لِلَّذِينَ يُرِيدُونَ وَجْهَ اللَّهِ وَأُولَٰئِكَ هُمُ الْمُفْلِحُونَ﴾ وَمَا آتَيْتُم مِّن رِّبَا لَّيْرُتُوا فِي أَمْوَالِ النَّاسِ فَلَا يَزِيدُوا

(۱) التفسير الكبير ج ۲۵ ص ۱۲۸

(۲) روح المعاني ج ۲۱ ص ۴۳

عِنْدَ اللَّهِ وَمَا آتَيْتُمْ مِنْ زَكَاةٍ تُرِيدُونَ وَجْهَ اللَّهِ فَأُولَٰئِكَ هُمُ الْمُضْعِفُونَ ﴿٣٨﴾

[۳۸] نو (ای پیغمبره!) ته د قرابت خاوند ته خپل حق ورکړه، او مسکین ته (هم) او د لارې بېچي (مسافر) ته (هم)، او ستا امت دې هم دا کار وکړي.

دغه (کار) د هغو کسانو دپاره بهتر دی کوم چې د الله ﷻ رضامندي غواړي، او همدغه کسان همدوی بری (کامیابی) موندونکي دي.

[۳۹] او (ای مؤمنانو!) هغه مال چې تاسو ورکوی کوم چې د سودي مال څخه عبارت دی (البته) د دې دپاره چې د خلکو په مالونو کښې زیات شي (وده وکړي)، نو د الله ﷻ په نزد به (دغه مال) زیات نه شي (او وده به ونه کړي).

او هغه مال چې تاسو ورکوی کوم چې د صدقې څخه عبارت دی (نفلي وي او که فرضي وي) په داسې حال کښې چې تاسو (ورباندې) د الله ﷻ وجه (بلا کیفه مخ او رضامندي) طلبوی، نو دغه کسان همدوی د چنډونو موندونکي دي (البته په اجر او ثواب کښې).

ارتباط او د مطلب خلاصه

د وړاندېنيو متصلو دوه ایتونو په مضامینو کښې دوه مطلبونه هم شامل وه، یو دا چې د جنایاتو په سبب سړی په دنیا کښې هم په مصیبت اخته کېدلی شي، او بل دا چې د رزق پراخي او تنګي (دواړه) د حکمتونو په بنیاد ولاړ دي او یوازې د الله ﷻ په اختیار او ارادې پورې توقف لري. په دې ایتونو کښې لومړی ایت په لومړي مطلب باندې رڼا اچوي او په دوهم ایت کښې دوهم مطلب ته څه وضاحت ورکړی شوی دی چې حاصل یې داسې راخېږي:

ای پیغمبره! اوس په خپل امت باندې څه وضاحتونه قرائت کړه، هغه دا چې:
۱- د دې دپاره چې تاسو په دنیا کښې هم د خپلو عملونو په سبب په مصیبت اخته نه شئ، نو ته او ستا امت د حقدارانو حقونه ورکړئ، لکه:

الف: د قرابت خاوندانو ته خپل حق ورکړئ، برابره خبره ده چې مالي حق وي لکه چې کوم یو خپلوان موشل شوت وگرځي او د خپل رزق د لاس ته راوړولو توان ونه لري او تاسو نفقه ورکړئ، او یا د ضله رحمۍ حق وي لکه چې د هغوی څخه کوم یو ستاسو ښېګڼې ته اړ شي او تاسو ورسره خواخوږي وکړئ.

ب: تاسو مسکینانو ته هم مالي او اخلاقي حقونه وروسپارئ.

ج: تاسو د مسافرانو (پرديسانو) او نورو مسلمانانو حقوق هم په ډېره ښه توګه اداء کړئ.
خو په یاد ولرئ چې حقدارانو ته دغه ذکر شوي حقونه ورکول د هغو کسانو دپاره ډېر بهتر دي او د مصیبت په مخنیوي کښې ورته ډېر ګټور دي کوم چې ذکر شوي کارونه فقط او فقط د الله ﷻ د اقدس ذات دپاره ترسره کړي، او همدغه د حقوقو ترسره کوونکي کسان همدوی د فلاح خاوندان دي، او همدوی د خپلو اعمالو د بدو نتایجو څخه نجات موندونکي دي.

۲۔ د همدې کبله ستاسو مالي ورکړه لاندې دوه صورتونه درلودلی شي:

الف: چې تاسو خلکو ته څه سودي مالونه د دې دپاره ورکړئ ترڅو د هغوی په مالونو کېنې زیادت وکړي او تاسو یې ترې د زیادت سره بهرته واخلي. دغه ډول ورکړه که څه هم ستاسو په نظر د رزق د پراخۍ باعثه برېښي مگر حقیقت دا دی چې دغه ډول ورکړه د الله ﷻ په نزد بې برکته ده، او روزي ورباندې نه اضافه کېږي.

ب: کوم مال چې تاسو خلکو ته د صدقې او خیرات په توګه ورکوی، ترڅو د الله ﷻ رضامندي حاصله کړئ او خپل ځانونه ورباندې د ګناهونو څخه تزکیه او پاک کړئ. نو دغه ډول ورکړه ستاسو دپاره با برکته او د رزق د زیادت باعثه ده.

لنډه دا چې د ذکرې شوې ورکړې خاوندان همدوی د چنډونو درلودونکي دي، او په څو چنده به ورته الله ﷻ د صدقاتو بدله ورکړي او رزق به یې ورته پراخه کړي.

توضیحات

۱۔ که څه هم په ﴿فَاتِذَا الْقَرْنُ حَقُّهُ﴾ کېنې ځینو علماوو کرامو جائزه ګڼلې ده چې د ﴿فَاتِ﴾ په کلمې سره هر یو اورېدونکی یا هر یو مالدار مخاطب وګرځولی شي^۱، مګر مونږ ته بهتره برېښي چې ذکر شوی خطاب به د زیات اهتمام د امله نبي کریم ﷺ ته اصالة او ټول امت ته بالتبع متوجه وي، لکه چې همدغسې یو خطاب د همدې سورت په دېرشم [۳۰] ایت کېنې لږ وړاندې تېر شوی دی چې ﴿فَأَقْزَ وَجْهَكَ لِلدِّينِ﴾ الآية.

دا د یو بلوه، او د بله بلوه په ﴿حَقُّهُ﴾ کېنې د حق څخه مطلق حق مطلب دی، برابره ده چې مالي وي یا غیر مالي وي او یا اخلاقي وي^۲.

ریا څه معنی؟

۲۔ په ﴿وَمَا أَتَّبِعْ مِنْ رِبَا يُرْتَوَى فِي أَمْوَالِ النَّاسِ﴾ کېنې د ﴿يُرْتَوَى﴾ کلمه د رتووا، رتواء څخه اشتقاقه شوې ده، چې د زیادت معنی ورکوي، او د رتوا کلمه د همدغه باب دپاره اسم دی^۳، یا په بل عبارت د رتوا کلمه د هغه مال څخه عبارت ده چې په اصلي عوض باندې اضافه ورکړی شوی وي او یا اضافه اخستلی شوی وي.

پاتې شوه دا خبره چې په دې مقام کېنې دغه مال د کوم مال څخه عبارت دی چې د الله ﷻ په نزد د زیادت درلودونکی نه دی؟ نو د دې جواب څخه وړاندې په کار دي چې یوه مقدمه په پام کېنې ونیوله شي هغه دا چې:

۱) روح المعاني ج ۲۱ ص ۴۴

۲) المعجم الوجيز ج ۱ ص ۲۶۲

۳) نisar العرب ج ۱ ص ۳۰۵

مقدمه

۳- په دې مقام باندې د ښه پوهېدلو دپاره لاندې ټکي په حفظ کښې ساتل په کار دي:
الف: کوم مال چې څوک چاته د هبې (بخشش) په توګه ورکوي هغه لاندې ډولونه درلودلی شي:
اول: چې په ورکړه کښې د ورکوونکي نیت صرف د الله ﷻ رضامندي وي او بس.
د دې ډول ورکړې نتیجه دا ده چې الله ﷻ به ورکوونکي ته ورکړی شوی مال په چندانو سره په خپل نزد کښې اضافه کړي.

همدې مضمون ته نبي کریم ﷺ په یوه حدیث کښې اشاره کړې ده چې: «مَنْ تَصَدَّقَ بِعَدْلِ ثَمَرَةٍ مِنْ كَسْبٍ طَيِّبٍ وَلَا يَقْبَلُ اللَّهُ إِلَّا الطَّيِّبَ فَإِنَّ اللَّهَ يَتَقَبَّلُهَا بَيْنَمِينِهِ ثُمَّ يُرِيهَا لِصَاحِبِهِ كَمَا يُرِي أَحَدَكُمْ قَلْوَهُ حَتَّى تَكُونَ مِثْلَ الْجَبَلِ»^(۱) یعنې هر څوک چې د خپل پاکیزه کسب څخه د یوې کجورې په اندازه صدقه (خیرات) وکړي - او الله ﷻ نه قبلوي مګر پاکیزه - نو یقیناً الله ﷻ به یې په ښي لاس (ډېر ښه قبول) سره قبوله کړي، بیا به یې خپل خاوند ته تربیه (غټه) کړي، لکه چې ستاسو یو کس د خپلې اسپې کوتی تربیه کوي (او غټوي)، آن تر دې چې ذکره شوې یوه کجوره به ورته د غره په مثل وګرځوي.

د دغه ډول ورکړې شوي مال څخه نبي کریم ﷺ استفاده نه کوله او دا ځکه چې په دغه ډول مال سره - فرضي وي او که نفلي - د صدقه کوونکي ګناهونه وینځلي کېږي او خیري او چرک لري. یا په بل عبارت: لکه څنګه چې په استعمال سره اوبه خیرنېږي همدارنګه په خیراتي مالونو کښې هم څه معنوي خیري صورت نیسي، چې د نبي کریم ﷺ د پاک مزاج سره یې سمون نه خوري.

د همدې کبله کله به چې نبي کریم ﷺ ته څه شی وروړ شو نو پوښتنه به یې وکړه چې دا هدیه ده او که صدقه؟ «فَإِنْ قِيلَ صَدَقَةٌ لَمْ يَأْكُلْ وَإِنْ قِيلَ هَدِيَّةٌ بَسَطَ يَدَهُ»^(۲) یعنې نو که په جواب کښې به ورته وویلې شوه چې دا صدقه ده نو هغه به یې نه خوري (استفاده به یې ترې نه کوله) او که ورته به وویلې شوه چې دا هدیه ده نو خپل مبارک لاس به یې وروغزوه.

دوهم: چې په ورکړه کښې د ورکوونکي نیت صرف ریاکاري وي چې خلک ورباندې آفرین ووايي او د خلکو توجه خپل ځان ته راواړوي.

په دې ډوله هبه (ورکړه) کښې څه اجر او ثواب نشته، چې پوره بیان یې د الله ﷻ په توفیق د [یوسف: ۱۰۶] ایت لاندې تېر شوی دی.

درېم: چې په ورکړه کښې فقط د یوه دوست (یوه مسلمان ورور) خوشالول او راضي ساتل مطلب وي، دغه ډول ورکړه د تحفې او سوغات په نامه یادېږي. لکه چې نبي کریم ﷺ فرمایلي دي چې: «تَصَافَحُوا يَذْهَبُ الْغِلُّ وَتَهَادَوْا تَحَابُّوا وَتَذْهَبُ الشُّحَاءُ»^(۳) یعنې تاسو د ملاقات په وخت کښې

(۱) صحیح البخاري ج ۱ ص ۱۸۹

(۲) سنن النسائي ج ۱ ص ۲۶۶

(۳) الموطأ للإمام مالک ص ۵۶۶

مصافحه وکړئ (يو بل ته لاس ورکړئ) چې په دې کار سره ستاسو کینه د منځه ځي، او يو بل ته سوغاتونه او تحفې وکړئ چې په دې کار سره ستاسو ترمنځ محبت (مینه) پيدا کېږي او بغض (عداوت) مو د منځه ورکېږي.

څرنگه چې په هداياوو او تحفو باندې گناهونه نه وینځلي کېږي او خیري پکښې صورت نه نیسي نو نبي کریم ﷺ به ترې استفاده کوله.

عائشه (أم المؤمنین رضی الله عنها) وايي چې: «أَنَّ النَّبِيَّ ﷺ كَانَ يَقْبَلُ الْهَدِيَّةَ وَيُثِيبُ عَلَيْهَا»^(۱) يقينا نبي کریم ﷺ وه چې هديه يې قبلوله او (هديه کوونکي ته يې) ورباندې عوض هم ورکاوه.

همدارنگه نبي کریم ﷺ په يوه اوږده حديث کښې فرمايلي دي چې: «وَمَنْ أَخَذَ تَكْفِيلًا فَلَهُ لَمْ يَجِدُوا مَا تُكَافِلُوهُ فَأَذَعُوا لَهُ»^(۲) يعني او هغه څوک چې تاسو ته څه تحفه درکړي نو تاسو يې بدل ورکړئ (تاسو هم بالمقابل تحفه ورکړئ) نو که هغه څه مو ونه موندل چې نوموړي ته يې په بدل کښې سوغات کړئ نو دعاء ورته وکړئ (او د الله ﷻ څخه ورته خير وغواړئ).

ب: د تحفې بدل او عوض د "ربا" په نامه باندې هم يادېږي، او دا ځکه چې ورباندې په دوهمه توضيح کښې تېر شوه چې د "ربا" کلمه د هغه مال نوم دی کوم چې په اصلي عوض باندې اضافه ورکړی شي. څرنگه چې په تحفو او سوغاتونو کښې اصلي مطلب د يوه دوست خوشالول وي، نو عوض اخستل پرې په اصلي مطلب باندې زیادت دی.

د همدې کبله عبد الله بن عباس رضی الله عنهما وايي چې: «الرِّبَا رِبَاءَانِ، قَرْبًا لَا يَصِحُّ (رِبَا الْبَيْعِ)، وَرِبَا تَأْتِي بِأَسَرٍّ بِهِ، وَهُوَ هَدِيَّةُ الرَّجُلِ يُرِيدُ فَضْلَهَا وَإِضَاعَهَا»^(۳) يعني سود په دوه ډوله دی، يو سود دی چې شرعاً صحت (او جوان) نه لري (چې هغه د بيو سود دی)، او بل سود دی چې څه گناه پکښې نشته دا سود د سړي د تحفې او سوغات څخه عبارت دی چې زیادت او چنډونه يې مطلب وي.

ج: که څوک وايي چې: په هغو تحفو کښې څو اخروي اجر او ثواب نشته په کومو باندې چې د عوض اخستل په نظر کښې نیولی شوي وي، چې دا کار پلورلو او پېرودلو ته ورته دی؛ نو ایا په هغو تحفو کښې هم ثواب نشته په کومو کښې چې عوض اخستل په نظر کښې نه وي نیولی شوي؟ مونږ وايو چې: په سوغاتونو (تحفو) کښې له دې حیثه چې تحفې دي مطلقاً هيڅ اجر نشته برابره خبره ده چې عوض اخستل په نظر کښې نیولی شوی وي او که نه^(۴).

مگر په هغو سوغاتونو او تحفو کښې چې عوض اخستل پکښې په نظر کښې نه وي نیولی شوي بلکې د الله ﷻ د رضامندی دپاره د يوه مسلمان ورور د زړه خوشالي او محبت ورباندې باعث وي نو امید دی چې د همدغه حیثه به الله ﷻ سوغات ورکوونکي ته ډېر اجر ونه ورکړي. په دې حیث په

(۱) جامع الترمذي ج ۲ ص ۱۶

(۲) مسند احمد بن حنبل ج ۲ ص ۴۱۱

(۳) تفسير ابن كثير ج ۳ ص ۴۲۴

(۴) احکام القرآن للجصاص ج ۳ ص ۳۵۰: الدر المنثور ج ۶ ص ۴۹۵

سوغات باندې هغه متل صادقېږي چې وايي "هم ثواب او هم خرما". د ښه وضاحت دپاره لاندې احاديث ولولئ:

اول: نبي کریم ﷺ فرمايلي دي چې: «كُلُّ مَعْرُوفٍ صَدَقَةٌ وَإِنْ مِنْ الْمَعْرُوفِ أَنْ تَلْقَى أَخَاكَ بِوَجْهِ طَلْقٍ وَأَنْ تُفَرِّجَ مِنْ ذُلِّكَ فِي إِثَاءٍ أَخِيكَ»^(۱) يعنې په شريعت كښې هر يو معروف كار صدقه ده او دا هم د شرعي معروف څخه ده چې ته د خپل ورور سره په پراخه مخ (تنده) ملاقي شې، او دا هم ده چې د خپلې بوقې څخه ځان خپل ورور په لوبښي كښې څه اوبه ورتوي كړې (ورواچوي).

دوهم: نبي کریم ﷺ فرمايلي دي چې: «مَنْ أَحَبَّ لِلَّهِ وَأَبْغَضَ لِلَّهِ وَأَعْطَى لِلَّهِ وَمَنَعَ لِلَّهِ فَقَدْ اسْتَكْمَلَ الْإِيمَانَ»^(۲) يعنې هر څوك چې د الله ﷻ دپاره محبت كوي او د الله ﷻ دپاره كينه (او عداوت) كوي، او هم د الله ﷻ د رضامندۍ دپاره وركړه كوي، او د الله ﷻ دپاره د وركړې څخه منعه كوي، نو يقيناً دغه كس خپل ايمان كامل كړ.

درېم: نبي کریم ﷺ د پخوانيو قومونو څخه د يوه سړي قيصه بيانې كړې ده چې د يوه دوست ليدلو ته روان وه او په لاره كښې ورسره يوې پرنستې لاندې سوال جواب وكړ:

پرنسته: ته چرته ځي؟

سړی: زه اراده لرم چې يو ديني ورور ته ورشم كوم چې په دغه ښار كښې دی.

پرنسته: ايا د هغه د پلوه تاته څه نعمت او ښېگڼه رسېدلې ده چې ته يې په خپل ورتگ سره پالې؟

سړی: نه! زما سره يې ښېگڼه نه ده كړې چې زه يې وپالم، زما د ورتگ باعث فقط همدا دی چې زه ورسره صرف د الله ﷻ دپاره محبت او مينه كوم.

پرنسته: نو زه تاته اطلاع دركوم چې زه د الله ﷻ رالېږلى شوى بنده يم ترڅو تاته ورسوم چې: «قَدْ أَحْبَبْتُ كَمَا أَحْبَبْتَهُ فِيهِ»^(۳) يقيناً الله ﷻ ته محبوب وگرځولې لكه څنگه چې تا د الله ﷻ دپاره د نوموړي سره محبت درلود.

څلورم: نبي کریم ﷺ فرمايلي دي چې: «مَا أَحَبُّ عَبْدًا عَبْدًا لِلَّهِ عَزَّ وَجَلَّ إِلَّا أَكْرَمَ رَبُّهُ عَزَّ وَجَلَّ»^(۴) يعنې هيڅ بنده د الله ﷻ دپاره د بل بنده سره محبت نه كوي، مگر نوموړى په حقيقت كښې د خپل رب ﷻ اكرام كوي.

د "ربا" كلمه د كوم مال څخه عبارت ده؟

۴- د پورتنۍ مقدمې په پام كښې نيولو سره مونږ وايو چې په دې مقام كښې د ﴿رَبًّا﴾ كلمه علماوو كرامو په دوه وو معناوو سره تفسيره كړې ده:

- (۱) جامع الترمذي ج ۲ ص ۱۸
(۲) سنن ابی داود ج ۲ ص ۲۸۷
(۳) صحيح مسلم ج ۲ ص ۳۱۷
(۴) مسند احمد بن حنبل ج ۸ ص ۲۸۹

(الروم (۳۰)

الف: ځينې علماء کرام وايي چې: په دې مقام کېنې د ﴿رَبًّا﴾ د کلمې څخه ظاهري معنی مراده ده چې د معاملاتو سود دی او په قطعي توګه حرام دی^(۱). يعنې الله ﷻ سودي مالونو ته په خپل نزد وده نه ورکوي بلکې محوه کوي يې؛ همدا مضمون په [البقرة: ۲۷۶] ايت کېنې تېر شوی دی.

ب: د عبد الله بن عباس رضی الله عنهما په شمول اکثره مفسرين کرام ترې دلته هغه هدايا او تحفې مرادوي د کومو په ورکړه چې د زيات عوض اخستل په نظر کېنې نيولی شوی وي^(۲). د قرآن کریم د نزول په زمانه کېنې داسې خلکو موجوديت درلود چې په تحفو او هداياوو کېنې به يې د زيات عوض اخستل مطلب وه. د مثال په توګه:

يوه ورځې يوه اعرابي سړي نبي کریم ﷺ ته يو جونګی د تحفې په شکل ورکړ خو نبي کریم ﷺ نوموړي ته په شپږو ځوانانو او ښانو سره عوض ورکړ، خو بيا هم نوموړی خپه وه.

کله چې نبي کریم ﷺ ته د نوموړي د خپګان خبر ورسېد نو الله ﷻ يې په حمد او ثناء سره ياد کړ او بيا يې وفرمايل چې: «إِنْ فَلَانًا أَهْدَى إِلَيَّ نَاقَةً فَعَوَّضْتُهُ مِنْهَا سِتَّ بَكَرَاتٍ فَظُلٌّ سَاخِطًا وَلَقَدْ هَمَمْتُ أَنْ لَا أَقْبَلَ هَدِيَّةً إِلَّا مِنْ قُرَشِيٍّ أَوْ أَنْصَارِيٍّ أَوْ ثَقَفِيٍّ أَوْ دَوْسِيٍّ»^(۳) يعنې يقيناً ماته فلاني سړي يوه اوښه د تحفې په شکل راکړې وه، خو ما ورته په شپږو ځوانانو او ښو سره د هغې عوض ورکړ، نو د دې سره سره نوموړی خپه شو، يقيناً ما قصد وکړ چې زه به د هيچا څخه تحفه قبوله نه کړم مګر د هغه چا څخه چې قرشي يا انصاري يا ثقفي او يا دوسي وي (چې دوی په دغسې مواردو کېنې نه خپه کېږي).

تبصره

۵- څرنگه چې ذکر شوي دواړه تفسیرونه سره يو تربله منافات نه لري نو بهتره دا ده چې: د ﴿رَبًّا﴾ د کلمې څخه په ايت شريف کېنې "ما يطلق عليه الربا" واخستل شي، ترڅو دواړو معناوو ته شامله شي. يعنې سود په يوه معنی سره هم د الله ﷻ په نزد کېنې زيادت او برکت نه شي موندلی، خو يوازې د بېي د سود عاقبت او انجام د محوې سره هم مخامخ کېدونکی دی.

د زکوة او إضغاف معناوي

۶- په ﴿وَمَا أَتَيْتُمْ مِنْ زَكْوَةٍ تُرِيدُونَ وَجْهَ اللَّهِ فَأُولَٰئِكَ هُمُ الْمُضْغِفُونَ﴾ کېنې د ﴿زَكْوَةٍ﴾ کلمه علماوو کرامو په صدقې (خيرات) سره تفسیره کړې ده^(۴)، برابره ده چې فرضي وي او که نفلي. او د "مُضْغِفُونَ" کلمه د اسم فاعل صيغه ده چې "إِضْغَافٌ" څخه اشتقاقه شوې ده چې د مجردو مصدر يې "ضَغَفَ" - لکه "عَلِمَ" - دی، او مونږ د الله ﷻ په توفيق د [الأعراف: ۳۸] ايت لاندې ليکلي دي چې د "ضَغَفَ" کلمه په ډېرو امثالو کېنې هم استعمالېږي، دلته همدغه استعمال مراد دی.

(۱) روح المعاني ج ۲۱ ص ۴۵

(۲) تفسير البغوي ج ۳ ص ۴۸۴

(۳) جامع الترمذي ج ۱ ص ۲۳۱

(۴) تفسير الطبري ج ۲۱ ص ۴۸: تفسير القرطبي ج ۱۴ ص ۳۹

دا د يو پلوه، او د بله پلوه د "افعال" د باب يوه خاصه دا هم ده چې فاعل د مجردو د مصدر خاوند وگرځي^(۱).

نوپه ذکر و شوو ملحوظاتو سره يې د معنی حاصل يې داسې راڅپړي چې: او کوم مال چې تاسو ورکوي هر ډول خيرات چې وي (نفلي وي او که فرضي) او ستاسو د الله ﷻ د رضامندی حاصلول نيت وي، نو همدغه کسان يعنې همدا تاسو په ثوابونو او اجر و نو کښې د چنډونو خاوندان ياست.

﴿اللَّهُ الَّذِي خَلَقَكُمْ ثُمَّ رَزَقَكُمْ ثُمَّ يُمِيتُكُمْ ثُمَّ يُحْيِيكُمْ هَلْ مِنْ شَرِكَاكُمْ مَنْ يَفْعَلُ مِثْلَ ذَلِكَ مِنْ شَيْءٍ سُبْحَنَهُ وَتَعَالَى عَمَّا يُشْرِكُونَ﴾ ﴿١﴾
 ﴿كَسَبَتْ أَيْدِي النَّاسِ لِيُذِيقَهُمْ بَعْضَ الَّذِي عَمِلُوا لَعَلَّهُمْ يَرْجِعُونَ﴾ ﴿٢﴾ قُلْ سِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الَّذِينَ مِنْ قَبْلُ كَانَ أَكْثَرُهُمْ مُشْرِكِينَ ﴿٣﴾ فَأَقَمَ وَجْهَكَ لِلدِّينِ الْقَاسِمِ مِنْ قَبْلِ أَنْ يَأْتِيَ يَوْمٌ لَا مَرَدَّ لَهُ مِنَ اللَّهِ يَوْمَئِذٍ يُصَدِّعُونَ ﴿٤﴾ مَنْ كَفَرَ فَعَلَيْهِ كُفْرُهُ وَمَنْ عَمِلَ صَالِحًا فَلَا نَفْسَ لَهُمْ يَمْهَدُونَ ﴿٥﴾ لِيَجْزِيَ الَّذِينَ ءَامَنُوا وَعَمِلُوا الصَّالِحَاتِ مِنْ فَضْلِهِ إِنَّهُ لَا يُحِبُّ الْكَافِرِينَ ﴿٦﴾ وَمِنْ ءَايَاتِهِ أَنْ يُرْسِلَ الرِّيحَ مُبَشِّرَاتٍ وَلِيُذِيقَكُمْ مِنْ رَحْمَتِهِ وَلِتَجْرِيَ الْفُلُكُ بِأَمْرِهِ وَلِتَبْتَغُوا مِنْ فَضْلِهِ وَلَعَلَّكُمْ تَشْكُرُونَ ﴿٧﴾ وَلَقَدْ أَرْسَلْنَا مِنْ قَبْلِكَ رُسُلًا إِلَى قَوْمِهِمْ فَجَاءُوهُمْ بِالْبَيِّنَاتِ فَأَنْتَقَمْنَا مِنَ الَّذِينَ أَجْرُمُوا وَكَانَ حَقًّا عَلَيْنَا نَصْرُ الْمُؤْمِنِينَ ﴿٨﴾﴾

[۴۰] الله هغه اقدس ذات دی چې تاسو يې پیدا کړي ياست، بيا يې روزي درکړې ده، بيا مو ارواگانې قبضه وي، بيا مو (د قيامت په ورځ) راژوندي کوي.
 (ای مشرکانو!) ایا ستاسو د شریکانو (باطلو معبودانو) څخه هغه څوک شته کوم چې د دغو کارونو څخه څه کار وکړي؟ (د کوم یوه کار د کولو توان لري؟)
 (کله چې جواب منفي دی نو) الله ﷻ ته (د ټولو نواقصو څخه) پاکې ده، او د هغو (شریکانو د شرکت) څخه بهر اوچت دی کوم چې مشرکان يې ورسره (په عبادت کښې) شریکان بولي.
 [۴۱] په وچه او لمد (ښارونه وي او که دریا بونه) د هغو جنایاتو د کبله فساد (بې نظمي) بروز کوي (څرگندېږي) د کومو چې د خلکو لاسونه کسب کوي، (البته دا) د دې دپاره چې الله ﷻ دوی ته

د هغو (جنایاتو د جزا) څه برخه په دنیا کېنې وروڅکي کوم چې دوی عملي کړي دي، شاید چې دوی (الله ﷻ ته) رجوع وکړي (او د جنایاتو د ارتکاب څخه توبه تائب شي).

[۴۲] (ای پیغمبره! مشرکانو ته) ووايه چې: تاسو په ځمکه سیر وکړئ (پکېنې وگرځئ) راوگرځئ نو وگورئ چې د هغو کسانو عاقبت (انجام) څنگه شو کوم چې وړاندې (تېر شوي) دي؟ (ایا هغوی د الهي غضب لاندې رانغله؟ او دا ځکه چې) د هغوی اکثریت مشرکان (مفسدان) وه.

[۴۳] نو خپل مخ دې مستقیم دین ته ودروله (په تعميل کېنې ورته بشپړه توجه وکړه، او ستا امت دې هم همداسې وکړي. البته) د داسې ورځې د راتګ څخه وړاندې چې د الله ﷻ د یلوه هغې ته بیرته ستونول نشته (ضرور راتلونکې ده)، په دغې ورځ کېنې به خلک (په جدي او قوي توګه) جدا جدا شي. [۴۴] (نو) هر چا چې (په دنیا کېنې) کفر غوره کړی وه په هغه باندې به (د) خپل کفر (جزا وریان) وي. او چا چې (په دنیا کېنې) صالح عمل کړی وي نو د دوی د خپلو ځانونو دپاره د ارام نیولو ځایونه برابر وي (دوی ته به د ارام ځای ورکړی شي).

[۴۵] (البته دا) د دې دپاره چې الله ﷻ هغو کسانو ته د خپل فضل د کبله (نېکه) جزا ورکړي کومو چې ایسان راوړی وي او نېک عملونه یې هم کړي وي. یقیناً الله ﷻ کفار نه خوښوي (چې پوره څرګندونه به یې د قیامت په ورځ صورت ونیسي).

[۴۶] او د الله ﷻ (د توحید) د دلایلو څخه دا هم ده چې الله ﷻ (په خپل کامل قدرت سره) بادونه په داسې حال چلوي چې (په باران سره) زېری ورکوونکي دي.

(البته دا د دې دپاره چې خلک خوشاله کړي) او د دې دپاره چې الله ﷻ د خپل رحمت (باران) څه برخه و وڅکي، او د دې دپاره چې د الله ﷻ په امر سره (په دریابونو کېنې چې د باران څخه سرچینه اخلي) یې جاری شي (او پکېنې وچلېږي)، او (هم) د دې دپاره چې تاسو د الله ﷻ فضل (حلال مال) څخه څه پټنډ وکړئ. او (بیاآخړه د دې دپاره چې) شاید تاسو (د الله ﷻ د نعمتونو) شکریه وکړئ (او په سوچه عبادت یې مشغول شئ).

[۴۷] او یقیناً مونږ ستا څخه مخکېنې (دې) پیغمبران خپلو قومونو ته ورلېږلي وه، نو هغوی (په خپلو خپلو وختونو کېنې) د معجزاتو سره ورغله (خو قبول یې نه کړه) نو مونږ د هغو کسانو څخه (په هلاک سره) انتقام واخست کومو چې جرمونه (او جنایات) کول. او په مونږ باندې (په دوامداره توګه) د مؤمنانو نصرت حق (او ثابت) دی (مونږ دا کار تفضلاً په خپل اقدس ذات باندې لازم کړی دی).

ارتباط او د مطلب خلاصه

۱- د سورت د پیل څخه په محوري موضوع (عقیده) کېنې بحث را روان دی، خو د څه مناسباتو د کبله په وړاندېنيو ایتونو کېنې څه نور مطالب نازل شوه، کله چې هغه ختم شوه نو په دې ایتونو کېنې د کلام مخ بیرته محوري موضوع ته اړولی شوی دی او لاندې نکاتو ته پکېنې اشاره شوې ده:

د الله ﷻ د توحيد دلايل، د شرک او کفر دنيوي او اخروي نتائج او مفسد، نبي کریم ﷺ ته د نصرت وعده او تسلي، کفارو ته د عذاب وعيد، او داسې نور؛ چې حاصل يې داسې راخېږي:

د الله ﷻ د وحدانيت په ارتباط مشرکان مخاطب کړه او پوښتنه ورته راجع کړه چې:

۲- الله ﷻ هغه اقدس ذات دی چې په دوامداره توگه لاندې کارونه کوي:

الف: تاسو يې د نشت څخه پيدا کړي ياست او درگړده د نشت څخه مو پيدا کوي.

ب: بيا په دنيا کښې تاسو ته د خپلې ارادې په مطابق روزي درکوي او ژوندي مو ساتي.

ج: بيا د ټاکلي عمر د پوره کېدلو څخه وروسته ستاسو ارواگانې قبض کوي، او بېرته مو د عدم ځوانه سوقوي.

د: بيا مو د قيامت په ورځ بېرته راژوندي کوي او د حساب کتاب دپاره مو په خپل حضور کښې دروي.

نو پوښتنه دا ده چې: ايا ستاسو د باطلو معبودانو او خيالي شريکانو څخه داسې څوک شته چې د ذکر و شوو کارونو څخه کوم يو کار وکړي او يا يې وکړي شي؟

يا په بل عبارت: ستاسو په موجوديت کښې ستاسو معبودان څه مداخله کولی شي؟ ايا دوی ناسو ته روزي پراخولی يا تنگولی شي؟ يا دوی تاسو ته د مرگ څخه نجات درکولی شي؟ بالاخره: ايا دوی ستاسو د بېرته راژوندي کولو مخه نيولی شي؟

معلومه ده چې په ذکر و شوو ټولو پوښتنو کښې جواب منفي دی، نو تاسو په کوم دليل او کوم استحقاق هغوی د الله ﷻ سره په عبادت کښې شريکان گرځوئ حال دا چې هغوی ستاسو په هکله د هيڅ تصرف توان نه لري.

حقيقت دا دی چې الله ﷻ ته د هر ډول نواقصو څخه پاکي ده او د هغو شريکانو د اشتراک څخه ډېر اوچت دی کوم چې کفار يې ورسره د خپلو خيالاتو په مطابق شريکوي.

۳- اې پيغمبره! د کفر او نورو جناياتو اثرات په دنيا کښې د مرتکبينو پورې منحصر نه پاتې کېږي بلکې په دوامداره توگه په دنيا کښې ظهور کوي او نورو ته هم تجاوز کوي. د مثال په توگه:

الف: د همدغو جناياتو او کفریاتو د بدو اثراتو په سبب ښارونه د فسادونو سره مخامخ کېږي او خلک پکښې يو د بل گرهېوان ته لاس اچوي، او يا پکښې مرضونه او آفتونه خورېږي.

ب: د همدغه سببه په دريابونو کښې بېړۍ او اوبتلونه غرقېږي، او هم دريابونه طغيان کوي او په ښارونو او کلو باندې ورځېږي، او يا پکښې بحري جنگونه صورت نيسي او خلک پکښې د هلاکت سره مخامخ کېږي او داسې نور.

ذکر شوي اثرات د دې دپاره متحقق کېږي چې جنايتکاران د خپلو جناياتو څه جزاوې او اثرات په دنيا کښې وگوري او څکي ترڅو د خپلو جناياتو څخه لاس واخلي او مخونه ترې واړوي. يا په بل عبارت: ترڅو توبه تائب شي او خپل رب ﷻ ته وروگرځي، البته د جناياتو جزاوې به يې د قيامت په ورځ تکميل شي.

۴۔ ای پیغمبره! که مشرکان په ذکره شوې خبره باندې باور نه کوي او یقین یې نه راځي چې د جنایاتو په سبب په دنیا کېنې آفتونه راڅرګندېږي، نو ته هغوی مخاطب کړه او ورته ووايه چې:
الف: تاسو لار شئ او په ځمکه کېنې وړانې وېجاړې کنډوالې وګورئ او بیا ښه فکر وکړئ چې هغوی په څه سبب هلاک شوي دي؟ یا په بل عبارت: د هغو مشرکانو او کفارو عاقبت څنگه وه کوم چې وړاندې تېر شوي دي؟

ب: ایا هغوی ته د خپلو جنایاتو او کفریاتو د کبله آفتونه نه وه رسېدلي؟

هوا هغوی د دې کبله هلاک شوي وه چې زیات شمېر یې مشرکان وه، او په شرک او کفر کېنې امامان او مشران وه، چې په نتیجه کېنې مشران او کشران په الهي عذاب باندې اخته شوه.

۵۔ ای پیغمبره! څرنگه چې دنیا د الله ﷻ په نوم اباد ده او ته آخر الزمان پیغمبر یې، ترڅو چې ستا دین په دنیا کېنې پیروان ولري نو قیامت به نه قائمېږي، د دنیا بقاء ستا د دین د بقاء پورې تړلې ده؛ نو ته خپله په همدغه مستقیم دین باندې قائم اوسه او خپله ټوله توجه همدغه دین ته ورواړوه او دعوت ورته وچوله، همدارنگه ستا امت دې همدغه کار وکړي ترڅو د دین په برکت سره دغه دنیا تر ټاکلي وخته پورې باقي پاتې شي او د زوال سره مخامخه نه شي.

لنډه دا چې تاسو د خپل دین تعميل ته ادامه ورکړئ البته د هغه څخه وړاندې چې د قیامت ورځ قائمه شي او دنیا وړانه شي. د قیامت ورځ ضرور او هر ورو په خپل وخت راتلونکې ده او د الله ﷻ د جانب هغې ته ستونول او وروسته کول نشته.

۶۔ کله چې د قیامت ورځ قائمه شي نو په دغې ورځ کېنې به ټول خلک په لاندې دوه ووېلو سره بېل بېل شي:

الف: هر چا چې په دنیا کېنې کفر غوره کړی وي نو په هغه باندې به په دغې ورځ د خپل کفر مکمله جزا ورواچوله شي، او په دائمې توګه به په دوزخ کېنې وروغوړخولی شي.

ب: هر څوک چې نن ورځ ایمان راوړي او نېک عملونه کوي نو هغوی په حقیقت کېنې د خپلو ځانونو دپاره ارامګاه جوړوي. نو د قیامت په ورځ به په همدغې ارامګاه کېنې د خوشالۍ دائمې ژوند تېروي او جنتونو ته به داخل کړی شي.

البته دا د دې دپاره چې الله ﷻ د خپل فضل څه برخه هغو کسانو ته د جزا په شکل ورکړي کوم چې په دنیا کېنې ایمان راوړی وي او نېک عملونه یې کړي وي.

۷۔ یقیناً الله ﷻ کفار نه خوښوي (که څه هم په دنیا کېنې تر څه وخته پورې روزي ورکوي) دا ناخوښي به په هغه ورځ ښه پوره څرګنده شي کله چې جنتیان جنت ته داخل شي او دوزخیان دوزخ ته سر په څرۍ ورتېل وهل شي.

۸۔ اما په دنیا کېنې د الله ﷻ د پلوه د کفارو د ناخوښۍ څرګندونه په بشپړه توګه صورت نه نیسي، د مثال په توګه: د الله ﷻ د نعمتونو او د قدرتي دلایلو څخه دا هم ده چې هوا ته حرکت ورکوي او د یوه ځایه یې بل ځای ته انتقالوي، دا د دې دپاره چې:

الف: دغه بادونه تاسو ته زیری درکونکي دي چې هغه دی باران راروان دی، سات گړی ته به راباندې راوورېږي.

ب: ترڅو الله ﷻ تاسو ته د زیری په مطابق د خپل رحمت (باران) څخه څه برخه دروڅکي او څه څنډه یې درپېرزو کړي.

ج: په بادونو کښې یو حکمت دا هم دی چې د الله ﷻ په امر سره ورباندې په دریابونو کښې بېړۍ چلېږي.

د: بل حکمت پکښې دا دی چې تاسو د بېړیو په ذریعه د یوې وچې څخه بلې وچې ته لاړ شئ او راشئ او هم تجارتی مالونه انتقال او را انتقال کړئ.

ه: بالاخره ترڅو تاسو د الله ﷻ د نعمتونو شکریه وکړئ، ستاسو کائره ډله د کفر څخه د اسلام دین ته راوگرځي او ستاسو جنایتکاره ډله د جنایت څخه لاس واخلي. که بالفرض الله ﷻ په دنیا کښې د کفارو د ناخوښۍ پوره څرگندونه کولی نو کفارو ته به یې د ذکر و شوو نعمتونو څخه د استفادې توان نه وي ورکړي او نه به یې د گټې پورته کولو فرصت وربښلی وي.

۹- ای پیغمبره! کفار د الله ﷻ د نعمتونو څخه استفاده کوي خو شکریه یې نه کوي او تاته د دروغژن نسبت کوي، نو ته ډېر مه غمژن کېږه، او دا ځکه چې:

الف: مونږ ستا څخه وړاندې ډېر پیغمبران د معجزاتو سره خپلو خپلو قومونو ته استولي وه خو ټولو قومونو په خپل خپل وار تکذیب کړه، او ایمان یې ورباندې رانه ووړ.

ب: خو نتیجه یې دا شوه چې مونږ ترې په دنیا کښې هم څه ناڅه انتقام واخست او مؤمنانو ته مو ورباندې بری ورکړ، او پوره انتقام یې د قیامت ورځې ته وروسته شوی دی.

ج: د انتقام اخستل په پخوانیو کفارو پورې اختصاص نه درلود، او نه یې لري، بلکې مونږ په خپل اقدس ذات باندې تفضلاً او ترجحاً لازمه کړې ده چې مونږ به د کفارو څخه انتقام اخلو او مؤمنانو ته به ورباندې نصرت ورکړو.

توضیحات

۱- په ﴿ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ﴾ کښې باید لاندې نکات په نظر کښې ونیولی شي:

الف: د "فَسَاد" کلمه دېته وضعه شوې ده چې یو شی د اعتدال څخه خارج شي، برابره خبره ده چې خروج یې لږ وي او که ډېر، چې په مقابل کښې یې د "صَلَاح" کلمه استعمالېږي.^(۱)
پاتې شوه دا خبره چې په دې مقام کښې د نوموړې کلمې څخه څه معنی مراده ده؟ نو د دې جواب دا دی چې: ځینو علماوو کرامو خو جائزه گنلې ده چې دلته ترې کسبي فسادونه مراد شي،

(۱) مفردات الراغب ص ۳۹۳

(الروم (۳۰)

لکه وژل او وهل او يا غصب او غلا او نور^(۱)، مگر مونږ ته بهتره برېښي چې دلته ذکره شوې کلمه په عموم سره پرېښودله شي ترڅو غير کسبي فسادونو ته هم شامله شي، لکه غرق او طوفان او هم وچکالي او مرضونه او نور.

ب: د "بَر" بخر دواړو کلمو لغوي معناوې خو څرگندې دي چې بيابان او درياب دی، خو د مقام په لحاظ سره يې په مراد کښې په لاندې ډول اختلاف دی:

اول: ځينې علماء کرام وايي چې دلته دواړه کلمې په خپلو لغوي معناوو باندې پاتې دي، چې "بَر" د بيابان معنی ورکوي او "بخر" درياب ته وضعه شوې ده^(۲).

دوهم: اکثره علماء کرام وايي چې د "بَر" کلمه دلته په خپله اصلي معنی باندې پاتې ده مگر د "بخر" څخه اباد ښارونه مطلب دي^(۳).

دغه ډول معنی په يوه اوږده حديث کښې هم روايت شوې ده چې کله رئيس المنافقين د نبي کریم ﷺ سره غير انساني وضعه وکړه نو سعد بن عبادة ؓ نبي کریم ﷺ ته ډاډ ورکړ چې: «وَلَقَدْ اجْتَمَعَ أَهْلُ هَذِهِ الْبَحْرَةِ عَلَى أَنْ يَتَوَجَّهَ فَيُعْصِبُوهُ»^(۴) ای پیغمبره! ستا د راتگ څخه وړاندې د دغه ښار (مدينې منورې) خلکو اتفاق کړی وه چې نوموړي ته تاج ورپه سر کړي او د مشرۍ پگړۍ ورته وتړي خو د دوی دغه پلان ستا په راتگ سره شنه شو چې نوموړی رئيس المنافقين وړاندې ډېر په غصه شو، نو ځکه يې ستا سره غير انساني وضعه وکړه.

په دې حديث کښې د مدينې منورې د ښار څخه په «هَذِهِ الْبَحْرَةِ» سره تعبير شوی دی.

مونږ ته غوره برېښي چې د "بَر" کلمه په خپله اصلي معنی سره پرېښودله شي او د "بخر" کلمه د ما يطلق عليه البحر (هر هغه شی چې د بحر اطلاق پرې کېږي) په تاویل سره ښارونو او دريابونو دواړو ته شامله شي.

دا معنی ځکه غوره ده چې فسادونه خو په بيابانونو او ښارونو پورې انحصار نه لري، په دې زمانه کښې خو بحري جنگونه د هيچا څخه پټ نه دي.

سوال جواب

ج: که څوک وايي چې: دنياوي مصيبتونه خو صالحانو ته لا څه چې پیغمبرانو ته هم رسېدلې دي، نو ایا دغسې پېښې د ایت شریف سره څه منافات نه لري؟

مونږ وايو چې: د الله ﷻ په توفيق د [الأنفال: ۲۵] او [الرعد: ۱۸] ایتونو لاندې ښه تحقيقي بحث تېر شو دی چې د ذکر شوي سوال د جوابولو دپاره کفایت کوي.

(۱) روح المعاني ج ۲۱ ص ۴۸

(۲) المحرر الوجيز ج ۱۲ ص ۲۶۵

(۳) تفسير البغوي ج ۳ ص ۴۸۵: تفسير ابن كثير ج ۳ ص ۴۳۵

(۴) صحيح البخاري ج ۲ ص ۸۴۶

خو په دې مقام کښې ورباندې وراضافه کوو چې: په ایت شریف کښې د ﴿بِمَا كَسَبَتْ اَيْدِي النَّاسِ﴾ کلمات نازل شوي دي. نو حاصل یې داسې راڅپړي چې: د خلکو د گناهونو د کبله په دنیا کښې مصیبتونه عمومیت پیدا کوي حتی هغه کسان هم ورباندې اخته کېږي کوم چې د گناهونو نه وې مرتکب شوي، او یا هغه کسان کوم چې د گناه څخه په عصمت کښې دي. نبي کریم ﷺ ته د احد په غزا کښې مصیبت ورسېد خو د خپله لاسه نه بلکې د هغه ټولګي د گناه د کبله کوم چې پوره قیصه یې د [آل عمران: ۱۴۴] ایت لاندې تېره شوې ده، والحمد لله.

یوه پوښتنه او د هغې جواب

۲- که څوک وایي چې: د ﴿فَاقْرَ وَجْهَكَ﴾ جمله لږ وړاندې په [۳۰] ایت کښې یو ځل نازل شوې ده نو پوښتنه دا ده چې په تکراري نزول کښې یې څه حکمت دی؟
مونږ وایو چې: دواړه خطابونه د مقام په لحاظ فرق لري، تکرار یکنې نشته، هغه دا چې:
الف: د اولني خطاب مقام دا وه چې د اسلام دین فطري دین دی، که کفار یې نه مني، نه دی مني، تاسو ورباندې کلک او قائم اوسئ.
ب: د دوهم خطاب مقام دا دی چې د اسلام دین د فسادونو مخنیوی کوي او دنیا د وړاندېدلو څخه ساتي، که کفار یې په عمل کښې نه پیاوړي کوي نو تاسو ورباندې پوره کلک اوسېږئ ترڅو دنیا خپل وروستني پړاو ته ورسېږي او ټاکلی عمر پوره کړي.

د اسلام دین د بقاء او برکت دین دی

۳- د اسلام دین د بقاء او برکت دین دی چې په قوت سره یې برکتونه زیاتېږي او په کمزوري سره یې کمېږي. د برکتونو کمبود د انسان پورې انحصار نه لري بلکې په حشراتو او حیواناتو باندې یې هم اثر لوبېږي. د ښه وضاحت دپاره لاندې نکات ولولئ:
الف: د [المائدة: ۹۷] ایت په مطابق، د دنیا عمر د اسلام دین پورې تړاو لري، ترڅو چې د اسلام دین پیروان ولري دنیا به باقی وي، که نه نو ضرور به د زوال سره مخامخ کېږي او قیامت به قائمېږي.
ب: ابو هريره ؓ فرمایلي دي چې: «إِقَامَةُ حَدِّ بَارِئٍ خَيْرٌ لِأَهْلِهَا مِنْ مَطَرِ أَرْبَعِينَ لَيْلَةً»^(۱) یعنې په ځمکه د یوه شرعي حد قائلول (اجراء کول)، د ځمکې د اهلایو دپاره د څلوېښتو شپو باران څخه ډېر ښه دی. یا په بل عبارت: د څلوېښتو شپو په باران، څه ځمکه دومره برکتونه نه ښکاره کوي څومره چې د یوه شرعي حد په اجراء کولو سره یې رابښکاره کوي، او دا ځکه چې د حدو د پلي اجراء سره جنایتکاران د اسلام د دین تعميل ته راگرځي او د ځمکې برکت زیاتېږي.
که څه هم ذکر شوی حدیث، موقوف دی مګر حکماً مرفوع ګڼلې کېږي، ځکه چې دغسې مضمون کوم صحابي د خپله خانه (بدون د اورېدلو څخه) نه شي ویای.

ج: نبی کریم ﷺ په یوه اوږده حدیث کښې فرمایلي دي چې: «الْعَبْدُ الْمُؤْمِنُ يَسْتَرِيحُ مِنْ نَصَبِ الدُّنْيَا وَإِذَا هِيَ إِلَى رَحْمَةِ اللَّهِ وَالْعَبْدُ الْفَاجِرُ يَسْتَرِيحُ مِنْهُ الْعِبَادُ وَالْبِلَادُ وَالشَّجَرُ وَالِدَوَابُّ»^(۱) یعنې موږ بند (چې کله مړ شي نو) د دنیا د مشقتونو او اذیتونو څخه د الله ﷻ رحمت ته ور خلاص شي (ستوماني یې ووځي)، او فاجر سړی (چې کله مړ شي نو) د هغه د شره نور بندگان او ښارونه او هم ونې او په ځمکه گرځېدونکي ساکینان په استراحت شي (کومه بې برکتی چې د هغه د جناياتو د کبله په ځمکه خوره وه د هغې لمن ټوله شي).

د: نبی کریم ﷺ په یوه ډېر اوږده حدیث کښې فرمایلي دي چې: «لَمْ يُقَالُ لِلْأَرْضِ أَنْبِي لِمَرَّتْكَ وَرُدِّي بَرَكَتِكَ فَيَوْمَئِذٍ تَأْكُلُ الْعِصَابَةُ مِنَ الرُّمَانَةِ وَيَسْتَظِلُّونَ بِحُفَّتِهَا وَيُبَارِكُ فِي الرِّسْلِ»^(۲) الحدیث^(۳) یعنې کله چې الله ﷻ د جال او زوزي مازوزي هلاک کړي او عیسی ﷺ په ځمکه کښې الهي عدالت قائم کړي نو د الله ﷻ د پلوه به ځمکې ته وویلی شي چې: ای ځمکه! خپلې میوې دې رازرغونې کړه او خپل برکتونه دې بېرته راوگرځوه.

نو برکتونه به دومره زیات شي چې یوه ډله کسان به یو انار خوري او د پوستکي څخه به یې د خپلو ځانونو دپاره سوري جوړوي او ټول به ترې لاندې ځایېږي. او په شورو کښې به هم ډېر زیاتوالی صورت ونیسي چې: یوه لنکه اوښه به د یوه لوی قوم دپاره کفایت کوي، او یوه لنکه غوا به یوه غټ ټولګي ته شوه ورکوي، او یوه لنکه ګډه به د یوې وړوکې کورنۍ د شورو اړتیاوې پوره کوي.

یادونه

۴- په پورتنی حدیث کښې د «وَرُدِّي بَرَكَتِكَ» کلمې څخه څرګندېږي چې بې ادبانه کښې د ځمکې برکتونه زیات وه خو د بې عدالتۍ د کبله په ورو ورو کم شوي دي. د همدې مطلب لاندې تائید ولولی:

ځینې محدثین په یوه اوږده روایت کښې وایي چې: «وَجِدَ فِي زَمَنِ زَيْدٍ أَوْ ابْنِ زَيْدٍ حُفْرَةً فِيهَا حَبُّ أَمْثَالِ التُّومِ عَلَيْهِ مَكْتُوبٌ هَذَا نَبَتْ فِي زَمَانٍ كَانَ يُعْمَلُ فِيهِ بِالْعَدْلِ»^(۳) یعنې د زید یا ابن زید په زمانه کښې په ځینو حفرياتو (کنډو) کښې یوه کڅوړه وموندله شوه چې په هغې کښې (د غنمو) داسې دانې وې چې د اوږې د دانو په اندازه غټې وې، او ورباندې لیکلې شوي وه چې دغه په داسې زمانه کښې زرغون شوي دي په کومه کښې چې په عدل باندې عمل کېده (او د اسلام دین عملي وه). د همدې مطلب تائید د ځینو اقوالو څخه هم څرګندېږي^(۴) خو موږ ته قوي ښکاره نه شوه نو دلته مو رانقل نه کړه، که څوک یې د لوستلو شوق لري نو هملته دې مراجعه وکړي.

(۱) صحیح البخاري ج ۲ ص ۹۶۴

(۲) صحیح مسلم ج ۲ ص ۴۰۲

(۳) مسند احمد ج ۲ ص ۱۵۴

(۴) روح المعاني ج ۲۱ ص ۴۷

صدع څه معنی؟

۵۔ په ﴿يَوْمَئِذٍ يَصْدَعُونَ﴾ کښې د ﴿يَصْدَعُونَ﴾ کلمه د "تفعل" د باب څخه ده خو د مجردو مصدر يې "صدع" دی، او مونږ د الله ﷻ په توفیق د [الحجر: ۹۴] ایت لاندې ليکلي دي چې د يوه کلک شي ماتول د "صدع" په نامه يادېږي، چې جدا کېدل ورسره لازم دي.

په دې مقام کښې يې د "تفعل" د باب په لحاظ د معنی حاصل داسې راڅېړي چې: په دغې ورځ کښې به خلک په ډېر قوي بېلتون سره يو تربله بېل او جدا شي چې بيا به تر ابد الآباد پورې (تل ترته) سره راغونډ نه شي، هغه دا چې يوه ډله به جنت ته لاړ شي او بله ډله به په دوزخ کښې وروغوړخولی شي، العياذ بالله ﷻ.

يو نحوي تحليل

۶۔ په ﴿مُبَشِّرَاتٍ وَلِيُذِيقَكُمْ مِنْ رَحْمَتِهِ﴾ کښې ځينو علماوو کرامو متعدد احتمالات ليکلي دي^(۱) چې د ﴿وَلِيُذِيقَكُمْ﴾ جمله په څه شي باندې عطفه ده، مگر بهتره دا ده چې دا جمله په هغې جمله باندې عطفه ده کومه چې د ﴿مُبَشِّرَاتٍ﴾ د کلمې څخه فهمېږي، نو صورت به يې داسې جوړ شي چې: "لِيُبَشِّرَكُمْ وَلِيُذِيقَكُمْ مِنْ رَحْمَتِهِ"^(۲). يعنې الله ﷻ په داسې حال کښې يادونه چلوي چې زيری ورکوونکي دي، دا د دې دپاره چې تاسو ته د يو پلوه زېږي درکړي او د بله پلوه د خپل رحمت (باران) څخه څه برخه در وڅکي (درنازله کړي).

يادونه

۷۔ د ﴿وَكَانَ حَقًّا عَلَيْنَا نَصْرُ الْمُؤْمِنِينَ﴾ په ارتباط د [النساء: ۱۴۱] ایت لاندې ښه خوندور بحث تېر شوی دی، چې الله ﷻ د مؤمنانو نصرت په خپل اقدس ذات باندې ترجماً لازم کړی دی خو د دې سره سره په دنيا کښې په ځينو ځايونو کښې مؤمنان ماتې خوري. هيله ده چې هلته يو ځل مراجعه وکړی شي.

﴿اللَّهُ الَّذِي يُرْسِلُ الرِّيَّحَ فَتُثِيرُ سَحَابًا فَيَبْسُطُهُ فِي السَّمَاءِ كَيْفَ يَشَاءُ وَيَجْعَلُهُ رِيسًا فَتَرَى الْوَدْقَ يَخْرُجُ مِنْ خِلَالِهِ ۚ فَلِذَا أَصَابَ بِهِ ۚ مَنْ يَشَاءُ مِنْ عِبَادِهِ ۚ إِذَا هُمْ يَسْتَبْشِرُونَ ﴿١١﴾ وَإِنْ كَانُوا مِنْ قَبْلِ أَنْ يُنْزَلَ عَلَيْهِمْ مِنْ قَبْلِهِ ۚ لَمُبْلِسِينَ ﴿١٢﴾﴾ فَأَنْظُرْ إِلَىٰ آثَرِ رَحْمَتِ اللَّهِ كَيْفَ يَحْيِي الْأَرْضَ بَعْدَ مَوْتِهَا ۚ إِنَّ ذَٰلِكَ لَمُحْيِ الْمَوْتَىٰ ۚ وَهُوَ عَلَىٰ كُلِّ

(۱) البحر المحيط ج ۸ ص ۳۹۸

(۲) اللباب في علوم الكتاب ج ۱۵ ص ۴۲۲

مَنْ قَدِيرٌ ﴿۴۸﴾ وَلَئِنْ أَرْسَلْنَا رِيحًا فَرَأَوْهُ مُصْفَرًّا لَظَلُّوا مِنْ بَعْدِهِ يَكْفُرُونَ ﴿۴۹﴾ فَإِنَّكَ لَا تَسْمِعُ الْمَوْتَىٰ وَلَا تُسْمِعُ الصُّمَّ الدُّعَاءَ إِذَا وَلَّوْا مُدْبِرِينَ ﴿۵۰﴾ وَمَا أَنْتَ بِهَادٍ الْعُمَىٰ عَنْ ضَلَالَتِهِمْ إِنْ تُسْمِعُ إِلَّا مَنْ يُؤْمِنُ بِآيَاتِنَا فَهُمْ مُسْلِمُونَ ﴿۵۱﴾

[۴۸] الله ﷻ هغه اقدس ذات دی چې بادونه رالہری (چلوی) نو وریخی (وریاندی) پورته کوي (پیدا کوي) نو الله ﷻ وریخی په اسمان کښې (په هوا کښې) خوروي څنگه یې چې اراده وشي (هر لور ته او په هر ډول سره).

او الله ﷻ (کله-کله) وریخی توتې توتې گرځوي، نو ته (په هر صورت کښې) گوري چې څاڅکی (باران) یې د منځه راوځي (او په ځمکه ورهږي)، نو کله چې الله ﷻ په دې (باران) سره د خپلو بندگانو څخه هغه چاته (څه برخه) ورسوي کومو ته یې چې اراده وشي نو ناڅاپه هغوی خوشاله شي. [۴۹] او (حال دا چې) یقیناً همغوی د دې څخه وړاندې چې باران وریاندې ورنازل شي (فقط) د باران د نزول څخه مخکښې هر ورو (د ورښت څخه) ناامیدي کوونکي وه.

[۵۰] نو (ای اورېدونکيه!) ته د الله ﷻ د رحمت (باران) آثارو ته وگوره چې څنگه (مړه) ځمکه د هغې د مرګ (وچوالي) څخه وروسته راژوندی کوي (او نباتات پکښې زرغونوي). بې شکه همدغه کار کوونکی (الله ﷻ) ضرور (د قبرونو څخه) د مړو ژاوندی کوونکی (هم) دی، او همدا (الله ﷻ) په هر شي باندې د (کامل) قدرت درلودونکی دی.

[۵۱] او که چرته مونږ (په همدغې زرغونې ځمکې باندې تود یا سوړ) باد وروچلوو نو (ذکر شوې خوشالېدونکي خلک خپل) نبات (شنیلې) تک زیر وگوري نو ضرور د خوشالۍ څخه وروسته دوی ناشکري کوي (ته به وایې چې پخوا ورته هیڅ نعمت نه وه ورکړی شوی).

[۵۲] نو (ای پیغمبره!) یقیناً ته مړو ته (خپل دعوت) نه شي ور اورولی او نه کڼو ته خپل دعوت وراورولی شي (او خاصاً) هغه وخت چې هغوی په داسې حال کښې مخ اړونکي وي چې مخ بهرته روان وي (او تاته یې شاگانې دراړولې وي).

[۵۳] او (ای پیغمبره!) ته د ړندو د ضلالت څخه د دوی هدایت کوونکی نه یې (چې نجات ورکړي او مطلب ته یې ورسوي).

ته (خپل دعوت) نه شي ور اورولی (نجات نه شي ورکولی) مگر هغه چاته چې زمونږ په ایتونو باندې یې ایمان راوړي نو دوی (مونږ ته) غاړه ایښودونکي وي.

ارتباطونه

۱- په وړاندېنيو ایتونو کښې د ﴿أَنْ يُزِيلَ الْزِّيَّاحَ مُبَشِّرَتٍ﴾ کلمات مجمل نازل شوي وه، خو په دې ایتونو کښې یې اجمال پورته شوی او څه تفصیل ورکړی شوی دی.

۲- دا ایتونه د وړاندېنیو ایتونو غوندې د توحید په دلایلو شروع شوي او نبي کریم ﷺ ته په نسلي ورکولو ختم شوي دي.

۳- هلته د خلکو د جنایاتو بدو اثراتو ته اشاره شوې وه او دلته د دوی بې ثباتۍ او ناتینګۍ ته اشاره کېږي. نو حاصل یې داسې راڅیږي:

د مطلب خلاصه

ای پیغمبره! په خپل امت باندې څه نور مطالب هم قرائت کړه، هغه دا چې:

۱- الله ﷻ هغه اقدس ذات دی چې په ځمکه کېنې بادونه چلوي، دغه بادونه په لاندې لحاظونو سره د الله ﷻ د کامل قدرت او د ده ﷻ د وحدانیت څخه نمایندګي کوي:

الف: دغه بادونه وریځې پورته کوي، او په هوا کېنې یې موجودوي، ایا د ده ﷻ څخه په غیر بل څوک وریځ موجودولی شي؟

ب: الله ﷻ بیا دغه وریځې په هوا کېنې خوروي او هر لور ته یې چې اراده وشي همغه لور ته یې سوقوي.

ج: دغه وریځې کله-کله نرۍ-نرۍ او باریکه وي او کله-کله ترې الله ﷻ غټې-غټې توتې جوړوي، ته به وایې چې غرونه دي او یو د بل د پاسه ایښي دي.

د: بیا ته گورې چې د همدغې وریځې د منځونو څخه د اوبو څاڅکي راوځي او په ځمکه باندې په مختلفو کیفیتونو سره راوړېږي، کله نرۍ-نرۍ او کله په شېبو-شېبو او داسې نور.

ه: کله چې الله ﷻ همدغه څاڅکي او باران د خپلو بندګانو د جملې څخه هغه چاته ورسوي کومو ته یې چې اراده وشي او ورباندې یې ووروي، نو په ناڅاپي توګه هغوی خوشاله او خوښ شي.

و: یقیناً همدغه په باران باندې خوشالېدونکي خلک د اورښت څخه مخکېنې داسې ناامیده وه چې د باران د شروع پورې یې خپلې ناامیدۍ ته ادامه ورکوله. یا په بل عبارت: د عدم باران د کبله

د هغوی د ناامیدۍ او په باران سره د هغوی د خوشالۍ ترمنځ څه وخت نه وي تېر شوی چې د وخت د تېرېدلو په سبب یې ناامیدي هېره شوې وي، بلکې خوشالي او ناامیدي یې سره یو تریله پیوستون

لري خو د خپلې بې ثباتۍ د امله د ناامیدۍ څخه سمدستي طغیان او سرکشی ته وردانګي.

۲- نو ای کتونکيه! ته وگوره چې الله ﷻ په خپل رحمت (باران) سره څنګه مړه ځمکه د هغې د مرګ (وچوالي) څخه وروسته راژوندۍ کوي؟

او وگوره چې په روحاني باران (قرآن کریم) سره څنګه مړه زړونه په اسلام سره مشرف ګرځوي او د کفر څخه نجات ورکوي؟

همدارنګه الله ﷻ په خپل کامل قدرت سره د قبرونو څخه د مړو ژوندي کوونکي هم دی، چې د قیامت په ورځ به ټول مبعوث کړي او د حساب کتاب دپاره به یې په خپل حضور کېنې ودروي، او دا ځکه چې الله ﷻ په هر شي باندې د کامل قدرت څښتن دی، چې د وچې ځمکې راشنه کول او د

مړو راپاڅول ورته هیڅ تفاوت نه لري.

۳- ای پیغمبره! د خلکو بې ثباتۍ ته وگوره چې د باران په ورېدلو سره خوشالېږي چې ځمکه به ورته نبات او شنیلي رازرغون کړي، خو د الله ﷻ شکر به نه کوي چې په توحید ورته قائل شي او که چرته مونږ په هغه نبات (شنیلي) باندې باد وچلوو او دوی خپل شنیلي وگوري چې تک زیر ګرځېدلي دي، او په سات ګړۍ کې به وچ کلک او پوینا شي، نو د ذکر و شوو خوشالیو څخه وروسته بیا ناشکري کوي او د الله ﷻ څخه خپل ځانونه مرور جوړوي چې دغسې دې ولې وکړه.

حال دا چې دوی ته په کار وه چې لاندې حالات یې خپل کړي وی:

الف: د وچکالۍ په وخت کې د الله ﷻ څخه نه وی ناامیده شوي.

ب: د باران د ورېدلو څخه وروسته په خپلو نباتاتو شکر کوونکي ګرځېدلي وی، او د الله ﷻ نعمت شکر به یې په عبادت سره کړې وی.

ج: او د نعمت د زوال په وخت کې باید الله ﷻ ته راجع شوي وی او سوال زاری یې ورته کړې وی او د خپلې بندګۍ څرګندونه یې کړې وی.

۴- نو ای پیغمبره! په یقین سره تا کفارو ته زبنت ډېر قوي دلائل واورول چې د دوی د ایمان راوړلو دپاره پوره کفایت کوي، خو ته لاندې کارونه نه شي کولی:

الف: ته مړو ته شرعي احکام نه شي اورولی او نه ته د دې دپاره استولی شوی یې چې په مړو باندې شرعي احکام تطبیق کړې، حال دا چې کفار د مړو غوندې دي چې زړونه یې مړه دي.

ب: ته هغو ګڼو خلکو ته هم دعوت او رابلل نه شي وراورولی کوم چې ستا د دعوت څخه په داسې حال کې مخ اړوونکي وي چې مخ په شا تلونکي وي او تاته هیڅ مخ نه دراروي، او نه دریاندې بهرته راتاوېږي. کفار د همدغو ذکر و شوو ګڼو غوندې دي چې د دعوت څخه نفرت کوي.

ج: او ته د تېوړندو خلکو هم هدایت کوونکی نه یې، چې ستا هدایت قبول کړي چې د ضلالت او ګمراهۍ څخه لاس واخلي او ستا دعوتي لاره خپله کړي.

د کفارو که د سر سترګې ړندې نه دي نو د زړه سترګې یې ړندې دي او هیڅ بصیرت نه لري چې ستا د دلائلو په مزایاوو باندې پوه شي.

د: نو ته د دغو عنادي کفارو په کافر پاتې کېدلو باندې مه غمژن کېږه، ستا په دعوت کې نیمګړتیا نشته، نیمګړتیا پخپله په همدوی کې ده او بس. او دا ځکه چې:

ه: یقیناً ته هغه چاته اورول کولی شي کومو چې هډه نیولی وي چې زمونږ په ایتونو باندې ایمان راوړي (چې عناد ونه لري)، نو دغه ډول خلک همدوی غاړه ایښودنکي دي او بس.

توضیحات

۱- په ﴿اللَّهُ الَّذِي يُرْسِلُ الرِّيحَ فَتُثِيرُ سَحَابًا﴾ الآية کې لاندې تګو ته توجه په کار ده:

الف: د "سَحَاب" کلمه د "سَحَب" - لکه "ضَرْب" - څخه اشتقاقه شوې ده، چې د راکش کولو معنی ورکوي، ورپسې ته ځکه دغه نوم ایښودلی شوی دی چې په باد سره یو ځای بل ځای کښوله کېږي،

اريا همدا وريخي اوبه راکش کوي او په ځمکه باندې يې وروي^(۱).
 ب: د "نخاب" کلمه اسم جنس ده چې تذکیر او تانيث پکښې دواړه جائز دي د همدې کبله ورته
 په ﴿ مِنْ خَلِيلٍ ﴾ کښې مذکر ضمير راجع شوی دی^(۲).
 ج: د ﴿ كَسَفًا ﴾ کلمه د "كِسْفَةٌ" - لکه "قِطْعَةٌ" - جمع ده او مونږ د الله ﷻ په توفيق د [الإسراء: ۹۴]
 ايت لاندې ليکلي دي چې نوموړې کلمه د مالوچو يا وريخو ټوټو ته وضعه شوې ده، چې په دې
 مقام کښې همدغه دوهمه معنی مراده ده.

څو نکات

۲- په ﴿ وَإِنْ كَانُوا مِنْ قَبْلِ أَنْ يُنْزَلَ عَلَيْهِمْ مِنْ قَبْلِهِ ﴾ الآية کښې لاندې نکاتو ته پام ضرور دی:
 الف: د "إِنْ" کلمه شرطیه نه ده بلکې د مثقل "إِنْ" څخه مخففه شوې ده چې د تحقیق معنی
 ورکوي^(۳).
 ب: د ﴿ مِنْ قَبْلِهِ ﴾ کلمې د ضمير په مرجع کښې علماوو کرامو متعدد تجویزونه ليکلي دي^(۴) که
 څوک يې د لوستلو شوق لري نو هملته دې مراجعه وکړي چې دلته رانقلول يې اوږدوالی پيدا کوي.
 خو مونږ ته هغه تجویز په زړه پوری برېښي کوم چې شيخ المفسرين (ابن جرير الطبري رحمه الله)
 ته غوره برېښېدلی دی^(۵) هغه دا چې:
 ذکر شوی ضمير د ﴿ أَنْ يُنْزَلَ ﴾ کلمې ته راجع دی چې متصله ورسره ذکره ده او مضمون يې
 پکښې تاکيد شوی دی. او تاکيد ته د ضرورت وجه دا ده چې د ﴿ مِنْ قَبْلِ أَنْ يُنْزَلَ ﴾ کلمات په
 اتصال باندې دلالت نه کوي، احتمال وه چې د باران د نزول او د ناامیدۍ ترمنځ فاصله موجوده وی
 او د هغوی خپله ناامیدي هېره شوې وی ځکه به باران ته خوشاله شوي وی؛ خو دغه احتمال د ﴿ مِنْ
 قَبْلِهِ ﴾ په تاکيد سره د منځه لاړ.
 يعنې ذکر شوي خلک د باران څخه وړاندې آن د باران تر ورېدلو پورې ناامیدي کوونکي وه، او
 د باران په وړښت سره سمدستي يې خپله ناامیدي يو طرف ته کړه او په خوشالي مشغول شوه، ته به
 وايې چې هيڅکله ورباندې ناامیدي نه وه ورغلې.
 د همدې تجویز تائيد د عبد الله بن مسعود ؓ په قرائت سره هم صورت نیسي چې د ده ؓ په
 قرائت کښې د ﴿ مِنْ قَبْلِهِ ﴾ کلمات نشته^(۶).

(۱) مفردات الراغب ص ۲۳۰

(۲) روح المعاني ج ۲۱ ص ۵۳

(۳) تفسير ابي السعود ج ۷ ص ۶۴

(۴) حاشیه الشيخ زاده علی تفسير البضاوي ج ۴ ص ۳۲: التفسير الكبير ج ۲۵ ص ۱۳۳: زاد المير ج ۶ ص ۱۵۶: البحر المحیط ج ۸ ص ۳۹۹

(۵) تفسير الطبري ج ۲۱ ص ۵۴

(۶) تفسير البغوي ج ۳ ص ۴۸۷

سوال جواب

۳۔ کہ څوک وايي چې: په ﴿وَلَمَّا أَرْسَلْنَا رَحْمَةً فَرَأَوْهُ مُضْفَرًا﴾ کښې د ﴿فَرَأَوْهُ﴾ بارز ضمير خو هغه نبات ته راجع دی کوم چې اسم جنس دی او په قليل او کثير دواړو باندې يې اطلاق کېږي^(۱)، حال دا چې د "نبات" کلمه وړاندې ذکر نه ده، نو اضممار قبل الذکر لازمېږي؟

مونږ وايو چې: وړاندې په ﴿فَأَنْزَلْنَاهُ إِلَىٰ نَارِ رَحْمَتِ اللَّهِ﴾ کښې د ﴿نَارِ﴾ کلمه د نباتاتو څخه عبارت ده چې په "نبات" اسم جنس باندې مشتمله ده، او دا ځکه چې د الله ﷻ رحمت د باران معنی ورکوي او د باران آثار نبات يا نباتات دي.

۴۔ دا د يو پلوه، او د بله پلوه د ﴿مِنْ بَعْدِهِ﴾ د ضمير په مرجع کښې علماوو کرامو متعدد احتمالات ليکلي دي^(۲)، خو کوم شی چې مونږ ته بهتر برېښي هغه دا دی چې: د دغه ضمير مرجع به هغه استبشار وي په کوم باندې چې په وړاندېني ايت کښې د ﴿يَسْتَبْشِرُونَ﴾ کلمه مشتمله ده. مونږ ځکه دغه مرجع خوښه کړه چې د ﴿يَكْفُرُونَ﴾ د کلمې سره په ډېره ښه توګه پيوند نيسي.

د سماع الموتى موضوع

۵۔ مونږ د الله ﷻ په توفيق د [النمل: ۸۰] ايت لاندې د سماع الموتى موضوع په هغې اندازه سره څېړلې ده څومره چې مونږ ته الله ﷻ توفيق راکړي وه، په دې مقام کښې ورباندې وراضافه کوو چې: دلته هم پکښې ځينو مفسرينو کرامو ډېر اوږد بحث کړی دی^(۳)، او ځينو پکښې ډېر احاديث او اثار راغونډ کړي دي^(۴)، که څوک يې د لوستلو شوق لري او اوږدو بياناتو ته يې زړه نه په تنګېږي، نو هيله ده چې هملته مراجعه وکړي، مونږ ته يې دلته رانقلول چندان ګټور ونه برېښېدل.

﴿اللَّهُ الَّذِي خَلَقَكُمْ مِنْ ضَعْفٍ ثُمَّ جَعَلَ مِنْ بَعْدِ ضَعْفٍ قُوَّةً ثُمَّ جَعَلَ مِنْ بَعْدِ قُوَّةٍ ضَعْفًا وَشَيْبَةً يَخْلُقُ مَا يَشَاءُ ۚ وَهُوَ الْعَلِيمُ الْقَدِيرُ ﴿٢٧﴾ وَيَوْمَ تَقُومُ السَّاعَةُ يُقْسِمُ الْمُجْرِمُونَ مَا لَبِثُوا غَيْرَ سَاعَةٍ كَذَلِكَ كَانُوا يُؤْفَكُونَ ﴿٢٨﴾ وَقَالَ الَّذِينَ أُوتُوا الْعِلْمَ وَالْإِيمَانَ لَقَدْ لَبِثْتُمْ فِي كِتَابِ اللَّهِ إِلَىٰ يَوْمِ الْبَعْثِ فَهَذَا يَوْمُ الْبَعْثِ وَلَئِنْ كُنْتُمْ لَا تَعْلَمُونَ ﴿٢٩﴾ فَيَوْمَئِذٍ لَا يَنْفَعُ الَّذِينَ ظَلَمُوا مَعذِرَتُهُمْ وَلَا هُمْ يُسْتَعْتَبُونَ ﴿٣٠﴾﴾

(۱) تفسير الکشاف ج ۲ ص ۴۸۵

(۲) تفسير البغوي ج ۲ ص ۴۸۷: تفسير ابن کثير ج ۲ ص ۴۲۷

(۳) روح المعاني ج ۲۱ ص ۵۸

(۴) تفسير ابن کثير ج ۲ ص ۴۲۸: تفسير الفاسي ج ۱۴ ص ۱۸۸

وَلَقَدْ ضَرَبْنَا لِلنَّاسِ فِي هَٰذَا الْقُرْآنِ مِن كُلِّ مَثَلٍ وَلَٰئِن جِئْتَهُم بِبَيِّنَاتٍ لَّيَقُولَنَّ الَّذِينَ كَفَرُوا إِنَّا أَنْتُمْ إِلَّا مُبْطِلُونَ ﴿٥٤﴾ كَذَٰلِكَ يَطْبَعُ اللَّهُ عَلَىٰ قُلُوبِ الَّذِينَ لَا يَعْلَمُونَ ﴿٥٥﴾ فَأَصْبِرْ إِنَّا وَعَدَ اللَّهُ حَقًّا ۖ وَلَا يَسْتَخِفُّكَ الَّذِينَ لَا يُوقِنُونَ ﴿٥٦﴾

[۵۴] الله ﷻ هغه اقدس ذات دی چې تاسو یې د ناتوانۍ څخه پیدا کړي یاست (په ابتدایي مراحلو کېنې ډېر کمزوري وئ)، بیا الله ﷻ (تاسو ته) د (مرحلنیزې) کمزورۍ څخه وروسته قوت وگرځاوه (درکړ)، بیا الله ﷻ د (مرحلنیز) قوت څخه وروسته (تاسو ته) کمزوري (بوداتوب) او د رښتو سپېنول وگرځول (درکړه).

(او دا ځکه چې) الله ﷻ هغه شی پیدا کوي کوم ته چې (په هر کیفیت) اراده وکړي، او همدی ﷻ (په هر شي باندې) پوه (او په هر شي باندې) د قدرت څښتن دی.

[۵۵] او په کومه ورځ چې قیامت قائم شي نو مجرمان (کفار) به سوگندونه وکړي چې: دوی (په کوم ځای کېنې) د یوه سات څخه (اضافه) وخت نه دي تال شوي (پاتې شوي). دغه ډول دوی (په دنیا کېنې) وه چې د رښتیاوو څخه دروغو ته وراړولې کېدل.

[۵۶] او هغه کسان به (ورته په جواب کېنې) ووايي کومو ته چې راسخ علم او ایمان ورکړی شوی دی چې: (ای کفارو! تاسو دروغ وایاست او دا ځکه چې) تاسو خو په کتاب الله کېنې (د لوح محفوظ د ټاکلې مودې په مطابق) د بیا راژوندي کېدلو تر وخته پورې اوسېدلي (تال شوي) یاست (چې) الله ﷻ یې په دقیقه اندازه باندې ډېر ښه پوهېږي.

نو دغه (ورځ) د بیا راژوندي کېدلو ورځ ده او مگر تاسو (په دنیا کېنې) وئ چې نه پوهېدئ (او باور مو ورباندې نه کاوه).

[۵۷] نو په دغې ورځ کېنې به هغو کسانو ته کومو چې ظلم (کفر) غوره کړی دی د هغوی معذرت څه گټه ونه شي رسولی او نه به هغوی داسې وي چې ترې وغوښتلی شي چې تاسو (خپل رب ﷻ) راضي کړئ (بیا به نجات درکړي).

[۵۸] او یقیناً مونږ د خلکو (د هدایت) دپاره په دغه قرآن کریم کېنې د هر ډول مثالو څخه بیان کړی دی (او په هر اسلوب مو دلایل نازل کړي دي خو کفار عناد نیولي دي). او که ته ورته هر ډول معجزه ور وړې (فرمایشي وي او که غیر فرمایشي) نو هر ورو ضرور به هغه کسان (تاسو ته) ووايي کومو چې (عناداً) کفر غوره کړی دی چې تاسو نه یاست مگر د داسې وینا ویونکي یاست چې حقیقت نه لري (چې په جادو باندې د معجزې نوم ږدی).

[۵۹] (ای پیغمبره!) په دغه ډول سره الله ﷻ د هغو کسانو په زړونو باندې مهر وهي کوم چې (په حقایقو) نه پوهېږي (او یا یې ورباندې ځانونه ناخبره اچولي وي).

[۶۰] نو ته صبر کوه (خپله حوصله مه خرابوه) یقیناً د الله ﷻ وعده حقه ده (ستا بریالیتوب

راروان دی، او هغه کسان دې تا د حقې لارې څخه وانه روي کوم چې (ستا په نبوت) يقين نه کوي (چې د خپلو ځانونو غوندې دې په باطله عقیده اخته کړي).

ارتباطات او د مطلب خلاصه

۱- د وړاندېنيو ایتونو په تعقيب په دې ایتونو کې لاندې مطالبو ته اشاره شوې ده:

الف: د توحید د افاقي دلایلو څخه وروسته د توحید انفي دلایل.

ب: د قیامت د ورځې د حالاتو څه بیان او وضاحت.

ج: د کفارو د عناد شدت او د سورت په مضامینو باندې یوه تبصره.

د: بالآخره نبي کریم ﷺ ته تسلي او توصیه.

نو حاصل یې داسې راڅیږي چې:

ای پیغمبره! د سورت په پای کې په خپل امت باندې لاندې مطالب قرائت کړه:

۲- د الله ﷻ د پلوه ورته ابلاغ کړه چې: ای خلکو! که تاسو په خپلو گروانو کې سرونه ښکته کړئ نو په خپلو ځانونو کې به د الله ﷻ د توحید دلایل موندل کړئ هغه دا چې:

الف: الله ﷻ هغه اقدس ذات دی چې تاسو یې مرحله په مرحله په کمزورۍ او ناتوانۍ کې پیدا کړئ.

ب: بیا الله ﷻ تاسو د مرحلېزې کمزورۍ څخه وروستلئ او په مرحلېزه توگه یې قوت ته ور داخل کړئ او مرحله په مرحله یې بدن او عقلاً پیاوړي کړئ.

ج: د مرحله نیز قوت څخه وروسته بیا الله ﷻ تاسو د کمزورۍ حال ته ورتاو کړئ چې قوت مو په ضعف بدل شو او تور وښتان مو تک سپین وگرځېده.

د: نو تاسو د دې خبرې جواب را کړئ چې: ایا د الله ﷻ څخه په غیر بل څوک څه وسه او توان لري چې تاسو د دغسې مختلفو کیفیاتو سره مخامخ کړي؟

ایا الله ﷻ د دې توان نه لري چې تاسو یو ځل بیا د قبرونو څخه ژوندي راپورته کړي، او د حساب کتاب دپاره مو په خپل حضور کې ودروي؟

ه: بې شکه الله ﷻ هغه شی پیدا کوي کوم ته یې چې اراده وشي، په هر کیفیت او هر وخت کې چې وي. دا ځکه چې الله ﷻ په کامل علم سره ستاسو په ټولو خاورو شوو بڅرکو باندې علم لري او هم همدې ﷻ د قدرت څښتن دی چې ستاسو د بدنونو خاورو شوو برخو ته یو ځل بیا ترکیب ورکړي.

۳- ای پیغمبره! کله چې الله ﷻ خلک بېرته راژوندي کړي او د قیامت ورځ قائمه شي، نو کفار به په سوگندونو سره ووايي چې دوی په دنیا کې د یوه سات یا د یوې گړۍ څخه اضافه وخت نه دی تېر کړی، په ډېر لږ وخت باندې یې دائمي عمر خراب او برباد شو.

لنډه دا چې کفار به په دغې ورځ کې د حقیقت څخه داسې سرچېه روان وي لکه چې نن ورځ په دنیا کې ترې سرچېه روان دي.

یا په بل عبارت: کفار به هلته دروغ وایي لکه چې نن ورځ دروغ وایي، او په دروغو به سوگندونه کوي لکه چې نن ورځ (په دنیا کېنې) د دروغو په سوگندونو اخته دي.

۴- د کفارو ذکره شوې خبره به د علم خاوندان - مؤمنان او پرنېستې - رده کړي چې تاسو دروغ وایاست او سوگندونه مو غلط دي او دا ځکه چې: تاسو ډېر وخت تېر کړی دی البته هومره وخت چې په کتاب الله (لوح محفوظ) کېنې تاسو ته ټاکلی شوی وه، څه مو په دنیا کېنې تېر کړی دی او څو مو په قبرونو (عالم برزخ) کېنې تېر کړ، آن تردې چې د قیامت تر ورځې پورې مو مقرر وخت پوره کړ. نو دغه د قیامت ورځ ده چې تاسو د قبرونو څخه راپورته شوي یاست خو تاسو په دنیا کېنې وی چې د قیامت په ورځ مو علم نه درلود او یا مو ورباندې خپل ځانونه گول اچولي وه.

نو په دغې ورځ کېنې به هغو کسانو ته د دوی معذرتونه څه گټه ونه شي رسولی، کومو چې کفر اختیار کړی دی او په خپلو ځانونو باندې یې ظلم او تېری کړی دی.

همدارنگه به د همدغو ظالمانو څخه مطالبه ونه کړي شي چې تاسو د الله ﷻ په حضور کېنې څه معذرت وړاندې کړئ، گوندې ستاسو څخه مقبول وگرځي او د عذابه نجات درکړي شي.

یا په بل عبارت: په دغې ورځ کېنې به د کفارو څخه نه وړاندې کړي شوي معذرتونه ومنل شي او نه به ورته د مقبولو معذرتونو توصیه وکړي شي چې دغسې وکړئ گوندې نجات مونده کړئ. او دا ځکه چې هلته به په هغوی باندې د معذرتونو ټولې دروازې تړلې وي.

۵- ای پیغمبره! مونږ د خلکو د پوه کولو دپاره په دغه قرآن کریم کېنې هر ډول دلایل او په هر اسلوب سره وضاحت بیان کړي دی، ترڅو ترې دوی استفاده وکړي او د قیامت په ورځ اعتذار وړاندې نه کړي. مگر خلک عناد نیولي دي، چې هیڅ ډول دلیل ته غوږ نه ږدي، او په هیڅ ډول معجزې باندې قناعت نه خپلوي.

د همدې کبله کله چې ته عنادي کفارو ته معجزه وروړې، هره یوه معجزه چې وي (فرمایشي وي او که غیر فرمایشي)، نو هرومرو او ضرور به هغه کسان ووايي کومو چې عنادي کفر غوره کړي دي چې ته د باطلو خاوند یې چې د سحر او جادو څخه کار اخلي او ستا پیروان هم د باطلو خاوندان دي چې د جادو او باطلو پیروي کوي، نو تاسو ټول نه یاست مگر د باطلو څښتنان یاست.

۶- ای پیغمبره! مونږ په دغه ډول سره د هغو کسانو په زړونو باندې مهر لگولی دی کوم چې د الله ﷻ په وحدانیت او ستا په نبوت نه پوهېږي او یا یې ورباندې خپل ځانونه ناپوه اچولي دي.

۷- ای پیغمبره! ته د کفارو په اذیتونو باندې صبر کوه او خپله حوصله مه خرابوه، او دا ځکه چې د الله ﷻ وعده حقه ده، په ټاکلي ميعاد سره به ته ورباندې غالب شي او په ټاکلي وخت سره به د قیامت ورځ قائمه شي.

او هرومرو او ضرور دې هغه کسان تا کموزنه او سپک نه کړي کوم چې ستا په نبوت یقین نه کوي. یا په بل عبارت: خپل ځان پوره اداره کړه چې کفار دي یې حوصلې او مضطرب نه کړي شي، او ثبات دې خراب نه کړي شي.

توضیحات

۱۔ په ﴿خَلَقَكُمْ مِنْ ضَعْفٍ﴾ الآية کښې لاندې نکاتو ته توجه په کار ده:

الف: که څه هم د "ضَعْف" کلمه د "ض" په زور یا پېښ سره د کمزورۍ معنی ورکوي^(۱)، خو عبد الله بن عمر ؓ یوه ورځې همدغه ایت شریف په نبی کریم ﷺ باندې د "ض" په زور سره قرائت کړ، نبی کریم ﷺ ورته وویلې چې: «مِنْ ضَعْفٍ»^(۲) یعنې په پېښ سره یې ولوله.

ب: د ﴿خَلَقَكُمْ مِنْ ضَعْفٍ﴾ په ترکیب کښې مبالغه نغښتې ده، یعنې الله ﷻ بنیادمان په داسې کمزوري حالاتو پیدا کړي دي، ته به وایې چې کمزوري یې اصل دی او د همدې کمزورۍ څخه یې جوړښت موندلی دی.

د همدې ترکیب یو نظیر په بل ایت کښې تېر شوی دی چې: ﴿خُلِقَ الْإِنْسَانُ مِنْ عَجَلٍ﴾ [الانبیاء: ۳۷]

یعنې انسان دومره توندي کوونکی دی ته به وایې چې د همدغې توندۍ څخه جوړ شوی دی.

ج: په ایت شریف کښې درې ځله د "ضَعْف" کلمه نازل شوې ده: ﴿مِنْ ضَعْفٍ﴾، ﴿مِنْ بَعْدِ ضَعْفٍ﴾، ﴿ضَعْفًا﴾. او دوه کرته پکښې د "قُوَّة" کلمې نزول موندلی دی ﴿قُوَّةً﴾، ﴿قُوَّةً﴾.

نو مفسرین کرام یې په تفسیر کښې تقریباً په لاندې دوه وو ډلو ویشلي شوي دي:

یوه ډله وایې چې: د ﴿مِنْ ضَعْفٍ﴾ او ﴿مِنْ بَعْدِ ضَعْفٍ﴾ څخه په دواړو کلمو کښې د طفولیت (ماشومتوب) کمزوري مراده ده، او په ﴿ضَعْفًا﴾ کښې د بوداتوب کمزورۍ ته اشاره ده^(۳). اما د "قُوَّة" دواړه کلمې د ځوانۍ د قوت معناوې ورکوي. یعنې الله ﷻ هغه اقدس ذات دی چې تاسو یې د طفولیت په ضعف کښې پیدا کړي یاست او بیا یې د همدغه ضعف څخه د ځوانۍ قوت ته رسولي یاست، او بیا مو د ځوانۍ قوت بېرته د بوداتوب په کمزورۍ بدلوي.

د بلې ډلې د بیان د طرز څخه معلومېږي چې: د "ضَعْف" درېواړه کلمې د بېلې بېلې کمزورۍ معناوې ورکوي او همدارنګه د "قُوَّة" کلمه هم په دواړو ځایونو کښې بېل بېل قوت ته اشاره ده^(۴). یعنې الله ﷻ هغه اقدس ذات دی چې تاسو یې د خاورو او نطفو د ضعف څخه مرحله په مرحله د جنین توب ضعف ته ورسولي او بیا یې د روح په پوکولو سره قوت درکړ او مرحله په مرحله یې د طفولیت څخه د ځوانۍ قوت ته پورته کړی، خو بالاخره بیا یې د ضعف په مرحلو کښې د ارذل العمر ضعف ته وربښکته کړی. ایا د الله ﷻ څخه په غیر بل څوک په تاسو باندې ذکر شوي مراحل تېرولی شي؟ ایا همدغه الله ﷻ په دې قدرت نه لري چې د مرګ د مرحلې څخه وروسته یو ځل بیا تاسو د دوهم ژوند خاوندان وګرځئ؟

(۱) مفردات الرغب ص ۳۰۴

(۲) جامع الترمذي ج ۲ ص ۱۲۱

(۳) تفسیر الطبري ج ۲۱ ص ۵۷؛ تفسیر البغوي ج ۳ ص ۴۸۷؛ روح المعاني ج ۲۱ ص ۵۸

(۴) تفسیر ابن کثیر ج ۲ ص ۴۳۹

د: مونږ ته دوهم تفسیر په زړه پوری برهښي او دا ځکه چې ذکر شوې پنځه واړه کلمې نکرې نازلې شوې دي او د عربیت قانون دا دی چې نکره کلمه چې بیا د نکارت په حال کېښې ذکره شي نو په هر ځای کېښې په بېله بېله معنی باندې دلالت کوي چې یوه به د بلې څخه مغایره وي^(۱)، لکه چې الله ﷻ فرمایلي دي چې: ﴿فَإِنْ مَعَ الْعُسْرِ يُسْرًا﴾ [الشرح: ۵-۶] یعنې: نو یقیناً د یوې سختۍ سره اسانې شته، یقیناً د همدغې سختۍ سره بله اسانې هم شته.

د قیامت د ورځې یو نوم "السَّاعَةُ" دی

۲- د قیامت ورځ په ډېرو نومونو باندې یاده شوې ده چې د هغو څخه یو نوم یې "السَّاعَةُ" دی، لکه چې په ﴿وَيَوْمَ تَقُومُ السَّاعَةُ﴾ کېښې په همدې نامه باندې یاده شوې ده.

د دې ډول نوم ایښودلو یو نظیر دا دی چې د "النَّجْم" کلمه د لغت په لحاظ عامه ده مگر د غالب استعمال د کبله د "النُّجُوم" ستورو (پیرونو) پورې خاصه شوې ده^(۲).

په همدې اړه مونږ د الله ﷻ په توفیق د [الأنعام: ۳۱] ایت لاندې ښه تحقیقي بحث لیکلی دی، خو دلته ورباندې وراضافه کوو چې: څه لرې نه ده چې د دې کبله به ورته دغه نوم ایښودل شوی وي چې د دغې ورځې تحقق او موجودیت په هغه وخت کېښې صورت نیسي کوم چې د دنیا د عمر وروستنی سات او ورستنی ګړی وي.

سوال جواب

۳- که څوک وایي چې: د ﴿مَا لَبِثُوا غَيْرَ سَاعَةٍ﴾ څخه په کوم ځای کېښې مکث او تالېدل مطلب دي، یا په بل عبارت: کفار به د قیامت په ورځ په کوم ځای کېښې د تالېدلو څخه انکار وکړي چې مونږ پکېښې د یوې ګړۍ څخه اضافه وخت نه دی تېر کړی؟

مونږ وایو چې: علماوو کرامو د نوموړي ځای په باب لاندې اقوال کړي دي:
الف: ځینې دې ته ترجیح ورکوي چې دوی به د دنیا د عمر څخه انکار وکړي^(۳) چې زمونږ ټول عمر د یوې ګړۍ څخه اضافه نه وه.

ب: ځینې نور وایي چې هغوی به د عالم البرزخ د عمر څخه انکار شي^(۴).

ج: او ځینو ته دا بهتره برهښېدلې ده چې هغوی به د دواړو شپېلیو د ما بین وخت ته د یوې ګړۍ نسبت وکړي^(۵) لکه چې نبي کریم ﷺ په یوه حدیث کېښې فرمایلي دي چې: «مَا بَيْنَ الْفُتُخَيْنِ

(۱) تفسیر ابي السعود ج ۹ ص ۱۷۳

(۲) تفسیر الکشاف ج ۳ ص ۴۸۶

(۳) تفسیر القرطبي ج ۱۴ ص ۴۷

(۴) تفسیر الطبري ج ۲۱ ص ۵۷: تفسیر البغوي ج ۳ ص ۴۸۸

(۵) روح المعاني ج ۲۱ ص ۵۹

اَرْتَبُعُونَ»^(۱) یعنی د هغو دواړو شپېلیو فاصله به څلوېښت وي چې په یوې باندې دنیا وړانېږي او په بلې باندې مړي راژوندي کېږي (الله ﷻ پوهېږي چې څلوېښت ورځې به وي یا میاشتي یا کلونه او یا نور).

تبصره

۴- مونږ ته داسې برېښي -والله ﷻ اعلم- چې ذکر شوي درېواړه اقوال سره څه منافات نه لري، څه لري نه ده چې د بدلیت په لحاظ درېواړه اراده کړی شي، چې ځینې کفار به په یوه خبره سوگند کوي او ځینې په بله، او یا به په یوه حال کېښي د یوې خبرې څخه انکاری وي او په بل حال کېښي به د بلې خبرې څخه انکار خپلوي.

یوه پوښتنه او د هغې جواب

۵- که څوک وایي چې: د ذکر شوو درېواړو اقوالو څخه یو هم صحت نه لري او دا ځکه چې د کفارو عمر خو په دنیا کېښي او په برزخ کېښي او هم د دواړو شپېلیو په ما بین کېښي د یوه سات څخه زیات دی، نو پوښتنه دا ده چې ایا کفار به د قیامت په ورځ باندې په دروغو سوگندونه خوري؟ مونږ وایو چې: که څه هم ځینو علماوو کرامو د کفارو ذکر شوي سوگند ته څه د رښتیا ګرځولو وجې برابرې کړې دي^(۲)، مګر مونږ ته بهتره برېښي چې د رښتیاتوب لارې یې ونه شي سنجولی. خلک وایي چې: "اوبنه کوم ځای دې برابر دی پاتې دې لا غاړه"، کفارو په کوم ځای کېښي رښتیا ویلي دي چې هلته یې خبرو ته د صدق خواوې ولټوو، ایا دوی هغه کسان نه دي چې د خپل شرک او کفر څخه به انکار وکړي؟ چې: ﴿وَاللّٰهُ رَبَّنَا مَا كُنَّا مُشْرِكِينَ﴾ [الأنعام: ۲۳] یعنی زموږ دې په الله ﷻ باندې سوگند وي چې زموږ رب دی چې مونږ په دنیا کېښي مشرکان نه وو. د همدې کبله ذکره شوې جمله په ﴿كَذَّٰلِكَ كَانُوا يُؤْفَكُونَ﴾ جملې سره تعقیب شوې ده، یعنی لکه څنګه چې کفار په دغې ورځ کېښي د حق او حقیقت څخه تاوېږي او دروغ وایي همدارنګه به دوی په دنیا کېښي وه چې د حق او حقیقت څخه به اړول کېدل.

څو نکات

۶- په ﴿وَقَالَ الَّذِينَ أُوتُوا الْعِلْمَ وَالْإِيمَانَ لَقَدْ لَبِثْتُمْ فِي كِتَابِ اللَّهِ﴾ الآية کېښي لاندې نکات په نظر کېښي ساتل په کار دي:

الف: هغه کسان چې کفارو ته به جواب ورکړي د پیغمبرانو او پریستو او هم د مؤمنانو څخه عبارت دي^(۳).

(۱) صحیح البخاري ج ۲ ص ۷۳۵: صحیح مسلم ج ۲ ص ۴۰۶

(۲) تفسیر المظهر ج ۷ ص ۲۴۲

(۳) تفسیر الکشاف ج ۳ ص ۴۸۷: البحر المحیط ج ۸ ص ۴۰۲

ب: که څه هم د ﴿ اَلْعِلْمَ ﴾ کلمه په ﴿ اَلْاِیْمَنَ ﴾ باندې مشتمله ده مگر د زیات اهتمام دپاره ورباندې صراحت وکړی شو، لکه چې په [الرحمن: ۶۸] ایت کښې د ﴿ فَنِكَهَتْ ﴾ څخه وروسته د ﴿ وَتَخَلَّ وَرَمَانٌ ﴾ په دواړو کلمو باندې صراحت شوی دی.

ج: که څه هم علماوو کرامو په دې مقام کښې د ﴿ کَتَبَ اللّٰهُ ﴾ کلمه په متعددو معناوو سره تفسیره کړې ده، لکه د الله ﷻ علم یا قضاء او یا هم حکم یا قرآن کریم او داسې نور^(۱)، مگر کومه معنی چې مونږ ته بهتره برېښي او په نورو معناوو باندې مشتمله ده هغه د لوح محفوظ معنی ده. نو حاصل به یې داسې راڅیړي چې: ای کفارو! تاسو چې څومره وختونه په دنیا کښې یا په قبرونو او یا د دوه وو نفخو ترمنځ تېر کړی دی هغه مونږ ته بالضبط معلوم نه دي، خو په لوح محفوظ کښې ثبت او ساتل شوي دي، مونږ په دې یقین لرو چې تاسو په دروغو سوگندونه کوئ، تاسو پوه شئ چې دغه سوگندونه به تاسو ته هیڅ ګټه ونه شي رسولی.

استعتاب څه معنی؟

۷- په ﴿ وَلَا هُمْ يُسْتَعْتَبُونَ ﴾ کښې ﴿ يُسْتَعْتَبُونَ ﴾ کلمه د "استعتاب" څخه اشتقاقه شوې ده چې اصلي مصدر یې یا "عتبی" او یا "اعتاب" دی، چې تحلیل یې د الله ﷻ په توفیق د [النحل: ۸۴] ایت لاندې تېر شوی دی. یعنې د کفارو څخه به د قیامت په ورځ ونه غوښتل شي چې تاسو الله ﷻ په توبې سره راضي کړئ، او یا به د هغوی څخه ونه غوښتلی شي چې د خپلو ځانونو څخه الهي عذاب لرې کړئ، او دا ځکه چې د دغو دواړو خبرو وخت به د قیامت په ورځ فوت شوی وي.

د ابطال او استخفاف معناوي

۸- په دې مقام کښې د لاندې دوه وو لغاتو معناوي ولولئ:

الف: په ﴿ اُنْشُرْ اِلَّا مُبْطِلُونَ ﴾ کښې د ﴿ مُبْطِلُونَ ﴾ کلمه د "إِبْطَال" څخه اشتقاقه شوې ده، د "إِبْطَال" د معناوو څخه یوه دا ده چې څوک داسې قول وکړي کوم چې حقیقت نه لري^(۲). یعنې کله چې ته کفارو ته معجزه ورښکاره کړې چې دا د نبوت دلیل دی، نو هغوی تا او ستا پیروانو ته خطاب کوي چې تاسو داسې خبره کوئ کومه چې حقیقت نه لري، یا په بل عبارت: تاسو په جادو باندې د معجزې نوم ږدئ.

ب: په ﴿ اِنْ وَعَدَ اللّٰهُ حَقًّا وَلَا يَسْتَخِفُّنَّكَ ﴾ کښې د ﴿ يَسْتَخِفُّنَّكَ ﴾ کلمه د "إِسْتِخْفَاف" څخه اخستله شوې ده، "إِسْتِخْفَاف" دې ته هم وایي چې سړی بل څوک د حقې لارې څخه بې لارې کړي او په هغې باطلې لاره باندې یې د خپله ځانه سره روان کړي په کومه باندې چې پخپله روان وي^(۳).

(۱) تفسیر ابی السعود ج ۷ ص ۶۶: تفسیر البضاوي فی هذا المقام.

(۲) مفردات الراغب ص ۴۹.

(۳) القاموس المحيط ج ۲ ص ۸۵: لسان العرب ج ۹ ص ۸۰.

په دې مقام کښې که څه هم نبي کریم ﷺ مخاطب کړی شوی دی خو اصلاً د ده ﷺ د اجابت امت په غوږ باندې وهل مطلب دي.

نو د معنی حاصل یې داسې راخېژې چې: ای پیغمبره! د الله ﷻ وعده حقه ده او د قیامت ورځ راروانه ده، نو تاسو په خپل دریځ او خپل دین باندې کلک اوسېږې او د کفارو شبهاتو او گوت نیونو ته هیڅ التفات مه کوئ، او د غاښ چيچي څخه یې مه ډارېږئ. هسې نه چې تاسو د هغوی د پلوه متزلزل شئ او د خپل واقعي دریځ څخه مو پښې وښیېږې او د هغوی باطل دین او باطلې عقیدې ته مو ورواوړوي.

د الروم سورت د الله ﷻ په توفیق او مهرباني ختم شو

مونږ د خپل مهربان رب ﷻ څخه لا زیات توفیق غواړو.

۱۴۲۱/۸/۱۹ هـ ق - ۱۳۷۹/۷/۵ هـ ش - ۱۰/۱۷ - ۲۰۰۰ م

لقمان (۳۱)

سرېزه

- ۱- دا سورت د "لقمان" سورت په نامه نومولی شوی دی چې همدغه کلمه د دې سورت په [۱۲] او [۱۳] ایتونو کې نازل شوې ده. شاید چې د دغه نوم په انتخاب کې به دې ته اشاره وي چې د اسلام دین فطري دین دی، هرڅوک چې د خپل عقل څخه په صحیحو معناوو کې کار واخلي هغه به ورباندې هر ورو مرو اعتراف وکړي او لا ورته د عوت به هم وچلوي.
- ته به وایې چې کفارو ته ویل شوي وي چې: ای مشرکانو! په تاسو کې خو د لقمان حکیم ګټور نصائح مشهور دي، ایا د هغه په نصائحو کې د توحید نصیحت شامل نه وه؟
- ۲- د دې سورت د ایتونو شمېر څلور دېرشو (۳۴) ته رسېږي^(۱)، او د کلماتو شمېر یې پنځه سوه او اته څلوېښت (۵۴۸) دی او د حروفو شمېر یې دوه زره یوسلو لسو (۲۱۱۰) ته پورته شوی دی^(۲).

د سورت شان نزول

- ۳- د اکثرو علماوو کرامو په نزد او د عبد الله بن عباس رضی الله عنهما د روایت په بنیاد دا سورت مکي سورت دی او د هجرت څخه وړاندې نازل شوی^(۳).
- ۴- یوه ورځې د مکې معظمې مشرکانو پوښتنه وکړه (شاید چې د نبی کریم ﷺ څخه به یې کړې وي) چې د خپل زوی سره د لقمان قیصه څنګه وه؟ او هم یې د مور او پلار سره د نېکۍ کولو په باب پوښتنه وکړه، نو ذکر شوی سورت نازل شو^(۴).

د سورت محتویات

- ۵- په دې سورت کې د همغو موضوعاتو په هکله اکثره ارشادات نازل شوي دي د کومو په هکله چې په مکي سورتونو کې ارشادات نازلېده، لکه د الله ﷻ توحید، د نبی کریم ﷺ نبوت، د قیامت ورځ او داسې نور.

د "الروم" او "لقمان" دواړو سورتونو تناسب

- ۶- ذکر شوي دواړه سورتونه یو تربله کلکې اړیکې لري. لاندې څو مثالونه یې ولولئ:
- الف: دواړه سورتونه په ﴿الرَّحْمٰنُ﴾ تورو باندې پیل شوي دي.
- ب: په دواړو کې ځینو قدرتي دلایلو ته او د بنیادم ابتدایي خلقت ته اشاره شوې ده.
- ج: په دواړو کې د بنیادم د ناتینګۍ او بې ثباتۍ مثالونه بنودلی شوي دي.
- د: په دواړو کې نبی کریم ﷺ ته تسلي ورکړه شوې ده او داسې نور.

(۱) تفسیر البغوي ج ۳ ص ۴۸۹

(۲) اللباب فی علوم الکتاب ج ۱۵ ص ۴۳۵

(۳) الدر المنثور ج ۶ ص ۵۰۳: تفسیر ابن کثیر ج ۲ ص ۴۴۱

(۴) روح المعانی ج ۲۱ ص ۶۵

بِسْمِ اللَّهِ الرَّحْمَنِ الرَّحِيمِ

﴿۱﴾ تِلْكَ ءَايَاتُ الْكِتَابِ الْحَكِيمِ ﴿۲﴾ هُدًى وَرَحْمَةً لِّلْمُحْسِنِينَ ﴿۳﴾ الَّذِينَ يُقِيمُونَ
الصَّلَاةَ وَيُؤْتُونَ الزَّكَاةَ وَهُمْ بِالْآخِرَةِ هُمْ يُوقِنُونَ ﴿۴﴾ أُولَٰئِكَ عَلَىٰ هُدًى مِّن رَّبِّهِمْ
وَأُولَٰئِكَ هُمُ الْمُفْلِحُونَ ﴿۵﴾

د ډېر مهربان (او) ډېر با رحمه الله په نامه.

[۱]

[۲] دغه (راتلونکي ایتونه) د داسې کتاب ایتونه دي چې د حکمت والا (او محکم) دي.

[۳] په داسې حال کې چې د محسنینو (نېکانو) دپاره (د الله په پلوه عظیم الشان) هدايت او (ستر) رحمت دی.

[۴] (نېکان) هغه کسان دي چې لمونځونه دروي او زکاتونه ورکوي، حال دا چې همدوی په وروستۍ ورځ باندې یقین (او باور) لري.

[۵] همدغه (ډله) د خپل رب په پلوه په کامل هدايت باندې ده، او همدغه (ډله) همدوی کامیابي (او خلاصی) موندونکي دي.

ارتباط او د مطلب خلاصه

د "الرؤم" د سورت د وروستني ایت مضمون په دې باندې هم مشتمل وه چې:

ای پیغمبره! د کفارو په عنادي اعتراضاتو باندې خپل استقامت مه خرابوه، او په حق دین باندې کلک اوسه، او ستا امت دې هم همدغه ستا کرنلاره تعقیب کړي، ترڅو کفار ونه توانېږي چې تاسو د حق دریځ څخه واړوي او په باطل دریځ باندې مو روان کړي.

په دې ایتونو کې همدغه مضمون منعکس شوی دی چې حاصل یې داسې راڅپړي:

ای پیغمبره! د بسم الله الرحمن الرحيم د لوستلو څخه وروسته، خپل امت ته په حق دریځ باندې د کلکو پاتې کېدلو دپاره لاندې نکات قرائت کړه:

۱- کوم کتاب چې تاسو ته درنازل شوی دی هغه د خپل ځان حقانیت پخپله اثباتوي او د کفارو اعتراضاتو ته پخپله جواب ورکوي. او دا ځکه چې:

الف: دغه کتاب د هغو تورو څخه ترکیب موندلی دی د کومو څخه چې د خلکو خبرې ترکیب مومي او روزمره ورباندې خبرې کوي. لکه "الف"، "ل"، "م" او داسې نور. خو د دې سره سره، که بالفرض المحال ټول وړاندېني او وروستني مخلوقات سره لاس یو کړي ترڅو د دې کتاب د یوه ایت غوندې یو ایت جوړ کړي د وسې به یې پوره نه شي.

نو پوره څرگنده شوه چې دا بشري کتاب نه دی بلکې الهي کتاب دی.

ب: نو په همدې بنياد دغه ايتونه چې په دې سورت کښې را روان دي د هغه کتاب ايتونه دي چې د حکمت درلودونکي دي او په حق باندې دومره محکم دي چې هيڅوک بل خواته حرکت نه شي ورکولی چې د اعتراضاتو اثر ورباندې وغورځوي.

نو په کار دي چې تاسو (د دې محکم کتاب پيروان) هم په خپل حقاني دريځ باندې کلک او مستقيم پاتې شئ او د کفارو په مقابل کښې خپل حقاني دريځ وساتئ.

۲- دا کتاب په ذکر شوي اعجاز باندې علاوه لاندې امتيازات هم لري:

الف: دا کتاب د ټولو خلکو دپاره د دنيا او آخرت لارښود دی.

ب: دا د الله ﷻ رحمت دی، ترڅو چې د دې کتاب پيروان په دنيا کښې موجوديت ولري نو دنيا به اباده وي، او قيامت به نه قانعېږي.

ج: که څه هم دا کتاب هدايت او رحمت دی مگر هغه کسان ترې پوره گټه پورته کوي چې په اخلاص سره ورباندې عمل وکړي او د خپلو خانوونو دپاره يې د دنيا او آخرت مشال وگرځوي.

۳- يا په بل عبارت: د لاندې صفاتو درلودونکي کسان د دې کتاب څخه گټه اوچتوي:

الف: کوم کسان چې خپل لمونځونه دروي او په بدني عبادتونو کلک وي.

ب: کوم کسان چې زکاتونه ورکوي او په مالي عبادتونو باندې کلک ولاړ وي.

ج: البته چې بدني او مالي عبادتونو ته په داسې حال کښې ادامه ورکوي چې په اخروي ژوند باندې هم په دوامداره توگه يقين او باور لري.

۴- ای پیغمبره! دغه کسان هغه ډله ده کومه چې د خپل رب ﷻ د پلوه په هدايت او سمه لاره باندې روانه ده، او د داسې رڼا درلودونکي دي چې د ژوند په يوه څنډه کښې يې هم تياره نشته.

او همدغه ډله په دنيا او آخرت کښې کامياب او بريالي دي، يا په بل عبارت: همدغه ډله د حکمت او استقامت خاوندان دي، نو ورته په کار دي چې په حق دريځ باندې محکم ودرېږي او خپل استقامت وساتي.

توضیحات

د ښه وضاحت دپاره په دې مقام کښې لاندې نکاتو ته توجه په کار ده:

۱- په ﴿تِلْكَ ءَايَاتُ الْكِتَابِ الْحَكِيمِ﴾ کښې د ﴿الْحَكِيمِ﴾ د کلمې درېگونې معناوې د [یونس: ۱] ایت لاندې لیکلې شوې دي - والحمد لله - چې بیا لیکلو ته يې اړتیا نه گورو.

۲- د ذکر شوو ایتونو متباقي توضیحات د "البقرة" د رومبنيو ایتونو د توضیحاتو څخه څه تفاوت نه لري او هلته د الله ﷻ په توفیق تېر شوي دي، بیا لیکلو ته يې څه اړتیا نشته.

﴿وَمِنَ النَّاسِ مَنْ يَشْتَرِي لَهْوَ الْحَدِيثِ لِيُضِلَّ عَنْ سَبِيلِ اللَّهِ بِغَيْرِ عِلْمٍ وَيَتَّخِذَهَا هُزُوًا أُولَٰئِكَ لَهُمْ عَذَابٌ مُّهِينٌ﴾ وَإِذَا تُتْلَىٰ عَلَيْهِ ءَايَاتُنَا وَلَّى مُسْتَكْبِرًا كَأَن لَّمْ يَسْمَعْهَا

كَانَ فِي أُذُنَيْهِ وَقَرَأَ فَبَشِّرُهُ بِعَذَابِ أَلِيمٍ ﴿٦﴾ إِنَّ الَّذِينَ ءَامَنُوا وَعَمِلُوا الصَّالِحَاتِ لَهُمْ جَنَّاتُ النَّعِيمِ ﴿٧﴾ خَالِدِينَ فِيهَا وَعَدَ اللَّهُ حَقًّا وَهُوَ الْعَزِيزُ الْحَكِيمُ ﴿٨﴾

[۶] اود خلکو څخه ځينې هغه څوک دی چې د خبرو لڼو (مشغولوونکي خبرې) د دې دپاره اغې ترڅو (بندگان) د الله ﷻ د لارې څخه په داسې حال کېنې بې لارې کړي چې (هغوی) بدون د علم څخه وي (نه پوهېږي)، او (همدارنگه د دې دپاره دا کار کوي چې) د الله ﷻ لار (او ايتونه) په مسخرو (خندنيو) سره ونيسي.

دغه ډله (خلک) چې دي همدوی لره سپکوونکي عذاب دی (چې هرومرو به ورسره مخامخ شي). [۷] او کله چې په (ذکر و شوو) ځينو خلکو باندې زمونږ ايتونه تلاوت کړي شي نو په داسې حال کېنې ترې مخ اړوي چې هغوی تکبر کوونکي وي، لکه چې يقيناً په دواړو غوږونو کېنې يې دروند والی وي (تلاوت نه اوري).

نو (ای پیغمبره!) دغو ځينو خلکو ته په دردناک عذاب سره زيری (څېر) ورکړه. [۸] يقيناً هغه کسان چې دي کومو چې ايمان راوړی دی او نېک (صالح) عملونه يې کړي دي د همدوی دپاره د ډېرو نعمتونو جنتونه دي.

[۹] په جنتونو کېنې به (دوی) همېشه وي، الله ﷻ (وعدده کړې ده) وعدده کول (دا وعدده حقه ده) حقه (چې هيڅ شک او شبه پکېنې نشته). او الله ﷻ د کلکې ارادې درلودونکی (او) د حکمت څښتن دی.

شان نزولونه

د ذکر و شوو ايتونو په شان نزول کېنې متعدد واقعات روايت شوي دي خو مونږ فقط د دوه وو روايتونو په ليکلو باندې اکتفاء کوو چې دواړه په النضر بن الحارث پورې ارتباط لري هغه دا:

۱- مقاتل بن عبيد الله وايي چې نوموړی (النضر) يو مشرک تاجر وه چې د فارس اونورو وطنونو په تجارت بوخت وه.

نوموړي به په خپلو تجارتي سفرونو کېنې د عجمو ليکلې شوې قيصې په پيسو رانيولې او په مکه معظمه کېنې به يې خورولې، ترڅو خلک د قرآن کریم د اورېدلو څخه منعه کړي او خپل خان ته يې راجذب کړي.

نوموړي به د خپل دعوت په وخت کېنې خلکو ته ويل چې: محمد تاسو ته د عاد او ثمود قيصې دراوروي او زه مو د رستم او اسفنديار او نورو پهلوانانو په حالاتو باندې خبروم، نو تاسو قرآن ته غوږ مه نيسي! ماته غوږ کېږدئ چې زما ډېرې خوندورې قيصې دي. نو ذکر شوي ايتونه نازل شوه^(۱).

۲- عبد الله بن عباس رضی الله عنهما وايي چې نوموړي (النضر) په خپلو سفرونو کېنې يوه ډمه وينځه

(۱) اسباب النزول للواحدي ص ۲۳۲

خبرداري کړې وه. نو کله به چې د چا د اسلام د راوړلو په اراده باندې خبر شو سمدستي به یې ذکره شوي دمه (وینځه) د هغه کور ته ورواستوله او د هغې په لاس به یې ورباندې شراب کباب نوش جان کړه او د سندرو او گدا ننداره به یې ورته وړاندې کړه، او بیا به یې نوموړی سړی مخاطب کړ چې: دغه صحنه درته د هغه شي څخه بهتره او گټوره ده د کوم د اورېدلو دپاره چې تاته محمد دعوت درکوي، چې لمونځ وکړه او روژه ونیسه او هم د محمد په وړاندې په جهاد کښې خپل ځان ووژنه. نو ذکر شوي ایتونه نازل شوه^(۱).

تبصره

۳- د شان نزول د واقعاتو تعدد څه باک نه لري، څه لرې نه ده چې نوموړي (النضر) دواړه کارونه کړي وي. همدارنگه د ذکر شوو دواړو روایتونو سره هغه روایت هم منافي نه دی کوم چې د سورت د شان نزول په هکله وړاندې په سريزه کښې لیکلی شوی دی، څه لرې نه ده چې "النضر" به دغسې کړي وي او قریشو به هغسې پوښتنه کړې وي، او بیا به د ذکر شوي سورت ایتونه لږ لږ نازل شوي وي، والله اعلم.

ارتباط

په وړاندېنيو ایتونو کښې هغه ډله ښودلې شوې ده کومه چې په قرآن کریم باندې عقیده لري او په عمل کښې یې پیاده کوي. په دې ایتونو کښې هغه خلک ښودل شوي دي چې په قرآن کریم باندې نه عقیده لري او نه ورباندې عمل کوي، بلکې دغه حکیم کتاب د خرافیاتو او واهیاتو سره برابر وي. همدارنگه په دې آیاتونو کښې د دواړو ډلو اخروي جزاگانو ته هم اشاره شوې ده، او د دواړو انجام او عاقبت هم ټاکلی شوی دی.

د مطلب خلاصه

یعنې ای پیغمبره! د محسنانو د ډلې په مقابل کښې اوس د مفسدانو د ډلې څه حالات په خپل امت باندې قرائت کړه. هغه دا چې:

۱- د خلکو د جملې څخه ځینې هغه خلک دي چې لاندې عادتونه او خاصیتونه لري:
الف: هغوی د خبرو څخه مشغولوونکې خبرې رانیسي او خلک ورباندې د قرآن کریم د اورېدلو څخه غافلان گرځوي.

او یا په خپلو پیسو باندې دمې وینځې رانیسي او د خلکو د اغفال دپاره یې گډوي.
ب: البته چې دغه ډله خلک د دې دپاره ذکر وکړو شوو کارونو ته ادامه ورکوي ترڅو دوی وتوانېږي چې د الله ﷻ د لارې څخه چې قرآن کریم یې بیانوونکی دی- خلک واړوي او کفري ډله ورباندې غټه کړي.

ج: که څه هم هغوی د ټولو خلکو په گمراه کولو پسې په هڅه کښې دي خو د هغوی نقشه فقط په بې علمه او بې وقوفه خلکو باندې مشره واقع کېدلی شي، اما په مؤمنانو او مخلصانو باندې بې هيڅ اغېز نشته.

د: دغه ډله خلک په دې باندې علاوه چې په الهي لارې باندې نه پخپله تلل کوي او نه بل څوک پرېږدي چې ورباندې لار شي، د الله ﷻ ایتونه په مسخرو او خنډنیو سره نيسي، چې د بې هوډه مزخرفو قيصو او خرافاتو سره يې تشبیه کوي، بلکې لا هغو ته ورباندې ترجیح ورکوي.

۲- ای پیغمبره! دغه ډله خلک چې دي همدوی ته د الله ﷻ د پلوه سپکوونکي عذاب ټاکلی شوی دی، چې هرو مرو او ضرور به ورباندې مبتلا شي. او دا ځکه چې:

۳- کله به همدغو باندې زمونږ ایتونه ولوستلی شي او دعوت ورکړی شي چې عمل ورباندې وکړي او د عبثیاتو څخه لاس واخلې، نو:

الف: هغوی ورته سمدستي شاوې وراړوي، او په داسې حال کښې ترې مخ په شا ځي چې تکبر کوونکي او لویي کوونکي وي، بلکې قبول يې ورته سپکاوی او بې عزتي برېښي.

ب: هغوی د ایتونو په مقابل کښې داسې وضعه خپلوي ته به وايي چې د سره يې اورېدلي نه دي، او غوږونو ته يې هيڅ نه دي رسېدلي بلکې غوږونه يې څه دروندوالی لري، که هر څومره په لوړ اواز ورته ابلاغ کړی شي بیا هم هغوی يې نه اورېدلی برېښوي.

۴- نو ای پیغمبره! ذکرې شوې ډلې ته د الله ﷻ د پلوه په دردناک عذاب سره خبر ورکړه، چې نظر د دغې ډلې تلاش ته داسې برېښي چې دغه به ورته بشارت وي، چې شپه او ورځ يې په تحصیل کښې تاند وهي.

۵- بالمقابل یقیناً د هغو کسانو دپاره چې ایمان يې راوړی دی او نېک عملونه يې ورسره ملگري کړي دي (قرآن کریم يې علماً او عملاً قبول کړی دی) د همدغو کسانو دپاره په آخرت کښې: الف: زینت ډېر او بې شمېره نعمتونه ټاکلي شوي دي چې جنتونه ورباندې مشتمل دي.

ب: دوی به په دغو نعمتونو کښې همېشه وي او هيڅکله به ترې ونه وېستلی شي او نه به په نعمتونو باندې زوال او فنا ورشي.

ج: دا وعده بالکل حقه ده او دا ځکه چې دا د بل چا وعده نه ده بلکې د الله ﷻ وعده ده، ایا په وعده کښې د الله ﷻ څخه بل څوک ښه وفاکوونکی شته؟

۶- ای پیغمبره! الله ﷻ د کلکې ارادې خاوند دی، کولی شي چې کفار پوښنا کړي، خو د دې سره سره حکیم هم دی نو تر ټولو وخته پورې د هغوی ژوند يې پرېښودل د حکمت غوښتنه ده ترڅو د امتحان او ازموینې دوره پوره کړي.

توضیحات

۱- که څه هم په ﴿وَمِنَ النَّاسِ مَن يَشْتَرِي لَهْوَ الْحَدِيثِ﴾ کښې د 'مَن' کلمه د لفظ په لحاظ مفردة

ده او د معنی په لحاظ جمعه ده، د همدې کبله ورته په ایت شریف کښې د مفرد او جمعې «دواړه» ضمائر راجع کړی شوي دي لکه ﴿أُذْنِي﴾، ﴿هَمْ﴾ او داسې نور؛ خو مونږ په ترجمه او تفسیر کښې د لفظ په مراعات باندې د معنی مراعات ته ترجیح ورکړي ده.

دا د یو پلوه، او د بله پلوه د ﴿يَشْتَرِي﴾ کلمه د «اشتراء» څخه اشتقاقه شوې ده چې مفسرینو کرامو په دې مقام کښې په دوه وو معناوو باندې^(۱) تفسیره کړې ده:

الف: د یوه شي رانیول، چې په مقابل کښې یې د «بیتع» کلمه استعمالېږي.

ب: د یوه شي غوره کول او خوښول، لکه چې الله ﷻ فرمایلي دي چې: ﴿أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ يَشْتَرُونَ الضَّلَالَةَ وَيُرِيدُونَ أَن تَضِلُّوا السَّبِيلَ﴾ [النساء: ۴۴] یعنې ته هغو کسانو ته نه گوري چې هغوی ته د کتاب څخه څه برخه ورکړه شوې ده چې گمراهي (په بیه) اخلي (خوښوي) او د دې خبرې اراده لري چې تاسو هم د هغوی غوندې سمه لاره ورکه کړئ.

مونږ ته بهتره برهښي چې د «اشتراء» څخه «ما يطلق عليه الاشتراء» (هر هغه شی چې د اشتراء اطلاق پرې کېږي) واخستل شي ترڅو پکښې ذکرې شوې دواړه معناوې شاملې شي.

لهو الحديث څه معنی؟

۲- مونږ د الله ﷻ په توفیق د [الأنعام: ۳۲] ایت لاندې د «لَهُوَ» کلمه تعریفه کړې ده چې دا د هغه شي څخه عبارت ده کوم چې سړی د اصلي مقصود څخه مشغولوي او د لږ تلذذ څخه وروسته د منځه ځي، په دې مقام کښې ورباندې د ښه وضاحت دپاره وراضافه کوو چې:

الف: په ایت شریف کښې ذکره شوې کلمه د ﴿الْحَدِيثِ﴾ کلمې ته مضافه شوې ده، نو دلته هر مشغولوونکی شی نه بلکې هرې مشغولوونکې خبرې مطلب دي، چې لاندې صورتونه پکښې ټول شامل دي:

اول: د خرافي قيصو او واهیاتو کتابونه، چې د دروغو څخه ډک وي.

دوهم: د عبثیاتو او سندرو فیتې (کاسیتې)، برابر خبره ده چې د تیپ فیتې وي او که د ټلويزون، او یا د کمپیوتر سي ډي گانې وي.

درېم: سندرغاړې زنانه او سندرغاړي نارینه (ډمې او ډمان)، چې په اجرت سره سرودونه ترسره کوي او یا بدون د اجرت څخه دغه کار کوي.

څلورم: بالاخره د ډمبازی او نخا ټول مجالس او غونډې پکښې شمولیت لري، او هم پکښې د ساز او سرود ټول سامانونه شامل برهښي.

ب: د ایت شریف مضمون په ډېرو احادیثو کښې هم روایت شوی دی، لاندې څو مثالونه یې ولولئ:

(۱) زاد المسیر ج ۶ ص ۱۶۰

اول: نبی کریم ﷺ فرمایلی دی چې: «لَيُثْرَبَنَّ نَاسٌ مِنْ أُمَّتِي الْخَمْرُ يُسْمُونَهَا بِغَيْرِ اسْمِهَا يُغْزَفُ عَلَى رُءُوسِهِمْ بِالْمَقَارِفِ وَالْمَقَبَاتِ يَخْفُفُ اللَّهُ بِهِمُ الْأَرْضَ وَيَجْعَلُ مِنْهُمْ الْقِرْدَةَ وَالْخَنَازِيرَ»^(۱) یعنی زما د امت خخه به هر و مرو او ضرور یوه ډله خلک شراب وڅښي او د خپل نامه خخه په بدل نوم به یې نوموي (چې دا شراب نه دي بلکې بیر یا شربت دی)، دغه ډله خلک به دا خاصیت هم ولري چې د دوی په سرونو باندې (د دوی په وړاندې) به د سرود سامانونه غږولی کېږي او سندرغاړې ښځې به ورته نڅولی کېږي، په دغو خلکو به الله ﷻ ځمکه خسفه کړي، او بیزوگان او خنزیران به ترې جوړ کړي.

دوهم: نبی کریم ﷺ په خپل یوه اوږده حدیث کې فرمایلي دي چې: «...وَأُظْهِرَتِ الْقَبَائِلُ وَالْمَقَارِفُ»^(۲) یعنی او کله چې سندرغاړې ښځې او د سرود آلات (سامانونه) څرگند شي نو په دغه وخت کې باید د وخت خلک د قیامت قیام ته منتظر اوسي.

درېم: په یوه اوږده حدیث کې راغلي دي چې یوه ورځ یوه ښځنوکي سړي (عمرو بن قرة) نبی کریم ﷺ ته وړاندېز وکړ چې: ای د الله رسول! ماته داسې برېښي چې زما روزي په نغاره وهلو (او سندرو) کې ګرځولې شوې ده، نو ماته اجازه راکړه چې خلکو ته نغاره وډنگوم او سندري ورته ووايم ترڅو راته پیسې راکړي، خیر دی نور بد کارونه او فحاشي به نه کوم.

نبی کریم ﷺ جواب ورکړ چې: «لَا آذَنُ لَكَ وَلَا كَرَامَةً وَلَا نِعْمَةً عَيْنٍ كَذَبْتَ أَيُّ عَدُوِّ اللَّهِ لَقَدْ رَزَقَكَ اللَّهُ طَيِّبًا خَلَالًا فَاخْتَرْتَ مَا حَرَّمَ اللَّهُ عَلَيْكَ مِنْ رِزْقِهِ»^(۳) یعنی نه به اجازه درکړم او نه به دې د سوال په قبول سره اکرام کړم، او بالاخره نه به دې ورباندې سترګې یخې کړم چې خوشاله شي، ای د الله دښمنه! ته دروغ وايي چې الله ﷻ ستا روزي په حرامو کې ګرځولې ده، بلکې الله ﷻ ستا روزي په پاکیزه او حلالو کې ګرځولې ده (چې په همدې لارې یې حاصله کړې)، خو تا د الله ﷻ د رزق خخه هغه رزق غوره کړی دی کوم یې چې په تاباندې حرام کړی دی.

څلورم: نبی کریم ﷺ په یوه اوږده حدیث کې فرمایلي دي چې: «وَأَمَرَنِي رَبِّي عَزَّ وَجَلَّ بِمُخْرِقِ الْمَقَارِفِ وَالْمَزَامِيرِ وَالْأَوْتَانِ وَالصُّلْبِ وَأَمَرَ الْجَاهِلِيَّةَ»^(۴) یعنی زه الله ﷻ د عالمونو دپاره رحمت او هدایت رالېږلی يم، او امر یې راته کړی دی چې دغه شیان محوه او نابود کړم: د سرود سامان، د سندرو او خوش اوازی آلات، بوتان، د نصاراوو صلیبونه، بلکې د جاهلیت د زمانې ټول رواجونه او دودونه.

د ساز او سرود شرعي حکم

۳- په دې مقام کې د شان نزول د روایتونو په مطابق د ﴿وَمِنَ النَّاسِ﴾ خخه کفار مطلب دي، او دا ځکه چې په ایت شریف کې ورته د کفارو خاصیتونه منسوب شوي دي لکه: ﴿لِيُضِلَّ عَنْ

(۱) صحیح البخاري ج ۲ ص ۸۳۷ : سنن ابن ماجه ص ۲۹۰

(۲) جامع الترمذي ج ۲ ص ۴۵

(۳) سنن ابن ماجه ص ۱۸۷

(۴) مسند احمد بن حنبل ج ۸ ص ۳۰۷

سَبِيلِ اللَّهِ ۖ، ﴿وَيَتَّخِذَهَا هُزُوًا﴾، ﴿وَلَىٰ مُسْتَكْبِرًا﴾، ﴿كَأَنَّ فِي آذَانِهِ وَقْرًا﴾ او داسې نور پاتې شوه دا خبره چې د ذکر و شوو خاصيتونو څخه په غير د ساز او سرود شرعي حکم څه دی؟ نو په دې هکله ځينو مفسرينو کرامو^(۱) او ځينو فقهاوو کرامو^(۲) اوږده بحثونه کړي دي خو مونږ فقط د لاندې نکاتو په ذکر باندې اکتفاء کوو:

الف: "لَهُوَ" خو د عبثياتو څخه ده او اصلي حکم يې تحریم دی، هوا کوم ډولونه چې ترې ويستلي شوي دي نو هغه بېله خبره ده، لکه چې نبي کریم ﷺ په يوه اوږده حديث کښې فرمايلي دي چې: «كُلُّ مَا يَلْهُو بِهِ الرَّجُلُ الْمُسْلِمُ بَاطِلٌ إِلَّا رَمْيَهُ بِقَوْسٍ وَتَأْدِيبَهُ فَرْسَهُ وَمُلَاعَبَتُهُ أَهْلَهُ فَإِنَّهُمْ مِنَ الْحَقِّ»^(۳) يعنې هر هغه شی په کوم سره چې مسلمان سړی مشغولتيا کوي باطل دی (څه اجر او ثواب پکښې نشته) مگر په لندې سره د سړي غشي وشتل او خپل آس ته ادب وربښودل (چې د جهاد سره اموخته شي) او د سړي د خپل کهول (ماندينې) سره ساتېری کول، او دا ځکه چې دغه درېواړه حق دي (اجر پکښې شته دي).

ب: نبي کریم ﷺ فرمايلي دي چې: «فَصَلِّ مَا بَيْنَ الْحَرَامِ وَالْخَلَالِ الدُّفْ وَالصَّوْتِ»^(۴) يعنې د نکاح په هکله په ما بين د حلالې او حرامې کښې داريال او اواز دی (چې شهرت ته ورسوله شي او عادي سندري پکښې وويلی شي).

ج: يوه ورځې د بي بي عائشې رضی الله عنها د خپلوانو څخه يوه انجلۍ واده شوه، نو نبي کریم ﷺ پوښتنه وکړه چې: ايا تاسو د ډولۍ سره هغه څوک واستاوه کوم چې سندري وايي؟ بي بي جواب ورکړ چې: نه.

نبي کریم ﷺ وفرمايل چې: انصار سندرو ته ميلان لري، کاشکې چې هغه څوک مو ورسره استولی وی چې دا سندره يې ورته ويلې وی چې: «أَلَيْسَاكُمْ أَلَيْسَاكُمْ :: فَحَيَاتَانَا وَحَيَاتُكُمْ»^(۵) مونږ تاسو ته راغلو، مونږ تاسو ته راغلو، نو الله ﷻ دې مونږ هم ژوندي لري او تاسو دې هم ژوندي لري. د: نبي کریم ﷺ فرمايلي دي چې: «أَعْلَبُوا هَذَا النِّكَاحَ وَاضْرِبُوا عَلَيْهِ بِالْفَرْبَالِ»^(۶) يعنې دغه شرعي نکاح تاسو اعلاته کړئ او غريال (داريال) ورباندې ووهئ.

ه: يو ځل د اختر په ورځ د بي بي عائشې رضی الله عنها په کور کښې دوه وو انجنکيانو سندري ويلې (چې څه مهارت يې پکښې نه درلود) خو د بعثت جنگ يې پکښې ستايله.

ابوبکر الصديق ؓ ورته په غصه شو او ورته يې وويلې چې ايا تاسو د شيطان اواز بل چرته نه،

(۱) روح المعاني ج ۲۱ ص ۶۶: تفسير المظهر ج ۷ ص ۲۴۸: تفسير القرطبي ج ۱۴ ص ۵۱

(۲) الفقه الإسلامي وادلته ج ۳ ص ۵۷۱

(۳) جامع الترمذي ج ۱ ص ۲۹۲

(۴) جامع الترمذي ج ۱ ص ۲۰۷

(۵) سنن ابن ماجه ص ۱۳۶

(۶) سنن ابن ماجه ص ۱۶۷

بلکې د نبي کریم ﷺ په کور کښې اوچوتوی؟^(۱)

نو نبي کریم ﷺ وفرمايل چې: ای ابا بکره! «إِنْ لِكُلِّ قَوْمٍ عِيْدًا وَهَذَا عِيْدُنَا»^(۱) یقیناً د هر قوم دپاره اختر دی، او دا ورځ زمونږ اختر دی (ورته مه په غصه کېږه).

و: یوه ورځې نبي کریم ﷺ د کومې غذا څخه روغ او فاتح راستون شو، نو یوه ښځه ورته راغله او ورته یې وویلې چې: ای د الله رسوله! ما په خپل ځان نذر منلی وه که ته الله ﷻ فاتح او روغ راستون کړې، نو زه به (د کفارو او منافقانو د تخجیل دپاره) ستا په سر باندې دپاسه داریال ووهم.

نبي کریم ﷺ ورته جواب ورکړ چې: «أَوْفِي بِنَذْرِي»^(۲) یعنې ته دې خپل نذر پوره کړه (زما د سر دپاره داریال ووهه).

ز: ذکر شوی حدیث په بل روایت کښې ښه مشرح روایت شوی دی چې مونږ یې مضمون په لاندې ټکو کښې لیکو:

اول: یوه توره انجلۍ نبي کریم ﷺ ته هغه وخت ورغله چې د کومې غذا څخه راستون شوی وه. دوهم: هغې وویلې چې: ای د الله رسوله! ما په خپل ځان نذر منلی وه که چرته الله ﷻ د غذا څخه تا روغ رمت راستون کړي نو ستا په وړاندې به داریال ووهم، او خپله خوشالي به څرګنده کړم.

درېم: نبي کریم ﷺ ورته وویلې چې: «إِنْ كُنْتَ نَذَرْتَ فَاضْرِبِي وَإِلَّا فَلَا» که چرته تا نذر منلی وي نو نذر پوره کړه (داریال ووهه) او که نه نو نه (داریال مه ووهه).

څلورم: نو هغې د داریال په وهلو پیل وکړ.

پنځم: په دغه وخت کښې ابو بکر ﷺ راغی، خو نوموړې خپلې خوشالۍ ته ادامه ورکړه، بیا عثمان ﷺ راغی خو بیا هم نوموړې غلې نه شوه، حتی چې د علي ﷺ په راتګ سره یې هم د خپل داریال وهل بس نه کړه.

شپږم: کله چې عمر ﷺ مجلس ته راغی نو نوموړې انجلۍ خپل داریال د ځان لاندې کېښود او د پاسه ورباندې کېناسته، تابه ویل چې خپل داریال پتوي.

اوم: نبي کریم ﷺ عمر ﷺ مخاطب کړ چې: «إِنَّ الشَّيْطَانَ لَيَخَافُ مِنْكَ يَا عُمَرُ»^(۳) یعنې ای عمره! یقیناً ستا څخه شیطان ډارېږي.

او دا ځکه چې زه ناست وم او نوموړې خپل داریال واهه، د ابو بکر په راتګ سره یې هم بس نه کړ، او همدارنګه د عثمان ﷺ او علي ﷺ د دواړو په حضور کښې یې هم درزاوه، نو کله چې ته راغلې ای عمره! هغې داریال ګوزار کړ.

ح: که څوک وایي چې: ایا د ذکر شوي حدیث اول او آخر سره څه تضاد نه لري چې په اول کښې یې اجازه ورکړه چې داریال ووهه، او په آخر کښې یې د شیطان په نامه یاده کړه؟

(۱) صحیح مسلم ج ۱ ص ۲۹۱: صحیح البخاري ج ۱ ص ۱۳۰ بالمضمون

(۲) سنن ابی داود ج ۱ ص ۱۱۳

(۳) جامع الترمذی ج ۲ ص ۲۱۰

مونږ وايو چې: اجازه خو د دې دپاره وه چې خپل نذر پوره کړي (داريال ته يو درز يا دوه درزه ورکړي) هسې نه چې ادامه ورکړي، او هيڅ غلې کېږي نه، نو ځکه نبي کریم ﷺ د نوموړې انجلۍ د جواز څخه اضافه داريال وهل د شيطان په لقب ورکولو سره رد کړ.

تبصره

۴- د ذکر و شوو نصوصو څخه څرگندېږي چې سرود اصلاً شيطاني کار دی او تحریم پکښې اصل دی. نو په کومو مواردو کې چې د نبي کریم ﷺ د پلوه اجازه ورکړه شوې ده هغه په خپلو مواردو پورې اختصاص لري او هيڅوک د همدغې خاصې اجازې په بهانه په نورو مواردو کې سرود جائز نه شي گڼلی.

لنډه دا چې د دې زمانې د ساز او سرود مروج مجالس ټول ناجائز دي او ټول د فساد سرچينې دي، د ښه وضاحت دپاره يې لاندې مثالونه ولولي:

الف: چې سندر غاړې ښځه يا هغه سندر غاړې هلک چې د ښځو لباس يې ورغوستی وي ناڅي او سندرې وايي، او فاسقان او فاجران ورباندې راغونډ شوي وي.

ب: چې تپ شوي سندرې ورته چيلانې وي، او رقاصان ورته رقص کوي او ورته گډېږي.

ج: چې زنانه او نارينه گډوډ وي او ټول په اتن اخته وي، چې په خلکو کې د برگ اتن په نامه يادېږي.

د: چې زنانه په لارې روانې وي او داريال وهي او د هيچا څخه نه حيا ورځي او نه ترې شرمېږي.

ه: چې په تلويزون کې ذکرې شوې صحنې گوري.

او داسې نور چې نن ورځ رواج دي او خلک ورباندې افتخار کوي، **لَا نَالَهُ وَإِنَّا إِلَيْهِ رَاغِبُونَ**.

﴿ خَلَقَ السَّمَوَاتِ بِغَيْرِ عَمَدٍ تَرَوْنَهَا ۖ وَأَلْقَىٰ فِي الْأَرْضِ رَوْسِي ۚ أَنْ تَعْلِمَ بِكُمْ وَبَنَتْ فِيهَا مِنْ كُلِّ دَابَّةٍ ۚ وَأَنْزَلْنَا مِنَ السَّمَاءِ مَاءً فَأَنْبَتْنَا فِيهَا مِنْ كُلِّ زَوْجٍ كَرِيمٍ ۝ هَذَا خَلْقُ اللَّهِ فَأَرُونِي مَاذَا خَلَقَ الَّذِينَ مِنْ دُونِهِ ۚ بَلِ الظَّالِمُونَ فِي ضَلَالٍ مُبِينٍ ۝ وَلَقَدْ آتَيْنَا لُقْمَنَ الْحِكْمَةَ أَنْ اشْكُرْ لِلَّهِ ۖ وَمَنْ يَشْكُرْ فَإِنَّمَا يَشْكُرُ لِنَفْسِهِ ۚ وَمَنْ كَفَرَ فَإِنَّ اللَّهَ غَنِيٌّ حَمِيدٌ ۝ وَإِذْ قَالَ لُقْمَنُ لِبَنِيهِ ۖ وَهُوَ يَعِظُهُ ۚ يَبْنِي لَا تُشْرِكْ بِاللَّهِ ۚ إِنَّ الشِّرْكَ لَظُلْمٌ عَظِيمٌ ۝ ﴾

﴿ خَلَقَ السَّمَوَاتِ بِغَيْرِ عَمَدٍ تَرَوْنَهَا ۖ وَأَلْقَىٰ فِي الْأَرْضِ رَوْسِي ۚ أَنْ تَعْلِمَ بِكُمْ وَبَنَتْ فِيهَا مِنْ كُلِّ دَابَّةٍ ۚ وَأَنْزَلْنَا مِنَ السَّمَاءِ مَاءً فَأَنْبَتْنَا فِيهَا مِنْ كُلِّ زَوْجٍ كَرِيمٍ ۝ هَذَا خَلْقُ اللَّهِ فَأَرُونِي مَاذَا خَلَقَ الَّذِينَ مِنْ دُونِهِ ۚ بَلِ الظَّالِمُونَ فِي ضَلَالٍ مُبِينٍ ۝ وَلَقَدْ آتَيْنَا لُقْمَنَ الْحِكْمَةَ أَنْ اشْكُرْ لِلَّهِ ۖ وَمَنْ يَشْكُرْ فَإِنَّمَا يَشْكُرُ لِنَفْسِهِ ۚ وَمَنْ كَفَرَ فَإِنَّ اللَّهَ غَنِيٌّ حَمِيدٌ ۝ وَإِذْ قَالَ لُقْمَنُ لِبَنِيهِ ۖ وَهُوَ يَعِظُهُ ۚ يَبْنِي لَا تُشْرِكْ بِاللَّهِ ۚ إِنَّ الشِّرْكَ لَظُلْمٌ عَظِيمٌ ۝ ﴾

﴿ خَلَقَ السَّمَوَاتِ بِغَيْرِ عَمَدٍ تَرَوْنَهَا ۖ وَأَلْقَىٰ فِي الْأَرْضِ رَوْسِي ۚ أَنْ تَعْلِمَ بِكُمْ وَبَنَتْ فِيهَا مِنْ كُلِّ دَابَّةٍ ۚ وَأَنْزَلْنَا مِنَ السَّمَاءِ مَاءً فَأَنْبَتْنَا فِيهَا مِنْ كُلِّ زَوْجٍ كَرِيمٍ ۝ هَذَا خَلْقُ اللَّهِ فَأَرُونِي مَاذَا خَلَقَ الَّذِينَ مِنْ دُونِهِ ۚ بَلِ الظَّالِمُونَ فِي ضَلَالٍ مُبِينٍ ۝ وَلَقَدْ آتَيْنَا لُقْمَنَ الْحِكْمَةَ أَنْ اشْكُرْ لِلَّهِ ۖ وَمَنْ يَشْكُرْ فَإِنَّمَا يَشْكُرُ لِنَفْسِهِ ۚ وَمَنْ كَفَرَ فَإِنَّ اللَّهَ غَنِيٌّ حَمِيدٌ ۝ وَإِذْ قَالَ لُقْمَنُ لِبَنِيهِ ۖ وَهُوَ يَعِظُهُ ۚ يَبْنِي لَا تُشْرِكْ بِاللَّهِ ۚ إِنَّ الشِّرْكَ لَظُلْمٌ عَظِيمٌ ۝ ﴾

﴿ خَلَقَ السَّمَوَاتِ بِغَيْرِ عَمَدٍ تَرَوْنَهَا ۖ وَأَلْقَىٰ فِي الْأَرْضِ رَوْسِي ۚ أَنْ تَعْلِمَ بِكُمْ وَبَنَتْ فِيهَا مِنْ كُلِّ دَابَّةٍ ۚ وَأَنْزَلْنَا مِنَ السَّمَاءِ مَاءً فَأَنْبَتْنَا فِيهَا مِنْ كُلِّ زَوْجٍ كَرِيمٍ ۝ هَذَا خَلْقُ اللَّهِ فَأَرُونِي مَاذَا خَلَقَ الَّذِينَ مِنْ دُونِهِ ۚ بَلِ الظَّالِمُونَ فِي ضَلَالٍ مُبِينٍ ۝ وَلَقَدْ آتَيْنَا لُقْمَنَ الْحِكْمَةَ أَنْ اشْكُرْ لِلَّهِ ۖ وَمَنْ يَشْكُرْ فَإِنَّمَا يَشْكُرُ لِنَفْسِهِ ۚ وَمَنْ كَفَرَ فَإِنَّ اللَّهَ غَنِيٌّ حَمِيدٌ ۝ وَإِذْ قَالَ لُقْمَنُ لِبَنِيهِ ۖ وَهُوَ يَعِظُهُ ۚ يَبْنِي لَا تُشْرِكْ بِاللَّهِ ۚ إِنَّ الشِّرْكَ لَظُلْمٌ عَظِيمٌ ۝ ﴾

﴿ خَلَقَ السَّمَوَاتِ بِغَيْرِ عَمَدٍ تَرَوْنَهَا ۖ وَأَلْقَىٰ فِي الْأَرْضِ رَوْسِي ۚ أَنْ تَعْلِمَ بِكُمْ وَبَنَتْ فِيهَا مِنْ كُلِّ دَابَّةٍ ۚ وَأَنْزَلْنَا مِنَ السَّمَاءِ مَاءً فَأَنْبَتْنَا فِيهَا مِنْ كُلِّ زَوْجٍ كَرِيمٍ ۝ هَذَا خَلْقُ اللَّهِ فَأَرُونِي مَاذَا خَلَقَ الَّذِينَ مِنْ دُونِهِ ۚ بَلِ الظَّالِمُونَ فِي ضَلَالٍ مُبِينٍ ۝ وَلَقَدْ آتَيْنَا لُقْمَنَ الْحِكْمَةَ أَنْ اشْكُرْ لِلَّهِ ۖ وَمَنْ يَشْكُرْ فَإِنَّمَا يَشْكُرُ لِنَفْسِهِ ۚ وَمَنْ كَفَرَ فَإِنَّ اللَّهَ غَنِيٌّ حَمِيدٌ ۝ وَإِذْ قَالَ لُقْمَنُ لِبَنِيهِ ۖ وَهُوَ يَعِظُهُ ۚ يَبْنِي لَا تُشْرِكْ بِاللَّهِ ۚ إِنَّ الشِّرْكَ لَظُلْمٌ عَظِيمٌ ۝ ﴾

﴿ خَلَقَ السَّمَوَاتِ بِغَيْرِ عَمَدٍ تَرَوْنَهَا ۖ وَأَلْقَىٰ فِي الْأَرْضِ رَوْسِي ۚ أَنْ تَعْلِمَ بِكُمْ وَبَنَتْ فِيهَا مِنْ كُلِّ دَابَّةٍ ۚ وَأَنْزَلْنَا مِنَ السَّمَاءِ مَاءً فَأَنْبَتْنَا فِيهَا مِنْ كُلِّ زَوْجٍ كَرِيمٍ ۝ هَذَا خَلْقُ اللَّهِ فَأَرُونِي مَاذَا خَلَقَ الَّذِينَ مِنْ دُونِهِ ۚ بَلِ الظَّالِمُونَ فِي ضَلَالٍ مُبِينٍ ۝ وَلَقَدْ آتَيْنَا لُقْمَنَ الْحِكْمَةَ أَنْ اشْكُرْ لِلَّهِ ۖ وَمَنْ يَشْكُرْ فَإِنَّمَا يَشْكُرُ لِنَفْسِهِ ۚ وَمَنْ كَفَرَ فَإِنَّ اللَّهَ غَنِيٌّ حَمِيدٌ ۝ وَإِذْ قَالَ لُقْمَنُ لِبَنِيهِ ۖ وَهُوَ يَعِظُهُ ۚ يَبْنِي لَا تُشْرِكْ بِاللَّهِ ۚ إِنَّ الشِّرْكَ لَظُلْمٌ عَظِيمٌ ۝ ﴾

﴿ خَلَقَ السَّمَوَاتِ بِغَيْرِ عَمَدٍ تَرَوْنَهَا ۖ وَأَلْقَىٰ فِي الْأَرْضِ رَوْسِي ۚ أَنْ تَعْلِمَ بِكُمْ وَبَنَتْ فِيهَا مِنْ كُلِّ دَابَّةٍ ۚ وَأَنْزَلْنَا مِنَ السَّمَاءِ مَاءً فَأَنْبَتْنَا فِيهَا مِنْ كُلِّ زَوْجٍ كَرِيمٍ ۝ هَذَا خَلْقُ اللَّهِ فَأَرُونِي مَاذَا خَلَقَ الَّذِينَ مِنْ دُونِهِ ۚ بَلِ الظَّالِمُونَ فِي ضَلَالٍ مُبِينٍ ۝ وَلَقَدْ آتَيْنَا لُقْمَنَ الْحِكْمَةَ أَنْ اشْكُرْ لِلَّهِ ۖ وَمَنْ يَشْكُرْ فَإِنَّمَا يَشْكُرُ لِنَفْسِهِ ۚ وَمَنْ كَفَرَ فَإِنَّ اللَّهَ غَنِيٌّ حَمِيدٌ ۝ وَإِذْ قَالَ لُقْمَنُ لِبَنِيهِ ۖ وَهُوَ يَعِظُهُ ۚ يَبْنِي لَا تُشْرِكْ بِاللَّهِ ۚ إِنَّ الشِّرْكَ لَظُلْمٌ عَظِيمٌ ۝ ﴾

﴿ خَلَقَ السَّمَوَاتِ بِغَيْرِ عَمَدٍ تَرَوْنَهَا ۖ وَأَلْقَىٰ فِي الْأَرْضِ رَوْسِي ۚ أَنْ تَعْلِمَ بِكُمْ وَبَنَتْ فِيهَا مِنْ كُلِّ دَابَّةٍ ۚ وَأَنْزَلْنَا مِنَ السَّمَاءِ مَاءً فَأَنْبَتْنَا فِيهَا مِنْ كُلِّ زَوْجٍ كَرِيمٍ ۝ هَذَا خَلْقُ اللَّهِ فَأَرُونِي مَاذَا خَلَقَ الَّذِينَ مِنْ دُونِهِ ۚ بَلِ الظَّالِمُونَ فِي ضَلَالٍ مُبِينٍ ۝ وَلَقَدْ آتَيْنَا لُقْمَنَ الْحِكْمَةَ أَنْ اشْكُرْ لِلَّهِ ۖ وَمَنْ يَشْكُرْ فَإِنَّمَا يَشْكُرُ لِنَفْسِهِ ۚ وَمَنْ كَفَرَ فَإِنَّ اللَّهَ غَنِيٌّ حَمِيدٌ ۝ وَإِذْ قَالَ لُقْمَنُ لِبَنِيهِ ۖ وَهُوَ يَعِظُهُ ۚ يَبْنِي لَا تُشْرِكْ بِاللَّهِ ۚ إِنَّ الشِّرْكَ لَظُلْمٌ عَظِيمٌ ۝ ﴾

﴿ خَلَقَ السَّمَوَاتِ بِغَيْرِ عَمَدٍ تَرَوْنَهَا ۖ وَأَلْقَىٰ فِي الْأَرْضِ رَوْسِي ۚ أَنْ تَعْلِمَ بِكُمْ وَبَنَتْ فِيهَا مِنْ كُلِّ دَابَّةٍ ۚ وَأَنْزَلْنَا مِنَ السَّمَاءِ مَاءً فَأَنْبَتْنَا فِيهَا مِنْ كُلِّ زَوْجٍ كَرِيمٍ ۝ هَذَا خَلْقُ اللَّهِ فَأَرُونِي مَاذَا خَلَقَ الَّذِينَ مِنْ دُونِهِ ۚ بَلِ الظَّالِمُونَ فِي ضَلَالٍ مُبِينٍ ۝ وَلَقَدْ آتَيْنَا لُقْمَنَ الْحِكْمَةَ أَنْ اشْكُرْ لِلَّهِ ۖ وَمَنْ يَشْكُرْ فَإِنَّمَا يَشْكُرُ لِنَفْسِهِ ۚ وَمَنْ كَفَرَ فَإِنَّ اللَّهَ غَنِيٌّ حَمِيدٌ ۝ وَإِذْ قَالَ لُقْمَنُ لِبَنِيهِ ۖ وَهُوَ يَعِظُهُ ۚ يَبْنِي لَا تُشْرِكْ بِاللَّهِ ۚ إِنَّ الشِّرْكَ لَظُلْمٌ عَظِيمٌ ۝ ﴾

او مونږ د اسمان (د پلوه) څخه اوبه (باران) نازل کړی دی نو مونږ (ورباندې) په ځمکه کښې د هرې ګټورې نوعې څخه (نباتات) زرغون کړي دي.

[۱۱] دغه د الله ﷻ پیدا کول دي، نو (ای مشرکانو!) تاسو هغه شی راوړئ (راوښایست) کوم چې هغو (بوتانو) پیدا کړی دی چې (تاسو یې) بدون د الله ﷻ څخه (عبادت کوئ). بلکې ظالمان (مشرکان) په څرګنده ګمراهۍ کښې (واقع) دي.

[۱۲] او یقیناً مونږ لقمان ته حکمت ورکړې وه چې خاص د الله ﷻ دپاره شکرګزاري وکړه. او هرڅوک چې شکرګزاري وکړي نو بې شکه هغه د خپل خان دپاره شکرګزاري وکړه (ګټه یې همده ته راجع ده)، او هرڅوک چې ناشکري (کفران) وکړي نو (ضرر یې په همده باندې دی ځکه چې) یقیناً الله ﷻ (د شکرګزاري څخه) بې پروا دی (او هم په ښو صفاتو ستایل شوی دی).

[۱۳] او هغه وخت یاد کړه چې لقمان خپل زوی ته په داسې حال کښې وویل چې نوموړي ته یې وعظ کاوه چې: ای زما زوی ګوتیه! د الله ﷻ سره په شرک عقیده مه کوه (خپل خان ترې وساته)، یقیناً (د الله ﷻ سره په) شرک (باندې) عقیده کول، ډېر لوی ظلم دی.

ارتباط او د مطلب خلاصه

په وړاندېنيو ایتونو کښې د قرآن کریم څخه د منحرفې ډلې ذکر وه چې د الله ﷻ سره شریکان دروي. په دې ایتونو کښې د همدغې ډلې خلکو د قناعت دپاره دوه وو ډولو دلایلو ته اشاره کېږي. یو دا چې: د خپل عقل څخه کار واخلئ او په کائناتو کښې فکر وکړئ، او بل دا چې د هوښیار سړي خبرو ته غوږ کېږدئ که څه هم پیغمبر نه وي. نو حاصل یې داسې راخېږي:

ای پیغمبره! د دې دپاره چې د توحید څخه منحرفه ډله په سمه لاره روانه شي، دغه دلایل ورته واوروه:

۱- الله ﷻ هغه اقدس ذات دی چې لاندې کارونه کوي:

الف: الله ﷻ اسمانونه بدون د ستونو څخه پیدا کړي دي او بدون د ستونو څخه یې درولي دي، آیا تاسو ته د اسمانونو ستني ښکارهېږي؟ که بالفرض ستني یې درلودی نو تاسو به لیدلې وئ.

ب: الله ﷻ ځمکې پیدا کړي دي او هم یې ورباندې د میخونو په حیث غرونه اچولي دي، چې په اضطراري حرکت سره به تاسو ته حرکت درکړي او په مخ به یې ژوند ونه کړی شی، د همېشه دپاره به زلزله وي.

ج: الله ﷻ د هر ډول حرکت کوونکو ژوندیو ساکینانو څخه زښت ډېر په ځمکه کښې خواره کړي دي، او هر یوه ته یې پکښې مناسب ځای ټاکلی دی، چې ځینې په دریاب کښې اوسېږي او ځینې د ځمکې په ګېډه کښې او هم ځینو په غرونو او ځینو په سمخو کښې ځایونه نیولي دي او داسې نور.

د: په دې باندې علاوه، مونږ د بل پلوه نه بلکې د اسمان د طرفه اوبه (باران) نازل کړي دي چې په ځمکه باندې یې وروو.

۱- دیا موام په همدغه پاران سره په همدغه کښې د هر ډول څخه لېوانات راننولایو چې په همدغه کښې نه گنډو او دافع واقع کېږي، او هر ډول گنډې ترې اوچتوي.

۲- ای په همدغه مشرکان همدغه کښې دغه لسان چې نومونه یې واخستل شوي، دا خور د الله د مخلوق دی، او همدغه د یوازې پیدا کړې دي چې هېڅوک او هېڅ شی ورسره پکښې شریک نه لري، او که ناسو په خپله لاس کې غږېدو کښې پوښتنې پیاوړې شوې او دغه لسان د اړوندې کوم چې همدغه پوښتنې پیدا کړې وي چې ناسو د الله څخه په خبر په معبودیت سره نیولې دي؟

۳- پوره واضحه ده چې د مشرکانو جواب د ذکرې شوې پوښتنې په مقابل کېښې منفي دی، نو څرنگه چې د مشرکانو باطل معبودان په پیدا کولو کېښې برخه نه لري نو معلومه شو چې په معبودیت کېښې هم یې برخې دي.

نو مشرکان د شرک په ارتکاب سره په خپلو خانونو باندې ظلم کوي بلکې همدوی په څرگند گمراهی کېښې واقع دي.

۴- په دې باندې علاوه که مشرکان د خپل عقل څخه کار نه اخلي نو د هغه چا په وینا دې خبر وکړي کوم چې همدوی ته هوښیار او د حکمت خاوند پېژنسي هغه دا چې:

الف: مولم لقمان ته با عمله علم ورکړی وه، او د دې توفیق مو ورپیلې وه چې حق ته دعوت وچلوي.

ب: مولم نوموړي ته الهاماً توصیه کړې وه چې ته خاص د الله د نعمتونو شکر په وکړه چې د حکمت خاوند مو گرځولی یې.

ج: مولم نوموړی په دې باندې پوه کړی وه چې د نعمتونو د شکرگزاری گټه او فائده همدا ته بهرته درگړخي او دا ځکه چې:

هرڅوک چې شکرگزاری وکړي نو یقیناً هغه د خپل خان دپاره شکرگزاری وکړه، او هرڅوک چې ناشکري او د نعمتونو کفران وکړي نو ضرر یې خاص همدغه ته راجع دی. یقیناً الله د خلکو د شکرگزاری څخه یې پروا دی (هیڅ اړتیا ورته نه لري) او همدی د بنو صفاتو درلودونکی دی، برابره ده چې څوک ورباندې اعتراف وکړي او که ترې منکر شي.

د: ته هغه وخت خلکو ته وریاد کړه چې:

اول: نوموړي لقمان بل چاته نه بلکې خپل زوی ته نصیحت کاوه او د الله د عذابه یې وارلوه. دوهم: په ډېره نرمه لهجه (چې د مهربانی څخه یې نمایندګي کوله) یې ورته توصیه وکړه چې ای زما زوی گوته! د الله سره شریک یا شریکان مه دروه، د دغه کار څخه خپل خان بچ وساته، ځکه چې یقیناً شرک ډېر لوی ظلم دی، د دغه لوی ظلم مرتکب کېږه مه، چې هیڅ جیره نه لري.

توضیحات

۱- د ﴿يَغْنِرُ غَتَرُ نَرُونَا﴾ کلماتو شرحه د [الرعد: ۲] آیت لاندې، او د ﴿وَلَقَىٰ فِي الْأَرْضِ﴾

رَوَّيْنِي أَنْ نَمِيزَ بَيْنَكُمْ وَبَيْنَ جَمَلِي شَرْحَهُ د [النحل: ۱۵] ایت لاندې د الله ﷻ په توفیق تېره شوي ده، چې بیا لیکلو ته یې اړتیا نه گورو.

لقمان څوک وه؟

۲- په ﴿وَلَقَدْ ءَاتَيْنَا لُقْمَنَ الْحِكْمَةَ﴾ کښې د ﴿لُقْمَنَ﴾ په باب علماوو کرامو زښت ډېر معلومات لیکلي دي^(۱) لاندې مثالونه یې ولولئ:

الف: د جمهورو علماوو کرامو په نزد لقمان د اولیاء الله څخه وه خو پیغمبر نه وه.

ب: نوموړی د داود ﷺ د زمانې په شاوخوا کښې تېر شوی دی.

ج: نوموړی د تور پوستو حبشو څخه وه او اصلي مسکن یې سوهان وه.

د: لقمان په گټورو خبرو باندې په ټوله دنیا کښې شهرت لري، چې د مکې معظمې مشرکانو هم د هونښار سړي په نامه باندې پېژاند.

ه: د نوموړي څخه د یو زرو څخه زیات نصائح رانقل شوي دي او د خلکو په ژبو باندې جاري دي او په کتابونو کښې لیکلي شوي دي^(۲).

و: د هغه د نصائحو څخه ځینو مفسرینو کرامو هم یوه غټه مجموعه راغونډه کړې ده^(۳)، که څوک یې د لوستلو شوق لري نو هملته دې مراجعه وکړي.

حکمت څه معنی؟

۲- الله ﷻ د لقمان په هکله د هغو شیانو په ذکر باندې اکتفاء کړې ده چې مونږ ته په گټه تمامېږي. هغه دا چې:

الف: الله ﷻ د لقمان ته حکمت ورکړې وه، ترڅو وروستنیو خلکو ته د هغه خبرې په گټه تمامې شي، د نوموړي په نصائحو کښې حکمت او واقعیت د ورايه برېښي.

مونږ د الله ﷻ په توفیق د [البقرة: ۲۶۹] ایت لاندې لیکلي دي چې د ﴿الْحِكْمَةَ﴾ کلمه تقریباً (۲۹)

معناوې لري چې په ټولو کښې 'استقامت' او 'ثبات' پروت دی، دلته ورباندې وراضافه کوو چې:

کله چې د نوموړي کلمې نسبت بنده ته وکړی شي نو علم او د عمل توفیق ترې مرادېږي او چې

کله یې الله ﷻ ته نسبت وشي نو د هغه علم معنی ورکوي چې د معلوم (واقع) په مطابق وي^(۴).

ب: الله ﷻ مونږ ته د لقمان د نصائحو څخه څو مثالونه رانازل کړه، چې په اول سر کښې یې د

توحید نصیحت قرار لري چې باید د شرک څخه اجتناب وکړی شي.

ج: که څه هم د لقمان نصائح د هغه په اولاد پورې اختصاص نه درلود مگر الله ﷻ د ده هغه

(۱) تفسیر ابن کثیر ج ۳ ص ۴۴۳: روح المعانی ج ۲۱ ص ۸۳: المحرر الوجیز ج ۱۳ ص ۱۲

(۲) تفسیر القرطبي ج ۱۴ ص ۶۱

(۳) الدر المنثور ج ۶ ص ۵۰۹

(۴) الباب فی علوم الکتاب ج ۱۵ ص ۴۴۴

نصائح راحکایت کره په کومو باندې چې نوموړي خپل زوی مخاطب کړی وه. دا د دې دپاره چې که په توحید کښې د دنیا او آخرت ښېگڼې نه وی نغښتې او شرک او کفر په ټولو فساداتو باندې نه وی مشتمل، نو لقمان به ورباندې خپل گران زوی نه وی مخاطب کړی. د: ته به وایې چې مشرکان او کفار په غوږ باندې وهل شوي دي چې که تاسو لقمان د حکیم په صفت پېژنئ او په همدې صفت باندې په تاسو کښې شهرت لري نو د هغه خاص نصیحت هم قبول کړئ په کوم باندې یې چې خپل زوی مخاطب کړی وه.

ایا د لقمان زوی کافر وه؟

۳- ځینو مفسرینو کرامو په ﴿يَبْنِي لَا تُشْرِكْ بِاللَّهِ﴾ کښې د ﴿لَا تُشْرِكْ﴾ کلمې څخه فهم کړې ده چې احتمال شته چې د لقمان زوی به کافر او مشرک وه^(۱)، خو پلار ورته نصیحت وکړ چې د شرک او کفر څخه لاس واخله.

مگر مونږ ته بهتره برېښي چې د نوموړي زوی به موحد وه او کافر به نه وه، د همدې کبله یې په خپلو نصائحو کښې د لعانڅه د ودرولو او د امر بالمعروف او نهی عن المنکر نصائح هم ورته اورلي دي، لکه چې وروسته راروان دي، نو په دې تقدیر د ﴿لَا تُشْرِكْ بِاللَّهِ﴾ معنی داسې کېږي چې توحید ته ادامه ورکړه او د شرک بالله څخه ځان وساته.

﴿وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهَنًا عَلَىٰ وَهْنٍ وَفَصَّلَهُ فِي عَامَيْنِ أَنِ اشْكُرْ لِي وَلِوَالِدَيْكَ إِلَى الْمَصِيرِ ﴿٢٠﴾ وَإِنْ جَاهَدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا ۖ وَصَاحِبَهُمَا فِي الدُّنْيَا مَعْرُوفًا ۖ وَاتَّبِعْ سَبِيلَ مَنْ أَنَابَ إِلَيَّ ۚ ثُمَّ إِلَيَّ مَرْجِعُكُمْ فَأُنَبِّئُكُمْ بِمَا كُنْتُمْ تَعْمَلُونَ ﴿٢١﴾ يَبْنِي إِنَّهَا إِنْ تَكُ مِثْقَالَ حَبَّةٍ مِّنْ خَرْدَلٍ فَتَكُنْ فِي صَخْرَةٍ أَوْ فِي السَّمَوَاتِ أَوْ فِي الْأَرْضِ بِإِذْنِ اللَّهِ ۚ إِنَّ اللَّهَ لَطِيفٌ خَبِيرٌ ﴿٢٢﴾ يَبْنِي أَقِمِ الصَّلَاةَ ۖ وَأْمُرْ بِالْمَعْرُوفِ وَانْهَ عَنِ الْمُنْكَرِ ۚ وَأَصْبِرْ عَلَىٰ مَا أَصَابَكَ ۖ إِنَّ ذَلِكَ مِنْ عَزْمِ الْأُمُورِ ﴿٢٣﴾ وَلَا تُصَغِّرْ خَدْلَكَ لِلنَّاسِ وَلَا تَمْشِ فِي الْأَرْضِ مَرَحًا ۚ إِنَّ اللَّهَ لَا يُحِبُّ كُلَّ مُخْتَالٍ فَخُورٍ ﴿٢٤﴾ وَأَقْصِدْ فِي مَشْيِكَ ۖ وَأَغْضُضْ مِن صَوْتِكَ ۚ إِنَّ أَنْكَرَ الْأَصْوَاتِ لَصَوْتُ الْحَمِيرِ ﴿٢٥﴾﴾

[۱۴] او مونږ بنیادم ته د مور او پلار په ارتباط توصیه (کلک حکم) کړی دی (او دا ځکه چې) بنیادم لره خپله مور (په خپله گهډه کښې) په داسې حال اوچتوي چې یوه کمزوري یې په بلې کمزورۍ (د پاسه) وي (کمزوري یې روزمړه زیاته یې)، او (بیا یې په غېږه کښې په داسې حال اوچتوي چې) جدا کېدل (د تې څخه پرې کول) یې په دوه وو کالو کښې صورت نیسي.

(زمونږ توصیه ورته دا ده چې ای بنیادمه!) ته زما دپاره شکرگزارې وکړه (چې زه ستا خالق یم) او د خپلو والدینو دپاره هم (شکرگزارې وکړه چې دوی دواړه ستا مجازي مربیان دي).

او خاص ماته (د قیامت په ورځ) ستا راگرځېدل دي (چې ترڅو درسره حساب کتاب وکړی شي).

[۱۵] او که (بالفرض) دوی دواړه ستا په هکله کوښښ وکړي چې ته زما سره (په عبادت کښې) هغه شی (بوت) شریک وگرځوي د کوم (په اشتراک او یا په موجودیت) باندې چې تاته علم نشته، نو (په دغه صورت کښې) ته د هغوی دواړو اطاعت مه کوه، خو د دې سره سره په دنیا کښې د دواړو سره نېکي (او نېکښې) ملګري کړه (او دنیاوي اندیوالې ورسره مه پرېږده).

(په دې صورت کښې) ته د هغه چا پېروي وکړه کوم چې مونږ ته رجوع کوي (او تا سمې لارې ته دعوتوي، او دا ځکه چې) بیا (د مرګه وروسته) خاص ماته ستاسو رجوع ده نو زه به مو په هغه شي باندې خبر کړم کوم چې تاسو یاست چې (په دنیا کښې یې) کوی.

[۱۶] (لقمان علیه السلام) خپل زوی ته وویل چې: ای زما زوی گوټیه! یقیناً که چرته ستا اطاعت یا معصیت د اوري (د دانو) څخه د یوې دانې په اندازه وي، نو (بیا) د ډبرې (په داخل) کښې وي او یا په اسمانو یا په ځمکو کښې وي (په کوم لرې ځای کښې موجودیت ولري) نو هم الله ﷻ به یې (د حساب کتاب دپاره) راوړي.

یقیناً الله ﷻ ډېر باریک لیدونکی (او په ډېر باریک شي باندې) خبردار دی.

[۱۷] ای زما زوی گوټیه! لمونځ ودروه، او (خلکو ته) په نېکۍ امر وکړه او (هم یې) د بدو (په شریعت کښې د ناآشنا کار) څخه منعه کړه، او په هغه (مصیبت) باندې صبر وکړه کوم چې تاته ورسېږي (خصوصاً د دعوت په جریان کښې).

یقیناً دغه (نصائح) د کلکو (او دائمې) کارونو څخه دي (چې په هیڅ شریعت کښې د نسخې سره نه دي مخامخ شوي).

[۱۸] او د خلکو (د تحقیر) د کبله خپل مخ مه تاوه وه (چې سم ورته نه گوري)، او (هم) په ځمکه کښې د نڅرو (او ناز) په حیث تلل مه کوه (د ځمکې څخه تواضع زده کړه).

یقیناً الله ﷻ هر یو تکبر کوونکی (او) فخر کوونکی نه خوښوي.

[۱۹] او په خپلو تلوو کښې متوسط تلل کوه (مه منډې وهه او مه ډېر په وړو وړو څه)، او (هم) د خپل اواز څخه ټیټوالی وکړه (په لوړ اواز خبرې مه کوه).

یقیناً (په ساکښانو کښې) د اوازونو ډېر بد (او په غوږونو باندې سخت اواز) د خرو اواز (هنګېدل) دي (لوړ اواز هنګېدلو ته ورته دی).

ارتباط

په وړاندېنيو ايتونو كښې الله ﷻ د لقمان عليه السلام نصائح په دې پيل كړې وه چې: اى زوى گوتېه! د الله ﷻ د نعمتونو شكر په وكړه او د شرك څخه خپل ځان بچ وساته، چې شرك ډېر لوى ظلم دى. الله ﷻ د لقمان عليه السلام د نوموړي نصيحت په تعقيب د خپله جانيه د والدینو حق نازل كړ، او بيا يې د هغه عليه السلام د متباقي نصائحو حكايه راتكميل كړ، البته دا د دې دپاره - والله اعلم - چې الله ﷻ حقيقي مربى دى او مور او پلار مجازي مربيان دي، او د الله ﷻ شکرگزارى د دوى دواړو په شكرگزارۍ پورې تړلې ده. د ښه وضاحت دپاره لاندې احاديث ولولئ:

۱- نبى كريم ﷺ فرمايلي دي چې: «مَنْ لَا يَشْكُرُ النَّاسَ لَا يَشْكُرُ اللَّهَ»^(۱) هر هغه څوك چې د خلكو شكرگزارى نه كوي هغه د الله ﷻ شكرگزارى هم نه كوي.

۲- نبى كريم ﷺ په يوه اوږده حديث كښې فرمايلي دي چې: «مَنْ لَمْ يَشْكُرِ الْقَلِيلَ لَمْ يَشْكُرِ الْكَثِيرَ»^(۲) يعنې هر هغه څوك چې د لږ (واړه) نعمت شكر په اداء نه كړي، هغه د ډېر (لوى) نعمت شكر په اداء هم نه كوي.

د مطلب خلاصه

يعنې اى پيغمبره! د لقمان د نصائحو د حكايه څخه وړاندې په خپل امت باندې د مور او پلار په هكله څه ارشادات قرائت كړه چې:

۱- مونږ انسان (بنیادم) ته توصيه كړې ده او كلك حكم مو ورباندې كړى دى چې په ټولو اديانو كښې باقى دى او هيڅكله منسوخ نه دى گرځېدلى، او دا ځكه چې:

الف: د بنيادم سره خپل مور او پلار (دواړو) زېنت ډېر زحمتونه او مشقتونه تېر كړي دي.

ب: خاصاً نوموړى خپلې مور د كمزورى په حال په خپله گېډه كښې آن د زېږېدو تر وخته پورې اوچت كړ، چې روزمړه به يې د دغه بار د امله كمزوري او ضعف اضافه كېده.

او دا ځكه چې څومره چې يو ماشوم د مور په گېډه كښې غټېږي په همغې اندازې سره يې د مور پټى درنېږي او د يوه ضعف دپاسه په بل ضعف باندې اخته كېږي.

ج: بيا يې د ذكرې شوې كمزورى په انجام كښې د تولد او لنگون مشقات هم تېر كړي دي.

د: د تولد څخه وروسته يې بيا په خپله غېږ كښې اوچت كړى دى او آن تر دوه وو كالو پورې يې ورته شوه (په اصطلاح د خپل ځان غوښې) وركړي دي.

۲- زمونږ د توصيې تفسير او وضاحت دا دى چې:

الف: اى انسانه! ته زما شكر په كوه، په وحدانيت مې عقیده وكړه او شريك راسره مه دروه، چې د نشت څخه مې پيدا كړى يې او موجوديت مې دركړى دى.

(۱) جامع الترمذي ج ۲ ص ۱۷

(۲) مستدرک حبل ج ۷ ص ۹۱

ب: همدارنگه ته د خپلې مور او پلار شکریه هم وکړه چې دوی دواړه ستا مجازي تربیه کوونکي دي او ستا په تربیه او روزنه کېنې یې زبنت ډېر مشقتونه گاللي دي، نو اطاعت یې کوه او خبره یې منه.

ج: ای بنیاده! ستاسو ټولو خاص ماته رجوع ده او د قیامت په ورځ به ضرور زما په حضور کېنې ودرولی شی او د ټولو حقوقو څخه به عموماً او د ذکر و شوو حقوقو څخه به خصوصاً وپوښتلی شی.

د: که بالفرض ستا مور او پلار ستا په هکله زیار وباسي چې تا مشرک جوړ کړي او کفر ته دې دعوت کړي، چې د الله ﷻ په عبادت کېنې په شریک عقیده وکړه او هغه بوتان ورسره په عبادت کېنې شریکان وگڼه د کومو په عدم اشتراک باندې چې ته باور لرې او یا اقلأ د هغو په اشتراک باندې علم نه لرې، نو په دغو دواړو صورتونو کېنې د هغوی (والدینو) دعوت مه قبلوه او اطاعت یې مه کوه، بلکې د هغه چا اطاعت وکړه کوم چې تا توحید ته دعوتوي.

ه: هو! په همدغه صورت کېنې هم د مور او پلار سره په دنیا کېنې شرعي معروف کارونه کوه او خبره یې منه. یا په بل عبارت: کافرو والدینو سره په دنیاوي معاملاتو کېنې ډېره ښه اندیوالی او گوزاره کوه، خو د دین په هکله د هغوی پروا مه لره، دا کار عقوق الوالدین نه گڼلی کېږي.

و: په دې صورت کېنې خاص د هغه چا پیروي کوه کوم چې ماته د عقیدې په اخلاص او هم په توبې سره رجوع کوي، برابره خبره ده چې دغه کس ستا خپلوان وي او که بېگانه. او دا ځکه چې:

ز: ستاسو ټولو (پلرونو او اولادونو) د قیامت په ورځ خاص ماته رجوع ده چې هلته به موزه په هغه شي باندې خبر کړم کوم چې تاسو یاست چې په دنیا کېنې یې کوی، نو په دغې ورځ کېنې به هر چاته د خپلو کړو وړو سزا یا جزا ورکړه شي.

۳- ای پیغمبره! اوس نو په خپل امت باندې د لقمان حکیم متباقي هغه نصائح قرائت کړه کوم چې نوموړي د ډېر زړه سوي د کبله خپل زوی ته اورولي وه، هغه دا چې:

الف: ای زوی گوټیه! که بالفرض ستا عمل دومره کوچنی وی چې د اوري یوې کوچنۍ دانې په اندازه وي، او بیا د همدغه کوچنیوالي سره سره د یوه کاني په داخل کېنې وي او یا د اسمانونو په بل کوم لرې ځای کېنې وي او یا د ځمکو په کومه پټه برخه کېنې موجودیت ولري هم، الله ﷻ به د قیامت په ورځ نوموړی عمل د محاسبې دپاره حاضر کړي، او سزا یا جزا به ورباندې مرتبه کړي.

او دا ځکه چې یقیناً الله ﷻ د ډېرو باریکو شیانو لیدونکی دی او د ډېرو باریکو شیانو په حال باندې خبردار دی.

ب: ای زما زوی گوټیه! ته په دوامداره توگه لاندې اعمال خپل کړه:

اول: د همېشه دپاره خپل لمونځ دروه او بدني عبادتونه کوه.

دوهم: په دوامداره توگه خلکو ته په نېکیو سره امر کوه، او د بدو کارونو څخه یې منعه کوه.

درېم: په هغه مصیبت باندې صبر کوه کوم چې تاته د دعوت په لاره کېنې ورسېږي، ترڅو الله ﷻ اجر وونه او عوضونه درکړي.

یقیناً ذکر شوي کارونه د مهمو مقصودي کارونو څخه دي چې په دوامداره توګه يې مراعات په کار دی.

ج: ته د خلکو څخه د تکبر او غرور د کبله خپل مخ مه تاوه وه چې حقیر او سپک يې وګڼې او سم ورته نه ګوري (د خپل ځان سیلان درته نه برېښي).

د: ته په ځمکه کې په افراطي خوشالي سره تلل او ګرځېدل را ګرځېدل مه کوه، او د همدغې ځمکې څخه تواضع زده کړه د کومې څخه چې اصلاً جوړ کړی شوی يې. یقیناً الله ﷻ هر متکبر او په نورو خلکو باندې فخر کوونکی نه خوښوي، نو پام کوه چې په دغې ډله کې خپل ځان شامل نه کړي. ه: په مزل کې منځنی مزل غوره کړه، مه ډېر په ورو څه چې دا ډول تلل د تکبر څخه نمایندګي کوي، او مه ډېر په چالاکی او تېزۍ څه چې دا ډول د وقار سره منافي دي.

و: بالاخره ای زویه! د خپل اواز څخه هم څه ښکته کړه او په ډېر زیات لوړ اواز سره خبرې مه کوه. دا ځکه چې: د ډېرو بدو اوازو څخه د خړه اواز (هنگېدل) ډېر بد دي، نو پام کوه چې د خړه اواز سره خپل اواز مشابه جوړ نه کړي.

توضیحات

۱- که څوک وايي چې ځينو مفسرينو کرامو د ﴿وَوَصَّيْنَا الْإِنْسَانَ بِوَلَدَيْهِ﴾ الآية دپاره د سعد بن ابی وقاص رضی الله عنه هغه واقعه د شان نزول په حيث ليکلې ده چې تاسو د [العنکبوت: ۸] ایت دپاره د شان نزول په حيث مفصله رانقله کړې ده^(۱).

نو پوښتنه دا ده چې: ایا یوه واقعه د دوه وو بېلو بېلو ایتونو دپاره شان نزول ګرځېدلی شي؟ مونږ وايو چې: سلفو صالحينو په مصداقاتو باندې د شان نزولونو اطلاق کاوه^(۲)، نو په همدې بنياد هيڅ حرج نشته چې یوه واقعه د دوه وو بېلو بېلو ایتونو دپاره مصداق جوړه شي، په دې مقام کې د نوموړي صحابي رضی الله عنه په واقعه باندې دواړه ایتونه صدق مومي.

ماشوم ته د تي ورکولو موده

۲- په ﴿وَفَضَّلْهُ فِي عَمَتَيْنِ﴾ کې هغه مودې ته اشاره ده په کومه کې چې باید یو ماشوم د خپلې مور تې وروي، خو څرنگه چې همدا موضوع مونږ د الله ﷻ په توفیق د [البقرة: ۲۳۳] ایت لاندې د ضرورت په اندازه شرحه کړې ده نو په بیا شرحه کولو باندې يې کتاب نه اوږدوو.

د مور حق زیات دی

۳- په دې مقام کې د ﴿حَمَلَتْهُ أُمُّهُ وَهَنًا عَلَىٰ وَهْنٍ وَفَضَّلْهُ فِي عَمَتَيْنِ﴾ جملو څخه څرګندېږي چې د مور حق د پلار د حق په نسبت زیات دی، چې د دې کړاوونه ټکي په ټکي یاد کړی شوه همدې

(۱) تفسیر الطبري ج ۲۱ ص ۷۰: تفسیر ابن کثير ج ۳ ص ۲۴۵

(۲) تفسیر القاسمي ج ۱ ص ۲۷

مضمون ته د نبي کریم ﷺ سره د یوه صحابي ﷺ په لاندې سوال جواب کښې هم اشاره شوې ده چې:
صحابي ﷺ: ای د الله رسوله! زه (په خپلوانو کښې) د چا سره نیکي وکړم؟

نبي کریم ﷺ: د خپلې مور سره دې.

صحابي ﷺ: بیا د چا سره؟

نبي کریم ﷺ: د خپلې مور سره دې.

صحابي ﷺ: بیا د چا سره؟

نبي کریم ﷺ: د خپلې مور سره دې.

صحابي ﷺ: بیا د چا سره؟

نبي کریم ﷺ: «ثُمَّ أَبَاكَ ثُمَّ الْأَقْرَبَ فَأَلْأَقْرَبَ»^(۱) یعنی بیا د خپل پلار سره دې، بیا چې څوک درته نژدې وي نو نژدې وي (بیا د نورو خپلوانو سره د درجاتو په تفاوت نیکي وکړه).

دوه ډوله تفسیر

۴- د ﴿مَا لَيْسَ لَكَ بِهِ عِلْمٌ﴾ کلمات مفسرینو کرامو په دوه ډوله تفسیر کړي دي:

الف: که مور او پلار زیار وباسي چې ته زما سره هغه شی شریک کړې د کوم په عدم اشتراک باندې چې ته علم لرې او یا اقلأ د کوم په اشتراک باندې چې علم نه لرې، نو په دواړو پورتونو کښې د هغوی اطاعت مه کوه او کفر او شرک مه اختیاره وه^(۲).

ب: دلته عدم علم د عدم موجودیت څخه کنایه دی^(۳)، ته به وایې چې داسې "مَائِيسَ بَشِيءٍ" نازل شوی دی، یعنی: که هغوی دواړه وغواړي چې ته زما سره په عبادت کښې هغه باطل معبودان شریک وگنې کوم چې په واقع کښې د اشتراک په صفت موجودیت نه لري، نو په دغه وخت کښې د مور او پلار اطاعت مه کوه، او د رانده تقلید څخه اجتناب وکړه.

د معروف معنی

۵- په ﴿وَصَاحِبُهُمَا فِي الدُّنْيَا مَعْرُوفًا﴾ کښې د "مَعْرُوف" کلمه په دې مقام کښې په یوه حدیث

کښې ډېره ښه تفسیره شوې ده چې: اسماء بنت ابی بکر رضی الله عنها وایي چې: د نبي کریم ﷺ د حیات په زمانه کښې یوه ورځې ماته خپله مور راغله حال دا چې هغه مشرکه وه، نو ما د نبي کریم ﷺ څخه فتوی وغوښتله چې: ای د الله رسوله! زما کافره مور راغلې ده چې فقیره هم ده (د نېکۍ کولو رغبت لري) نو ایا زه ورسره صله رحمې وکړم؟ (څه ورکړم چې د احتیاج مخه یې ونیسي؟).

نو نبي کریم ﷺ جواب راکړ چې: «نَعَمْ صِلِي أُمَّكِ»^(۴) هو، د خپل مور سره دې صله رحمې وکړه.

(۱) جامع الترمذي ج ۲ ص ۱۱؛ مسند احمد بن حنبل ج ۷ ص ۲۳۷

(۲) تفسیر المظهر ج ۷ ص ۲۵۶

(۳) تفسیر الکشاف ج ۳ ص ۴۹۴

(۴) صحيح البخاري ج ۱ ص ۳۵۷؛ مسند احمد بن حنبل ج ۱۰ ص ۲۶۵

سوال جواب

۶۔ کہ څوک وايي چې: په ﴿يَبْنِيْ اِنْتَا اِنْ تَكْ بِثِقَالٍ حَبْرَةٍ مِّنْ حُرْدَلٍ﴾ کښې د "اِنْتَا" ضمير څه شي ته راجع دی؟

مونږ وايو چې: د ذکر شوي ضمير د مرجع په تعين کښې علماوو کرامو متعدد اقوال کړي دي چې ټول د وړاندېني کلام څخه حکماً يا معنی فهمېږي، او همدارنگه ټول اقوال تقريباً د مطلب په افاده کښې تفاوت نه لري، لاندې مثالونه يې ولولئ:

الف: د ﴿اِنْتَا﴾ ضمير هغه مبهم ضمير دی چې نحويان يې د "ضمير القصة" په نامه يادوي چې ورپسې جمله يې تفسير واقع شوې ده^(۱).

ب: دغه ضمير "عمل" ته راجع دی چې د "معصية او اطاعة" په لحاظ موثث گڼلی شوی دی^(۲).

ج: دا ضمير "خصلة" ته راجع دی چې ټپک او بد دواړو خصلتونو ته شموليت لري^(۳).

يادونه

۷۔ په ﴿اِنْ ذَالِكَ مِّنْ عَزْمِ الْأُمُورِ﴾ کښې مونږ د الله ﷻ په توفيق د [آل عمران: ۱۸۶] ايت لاندې د ﴿عَزْمِ الْأُمُورِ﴾ کلمات شرحه کړي دي، هيله ده چې هلته يو ځل مراجعه وکړی شي.

تصغير څه معنی؟

۸۔ په ﴿وَلَا تُصَغِّرْ خَدَّكَ لِلنَّاسِ﴾ کښې د "لَا تُصَغِّرْ" کلمه د "تصغير" څخه اشتقاقه شوې ده، چې اصل مجرد يې "صَغَر" - لکه "شَرَف" - دی، "صَغَر" د هغه مرض نوم دی کوم چې د اوښ په څټ کښې پيدا کېږي چې بيا سم نه شي کتلی^(۴).

نو د معنی حاصل يې داسې راخېږي چې: ته خپل مخ د خلکو د تحقير د کبله بل خوا مه تاوه وه او د خپله ځانه په "صَغَر" مرض باندې اخته اوښ مه جوړه وه، چې خلک درته سپک برېښي او په بېرته تنده ورته نه گوري.

د ذکرې موضوع په ارتباط نبي کریم ﷺ په يوه اوږده حديث کښې فرمايلي دي چې: «وَأَنْ تَكَلَّمَ أَخَاكَ وَأَنْتَ مُتَبَيِّطٌ إِلَيْهِ وَجْهَكَ إِنْ ذَلِكَ مِنَ الْمَقْرُوفِ»^(۵) يعنې او چې ته د خپل ورور سره په داسې حال کښې خبرې کوې چې مخ دې ورته خور وي (تنده دې ورته نه وي تروه کړې) دغه کار هم د معروف څخه دی الله ﷻ به اجر درکړي.

(۱) البحر المحيط ج ۸ ص ۴۱۴: تفسير القرطبي ج ۱۴ ص ۶۷

(۲) نظم الدرر ج ۶ ص ۱۸

(۳) تفسير البيضاوي في هذا المقام

(۴) تفسير الطبري ج ۲۱ ص ۸۴: لسان العرب ج ۴ ص ۴۵۶

(۵) سنن ابی داود ج ۲ ص ۲۰۸

یو صرفي تحلیل

۱- په «انکر» الّا صَوْتِ لَصَوْتِ الْحَمِيرِ کېنې ځينو علماوو کرامود «انکر» کلمه د شذوذ په توګه د «منکور» (اسم مفعول) دپاره د تفضیل صیغه ګڼلې ده^(۱) لکه څنګه چې د شذوذ په توګه د «انکر» کلمه د «مفعول» اسم مفعول دپاره د تفضیل صیغه ده.

مګر مونږ ته بهتره برېښي چې دا به د «نکر» دپاره د تفضیل صیغه وي، د «نکر» کلمه صفت مشبه ده او د سخت معنی ورکوي^(۲)، لکه چې الله ﷻ فرمايي: ﴿يَوْمَ يَدْعُ الدَّاعِ إِلَى شَيْءٍ نُّكْرٍ﴾ [القمر: ۶] یعنې کله چې بلونکی (د قیامت په ورځ خلک) یوه سخت او ناآشنا شي ته ويلي نو د معنی حاصل به یې داسې راوڅیږي چې: یقیناً د ژوندیو شیانو په اوازونو کېنې ډېر سخت اړد غوږونو سره ناآشنا اواز د خرو اواز دی، نو پام کوه چې په اوچت اواز کېنې خپل خان د خرو سره مشابه نه کړي.

کله چې خر شیطان وگوري نو په هنگاري شروع وکړي، نبي کریم ﷺ فرمایلي دي چې: «إِذَا سَمِعْتُمْ صِيَاحَ الشَّيْطَانِ فَسَلُّوا اللَّهَ مِنْ فَضْلِهِ فَإِنَّهَا رَأَتْ مَلَكًا وَإِذَا سَمِعْتُمْ نَهيقَ الْجَمَارِ فَتَعَوُّذُوا بِاللَّهِ مِنَ الشَّيْطَانِ فَإِنَّهَا رَأَتْ شَيْطَانًا»^(۳) یعنې کله چې تاسو د چرګانو اواز (د چرګانو اذان) واورئ نو د الله ﷻ څخه فضل وغواړئ ځکه چې چرګانو پرېسته لیدلې ده (ترڅو تاسو ته په سوال باندې امین ووايي)، او کله چې تاسو د خره اواز (هنگاري) واورئ نو د الله ﷻ په نامه پنا وغواړئ ځکه چې یقیناً خره شیطان لیدلی دی (ترڅو تاسو د هغه د شر څخه بچ پاتې شئ).

﴿الَّذِينَ تَرَوْنَ أَنَّ اللَّهَ سَخَّرَ لَكُمْ مَّا فِي السَّمَوَاتِ وَمَا فِي الْأَرْضِ وَأَسْبَغَ عَلَيْكُمْ نِعَمَهُ ظَهْرَهُ وَبَاطِنَهُ وَمِنَ النَّاسِ مَن يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ مُّبِينٍ﴾^(۱) وَإِذَا قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا وَجَدْنَا عَلَيْهِ آبَاءَنَا أُولَٰئِكَ كَانَ الشَّيْطَانُ يَدْعُوهُمْ إِلَىٰ عَذَابِ السَّعِيرِ^(۲) وَمَن يُسْلِمْ وَجْهَهُ إِلَى اللَّهِ وَهُوَ مُحْسِنٌ فَقَدْ اسْتَمْسَكَ بِالْعُرْوَةِ الْوُثْقَىٰ وَإِلَى اللَّهِ عَاقِبَةُ الْأُمُورِ^(۳) وَمَن كَفَرَ فَلَا مَحْزَنَ لَكَ كُفْرُهُ ۖ إِلَيْنَا مَرْجِعُهُمْ فَنُنَبِّئُهُم بِمَا عَمِلُوا ۚ إِنَّ اللَّهَ عَلِيمٌ بِذَاتِ الصُّدُورِ^(۴) ثُمَّ نُنَبِّئُهُم فَلْيَلَّا ثُمَّ نَضْطَرُّهُمْ إِلَىٰ عَذَابِ غَلِيظٍ^(۵)

(۱) البحر المحیط ج ۸ ص ۴۱۷: الباب في علوم الكتاب ج ۱۵ ص ۴۵۲
(۲) مفردات الراغب ص ۵۲۷: لسان العرب ج ۴ ص ۴۲۰
(۳) صحيح البخاري ج ۱ ص ۴۶۶

[۲۰] ای بنیادمانو، ایا تاسو ته نه گوري نه پوهیږئ چې یقیناً الله ﷻ تاسو د پاره هغه شیان مسخر گرځولي دي کوم چې په اسمانونو کښي دي او هغه شیان هم کوم چې په ځمکو کښي دي، او ایا تاسو نه پوهیږئ چې یقیناً الله ﷻ په تاسو باندې خپل نعمتونه په داسې حال کښي وړاندې کړي دي چې څرگند دي (په سترگو لیدل کېږي) او څرگند دي چې په سترگو نه لیدل کېږي.

او د دي سره سره د خلکو څخه ځیني هغه خلک دي چې د الله ﷻ د توحید په هکله خبره د ضروري علمه او بدون د استدلالی هدایت او بدون د روښانه کتابه (الهی وحی) جگړې کوي.

[۲۱] او کله چې ورته وویلي شي څرنگه چې تاسو په خپله عقیده پوهان ته لریږئ نو د هغه شي پیروي وکړئ کوم چې الله ﷻ نازل کړی دی (او روښانه کتاب دی).

دوی (په جواب کښي) وايي چې بلکې مونږ د هغه شي پیروي کوو په کوم باندې چې موږ خپل پلرونه موندلي دي (مونږ د هغوی تقلید کوو).

(نو ته ورته ووايه چې) ایا (تاسو د هغوی تقلید کوئ) که څه هم شیطان وي چې هغوی یې سوزوونکي عذاب ته بللي وي؟ (ایا تاسو دوزخ ته هم ورځنګ).

[۲۲] او هغه څوک چې خپل مخ الله ﷻ ته تسلیم کړي (ورته متفاد شي) حال دا چې هغه احسان کوونکی (مومن) هم وي، نو یقیناً هغه به ډېره محکمه کړي، سره کلکه نیونه وکړه (چې هیڅکله به قطع نه شي)، او خاص الله ﷻ ته د ټولو کارونو انجام (او عاقبت) دی (نو هلته به یوه شي چې نیولې شوي کړي، څومره قوي ده).

[۲۳] او (ای پیغمبره) هر څوک چې کفر غوره کړي نو د هغه کفر دی تا غمږن ته کړي (او دا ځکه چې) خاص مونږ ته (د قیامت په ورځ) د هغوی رجوع ده نو مونږ به یې په هغو عملونو (کړو وېړو) باندې خبر کړو (سزا به ورکړو) کوم چې دوی یې عملي کوي.

یقیناً الله ﷻ د سینو په خاوندانو (په هغو حالاتو چې په سینو کښي قرار لري) به پوه دی.

[۲۴] مونږ به هغوی ته (په دنیا کښي) لږ غوندي گټه ور ورسوو، بیا به یې سخت عذاب (دوزخ) ته مجبور کړو (په خوښه او ناخوښه به یې پکښي ورگوزار کړو).

ارتباط او د مطلب خلاصه

د وړاندې څخه د الله ﷻ د توحید د دلایلو په بیان کښي بحث را روان دی، په همدې مناسبت د لقمان حکیم نصائح هم راحکایت کړي شوه، د نصائحو د اتمام څخه وروسته دا دی یو ځل بیا د کلام مخ د توحید دلایلو ته اړولی شوی دی او په پای کښي یې کریم ﷺ ته تسلي هم ورکړه شوي ده، چې حاصل یې داسې راخېږي:

ای پیغمبره! په خپل امت باندې د توحید څه نور دلایل هم قرانت کړه هغه دا چې

۱- خلکو ته د الله ﷻ د پلوه ووايه چې ای خلکو!

الف: ایا تاسو نه گوري چې یقیناً بل چا نه بلکې یوازې الله ﷻ تاسو ته هغه شیان مسخر کړي دي

کوم چې په اسمانونو کېنې دي (لمر دی او که سپوږمۍ او نور) دا ټول ستاسو په خدمت کېنې په کار مشغول دي؟

ب: ایا تاسو نه گورئ چې هغه شیان هم د الله ﷻ دپلوه ستاسو دپاره په کار اچولی شوي دي کوم چې په ځمکه کېنې موجودیت لري، نو په غره او راغه او بوټو او معادنو کېنې همدا ستاسو منافع اچولی شوي دي؟

ج: ایا تاسو نه گورئ چې الله ﷻ په تاسو باندې خپل ظاهري نعمتونه پوره کړي دي کوم چې تاسو یې په خپلو سترگو کتلی شئ؛ یا په بل عبارت: ایا الله ﷻ تاسو ته ښه پرمخانه مادي نعمتونه نه دي درکړي؟

د: بالاخره ایا تاسو ته الله ﷻ هغه نعمتونه نه دي درېرزو کړي کوم چې ستاسو د نظر لاندې نه واقع کېږي او تاسو یې په سترگو نه گورئ لکه عقل، علم او نور؟ یا په بل عبارت: ایا الله ﷻ تاسو ته خپل معنوي نعمتونه نه دي دراستولي لکه پیغمبران او الهي کتابونه او داسې نور؟ پوره واضحه ده چې د ذکر شوو سوالونو دپاره د "هو" څخه په غیر بل جواب نشته او تاسو نه شئ کولی چې په "نه" سره یې جواب کړئ.

نو پوښتنه دا ده چې: ایا د ذکر شوو نعمتونو شکریه د توحید د عقیدې په خپلولو او د شرک څخه په اجتناب کولو مناسبه نه ده؟

۲- د ذکر شوو دلایلو د موجودیت سره سره د خلکو څخه ځینې دي چې:

الف: د الله ﷻ په توحید کېنې جگړې کوي او عناداً په دلایلو قناعت نه کوي، دوی په خپلو شریکياتو باندې څه علم نه لري لکه څنگه چې د اهل الحق عقیده په فطري او طبعي کیفیت باندې ولاړه ده.

ب: د هغوی سره په خپلو عقایدو باندې څه استدلالی علوم هم نشته لکه چې موحدین خپله عقیده په استدلالو باندې هم په اثبات رسوي.

ج: د هغوی په باطلو عقایدو باندې کوم نقلی دلیل هم نشته چې کوم اسماني کتاب او یا کوم پیغمبر ورباندې قول کړی وي، حال دا چې د توحیدي عقیدې په واقعیت باندې یو لک او څلیرشت زره غزوات یا کم پیغمبران او ټول اسماني کتابونه شهادت ورکوي.

۳- د همدې کبله کفار د خپلو عقایدو د اثبات دپاره استدلال نه شي قانمولی، نو کله چې هغوی ته وویل شي چې تاسو ټول د ما انزل الله پیروي وکړئ چې حقانیت یې عقلاً او هم نقلاً په اثبات رسېدلی دی، نو وایي چې: که څه هم مونږ په خپلې عقیدې کوم دلیل نه لرو مگر مونږ یې پرېښودونکي نه یاستو او دا ځکه چې زمونږ پلرونه په همدغې عقیدې باندې مړه شوي دي نو مونږ د همدغې پیروي کوو، زمونږ دپاره همدغه تقلید کفایت کوي.

۴- ای پیغمبره! ته ذکر شوو کفارو ته ووايه چې: ایا تاسو په هر حال د خپلو پلرونو پیروي کوئ؛ اگر چې د هغوی حال دا وه چې شیطان د دوزخ سوزونکي عذاب ته وربللي وه، نو ایا په

همدغه حال کېسې هم تاسو د خپلو زړونو پورې او روند تقلید کوی او په لوی لاس خپل ځانونه دوزخ ته ورده اخلوی؟

څه ای پیغمبره! دا څو د مشرکانو او کفارو حال وه، خو بالمقابل د موحدینو حال هم په خپل امت باندې قرائت کړه هغه دا چې:

هر څوک چې خپل مخ بلدکې خپل ځان الله ته تسلیم کړي حال دا چې هغه نیکوکار وي او عقیده او عمل یې دواړه سم وي، نو یقیناً دغسې کس په هرې قوې او کلدکې کړی پورې خپل ځان وتاړه او ډېر قوي ورنځیر یې وښووه؛ دغه ورنځیر به نه په دنیا کېسې څه نواقص موندل کړي او نه به په آخرت کېسې وریاندې پښېمانه شي. بلدکې په همدغه قوې پرې سره به د الله رضا او جنت ته ورسېږي او دا ځکه چې خاص الله ته د ټولو أمور او ټولو کارونو عاقبت او انجام دی.

څه ای پیغمبره! کله چې د کفارو کافر پاتې کېدل د دلایلو د کمبود او یا ضعف د کبله صورت نه نیسي بلدکې دوی صرف عناد نیولي دي او په رانده تقلید باندې روان دي، نو د دوی څخه چې هر څوک کافر پاتې شي د هغه کفر دې تا غمزن نه کړي، ستا په دعوت کېسې نقصان نشته، دا د دوی خپل جهالت دی نو:

الف: د دوی ټولو خاص مونږ ته رجوع ده او د قیامت ورځ راروانه ده، نو هر ورو او ضرور به مونږ دوی ټول په هغو کړو وړو باندې خبر کړو کوم چې دوی لگیا دي کوي یې او یا یې وړاندې تېر کړي دي. او دا ځکه چې الله په هغو ټولو حالاتو باندې پوه دی کوم چې د سینو ځاوندان دي او په زړونو کېسې ساتلي شوي دي.

ب: د الله په علم کېسې همدوی ته څه عمر ټاکلی شوی دی ترڅو پکېسې دوی د ابتلاء او ازیمېنت لاندې واقع شي. نو د همدې کبله به مونږ ذکر و شوو کفارو ته د کفر سره سره په دنیا کېسې څه لنډه تنگه او موقتو موقع ورکړو او بیا به یې غلیظ او سخت عذاب ته مجبور کړو، چې د خلاصون او تېښتېدلو لاره به هیڅ طرف موندل نه کړي.

توضیحات

۱- د ﴿وَأَسْبَغَ عَلَيْكُمْ نِعَمَهُ ظَهْرَهُ وَبَاطِنَهُ﴾ په هکله مفسرینو کرامو په متعددو تفسیرونو سره بیان کړی دی، لاندې مثالونه یې ولولئ:

الف: ظاهري نعمتونه هغه دي چې په سترگو باندې لیدل کېږي لکه ښایسته څېره او مال او ثروت، او باطني هغه دي چې په سترگو نه لیدل کېږي لکه علم او عقل او نور شیان.

ب: ظاهري نعمتونه د مادي نعمتونو څخه عبارت دي او باطني نعمتونه د معنوي نعمتونو معنی ورکوي لکه د اسلام دین او نور.

د الله نعمتونه دومره ډېر دي چې هیڅوک یې د احاطې لاندې نه شي واقع کولی او نه د چا په وسه کېسې شته چې نومونه یې وپېژني او یا یې په اندازه باندې پوه شي.

د همدې موضوع پوره بيان د الله ﷻ په توفيق د [ابراهيم: ۳۴] ايت لاندې تېر شوى دى، هيله ده چې هلته يو ځل مراجعه وكړى شي.

يادونه

۲- دا ايت شريف ﴿وَمِنَ النَّاسِ مَنْ يُجَادِلُ فِي آلِهَةٍ﴾ [الحج: ۸] ايت لاندې شرحه شوى دى. والحمد لله ﷻ، په بيا شرحه كولو باندې يې كتاب نه شو اوږدولى.

﴿وَلَيْنَ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ قُلِ الْحَمْدُ لِلَّهِ بَلْ أَكْثَرُهُمْ لَا يَعْلَمُونَ﴾ [الله ما في السموات والأرض إن الله هو الغني الحميد] ﴿وَلَوْ أَنَّمَا فِي الْأَرْضِ مِنْ شَجَرَةٍ أَقْلَمٌ وَالْبَحْرُ يَمُدُّهُ مِنْ بَعْدِهِ سَبْعَةُ أَنْحَارٍ مَا نَفَذْتَ كَلِمَتُ اللَّهِ إِنَّ اللَّهَ عَزِيزٌ حَكِيمٌ﴾ [ما خلقكم ولا بعثكم إلا كنفس واحدة إن الله سميع بصير] ﴿أَلَمْ تَرَ أَنَّ اللَّهَ يُوَلِّجُ اللَّيْلَ فِي النَّهَارِ وَيُوَلِّجُ النَّهَارَ فِي اللَّيْلِ وَسَخَّرَ الشَّمْسَ وَالْقَمَرَ كُلٌّ يَجْرِي إِلَى أَجَلٍ مُسَمًّى وَأَنَّ اللَّهَ بِمَا تَعْمَلُونَ خَبِيرٌ﴾ [ذلك بأن الله هو الحق وأن ما يدعون من دونه الباطل وأن الله هو العلي الكبير] ﴿

[۲۵] (ای پیغمبره!) که ته د مشرکانو څخه پوښتنه وکړې چې اسمانونه او ځمکې چا پیدا کړي دي، نو هرومرو ضرور به دوی ووايي (جواب به درکړي) چې (دا ټول) الله ﷻ (پیدا کړي دي). (نو ته) الحمد لله ووايه (چې مشرکانو په خپله پره اعتراف وکړي).

بلکې (اعتراف لا پرېږده چې) د مشرکانو اکثریت نه پوهېږي (ځانونه ورته پره نه برېښي). [۲۶] خاص الله ﷻ پورې د هغو شيانو ملکیت اختصاص لري کوم چې په اسمانونو او ځمکو کې دي. يقيناً الله ﷻ همدې ﷻ بې پروا (او) ستایلی شوی دی (د ښو صفاتو خاوند دی).

[۲۷] او که چرته (بالفرض) هغه شی قلمونه شي کوم چې په ځمکه کې موجودیت لري، چې د ونو څخه عبارت دي، او درياب (سمندر) ورته مداد (د ليکلو رنگ) جوړ شي په داسې حال کې چې (د تمامېدلو څخه) وروسته يې په نورو او دريابونو (سمندرونو) سره امداد وکړی شي هم، د الله ﷻ کلمات (د کلماتو ليکنه) به تمام نه شي (البته هغه کلمې کومې چې د الله ﷻ په صفاتو باندې دلالت کوي).

يقيناً الله ﷻ د کلکې ارادې خاوند (او) د حکمت څښتن دی.

[۲۸] (ای انسانانو!) ستاسو پیدا کول او (د مرگ څخه وروسته) بيا راژوندي راپاڅول (د الله ﷻ

په نزد) نه دي مگر د يوه نفس (د پيدا کولو او ژوندي راپاڅولو) غوندي دي. يقيناً الله اورېدونکی (او) ليدونکی (بيننا) دی.

[۲۹] ايا ته نه گوري (نه پوهېږي) چې يقيناً الله شپه په ورځ کېني ننباسي او ورځ په شپه کېني ننباسي، او هم يې لمر او سپوږمۍ (تاسو ته) مسخر کړي دي؛ چې هر يو تر ټاکلي مودې پورې (په خپل خپل مدار کېني) تلل کوي (خرخېږي).

يقيناً الله په هغو (کړو وړو) باندې خبردار دی چې تاسو يې عملي کوئ.

[۳۰] دغه (ذکر شوي دلايل) له دې سببه (ذکر شوه چې تاسو پوه شئ) چې: يقيناً الله همدی حق دی (ازلي او ابدی دی) او هغه شيان کوم چې مشرکان يې بدون د الله څخه بلي (عبادت يې کوي) هغه ټول باطل دي (د معبوديت استحقاق نه لري)، او چې يقيناً الله (د ټولو نواقصو څخه) اوچت (او) لوی دی.

د مطلب خلاصه

په دې ايتونو کېني د وړاندېنيو ايتونو غوندي د الله د توحيد دلايلو ته اشاره شوې ده او د علم او قدرت کمال په کېني ښودلي شوي دي چې حاصل يې داسې راخېږي:

۱- ای پیغمبره! که ته کفارو ته د توحيد د دلايلو په هکله يوه پوښتنه راجع کړې او ورته ووايي چې: ای مشرکانو! دا ټول اسمانونه او دا ټولې ځمکې چا پيدا کړي دي؟ نو هرومرو او ضرور به هغوی جواب درکړي چې دا ټول الله پيدا کړي دي او هيڅوک يې په پيدا کولو کېني اشتراک نه لري. دا ځکه هغوی خپلو باطلو معبودانو ته د اسمانونو او ځمکو په پيدا کولو کېني په برخه عقیده نه لري.

۲- نو کله چې هغوی ذکر شوی جواب درکړي ته د الله حمد ووايه چې کفارو خپل ځانونه پخپله ملامته کړه، او دا ځکه چې کله د اسمانونو او ځمکو په پيدا کولو کېني باطل معبودان برخه نه لري نو په عبادت کېني يې برخه د کومه کړه، د عبادت استحقاق خو په خلق باندې د کامل قدرت پورې تړلی دی.

لنډه دا چې مشرکان په خپله ملامته باندې پخپله اعتراف کوي، بلکې اکثريت يې نه پوهېږي او يا يې خپل ځانونه ورباندې ناخبره اچولي دي.

۳- نو حقيقت دا دی چې د هغو شيانو پيدا کول او ملکيت په الله پورې اختصاص لري کوم چې په اسمانونو او ځمکو کېني موجوديت لري، او هيڅوک او هيڅ شی ورسره پکېني برخوال نه دی. خو د دې سره سره يقيناً الله د ټولو مخلوقاتو د عبادت او ستاينې څخه بې پروا دی، او دا ځکه چې بدون د مخلوقاتو د ستاينې څخه د ستاينې درلودونکی دی او د ښو صفاتو خاوند دی چې مخلوقات يې د حال په ژبه حمد او ثنا وايي.

۴- ای پیغمبره! خلکو ته د الله کامل علم او کامل قدرت په يوه مثال کېني واضحه کړه چې:

الف: که بالفرض د ځمکې د ټولو ونو او بوټو د ښاخونو څخه قلمونه جوړ کړي شي.

ب: او درياب ورته مداد (د ليکلو رنگ) وگرځولي شي.

ج: د دغه يوه درياب سره اوه دريابونه نور هم د ليکلو د رنگ په حيث يوځای شي.

د: ټولې پښتې او انسانان او هم پيريان او نور، ليکونکي جوړ کړي شي.

ه: ترڅو هغه کلمات وليکي کوم چې د الله ﷻ په معلوماتو باندې دلالت کوي، او يا هغه کلمات وليکي کوم چې د الله ﷻ د کامل قدرت څخه نمايندگي کوي.

و: نو دا ټول شيان به ختم شي او ذکر شوي کلمات به انجام او تمام ته ونه رسېږي، او دا ځکه چې دغه شيان ټول فاني او متناهي دي او د ذکر شوو کلماتو مدلولات نه تمامېدونکي دي. يقيناً الله ﷻ د کلکې ارادې خاوند دی، هيڅ شی يې د ارادې مخه نه شي نيولی، او همدارنگه د حکمت څښتن هم دی، چې هر کار يې په حکمت ولاړ دی.

۵- ای پیغمبره! د الله ﷻ د پلوه خلکو ته ووايه چې: ستاسو د ټولو پيدا کول او ستاسو د ټولو بيا راژوندي کول د الله ﷻ کامل قدرت ته نه دي مگر د يو نفس د پيدا کولو غوندې دي.

يا په بل عبارت: د الله ﷻ په نزد ستاسو د ټولو پيدا کول او ستاسو د ټولو بېرته راژوندي کول د يو سړي د پيدا کولو او بيا راژوندي کولو غوندې دي چې دواړه صورتونه فقط د الله ﷻ په ارادې پورې توقف لري او بس.

يقيناً الله ﷻ د ټولو مسموعاتو اورېدونکی دی او د ټولو مبصراتو ليدونکی دی، نو لکه څنگه چې په يوه آن کېنې ټول مسموعات اوري او ټول مبصرات گوري همدارنگه په يوه آن کېنې په ټولو مقدوراتو باندې قدرت هم لري، او هم په ټولو معلوماتو باندې عالم دی.

۶- ای پیغمبره! ايا ته نه گوري، ايا ته علم نه لري؟ بلکې گوري يې او پوهېږي چې:

الف: يقيناً الله ﷻ په خپل کامل قدرت سره شپه په ورځ کېنې نښاسي او ورځ په شپه کېنې.

ب: يقيناً الله ﷻ لمر او سپوږمۍ مسخر کړي دي چې هر يو په خپل مدار کېنې تر ټاکلي وخت پورې روان دي، او هر يو په خپل مدار کېنې چورلېږي.

ايا په دغو شيانو کېنې د الله ﷻ څخه په غير بل څوک څه تصرف کولی شي؟

ج: ايا ته علم نه لري؟ چې يقيناً الله ﷻ په هغو کارونو باندې خبردار دی کوم چې تاسو يې روزمره عملي کوئ او پکېنې مشغول ياست.

۷- ای پیغمبره! دغه د الله ﷻ ذکر شوي صفات ځکه واقعيت لري چې:

الف: يقيناً الله ﷻ همدی ﷻ حق دی او ازلي او ابدی دی، ټول صفات يې رښتيا دي.

ب: او يقيناً هغه شيان چې مشرکان يې د الله ﷻ څخه په غير عبادت کوي او بلنه يې کوي، هغوی باطل دي، نن سبا فاني کېدونکي دي او د معبوديت په صفت باندې هيڅ واقعيت نه لري.

ج: يقيناً الله ﷻ همدی ﷻ د ټولو نواقصو څخه اوجت دی، او همدی ﷻ د ټولو شرکياتو څخه لوی او پاک دی.

توضیحات

۱- د ﴿ وَلَوْ أَنَّمَا فِي الْأَرْضِ مِنْ شَجَرَةٍ أَقْلَمٌ وَالْبَحْرُ يَمُدُّهُ ﴾ الآية په ورته مضمون باندې یو ایت وړاندې [الكهف: ۹۰] تېر شوی دی چې مونږ هلته د الله ﷻ په توفیق یوه اندازه خپرلی دی، نو بده نه ده چې د دې ایت د ښه وضاحت په موخه ورته مراجعه وکړی شي. خو په دې مقام کېنې ورباندې وراضافه کوو چې:

په ﴿ مَا نَفَذْتُ كَلِمَتُ اللَّهِ ﴾ کېنې د ﴿ كَلِمَتُ اللَّهِ ﴾ څخه ځینو علماوو کرامو هغه کلمات اراده کړي دي کوم چې د الله ﷻ په معلوماتو او یا په مقدوراتو باندې دلالت کوي^(۱). مگر مونږ ته داسې برېښي چې هغوی د معلوماتو او مقدوراتو نومونه د مثال په توګه ذکر کړي دي، که نه نو هغه کلمات ټول غیر متناهي دي کوم چې د الله ﷻ په تنزیهاتو باندې دلالت کوي او یا داسې نور.

سوال جواب

۲- که څوک وایي چې: د عبد الله بن عباس رضی الله عنهما څخه روایت دی چې یوه ورځې د یهودانو د علماوو یوه ډله نبي کریم ﷺ ته په مدینه منوره کېنې ورغله او لاندې سوال جواب یې ورسره وکړ: یهودان: ای محمده! زموږ سره یوه پوښتنه ده هیله ده چې جواب یې راکړئ، هغه دا چې ته په ﴿ وَمَا أُوتِيتُمْ مِنَ الْعِلْمِ إِلَّا قَلِيلًا ﴾ [الإسراء: ۸۵] ایت سره څوک مرادوي؟ یا په بل عبارت: دا خطاب مونږ ته دی او که ستا خپل قوم ته دی؟. (یعنې: تاسو ته نه دی درکړی شوی مګر لږ علم). نبي کریم ﷺ: په ایت شریف کېنې ټول انسانان مراد دي، چې تاسو او زما قوم ټول پکېنې شمولیت لري.

یهودان: ایا ته په خپل کتاب کېنې نه لولې چې مونږ ته تورات راکړی شوی دی، چې د هر شي بیانوونکی دی؟ نو مونږ ته خو ډېر علم راکړی شوی دی، باید چې مونږ پکېنې شمولیت ونه لرو. نبي کریم ﷺ: «إِنَّهَا فِي عِلْمِ اللَّهِ قَلِيلٌ وَعِنْدَكُمْ مِنْ ذَلِكَ مَا يَكْفِيكُمْ»^(۲). یقیناً تورات د الله ﷻ د علم په نسبت ډېر لږ شی دی، او ستاسو په نزد د دغه علم څخه هومره اندازه ده کومه چې تاسو ته کفایت کوي. نو الله ﷻ د همدې خبرې د تصدیق دپاره دا ایت شریف ﴿ وَلَوْ أَنَّمَا فِي الْأَرْضِ مِنْ شَجَرَةٍ أَقْلَمٌ ﴾ الآية نازل کړ.

نو پوښتنه دا ده چې: ایا دا ایت په مدینه منوره کېنې نازل شوی دی، حال دا چې تاسو د دې سورت په سريزه کېنې د عبد الله بن عباس رضی الله عنهما د روایت په مطابق دا سورت مکي ښودلی دی؟ مونږ وایو چې: سلفو صالحینو په مصداق باندې د شان نزول اطلاق کاوه^(۳)، نو څه لرې نه ده چې

(۱) روح المعاني ج ۲۱ ص ۱۰۰

(۲) تفسیر ابن کثیر ج ۲ ص ۴۵۱

(۳) تفسیر القاسمي ج ۱ ص ۲۷: تفسیر المنار ج ۹ ص ۶۴۲

پہ وړاندېني روايت کښې همدغه اطلاق مطلب وي. يا په بل عبارت: د يهودو ذکره شوي قيصه د ايت شريف يو مصداق دی او څه لرې نه ده چې په عين وخت کښې نبي کریم ﷺ ايت قرانت کړی هم وي.

يادونه

۳- که څه هم مفسرينو کرامو اوفقه گڼلې ده چې په ﴿ اَلَمْ تَرَ اَنْ اَللهُ يُولِجُ اَلْبَلَّ فِي اَلنَّهَارِ ﴾ الآية کښې په ﴿ اَلَمْ تَرَ ﴾ سره هغه څوک مخاطب کړی شي په کوم چې د خطاب لياقت وي^۱، مگر مونږ ته بهتره برېښي چې دلته به وړياندې نبي کریم ﷺ مخاطب وي، دا ځکه چې راتلونکی متصل ايت په ﴿ ذَالِكَ بِاَنْ اَللهُ هُوَ اَلْحَقُّ ﴾ سره شروع شوی دی او پوره واضحه ده چې دلته په ﴿ ذَالِكَ ﴾ کښې په ۱- سره نبي کریم ﷺ مخاطب دی.

په هر تقدير، په ايت شريف کښې هغه کسان په غوږ وهلی شوي دي کوم چې د توحيد د عقيدې څخه انکاري دي.

﴿ اَلَمْ تَرَ اَنْ اَلْفُلْكَ تَجْرِي فِي اَلْبَحْرِ بِنِعْمَتِ اَللهِ لِيُرِيَكُمْ مِنْ اٰيٰتِهِ اِنْ فِي ذَالِكَ لَآيٰتٍ لِّكُلِّ صَبَّارٍ شَكُورٍ ﴿۳۱﴾ وَاِذَا غَشِيَهُمْ مَوْجٌ كَالظُّلَلِ دَعَوْا اَللهَ مُخْلِصِينَ لَهُ اَلَّذِينَ فَلَمَّا نَجَّاهُمْ اِلَى اَلْبَرِّ فَعَنَتُهُمْ مُّقْتَصِدٌ وَمَا يَجْحَدُ بِآيٰتِنَا اِلَّا كُلُّ خٰثِرٍ كَفُورٍ ﴿۳۲﴾ ﴾

[۳۱] ايا ته نه گوري چې بهرې په درياب (سمندر) کښې د الله ﷻ په نعمت (فضل) سره د دې دپاره چلېږي چې الله ﷻ تاسو ته (د خپل کامل قدرت) څه دلايل در وليد کړي (چې په کفر اخته نه شئ او يا ترې لاس واخلې).

يقيناً د دغو (بهرېو په چلښت) کښې د هر صبر کوونکي (او) شکر گزار (بنده) دپاره (د کامل قدرت) ډېر لوی دلايل (پراته) دي.

[۳۲] او کله چې خلکو لره (په بهرې کښې) داسې څپې پټ کړي لکه غرونه، نو دوی الله ﷻ په داسې حال کښې بلي چې ده ﷻ ته د خپل دين (انقياد) خالص گړخوونکي وي (د شرک څخه بالکل بهزاري اعلانوونکي وي)، نو کله چې الله ﷻ وچې ته نجات ورکړي (او روغ رمت يې پورېباسي) نو د دوی يوه ډله په سمه لاره باندې تلونکي وي (او متبقي بيرته کفر ته ورگرځي).
او زمونږ د ايتونو (او دلايلو) څخه انکار نه کوي مگر هر ټکمار (او هر) ناشکرو.

د مطلب خلاصه

په دې ايتونو کښې هم د الله ﷻ د توحيد د دلايلو لړۍ تعقيبې شوې ده، چې حاصل يې داسې راڅېږي:

ای پیغمبره! په خپل امت باندې دې د توحید څه دلایل نور هم قرائت کړه هغه دا:
 ۱- ایا ته نه گوري او همدارنگه ستا امت نه گوري (علم نه لري) چې یقیناً په دریاب (سمندر) کېنې د الله ﷻ د نعمت او احسان په سبب بهرې چلېږي، که نه نو د درنو شيانو او د اوبو خوسره منافات دی چې په سر باندې یې گرځي او پکېنې ډوبېږي نه.
 د بهرېو چلېښت ته الله ﷻ د دې دپاره صورت ورکوي، ترڅو تاسو ته د خپل کامل قدرت نښې او د عظیم الشانه نعمتونه سلسله درولیده کړي.

۲- خو ای پیغمبره! د بهرېو د چلېښت څخه عبرت نه اخلې او د الهي دلایلو څخه استفاده نه کوي، مگر هغه څوک چې ایمان لرونکی او د توحیدي عقیدې درلودونکی وي. یا په بل عبارت: هغه څوک ترې گټه پورته کولی شي چې په مصائبو کېنې صبر کوونکی وي او په نعمتونو او خوشالیو کېنې شکرگزار وي.

د بهرې د طوفاني گرځېدلو په وخت کېنې الله ﷻ ته په صبر سره رجوع کوي او اجر گټي او د طوفان څخه د نجات په وخت کېنې شکر کوي او اجر گټي.

۳- هوا څوک چې موحدین نه دي او خپلو ځانونو ته یې شرک غوره کړی دی نو د هغوی حال دا دی چې:

الف: کله چې دوی د سمندر څپې پټ کړي او بهرې طوفاني شي او د غرونو غونډې څپو سره مخامخه شي، نو په دغه وخت کېنې الله ﷻ ته په داسې حال رجوع کوي چې خپل دین او انقیاد یې ورته سوچه گرځولی وي، او یوازې د همدې څخه خپل نجات غواړي او زاری ورته کوي.

ب: خو څرنگه چې الله ﷻ ورته د طوفان څخه نجات ورکړي او روغ رمت یې وچې ته پورېباسي، نو په دغه وخت کېنې د بهرې سورېدونکي په لاندې دوه وو گروېونو باندې ویشلی شي:

اول: ځینې کسان هغه دي چې د نجات څخه وروسته هم په مستقیمه او سمه لاره باندې روان پاتې وي، لکه څنگه چې د طوفان په وخت کېنې موحدین وه همدارنگه د طوفان څخه د نجات په وخت کېنې هم موحد وي او د شرکیاتو څخه خپل ځای بچ ساتي.

دوهم: ځینې نور سمدستي خپل کفرې او شرکي عقیدې ته بهرته ورگرځي او هغه وعده تر پښو لاندې کوي کومه یې چې د طوفان په وخت کېنې خپله کړې وه، او هم د نجات ناشکري کوي.

لنډه دا چې زموږ په ایتونو او نعمتونو څخه انکار نه کوي مگر هر هغه څوک چې تگ او وعده ماتوونکی او ناشکره وي.

توضیحات

۱- په ﴿إِنَّ فِي ذَلِكَ لَآيَاتٍ لِّكُلِّ صَبَّارٍ شَكُورٍ﴾ کېنې د "صبور" او "شکور" دواړه کلمې د مؤمن څخه عبارت دي، یعنې په ذکر و شوو افعالو کېنې خاص د مؤمن دپاره د قدرت دلایل نغښتي دي چې همدې ترې گټه پورته کوي.

همدي موضوع ته الشعبي مبداء الشاره كوي ده جي: "التَّوَّابُّ يُعْطِي الْإِيمَانَ وَالشَّكْرَ يُعْطِي الْإِيمَانَ وَالْإِيمَانُ كُلُّهُ" ^(١) يعني صبر نيم ايمان دی. او شکر هم نيم ايمان دی. او يقين نول ايمان دی. او دا خکه جي د معصياتو څخه اجتناب صبر دی او په طاعتاتو باندې نيت او استقامت شکر دی. او کامل ايمان خو د عقيدې په شمول د ذکر و نورو دواړو شيانو څخه په غير بل شي نه دی.

ظَلَّةٌ څه معنی؟

۲- په ﴿مَوْجٌ كَالظُّلَلِ﴾ کښې د "ظُلُل" کلمه د "ظَلَّة" جمع ده. "ظَلَّة" د هغه شي دبار و وضعه شوي ده کوم چې په سړي باندې سوزي کوي لکه وريخ، غر او داسې نور. ^(٢) په دې مقابل کښې شايد چې د غره سره تشبیه مطلب وي. يعني کله چې هغوی داسې لوی لورې څپې پټ کړي لکه غرونه، نو په دغه وخت کښې په خلاص سره الله بخښنه راجع کيږي.

د اقتصاد معنی

۳- په ﴿فَعَيْتَهُمْ مُّقْتَصِدٌ﴾ کښې د ﴿مُقْتَصِدٌ﴾ کلمه د اقتصاد څخه اشتقاقه شوې ده. چې د مجردو معنی یې "قصد" دی. د "قصد" کلمه د لارې استقامت ته وضعه شوې ده. ^(٣) الله بخښنه فرمايلي دي چې: ﴿وَعَلَى اللَّهِ فَضْلُ الْكَفْلِ﴾ [النحل: ۹] يعني په الله بخښنه باندې د فضل او مهرباني په وجه د سمې لارې بیان دی، چې خلکو ته یې ورنازل کړي.

نو د معنی حاصل یې داسې راڅیږي چې کله الله بخښنه طوفاني بېړۍ ته نجات ورکوي نو ځینې خلک په هغې سمې لارې باندې ثابت پاتې کېږي کومه یې چې د طوفان په وخت کښې خپله کړې وه. د همدې جملې څخه عکرمه بن ابي جهل ^(٤) هم دی چې مفصله قیصه یې د [الانعام: ۴۰] آیت لاندې تېره شوې ده او ځینو مفسرینو کړامو وړنه د ذکر شوي آیت شریف لاندې هم اشاره کړې ده.

ختر څه معنی؟

۴- په ﴿إِلَّا كُلُّ خَتَّارٍ كُفُورٍ﴾ کښې د ﴿خَتَّارٍ﴾ کلمه د مبالغې صیغه ده او د "خْتَر" لکه "مُخَوِّبٌ" څخه اشتقاقه شوې ده. د "ختر" کلمه د ټگۍ او د ډېرې بدې ټگۍ دبار و وضعه شوې ده. په دې مقام کښې د ﴿كُلُّ خَتَّارٍ كُفُورٍ﴾ کلمات د ﴿إِكْلِ صَّارٍ شُكُورٍ﴾ په مقابل کښې تارل شوي دي. او رښتیا چې بې صبره خلک ټگان وي.

نو د معنی حاصل یې داسې راڅیږي چې زموږ د ایتونو او د قدرت د دلائلو څخه انکار نه کوي مگر هر ډېر ټگ او ډېر ناشکره، چې د کفارو څخه عبارت دي.

(۱) تفسیر القرطبي ج ۱۴ ص ۷۹

(۲) مفردات الرافع ص ۱۰۵

(۳) لسان العرب ج ۳ ص ۳۵۳

(۴) روح المعاني ج ۲۱ ص ۱۰۶

يَتَأْتِيهَا النَّاسُ أَتَقُوا رَبَّكُمْ وَأَخْشَوْا يَوْمًا لَا تَجْزِي وَالِدٌ عَنْ وَلَدِهِ وَلَا مَوْلُودٌ هُوَ جَارٍ عَنْ وَالِدِهِ شَيْئًا إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا وَلَا يَغُرَّنَّكُم بِاللَّهِ الْفُرُورُ ۚ إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ تَمُوتُ إِنَّ اللَّهَ عَلِيمٌ خَبِيرٌ ﴿۳۳﴾

[۳۳] ای خلکو! تاسو د خپل رب ﷻ (د غضب) څخه (خپل ځانونه) په وقایه کښې کړئ، او د داسې ورځې څخه وډار شئ چې هیڅ والد (پلار) د خپل ولد څخه (د عذاب) مخنیوی نه شي کولی، او نه (په هلته) داسې مولود (ولد) وي چې هغه د خپل والد څخه د څه شي مخه نیوونکی وي، یقیناً د الله ﷻ وعده حقه ده (د قیامت قیام راتلونکی دی).

نو تاسو لره دې حقیر (او مزه)، ژوند ونه غولوي (چې آخرت ورباندې هېر کړئ)، او (همدارنگه) هرومرو (او ضرور) تاسو دې په الله ﷻ سره (هم) غولوونکی (شیطان) ونه غولوي (او دوکه دې درنه کړي چې الله ﷻ غفور او رحیم دی).

[۳۴] یقیناً د قیامت (د قیام) علم د الله ﷻ په نزد (محفوظ) دی، او الله ﷻ باران نازلوي (او خاص همدی ﷻ ورباندې علم لري چې څه وخت او څومره نازلوي)، او الله ﷻ په هغه شي باندې هم (کامل) علم لري کوم چې په رحمونو کښې قرار لري (او ټول کیفیات یې ورته څرگند دي)، او (همدارنگه د الله ﷻ څخه په غیر) هیڅ نفس (هیڅوک) علم نه لري چې هغه عمل څه دی کوم چې سبا ته یې کوي، او هیڅ نفس (هیڅوک) پوه نه لري چې په کومه ځمکه به مري. یقیناً الله ﷻ (په هر شي) پوه دی (او په هر شي باندې) خبردار دی.

ارتباط او د مطلب خلاصه

الله ﷻ خلکو ته تر دې ځایه د خپل توحید دلائل په ډول ډول اسالیبو او شکلونو بیان کړه ترڅو دوی د قناعت له لارې د توحید عقیده خپله کړي او د کفر او شرک څخه لاس واخلي، او هم ترې اجتناب وکړي، په دې ایتونو کښې د وعظ او نصیحت په توګه دوی د توحید عقیدې ته وربللی شوي دي، چې حاصل یې داسې راڅېږي:

۱- ای پیغمبره! د الله ﷻ د پلوه د متعددو دلائلو د قرائت څخه وروسته خلکو ته د ناصح او خیر غوښتونکي په حیث نصیحت وکړه چې:

الف: ای خلکو! د خپل رب ﷻ د غضبه په وقایه کښې شئ او د کفرې عقیدې څخه لاس واخلي او یا ترې اجتناب وکړئ، چې د ده ﷻ عذاب ډېر سخت دی.

ب: همدارنگه د قیامت د ورځې د عذابونو او سختیو څخه وډار شئ، دا داسې ورځ ده چې

اول: هیڅ پلار به د خپلې مهربانۍ او عطوفت سره سره د خپل اولاد څخه الهي عذاب دفعه نه شي کړی او مخه به یې ونه شي نیوی.

دوهم: په دغې ورځ کښې به هیڅ اولاد د خپل پلار څخه د عذاب د څه برخې مخنیوونکی هم نه وي، او هر څوک به د خپل نجات په غم کښې اخته وي.

نو په کار ده چې هر څوک توحیدي عقیده خپله کړي، نه دې پلرونه د اولادونو پوند تقلید وکړي او نه دې اولادونه د پلرونو رانده تقلید ته ملاوې وتړي.

ج: یقیناً د الله ﷻ هره یوه وعده حقه ده او هرو مرو ضرور رښتیا کېدونکې ده، نو د قیامت د قیام په وعده کښې یې هم دروغ نشته.

د: نو ای خلکو! تاسو دې حقیر او نژدې ژوند ونه غولوي چې په آخرت باندې یې بهتر وگڼئ او خپل ابدی ژوند ورباندې تخریب کړئ.

ه: تاسو ته په کار دي چې ثبات او استقامت د لاسه ورنه کړئ او هم هرو مرو او ضرور دې تاسو په الله ﷻ سره ډېر غولوونکی (شیطان) تېر نه باسي، چې الله ﷻ غفور او رحیم دی. او دا ځکه چې:

رښتیا چې الله ﷻ غفور او رحیم دی، خو د دې سره سره د انتقام خاوند هم دی، او په هره خبره کښې رښتینی هم دی، او د پیغمبرانو په سلسله یې تاسو ته ابلاغ کړې ده چې شرک او کفر نه ښی، او د دې څخه په غیر یې د نورو گناهونو مغفرت ته په خپله اراده پورې توقف وړکړی دی.

۲- ای خلکو! که تاسو د قیامت د قیام په هکله ټاکلی وخت غواړئ چې کله به تحقق ومومي، نو دا تمه مه کوئ او دا ځکه چې قیامت د قیام علم د هغو پنځو علومو څخه دی کوم چې الله ﷻ په خپل اقدس ذات پورې مختص ګرځولي دي، پنځه علوم د لاندې علومو څخه عبارت دي:

الف: د قیامت د قیام علم د الله ﷻ پورې مختص دی.

ب: خاص الله ﷻ په ځمکه باندې باران راوړوي، او خاص همدې ﷻ پوهېږي چې په کومه ځمکه او څومره ورښت ورنازلوي.

ج: خاص الله ﷻ په هغه شي باندې پوهېږي کوم چې په رحمونو کښې موجودیت لري، چې کوم-کوم کمیات او کوم-کوم صفات (کیفیات) لري او داسې نور.

د: خاص الله ﷻ پوهېږي چې په راتلونکو وختونو کښې به څه څه کارونه پېښېږي، نو هیڅوک نه پوهېږي چې سبا ته به څه کوي.

ه: د هر شي د مړینې په ځای (او ټاټوبي) باندې یوازې الله ﷻ پوهېږي اوبس، نو هیڅوک علم نه لري چې په کومه ځمکه باندې به یې روح قبض کېږي اود قدمونو (ګرځېدلو راګرځېدلو) شمېره به یې ورباندې پوره کېږي.

۳- ای پیغمبره! خلکو ته ورسوه چې یوازې الله ﷻ کامل علم لري او یوازې الله ﷻ د کاملې خبرتیا څښتن دی.

توضیحات

۱۔ کہ خوک وایی چي د ﴿ لَا تَجْزِي وَالِدٌ عَنْ وَلَدِهِ ﴾ الآية مضمون دا دی چي د قیامت په ورځ اولادونه او پلرونه یو تربله گټه نه شي رسولی، حال دا چي د [الوعد: ۲۳] ایت د مضمون څخه څرگندېږي چي دوی دواړه یو تربله څه فائده اړولی شي؟
مونږ وایو چي:

الف: دلته یو بل ته گټه رسول د ولدیت او والدیت په لحاظ منفي شوی دی، او هلته یې په نورو لحاظونو ثبوت موندلی دی، مونږ ورباندې د الله ﷻ په توفیق۔ هلته رڼا اچولې ده.

ب: هلته د مؤمنانو په هکله بحث جاري وه او دلته د کفارو په هکله بحث راروان دی، نو دواړه ایتونه سره څه منافات نه لري چي جواب ته یې اړتیا پاتې شي.

ج: بالاخره یو بل ته د گټو رسونه د الله ﷻ په ارادې پورې توقف لري، لکه چي په [البقرة: ۲۵۵] ایت کښې ورباندې صراحت شوی دی؛ نو معلومه شوه چي په همدغه ایت کښې هم۔ چي بحث پکښې جریان لري۔ د "إِلَّا يَأْذَنُ" کلمات مراد دي.

غرور څه معنی؟

۲۔ په ﴿ وَلَا يَغُرَّنْكُمْ بِاللَّهِ الْغُرُورُ ﴾ کښې د "غُرُور" کلمه د "غُرُور"۔ لکه "قُتُول"۔ څخه اشتقاقه شوې ده، چي د غولولو معنی ورکوي^(۱)، مثلاً چي چاته په دروغو د ښېگڼو تمه ورکړی شي.
خو په دې مقام کښې عبد الله بن عباس رضی الله عنهما او سعید بن جبیر علیه الرحمة ذکره شوې کلمه په شیطان سره تفسیره کړې ده^(۲)، او په الله ﷻ سره یې د غولونې صورت دا دی چي شیطان سړی د گناه او عصیان ارتکاب ته وهڅوي، خو د دې سره سره په دروغو تمه هم ورکړي چي عصیان او گناه بلکې کفر به درته الله ﷻ وښي او جزا به درنه کړي، او یا به دې باطل معبودان شفاعت وکړي.

یادونه

۳۔ ځینو مفسرینو کرامو^(۳) د ﴿ إِنْ أَلَّهَ عِنْدَهُ عِلْمُ السَّاعَةِ ﴾ الآية په اړه لیکلی دی چي دا د هغو پوښتنو په جواب کښې نازل شوی دی کومې چي نبي کریم ﷺ ته یوه سړي راجع کړې چي:
الف: زما ماندینه امیدواره ده، ماته خبر راکړه چي نارینه اولاد به وزیږوي او که ښځینه؟
ب: ماته د خپل تولد نېټه معلومه ده، خو ته ماته خبر راکړه چي زه به کله مړ شم.
ج: زموږ وطن د وچکالۍ سره مخامخ دی، ته خبر راکړه چي باران به کله په مونږ باندې راناښل کړی شي؟

(۱) لسان العرب ج ۵ ص ۱۱

(۲) تفسیر البغوي ج ۳ ص ۴۹۶: الدر المنثور ج ۶ ص ۵۳۰

(۳) زاد المسیر ج ۶ ص ۱۶۸: تفسیر البغوي ج ۳ ص ۴۹۶: تفسیر ابن کثیر ج ۳ ص ۴۵۵

نو الله ﷻ د نوموړي په جواب کښې ذکر شوي ايت شريف نازل کړي. مگر مونږ ته د الله ﷻ په توفيق څرگندېږي چې په دې ايت شريف کښې به هغه پوښتنه هم جوابه شوې وي کومې چې د وړاندېني ايت په تعقيب د ځينو خلکو په اذهانو کښې خطور کړې وي، هغه دا چې: د کومې ورځې د عذابه چې ته مونږ ډاروي هغه به کله او څه وخت قائمه شي؟ د جواب حاصل يې داسې راڅرگنديږي چې: د نوموړې ورځې د قيام علم په هغو پنځو علومو کښې شامل دی کوم چې الله ﷻ په خپل اقدس ذات پورې مختص گرځولي دي، دغه علم يې نه چاته ورکړی دی، او نه به يې وروسته ورکړي، تاسو ته په کار دي چې د عذابه يې د نجات بندوبس وکړي، او د وخت د تعين په هکله يې پوښتنه ونه کړئ.

څه گټور معلومات

۴- غواړو چې د ﴿إِنَّ اللَّهَ عِنْدَهُ عِلْمُ السَّاعَةِ﴾ الآية په ارتباط څه نور گټور معلومات لوستونکو ته وړاندې کړو، هغه دا:

الف: په ذکر شوي ايت شريف کښې پنځو موضوعاتو ته اشاره شوې ده، لکه چې يوه ورځې نبي کریم ﷺ وفرمايل چې: «مَفَاتِيحُ الْغَيْبِ خَفْسٌ»^(۱) يعنې د غيبو خزاني يا کونجیگانې پنځه دي، او بيا يې ذکر شوی ايت شريف د استشهاد په توگه قرائت کړي.

ب: مونږ د الله ﷻ په توفيق د [الأنعام: ۵۹] ايت لاندې څه معلومات ليکلي دي چې د دې مقام سره ارتباط لري او خلاصه يې لاندې لوستلی شئ:

اول: د ﴿مَفَاتِيحُ﴾ کلمه مو د تفسير او تصرف په لحاظ ښه پوره شرحه کړې ده.

دوهم: د «غيب» د کلمې تعريف او ځينې اړونده بحثونه موليکلي دي.

درېم: ﴿مَفَاتِيحُ الْغَيْبِ﴾ په ذکر و شوو پنځو کښې انحصار نه لري، اما د دغو پنځو ذکر ته د ځينو حکمتونو په بنياد تخصيص ورکړی شوی دی.

ج: د قيامت د قيام علم الله ﷻ هيچا ته نه دی ورکړی، حتی يوه ورځې جبرائيل ﷺ د دين د تعليم په بنياد د نبي کریم ﷺ څخه څو پوښتنې وکړې، نو يوه پوښتنه پکښې دا وه چې د قيامت ورځ به کله وي؟ نبي کریم ﷺ جواب ورکړ چې: «مَا الْمَسْئُولُ عَنْهَا بِأَعْلَمَ مِنَ السَّائِلِ»^(۲) يعنې د چا څخه چې د قيامت په هکله پوښتنه کړې شوې ده (چې زه يم) د پوښتنې کوونکي څخه (چې ته يې) ورباندې ښه پوه نه دی (دواړه ورباندې نه پوهېږو).

سوال جواب

د: که څوک وايي چې: د قيامت د قيام څه نښې او علامې خو په شريعت کښې ښودلې شوي

(۱) صحيح البخاري ج ۲ ص ۷۰۴

(۲) صحيح البخاري ج ۲ ص ۷۰۴

دي، نو ايا په نښو او علامو سره څه علم نه حاصلېږي؟
مونږ وايو چې: نښې د قيامت په قرب او نژدېکت باندې دلالت کوي، مگر د قيام وخت مشخص نه شي گرځولی، چې څو کاله وروسته په کوم سات او کومه دقیقه به قائم شي.
د همدې موضوع په ارتباط د [الأعراف: ۱۸۷] ايت لاندې څه نور وضاحت هم تېر شوی دی،
والحمد لله.

يوه پوښتنه او د هغې جواب

ه: که څوک وايي چې: ايا د هوا او موسم پېژندلو خبره علم نه گڼلی کېږي چې سبا ته به هلته يا دلته وربښت صورت ونيسي؟
مونږ وايو چې: د هغوی علم په آلاتو او اسبابو باندې ولاړ دی او داسې علم نه دی چې د نقیض او تخلف امکان ونه لري، د همدې کبله هوا پېژندونکي د خپلې خبرې دروغ ختل نه نفي کوي او نه يې نفي کولی شي؛ مثلاً داسې نه وايي، او نه يې ویلی شي، چې وربښت به حتمي صورت ونيسي. په همدې موضوع کېنې ځينو مفسرينو کرامو ډېر ښه خوندور بحث کړی دی.^(۱)

يوه بله پوښتنه او د هغې جواب

و: که څوک وايي چې: ايا په ﴿ مَا فِي الْأَرْحَامِ ﴾ باندې پوهېدل په الله ﷻ پورې اختصاص موندلی شي، حال دا چې په نني عصر کېنې په آلاتو او اسبابو سره د مور په رحم کېنې نارینه اولاد پېژندل کېږي؟

مونږ وايو چې: همدغه پوښتنه مونږ د الله ﷻ په توفيق د [الرعد: ۸] ايت لاندې ډېره ښه جوابه کړې ده چې د وضاحت سره يې يو ځل بيا په لاندې تکو کېنې راخلاصه کوو:
اول: په ﴿ مَا فِي الْأَرْحَامِ ﴾ کېنې د "ما" تورې عام مفهوم افاده کوي، حتی چې آن د نطفې حال ته هم شاملېږي، او پوره واضحه ده چې په دغه حال کېنې يې نه چا د پېژندلو دعوه کړې ده او نه به يې دعوه وکړي.

دوهم: الله ﷻ په ﴿ مَا فِي الْأَرْحَامِ ﴾ باندې پوهېدل په ټولو کيفياتو باندې علم د احاطې په توگه په خپل اقدس ذات پورې مختص گرځولی دی چې رنگ، عقل، پوهې او نورو ټولو نفساني کيفياتو ته شامل دی. خو په نني عصر کېنې لا څه چې په راتلونکي عصر کېنې به هم هيڅوک دعوه ونه شي کړی، چې دا ماشوم به هوښيار وي او هغه به بې عقل وي، او هغه به حلیم وي او دغه به غصناک وي او داسې نور.

درېم: په ﴿ مَا فِي الْأَرْحَامِ ﴾ باندې چې کوم علم په الله ﷻ پورې اختصاص لري هغه علم داسې باوري علم دی چې د نقیض او د دروغ ختلو احتمال نه لري، اما کوم علم چې په نني عصر کېنې په

(۱) روح المعاني ج ۲۱ ص ۱۱۲

آلاتو او اسبابو سره صورت نیسي په هغه کښې د دروغ ختلو احتمال د منځه نه شي تللی، لکه چې د همدغې خبرې تصدیق د هغې لنډۍ کی قیصې څخه څرگندېږي کومه چې مونږ د الله ﷻ په توفیق د ذکر شوي ایت په توضیحاتو کښې لیکلې ده، او که بالفرض څوک ادعاء وکړي چې زه ورباندې په یقین سره پوهېږم نو هغه په یقین سره کافر دی.

یوه قیصه

ز: یوه ورځې د عبد الله بن عباس رضی الله عنهما سره یوه یهودي لاندې سوال جواب وکړ: یهودي: زه غواړم چې تا د علم النجوم په حساب سره په درېوو خبرو باندې خبر کړم: اول: ستا زوی به لس ورځې وروسته مړ شي. دوهم: ته به پخپله تر هغه ژوندی یې چې په سترگو به پوند شي. درېم: زه به هم د روان کال تر پایه پورې ژوندی پاتې نه شم. ابن عباس رضی الله عنهما: دا راته وایه چې چرته به مړ شي (په کومه ځمکه به دې روح قبض شي). یهودي: په دې نه پوهېږم.

ابن عباس رضی الله عنهما: الله ﷻ رښتیا ویلي دي چې: ﴿وَمَا تَذَرِي نَفْسٌ بِأَيِّ أَرْضٍ تَمُوتُ﴾ یعنې او هیڅ نفس نه پوهېږي چې په کومه ځمکه به مړ شي.

په پای کښې د یهودي ذکرې شوې درېواره خبرې رښتیا شوې^(۱)، خو دغه (رښتیا توب) دلالت نه کوي چې نوموړی نجومی په غیبو باندې پوهېده، بلکې د یو پلوه ذکره شوې پوهه په آلاتو او اسبابو باندې ولاړه وه، او علم غیب د هغه علم نوم دی کوم چې په آلاتو او اسبابو باندې ولاړ نه وي، او د بله پلوه، د یو ځل صدق غوښتنه دا نه ده چې هر ځل به یې خبره رښتیا وي. د ښه وضاحت دپاره لاندې حدیث ولولئ:

یو ورځې د نبی کریم ﷺ څخه چا د کاهنانو (او نجومیانو) په هکله پوښتنه وکړه، نو نبی کریم ﷺ جواب ورکړ چې دا هیڅ شی نه دی. بیا یې ترې پوښتنه وکړه چې: ای د الله رسوله! کاهنان څو کله خبره کوي چې همغه حقه وي (هماغسې وشي لکه څنگه چې هغوی خبر ورکړی وي).

نو نبی کریم ﷺ جواب ورکړ چې: «بَلِّغِ الْكَلِمَةَ مِنَ الْحَقِّ يَخْطِفُهَا مِنَ الْجَنِّي فَيَقْرُهَا فِي أُذُنِ وَلِيِّهِ فَيَخْلُطُونَ مَقَهَا مِائَةً كَذْبَةٍ»^(۲) یعنې دغه د حق څخه هغه خبره ده چې جنی (شیطان) یې د پرېستو څخه راوتښتوي نو د خپل دوست (کاهن) په غوږ کښې یې وتغوي (واچوي) نو کاهنان ورسره سل دروغه گډه کړي.

مرگ ته ورځغلي

ح: نبی کریم ﷺ فرمایلي دي چې: «إِذَا قَضَى اللَّهُ يَاقِبْدُ أَنْ يَمُوتَ بَارِضٍ جَفَلَ لَهُ إِلَيْهَا خَاجَةً»^(۳) یعنې

(۱) تفسیر القرطبي ج ۱۴ ص ۸۲

(۲) صحیح البخاري ج ۲ ص ۸۵۷؛ صحیح مسلم ج ۲ ص ۲۳۳

(۳) جامع الترمذي ج ۲ ص ۳۶

کله چې الله ﷻ یوه بنده ته اراده وکړي چې په کومه ځمکه کښې ومري، نو الله ﷻ نوموړې ځمکې ته د بنده اړتیا پېښه کړي چې په ځفاسته هلته ورشي او د خپل مرگ ځای ته خپل ځان ور ورسوي. همدا موضوع په لاندې مثالونو کښې ښه واضحه کېږي:

اول د افغانستان خلکو ته د الله ﷻ د پلوه مقرر وه چې په ټوله دنیا کښې خواره واره شي او په مختلفو ځایونو کښې د ځینو ارواګانې قبض کړي شي. دا نقشه ورباندې د دې کبله تطبیق شوه چې دوی هجرت کولو ته اړ او مجبور کړي شوه.

یا په بل عبارت: هر مړ کېدونکی د خپلې مړینې ځای ته په ځفاسته ورغی او په منډه یې خپل ځان ور ورساوه، او ځینې لا ورته هلته منتظر ناست دي، خو په خپل ځان خبر نه دي.

همدارنگه د جهاد په دوران کښې د جهاد د فریضې د اداء کولو د کبله د نړۍ مجاهدینو افغانستان ته راودانګل، او بیا د افغانانو شهیدانو په شمول هر یو شهید هغه ځای ته په ځفاسته ورغی چرته یې چې د شهادت جام نوش جان کړ، **لانا لله وانا الیه راجعون**.

دوهم: وایي چې یوه ورځې د سلیمان ﷺ په مجلس کښې ملک الموت د یوه ناشنا سړي په څېره ناست وه او په مجلس کښې یې یوه تن ته په ډېر زیر سره وکتل، نو هغه د وارخطایی د کبله د سلیمان ﷺ سره لاندې سوال جواب وکړ:

د مجلس یو تن: دا ناشنا سړی څوک وه چې ماته یې په دقت سره وکتل.
سلیمان ﷺ: دا ملک الموت ﷻ وه.

د مجلس یو تن: داسې څرګندېږي چې ملک الموت زما د روح د قبض اراده لري؛ نو ای پیغمبره! ته باد ته امر وکړه چې ما هند ته والوزوي، او هلته مې واچوي.

نو سلیمان ﷺ دا کار وکړ، خو ملک الموت ورته اطلاع ورکړه چې الله ﷻ ماته د نوموړي یو تن په هکله امر وکړ چې په هند کښې یې روح قبض کړم، حال دا چې هغه دلته (په شام) کښې ناست وه، زه حیران وم چې د الله ﷻ امر به څنګه تعمیم کړم، خو نوموړي په ځفاسته ځان هند ته ورساوه ترڅو ورباندې زه خپل ماموریت عملي کړم.
د اقیصه که واقعیت ونه لري هم عبرت ترې اخستل کېږي.

اللهم اجعل آخر كلامنا لا إله إلا الله مُحَمَّدٌ رَسُولُ اللَّهِ

د "لقمان" سورت د الله ﷻ په توفیق ختم شو، او د نور توفیق غوښتونکي هم یاستو.

۳۰/رجب/۱۴۲۱ هـ ق = ۱۳۷۹/۸/۶ هـ ش = ۲۰۰۰/۹/۲۸ م

السجدة (۳۲)

سریره

۱۔ مونږ د "البقرة" سورت په سریره کښې د الله ﷻ په توفیق په خاص خاص نومونو سره د سورتونو د نومولو متعدد مناسبات ښودلي دي، د هغو د جملې څخه یو مناسبت دا دی چې د سورت مضمون د خپل نامه په مفهوم باندې مشتمل وي، لکه څنگه چې د "الإخلاص" سورت مضمون د اخلاص په مفهوم باندې اشتغال لري.

په دې مقام کښې همدغه مناسبت په پام کښې نیولی شوی دی چې د دې سورت د [۱۵] ایت مضمون د تلاوت په سجده باندې مشتمل دی. ته به وایې چې په "السجدة" کښې د "ا، ل" توري عهدي دی او د تلاوت سجدې ته پکښې اشاره شوې ده نو د "السجدة" په نامه نومولی شوی دی.

۲۔ د دې سورت د ایتونو شمېره (۳۰) ته رسېږي^(۱)، او ټولې کلمې یې (۶۸۰) کلمې دي او د حرفونو شمېر یې (۱۵۱۸) تورو ته پورته شوی دی^(۲).

۳۔ د دې سورت په ځینو ایتونو کښې د مکیتوب او مدنیتوب د لحاظه د علماوو کرامو څه اختلاف شته^(۳)، مگر د عبد الله بن عباس رضی الله عنهما (رئيس المفسرين) د یو روایت په بنیاد دا سورت ټول مکی سورت دی^(۴) او د هجرت څخه وړاندې نازل شوی دی.

۴۔ نو په همدې بنیاد په دې سورت کښې په عمده توګه هغه موضوعات تعقیب شوي دي کوم چې د اکثریت په لحاظ عموماً په مکی سورتونو کښې تعقیبېږي لکه د توحید دلایل، د قیامت د قیام اثبات، د نبوت د ثبوت اظهار، نبی کریم ﷺ ته تسلي ورکول او داسې نور.

۵۔ په همدغو موضوعاتو سره د دواړو سورتونو (لحمان، السجدة) تناسب هم د ورايه څرګندېږي او څه دقیق تفکر ته اړتیا نه لري.

بِسْمِ اللَّهِ الرَّحْمَنِ الرَّحِيمِ

﴿الْم ۝ تَنْزِيلُ الْكِتَابِ لَا رَيْبَ فِيهِ مِنْ رَبِّ الْعَالَمِينَ ۝ أَمْ يَقُولُونَ افْتَرَاهُ بَلْ هُوَ الْحَقُّ مِنْ رَبِّكَ لِتُنذِرَ قَوْمًا مَّا أَتَتْهُمْ مِنْ نَذِيرٍ مِنْ قَبْلِكَ لَعَلَّهُمْ يَهْتَدُونَ ۝ اللَّهُ الَّذِي خَلَقَ السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ ثُمَّ اسْتَوَى عَلَى الْعَرْشِ ۚ مَا لَكُمْ مِنْ دُونِهِ مِنْ وَلِيٍّ وَلَا شَفِيعٍ ۚ أَفَلَا تَتَذَكَّرُونَ ۝ يُدَبِّرُ الْأَمْرَ مِنَ السَّمَاءِ إِلَى

(۱) تفسیر البغوي ج ۲ ص ۴۹۷

(۲) الباب في علوم الكتاب ج ۱۵ ص ۴۷۰

(۳) تفسير القرطبي ج ۱۴ ص ۸۴

(۴) الدر المنثور ج ۶ ص ۵۳۴

الْأَرْضِ ثُمَّ يُعْرِجُ إِلَيْهِ فِي يَوْمٍ كَانَ مِقْدَارُهُ أَلْفَ سَنَةٍ مِمَّا تَعُدُّونَ ﴿١﴾ ذَلِكَ عَلِيمٌ
الْغَيْبِ وَالشَّهَادَةِ الْعَزِيزُ الرَّحِيمُ ﴿٢﴾ الَّذِي أَحْسَنَ كُلَّ شَيْءٍ خَلْقَهُ وَبَدَأَ خَلْقَ الْإِنْسَانِ
مِنْ طِينٍ ﴿٣﴾ ثُمَّ جَعَلَ نَسْلَهُ مِنْ سُلَالَةٍ مِّن مَّاءٍ مَّهِينٍ ﴿٤﴾ ثُمَّ سَوَّاهُ وَنَفَخَ فِيهِ مِنْ
رُّوحِهِ ۖ وَجَعَلَ لَكُمُ السَّمْعَ وَالْأَبْصَرَ وَالْأَفْئِدَةَ ۖ قَلِيلًا مَّا تَشْكُرُونَ ﴿٥﴾

د ډېر مهربان (او) ډېر بارحمة الله ﷻ په نامه.

[۱].

[۲] (دا قرآن کریم جوړ کړی شوی نه دی بلکې) نازل کړی شوی کتاب دی، د دې (کتاب په حقانیت) کښې شک نشته (دا د شک او اشتباه ځای نه دی).

(دا قرآن کریم) د رب العالمین ﷻ د پلوه (د خلکو د هدایت دپاره نازل شوی) دی.

[۳] ایا کفار وایي چې دا (قرآن کریم) محمد د خپله ځانه جوړ کړی دی؟

(دغسې نه ده) بلکې همدا ستا د رب ﷻ د پلوه حق (د واقع په مطابق کتاب) دی (د دې دپاره په تاباندې درنازل شوی دی) ترڅو (ورباندې) داسې قوم (د خپل رب ﷻ د عذابه) وډار کړي چې ستا څخه مخکښې ورته هیڅ ډاروونکی نه دی ورغلی (چې د نبوت سره ډېر ناآشنا دی)، شاید چې دوی (ورباندې) هدایت موندنه کړي (او د نبوت سره آشنا شي).

[۴] (تاته ځکه دا کتاب درکړی شو چې) الله ﷻ هغه اقدس ذات دی کوم چې اسمانونه او ځمکې (او هم) هغه (مخلوقات) چې د دوی دواړو ترمنځ (موجود) دي، (دا ټول یې) په شپږو ورځو کښې پیدا کړي دي بیا یې په عرش العظیم باندې (د خپل شان سره مناسبه) استواء کړې ده (هیچا ته یې په روزمره کارونو کښې هم د تصرف څه اختیار نه دی ورکړی).

(نو ای کفارو!) تاسو ته د الله ﷻ څخه په غیر نه دوست شته او نه شفاعتگر (چې په دوستۍ یا شفاعت سره نجات درکړی شي). ایا نو تاسو (د ذکر شوي مضمون څخه) پند نه اوچتوی؟ (چې د شریکياتو څخه اجتناب خپل کړئ).

[۵] (او دا ځکه چې) الله ﷻ (پخپله) د اسمان څخه تر ځمکې پورې د هر کار تدبیر (او انتظار، پخپله) کوي، بیا هر یو کار بهرته (د) الله ﷻ (حضور) ته وراوچتېږي (او په اختتام کښې یې فیصله کوي، البته) په داسې ورځ کښې چې (د اوږدوالي) اندازه یې د هغو کلونو څخه چې تاسو (ورباندې) شمېرل کوئ، یو زر کاله (اوږده) ده، (دغه ورځ د قیامت د ورځې څخه عبارت ده).

[۶] دغه (د ذکر شوو صفاتو خاوند ﷻ) په پټو او ښکاره وو باندې پوه دی (او هم) د کلکې ارادې خاوند (او) د ډېر رحم څښتن دی.

[۷] هغه (اقدس ذات دی) چې هر شی یې پیدا کړی دی د هغه سره یې احسان (هم) کړی دی

(بې شماره نعمتونه يې هم ورکړي دي). او (همدغه اقدس ذات ﷻ) په رومېرې ځل سره يې انسان (آدم ﷺ) د ختې څخه پيدا کړ.

[۸] بيا يې د ده ﷻ اولاده د (غذاگانو) زېږېدلو (لعاب) څخه وگرځوله (پيدا کړه). دا لعاب د حقير و اوبو (منيو) څخه عبارت دي.

[۹] بيا يې (د څو مراحلو څخه وروسته) د آدم ﷻ نسل (د انسان په شکل) برابر کړ، او د خپل روح (چې د ده ﷻ خاص مخلوق دی) څخه يې پکښې پو کړ.

او (هم) يې تاسو ته غوږونه او سترگې او زړونه وگرځول (پيدا کړه). (خود دې نعمتونو سره سره) تاسو ډېر لږ شکرگزارې کوئ.

ارتباط او د مطلب خلاصه

د وړاندېني سورت د وروستي ايت مضمون دا وه چې: "مَفَاتِيحُ الْغَيْبِ" (د غيبي علومو کونجیگانې او يا خزاني) خاص او خاص په الله ﷻ پورې ارتباط لري او بس.

د دې سورت په ذکر و شوو لومړنيو ايتونو کښې د يو پلوه د "مَفَاتِيحُ الْغَيْبِ" دپاره د قرآن کریم يو مثال ښودلی شوی دی، او د بله پلوه الله ﷻ د خپل کامل علم او خپل کامل قدرت څه نور وضاحتونه هم نازل کړي دي، چې خلاصه يې داسې راخېږي:

ای پیغمبره! د "بسم الله الرحمن الرحيم" د ویلو څخه وروسته په خپل ایت باندې لاندې مطالب قرائت کړه:

۱- کوم "مَفَاتِيحُ الْغَيْبِ" چې الله ﷻ پورې اختصاص لري د هغو يو بارز مثال دغه قرآن کریم دی، او دا ځکه چې:

الف: دغه قرآن کریم د هغو تورو څخه ترکیب موندلی دی د کومو څخه چې د بندگانو کلامونه ترکیب مومي او روزمره ورباندې خبرې کوي، لکه "ا، ل، م" او داسې نور، خو د دې سره ټول مخلوقات د دې څخه ناتوانه دي چې د دې قرآن کریم د يوه ایت په مثل يو کلام جوړ کړي، حتی نه هم نه شي کولی او نه دې پخوا کولی شوه چې د قرآن کریم د يوه ایت مثل ترکیب کړي.

ب: دا د دې حقیقت دلیل دی چې قرآن کریم بشري کتاب نه دی بلکې د "مَفَاتِيحُ الْغَيْبِ" څخه يوه کړۍ ده، دا ځکه چې: د مخلوقاتو ترمنځ علمي تفاوت شته او الله ﷻ په تفاوت سره پيدا کړي دي، خو په دومره تفاوت سره يې نه دي پيدا کړي چې يو کس دې يوازې په يو سر ټول کتاب جوړ کړي او نور ټول مخلوقات دې په گډه د يوه ایت د جوړولو توان هم ونه لري.

ج: نو پوره واضحه شوه چې دا کتاب د رب العالمين د پلوه د همدوی د هدايت دپاره نازل شوی دی، ترڅو ترې دوی په دنيا او آخرت کښې د مثال په توگه استفاده وکړي.

د: او دا هم پوره څرگنده شوه چې په حقانيت او واقعيت کښې يې داسې شک او شبه نشته کومې چې د يوه اساسي ټکي څخه سرچينه اخستې وي، بلکې په دغه مورد کښې ټولې

اشتبا هګانې بې بنیاده او بې اندازې کاواکه دي.

۲- ای پیغمبره! مشرکان تاته ګوته نیسي او وایي چې دا کتاب یې د خپله خانه جوړ کړی دی، او په دروغو باندې یې په الله ﷻ پورې د دې دپاره ورتپلی دی چې په خلکو باندې یې قبول کړي، او څه اعتبار ورته کسب کړي، خو:

الف: دغسې نه ده لکه چې هغوی خیال کاوه، بلکې اعجاز یې په لوړ اواز سره نارې وهي چې دا کتاب ستا د رب ﷻ د پلوه تاته په حقه درکړی شوی دی.

ب: البته دا د دې دپاره چې ته په دې کتاب سره هغه قوم د الله ﷻ د عذابه وډار کړې چې ستا څخه وړاندې ورته څو پېړۍ ډاروونکي (پیغمبر) نه دي ورغلي، کوم چې د پیغمبر سره ډېر ناآشنا دي او بالاخره کوم ته چې د یوه بنیادم پیغمبر ګرځېدل ډېر لرې او نه کېدونکي کار برېښي.

شاید چې هغوی ستا دعوت ومني او په رښتیا نیو معناوو کېنې د الله ﷻ د عذابه وډار شي او د شرک څخه توحید ته راوګرځي.

ج: که بالفرض المحال تا خپل خان هغوی ته په دې غرض پیغمبر په صفت معرفي کولی ترڅو ورباندې خپل ریاست او مشري قائمه کړې. لکه چې هغوی همداسې خیال کوي. نو هرومرو به تا دغه کار د یوې داسې لارې څخه پیل کړی وي چې د هغوی د اذهانو څخه دومره لرې نه وي لکه څومره چې ترې نبوت لرې برېښي.

یا په بل عبارت: که بالفرض تا دا کار کولی نو د جوګیتوب یا جادوګر او یا د بل باطل خوښوونکي سړي لقب به دې خپل خان ته ورکړی وي، او بیا به هغوی په ډېره اسانه سره قبول کړی وي.

۳- الله ﷻ هغه اقدس ذات دی چې:

الف: ټول اسمانونه او ټولې ځمکې بلکې هغه ټول مخلوقات یې کوم چې د دغو دواړو ترمنځ موجودیت لري، د خپلې ارادې مطابق په شپږو ورځو کېنې پیدا کړي دي، او هیڅوک ورسره په دغه پیدا کولو کېنې برخوال نشته.

ب: د ذکر شوي پیدا کولو څخه وروسته بیا الله ﷻ په عرش العظیم باندې داسې استواء وکړه کومه چې د ده ﷻ د شان سره مناسبه ده، او د ټولو مخلوقاتو روزمره چارې او کارونه یې هم په خپله اراده کېنې وساتل؛ هیچا ته یې په دغه انتظام کېنې برخه ورنه کړه او نه ورته څه اړتیا وه چې برخه یې پکېنې ورکړې وي.

۴- نو ای مشرکانو! په همدې بنیاد تاسو ته د الله ﷻ څخه په غیر هیڅ دوست او هیڅ شفاعتګر نشته چې په الهي انتظام کېنې څه مداخله وکړي شي او تاسو ته نجات درکړي.

ایا نو تاسو د همدې نصیحت څخه پند نه اخلی؟ ایا تاسو نه پوهېږئ څوک چې په الهي انتظام کېنې هیڅ مداخله نه شي کولی بلکې پخپله همدغه انتظام ته منقاد وي، هغه به چاته څه ګټه ورسولی شي؟

۵۔ په الهي نظام کښې ځکه څوک مداخله نه شي کولی چې د اسمان څخه نیولې آن تر ځمکې پورې په ټوله ساحه کښې یوازې الله ﷻ خپل تکویني اوامر نازلوي او د کارونو تنظیم ته صورت ورکوي.

بیا به همدغه ارشادات د نتائجو په لحاظ بهرته د الله ﷻ حضور ته د فیصلې دپاره وریږته او د ده ﷻ اقدس حضور ته به وړاندې شي. البته دا به په هغې سختې ورځې کښې صورت ونیسي د کومې اوږدوالۍ چې ستاسو د کلونو په معیار یو زر کاله دی.

لنډه دا چې د الله ﷻ څخه په غیر نه څوک د دنیا په انتظام کښې مداخله کولی شي او نه یې د اختتام په نتائجو کښې د لاس وهنې توان لري، نو خاص همدې ﷻ د عبادت لیاقت لري او بس.

۶۔ ای پیغمبره! خلکو ته ووايه چې دغه اقدس ذات ﷻ د لاندې صفاتو درلودونکی هم دی: الف: په پټو او څرگندو ټولو شیانو باندې پوه دی، کوم شیان چې د خلکو څخه غائب دي هغه د الله ﷻ څخه غائب نه شي گرځېدلی.

ب: همدې ﷻ د کلکې ارادې درلودونکی دی، هیڅوک او هیڅ شی یې د ارادې په وړاندې خنډ نه شي جوړېدلی.

ج: همدې ﷻ ډېر مهربان دی چې د ډېرې مهربانۍ د امله یې کفارو ته فرصت ورکړی دی چې د قرآن کریم په حقانیت کښې فکر وکړي او خپلې عقیدې سمې کړي، که نه نو دوی سمدستي د هلاکت لیاقت لري.

د: همدې ﷻ هغه اقدس ذات دی چې هغو ټولو شیانو ته یې ډېر ښایست وړکړی دی کوم یې چې پیدا کړي دي، هر شی یې په هغې طریقې باندې په ډېره ښه توګه پوه کړی دی د کومې دپاره یې چې پیدا کړی دی، او کوم شکل یې چې ورکړی دی د هغه څخه د استفادې لارې چارې یې په ډېره ښه طریقه ورزده کړې دي، او بالاخره پرېمانه نعمتونه یې ورپېرزو کړي دي.

ه: الله ﷻ هغه اقدس ذات دی چې د انسان غوندې ښایسته بشر یې د بل شي څخه نه بلکې د خاورې او خټې څخه شروع کړی دی. یا په بل عبارت: آدم ﷺ یې په قدرتي توګه د خټې څخه جوړ کړ او بیا یې پکښې روح پوه کړ او د ښایسته څېرې خاوند یې وګرځاوه.

و: بیا یې د آدم ﷺ نسل او اولاده د غذاګانو د لعاب څخه پیدا کړه او لا پیدا کوي یې. د غذاګانو لعاب او شیر د هغو سپکو او حقیرو اوبو څخه عبارت ده کومه چې د مني په نوم یادېږي.

ز: د جوړولو ترتیب یې دا وه چې د حقیرې منۍ څخه یې د انسان دپاره د غوښو او هډوکو بدني چوکاټ جوړ کړ، چې د حقیرې نرمې منۍ سره بالکل ضد او منافي برېښي.

ح: بیا الله ﷻ په همدغه غوښین چوکاټ کښې هغه روح واچاوه د کوم په حقیقت باندې چې یوازې الله ﷻ پوهېږي، نو په کار دي چې همده ﷻ ته یې اضافت وکړی شي او بس.

ط: په دغه روح باندې الله ﷻ ذکر شوی خورین او غوښین اسکلت ژوندي کړ او د حس او حرکت خاوند یې جوړ کړ.

ي: ای بینادمانو! په ذکره شوې طريقې سره الله ﷻ تاسو داسې مرحلې ته ورسولئ: په کومه کښې چې تاسو د غوږو، سترگو، زړونو او نورو اندامونو خاوندان جوړ شوي.

خو حقيقت دا دی چې په تاسو کښې شکرگزاران ډېر لږ دي، او ډېر لږ وخت شکرگزارې کوي، بلکې ستاسو اکثریت ناشکران تشکيلوي، چې د ابتداء څخه تر انتهاء پورې د الله ﷻ د خارجي او داخلي نعمتونو څخه مستفيد ياست خو د دې سره په عبادت کښې ورسره شريکان دروي.

توضیحات

۱- په ﴿المر﴾ کښې د قرآن کریم د حقانیت یو معجز دلیل پټ دی، چې الله ﷻ قرآن کریم ته د هغو تورو څخه ترکیب ورکړی دی د کومو څخه چې روزمره د خلکو خبرې ترکیب مومي، او د دوی په اختیار کښې دي، خو د دې سره سره د قرآن کریم د یوه ایت غوندې یوه کلام ته ترې ترکیب نه شي ورکولی.

په دغو ایتونو کښې د ذکر شوي دلیل څه نظائرو ته اشاره شوې ده، هغه دا چې:

الف: بنیادم د خاورو څخه ښکلي او دنگ تعمیرات جوړولی شي مگر د یوه گل د جوړولو څخه ترې عاجز دی، حال دا چې خاوره یې په ولکه کښې ده.

ب: د خټو او نورو شیانو څخه ښې ډولي مجسمې جوړولی شي خو په روح باندې یې نه شي ژوندي کولی او هم عقل او حواس نه شي وربښلی، لکه څنگه چې الله ﷻ آدم ﷺ د خټو څخه جوړ او عقل او حواس یې وربښل.

ج: بنیادم د میوجاتو څخه لعاب وټولی شي مگر مني ترې نه شي جوړولی چې د انسان د جوړښت دپاره اساس ګرځي.

د: نرمې اوبه منجمدې ګرځولی شي خو د بنیادم یا بل کوم څاروي اسکلت ترې نه شي جوړولی، او داسې نور.

نو څرنگه چې په ذکر شوو خلقي شیانو کښې هیڅوک عقیده نه شي درلودلی چې دا د انسان صنعت دی، یا په بل عبارت: د مثال په توګه هیڅوک عقیده نه شي کولی او نه یې کوي چې د تورو خاورو څخه ښایسته گلان او نباتات الله ﷻ نه دي پیدا کړي بلکې انسان پیدا کړي دي؛ نو په کار دي چې قرآن کریم ته هم کفار د دروغین کتاب لقب ور نه کړي، او په دې عقیده وکړي چې په حقه د الله ﷻ د پلوه نازل شوی دی.

خو منظوم نظایر

۲- یوه پښتون شاعر په خپلو اشعارو کښې د ذکر شوي اعجازي دلیل څو نظائره په ډېره ښه طریقه ځای په ځای کړي دي^(۱)، چې مونږ ترې د بېلګې په توګه فقط څو بیتونه را اخلو، هغه دا چې:

(۱) د عبد الرحمن مومند دیوان ص ۱۹۵

په نامه د هغه خدای مې دا بیان دی :: چې یو نوم یې په نومونو کښې سبحان دی
هر یو کار چې وهر چاوو ته مشکل وي :: هغه کار واره وده وو ته اسان دی
څوک افتاب شي په اسمان راخېژولی :: ده افتاب راخېژولی په اسمان دی
څوک د لمر په مخ حجاب شي غوړولی :: ده پټ کړی لمر په ابر کښې پنهان دی
څوک یو څاڅکی پرېوېستی شي د اسمانه :: نازل کړی ده په مونږ باندې باران دی
څوک شي روح ننوېستی په یوه ماضي :: ژوندی کړی ده په روح تمام جهان دی
څوک د خاورو شي یو گل پیدا کولی :: ده له خاورو پیدا کړی گلستان دی
په سجود یې ځمکې سر دی لگولی :: خوړند سر یې په رکوع سره اسمان دی
هره ونه په قیام ورته ولاړه :: هر گیاه یې په تسبیح سره زیان دی
هر ماهی یې په دریاب کښې حمد وایي :: هر مرغی یې په چمن کښې ثناخوان دی
مخلوقاتو هسې نه دی پېژاندلی :: لکه ده سره چې قدر د خپل ځان دی
منزه دی له جمله وو جهتونو :: او بیا هر جهت په ده باندې ودان دی
له زرگونو صفتونو راشه گوره :: چې یې کړی نیم صفت عبد الرحمن دی

یادونې

۳- په دې مقام کښې باید څو یادونې په یاد کښې وساتلی شي هغه دا چې:
الف د ﴿لَتُنذِرَ قَوْمًا مَّا أَتَتْهُمْ﴾ الآية غوندې یو بل ایت په لږ تفاوت سره وړاندې په [القصص:
۴۶] کښې تېر شوی دی، چې مونږ ترې لاندې د الله ﷻ په توفیق څه سوال جواب لیکلی دی یو
ځل کتل یې بد نه دي.

ب همدارنگه مونږ د [الأعراف: ۵۴] ایت لاندې د ﴿ثُمَّ أُنْزِلَ عَلَى الْعَرْشِ﴾ جمله ښه پوره
شرحه کړې ده - والحمد لله - هیله ده چې هلته یو ځل مراجعه وکړی شي.

متعدد تفسیرونه

۴- مفسرینو کرامو د ﴿يُنذِرُ الْأُمَمَ مِنَ السَّمَاءِ إِلَى الْأَرْضِ﴾ الآية دپاره گڼ تفسیرونه کړي
دي^۱، چې تقریباً لسو تفسیرونو ته رسېږي، او په ایت شریف کښې د مراتبو په تفاوت سره د ټولو د
تحمل توان شته.

مگر کوم تفسیر چې مونږ ته بهتر او غوره برېښېدلی دی هغه په لاندې ټکو ولاړ دی
الف د ﴿يُنذِرُ﴾ کلمه د "تذییر" څخه اشتقاقه شوې ده، "تذییر" دېته ویل کېږي چې څوک یو
کار په پوره دقت سره پلانگزارې کړي چې بهتره او ښه نتیجه ورکړي^۲.

۱) روح المعاني ج ۲۱ ص ۱۲۲ - تفسیر لمي السعدي ج ۷ ص ۸۰ - تفسیر الطبري ج ۲۱ ص ۹۱ - نظم الدرر ج ۶ ص ۵۳
۲) القاموس المحيط ج ۲ ص ۱۴۷ - لسان العرب ج ۴ ص ۲۷۳ - مفردات الراغب ص ۱۶۶

په دې مقام کښې د "تذییر" د کلمې څخه هغه تدبیر مطلب دی کوم چې د الله ﷻ د عالي شان سره مناسب وي. کوم ته چې الله ﷻ اشاره کړې ده چې ﴿اللَّهُ الَّذِي خَلَقَ سَبْعَ سَمَوَاتٍ وَبَيْنَ الْأَرْضِ مِثْلَهُنَّ يَنْزِلُ الْأَمْرُ بَيْنَهُنَّ﴾ (الطلاق: ۱۲) یعنې الله ﷻ هغه اقدس ذات دی چې اوه اسمانونه یې پیدا کړي دي، او د څمکو څخه یې هم د اسمانونو په تعداد اوه څمکې پیدا کړي دي.

د دغو دواړو په مجموعه کښې یې د حکمتونو په مطابق روزمره الهي حکم چلېږي او ښکته کېږي. د همدې حکم په موافق کارونه صورت نیسي.

مثلاً بارانونه ورېږي او نباتات ورباندې زرغونېږي، شپه او ورځ یو د بل په تعقیب چلېږي، اوږې او زمی یو بل تعقیبوي، حیوانات په مختلفو خبرو باندې پیدا کېږي او د یو حال څخه بل حال ته وړانتالېږي او داسې نور^۱.

ب د ﴿الْأَمْر﴾ څخه هغه امر مطلب دی کوم چې په "أَمْر" سره جمعه کېږي^۲ او مونږ یې په کار سره ترجمه کوو.

دا د یو بلوه، او د بله بلوه تعریفې توري پکښې د جنس یا استفراق دپاره دي^۳، چې هغو ټولو کارونو ته شمولیت لري کوم چې د تشریع یا تکوین او تسخیر په توګه اجرا کېږي.

ج د ﴿مِنَ السَّمَاءِ إِلَى الْأَرْضِ﴾ کلمات د ټول عالم څخه ګناهه دي، او په دغو دواړو باندې ځکه صراحت وکړی شو ځکه الله ﷻ اعلم چې د انسان تفکر او نظر ظاهراً د دغو دواړو څخه بهر تجاوز نه کوي.

که نه نو د الله ﷻ مخلوقات په دغو دواړو کښې انحصار نه لري، لکه چې فرمایي ﴿وَمَا يَفْقَهُمْ خُودَ رَبِّكَ إِلَّا هُوَ﴾ (المدثر: ۳۱) یعنې ای پیغمبره! ستا د رب ﷻ په لښکرو (مخلوقاتو) باندې هیڅوک د احاطې په توګه علم نه لري مګر همدی ﷻ او بس.

د په ﴿ثُمَّ يَفْرُجُ﴾ کښې د ﴿يَفْرُجُ﴾ کلمه د "فُرُوج" څخه اشتقاقه شوې ده، چې د پورته ورختلو معنی ورکوي^۴، او ضمیر پکښې ﴿الْأَمْر﴾ ته راجع دی.

ه په ﴿إِلَيْهِ﴾ کښې الله ﷻ ته ضمیر راجع دی لکه چې د ﴿يُذْنِرُ﴾ مستتر ضمیر همده ﷻ ته راجع دی.

د دې ډول ضمیر یو نظیر په بل ایت کښې تیر شوی دی چې ﴿وَقَالَ إِنِّي مُهَاجِرٌ إِلَى زَنَ﴾ (العنکبوت: ۲۶) یعنې او ابراهیم ﷺ وویل چې بقیما زه خپل رب ﷻ ته هجرت کوونکی یم (زه هغه وطن ته هجرت کوم چې خپل رب ﷻ راته ښودلی دی).

۱) تفسیر المعوي ج ۴ ص ۳۶۱

۲) البحر المحیط ج ۸ ص ۴۳۰

۳) البحر الوحید ج ۱۴ ص ۳۰

۴) معجم الراسخ ص ۳۴۱

و به ﴿ ی نؤمر ﴾ کښې د "لې" توري يوازې په ﴿ نقرخ ﴾ پورې تعلق نيسي او بس
 نو د پاستيو ټکو په پام کښې نيولو سره يې مضمون داسې راخېژي چې
 الله ﷻ اسمان څخه نيولې آن تر ځمکې پورې په ټوله دنيا بلکې په ټول عالم کښې د حکمتونو په
 بنياد کارونو ته صورت ورکوي.
 يا په بل عبارت ژوندي کول او مړه کول او داسې نور د همدې ﷻ په اختيار کښې دي، د بادونو
 چلښت او د بارانونو وړښت او داسې نور يوازې د همدې ﷻ د ارادې په مدار څرخېږي او بس
 دا ټول مخلوقات الله ﷻ عبث نه دي پيدا کړي، او نه پکښې الهي تدبير عبث او بې حکمته
 صورت نيولی دی، چې د پيدا کولو او تدبيرولو څخه وروسته يې هيڅ څارنه او مراقبت ونه کړي.
 بلکې داسې ورځ راتلونکې ده چې ټول امور به يوازې الله ﷻ ته د فيصلې دپاره ور اوچت شي او د
 حکمتونو په موافق به پکښې اجرامات صورت ونيسي، البته دغه ورځ د هغې سختې ورځې څخه
 عبارت ده کومه چې ستاسو (انسانانو) د کلونو په حساب يو زر کاله اوږده ده، کومه چې د قيامت
 د ورځې څخه عبارت ده.

سوال جواب

۵. که څوک وايي چې د قيامت ورځ خو پنځوس زره کاله اوږده ده، ځکه چې نبي کریم ﷺ په يوه
 اوږده حديث کښې فرمايلي دي چې "لې يوم کان بقذارة خفس ألف سنة حتى يطفى بين العباد
 فيرى سيلة إما إلى الجنة وإما إلى النار" يعنې د سرو زرو او سپينو زرو زکات نه ورکوونکي به په خپلو
 پيسو باندې په داسې ورځ کښې داخل کېږي د کومې اندازه چې پنځوس زره کاله ده، آن تر دې چې د
 بندگانو تر منځ فيصله صورت ونيسي، نو بيا به يا د جنت لاره وگوري او يا به د دورخ لاره
 نو پوښتنه دا ده چې ايا د دغه ايت مفهوم چې په بحث پکښې روان دی د ذکر شوي حديث د
 مفهوم سره څه تناقض نه لري؟

مونږ وايو چې د ذکر شوي اعتراض دپاره علماوو کرامو متعدد جوابونه کړي دي لاندې
 مثالونه يې ولولئ:

الف د قيامت ورځ د اشخاصو په اعتبار تفاوت پيدا کوي^۱، نو په ځينو به زر کاله اوږده وي او
 په ځينو باندې به پنځوس زره کاله او داسې نور.

ب دواړه عددونه سره څه متفاوت نه لري ځکه چې دواړه د يوې اوږدې مودې څخه کتايه دي^۲
 چې د مبالغې په توگه ترې په يوه ځای کښې په زر کاله او په بل ځای کښې په پنځوس زره کاله
 تعبير شوی دی.

۱. صحيح مسلم ج ۱ ص ۲۱۵

۲. تفسير البوري ج ۳ ص ۲۹۸

۳. تفسير الترمذي ج ۲ ص ۱۰۵

ج: دواړه عددونه د شدت او سختۍ څخه نمایندګي کوي^(۱) او مشخص عدد په يوه ځای کېنې هم مطلب نه دی، والله اعلم بمراده.

احسان څه معنی؟

۶- په ﴿الَّذِي أَحْسَنَ كُلَّ شَيْءٍ خَلَقَهُ﴾ کېنې د ﴿أَحْسَنَ﴾ کلمه د «إِحْسَان» څخه اشتقاقه شوې ده، که څه هم مفسرینو کرامو په دې مقام کېنې ذکره شوې کلمه په متعددو معناوو باندې تفسیره کړې ده^(۲) مګر د لغت په لحاظ سره لاندې دوه معناوې درلودلې شي^(۳):

الف: بل چا ته نعمت ورکول او ښه ورسره کول.

ب: خپله عقیده او خپل عمل ښایسته کول.

په دې مقام کېنې اوله معنی مراده ده، یعنې الله ﷻ چې هر شی پیدا کړی دی نو هغه ته یې بې شمېره نعمتونه هم ورکړي دي.

همدا مضمون په بل ایت کېنې داسې منعکس شوی دی چې: ﴿رَبُّنَا الَّذِي أَعْطَى كُلَّ شَيْءٍ خَلْقَهُ، ثُمَّ هَدَى﴾ [طه: ۵۰] یعنې موسیٰ ﷺ فرعون مخاطب کړ چې زموږ رب ﷻ هغه اقدس ذات دی چې هر شي ته یې پیدایښت او خبره ورکړې ده، بیا یې ورته لارښودانه هم کړې ده، چې د خپل شکل او خبرې څخه دغسې او هاغسې استفاده وکړي.

یادونه

۷- په ﴿ثُمَّ جَعَلَ نَسْلَهُ مِنْ سُُلَلَةٍ﴾ کېنې د ﴿سُلَلَةٍ﴾ کلمه د الله ﷻ په توفیق د [المؤمنون: ۱۲]

ایت لاندې ډېره ښه توضیح شوې ده، یو ځل کتل یې د دې مقام دپاره ګټور دي.

﴿وَقَالُوا أَإِذَا ضَلَلْنَا فِي الْأَرْضِ أَإِنَّا لَفِي خَلْقٍ جَدِيدٍ﴾ بَلْ هُمْ بِلِقَاءِ رَبِّهِمْ كَافِرُونَ ﴿۱﴾
قُلْ يَتَوَفَّنُكُمْ مَلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ رَبِّكُمْ تُرْجَعُونَ ﴿۲﴾ وَلَوْ تَرَىٰ إِذِ الْمُجْرِمُونَ نَاكِسُوا رُءُوسِهِمْ عِنْدَ رَبِّهِمْ رَبَّنَا أَبْصَرْنَا وَسَمِعْنَا فَارْجِعْنَا نَعْمَلْ صَالِحًا إِنَّا مُوقِنُونَ ﴿۳﴾ وَلَوْ شِئْنَا لَآتَيْنَا كُلَّ نَفْسٍ هُدًى وَلَٰكِنْ حَقَّ الْقَوْلُ مِنِّي لَأَمْلَأَنَّ جَهَنَّمَ مِنَ الْإِنْسِ وَالْجِنَّةِ أَجْمَعِينَ ﴿۴﴾ فَذُوقُوا بِمَا نَسِيتُمْ لِقَاءَ يَوْمِكُمْ هَٰذَا إِنَّا نَسِينَاكُمْ وَذُوقُوا عَذَابَ الْخُلْدِ بِمَا كُنتُمْ تَعْمَلُونَ ﴿۵﴾ إِنَّمَا يُؤْمِنُ بِقَائِلَتِنَا

(۱) الباب في علوم الكتاب ج ۱۵ ص ۴۷۴: تفسیر الخازن ج ۵ ص ۷۲

(۲) زاد المسیر ج ۶ ص ۱۷۲

(۳) مفردات الراغب ص ۱۱۸

الَّذِينَ إِذَا ذُكِّرُوا بِهَا خَرُّوا سُجَّدًا وَسَبَّحُوا بِحَمْدِ رَبِّهِمْ وَهُمْ لَا يَسْتَكْبِرُونَ ﴿١٠﴾
تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ ﴿١١﴾
فَلَا تَعْلَمُ نَفْسٌ مَّا أُخْفِيَ لَهُم مِّن قُرَّةِ أَعْيُنٍ جَزَاءً بِمَا كَانُوا يَعْمَلُونَ ﴿١٢﴾

[۱۰] او مشرکان وایې چې: ایا کله چې مونږ په ځمکه کېږي ورک شو (خاورې شو، مونږ به بېرته راژوندي کړی شو؟) ایا یقیناً مونږ به په نوي پیدایښت کېږي شو؟
(دا دومره د تعجب خبره نه ده) بلکې مشرکان د خپل رب ﷻ په ملاقات (د قیامت په ورځ) کفر کوونکي (انکار کوونکي) دي (او ذکره شوې خبره پلمه نیسي).

[۱۱] (ورته) ووايه چې هغه ملک الموت به تاسو (ستاسو ارواګانې) پوره واخلې (قبض کړي) کوم چې په تاسو باندې مقرر کړی شوی دی، بیا به (بېرته راژوندي کړی شی) او خپل رب ﷻ ته (به د حساب کتاب دپاره) ورتاو کړی شی.

[۱۲] او که ته هغه وخت (حال) وګورې (نو ډېر عجیبه حال به وګورې) چې کله مجرمان (کفار) د خپل رب ﷻ په نزد (د خجالت د کبله) د خپلو سرونو ښکته کوونکي وي (تبت ګورې).

(په دغه وخت کېږي به وایې چې): ای زموږ ربه! مونږ (هغه څه) ولیده او مونږ واورېدل (کوم چې مونږ په دنیا کېږي دروغ ګڼل)، نو (ای ربه!) مونږ بېرته (دنیا ته) تاو کړه، چې مونږ (هله) صالح عمل وکړو، یقیناً مونږ باور کوونکي یاستو (مونږ ایمان راوړی دی).

[۱۳] او که زموږ اراده وشي نو مونږ به هر نفس (هر چا) ته د هغه هدایت ورکړو (او په سمه لاره تللو ته به یې مجبور کړو)، مګر (مونږ داسې نه کوو ځکه چې) زما د پلوه دا خبره تثبیت (فیصله) شوې ده چې هر ورو (او) ضرور به زه د پریانو او انسانانو (د مجرمانو) څخه دوزخ وکوم، د ټولو څخه.

[۱۴] نو (په دوزخ کېږي به ورته ویلي شي چې: تاسو د خپلو اعمالو مزه) په دې سبب وځکې چې تاسو د خپلې دغې ورځې ملاقات هېر کړی وه، یقیناً مونږ (نن ورځ) تاسو (د خپل رحمت څخه) هېر کړی (متروک مو وګرځولی). او د هغو (جنایاتو) په سبب دائمی عذاب وځکې کوم چې تاسو (په دنیا کېږي) وی چې عملي کول به مو.

[۱۵] یقیناً زموږ په ایتونو سره هغه کسان ایمان راوړي کوم چې کله ورباندې پند ورکړی شي نو (سمدستي په ځمکه باندې) سجده کوونکي پرېوځي، او (هم) د خپل رب ﷻ د حمد (او ثنا) سره (د ده ﷻ) پاکي هم بیانوي (او تسبیحات یې وایي)، حال دا چې دوی تکبر نه کوي (د عبودیت او بندګۍ څخه سرکشي نه کوي).

[۱۶] (هغه کسان ورباندې ایمان راوړي) د کومو اړخونه چې د ویده کېدو د ځایونو څخه، په داسې حال کېږي لري وي چې خپل رب ﷻ د ډار او تښې په حال کېږي بلي (او د شپې لمونځونه

کوي، او په دې باندې علاوه) د هغو مالونو څخه کوم چې مونږ ورته روزي کړي دي (په صدقاتو کېنې) انفاق (خرڅ هم) کوي.

[۱۷] نو هيڅ نفس (هيڅوک د) هغو (نعمتونو په کم او کیف) باندې نه پوهېږي کوم چې ورته پټ ساتلی شوي دي، چې د سترگو د يخوونکو (نعمتونو) څخه عبارت دي. (دغو کسانو ته به) د هغو عملونو په سبب (جزا ورکړی شي) جزا ورکول کوم چې همدغه کسان دي چې عملي کوي يې.

ارتباط او د مطلب خلاصه

په وړاندېنيو ايتونو کېنې د نبي کریم ﷺ د نبوت اثبات مطرح وه چې دا قرآن کریم رښتياڼی الهي کتاب دی، او بل پکېنې د الله ﷻ د توحيد څو دلايلو ته اشاره شوې وه. په دې ايتونو کېنې د قيامت د قيام او د مرگ څخه وروسته د بيا ژوندي کېدلو موضوع مطرحه شوې ده چې حاصل يې داسې راخېږي:

ای پیغمبره! مشرکان لکه څنگه چې د الله ﷻ د وحدانيت او ستا د رسالت څخه انکاري دي همدارنگه دوی د ایماندارۍ درېم اصل (بعث بعد الموت) هم نه مني. د همدې کبله:

۱- مشرکان په تعجب سره وايي او خپل انکار څرگندوي چې:

ایا کله چې مونږ خاورې شو او په ځمکه کېنې ورک او منحل شو، ایا رښتیا مونږ به بېرته راژوندي شو او بیا به د نوي او تازه ژوند خاوندان وگرځو؟ دا خبره مونږ بالکل نه منو او نه د منلو وړ ده، چې خاورې شوي او ایره شوي بدنونه دې بېرته د پخوانۍ څېرې او شکل غوندي شکل واخلي.

۲- ای پیغمبره! ایا د مرگ څخه وروسته بیا ژوندي کېدل څه د تعجب خبره ده؟ حال دا چې الله ﷻ ټول مخلوقات د نشت (عدم) څخه پیدا کړي دي.

مشرکان هم په خپلو زړونو کېنې په دې باندې پوهېږي چې الله ﷻ په بیا راژوندي کولو باندې قدرت لري، خو د دې کبله ترې انکار کوي چې د حساب کتاب د رامنځ ته کېدلو څخه خپلې اوږې سپکې کړي او څه یې چې خوښه وي د هغو مرتکب شي.

لنډه دا چې مشرکان یوازې د بعث بعد الموت څخه انکاري نه دي بلکې دوی د خپل رب ﷻ په حضور کېنې د درېدلو څخه او د قيامت د ورځې د نورو کیفیاتو څخه هم منکران دي.

۳- نو ته د مشرکانو ذکره شوې عقیده رده کړه او ورته ووايه چې:

الف: ای مشرکانو! ایا تاسو نه پوهېږئ چې تاسو د دوه وو برخو څخه تشکیل یاست: یوه برخه مو هډوکي او غوښي دي چې د مرگ څخه وروسته خاورې کېږي او د منځه ځي، بله برخه مو ارواگانې دي چې نه په خاورو کېنې ځنېږي او نه د منځه ځي، بلکې په قدرتي توګه ساتلی کېږي.

ب: کله چې الله ﷻ ستاسو د مرگ اراده وکړي نو هغه ملک الموت کوم چې په تاسو باندې ګومارل شوی دی، سمدستي ستاسو ارواګانې اخلي او په قدرتي توګه یې ساتي؛ نو د ارواګانو په

بېلتون سره ستاسو بدنونه د انحلال سره مخامخ کېږي.

ج: کله چې الله ﷻ اراده وکړي چې تاسو بېرته راژوندي کړي، نو سمدستي به مو خاورې شوي بدنونه بیا تشکیل کړي او جدا شوو ارواگانو ته به ورسره پیوستون ورکړي، نو فی الحال به تاسو ژوندي شئ او د خپل رب ﷻ په حضور کې به د حساب کتاب دپاره ودرولی شئ.

۴- ای پیغمبره! نن ورځ خو کفار د قیامت د ورځې څخه په تعجب سره انکار کوي، او که ته همدغه کسان په هغه وخت کې وگورې په کوم کې چې همدوی د لاندې کیفیاتو درلودونکي وي، نو ډېر عجیبه کیفیات به وگورې:

الف: کله چې ذکر وکړو انکار کوونکو مجرمانو (کفارو) خپل سرونه د خپل رب ﷻ په حضور کې د خجالت د کبله ښکته او خوړند نیولي وي.

ب: کله چې هغوی د ډېر ذلت په حال کې وایي چې:

اول: ای زموږ ربه! موږ هغه څه په خپلو سترگو ولیده د کومو څخه به چې موږ په دنیا کې انکار کاوه، او خپل ځانونه به مو ورباندې رانده اچولي وه.

دوهم: موږ هغه څه په خپلو غوږونو واورېده او قبول مو کړه کوم چې موږ په دنیا کې نه قبلول او غوږ به مو ورته نه نیوه.

درېم: نو ای زموږ ربه! موږ بېرته دنیا ته ورتاو کړه ترڅو موږ هلته صالح عمل وکړو او د دغې ورځې دپاره تیارې ونیسو.

څلورم: ای زموږ ربه! یقیناً موږ ستا د رالېږلي شوي پیغمبر په حقانیت او صداقت باندې باور کوونکي یاستو، زموږ باور د قبول مقام ته ورسوه او د خپلو عذابونو څخه ورباندې نجات راکړه.

۵- ای پیغمبره! په دغې ورځ به ته د کفارو اعتذار مقبول وگرځي او نه به یې دنیا ته د بېرته ورتاولو سوال ومنل شي، او دا ځکه چې:

موږ په دنیا کې هغوی ته ښه کافي دلایل ورنازل کړي دي، ترڅو پکې فکر وکړي او په اختیاري ایمان باندې مشرف شي، خو هغوی ورباندې خپل ځانونه رانده او کانه اچولي دي، ته به وایې چې د هغوی په لاس کې د ایمان راوړلو دپاره هیڅ دلیل موجودیت نه لري.

هوا که زموږ اراده وشي نو په قدرتي توګه به هر چاته هدایت ورکړو او په سمه لاره به یې روان کړو، مګر دا کار موږ نه کوو، دا ځکه چې: زما سره دا خبره فیصله او نه بدلېدونکې ده چې زه به هرومرو او ضرور د پیریانو او انسانانو څخه د دواړو د مجرمانو په مجموعې باندې دوزخ ډک کړم.

۶- نو کله چې موږ د خپلې ارادې په مطابق د دواړو ډلو په مجرمانو باندې دوزخ ډک کړو نو په همدغه حال کې به یې مخاطب وگرځوو چې:

الف: نو اوس د عذاب مزه وڅکئ، البته په دې سبب چې تاسو زموږ ارشادات هېر کړي وه او خپل ځانونه مو ورباندې رانده او کانه اچولي وه.

تاسو د خپلې دغې (د قیامت د) ورځې په ملاقات باندې باور نه کاوه او د قبرونو څخه ژوندي

راپورته کېدل درته لرې او عجيب برېښېدل. نو دغه دى چې ستاسو همدغې عقيدې په سبب مونږ تاسو د خپل رحمت څخه بې برخې کړئ او په غټ مصيبت باندې مو اخته کړئ.

ب: نو نن ورځ د خپلو کړو وړو او اعمالو په سبب د دائمي عذاب مزه وڅکئ او خوند يې واخلي. ۷- اى پيغمبره! زمونږ په ايتونو او دلايلو باندې هغه څوک ايمان نه راوړي کومو چې ورباندې د عناد د کبله خپل ځانونه رانده او کانه اچولي دي. يقيناً هغه کسان ورباندې باور کوي او گټه ترې اوچتوي چې لاندې صفات ولري:

الف: کله چې هغوى ته زمونږ په ايتونو باندې پند ورکړى شي نو سمدستي الله ﷻ ته په سجده پړېوځي او تواضع او بندگي اختياروي.

ب: سمدستي د خپل رب ﷻ حمد او ثناء وايي او د ټولو نواقصو او شرکياتو څخه ورته د پاکۍ او تنزيه نسبت کوي.

ج: هغوى د خپل رب ﷻ د عبادت څخه تکبر نه کوي او ارشادات يې شاته نه گوزاروي.

د: هغوى خپل اړخونه د ویده کېدو د ځايونو او بسترو څخه جدا کوي، ترڅو په نوافلو او د تهجد په لمونځونو سره خپل رب ﷻ وېلي او په داسې حال کې ورته د سوال لاسونه پورته کړي چې د يو پلوه يې د عذابه ډارېږي او د بله پلوه يې د رضامندۍ او مهربانيو اميد کوي.

ه: په دې باندې علاوه، د خپلو هغو مالونو څخه چې الله ﷻ ورپېرزو کړي دي د خپل رب ﷻ د رضامندۍ دپاره مالي عبادت کوي او د حقدارانو حقوق نه هېروي.

۸- نو اى پيغمبره! کوم نعمت چې د الله ﷻ د پلوه ذکر و شوو مؤمنانو ته پټ ساتلى شوى دى په هغه باندې هيڅوک نه پوهېږي، چې هغه څومره بهتر او څومره غوره دى، خو همدومره تعبیر ترې کفايت کوي چې نوموړى نعمت د داسې نعمت څخه عبارت دى په کوم باندې به چې د هغوى سترگې پخې شي.

البته دغه ممتاز نعمت هغوى ته د هغو عملونو په سبب پټ ساتلى شوى دى کوم چې هغوى په دنيا کېنې دي چې د خلکو څخه يې پټ په توره شپه کېنې عملي کوي.

توضیحات

۱- په ﴿أَيُّدَا ضَلَلْنَا فِي الْأَرْضِ﴾ کېنې د ﴿أَيُّدَا﴾ کلمه په مقدر "تَبَقْتُ" پورې تعلق نیسي^(۱).

چې متصله راتلونکې جمله ﴿أَيُّدَا لَفِي خَلْقٍ جَدِيدٍ﴾ ورباندې دلالت کوي. نو د عربیت په لحاظ يې مضمون داسې راخېژي چې: ايا کله چې مونږ په ځمکه کېنې تیت پرک شو مونږ به بېرته راژوندي کړى شو؟ ايا مونږ به هر ورو په نوي ژوند کېنې قرار ولرو؟

ملک الموت يعنى څوک؟

۲- په ﴿قُلْ يَتَوَفَّنُكُمْ مَلِكُ الْمَوْتِ﴾ کېنې ځينو مفسرينو کرامو د ملک الموت نوم "عزرائيل"

نوافل) د سړي عقیده پخوي او ایمان یې قوي کوي.

د شپې د نوافلو په فایده او گټو کښې نبي کریم ﷺ فرمایلي دي چې: «عَلَيْكُمْ بِقِيَامِ اللَّيْلِ فَإِنَّهُ ذَابُ الصَّالِحِينَ قَبْلَكُمْ، وَإِنْ قِيَامَ اللَّيْلِ قُرْبَةٌ إِلَى اللَّهِ وَمَنْهَاةٌ عَنِ الْإِثْمِ وَتَكْفِيرٌ لِلْسَيِّئَاتِ وَمَطْرَدَةٌ لِلدَّاءِ عَنِ الْجَسَدِ»^(۱) یعنې تاسو په قیام اللیل (د شپې په نوافلو) همیشوالی وکړئ، چې یقیناً دا د وړاندېنیو صالحانو طریقه ده (نو تاسو د هغوی په طریقه لار شئ)، او یقیناً قیام اللیل الله ﷻ ته د نژدېکت سبب دی، او هم د گناه څخه منعه کوونکی دی، او د بدیو (معاصیو) محوه کوونکی (د منځه وړونکی) دی، او (بالآخره) د لمونځ کوونکي د جسد (بدن) څخه د مرض طردوونکی (شړونکی) دی. دا د یو پلوه، او د بله پلوه ځینو مفسرینو کرامو د قیام اللیل په فضایلو کښې ښه ډېر احادیث راغونډ کړي دي^(۲) چې لوستل یې گټور دي.

«قُرَّةُ أَعْيُنٍ» څه معنی؟

۷- په ﴿فَلَا تَعْلَمُ نَفْسٌ مَّا أُخْفِيَ لَهُم مِّن قُرَّةِ أَعْيُنٍ﴾ کښې د ﴿قُرَّةِ أَعْيُنٍ﴾ کلمات د [الفرقان: ۷۴] ایت لاندې ښه پوره تحلیل شوي دي -والحمد لله-، چې د خوشالیو څخه کنایه دي چې بیا تحلیلولو ته اړتیا نه گورو، مگر د مقام په لحاظ لاندې حدیث شریف ورباندې اضافه کوو: نبي کریم ﷺ د ابو هريره ؓ په روایت په یوه قدسي حدیث کښې د الله ﷻ څخه حکایت کوي چې: «أَعَدْتُ لِعِبَادِي الصَّالِحِينَ مَا لَا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَى قُلُوبِ بَشَرٍ»^(۳) یعنې الله ﷻ فرمایلي دي چې: ما د خپلو صالحینو بندگانو دپاره داسې نعمتونه تیار کړي (او پټ مې ورته ساتلي دي) چې نه سترگو لیدلي دي، او نه غوږونو اورېدلي دي، او نه یې د کوم بنیادم په زړه کښې خطور کړی دی (نه د چا په زړه کښې تېر شوي دي).

بیا ابو هريره ؓ ذکر شوی ایت شریف د استسهاد په توگه قرائت کړ.

﴿أَفَمَن كَانَ مُؤْمِنًا كَمَن كَانَ فَاسِقًا لَّا يَسْتَوُونَ ۚ﴾ ﴿۵﴾ أَمَّا الَّذِينَ ءَامَنُوا وَعَمِلُوا الصَّالِحَاتِ فَلَهُمْ جَنَّاتُ الْمَأْوَى نُزُلًا بِمَا كَانُوا يَعْمَلُونَ ﴿۶﴾ وَأَمَّا الَّذِينَ فَسَقُوا فَمَأْوَاهُمُ النَّارُ كُلَّمَا أَرَادُوا أَن يَخْرُجُوا مِنْهَا أُعِيدُوا فِيهَا وَقِيلَ لَهُمْ ذُوقُوا عَذَابَ النَّارِ الَّتِي كُنْتُمْ بِهِ تَكْذِبُونَ ﴿۷﴾ وَلَنُذِيقَنَّهُمْ مِنَ الْعَذَابِ الْأَدْنَى دُونَ الْعَذَابِ الْأَكْبَرِ لَعَلَّهُمْ يَرْجِعُونَ ﴿۸﴾ وَمَن أَظْلَمُ مِمَّن ذُكِّرَ بِآيَاتِ رَبِّهِ

(۱) جامع الترمذي ج ۲ ص ۱۹۵

(۲) تفسير البغوي ج ۳ ص ۵۰۱: تفسير ابن كثير ج ۳ ص ۴۵۹: تفسير المظهر ج ۷ ص ۲۷۴

(۳) صحيح البخاري ج ۲ ص ۷۰۴

الف: هغه کسان کومو چې ايمان راوړی دی او نېک او صالح عملونه يې کړي دي، نو د همدوی دپاره د اوسېداني ځای جنت دی.

د دې دپاره چې د دوی د ايمان او صالح عمل قدر داني وشي، نو جنت ته به د معززو مېلمنو په حيث څکه ور داخل شي چې دوی دي چې په دنيا کېنې نېکه طريقه او لاره عملي کوي.

ب: بالمقابل هغه کسان کوم چې د اسلامي چوکاټ څخه وتلي دي او کفر يې غوره کړی دی، نو د دوی د اوسېداني ځای دوزخ دی ترڅو د خپلو کړو وړو نتيجه په خپلو سترگو وگوري.

ج: دغه کفار به په دوزخ کېنې په دائمي توگه پراته وي، بلکې هر کله چې ورته د وتلو خيال پيدا شي او د وتلو په لټه کېنې ولوېږي نو سمدستي به د دوزخ په منځکېنې بېرته ورگوزار کړی شي او د وتلو آرزو به يې د خاورو سره برابره کړی شي.

د: په عين حال کېنې به ورته د تحقير په توگه وويلی شي چې: ای کفارو! تاسو نن ورځ د دوزخ د هغه عذاب مزه وڅکئ کوم چې تاسو به يې په دنيا کېنې تکذيب کاوه، او دروغ به درته برېښېده.

۳- ای پيغمبره! هر ورو او ضرور به مونږ کفارو ته د لوی عذاب (أخروي عذاب) څخه وړاندې د حقير عذاب (دنياوي عذاب) څخه هم څه ناڅه عذاب وروڅکو او پرې مبتلا به يې کړو. شايد چې هغوی د کفریاتو څخه لاس واخلي او سمه عقیده خپله کړي او هم په لوی عذاب باندې د اخته کېدلو څخه خپل ځانونه بچ کړي.

۴- خو د دې سره سره په کفارو کېنې داسې غټ غټ ظالمان شته چې په دنياوي عذاب باندې يې هم عقل سر ته نه ورځي او عبرت ترې نه اخلي.

نو د هغه چا څخه ډېر زیات ظالم بل څوک دی کوم ته چې د خپل رب ﷻ په دلايلو او قدرتي نښو باندې پنډه ورکړی شي، خو هغه ترې اعراض کوي او عبرت او گټه ترې نه اوچتوي؟
نو د همدې کبله مونږ پرته له شکه د دغسې مجرمانو څخه انتقام اخستونکي یاستو، او دوی ته په جرمونو او کفریاتو باندې سزا ورکوونکي یاستو.

توضیحات

۱- د ﴿أَفَمَنْ كَانَ مُؤْمِنًا كَمَنْ كَانَ فَاسِقًا﴾ الآية مضمون د قرآن کریم په نورو ایتونو کېنې هم نازل شوی دی، لاندې څو مثالونه يې ولولئ:

الف: الله ﷻ فرمایلي دي چې: ﴿أَمْ نَجْعَلُ الَّذِينَ ءَامَنُوا وَعَمِلُوا الصَّالِحَاتِ كَالْمُفْسِدِينَ فِي الْأَرْضِ أَمْ نَجْعَلُ الْمُتَّقِينَ كَالْفُجَّارِ﴾ [ص: ۲۸] ایا مونږ هغه کسان په ځمکه کېنې د فساد اچوونکو غوندې وگرځوو کومو چې ايمان راوړی دی او نېک (صالح) عملونه يې کړي دي؟ ایا مونږ متقيان د فاجرانو غوندې وگرځوو؟ (چې د قیامت ورځ قائمه نه کړو او د حساباتو تصفيه پرېږدو)؟

ب: الله ﷻ فرمایي چې: ﴿أَمْ حَسِبَ الَّذِينَ أَخْرَجُوا السِّفَاتِ أَنْ نَجْعَلَهُمْ كَالَّذِينَ ءَامَنُوا وَعَمِلُوا الصَّالِحَاتِ سَوَاءٌ مَخَافَتُهُمْ وَمَخَافَتُهُمْ سَاءَ مَا يَحْكُمُونَ﴾ [الباقية: ۲۱] يعنې ایا هغه کسان گومان

ال ما احيى (۲۱)

۵۷۱

المنعرج (۲۱)

کوي کوم چې بدي، (کفر يا بد) کسب کوي، چې موات نه شي د هغو کسانو شوندي وگرځو کومو چې ايمان راوړي وي او نېک رسالې، عملونه شي کړي وي، چې د دوي ټولو ژوند او مرگد يو شان شي هغه حکم وېر بد حکم وي کوم چې دوي شي کوي دېني د حساباتو د تصفيه کولو ورځ په فالحه نه شي او نه او بد په سره ټول برابر جوړ شي

ج الله لا يمشي اصحاب النار واصحاب الجنة الا وهم في الفيلون (العنبر ۱۷) يعني د الله هک په نزد د اور ملگري او د جنت ملگري نو برابر نه دي، د جنت ملگري همدوي د قيامت په ورځ، کامياب دي او هغوي د ناکامي سره مخامخ کېدونکي دي

اذني عذاب کوم عذاب دی؟

۲- په ۲ ولید یقینم فی العذاب الاذن ذون العذاب الاکبر کسبي د ۲ العذاب الاذن د کلمه علماوو گرامر په متعددو معناوو باندې تفسیر کړې ده^۱، مگر کومو معنی چې د عبد الله بن عباس، مرتبېا لخوا روایت شوي ده^۲ او تقریبا په نورو معناوو باندې مشتمله ده، هغه دا ده چې اذنی عذاب د دنیاوي عذاب معنی ورکوي لکه مرضونه، مصیبتونه، افتونه او نور هغه شیان په کومو باندې چې الله هک بندگان د دې دپاره مستلا کوي ترڅو خپل رب هک نه راجع او د جناياتو لخوا توبه تائب شي او اکبر عذاب د اخروي عذاب لخوا عبارت دی

سوال جواب

۳- که څوک وایي چې د څه حکمت په بنیاد په ذکر شوي ایت شریف کسبي^۳ الاذنی - الاذن یا الاکبر - الاکبر نازل نه کړی شو، ترڅو د دوه وو ضدینو په نزول سره د دنیاوي عذاب او اخروي عذاب مقایسه په ښه واضحه توگه متحققه شوي وي؟

مولې وایو چې ځینو علماوو گرامر ویلي دي چې په دې ډول نزول کسبي د تخریف (دراولې) زیادت ملحوظ دی^۴ او دا ځکه چې

په الاذنی، الاکبر کسبي د الاذنی کلمه په زیات تخریف دلالت کوي چې د قرب او نزدیکی معنی پکسبي پرته ده، او په الاکبر، الاذن کسبي د الاکبر کلمه همدغه مفهوم بهتر ادا کوي، چې د لرې عذاب لوی عذاب وېر خوفناک دی

خو بهتره داسې برېښي والله هک اعلم چې د ذکر شوو دواړو کلمو په ذکر سره د هغو دواړو تضادو نه هم اشاره شوي ده، خلک وایي چې یو ضد په بل ضد باندې دلالت کوي نه به وایي چې ایت شریف داسې نازل شوی وي چې

من العذاب الاذنی الاکبر ذون العذاب الاکبر

۱، زاد المسیر ج ۴ ص ۱۷۴

۲، تفسیر ابن کثیر ج ۳ ص ۱۴۴ الفکر العنبر ج ۴ ص ۵۵۴

۳، روح المعانی ج ۲ ص ۱۴۵

الافتد یعنی کفارو ته به مونږ هرو مرو د لوی لرې عذاب څخه وړاندې، نژدې وړوکی عذاب وروڅکو. د دې ډول نزول یو نظیر وړاندې د الله ﷻ په توفیق د بنې څېړنې سره تېر شوی دی، چې: ﴿وَجَعَلْ لَكُمْ سَرَابًا تَقْبَلُكُمْ الْحَرَّ﴾ [النحل: ۸۱] یعنی الله ﷻ هغه اقدس ذات دی چې ستاسو دپاره یې کمیسونه ګرځولي (پیدا کړي) دي چې تاسو د گرمۍ (او یخۍ) څخه ساتي.

﴿وَلَقَدْ آتَيْنَا مُوسَى الْكِتَابَ فَلَا تَكُنْ فِي مِرْيَةٍ مِنْ لِقَائِهِ ۖ وَجَعَلْنَاهُ هُدًى لِبَنِي إِسْرَءِيلَ ۖ وَجَعَلْنَا مِنْهُمْ أَئِمَّةً يَتَذَكَّرُونَ بِأَمْرِنَا لَمَّا صَبَرُوا وَكَانُوا بِآيَاتِنَا يُوقِنُونَ ۖ إِنَّ رَبَّكَ هُوَ يَفْصِلُ بَيْنَهُمْ يَوْمَ الْقِيَمَةِ فِيمَا كَانُوا فِيهِ يَخْتَلِفُونَ﴾ ﴿۲۳﴾

[۲۳] او بې شکې مونږ موسی ﷺ ته کتاب (تورات) ورکړی وه نو ته د خپل کتاب (قرآن کریم) د پیوستون (وحې) څخه په شک کېنې مه پرېوځه.

او مونږ هغه (د موسی ﷺ کتاب) د بنې اسرائیلو دپاره هدایت ګرځولی وه (لکه چې ستا د قوم دپاره مو قرآن کریم هدایت ګرځولی دی).

[۲۴] او مونږ د بنې اسرائیلو څخه (د تورات په ذریعه ځینې کسان داسې) امامان ګرځولي وه (جوړ کړي وه) چې زمونږ په امر به یې (خلکو ته) لارښودانه کوله، (البته) کله چې هغوی صبر وکړ (او په خپل کتاب کلک شوه)، او وه چې زمونږ په ایتونو سره یې په دوامداره توګه باور او یقین ساته.

[۲۵] یقیناً ستا رب ﷻ همدې ﷻ به د خلکو ترمنځ د قیامت په ورځ په هغو (قضایاوو) کېنې (حقې) فیصلې وکړې، په کومو کېنې چې (نن ورځ) خلک دي چې اختلاف (پکېنې) کوي (او د عناد د کبله حق او حقیقت ته غاړې نه ږدي).

ارتباط او د مطلب خلاصه

په دې ایتونو کېنې د بعث الموت د اثبات څخه وروسته د یو پلوه نبي کریم ﷺ ته تسلی ورکړه شوې ده، چې د کفارو په کافر پاتې کېدلو باندې مه غمژن کېږه، او د بل پلوه ورته پکېنې زیری ورکول کېږي چې د دې کتاب (قرآن کریم) په ذریعه به ستا امت په دنیا کېنې امامان او مقتدایان وګرځي چې حاصل یې داسې راڅپړي:

ای پیغمبره! څرنگه چې تا خپل دعوتي امت د ډېرو دلایلو په وړاندې کولو سره دعوت کړه، خو عنادي کفار د خپل عناد څخه رابښکته نه شوه چې ستا دعوت قبول کړي، نو د خپل خان د تسلی دپاره لاندې مطالب قرائت کړه:

۱- مونږ یقیناً موسی ﷺ ته کتاب ورکړی وه چې تورات نومېده، دا کتاب د هغه جنس څخه وه کوم چې د الله ﷻ د پلوه پیغمبرانو ته ورکول کېږي. همدا کتاب مو د بنې اسرائیلو دپاره هدایت ګرځولی وه چې د هغوی دپاره یې په دنیاوي او اخروي کارونو کېنې د مثال مثال درلود.

د همدغه الهي کتاب د جنس څخه مو تاته هم کتاب درکړی دی چې قرآن کریم نومېږي، دا (قرآن کریم) داسې کتاب دی چې خپل خان پخپله په اثبات رسوي او په حقانیت کېنې يې هيڅ شک او شبه نشته.

نو په همدې اساس، ته د خپل کتاب د ملاقات او پیوستون (وحي) څخه په يوه وړه شبهه کېنې هم مه کېږه، او نه دې پکېنې بل څوک شبهه کوي.

نولکه چې د بني اسرائيلو دپاره هغه کتاب مثال وه ستا د اُمت دپاره دا کتاب مثال او خراغ دی. ۲- د بني اسرائيلو څخه مونږ د ورکړې شوي کتاب په ذریعه د وخت امامان جوړ کړه، چې زمونږ په امر به يې په همدغه کتاب سره حقې لارې ته دعوت چلاوه، يا په بل عبارت: ځينو به د پیغمبرانو په صفت د دعوت سلسله تعقیبوله او ځينو به د دعاة الى الخير په حيث په همدې لاره کېنې زیار او کوښښ کاوه. البته د دنیا امامت د هغوی هغه وخت په برخه شو کله چې هغوی په خپل کتاب باندې کلک شوه او د جناياتو څخه يې صبر خپل کړ.

او په دې باندې علاوه، هغوی زمونږ په ایتونو باندې خپل باور او یقین ته ادامه ورکوله. نو که ستا اُمت په خپل کتاب (قرآن کریم) باندې کلک شي او کلکه عقیده ورباندې وساتي، نو په دې زمانه کېنې به امامت د همدوی په برخه شي او همدوی به د دعوت الى الخير مشران جوړ شي. ۳- ای پیغمبره! په ذکر شوي بشارت باندې علاوه، د دې کبله هم د عنادي کفارو په کافر پاتې کېدلو باندې مه غمژن کېږه چې داسې ورځ هرومرو راتلونکې ده چې ستا رب ﷻ به په همدغې ورځ کېنې د ټولو خلکو ترمنځ د هغو شيانو په هکله حقې فیصلې وکړي په کومو کېنې چې نن ورځ همدوی په اختلاف او شقاق باندې اخته دي؛ هلته به ورته ستا صداقت ښه پوره څرگند شي خو څه گټه به ورته ونه شي رسولی.

توضیحات

۱- که څوک وايي چې: په ﴿فَلَا تَكُنْ فِي مِرْيَةٍ مِنْ لِقَائِهِ﴾ کېنې د ﴿لِقَائِهِ﴾ ضمير څه شي ته راجع دی؟

مونږ وايو چې: د دغه ضمير د مرجع په تعین کېنې علماوو کرامو متعدد اقوال کړي دي^(۱). د مثال په توگه:

الف: ځينې وايي چې نوموړی ضمير (موسی ﷺ) ته راجع دی^(۲)، او مصدر خپل مفعول ته مضاف دی (فاعل يې حذف دی چې د نبي کریم ﷺ څخه عبارت دی).

بي کریم ﷺ خو د موسی ﷺ سره د معراج په شبه ملاقات کړی وه چې د همدغه ﷻ په مشوره يې څو کرته د الله ﷻ په حضور کېنې د تخفیف عرض وړاندې کړ، چې په نتیجه کېنې الله ﷻ د

(۱) تفسير المظهر ج ۷ ص ۲۷۷: تفسير نصير الرحمن ج ۲ ص ۱۵۲
(۲) تفسير البغوي ج ۲ ص ۱۵۰-۱۵۱: المحرر الوجيز ج ۱ ص ۴۱: تفسير ابن كثير ج ۳ ص ۴۶۲

خپلې مهربانۍ د مخې پنځوس لمونځونه پنځو لمونځونو ته رابښکته کړه^(۱). نو حاصل به یې داسې راڅرګړي چې: تا د موسی عليه السلام سره د معراج په شپه په حقه ملاقات کړی وه، ته په دغه ملاقات کېنې هیڅ شک او تردد مه کوه. ب: په ﴿لِقَائِهِ﴾ کېنې ضمیر ﴿الْكَتَبَ﴾ ته راجع دی^(۲) او مصدر خپل مفعول ته مضاف دی (او فاعل یې حذف دی چې د موسی عليه السلام څخه عبارت دی). یعنې ته په دې کېنې شک او تردد مه کوه چې موسی عليه السلام خپل کتاب سره ملاقي شو او په حسن قبول سره یې قبول کړه. ج: ذکر شوی ضمیر ﴿الْكَتَبَ﴾ ته راجع دی خو د "مِثْل" کلمه ورسره مقدره ده^(۳)، ته به وایې چې داسې "إِقَاءٌ مِثْلَهُ" نازل شوی وي. یعنې ته په دې کېنې څه شک مه کوه چې ته هم د موسی عليه السلام د کتاب غوندې د یوه کتاب سره ملاقي شوی یې او درکړی شوی دی.

تبصره

۲_ که څه هم ذکر شوي جوابونه واقعیت لري او په حقانیت کېنې یې څه شک او تردد نشته مګر د تفسیر په حیث یې منل ډېر سخت او غیر متبادر دي. مونږ ته بهتره برېښي چې ذکر شوی ضمیر ﴿الْكَتَبَ﴾ مطلق الهي کتاب ته راجع شي، چې تورات او قرآن بلکې ټولو اسماني کتابونو ته شامل دی، او ټول یې مصداقات دي. نو حاصل به داسې راوڅرګړي چې: مونږ موسی عليه السلام ته اسماني کتاب ورکړی وه، او تاته مو هم اسماني کتاب درکړی دی، نو ته د خپل کتاب په پیوستون او ملاقات کېنې شک او تردد مه کوه، او خپل باور ته ورباندې ادامه ورکړه، که نور څوک پکېنې شک کوي نو هغوی پوهېږي او کار یې. زمونږ د جواب یو نظیر په [الشعراء: ۵۷] ایت کېنې د ښې پوره شرحې سره تېر شوی دی **والحمد لله على ذلك**، نو هیله ده چې هلته یو ځل مراجعه وکړی شي.

پوښتنې او جوابونه

۳_ زمونږ د جواب په بنیاد د سړي په ذهن کېنې لاندې پوښتنې تېرېدلی شي:

الف: ایا نبي کریم ص د خپل کتاب په حقانیت کېنې څه شک درلوده چې الله تعالى ورته توصیه وکړه چې شک پکېنې مه کوه؟

مونږ وایو چې: د دغې پوښتنې جواب د [یونس: ۹۴] ایت لاندې په ډېره خوندوره او مزه ناکه طریقه لیکلی شوی دی **والحمد لله على حسن توفيقه**، هیله ده چې هملته مراجعه وکړی شي.

ب: بله پوښتنه دا ده چې: د "إِقَاءٌ" کلمه څو اکثره د قیامت د ورځې په هکله استعمالېږي، د کتاب په هکله څو اکثره هغه کلمات استعمال شوي دي کوم چې د "نُزُول" د کلمې سره تړاو لري، او

(۱) صحیح البخاري ج ۱ ص ۴۷۲: صحیح مسلم ج ۱ ص ۹۱

(۲) زاد السیر ج ۶ ص ۱۷۷

(۳) تفسیر الکشاف ج ۳ ص ۵۱۶

يا ورباندي د "وحي" کلمه دلالت کوي. نو پوښتنه دا ده چې ايا د دغه ايت نظير په بل ايت کښې چرته شته چې د ذکر شوي مصدر (لقاء) متعلقات د قرآن کریم په ارتباط استعمال شوي وي؟ مونږ وايو چې: د ذکر شوي مصدر متعلقات د قرآن کریم په نورو ايتونو کښې استعمال شوي دي. د مثال په توگه الله ﷻ فرمايلي دي چې: ﴿إِنَّا سَنُلْقِي عَلَيْكَ قَوْلًا ثَقِيلًا﴾ [المزمل: ۵] يعنې يقيناً مونږ به ډېر ژر په تاباندي دروند قول (قرآن کریم): وحي په ذريعه درواچوو (او درسره به يې پيوسته کړو نو خپل خان ورته چمتو کړه).

د ايت شريف اشاره

۴- د ﴿وَجَعَلْنَا مِنْهُمْ أَئِمَّةً يَتَذَوْنَ بِأَمْرِنَا لَمَّا صَبَرُوا﴾ څخه د اشارې په توگه نبي کریم ﷺ ته بشارت ورکړې شوی دی چې: د دې قرآن کریم په ذريعه به ستا د امت څخه د نړۍ امامان جوړ شي. او هم پکښې کفار په غوږ وهلي شوي دي چې تاسو د قرآن کریم د پرمختگ مخه نه شئ بندولی نکه چې فرعونيانو د تورات د پرمختگ مخه بنده نه کړې شوه؛ نو د عناد څخه لاس واخلئ او د فواندو څخه يې گټه پورته کړئ.

په همدې مضمون باندې په بل ايت کښې صراحت شوی دی چې: ﴿وَإِنَّهُ لَذِكْرٌ لَّكَ وَلِقَوْمِكَ﴾ [الزخرف: ۴۴] يعنې يقيناً دا قرآن کریم ستا دپاره او ستا د قوم دپاره د ذکر (په شرف او عزت سره د يادونې) سبب دی.

﴿أَوَلَمْ يَهْدِ لَهُمْ كَمْ أَهْلَكْنَا مِنْ قَبْلِهِمْ مِنَ الْقُرُونِ يَمْشُونَ فِي مَسْجِدِهِمْ إِنَّ فِي ذَلِكَ لَآيَةً أَفَلَا يَسْمَعُونَ﴾ (۲۶) ﴿أَوَلَمْ يَرَوْا أَنَّا نَسُوقُ الْمَاءَ إِلَى الْأَرْضِ الْجُرُزِ فَنُخْرِجُ بِهِ زَرْعًا تَأْكُلُ مِنْهُ أَنْفُسُهُمْ وَأَنْفُسُهُمْ أَفَلَا يُبْصِرُونَ﴾ (۲۷) ﴿وَيَقُولُونَ مَتَى هَذَا الْفَتْحُ إِنْ كُنْتُمْ صَادِقِينَ﴾ (۲۸) ﴿قُلْ يَوْمَ الْفَتْحِ لَا يَنْفَعُ الَّذِينَ كَفَرُوا إِيْمَانُهُمْ وَلَا هُمْ يُنْظَرُونَ﴾ (۲۹) ﴿فَأَعْرِضْ عَنْهُمْ وَانْتَظِرْ إِنَّهُمْ مُنْتَظَرُونَ﴾ (۳۰)

[۲۶] (کفار په خپل عناد کلک دي) او ايا دوی ته دې (خبرې) لار ونه ښودله چې مونږ د دوی څخه پخوا څومره ډېر هلاک کړي دي (البته) د (پخوانيو) پېړيو څخه (لکه عاديان، ثموديان او نور) حال دا چې دوی د هغوی په استوگنځايونو کښې گرځي (راگرځي). يقيناً په دغه (کار) کښې ډېر عظيم الشان دلايل (پټ) دي.

ايا نو کفار (دغې خبرې ته) غوږ نه نيسي؟ (بايد چې غوږ ورته کېږدي). [۲۷] (کفار په عناد کلک دي) او ايا دوی نه گوري چې يقيناً مونږ يې گيا ځمکې ته (د باران يا

ويالو په ذريعه) اوبه ورسوق کوو (وربهو)، نو په همدې اوبو سره (ترې) مونږ کښتونه (نباتات) راوياسو، چې د دوی څاروي ترې (روزي) خوري، او پخپله دوی (هم ترې د روزی استفاده کوي). ايا نو دوی نه گوري (يا دوی بصيرت نه لري).

[۲۸] او کفار وايي چې: دغه فيصله (د فيصلې ورځ قيامت) به کله وي که تاسو (په خپله خبره کښې) رښتيني ياست (نو وخت يې راته وټاکي).

[۲۹] (ته ورته) ووايه چې: د فتحې په ورځ به هغو کسانو ته د دوی ايمان گټه ونه رسوي کومو چې (نن ورځ) کفر غوره کړی دی (او ورباندې کلک دي)، او نه به دوی ته مهلت ورکړی شي (او نه به يې عذاب څه وروسته کړی شي).

[۳۰] نو (ای پیغمبره!) د دوی څخه مخ واړه وه (او ناندري ورسره مه وهه)، او (خپل نصرت ته) منتظر اوسه، يقيناً کفار هم انتظار کوونکي دي (البته خپلې بدې ورځې ته او ستا مرگ ته).

ارتباط او د مطلب خلاصه

په دې ایتونو کښې د مشرکانو د هغې پوښتنې په ارتباط څه مطالب نازل شوي دي، کومه به چې هغوی د وړاندېني متصل ایت په تړاو د استهزاء او مسخرو په توگه مطرحه کوله، هغه دا چې د فیصلې ورځ به کله تحقق موندنه کړي، چې تاسو ورباندې مونږ ډاروی، کله چې تر اوسه متحققه نه شوه نو معلومه ده چې د هغې ورځې راتلل دروغ دي. نو حاصل یې داسې راخېږي:

ای پیغمبره! د عنادي کفارو د استهزايي پوښتنې په ارتباط لاندې مطالب قرائت کړه چې د قيامت تر ورځې پورې عناديانو کفارو ته جواب وگرځي:

۱- ايا عنادي کفار په خپل عناد باندې کلک دي او د خپل عقل څخه کار نه اخلي چې د عناد مخنيوی یې وکړي. يا په بل عبارت: ايا دوی ته دې خبرې حقه لاره ونه ښودله چې مونږ د دوی څخه وړاندې څومره ډېر قومونه هلاک کړي دي، حال دا چې دوی د هغوی په وړاندو او ويجاړو مساکنو باندې په خپلو سفرونو کښې تېرېږي راتېرېږي؟

هغوی هم د دوی غوندي عناديان وه چې همدا عناد یې د هلاکت سبب شو، ايا دوی ته د هلاکت خطر نشته؟

يقيناً د پخوانيو قومونو په دغو کنډوالو مساکنو او په هلاکت کښې ډېر لوی او عظيم الشان عبرتي دلايل پراته دي، البته چې عبرت ترې دوه ډوله خلک اخستلی شي چې:

الف: څوک چې د خپلو عقلونو څخه کار اخلي.

ب: څوک چې د پیغمبر خبرې او دعوت ته غوږ ږدي.

څرنگه چې ستا د زمانې عنادي کفار د خپلو عقلونو څخه کار نه اخلي نو ايا دوی دعوت ته هم غوږ نه ږدي؟

۲- عنادي کفار خو د پخوانيو هلاکو شوو قومونو څخه عبرت نه اخلي، نو دوی ته په کار دي

چې په خپل چاپیریال کې فکر وکړي او د قیامت د ورځې قیام په مسخرو سره ونه نیسي. د مثال په توګه:

الف: ایا دوی نه ګوري او علم نه لري چې یقیناً یوازې همدا مونږ و چې کلکې بې زراعته ځمکې ته د اسمان د پلوه اوبه ورسوق کوو (وربهره).

ب: نو په دغو اوبو سره د ذکرې شوې ځمکې څخه نبات رازرغونوو چې د همدغو نباتاتو څخه د دوی څاروي او هم دوی پخپله خوراک کوي، او د غذاوو کار ترې اخلي.

ج: نو ایا دوی دومره بصیرت او هم د سترګو رڼا نه لري ترڅو پوه شي چې هغه اقدس ذات چې د وچې کلکې ځمکې څخه نباتات رازرغونوي هغه د همدې ځمکې څخه مري هم ژوندي راپورته کولی شي.

۳- ای پیغمبره! د عنادي کفارو عنادي او استهزایي پوښتنه دا ده چې دوی ستا په شمول ټول مومنان مخاطب ګرځوي او ورته وایي چې: دغه د فیصلې ورځ به کله تحقق موندل کړي؟ که تاسو په خپله خبره کې رښتیني یاست نو د راتللو وخت یې وټاکئ.

۴- نو ته په جواب کې ووايه چې:

الف: په دغې ورځ کې به کفار په نوموړې ورځ باندې عقیده او باور وکړي چې دا حقه ده، خو ایمان به ورته هیڅ ګټه ونه شي رسولی چې نن ورځ ورباندې باور نه کوي او د ایمان راوړلو په عوض ورپورې ځنا، نې کوي.

ب: په دغې ورځ کې به کفار مهلت وغواړي خو هیڅ مهلت به ورته کړی شي او نه به بېرته دنیا ته د دوی غوښتنه قبوله کړی شي.

۵- ای پیغمبره! د ذکر و شوو عنادي کفارو څخه خپل مخ واړه وه او ناندري ورسره مه وهه (فقط خپل دعوت ته ترخپلې وسې ادامه ورکړه)، بالاخره ته همدې ته منتظر اوسه چې تاته ورباندې خپل رب ښه بری درکړي او ورباندې غالب وګرځي.

یقیناً هغوی هم ستا مغلوبیت ته انتظار کوونکي دي او ورته په تمه ناست دي، خو هیڅکله به په دغې آرزو کې کامیاب نه شي، همدارنګه ذکر شوي کفار خپل هلاکت ته منتظر دي خو شعور ورباندې نه لري، چې د هلاکت په لور روان دي.

توضیحات

۱- په ﴿أَنَا نُسُوقُ أَلْمَاءَ إِلَى الْأَرْضِ الْجُرُزِ﴾ کې لاندې ټکو ته توجه په کار ده:

الف: د ﴿نُسُوقُ﴾ کلمه د "نُوق" - لکه "ضُرب" - څخه اشتقاقه شوې ده چې په دې مقام کې د

اوبو د بهولو معنی ورکوي^(۱). دا کار په لاندې دوه وړو ډولونو سره صورت نیسي:

اول: چې د اورښت څخه ډکه وریځ کوم وطن ته رابښکودله شي او هلته ترې باران وورولې شي.

(۱) روح المعانی ج ۲۱ ص ۱۳۹

دوهم چې سيندونه او نهرونه د يو ځای څخه بل ځای ته وغزولې شي او هلته ورباندې ځمکه خړوبه وگرځولې شي.

ب د ﴿الْجُرُزُ﴾ کلمه مفرده ده چې په "أجزاء" سره جمعه کېږي، دغه کلمه د لغت کتابونو په متعددو معناوو سره معنی کړې ده^(۱) لکه:

اول: هغه ځمکه چې نباتات نه زرغونوي، ته به وايي چې نباتات يې خوړلي دي.
دوهم: هغه ځمکه چې د هغې نباتات څارويو او ساکينانو خوړلي وي، او هيڅ نبات يې په مخ باندې پاتې نه وي.

درېم: هغه ځمکه چې هغې ته باران نه وي رسېدلی او وچه کلکه پرته وي.
په دې مقام کېنې ذکرې شوې معناوې سره څه منافات نه لري نو که ټولې د بدليت په لحاظ واخستلې شي او يا د ﴿الْجُرُزُ﴾ څخه "ما يطلق عليه الجزز" مراد کړی شي، هيڅ باک يې نشته.

د "الْفَتْحُ" څخه کومه فتحه مراده ده؟

۲- په ﴿وَيَقُولُونَ مَتَى هَذَا الْفَتْحُ﴾ کېنې د ﴿الْفَتْحُ﴾ کلمه علماوو کرامو په متعددو معناوو سره تفسيره کړې ده^(۲)، خو کومه معنی چې ترې مونږ ته په دې مقام کېنې په زړه پورې برېښي او د وړاندېنيو ايتونو سره ښه پوره پيوند اخلي، هغه دا ده چې دلته ترې د قيامت ورځ مراده شي.
يعنې ای پيغمبره! ته کفارو ته ووايه چې د قيامت په ورځ نه ستاسو ايمان قبلېږي او نه به تاسو ته هلته څه مهلت درکړی شي.

په بل ايت کېنې په همدې مضمون باندې تقريباً صراحت کړی شوی دی چې: ﴿قُلْ تَجْمَعُ يَوْمَنا رَبُّنا ثُمَّ يَفْتَحُ بَيْنَنا بِالْحَقِّ﴾ [سبا: ۲۶] يعنې ورته ووايه چې مونږ او تاسو به ټول زمونږ رب ښه د قيامت په ورځ، راغونډ کړي بيا به ستاسو په شمول زمونږ په منځ کېنې په حقه فيصله وکړي.

سوال جواب

۳- که څوک وايي چې: په دې کېنې څه مطلب وه چې په ﴿إِنْ كُنْتُمْ صَادِقِينَ﴾ کېنې مؤمنانو ته د کفارو خطابه راحکاييت کړی شوه، ايا ذکره شوې پوښتنه يوازې نبي کریم ﷺ ته نه وه راجع شوې؟
مونږ وايو -والله ﷻ اعلم- چې: کفارو به ذکره شوې پوښتنه د دې دپاره ټولو مؤمنانو ته راجع کړې وي، ترڅو هغوی ته د قيامت په ورځ کېنې شک ورواچوي، په اصطلاح د هغوی د شیطانت مطلب وه خو الحمد لله ﷻ اغيزمن واقع نه شو.

د "السجدة" سورت د الله ﷻ په توفيق ختم شو، د الله ﷻ څخه نور توفيق هم غواړو.

نېټه: ۱۴۲۱/۸/۹ هـ ق - ۱۳۷۹/۸/۱۵ هـ ش.

(۱) لسان العرب ج ۵ ص ۳۱۷

(۲) زاد المعاد ج ۶ ص ۱۷۸ - اخوا، البيان ج ۶ ص ۵۰۸

نهم ټوک	۵۷۸	محتويات
د "رَجَاء" معنی	۵	يادونې
د پښتو د رابنکته کېدلو معنی	۶	خوټکې
تبصره	۶	د "سُبَات" او "نُشور" معناوې
د "عُتُو" معنی	۶	يو صرفې تحليل
مشرکان به پښتې څه وخت گورې؟	۶	سوال جواب
د "حجر" معنی	۷	د "ه" د ضمير مرجع څه شی دی؟
"هَبَاء" څه معنی؟	۷	تبصره
د "مَقِيل" معنی	۸	د خلکو اکثریت څنگه ناشکري کوي؟
د "بِالْفِصَام" تفسیر	۱۱	په قران کریم سره دعوت کول جهاد دی
"غَض" يا "غَضِيض" څه معنی؟	۱۱	د دریابونو ترمنځ پرده موجودیت لري
"ظالم" او "فُلان" څوک څوک دي؟	۱۲	تبصره
دواړه خبرې رښتیا شوي	۱۲	عجیبه حکمتونه
تبصره	۱۳	د "نسب" او "صهر" ارتباط
"خِذْلان" څه معنی؟	۱۳	خوټکې
د ایت شریف ارشاد	۱۴	يادونه
یو نحوي تحلیل	۱۴	څو مهم او په زړه پورې مطالب
دا شکایت دی بېرته نه ده	۱۵	تبصره
ایا اسماني کتابونه په یوځل نازل شوي وه؟	۱۷	"بِرَاج" څه معنی؟
سوال جواب	۱۷	د "خِلْفَة" معنی
"تَرْيِيل" څه معنی؟	۱۸	د "هَوْن" معنی
یوه پوښتنه او د هغې جواب	۱۸	د متارکې سلام
د وقفه نیز نزول نور حکمتونه	۱۸	يادونه
يادونه	۱۹	"غَرَام" څه معنی؟
دلته د "کِتَاب" څخه تورات مطلب دی	۲۱	د "إِسْرَاف" او "فَتَار" معناوې
سوال جواب	۲۲	يو نحوي تحليل
د "دَقَار" او "تَبَار" معناوې	۲۲	يادونه
يو نحوي تحليل	۲۳	تبصره
أَصْحَابُ الرُّسْ څوک وه؟	۲۳	څو پوښتنې او د هغو جوابونه
په "ذَلِكَ" سره څه شي ته اشاره ده	۲۴	"شُهُود" او "شَهَادَة" څه معنی؟
د مشرکانو مسخره امیزه کلمات	۲۶	"تَقْو" څه معنی؟

۹۸..... په دریاب کښې دولس کوڅې جوړې شوې	۶۱..... د 'قره' معنی
۹۹..... یوه پوښتنه او د هغې جواب	۶۲..... سوال جواب
۹۹..... تبصره	۶۲..... ماثور تفسیر
۱۰۰..... یادونې	۶۳..... 'مجب' څه معنی؟
۱۰۳..... سوال جواب	الشعراء (۲۶)
۱۰۳..... الأسلوب الاحق وپیژنی	۶۵..... سریزه
۱۰۳..... پوښتنې او جوابونه	۶۹..... د 'بخع' معنی
۱۰۴..... دا منقطعه استثناء ده	۶۹..... سوال جواب
۱۰۴..... سوال جواب	۷۰..... د دغې ډول خارق العاده نښې یو نظیر
۱۰۷..... د 'لسان صدق' معنی	۷۲..... دا مستأنف جمله ده
۱۰۷..... یادونه	۷۳..... یادونې
۱۰۷..... د 'خزې' یا 'خزایه' معناوې	۷۳..... سوال جواب
۱۰۸..... سلیم زړه څه معنی؟	۷۴..... دوه پوښتنې او د هغو جوابونه
۱۰۹..... زړه پاچا دی	۷۹..... موسی لکه څومره عمر درلود
۱۱۲..... سوال جواب	۷۹..... متعدد تفسیرونه
۱۱۲..... دوه ډوله تفسیرونه	۸۰..... 'ضلال' څه معنی؟
۱۱۲..... ماثور تفسیر	۸۱..... دا اقرار دی که انکار؟
۱۱۳..... 'مکتبه' څه معنی؟	۸۲..... تبصره
۱۱۳..... سوال جواب	۸۲..... فرعون څه ډول کفرې عقیده درلوده
۱۱۳..... یوه پوښتنه او د هغې جواب	۸۲..... سوال جواب
۱۱۴..... سوال جواب	۸۳..... یوه پوښتنه او د هغې جواب
۱۱۸..... سوال جواب	۸۹..... سوال جواب
۱۱۸..... هېر مونه شي	۸۹..... 'ضیر' څه معنی؟
۱۱۹..... یوه پوښتنه او د هغې جواب	۸۹..... یوه پوښتنه او د هغې جواب
۱۱۹..... په یاد ولری	۹۲..... بیا پولیس واستول شوه
۱۱۹..... 'رذل' او 'رذال' څه معنی؟	۹۲..... د څو لغاتو معناوې
۱۲۳..... د 'ربع' او 'عقب' معناوې	۹۳..... یو اعرابي تحلیل
۱۲۴..... 'مضایع' څه معنی؟	۹۳..... ایا بني اسرائیل مصر ته ستانه شوه؟
۱۲۴..... د 'بطش' معنی	۹۷..... څو نکات
۱۲۴..... هېر مونه شي	۹۸..... 'طود' څه معنی؟

محتویات	۵۸۰	نیم نوک
سوال جواب ۱۶۰	۱۲۵	سوال جواب
۱۶۲	۱۳۰	د دوه وو لغاتو (طلم، بطیم) معناوي
سوال جواب ۱۶۲	۱۳۱	"طارة" څه معنی؟
۱۶۳	۱۳۱	سوال جواب
یوه پوښتنه او د هغې جواب ۱۶۳	۱۳۲	پادونه
"ختم" څه معنی؟ ۱۶۳	۱۳۲	سوال جواب
سوال جواب ۱۶۴	۱۳۶	دوه ډوله تفسیر
د شعر په باب خو شرعي احکام ۱۶۴	۱۳۷	د "قلى" او "قلاء" معناوي
ورپه شې خبر به شې ۱۶۶	۱۳۷	سوال جواب
النمل (۲۲)	۱۴۱	یوه پوښتنه او د هغې جواب
سریزه ۱۶۸	۱۴۲	سوال جواب
د دې ایتونو مشابه ایتونه ۱۷۰	۱۴۲	"جيلة" څه معنی؟
دلته د "إلقاء" معنی ۱۷۱	۱۴۳	"يَوْمَ الطُّلَّة" د کومې ورځې نوم دی؟
د درې لغاتو (شهاب، قیس، ضلی) معناوي ۱۷۵	۱۴۳	د دغې ورځې عذاب
هر مونه شي ۱۷۶	۱۴۷	روح الامین څوک دی؟
موسی لفظ ډېر سخت ودار شو ۱۷۷	۱۴۷	یوه پوښتنه او د هغې جواب
دا منقطعہ استثناء ده ۱۷۷	۱۴۸	سوال جواب
سوال جواب ۱۷۸	۱۴۸	یوه پوښتنه او د هغې جواب
یوه پوښتنه او د هغې جواب ۱۷۸	۱۴۹	د بني اسرائيلو علماء یعنې څوک؟
داود لفظ ته د زغرو جوړولو صنعت ښودلی	۱۴۹	د "أَعْجَم" یا "أَعْجَمِي" معناوي
شوی وه ۱۸۱	۱۵۰	سوال جواب
د ایت شریف ارشاد ۱۸۲	۱۵۲	د آخرت خوشالي او غمونه
سوال جواب ۱۸۲	۱۵۳	پو اعرابي تحلیل
خو پوښتنې او د هغو جوابونه ۱۸۲	۱۵۴	"مَزَل" څه معنی؟
"وَزَع" څه معنی؟ ۱۸۴	۱۵۶	د "مَشِيرَة" معنی
لښکر کشي د څه دپاره؟ ۱۸۴	۱۵۷	نبي کریم ﷺ ارشادات عملي کړه
خو د بام وړ تکي ۱۸۵	۱۵۸	پادونه
خندا په درې ډوله ده ۱۸۷	۱۵۸	سوال جواب
سوال جواب ۱۸۷	۱۵۸	یوه پوښتنه او د هغې جواب
پادونه ۱۸۸	۱۵۹	پادونه
یوه پوښتنه او د هغې جواب ۱۸۸		

محتوبات	۵۸۱	نهم نوک
۲۲۱..... زَهْطٌ څه معنی؟	۱۹۱.....	سوال جواب
۲۲۱..... دا څه صیغه ده؟	۱۹۲.....	تبصره
۲۲۲..... یادونې	۱۹۲.....	سخت عذاب د کوم عذاب څخه عبارت دی
۲۲۴..... متعدد تفسیرونه	۱۹۲.....	سوال جواب
۲۲۵..... سوال جواب	۱۹۳.....	نَبَاٌ د کوم ښار نوم دی؟
۲۲۶..... څو نکات	۱۹۳.....	یوه پوښتنه او د هغې جواب
۲۲۷..... د الله ﷻ غوره بندگان	۱۹۴.....	یادونه
۲۲۷..... سوال جواب	۱۹۴.....	د بلقيسي عجيبه تخت
۲۲۸..... د ایت شریف ارشاد	۱۹۴.....	یو نحوي تحلیل
۲۲۸..... تبصره	۱۹۴.....	څو سوالونه او جوابونه
۲۳۳..... یو نحوي تحلیل	۱۹۶.....	د لیک د القاء کیفیت
۲۳۳..... خَدِيقَةٌ څه معنی؟	۱۹۷.....	سوال جواب
۲۳۴..... د نَهْجَةٍ معنی	۲۰۰.....	یوه پوښتنه او د هغې جواب
۲۳۴..... د عَدَلٌ یا عَدُولٌ معناوې	۲۰۰.....	د لیک شکل څنگه وه؟
۲۳۴..... قَرَارٌ څه معنی؟	۲۰۱.....	دوه ډوله تفسیر
۲۳۵..... مُضْطَرٌّ څوک دی؟	۲۰۱.....	هدیه څه معنی؟
۲۳۷..... دا منقطعه استثناء ده	۲۰۳.....	سوال جواب
۲۳۸..... سوال جواب	۲۰۴.....	د ذَلَّةٌ او صَفَرٌ معناوې
۲۳۸..... تَدَارُکٌ څه معنی؟	۲۰۶.....	د بلقيسي جنگ ته نیت نه وه
۲۳۹..... سوالونه او جوابونه	۲۰۶.....	د تخت په انتقال کښې څه غرض وه؟
۲۳۹..... د ادارک صرفي تحلیل	۲۰۷.....	عَفْرِيتٌ څه معنی؟
۲۴۳..... یوه پوښتنه او د هغې جواب	۲۰۷.....	سوالونه او جوابونه
۲۴۴..... تبصره	۲۱۰.....	دلته تنکیر څه معنی؟
۲۴۴..... د جواب درېگونې ټکي	۲۱۱.....	سوال جواب
۲۴۵..... غَايِبَةٌ څه معنی؟	۲۱۳.....	سوال جواب
۲۴۷..... د بني اسرائيلو د اختلافاتو مثالونه	۲۱۳.....	یو نحوي تحلیل
۲۴۸..... د نَسْمَعٌ او مَيِّتٌ معناوې	۲۱۴.....	د څو لغاتو معناوې
۲۴۹..... ایا مړه د ژوند یو خبرې اوري؟	۲۱۵.....	یادونه
۲۵۳..... دلته د وَقُوعٌ معنی	۲۱۵.....	سوالونه او جوابونه
۲۵۳..... د دابة الأرض پېژاندنه	۲۲۰.....	دلته د نَسِيَّةٌ او خَسَّةٌ معناوې
۲۵۴..... دغه څاروی موجود دی یا به موجود شي	۲۲۱.....	یو صرفي تحلیل

نهم لوك	۵۸۲	محتويات
د دغه څاروي د خروج وخت..... ۲۵۴		يوه بله پوښتنه او د هغې جواب..... ۲۸۲
د دغه څاروي څېره عجيبه ده..... ۲۵۵		د "استوی" معنی..... ۲۸۷
دا يو څاروی دی انسان نه دی..... ۲۵۵		دا قيصه په کوم ښار کې پېښه شوي وه؟..... ۲۸۷
دا څاروی به په کومه ژبه خبرې کوي؟..... ۲۵۵		تبصره..... ۲۸۷
دا څاروی په خبرو کې څه وايي؟..... ۲۵۶		"وکر" څه معنی؟..... ۲۸۸
دوه قرائتونه..... ۲۵۶		سوال جواب..... ۲۸۸
يوه پوښتنه او د هغې جواب..... ۲۵۶		سوال جواب..... ۲۸۸
اهل التشيع څه وايي؟..... ۲۵۷		سوالونه او جوابونه..... ۲۸۹
"فوج" څه معنی؟..... ۲۵۷		تبصره..... ۲۹۱
يوه پوښتنه او د هغې جواب..... ۲۵۸		يادونه..... ۲۹۱
تبصره..... ۲۵۸		يوه پوښتنه او د هغې جواب..... ۲۹۱
د "الصُّور" په هکله معلومات..... ۲۶۱		تبصره..... ۲۹۲
سوال جواب..... ۲۶۲		يوه پوښتنه او د هغې جواب..... ۲۹۴
"فَزَعٌ" څه معنی؟..... ۲۶۲		"تِلْقَاءُ" څه معنی؟..... ۲۹۴
څو نکات..... ۲۶۵		دواړه هجرتونه متشابه وه..... ۲۹۵
درې ډوله تفسير..... ۲۶۵		څو تکي..... ۲۹۹
القصص (۲۸)		د خړوبولو صورت..... ۳۰۲
سريزه..... ۲۶۸		څو نکات..... ۳۰۲
څو تکي..... ۲۷۲		سوال جواب..... ۳۰۳
هامان څوک وه؟..... ۲۷۲		لاندې څو تکي ته توجه په کار ده..... ۳۰۴
سوال جواب..... ۲۷۵		"وکیل" څه معنی؟..... ۳۰۶
"الْبَقَاةُ" څه معنی؟..... ۲۷۵		"جَذْوَةٌ" څه معنی؟..... ۳۱۰
د عاقبت "ل" کوم يو دی؟..... ۲۷۵		د "الْأَيْمَنُ" معنی..... ۳۱۱
آسيه راضيا کومه ښځه وه..... ۲۷۶		متعلک تفسيرونه..... ۳۱۱
په موسی عليه السلام باندې دا نوم چا کېښود؟..... ۲۷۶		د دار په وخت کې مونږ ته څه په کار دي؟..... ۳۱۲
يادونه..... ۲۷۶		يوه عجيبه قيصه..... ۳۱۲
ايا فرعون اولاد درلود..... ۲۷۶		معانقه څه ته وايي؟..... ۳۱۳
"فَرَاغٌ" څه معنی؟..... ۲۷۹		په باد ولری..... ۳۱۷
سوال جواب..... ۲۸۰		يادونه..... ۳۱۷
يوه پوښتنه او د هغې جواب..... ۲۸۱		سوال جواب..... ۳۱۷

۳۵۲.....	اختیار* څه معنی؟	۳۱۸.....	يو ځل کتل يې بي گټې نه دي
۳۵۲.....	د "اختیار" معناوې	۳۱۸.....	د پڅو خښتو صنعت
۳۵۳.....	د "خَيْرَة" معنی	۳۱۸.....	دروغینه مانی
۳۵۴.....	د استخاري ارشاد	۳۱۹.....	عوامو څنگه باور وکړ
۳۵۵.....	سوال جواب	۳۲۰.....	تبصره
۳۵۸.....	"تَرْقِد" څه معنی؟	۳۲۰.....	د حديث شريف يو مصداق
۳۵۹.....	يو نحوي تحليل	۳۲۱.....	"قَبَح" څه معنی؟
۳۶۰.....	سوال جواب	۳۲۴.....	د غيبي معلوماتو درې گروپونه
۳۶۱.....	يادونه	۳۲۵.....	شاهدان څوک وه؟
۳۶۴.....	قارون د موسى عليه السلام د تره خوی وه	۳۲۵.....	سوال جواب
۳۶۴.....	د څو لغاتو معناوې	۳۲۶.....	يوه پوښتنه او د هغې جواب
۳۶۵.....	سوال جواب	۳۲۷.....	سوال جواب
۳۶۶.....	د قارون جواب	۳۲۷.....	د "تَوَلَا" د کلمې استعمال
۳۶۶.....	د دې ايت نظير	۳۲۹.....	يوه پوښتنه او د هغې جواب
۳۶۷.....	تبصره	۳۳۲.....	څو نکات
۳۶۷.....	ايا د کيميا علم حقيقت لري	۳۳۳.....	سوال جواب
۳۶۷.....	په ياد ولری	۳۳۴.....	توصيل څه معنی؟
۳۶۸.....	دا د قارون په جواب کښې شامل نه دی		ايا د "اسلام" کلمه محمدي شريعت پورې
۳۶۸.....	څو پوښتنې او د هغو جوابونه	۳۳۷.....	خاصه ده؟
۳۷۱.....	سوال جواب	۳۳۸.....	ماثور تفسير
۳۷۲.....	د قارون کور هم خف شو	۳۳۸.....	يادونه
۳۷۲.....	يو لغوي تحليل	۳۳۸.....	د متارکي (پړېکون) سلام
۳۷۳.....	د قارون په باب څه معلومات	۳۳۸.....	سلمان الفارسي عليه السلام مشرف شو
۳۷۵.....	د ځمکې څخه راغورزولی شوی مری	۳۴۲.....	سوال جواب
۳۷۷.....	سوال جواب	۳۴۲.....	د ابو طالب وفات
۳۸۰.....	دلته د "فَرَض" معنی	۳۴۳.....	په ياد ولری
۳۸۱.....	"مَعَاد" څه معنی؟	۳۴۳.....	"جِبَابَة" څه معنی؟
۳۸۲.....	سوال جواب	۳۴۶.....	په ياد ولری
۳۸۲.....	يوه پوښتنه او د هغې جواب	۳۴۶.....	"أُمُّ الْقُرَى" څه معنی؟
۳۸۳.....	سوال جواب	۳۴۹.....	څو پوښتنې او جوابونه
۳۸۴.....	يوه پوښتنه او د هغې جواب	۳۵۰.....	سوال جواب

العنکبوت (۲۹)

۴۲۵.....	لمونخ خیر ته بلونکی دی
۴۲۵.....	یوه پوښتنه او د هغې جواب
۴۲۶.....	د لمانځه یو نظیر
۴۲۷.....	دوه ډوله تفسیر
۴۲۸.....	تبصره
۴۳۳.....	خو پوښتنې او د هغو جوابونه
۴۳۳.....	عجیب جواب
۴۳۴.....	دوه ډوله تفسیر
۴۳۴.....	تبصره
۴۳۵.....	نبی کریم ﷺ لیکونکی او لوستونکی نه وه
۴۳۶.....	دلته کوم علم مطلب دی؟
۴۳۶.....	سوال جواب
۴۳۷.....	په نبوت باندې د الله ﷻ شهادت
۴۳۹.....	دلته کوم عذاب ته اشاره ده؟
۴۳۹.....	د ایت شریف یو نظیر
۴۳۹.....	سوال جواب
۴۴۲.....	د هجرت ترغیبات
۴۴۳.....	زخیره کوونکي ساکبان
۴۴۳.....	د پښتو څو اشعار
۴۴۶.....	یو صرفي تحلیل
۴۴۹.....	د ایت شریف نظائر
۴۵۰.....	د نصرت ضمني وعده
۴۵۰.....	د ایت شریف یو مصداق

الروم (۳۰)

۴۵۲.....	سریزه
۴۵۵.....	سوال جواب
۴۵۶.....	"بضع" څه معنی؟
۴۵۶.....	سوالونه او جوابونه
۴۵۸.....	یادونه
۴۶۰.....	یوه پوښتنه او د هغې جواب
۴۶۳.....	"ابلاس" څه معنی؟

۳۸۶.....	سریزه
۳۹۱.....	د ایت شریف عموم ته اعتبار دی
۳۹۱.....	سوال جواب
۳۹۲.....	هېر مونه شي
۳۹۵.....	د سعد بن ابی وقاص ؓ قصه
۳۹۶.....	هېر مونه شي
۳۹۷.....	د ایت مفهوم عام دی
۳۹۷.....	دلته د منافقت معنی
۳۹۸.....	یادونه
۳۹۸.....	امتحانونه او بدلون
۴۰۱.....	د نوح ؑ ټول عمر
۴۰۱.....	یوه عجیبه عبرتي خبره
۴۰۲.....	"طوفان" څه معنی؟
۴۰۴.....	سوال جواب
۴۰۴.....	ماثور تفسیر
۴۰۵.....	یوه پوښتنه او د هغې جواب
۴۰۸.....	یو نحوي تحلیل
۴۰۸.....	متعدد تفسیرونه
۴۰۹.....	رومېنی هجرت کېدونکی څوک دی؟
۴۱۰.....	سوال جواب
۴۱۰.....	یوه پوښتنه او د هغې جواب
۴۱۰.....	په یاد ولری
۴۱۵.....	په یاد ولری
۴۱۵.....	منکر یعنی څه؟
۴۱۶.....	سوال جواب
۴۱۷.....	یو تفسيري تحلیل
۴۲۰.....	یو نحوي تحلیل
۴۲۱.....	"خاصب" څه معنی؟
۴۲۳.....	د "عَنْکَبُوت" معنی
۴۲۴.....	سوال جواب

۵۰۷..... تبصره	۴۶۴..... د دوه وو لغاتو معناوي
۵۰۷..... د قیامت د ورځې پر نوم "الساعة" دی	۴۶۴..... د نسیع او تحمید فضائل
۵۰۷..... سوال جواب	۴۶۵..... د لعانڅه پنځه وختونه
۵۰۸..... تبصره	۴۶۵..... یادونې
۵۰۸..... یوه پوښتنه او د هغې جواب	۴۷۰..... دوه ډوله تفسیر
۵۰۸..... ځونکات	۴۷۰..... سوال جواب
۵۰۹..... "استعاب" څه معنی؟	۴۷۳..... درې نحوي تحلیلونه
۵۰۹..... د "إبطال" او "إستخفاف" معناوي	۴۷۵..... د "قطرة" په ارتباط اوږد بحث
لغمان (۳۱)	۴۷۷..... د ایت شریف ارشاد
۵۱۲..... سریزه	۴۷۸..... سوال جواب
۵۱۴..... ځونکات	۴۷۸..... یوه پوښتنه او د هغې جواب
۵۱۸..... د "أشترأ" معنی	۴۸۱..... سوال جواب
۵۱۸..... "لهو الحديث" څه معنی؟	۴۸۲..... سوال جواب
۵۱۹..... د ساز او سرود شرعي حکم	۴۸۴..... دلته "حق" عام دی
۵۲۲..... تبصره	۴۸۴..... "ربنا" څه معنی؟
۵۲۵..... "لغمان" څوک وه	۴۸۵..... یوه مقدمه
۵۲۵..... "حکمت" څه معنی؟	۴۸۷..... د "ربنا" کلمه د کوم مال څخه عبارت ده؟
۵۲۶..... ایا د لغمان ځوی کافر وه؟	۴۸۸..... تبصره
۵۳۰..... سوال جواب	۴۸۸..... د "زکوة" او "إستغاف" معناوي
۵۳۰..... ماشوم ته د نې ورکولو موده	۴۹۳..... ځونکات
۵۳۰..... د مور حق زیات دی	۴۹۴..... سوال جواب
۵۳۱..... دوه ډوله تفسیر	۴۹۵..... یوه پوښتنه او د هغې جواب
۵۳۱..... دلته د "مَقْرُوف" معنی	۴۹۵..... د اسلام دین د بقاء او برکت دین دی
۵۳۲..... سوال جواب	۴۹۶..... یادونه
۵۳۲..... "لَضَعِیر" څه معنی؟	۴۹۷..... "صدع" څه معنی؟
۵۳۳..... یو صرفي تحلیل	۴۹۷..... یو نحوي تحلیل
۵۳۶..... متعدد تفسیرونه	۵۰۰..... څو تکوین ته توجه په کار ده
۴۰..... دلته "کلمات الله" څه معنی؟	۵۰۱..... ځونکات
۱۴۰..... سوال جواب	۵۰۲..... سوال جواب
۷۴..... یادونه	۵۰۲..... د "سمع الموتی" موضوع
	۵۰۶..... ځونکات

نهم ٹوک	۵۸۶	محتویات
د "ضبور" او "شکور" معناوي	۵۴۲	پوښتنې او جوابونه ۵۷۳
"ظلة" څه معنی؟	۵۴۳	د ایت شریف ارشاد ۵۷۴
د "اقتصاد" معنی	۵۴۳	څو نیکو ته توجه په کار ده ۵۷۶
"ختر" څه معنی؟	۵۴۳	د "الفتح" څخه کومه فتحه مراده ده؟ ۴۷۷
سوال جواب	۵۴۶	سوال جواب ۵۷۷
"مُرُور" څه معنی؟	۵۴۶	
یادونه	۵۴۶	
څه ګټور معلومات	۵۴۷	
سوال جواب	۵۴۷	
یوه پوښتنه او د هغې جواب	۵۴۸	
یوه بله پوښتنه او د هغې جواب	۵۴۸	
یوه قیصه	۵۴۹	
مرګ ته ورځلي	۵۴۹	
المجدة (۳۲)		
سریزه	۵۵۲	
د قران کریم د اعجاز نظائر	۵۵۷	
څو منظوم نظایر	۵۵۷	
یادونې	۵۵۸	
متعدد تفسیرونه	۵۵۸	
سوال جواب	۵۶۰	
"إحسان" څه معنی؟	۵۶۱	
ملک الموت یعنی څوک؟	۵۶۵	
"تجالي" څه معنی؟	۵۶۶	
د ایت شریف ارشاد	۵۶۶	
"قرّة اعین" څه معنی؟	۵۶۷	
د ایت شریف امثال	۵۶۹	
ادنی عذاب کو - عذاب دی؟	۵۷۰	
	۵۷۰	
	۵۷۲	
	۵۷۳	



